



| | |
|----|--|
| 7 | تقلید |
| 7 | احتیاط، اجتہاد اور تقلید |
| 9 | تقلید کے شرائط |
| 12 | اجتہاد و علمیت کا اثبات اور فتویٰ حاصل کرنے کے طریقے |
| 14 | تقلید بدلنا |
| 15 | میت کی تقلید پر باقی رہنا |
| 18 | تقلید کے متفرقہ مسائل |
| 19 | مرجعیت و راہبری |
| 20 | ولایت فقیہ اور حکم حاکم |
| 23 | طہارت کے احکام |
| 23 | پانی کے احکام |
| 26 | بیت الخلاء کے احکام |
| 28 | وضو کے احکام |
| 34 | اسمائے باری تعالیٰ اور آیات الہی کو مس کرنا |
| 37 | غسل جنابت کے احکام |
| 41 | باطل غسل پر مترتب ہونے والے احکام |
| 43 | تیمم کے احکام |
| 46 | عورتوں کے احکام |
| 48 | میت کے احکام |
| 54 | نجاسات کے احکام |
| 59 | نشہ آور چیزیں |
| 61 | وسوسہ اور اس کا علاج |
| 63 | کافر کے احکام |
| 67 | احکام نماز |
| 67 | اہمیت اور شرائط نماز |
| 69 | اوقات نماز |
| 72 | قبلہ کے احکام |
| 73 | نماز کی جگہ کے احکام |
| 76 | مسجد کے احکام |
| 81 | دیگر مذہبی مقامات کے احکام |
| 82 | نماز گزار کا لباس |
| 84 | سونے چاندی کا استعمال |
| 86 | اذان و اقامت |
| 88 | قرأت اور اس کے احکام |
| 92 | ذکر نماز |
| 94 | سجدہ اور اس کے احکام |
| 96 | مبطلات نماز |
| 98 | جواب سلام کے احکام |
| 99 | شکیات نماز |



دفتر مقام معظم رہبری
www.leader.ir

| | |
|-----|---|
| 101 | قضا نماز |
| 104 | ماں باپ کی قضا نمازیں |
| 106 | نماز جماعت |
| 111 | اس امام جماعت کا حکم کہ جس کی قرأت صحیح نہیں ہے |
| 112 | معذور کی امامت |
| 113 | نماز جماعت میں عورتوں کی شرکت |
| 114 | اہل سنت کی اقتداء |
| 115 | نماز جمعہ |
| 119 | نماز عیدین |
| 120 | نماز مسافر |
| 121 | جس شخص کا پیشہ یا پینشے کا مقدمہ سفر ہو |
| 123 | طلبہ کا حکم |
| 125 | قصد مسافرت اور دس دن کی نیت |
| 128 | حد ترخص |
| 129 | سفر معصیت |
| 130 | احکام وطن |
| 134 | بیوی بچوں کی تابعیت |
| 135 | بڑے شہروں کے احکام |
| 136 | نماز اجارہ |
| 137 | نماز آیات |
| 139 | نوافل |
| 140 | نماز کے متفرقہ احکام |
| 142 | احکام روزہ |
| 144 | حاملہ اور دودھ پلانے والی عورت کے احکام |
| 145 | بیماری اور ڈاکٹر کی طرف سے ممانعت |
| 147 | مبطلات روزہ |
| 150 | حالت جنابت پر باقی رہنا |
| 152 | استمنا |
| 154 | روزے کو باطل کرنے والی چیزوں کے احکام |
| 156 | روزہ کا کفارہ اور اس کی مقدار |
| 158 | روزوں کی قضا |
| 161 | روزے کے متفرق مسائل |
| 163 | رؤیت بلال |
| 166 | خمس کے احکام |
| 166 | بہ ، ہدیہ ، بینک سے ملنے والا انعام ، مہر اور وراثت |
| 169 | قرض ، تنخواہ ، انشورنس اور پنشن |
| 172 | گہر ، گاڑیوں وغیرہ اور اراضی کی فروخت |
| 174 | دفعینہ ، معدنیات اور وہ حلال مال جو حرام سے مخلوط ہو جائے |
| 176 | اخراجات (موؤنہ) |



دفتر مقام معظم رهبری
www.leader.ir

| | |
|-----|--|
| 180 | دست گردانی اور خمس کا غیر خمس کے ساتھ مخلوط ہونا |
| 183 | سرمایہ |
| 190 | خمس کے حساب کا طریقہ |
| 194 | مالی سال کا تعیین |
| 196 | ولی امر خمسی |
| 197 | سادات اور ان کی طرف انتساب |
| 198 | خمس کے مصارف، اجازہ، ہدیہ اور حوزہ علمیہ کا وظیفہ |
| 201 | خمس کے متفرق مسائل |
| 203 | انفال |
| 205 | جہاد |
| 206 | امر بالمعروف و نہی عن المنکر |
| 206 | امر بالمعروف اور نہی عن المنکر کے واجب ہونے کے شرائط |
| 209 | امر بالمعروف اور نہی عن المنکر کا طریقہ |
| 211 | امر بالمعروف اور نہی عن المنکر کے متفرق مسائل |
| 214 | حرام معاملات |
| 214 | نجس اشیاء کا کاروبار |
| 219 | واجب کاموں پر اجرت لینا |
| 220 | شطرنج اور آلات قمار |
| 220 | شطرنج |
| 221 | آلات قمار |
| 223 | موسیقی اور غنا |
| 230 | رقص |
| 232 | تالی بجانا |
| 233 | نامحرم کی تصویر اور فلم |
| 238 | ڈش انٹینا |
| 240 | تھیٹر اور سینما |
| 241 | مصوری اور مجسمہ سازی |
| 243 | جادو، شعبدہ بازی اور روح و جن کا حاضر کرنا |
| 244 | ہینا ٹرم |
| 245 | قسمت آزمائی |
| 246 | رشوت |
| 248 | مأمور خرید و فروخت |
| 250 | طبی مسائل |
| 250 | حمل روکنا |
| 252 | اسقاط حمل |
| 254 | مصنوعی حمل |
| 256 | تبدیلی جنس |
| 257 | لاش کو چیرنا پہاڑنا اور اعضا کی پیوند کاری |
| 260 | طباعت کے متفرق مسائل |



| | |
|-----|--|
| 262 | ختنہ |
| 263 | میڈیکل کی تعلیم |
| 265 | تعلیم و تعلم اور ان کے آداب. |
| 268 | حق طباعت ، تالیف اور ہنر |
| 270 | غیر مسلموں کے ساتھ تجارت. |
| 272 | ظالم حکومت میں کام کرنا |
| 273 | لباس کے احکام. |
| 275 | مغربی ثقافت کی پیروی |
| 275 | کفار کی مشابہت اور انکی ثقافت کی ترویج |
| 277 | ہجرت کرنا اور سیاسی پناہ لینا |
| 278 | جاسوسی، چغلیخوری اور اسرار کا فاش کرنا |
| 280 | سگریٹ نوشی اور نشہ آور اشیاء کا استعمال. |
| 282 | داڑھی مونڈنا |
| 284 | محفل گناہ میں شرکت کرنا |
| 286 | دعا لکھنا اور استخارہ |
| 288 | دینی رسومات کا احیاء |
| 288 | عزاداری کی رسومات |
| 292 | ایام عید اور ولادت |
| 293 | ذخیرہ اندوزی اور اسراف |
| 294 | تجارت و معاملات |
| 294 | شرائط عقد |
| 295 | خرید اور فروخت کرنے والے کے شرائط. |
| 296 | بیع فضولی. |
| 298 | اولیاء تصرف |
| 305 | خرید و فروخت میں شے اور اسکے عوض کے شرائط. |
| 308 | عقد کے ضمن میں شرط. |
| 310 | خرید و فروخت کے متفرقہ احکام |
| 313 | احکام خیارات |
| 313 | ۱- خیار مجلس |
| 314 | 2- خیار عیب |
| 315 | 3- خیار تاخیر |
| 316 | 4- خیار شرط |
| 317 | 5- خیار رؤیت |
| 318 | 6- خیار غبن |
| 320 | 7- بیع خیاری (بیع شرط). |
| 321 | ۸- شرط کی مخالفت کرنے کا خیار |
| 323 | خیارات کے متفرق احکام |
| 325 | مبيع (بیچی گئی چیز) کے توابع |
| 326 | مبيع کو سپرد کرنا اور قیمت ادا کرنا |



دفتر مقام معظم رہبری
www.leader.ir

| | |
|-----|--------------------------------------|
| 328 | نقد اورادہار خرید و فروخت |
| 329 | بیع سلف |
| 331 | سونے چاندی اور کرنسی کی خرید و فروخت |
| 333 | تجارت کے متفرقہ مسائل |
| 335 | سود کے احکام |
| 338 | حق شفیعہ |
| 340 | اجارہ |
| 340 | اجارہ کے مسائل |
| 346 | پگڑی کے احکام |
| 350 | ضمانت |
| 351 | رہن |
| 353 | شراکت |
| 358 | ہبہ |
| 366 | دین و قرض |
| 372 | صلح |
| 375 | وکالت |
| 379 | حوالہ کے احکام |
| 380 | صدقہ |
| 381 | عاریہ اور ودیعہ |
| 382 | وصیت |
| 393 | غصب |
| 395 | بالغ ہونے کے علائم اور حَجَر |
| 397 | مضارہ کے احکام |
| 401 | بینک |
| 401 | بینک کے احکام |
| 408 | بینک کے انعامات |
| 409 | بینک کی ملازمت |
| 410 | چیک کے احکام |
| 411 | بیمہ (انشورنس) |
| 412 | سرکاری اموال |
| 415 | سرکاری اداروں میں ملازمت |
| 417 | سرکاری قوانین |
| 418 | چیمبر آف کامرس |
| 421 | مالیات اور ٹیکس |
| 422 | وقف |
| 422 | وقف کے احکام |
| 423 | وقف کے شرائط |
| 424 | متولی وقف کے شرائط |
| 429 | عین موقوفہ کے شرائط |



دفتر مقام معظم رهبری
www.leader.ir

| | |
|-----|--------------------------------------|
| 430 | موقوف علیہ کے شرائط..... |
| 431 | وقف کی عبارات..... |
| 432 | احکام وقف..... |
| 444 | حبس کے احکام..... |
| 445 | وقف کا بیچنا اور اسے تبدیل کرنا..... |
| 449 | قبرستان کے احکام..... |



دفتر مقام معظم رہبری
www.leader.ir

احتیاط، اجتہاد اور تقلید

س1: کیا تقلید صرف عقلی مسئلہ ہے یا اسکے ثبوت پر شرعی ادلہ بھی ہیں؟

ج: تقلید کے ثبوت پر شرعی ادلہ ہیں اور عقل کا فیصلہ بھی یہی ہے کہ جو شخص خود احکام دین سے آگاہ نہیں ہے وہ مجتہد جامع الشرائط کی طرف رجوع کرے۔

س2: آپ کے نزدیک احتیاط پر عمل کرنا بہتر ہے یا تقلید بہتر ہے؟

ج: چونکہ احتیاط پر عمل کرنا اسکے موارد اور کیفیت احتیاط کو جاننے پر موقوف ہے اور اس پر زیادہ وقت خرچ ہوتا ہے لہذا انسان کیلئے احکام دین میں جامع الشرائط مجتہد کی تقلید کرنا بہتر ہے۔

س3: احکام شرعیہ میں فقہاء کے فتاویٰ کے لحاظ سے دائرہ احتیاط کی حدود کہاں تک ہیں؟ اور کیا سابق فقہاء کے فتاویٰ کی رعایت کرنا بھی ضروری ہے؟

ج: موارد احتیاط میں احتیاط کرنے کا مطلب یہ ہے کہ تمام فقہی احتمالات کی اس طریقے سے رعایت کی جائے کہ انسان کو اپنے بری الذمہ ہونے کا اطمینان ہو جائے۔

س4: جلد ہی میری بیٹی بالغ ہونے والی ہے اور اس وقت اسے مرجع تقلید کا انتخاب کرنا ہو گا لیکن مسئلہ تقلید کا ادراک اس کیلئے مشکل ہے آپ فرمائیے اس سلسلہ میں ہماری ذمہ داری کیا ہے؟

ج: اگر اس سلسلے میں وہ خود اپنی شرعی ذمہ داری کو نہیں سمجھ سکتی تو آپ کیلئے اسکی راہنمائی کرنا ضروری ہے۔

س5: فقہاء کے درمیان مشہور ہے کہ احکام کے موضوعات کی تشخیص مکلف کی ذمہ داری ہے اور مجتہد کی ذمہ داری صرف حکم کو بیان کرنا ہے لیکن اسکے باوجود مجتہدین بہت سے موارد میں موضوعات احکام کو بھی بیان کرتے ہیں تو کیا موضوع کے سلسلے میں بھی مجتہد کی پیروی کرنا ضروری ہے؟

ج: موضوع کی تشخیص مکلف کا کام ہے لہذا اس سلسلے میں مجتہد کی تشخیص کی پیروی کرنا واجب نہیں ہے مگر یہ کہ اس تشخیص سے انسان کو اطمینان ہو جائے یا موضوع ایسا ہو کہ جس کی تشخیص کیلئے اجتہاد اور استنباط کی ضرورت ہے۔

س6: کیا اپنی ضرورت والے شرعی مسائل کے سیکھنے میں کوتاہی کرنے والا گناہگار ہے؟

ج: اگر شرعی مسائل کا نہ سیکھنا کسی واجب کے چھوٹ جانے یا فعل حرام کے ارتکاب کا سبب بنے تو گناہگار ہے۔

س7: دینی مسائل سے کم واقفیت رکھنے والے افراد سے بعض اوقات جب انکی تقلید کے بارے میں پوچھا جاتا ہے تو کہتے ہیں ہم نہیں جانتے یا کہتے ہیں ہم فلاں مجتہد کی تقلید کرتے ہیں جبکہ عملاً وہ لوگ اپنے آپ کو اس مجتہد کی توضیح المسائل کے پڑھنے اور اسکے فتاویٰ پر عمل کرنے کا پابند نہیں سمجھتے ایسے لوگوں کے اعمال کا حکم کیا ہے؟

ج: اگر ان کے اعمال احتیاط یا اس مجتہد کے فتاویٰ کے مطابق ہوں جس کی تقلید ان پر واجب تھی یا آج واجب ہے، تو اعمال صحیح ہیں۔

س8: اس چیز کو مدنظر رکھتے ہوئے کہ جن مسائل میں علم مجتہد احتیاط واجب کا قائل ہے ان میں اس کے بعد والے علم کی طرف رجوع کرسکتے ہیں اب اگر اس کے بعد والا علم بھی اس مسئلہ میں احتیاط واجب کا قائل ہو تو کیا ہم اس مسئلے میں ان دونوں سے بعد والے علم کی طرف رجوع کرسکتے ہیں؟ اور اگر تیسرا بھی اس بات کا قائل ہو تو کیا ہم ان سے بعد والے علم کی طرف رجوع کرسکتے ہیں اور اسی طرح... اس مسئلہ کی وضاحت فرمائیے؟



دفتر مقام معظم رہبری
www.leader.ir

ج: جن مسائل میں مجتہد اعلم نے احتیاط کی ہو، ان میں الاعلم فلاحم کی ترتیب کا خیال رکھتے ہوئے دوسرے مجتہد کی طرف کہ جس نے احتیاط کے بغیر صریح فتویٰ دیا ہو، رجوع کرنے میں کوئی اشکال نہیں ہے۔



دفتر مقام معظم رہبری
www.leader.ir

تقلید کے شرائط

س۹: کیا ایسے مجتہد کی تقلید جائز ہے جس نے مرجعیت کے منصب کو نہ سنبھالا ہو اور نہ ہی اس کی توضیح المسائل موجود ہو؟

ج: مجتہد جامع الشرائط کی تقلید کی صحت کیلئے شرط نہیں ہے کہ اس نے منصب مرجعیت کو سنبھال رکھا ہو اور نہ ہی یہ شرط ہے کہ اسکی توضیح المسائل موجود ہو لہذا جو مکلف اس کی تقلید کرنا چاہتا ہے، اگر اس کے لیے یہ ثابت ہو جائے کہ وہ جامع الشرائط مجتہد ہے تو اس کی تقلید کرنے میں کوئی اشکال نہیں ہے۔

س۱۰: کیا مکلف اس مجتہد کی تقلید کرسکتا ہے جو فقہ کے کسی ایک باب مثلاً نماز یا روزہ میں درجہ اجتہاد پر فائز ہے؟

ج: متجزی مجتہد کا فتویٰ خود اس کے لئے حجت ہے اور دوسرے بھی فقہ کے جن ابواب میں اس مجتہد کو عبور حاصل ہے، اس کی تقلید کرسکتے ہیں اگرچہ احتیاط مستحب یہ ہے کہ مجتہد مطلق کی تقلید کی جائے۔

س۱۱: کیا دوسرے ملکوں کے ان فقہاء کی تقلید جائز ہے؟ جن تک رسائی ممکن نہیں ہے۔

ج: شرعی مسائل میں جامع الشرائط مجتہد کی تقلید میں یہ شرط نہیں ہے کہ مجتہد مقلد کا ہم وطن ہو یا اس کے شہر کا رہنے والا ہو۔

س۱۲: مجتہد اور مرجع تقلید میں جو عدالت لازم ہے کیا وہ کم یا زیادہ ہونے کے اعتبار سے اس عدالت سے مختلف ہے جو امام جماعت کے لئے ضروری ہے؟

ج: منصب مرجعیت کی اہمیت اور حساسیت کے پیش نظر مرجع تقلید میں احتیاط واجب کی بنا پر عدالت کے علاوہ یہ بھی شرط ہے کہ وہ اپنے سرکش نفس پر مسلط ہو اور دنیا کا حریص نہ ہو۔

س۱۳: یہ جو کہاجاتا ہے کہ ایسے مجتہد کی تقلید کرنا ضروری ہے جو عادل ہو تو اس عادل سے کون شخص مراد ہے؟

ج: عادل سے مراد وہ شخص ہے جو اس حد تک پر بیزگار ہو کہ جان بوجھ کر گناہ کا ارتکاب نہ کرتا ہو۔

س۱۴: کیا زمان و مکان کے حالات سے واقف ہونا اجتہاد کی شرائط میں سے ہے؟

ج: ممکن ہے بعض مسائل میں اس کا دخل ہو۔

س۱۵: امام خمینی کے فتویٰ کے مطابق مرجع تقلید کے لئے واجب ہے کہ وہ احکام عبادات و معاملات کا علم رکھنے کے علاوہ سیاسی، اقتصادی، فوجی، سماجی اور قیادت و رہبری کے امور سے بھی آگاہ ہو پہلے ہم امام خمینی کے مقلد تھے اور ان کی رحلت کے بعد بعض علماء کی راہنمائی اور خود اپنی تشخیص کی بناء پر آپ کی تقلید کا فیصلہ کیا تا کہ یوں قیادت اور مرجعیت کو جمع کر پائیں اس سلسلہ میں آپ کی کیا رائے ہے؟

ج: مرجع تقلید کی صلاحیت کی شرائط تحریر الوسیلہ اور مسائل کی دیگر کتابوں میں تفصیل کے ساتھ مرقوم ہیں اور قابل تقلید شخص کی تشخیص خود مقلد کا کام ہے۔

س۱۶: کیا مرجع تقلید کا اعلم ہونا شرط ہے یا نہیں؟ نیز اعلمیت کا معیار کیا ہے؟

ج: جن مسائل میں مجتہد اعلم کے فتاویٰ دیگر مجتہدین کے فتاویٰ سے مختلف ہوں ان میں احتیاط یہ ہے کہ اعلم کی تقلید کی جائے اور اعلمیت کا معیار یہ ہے کہ وہ دوسرے مجتہدین کی نسبت احکام



دفتر مقام معظم رہبری
www.leader.ir

خدا کو سمجھنے اور الہی فرائض کو ان کی دلیلوں سے استنباط کرنے میں زیادہ مہارت رکھتا ہو اس طرح کہ اس فن کے ماہرین کے نزدیک اس مجتہد اور دوسروں کے درمیان فرق واضح ہو۔ نیز احکام شرعی کے موضوعات کی تشخیص میں جس حد تک زمانے کے حالات کا دخل ہے اور جس حد تک یہ فقہی نظر قائم کرنے میں مؤثر ہیں دوسروں کی نسبت زیادہ آگاہ ہو۔

س ۱۷: اگر اعلیٰ مجتہد میں تقلید کے لئے لازمی شرائط کے موجود نہ ہونے کا احتمال ہو چنانچہ کوئی شخص غیر اعلیٰ کی تقلید کرے تو کیا اس شخص کی تقلید باطل ہے؟

ج: صرف اس احتمال کی وجہ سے کہ اعلیٰ میں ضروری شرائط موجود نہیں ہیں، بنا بر احتیاط واجب اختلافی مسائل میں غیر اعلیٰ کی تقلید جائز نہیں ہے۔

س ۱۸: اگر ثابت ہو جائے کہ بعض فقہاء مختلف مسائل میں اعلیٰ ہیں یعنی ان میں سے ہر ایک خاص مسائل میں اعلیٰ ہو تو کیا مختلف احکام میں ان مختلف فقہاء کی تقلید کی جاسکتی ہے؟

ج: مختلف مسائل میں متعدد مراجع کی تقلید کرنے میں کوئی حرج نہیں ہے بلکہ اگر معلوم ہو جائے کہ یہ مجتہد ان خاص مسائل میں اعلیٰ ہے اور وہ مجتہد دوسرے خاص مسائل میں اعلیٰ ہے اور ان مسائل میں ان کے فتاویٰ دیگر مجتہدین کے فتاویٰ سے مختلف ہوں تو بنا بر احتیاط مختلف مسائل میں متعدد فقہاء کی تقلید کرنا ضروری ہے۔

س ۱۹: کیا اعلیٰ کے ہوتے ہوئے غیر اعلیٰ کی تقلید جائز ہے؟

ج: جن مسائل میں غیر اعلیٰ کے فتاویٰ اعلیٰ کے فتاویٰ سے مختلف نہ ہوں ان میں غیر اعلیٰ کی طرف رجوع کرنے میں کوئی اشکال نہیں ہے۔

س ۲۰: مرجع تقلید میں اعلیٰ کی شرط کے سلسلے میں آپ کی رائے کیا ہے؟ نیز اسکی دلیل کیا ہے؟

ج: اگر جامع الشرائط فقہاء متعدد ہوں اور ان کے فتاویٰ مختلف ہوں تو احتیاط واجب یہ ہے کہ اعلیٰ کی تقلید کی جائے مگر جب علم ہو کہ اعلیٰ کا فتویٰ احتیاط کے مخالف اور غیر اعلیٰ کا فتویٰ احتیاط کے موافق ہے۔ اور تقلید اعلیٰ کے ضروری ہونے کی دلیل سیرہٴ عقلاء اور حکم عقل ہے کیونکہ مقلد کو اعلیٰ کے فتاویٰ کے قابل اعتبار ہونے کا یقین ہے جبکہ غیر اعلیٰ کے فتاویٰ کے سلسلے میں صرف احتمال ہے

س ۲۱: کس مجتہد کی تقلید کرنا ضروری ہے؟

ج: ایسے مجتہد کی تقلید کرنا واجب ہے کہ جس میں فتویٰ دینے اور مرجعیت کی شرائط موجود ہوں اور بنا بر احتیاط اعلیٰ ہو۔

س ۲۲: کیا ابتدا سے میت کی تقلید کی جاسکتی ہے؟

ج: ابتدائی تقلید میں ضروری ہے کہ زندہ اور اعلیٰ مجتہد کی تقلید کے سلسلے میں احتیاط کو ترک نہ کیا جائے۔

س ۲۳: کیا ابتدا میں مردہ مجتہد کی تقلید (اس سلسلے میں) زندہ مجتہد کی تقلید پر موقوف ہے؟



دفتر مقام معظم رهبری
www.leader.ir

ج: مردہ مجتہد کی ابتدا میں تقلید یا اسکی تقلید پر باقی رہنا ضروری ہے کہ اس مسئلے میں زندہ اور اعلم مجتہد کی تقلید کی بنا پر ہو۔



دفتر مقام معظم رہبری
www.leader.ir

اجتہاد اور اعلیٰ کے اثبات نیز فتاویٰ حاصل کرنے کے طریقے

س: ۲۴: دو عادل افراد کی گواہی کے ذریعے کسی مجتہد کی صلاحیت مرجعیت ثابت ہوجانے کے بعد آیا اس سلسلے میں دیگر افراد سے تحقیق کرنا بھی ضروری ہے؟

ج: تقلید کے جواز کیلئے ایسے دو افراد کی گواہی کافی ہے جو عادل اور صلاحیت مرجعیت کے سلسلے میں باخبر ہوں اور کسی دوسرے سے مزید تحقیق کی ضرورت نہیں ہے۔

س: ۲۵: مرجع کے انتخاب اور اس کے فتاویٰ حاصل کرنے کے طریقے کیا ہیں؟

ج: مرجع تقلید کے اجتہاد اور اس کی اعلیٰ کو مندرجہ ذیل طریقوں سے معلوم کیا جاسکتا ہے۔
خود اس کی آزمائش کے ذریعے
یا انکا یقین حاصل کر لینے کے ساتھ اگر چہ یہ یقین ایسی شہرت سے حاصل ہوجو مفید یقین ہے
یا انکا اطمینان حاصل کر لینے کے ذریعے
یا دو باخبر اور عادل افراد کی گواہی کے ذریعے
اور فتاویٰ کو مندرجہ ذیل طریقوں سے حاصل کیا جاسکتا ہے۔

(۱) خود مجتہد سے سننے

(۲) ایک عادل یا قابل اطمینان شخص مجتہد یا اس کی قابل اطمینان توضیح المسائل سے بیان کرے

(۳) قابل اطمینان توضیح المسائل میں پڑھنا

(۴) مجتہد کی مسائل والی کتاب میں دیکھ لے بشرطیکہ اغلاط سے محفوظ ہو

س: ۲۶: کیا مرجع کے انتخاب کیلئے کسی کو وکیل بنایا جاسکتا ہے جیسے بیٹا باپ کو یا شاگرد استاد کو وکیل بنادے؟

ج: اگر وکالت سے مراد جامع الشرائط مجتہد کے بارے میں تحقیق اور جستجو کو باپ، استاد یا مربی و غیرہ کے سپرد کرنا ہے تو اس میں کوئی حرج نہیں ہے اور اگر انکے قول سے یقین یا اطمینان حاصل ہوجائے یا اس میں گواہی دینے کے شرائط موجود ہوں تو شرعی لحاظ سے انکا قول قابل اعتبار ہے۔

س: ۲۷: میں نے کئی مجتہدین سے اعلم کے بارے میں پوچھا تو انہوں نے کہا فلاں شخص کی طرف رجوع کرنے سے انسان بری الذمہ ہے تو کیا میں ان کی بات پر اعتماد کرسکتا ہوں جبکہ خود مجھے اس شخص کی اعلیٰ کے بارے میں معلوم نہیں ہے یا مجھے اس بارے میں شک ہے یا اسکے اعلم نہ ہونے کا اطمینان ہے کیونکہ ایسے دیگر افراد بھی موجود ہیں جنکی اعلیٰ کے بارے میں ایسی ہی شہادت موجود ہے۔

ج: اگر کسی جامع الشرائط مجتہد کی اعلیٰ پر شرعی شہادت قائم ہوجائے تو وہ اس وقت تک قابل اعتبار ہے جب تک اسکے مخالف کوئی دوسری شرعی شہادت نہ آجائے اگر چہ اس سے یقین یا اطمینان حاصل نہ بھی ہو اور اس شرعی شہادت کے مخالف کسی اور شرعی شہادت کے بارے میں جستجو اور اسکے عدم وجود کا علم حاصل کرنا ضروری نہیں ہے۔

س: ۲۸: جس شخص کے پاس فتاویٰ بیان کرنے کیلئے مجتہد کی اجازت نہیں ہے اور بعض مقامات پر احکام کے بیان کرنے اور فتاویٰ کے نقل کرنے میں غلطی کا بھی مرتکب ہوا ہو کیا ایسا شخص فتاویٰ اور احکام شرعی کے بیان کرنے کی ذمہ داری اٹھا سکتا ہے؟ نیز اگر یہ شخص توضیح المسائل سے احکام کو بیان کرے تو ہماری ذمہ داری کیا ہے؟

ج: مجتہد کا فتویٰ نقل کرنے اور شرعی احکام بیان کرنے کے لئے اجازت شرط نہیں ہے لیکن اگر کسی



دفتر مقام معظم رهبری
www.leader.ir

مسئلہ کے بیان کرنے میں اس سے غلطی ہو جائے اور بعد میں اسے معلوم ہو جائے تو ممکن ہو تو غلطی کا ازالہ کرنا ضروری ہے بہر حال سننے والے کے لیے ، مسئلہ بیان کرنے والے کی بات پر اس وقت تک عمل کرنا جائز نہیں ہے جب تک اسے اس کے قول کی صحت کا اطمینان حاصل نہ ہو جائے۔



دفتر مقام معظم رہبری
www.leader.ir

تقلید بدلنا

س ۲۹: ہم نے میت کی تقلید پر باقی رہنے کے لئے اب تک غیر اعلم کی اجازت پر عمل کیا تھا، پس اگر اس سلسلہ میں اعلم کی اجازت شرط ہے تو کیا اس صورت میں اعلم کی طرف رجوع کرنا اور مردہ مجتہد کی تقلید پر باقی رہنے کے لئے اس سے اجازت لینا واجب ہے؟

ج: اگر اس مسئلہ میں غیر اعلم کا فتویٰ، اعلم کے فتوے کے موافق ہو تو غیر اعلم کے فتویٰ کے مطابق عمل کرنے میں کوئی اشکال نہیں ہے اور اس صورت میں اعلم کی طرف رجوع کرنے کی ضرورت نہیں ہے

س ۳۰: کیا امام خمینی کے کسی فتویٰ سے عدول کرنے کے بعد اس مجتہد کے فتویٰ کی طرف رجوع کرنا ضروری ہے کہ جس سے میں نے مردہ مجتہد کی تقلید پر باقی رہنے کیلئے اجازت لے رکھی تھی یا دیگر مجتہدین کے فتاویٰ پر بھی عمل کیا جاسکتا ہے؟

ج: احتیاط یہ ہے کہ اسی مجتہد کے فتاویٰ کی طرف رجوع کیا جائے مگر یہ کہ کوئی دوسرا زندہ مجتہد اس سے اعلم ہو اور جس مسئلے میں یہ عدول کر رہا ہے اس میں اس کا فتویٰ پہلے مجتہد کے فتویٰ کے مخالف ہو تو اس صورت میں احتیاط واجب یہ ہے کہ اعلم مجتہد کی طرف رجوع کیا جائے۔

س ۳۱: کیا مرجع تقلید کو بدلنا جائز ہے؟

ج: احتیاط واجب یہ ہے کہ ایک زندہ مجتہد کی تقلید سے دوسرے زندہ مجتہد کی تقلید کی طرف عدول نہ کیا جائے مگر یہ کہ وہ دوسرا اعلم ہو یا اسکی اعلمیت کا احتمال ہو۔

س ۳۲: میں شرعی احکام کا پابند جو ان ہوں اور ماضی میں سن بلوغ تک پہنچنے سے پہلے امام خمینی (رہ) کا مقلد تھا لیکن یہ تقلید کسی شرعی شہادت کی بنیاد پر نہیں تھی بلکہ اس بنیاد پر تھی کہ امام خمینی (رہ) کی تقلید بری الذمہ ہونے کا سبب ہے۔ کچھ مدت کے بعد میں نے ایک اور مرجع کی تقلید کر لی جبکہ یہ عدول بھی صحیح نہیں تھا اور اس مرجع کے فوت ہوجانے کے بعد میں نے آپ کی طرف رجوع کر لیا براہ کرم بتائیے میری اس مرجع کی تقلید اور اس دوران میں نے جو اعمال انجام دیئے ہیں انکا کیا حکم ہے؟ اور میری حالیہ ذمہ داری کیا ہے؟

ج: جو اعمال آپ نے امام خمینی کے فتاویٰ کے مطابق انجام دیئے ہیں وہ تو صحیح ہیں چاہے یہ امام کی زندگی میں انجام پائے ہوں یا انکی وفات کے بعد انکی تقلید پر باقی رہتے ہوئے انجام پائے ہوں۔ رہے وہ اعمال جو آپ نے شرعی معیار سے ہٹ کر کسی مجتہد کی تقلید کرتے ہوئے انجام دیئے اگر وہ اس مجتہد کے فتاویٰ کے مطابق ہوں جسکی اس وقت آپ کیلئے تقلید کرنا ضروری ہے تو وہ بھی صحیح اور بری الذمہ ہونے کا موجب ہیں ورنہ انکی قضا آپ پر واجب ہے اور اس وقت آپ کو اختیار ہے چاہیں تو امام خمینی کی تقلید پر باقی رہیں اور چاہیں تو اسکی تقلید کر لیں جسے آپ شرعی معیار کے مطابق لائق تقلید سمجھتے ہیں۔



دفتر مقام معظم رہبری
www.leader.ir

میت کی تقلید پر باقی رہنا

س ۳۳: ایک شخص نے امام خمینی کی وفات کے بعد کسی مجتہد کی تقلید کی اور اب وہ دوبارہ امام خمینی کی تقلید کرنا چاہتا ہے ، کیا ایسا کرسکتا ہے؟

ج: زندہ جامع الشرائط مجتہد کی تقلید سے مردہ مجتہد کی تقلید کی طرف رجوع کرنا بنا بر احتیاط ، جائز نہیں ہے ، ہاں اگر عدول کے وقت وہ زندہ مجتہد، جامع الشرائط نہیں تھا تو اس کی طرف عدول شروع سے ہی باطل تھا لہذا اب اسے اختیار ہے کہ امام خمینی کی تقلید پر باقی رہے یا ایسے زندہ مجتہد کی طرف عدول کر لے جس کی تقلید جائز ہے۔

س ۳۴: میں امام خمینی کی حیات میں ہی بالغ ہو گیا تھا اور بعض احکام میں ان کی تقلید کرتا تھا، لیکن مسئلہ تقلید میرے لئے زیادہ واضح نہیں تھا، اب میری ذمہ داری کیا ہے ؟

ج: اگر آپ امام خمینی کی زندگی میں اپنے عبادی اور غیر عبادی اعمال میں ان کے فتاویٰ کے مطابق عمل کرتے رہے اور عملاً انہیں کے مقلد تھے اگرچہ بعض احکام میں ہی تو آپ کے لئے تمام مسائل میں ان کی تقلید پر باقی رہنا جائز ہے۔

س ۳۵: اگر مردہ مجتہد اعلم ہو تو اس کی تقلید پر باقی رہنے کا حکم کیا ہے ؟

ج: مردہ مجتہد کی تقلید پر باقی رہنا اس کے اعلم ہونے کی صورت میں بھی واجب نہیں ہے ؛ لیکن سزاوار یہ ہے کہ میت کے اعلم ہونے کی صورت میں احتیاطاً اسی کی تقلید پر باقی رہا جائے۔

س ۳۶: کیا مردہ مجتہد کی تقلید پر باقی رہنے کے لئے اعلم سے اجازت لینا ضروری ہے یا کسی بھی مجتہد سے اجازت لی جاسکتی ہے ؟

: اگر تقلید میت پر باقی رہنے کے جواز کے سلسلے میں سب فقہا کا اتفاق ہو تو اعلم سے اجازت لینا ضروری نہیں ہے -

س ۳۷: ایک شخص نے امام خمینی کی تقلید کی تھی اور ان کی وفات کے بعد اس نے بعض مسائل میں ایک دوسرے مجتہد کی تقلید کر لی ، پھر اس مجتہد کا انتقال ہو گیا، اب اس شخص کا فریضہ کیا ہے ؟

ج: جن مسائل میں اس نے امام خمینی کی تقلید سے عدول نہیں کیا تھا ان میں امام کی تقلید پر باقی رہ سکتا ہے اور جن مسائل میں اس نے دوسرے مجتہد کی طرف عدول کر لیا تھا، ان میں اسے اختیار ہے کہ اسی کی تقلید پر باقی رہے یا زندہ مجتہد کی طرف رجوع کر لے۔

س ۳۸: امام خمینی کے انتقال کے بعد میرا خیال یہ تھا کہ ان کے فتویٰ کے مطابق میت کی تقلید پر باقی رہنا جائز نہیں ہے لہذا میں نے زندہ مجتہد کی تقلید کر لی، کیا اب دوبارہ میرے لئے امام خمینی کی تقلید کی طرف رجوع کرنا جائز ہے؟

ج: جن مسائل میں آپ امام خمینی کی تقلید سے زندہ مجتہد کی طرف عدول کر چکے ہیں بنا بر احتیاط ان میں امام خمینی کی طرف رجوع کرنا جائز نہیں ہے مگر یہ کہ زندہ مجتہد کا فتویٰ یہ ہو کہ مردہ مجتہد اعلم ہو تو اس کی تقلید پر باقی رہنا واجب ہے اور آپ کے نزدیک امام خمینی ، زندہ مجتہد کی بہ نسبت اعلم ہوں تو ایسی صورت میں آپ پر امام خمینی کی تقلید پر باقی رہنا واجب ہے -

س ۳۹: کیا میرے لئے کسی مسئلہ میں کبھی مجتہد میت اور کبھی زندہ اعلم مجتہد کی طرف رجوع کرنا جائز ہے ، جبکہ اس مسئلہ میں دونوں کا فتویٰ مختلف ہو؟



دفتر مقام معظم رہبری
www.leader.ir

ج: جب تک زندہ مجتہد کی طرف عدول نہ کیا ہو میت کی تقلید پر باقی رہنا جائز ہے ، لیکن میت سے زندہ مجتہد کی طرف عدول کر لینے کے بعد بنا بر احتیاط دوبارہ میت کی طرف رجوع کرنا جائز نہیں ہے ۔

س ۴۰: کیا امام خمینی کے مقلدین اور ان لوگوں کے لئے جو ان کی تقلید پر باقی رہنا چاہتے ہیں ، زندہ مراجع میں سے کسی ایک سے اجازت لینا ضروری ہے یا اس مسئلے میں اکثر مراجع عظام و علمائے اعلام کا تقلید میت پر باقی رہنے کے جواز پر اتفاق ہی کافی ہے ؟

ج: اگر مردہ مجتہد کی تقلید پر باقی رہنے کے جواز پر علماء کا اتفاق ہو تو اس کی بنا پر امام خمینی کی تقلید پر باقی رہنا جائز ہے اور اس سلسلہ میں کسی خاص مجتہد کی طرف رجوع کرنے کی ضرورت نہیں ہے ۔

س ۴۱: جس مسئلہ پر مقلد نے مردہ مجتہد کی حیات میں عمل کیا تھا یا نہیں کیا تھا اس میں میت کی تقلید پر باقی رہنے کے بارے میں آپ کی رائے کیا ہے ؟

ج: تمام مسائل میں میت کی تقلید پر باقی رہنا جائز اور کافی ہے چاہے مرجع کی حیات میں ان پر عمل کیا ہو یا نہ ۔

س ۴۲: بنا بر این کہ میت کی تقلید پر باقی رہنا جائز ہے کیا وہ لوگ بھی میت کی تقلید پر باقی رہ سکتے ہیں جو مجتہد کی حیات میں بالغ نہیں ہوئے تھے مگر اسکے فتوؤں پر عمل کرتے تھے؟

ج: اگر نابالغ نے جامع الشرائط مجتہد کی صحیح طریقے سے تقلید کی ہو تو اس مجتہد کے فوت ہوجانے کے بعد اسکی تقلید پر باقی رہنا جائز ہے۔

س ۴۳: ہم امام خمینی کے مقلد ہیں اور ان کی وفات کے بعد بھی ان کی تقلید پر باقی ہیں لیکن اب جبکہ ملت مسلمہ کو عالمی استکبار کا سامنا ہے ہمیں نئے نئے شرعی مسائل در پیش ہوتے ہیں ایسے میں آپ کی طرف رجوع کرنے کی ضرورت محسوس کرتے ہیں ، لہذا ہم آپ کی تقلید کرنا ضروری سمجھتے ہیں کیا ایسا کرسکتے ہیں؟

ج: آپ کے لئے امام خمینی (طاب ثراہ) کی تقلید پر باقی رہنا جائز ہے فی الحال ان کی تقلید سے عدول کرنے کی کوئی ضرورت نہیں ہے اور اگر بعض نئے مسائل میں حکم شرعی معلوم کرنے کی ضرورت پیش آئے تو ہمارے دفتر سے خط و کتابت کر کے معلوم کرسکتے ہیں۔

س ۴۴: اس مقلد کا فریضہ کیا ہے جو ایک مجتہد کی تقلید میں ہو اور اس کے لئے دوسرے مرجع کی اعلیٰیت ثابت ہوجائے؟

ج: احتیاط کی بنا پر واجب ہے کہ جن مسائل میں اسکے مرجع کے فتاویٰ اعلیٰ مرجع کے فتاویٰ سے مختلف ہیں ان میں اعلیٰ کی طرف عدول کرے۔

س ۴۵:

۱۔ کس صورت میں مقلد اپنے مرجع سے عدول کرسکتا ہے؟

۲۔ اگر اعلیٰ کے فتاویٰ زمانہ کے مطابق نہ ہوں یا ان پر عمل بہت دشوار ہو تو کیا غیر اعلیٰ کی طرف رجوع کیا جاسکتا ہے؟

ج:

۱. بنا بر احوط زندہ مرجع تقلید سے دوسرے مجتہد کی طرف عدول کرنا جائز نہیں ہے ہاں اگر دوسرا مرجع اس پہلے مرجع سے اعلیٰ ہو اور کسی مسئلہ میں اس کا فتویٰ پہلے مرجع کے فتویٰ کے مخالف ہو تو کرسکتا ہے۔

۲. صرف اس گمان کی وجہ سے کہ اسکے مرجع تقلید کے فتاویٰ زمانہ اور اس کے تقاضوں کے مطابق نہیں ہیں یا فقط اس وجہ سے کہ اس کے فتاویٰ پر عمل دشوار ہے ، اعلیٰ سے کسی دوسرے مجتہد کی



دفتر مقام معظم رهبری
www.leader.ir

طرف عدول کرنا جائز نہیں ہے -



دفتر مقام معظم رہبری
www.leader.ir

تقلید کے متفرقہ مسائل

س ۴۶: جاہل مقصر سے کیا مراد ہے؟

ج: جاہل مقصر وہ ہے جو اپنی جہالت کی طرف متوجہ ہو اور اس کو دور کرنے کے ممکنہ طریقے بھی جانتا ہو، لیکن احکام شرعیہ کے سیکھنے میں کوتاہی کرے۔

س ۴۷: جاہل قاصر کون ہے؟

ج: جاہل قاصر وہ ہے جو اپنی جہالت سے بالکل آگاہ نہ ہو یا اپنے جہل کو دور کرنے کا اس کے پاس کوئی طریقہ نہ ہو۔

س ۴۸: احتیاط واجب کا کیا مطلب ہے؟

ج: احتیاط واجب کا معنی یہ ہے کہ کسی عمل کے انجام یا ترک کا وجوب احتیاط کی بنا پر ہے۔

س ۴۹: کیا بعض فتاویٰ میں موجود یہ عبارت "اس میں اشکال ہے" کام کے حرام ہونے پر دلالت کرتی ہے؟

ج: موقع و محل کی مناسبت سے اس کے معنی مختلف ہیں اگر کسی کام کے جواز میں اشکال ہو تو اس کا مطلب یہ ہے کہ اسے انجام دینا حرام ہے۔

س ۵۰: مندرجہ ذیل تعبیرات فتاویٰ میں یا احتیاط؟

اس میں اشکال ہے - یہ مشکل ہے - یہ اشکال سے خالی نہیں ہے - اس میں کوئی اشکال نہیں ہے -

ج: آخری تعبیر کے علاوہ کہ جو فتویٰ ہے، باقی سب احتیاط ہیں۔

س ۵۱: عدم جواز اور حرام میں کیا فرق ہے؟

ج: مقام عمل میں دونوں کے درمیان کوئی فرق نہیں ہے۔



دفتر مقام معظم رہبری
www.leader.ir

مرجعیت و رابری

س ۵۲: اگر سماجی ، سیاسی اور ثقافتی مسائل میں ولی فقیہ اور دوسرے مرجع تقلید کے فتاویٰ مختلف ہوں تو ایسے کاموں میں مسلمانوں کا شرعی فریضہ کیا ہے ؟ اور کیا کوئی ایسا معیار ہے کہ جس کی بنیاد پر ولی فقیہ کی طرف سے جاری ہونے والے احکام اور مراجع تقلید کے صادر کردہ احکام کے درمیان امتیاز کیا جاسکے ؟ مثلاً اگر موسیقی کے مسئلہ میں مرجع تقلید اور ولی فقیہ کا فتویٰ مختلف ہو تو کس کی پیروی واجب اور کافی ہے بطور کلی حکومتی احکام جن میں ولی فقیہ کی رائے مرجع تقلید کے فتویٰ پر ترجیح رکھتی ہے کونسے ہیں ؟

ج: اسلامی ملک کے چلانے اور مسلمانوں کے عمومی مسائل کے بارے میں ولی فقیہ کی رائے کی اطاعت ضروری ہے اور خالصتاً انفرادی مسائل میں ہر شخص اپنے مرجع تقلید کی پیروی کرے۔

س ۵۳: جیسا کہ آپ کو معلوم ہے علم اصول فقہ میں " اجتہاد متجزی " کے عنوان سے ایک مسئلہ کے بارے میں بحث کی جاتی ہے، کیا امام خمینی کا مرجعیت کو قیادت سے جدا کرنا اجتہاد متجزی کو عملی جامہ پہنانے کی جانب ایک قدم ہے ؟

ج: ولی فقیہ کی قیادت اور مرجعیت تقلید کے الگ الگ ہوجانے کا ، اجتہاد میں تجزی کے مسئلہ سے کوئی ربط نہیں ہے -

س ۵۴: اگر ولی فقیہ ظالم کفار سے جنگ یا جہاد کا اعلان کرے اور میرا مرجع تقلید مجھے جنگ میں شریک ہونے کی اجازت نہ دے تو کیا میں اپنے مرجع کی رائے پر عمل کرنے کا پابند ہوں یا نہیں ؟

ج: اسلامی معاشرے کے عمومی مسائل کہ جن میں حملہ آور کفار اور طاغوتوں کے خلاف اسلام اور مسلمانوں کا دفاع بھی شامل ہے میں ولی فقیہ کے حکم کی اطاعت واجب ہے -

س ۵۵: ولی فقیہ کا حکم یا فتویٰ کس حد تک قابل عمل ہے ؟ اور اگر یہ مرجع اعلم کی رائے کے خلاف ہو تو ان دونوں میں سے کس پر عمل کیا جائے اور کس کو ترجیح دی جائے ؟

ج: ولی فقیہ کے حکم کا اتباع تمام لوگوں پر واجب ہے اور مرجع تقلید کا فتویٰ اس کا مقابلہ نہیں کرسکتا۔



دفتر مقام معظم رہبری
www.leader.ir

ولایت فقیہ اور حکم حاکم

س ۵۶: مفہوم و مصداق کے اعتبار سے ولایت فقیہ کا اعتقاد کیا عقلی امر ہے یا شرعی؟

ج: ولایت فقیہ کہ جس کا مطلب ، دین سے آگاہ عادل فقیہ کی حکومت ہے حکم شرعی تعبدی ہے کہ جس کی تائید، عقل بھی کرتی ہے اور اس کے مصداق کی تعیین کے لئے عقلائی طریقہ موجود ہے کہ جس کو اسلامی جمہوریہ ایران کے دستور میں بیان کیا گیا ہے۔

س ۵۷: اگر ولی فقیہ ، اسلام اور مسلمانوں کے مفاد عامہ کے پیش نظر ، شریعت کے کسی حکم کے خلاف حکم دے تو کیا احکام شرعیہ کو تبدیل کیا جاسکتا ہے یا ان پر عمل کرنے سے روکا جاسکتا ہے؟

ج: اس مسئلہ کے موارد مختلف ہیں -

س ۵۸: اسلامی نظام حکومت میں ذرائع ابلاغ کا کس کے زیر نظر ہونا ضروری ہے ولی فقیہ کے ، حوزہ علمیہ کے یا کسی اور ادارے کے ؟

ج: واجب ہے کہ ذرائع ابلاغ، ولی امر مسلمین کے زیر فرمان اور اس کی سرپرستی میں ہوں اور ضروری ہے کہ ان سے اسلام اور مسلمانوں کی خدمت ، گرانقدر الہی معارف کی نشر و اشاعت، اسلامی معاشرے کی مشکلات کے حل ، مسلمانوں کی فکری ترقی ، ان کی صفوں میں اتحاد پیدا کرنے اور ان کے درمیان اخوت و برادری کی روح کو فروغ دینے اور اس طرح کے دیگر امور کی انجام دہی کیلئے استفادہ کیا جائے۔

س ۵۹: کیا اس شخص کو حقیقی مسلمان سمجھا جائیگا جو فقیہ کی ولایت مطلقہ پر اعتقاد نہ رکھتا ہو؟

ج: غیبت امام زمان (عج) کے زمانہ میں اجتہاد یا تقلید کی بنا پر فقیہ کی ولایت مطلقہ پر اعتقاد نہ رکھنا، ارتداد اور دائرہ اسلام سے خارج ہونے کا باعث نہیں ہے۔

س ۶۰: کیا ولی فقیہ کو ایسی ولایت حاصل ہے کہ جس کی بنیاد پر وہ مفاد عامہ یا کسی بھی وجہ سے دینی احکام کو منسوخ کر سکتا ہے؟

ج: رسول اعظم (صلوات اللہ علیہ و علی آلہ) کی وفات کے بعد شریعت اسلامیہ کے احکام کی منسوخی کا کوئی امکان نہیں ہے اور موضوع کا بدل جانا، کسی ضرورت یا مجبوری کا پیش آجانا یا کسی حکم شرعی کے نفاذ میں کسی وقتی رکاوٹ کا وجود میں آجانا نسخ کے زمرے میں نہیں آتا -

س ۶۱: ان لوگوں کے متعلق ہماری ذمہ داری کیا ہے جو عادل فقیہ کی ولایت کو صرف امور حسبیہ تک محدود سمجھتے ہیں اور ان کے بعض نمائندے ، اس نظریہ کی ترویج بھی کرتے ہیں ؟

ج: ہر عصر اور زمانے میں اسلامی معاشرے کی قیادت اور اس کے سماجی امور کو چلانے کے لئے ولایت فقیہ ، مذہب حقہ اثنا عشری کا ایک رکن رہی ہے اور اس کی جڑیں خود امامت سے ملتی ہیں لیکن اگر کوئی شخص برہان و استدلال کی بنیاد پر نظریہ ولایت فقیہ کا قائل نہ ہو تو وہ معذور ہے ، لیکن اس کے لئے مسلمانوں کے درمیان تفرقہ اور اختلاف پھیلانا جائز نہیں ہے -

س ۶۲: کیا ولی فقیہ کے اوامر پر عمل کرنا ہر مسلمان پر فرض ہے یا صرف اس کے مقلدین کا فریضہ ہے ؟ نیز کیا اس مرجع کے مقلدین پر جو ولایت مطلقہ کا معتقد نہ ہو ، ولی فقیہ کی اطاعت واجب ہے یا نہیں ؟

ج: مذہب شیعہ کی بنیاد پر ولی فقیہ کے حکومتی اوامر کی اطاعت اور اس کے امر و نہی کے سامنے سر



دفتر مقام معظم رہبری
www.leader.ir

تسلیم خم کرنا تمام مسلمانوں ، یہاں تک کہ دیگر فقہائے عظام پر بھی واجب ہے چہ جائیکہ ان کے مقلدین پر ! اور ہم سمجھتے ہیں ولایت فقیہ پر اعتقاد کو اسلام اور ائمہ معصومین (علیہم السلام) کی ولایت پر اعتقاد سے جدا نہیں کیا جاسکتا۔

س 6۳: لفظ "ولایت مطلقہ" رسول اکرم (صلی اللہ علیہ و آلہ و سلم) کے زمانے میں اس معنی میں استعمال ہوتا تھا کہ اگر آنحضرت (صلی اللہ علیہ و آلہ و سلم) کسی شخص کو کسی بھی چیز کا حکم دیں تو اس کا بجالانا اس پر واجب تھا خواہ وہ کتنا ہی دشوار کام ہو، مثلاً اگر نبی کریم (صلی اللہ علیہ و آلہ و سلم) کسی شخص کو خودکشی کا حکم دیں تو اس پر خودکشی کرنا واجب ہے اب سوال یہ ہے کہ کیا آج بھی ولایت مطلقہ سے یہی مراد ہے ؟ اس بات کو مدنظر رکھتے ہوئے کہ نبی اکرم (صلی اللہ علیہ و آلہ و سلم) معصوم تھے اور اس زمانہ میں کوئی ولی معصوم نہیں ہے ؟

ج: جامع الشرائط فقیہ کی ولایت مطلقہ سے مراد یہ ہے کہ دین اسلام جو آسمانی مذاہب میں سے آخری اور قیامت کے دن تک باقی رہنے والا دین ہے، وہ حکومت کرنے والا اور معاشرے کے امور کی دیکھ بھال کرنے والا دین ہے ، پس اسلامی معاشرے کے تمام طبقات کے لئے ایک ولی امر، حاکم شرع اور قائد کا ہونا ضروری ہے جو اسلام اور مسلمانوں کو دشمنوں کے شر سے بچائے، اسلامی نظام کا محافظ ہو ، معاشرے میں عدل قائم کرے ، طاقتور کو کمزور پر ظلم کرنے سے باز رکھے اور معاشرے کے ثقافتی ، سیاسی اور سماجی امور کی ترقی کے لئے وسائل فراہم کرے۔ یہ کام ہوسکتا ہے مرحلہ اجراء اور نفاذ میں بعض اشخاص کی خواہشات، ان کے مفادات اور آزادی سے ٹکراتا ہو لہذا حاکم مسلمین پر واجب ہے کہ شرعی معیار کے مطابق رہبری والی عظیم ذمہ داری سنبھالنے کے بعد ہر ضروری موقع پر اسلامی فقہ کی بنیاد پر موقف اختیار کرے اور ضروری احکام صادر کرے۔ یہ ولایت مطلقہ کی مختصر سی وضاحت ہے۔

س 6۴: جس طرح مردہ مجتہد کی تقلید پر باقی رہنے کیلئے فقہاء کے فتوے کے مطابق زندہ مجتہد کی اجازت کی ضرورت ہے ، کیا اسی طرح مرحوم ولی فقیہ کی طرف سے صادر ہونے والے حکومتی شرعی احکام اور اوامر پر عمل کے سلسلے میں بھی زندہ رہبر کی اجازت درکار ہے یا وہ خود بخود باقی ہیں ؟

ج: ولی فقیہ کی طرف سے صادر ہونے والے حکومتی احکام اور (اشخاص کی) تقریریں اگر محدود مدت کے لئے نہ ہوں تو خود بخود باقی رہیں گی، مگر یہ کہ نیا ولی فقیہ مصلحت کی بنا پر انہیں منسوخ کر دے۔

س 65: کیا اسلامی جمہوریہ ایران میں زندگی گزارنے والے اس فقیہ پر کہ جو ولی فقیہ کی ولایت مطلقہ کا قائل نہیں ہے ولی فقیہ کے احکام کی اطاعت کرنا واجب ہے ؟ اور اگر وہ ولی فقیہ کے حکم کی مخالفت کرے تو کیا اسے فاسق سمجھا جائے گا ؟ اور جو مجتہد فقیہ کی ولایت مطلقہ کا اعتقاد تو رکھتا ہو، لیکن اس منصب کے لئے اپنی ذات کو زیادہ مناسب سمجھتا ہو اگر وہ ولی فقیہ کے احکام کی خلاف ورزی کرے تو کیا اسے فاسق سمجھا جائے گا ؟

ج: ہر مکلف پر واجب ہے کہ وہ ولی فقیہ کے حکومتی احکامات کی اطاعت کرے ، چاہے وہ فقیہ ہی کیوں نہ ہو اور کسی کے لئے جائز نہیں ہے کہ وہ خود کو اس منصب کا زیادہ حقدار سمجھتے ہوئے ولی فقیہ کے احکام کی خلاف ورزی کرے۔ یہ حکم اس صورت میں ہے کہ جب موجودہ ولی فقیہ نے ولایت کے منصب کو اس کے مروجہ قانونی طریقہ کے مطابق حاصل کیا ہو ورنہ مسئلہ بالکل مختلف ہو جائیگا۔

س 66: کیا جامع الشرائط مجتہد کو زمانہ غیبت میں حدود جاری کرنے پر ولایت حاصل ہے ؟

ج: زمانہ غیبت میں بھی حدود کا جاری کرنا واجب ہے اور اس کی ولایت صرف ولی فقیہ سے مخصوص ہے

س 67: ولایت فقیہ کا مسئلہ تقلیدی ہے یا اعتقادی؟ اور اس شخص کا حکم کیا ہے جو اس کا اعتقاد نہیں رکھتا؟

ج: ولایت فقیہ کا سرچشمہ ، امامت و ولایت ہے جو اصول مذہب میں سے ہے البتہ ولایت فقیہ سے مربوط



دفتر مقام معظم رهبری
www.leader.ir

احکام کا استنباط بھی دیگر فقہی احکام کی طرح ، شرعی دلیلوں سے کیا جاتا ہے اور اگر کوئی شخص استدلال و برہان کے ذریعہ، ولایت فقیہ کو قبول نہ کرنے کے نظریہ تک پہنچ جائے تو وہ معذور ہے -

س68: یہ سوال چونکہ ایران کے ساتھ مختص تھا اس لیے اردو ترجمہ میں اسے حذف کر دیا گیا ہے۔

س69: نمائندہ ولی فقیہ اپنی نمائندگی والے اختیارات کی حدود میں جو احکام صادر کرتا ہے، کیا ان کی اطاعت واجب ہے ؟

ج: اگر اس کے احکام ان اختیارات کی حدود میں صادر ہوئے ہوں جو اسے ولی فقیہ کی طرف سے تفویض کئے گئے ہیں ، تو ان کی مخالفت جائز نہیں ہے۔



دفتر مقام معظم رہبری
www.leader.ir

پانی کے احکام

س ۷۰: بغیر کسی پریشہر کے نیچے کی طرف بہنے والے قلیل پانی کا نچلا حصہ ، اگر نجاست سے مل جائے تو کیا اس پانی کا اوپر والا حصہ ، پاک رہے گا ؟

ج: ایسے پانی کا اوپر والا حصہ پاک ہے بشرطیکہ اس پر اوپر سے نیچے کی جانب بہنا صادق آئے۔

س ۷۱: کیا نجس کپڑے کو جاری یا کر پانی سے دھونے کی صورت میں نچوڑنا واجب ہے یا نہیں بلکہ نجاست کے دور ہوجانے کے بعد جب اسکے تمام حصوں تک پانی پہنچ جائے تو وہ پاک ہوجائے گا؟

ج: احتیاط یہ ہے کہ اسے نچوڑا یا جھٹکا جائے۔

س ۷۲: نجس کپڑے کو کر یا جاری پانی سے پاک کرنے کیلئے کیا پانی سے باہر نکال کر نچوڑنا ضروری ہے یا پانی کے اندر ہی نچوڑ لینا کافی ہے۔

ج: پانی کے اندر ہی نچوڑ لینا یا جھٹک لینا کافی ہے۔

س ۷۳: اگر نجس قالین یا بڑی دری کو اس ٹونٹی کے پانی سے دھویا جائے جو شہر کو پانی سپلائی کرنے والے بڑے منبع سے متصل ہے تو کیا صرف نجس جگہ تک پانی کے پہنچ جانے سے وہ پاک ہوجائیں گے یا ان سے دھوون (غسالہ) کا جدا کرنا بھی ضروری ہے ؟

ج: اس پانی کے ساتھ پاک کرنے کی صورت میں دھوون کا جدا کرنا شرط نہیں ہے بلکہ جب پانی نجس مقام تک پہنچ جائے تو نجاست کے دور ہو جانے اور پانی کے قالین کے ساتھ اتصال کے وقت قالین پر ہاتھ پھیر کر پانی (غسالہ) کو اپنی جگہ سے حرکت دینے کے بعد قالین پاک ہو جائے گا۔

س ۷۴: جو پانی بذات خود گاڑھا ہے اس سے وضو اور غسل کرنے کا حکم کیا ہے ؟ جیسے سمندر کا پانی جو نمکیات کی فراوانی کی وجہ سے گاڑھا ہوچکا ہے یا ارومیہ کی جھیل کا پانی یا اس سے بھی زیادہ گاڑھاپانی؟

ج: پانی کا صرف نمکیات کی وجہ سے گاڑھاپونا، اسے خالص پانی کے دائرے سے خارج نہیں کرتا اور خالص پانی کے شرعی احکام کے مرتب ہونے کا معیار یہ ہے کہ اسے عرف عام میں خالص پانی کہا جائے۔

س ۷۵: کیا پانی پر کر کا حکم اس وقت لگے گا جب اس کے کر ہونے کا علم ہو یا صرف کر پر بنا رکھنا ہی کافی ہے؟ (جیسے ٹرین و غیرہ کی ٹینکیوں میں موجود پانی)۔

ج: اگر یہ ثابت ہوجائے کہ پہلے وہ کر تھا، تو اس کے کر ہونے پر بنا رکھنا جائز ہے۔

س ۷۶: امام خمینی کی توضیح المسائل (مسئلہ نمبر ۱۴۷) میں آیا ہے " نجاست و طہارت کے بارے میں ممیز بچے کی بات پر اس وقت تک اعتبار نہیں کیا جائیگا جب تک وہ بالغ نہ ہوجائے " اس فتویٰ کی پابندی بڑی مشقت کا باعث ہے مثلاً اس کا لازمہ یہ ہے کہ جب تک بچہ ۱۵ سال کا نہیں ہوجاتا والدین کے لئے ضروری ہے کہ اس کے رفع حاجت کے بعد خود اس کی طہارت کرائیں ایسے میں ہماری شرعی ذمہ داری کیا ہے ؟

ج: جو بچہ سن بلوغت کے نزدیک ہو اگر اپنے بدن یا ایسی چیز کے نجس ہونے کی خبر دے جو اس کے اختیار میں ہو تو اس کی بات پر اعتبار کیا جائے گا، بصورت دیگر چنانچہ یقین یا اطمینان کا باعث نہ ہو تو کوئی اعتبار نہیں ہے۔

س ۷۷: بعض اوقات پانی میں ایسا مواد ملتا ہے جس سے پانی کارنگ دودھ جیسا ہوجاتا ہے کیا یہ پانی مضاف ہوجائے گا ؟ اور اس سے وضو اور طہارت کرنے کا حکم کیا ہے ؟

ج: اس پانی پر مضاف پانی کا حکم جاری نہیں ہوگا۔



دفتر مقام معظم رہبری
www.leader.ir

س ۷۸: پاک کرنے کے لحاظ سے کر اور جاری پانی میں کیا فرق ہے ؟

ج: دونوں میں کوئی فرق نہیں ہے -

س ۷۹: اگر نمکین پانی کو ابالا جائے تو کیا اس کی بھاپ سے حاصل ہونے والے پانی سے وضو کرنا صحیح ہے ؟

ج: اگر اس پر مطلق پانی کا نام صدق کرے تو اس پر آب مطلق کے احکام جاری ہوں گے -

س ۸۰: پاؤں یا جوتے کا تلوا پاک کرنے کے لئے پندرہ قدم چلنا شرط ہے ، تو کیا عین نجاست کے زائل ہونے کے بعد اتنا چلنا ضروری ہے یا عین نجاست کے ہوتے ہوئے بھی پندرہ قدم چلنا کافی ہے ؟ اور اگر پندرہ قدم چلنے سے عین نجاست زائل ہو جائے تو کیا پاؤں یا جوتے کا تلوا پاک ہو جائے گا؟

ج: جس شخص کے پاؤں یا جوتے کا تلوا زمین پر چلنے کی وجہ سے نجس ہوا ہو اگر وہ پاک اور خشک زمین پر تقریباً دس قدم چلے اور زمین پر چلنے یا رگڑنے سے عین نجس یا متنجس چیز دور ہو جائے تو پاؤں یا جوتے کا تلوا پاک ہو جائے گا۔

س ۸۱: کیا تارکول یا اسفالٹ سے بنی ہوئی سڑک پر چلنے سے پاؤں یا جوتے کا تلوا پاک ہو جاتا ہے۔

ج: وہ زمین جو تارکول سے آمیختہ ہو یا اس پر کنکریٹ بچھا یا گیا ہو پاؤں یا جوتے کے تلوے کو پاک نہیں کرتی۔

س ۸۲: کیا سورج مطہرات میں سے ہے ؟ اور اگر یہ مطہرات میں سے ہے تو اس کے پاک کرنے کے شرائط کیا ہیں ؟

ج: سورج زمین کو اور ہر غیر منقول چیز کو پاک کرتا ہے جیسے درخت، سبزہ، مکان اور اس میں استعمال شدہ چیزیں جیسے لکڑی ، دروازے اور کھڑکیاں وغیرہ یہ چیزیں سورج کی شعاعیں پڑنے سے پاک ہو جاتی ہیں لیکن شرط یہ ہے کہ اس سے پہلے ان کی عین نجاست زائل ہو چکی ہو اور سورج کی شعاعوں کے پڑنے کے وقت یہ گیلی ہوں اور بادل یا پردہ جیسی کوئی چیز براہ راست دھوپ پڑنے میں مانع نہ بنی ہو بلکہ فقط سورج کے ذریعے خشک ہوں -

س ۸۳: ان نجس کپڑوں کو کس طرح پاک کیا جائے گا جن کا رنگ پاک کرنے کے دوران پانی کو رنگین کر دے؟

ج: اگر کپڑوں کا رنگ اترنے سے پانی مضاف نہ ہو جائے تو ان پر پانی ڈالنے سے وہ پاک ہو جائیں گے۔

س ۸۴: ایک شخص غسل جنابت کرنے کے لئے ٹب یا اس جیسے کسی اور برتن میں پانی جمع کرتا ہے اور غسل کے دوران پانی کے قطرے اس برتن میں بھی گرتے ہیں تو کیا اس برتن میں موجود پانی نجس ہو جائے گا ؟ اور کیا اس پانی سے غسل مکمل نہیں کیا جاسکتا؟

ج: اگر پانی بدن کے پاک حصے سے ٹب و غیرہ میں گرا ہو تو پاک ہے اور اس پانی سے غسل کرنے میں کوئی حرج نہیں ہے -

س ۸۵: کیا نجس پانی کے ذریعہ گندھی ہوئی مٹی سے بنے ہوئے تنور کا پاک کرنا ممکن ہے ؟

ج: تنور کا ظاہری حصہ دھو کر پاک کیا جاسکتا ہے اور روٹیاں پکانے کے لئے تنور کے اسی ظاہری حصے کا پاک ہونا کافی ہے کہ جس پر روٹیاں لگائی جاتی ہیں۔

س ۸۶: اگر نجس گھی میں ایسا کیمیاوی عمل انجام دیا جائے کہ اب یہ مادہ نئے خواص کا حامل بن جائے تو کیا پھر بھی یہ نجس رہے گا یا یہ کہ اس پر استحالہ کا حکم جاری ہوگا؟

ج: (ایسی) نجس چیزوں کو پاک کرنے کیلئے ان میں صرف ایسا کیمیاوی عمل انجام دینا کافی نہیں ہے جو ان میں نئی خاصیات پیدا کر دے۔



دفتر مقام معظم رہبری
www.leader.ir

س ۸۷: ہمارے دیہات میں ایسا حمام ہے جس کی چھت مسطح اور ہموار ہے حمام کا پانی بخارات بن کر چھت کے نچلے حصے پر جمع ہوتا ہے اور پھر وہاں سے پانی کے قطرے نہانے والوں کے سروں پر گرتے ہیں کیا یہ قطرے پاک ہیں؟ اور کیا ان قطروں کے گرنے کے بعد بھی غسل صحیح ہے؟

ج: حمام کے پانی سے بننے والی بہا پ پاک ہے ، اسی طرح پاک چھت سے گرنے والے قطرے بھی پاک ہیں اور ان قطروں کے بدن پر گرنے سے غسل کے صحیح ہونے پر اثر نہیں پڑتا اور نہ ہی غسل کرنے والے کا بدن نجس ہوتا ہے۔

س ۸۸: علمی تحقیقات کے نتائج بتاتے ہیں کہ گٹھروں اور نالیوں کے گندے پانی کا وزن معدنی مواد اور جراثیم کی ملاوٹ کی وجہ سے پانی کے طبعی وزن سے دس فیصد زیادہ ہوتا ہے۔ پانی صاف کرنے والی مشینیں اور فلٹر، اس سے ان مواد اور جراثیم کو فزیکل ، کیمیکل اور بیالوجیکل عمل کے ذریعہ جدا کردیتے ہے چنانچہ مکمل طور پر صاف ہو جانے کے بعد یہ پانی فزیکلی (رنگ، بو اور مزہ) کیمیکلی (مخلوط معدنی مواد) اور طبی اعتبار سے (مضر جراثیم سے) بہت سی نہروں اور جھیلوں کے پانی سے کئی گنا زیادہ حفظان صحت کیلئے مناسب اور بہتر ہوجاتا ہے، خاص طور پر اس پانی سے، جو آبیاری کے لئے استعمال ہوتا ہے اور چونکہ یہ پانی صاف ہونے سے پہلے نجس تھا تو کیا مذکورہ بالا عمل کے ذریعے پاک ہوجائے گا اور اس پر استحالہ کا حکم لاگو ہوگا یا صاف ہونے کے بعد بھی نجس ہی رہے گا؟

ج: صرف معدنی مواد اور جراثیم و غیرہ کو جدا کردینے سے استحالہ حاصل نہیں ہوتا ، مگر یہ کہ تصفیہ والے عمل کے ذریعے پانی کو بخارات میں بدلا جائے اور پھر بخارات کو پانی کی صورت میں بدلا جائے۔



دفتر مقام معظم رہبری
www.leader.ir

بیت الخلاء کے احکام

س ۸۹: خانہ بدوشوں کے پاس خاص کر نقل مکانی کے دوران اتنا پانی نہیں ہوتا جس سے وہ پیشاب کے مقام کو پاک کرسکیں تو کیا لکڑی اور پتھر طہارت کے لئے کافی ہیں؟ کیا وہ اسی حالت میں نماز پڑھ سکتے ہیں؟

ج: پیشاب کا مقام پانی کے بغیر پاک نہیں ہوتا، لیکن جو شخص اپنے بدن کو پانی سے پاک کرنے کی قدرت نہیں رکھتا اسکی نماز صحیح ہے -

س ۹۰: پیشاب اور پاخانہ کے مقام کو آبِ قلیل سے پاک کرنے کا حکم کیا ہے؟

ج: پیشاب کے مقام کو قلیل پانی سے پاک کرنے کے لئے پیشاب کو دھونے کے بعد احتیاط لازم کی بنا پر دو مرتبہ دھونا ہے اور پاخانہ کے مقام کو اتنا دھوئے جس سے عین نجاست اور اس کے آثار زائل ہوجائیں -

س ۹۱: پیشاب کرنے کے بعد حسب عادت نمازی کو استبراء کرنا چاہیئے، جبکہ میری شرم گاہ میں ایک زخم ہے جس سے استبراء کے دوران دباؤ کے نتیجے میں خون نکل آتا ہے جو طہارت کے لئے استعمال کئے جانے والے پانی میں مل کر میرے بدن اور لباس کو نجس کردیتا ہے اور اگر میں استبراء نہ کروں تو زخم جلدی ٹھیک ہوجانے کا امکان ہے جبکہ استبراء کرنے کی صورت میں دباؤ پڑنے کی وجہ سے زخم باقی رہے گا اور اسکی ٹھیک ہونے میں تین ماہ لگ جائیں گے - آپ فرمائیے کہ میں استبراء کروں یا نہیں؟

ج: استبراء واجب نہیں ہے اور اگر وہ قابل توجہ ضرر کا موجب بنے تو جائز بھی نہیں ہے۔ البتہ اگر پیشاب کے بعد استبراء نہ کرے اور مشتہ رطوبت نکلے تو وہ پیشاب کے حکم میں ہے۔

س ۹۲: پیشاب اور استبراء کے بعد کبھی پیشاب کے مقام سے بلا اختیار ایسی رطوبت نکلتی ہے جو پیشاب سے مشابہ ہوتی ہے، کیا یہ رطوبت نجس ہے یا پاک؟ اور اگر انسان کچھ مدت کے بعد اسکی طرف اتفاقاً متوجہ ہو تو اس سے پہلے پڑھی گئی نمازوں کا حکم کیا ہے؟ کیا اس پر واجب ہے کہ آئندہ اس سے اختیار نکلنے والی رطوبت کے بارے میں تحقیق کرے؟

ج: استبراء کے بعد نکلنے والی رطوبت کے بارے میں اگر شک ہو کہ وہ پیشاب ہے یا نہیں تو وہ پیشاب کے حکم میں نہیں ہے اور پاک ہے، اور اس سلسلے میں تحقیق و جستجو واجب نہیں ہے -

س ۹۳: براہ مہربانی اگر بوسکے تو انسان سے نکلنے والی رطوبت کی اقسام کی وضاحت فرمائیے؟

ج: منی نکلنے کے بعد بعض اوقات جو رطوبت خارج ہوتی ہے اس کا نام "وذی" ہے اور جو پیشاب کے بعد بعض اوقات خارج ہوتی ہے وہ "ودی" کہلاتی ہے - اور میاں بیوی کی باہمی خوش فعلی کے بعد نکلنے والی رطوبت کا نام "مذی" ہے - اور یہ سب پاک ہیں اور ان سے طہارت ختم نہیں ہوتی۔

س ۹۴: لیٹرین کی سیٹ اس سے مخالف سمت میں لگائی گئی ہے جس طرف قبلہ ہونے کا یقین ہے اور کچھ عرصہ بعد معلوم ہوا کہ سیٹ کا انحراف قبلہ سے صرف ۲۰ سے ۲۲ درجے ہے براہ مہربانی بتائیں کہ سیٹ کی سمت بدلنا واجب ہے یا نہیں؟

ج: اگر انحراف اس حد تک ہو کہ اس پر سمت قبلہ سے انحراف صادق آئے تو یہ کافی ہے اور کوئی حرج نہیں ہے -

س ۹۵: میری پیشاب کی نالیوں میں مرض کی وجہ سے پیشاب اور استبراء کے بعد بھی پیشاب نہیں رکتا اور رطوبت دکھائی دیتی ہے۔ علاج کی غرض سے میں نے ڈاکٹر کی طرف رجوع کیا اور جو کچھ اس نے کہا اس پر عمل بھی کیا لیکن کوئی فائدہ نہیں ہوا، اب میرا شرعی فریضہ کیا ہے؟

ج: استبراء کے بعد پیشاب نکلنے کے بارے میں شک کی پروا نہیں کرنی چاہیے اور اگر آپ کو یقین ہو



دفتر مقام معظم رہبری
www.leader.ir

کہ قطرات کی شکل میں پیشاب ٹپکتا ہے تو امام خمینی کے رسالہ عملیہ میں مذکور مسلوس (جس کا برابر پیشاب ٹپکتا ہو) کے فریضہ پر عمل کریں، اس کے علاوہ آپ پر کوئی اور چیز واجب نہیں ہے -

س ۹۶: پاخانہ کے مقام کو پاک کرنے سے پہلے استبراء کا طریقہ کیا ہے ؟

ج: پاخانہ کے مقام کو پاک کرنے سے پہلے اور پاک کرنے کے بعد استبراء کے طریقے میں کوئی فرق نہیں ہے -

س ۹۷: بعض کمپنیوں اور اداروں میں کام کرنے کیلئے طبی معائنہ ضروری ہوتا ہے اور اس سلسلہ میں کبھی شرمگاہ کو بھی دکھانا پڑتا ہے تو کیا ضرورت کے پیش نظر، ایسا کرنا جائز ہے ؟

ج: دوسرے کے سامنے اپنی شرمگاہ کو ظاہر کرنا جائز نہیں ہے، اگرچہ ملازمت کے حصول کے لئے ہی ہو۔ البتہ ان موارد میں کہ جہاں پر اگر ڈاکٹر یہ احتمال دے کہ مراجعہ کرنے والا ایک خاص بیماری میں مبتلا ہے کہ اس بیماری کے ہوتے ہوئے ملازمت دینا ممنوع ہے اور جب تک مستقیم طور پر شرمگاہ کو نہ دیکھے اس بیماری میں مبتلا نہ ہونے کا علم حاصل نہیں ہوتا ہو تو اس صورت میں دیکھنا جائز ہے۔

س ۹۸: پیشاب کے بعد مقام پیشاب کتنی مرتبہ دھونے سے پاک ہوتا ہے؟

ج: بنابر احتیاط واجب، مقام پیشاب آب قلیل کے ساتھ دو مرتبہ دھونے سے پاک ہو تا ہے۔

س ۹۹: مقام پاخانہ کو پاک کرنے کا طریقہ کیا ہے ؟

ج: مقام پاخانہ کو دو طریقوں سے پاک کیا جاسکتا ہے۔

(۱) یہ کہ پانی سے اتنا دھوئے کہ نجاست زائل ہو جائے اسکے بعد پانی ڈالنا ضروری نہیں ہے۔

(۲) یہ کہ تین پاک پتھروں یا کپڑے و غیرہ کے ٹکڑوں سے نجاست کو پاک کرے اور اگر تین سے نجاست برطرف نہ ہو تو دیگر پتھروں یا کپڑے و غیرہ کے ٹکڑوں سے اسے مکمل طور پر صاف کرے۔ تین پتھروں یا کپڑے کے تین ٹکڑوں کی بجائے، ایک پتھر یا ایک کپڑے و غیرہ کی تین جگہوں سے بھی استفادہ کرسکتا ہے۔



دفتر مقام معظم رہبری
www.leader.ir

وضو کے احکام

س ۱۰۰: میں نے نماز مغرب کی نیت سے وضو کیا تو کیا میں اسی وضو سے قرآن کریم (کے حروف) کو چھوسکتا ہوں اور نماز عشاء پڑھ سکتا ہوں؟

ج: صحیح وضو کر لینے کے بعد جب تک وہ باطل نہیں ہوجاتا اس سے ہر وہ عمل انجام دے سکتا ہے جس میں طہارت شرط ہے -

س ۱۰۱: جس شخص نے اپنے سر کے اگلے حصے پر مصنوعی بال لگا رکھے ہیں اور انکا نہ لگانا اس کیلئے مشکل کا باعث ہے تو کیا اس کے لئے مصنوعی بالوں پر مسح جائز ہے؟

ج: اگر مصنوعی بالوں کو اس نے ٹوپی (ویگ) کی طرح سر پر پہن رکھا ہے تو مسح کیلئے ان کا اتارنا ضروری ہے لیکن اگر اس کے سر پر یوں اگائے گئے ہوں کہ ان کو اتارنا ممکن نہ ہو یا ناقابل تحمل ضرر یا مشقت کا باعث ہو اور بالوں کی موجودگی میں پانی کی تری سر کی جلد تک نہیں پہنچ سکتی ہو تو انہی بالوں پر مسح کرنا کافی ہے اور احتیاط یہ ہے کہ تیمم بھی کیا جائے۔

س ۱۰۲: کسی نے مجھے کہا ہے کہ وضو کے دوران چہرے پر صرف دو چلو پانی ڈالا جائے اور تیسرا چلو پانی ڈالنے سے وضو باطل ہوجاتا ہے، کیا یہ صحیح ہے؟

ج: وضو میں اعضاء کا پہلی مرتبہ دھونا واجب، دوسری مرتبہ جائز اور تیسری مرتبہ جائز نہیں ہے لیکن ہر مرتبہ کی تعیین کا معیار خود انسان کا ارادہ اور قصد ہے پس اگر پہلی مرتبہ کے قصد سے چند دفعہ پانی ڈالے تو کوئی حرج نہیں ہے -

س ۱۰۳: کیا ارتماسی وضو میں چہرے اور ہاتھوں کو صرف دو مرتبہ پانی میں ڈبونا جائز ہے یا اس سے زیادہ بھی ڈبویا جاسکتا ہے؟

ج: صرف دو مرتبہ ڈبویا جاسکتا ہے پہلی مرتبہ ڈبونا واجب ہے اور دوسری مرتبہ جائز ہے اور اس سے زیادہ جائز نہیں ہے لیکن ضروری ہے کہ ارتماسی وضو میں وضو کیلئے ہاتھوں کے دھونے کی نیت اس وقت کرے جب انہیں پانی سے نکال رہا ہو تا کہ مسح آب وضو کے ساتھ انجام دے سکے۔

س ۱۰۴: جو چکنائی طبیعی طور پر بالوں یا جلد کے اوپر نکل آتی ہے کیا وہ وضو سے مانع ہے؟

ج: مانع نہیں ہے مگر جب اس قدر زیادہ ہو کہ بالوں یا جلد تک پانی کے پہنچنے سے مانع ہو۔

س ۱۰۵: کچھ عرصہ تک میں نے پاؤں کا مسح، انگلیوں کے سرے سے نہیں کیا، بلکہ انگلیوں کے کچھ حصے اور پاؤں کے اوپر والے حصے پر مسح کرتا رہا ہوں، کیا ایسا مسح صحیح ہے؟ اور اگر صحیح نہیں ہے تو جو نمازیں پڑھ چکا ہوں، کیا ان کی قضا واجب ہے یا نہیں؟

ج: اگر مسح پاؤں کی انگلیوں کے سرے سے نہ ہو ابو تو وضو باطل ہے اور نمازوں کی قضا واجب ہے لیکن اگر شک ہو کہ پاؤں کا مسح، انگلیوں کے سرے سے کیا کرتا تھا یا نہیں تو اگر مسئلہ جاننا تھا اور اسے احتمال ہو کہ شاید انگلیوں کے سرے سے مسح کرتا رہا ہو تو وضو اور پڑھی گئی نمازیں صحیح ہیں

س ۱۰۶: پاؤں کے اوپر اس ابھری ہوئی جگہ سے کیا مراد ہے کہ جہاں تک پاؤں کا مسح کرنا ضروری ہے؟

ج: پاؤں کا مسح جوڑ تک کرنا ضروری ہے -



دفتر مقام معظم رہبری
www.leader.ir

س ۱۰۷: اسلامی ممالک میں حکومت کی طرف سے بنائی گئی مساجد، مراکز اور سرکاری دفاتر میں وضو کرنے کا کیا حکم ہے ؟

ج: جائز ہے اور اس میں کوئی شرعی ممانعت نہیں ہے۔

س ۱۰۸: اگر کسی شخص کی زمین میں چشمہ پھوٹے اور ہم پائپ کے ذریعہ اس کا پانی کئی کلومیٹر دور لے جانا چاہیں تو اس کا لازمی نتیجہ یہ ہے کہ پائپ کو اس شخص کی زمین اور دوسرے اشخاص کی زمینوں سے گزارنا پڑے گا ، پس اگر وہ افراد راضی نہ ہوں تو کیا اس چشمے کے پانی کو وضو ، غسل اور دیگر چیزوں کی طہارت کیلئے استعمال کرنا جائز ہے ؟

ج: اگر چشمہ غیر کی ملکیت سے باہر اور قریب ہی خود بخود پھوٹے اور قبل اس کے کہ زمین پر جاری ہو اس کا پانی پائپ کے ذریعے مطلوبہ جگہ کی طرف موڑ دیا جائے تو اگر اس پانی کا استعمال عرف عام میں غیر کی ملکیت میں تصرف شمار نہ کیا جائے تو کوئی حرج نہیں ہے۔

س ۱۰۹: واٹر سپلائی کے محکمے نے واٹر پمپ (ایسا پمپ جو سرکاری پانی کو پریشر کے ساتھ کھینچ لیتا ہے) لگانا ممنوع قرار دے رکھا ہے لیکن بعض علاقوں میں پانی کا پریشر کم ہے اور انکے رہائشی مجبور ہیں کہ بالائی منزلوں میں پانی لانے کیلئے واٹر پمپ لگائیں اس صورت حال کو مدنظر رکھتے ہوئے مندرجہ ذیل دو سوالوں کے جواب دیجئے گا۔

(۱) کیا زیادہ پانی سے استفادہ کرنے کیلئے ایسا واٹر پمپ لگانا شرعاً جائز ہے ؟
(۲) جائز نہ ہونے کی صورت میں جو پانی واٹر پمپ کے ذریعے کھینچا جاتا ہے اسکے ساتھ وضو اور غسل کرنے کا کیا حکم ہے ؟

ج: مفروضہ صورت میں واٹر پمپ لگانا اور اس سے استفادہ کرنا جائز نہیں ہے اور اس پانی کے ساتھ وضو اور غسل کرنے میں بھی اشکال ہے جو اس پمپ کے ذریعے کھینچا جاتا ہے۔

س ۱۱۰: آپ نے کسی استفتاء کے جواب میں فرمایا ہے اگر نماز کے اول وقت کے قریب وضو کیا جائے تو اس سے نماز پڑھنا صحیح ہے تو "نماز کے اول وقت کے قریب" سے کتنی مقدار مراد ہے ؟

ج: اس کا معیار یہ ہے کہ عرف میں وقت نماز کا نزدیک ہونا صدق کرے، اگر اس وقت میں نماز کے لئے وضو کیا جائے تو کوئی حرج نہیں ہے۔

س ۱۱۱: کیا وضو کرنے والے کے لئے مستحب ہے کہ وہ پیروں کا مسح انگلیوں کے نچلے حصے یعنی اس جگہ سے کرے جو چلتے وقت زمین سے مس ہوتی ہے ؟

ج: مسح کرنے کی جگہ، انگلیوں کے سرے سے لیکر ٹخنوں تک پاؤں کا اوپر والا حصہ ہے اور انگلیوں کے نچلے حصے کا مسح ہونا ثابت نہیں ہے۔

س ۱۱۲: وضو کرنے والا اگر وضو کرنے کے قصد سے ہاتھوں اور چہرے کو دھوتے وقت ، نل کو کھولے اور بند کرے تو نل کے اس چھونے کا حکم کیا ہے ؟

ج: کوئی حرج نہیں ہے اور اس سے وضو کے صحیح ہونے پر کوئی اثر نہیں پڑتا، لیکن بائیں ہاتھ دھونے سے فارغ ہونے کے بعد اور اس ہاتھ کے ساتھ مسح کرنے سے پہلے اگر پانی سے گیلے نل کو چھوئے اور ہاتھ کا وضو والا پانی اس دوسرے پانی کے ساتھ مخلوط ہو جائے تو ایسی مخلوط تری کے ساتھ مسح کرنا محل اشکال ہے۔

س ۱۱۳: کیا مسح کیلئے وضو والے پانی کے علاوہ کسی اور پانی سے استفادہ کیا جاسکتا ہے؟ نیز کیا سرکا مسح دائیں ہاتھ کے ساتھ اور اوپر سے نیچے کی طرف کرنا ضروری ہے ؟

ج: سر اور پاؤں کا مسح صرف وضو والے پانی کی اس رطوبت کے ساتھ کیا جاسکتا ہے جو ہاتھوں پر لگی ہوئی ہے اور اگر ہاتھوں پر رطوبت باقی نہ ہو تو داڑھی یا ابرو سے رطوبت لیکر اس سے مسح کرے۔ اور احتیاط یہ ہے کہ سرکا مسح داہنے ہاتھ کے ساتھ کیا جائے لیکن مسح میں ضروری نہیں ہے کہ اوپر سے



دفتر مقام معظم رہبری
www.leader.ir

نیچے کی طرف کیا جائے۔

س ۱۱۴: بعض عورتیں کہتی ہیں ناخن پالش ، وضو سے رکاوٹ نہیں بنتی - نیز باریک جوراب پر مسح کرنا بھی جائز ہے کیا یہ صحیح ہے ؟

ج: اگر اس پالش کی اپنی تہ ہو تو وہ پانی کے ناخن تک پہنچنے سے رکاوٹ ہے اور وضو باطل ہے اور جوراب پر مسح صحیح نہیں ہے چاہے وہ کتنا ہی باریک ہو۔

س ۱۱۵: کیا وہ جنگی زخمی جو ریڑھ کی ہڈی کا حرام مغز ٹوٹ جانے کی وجہ سے پیشاب روکنے کی قدرت نہیں رکھتے ایسا کرسکتے ہیں کہ نماز جمعہ میں شرکت کریں اور خطبہ سننے کے بعد مسلوس (جسے مسلسل پیشاب ٹپکنے کی بیماری ہو) کے فریضے پر عمل کرتے ہوئے نماز جمعہ و عصر پڑھیں؟

ج: نماز جمعہ میں شرکت کرنے میں کوئی اشکال نہیں ہے لیکن چونکہ ان زخمیوں پر واجب ہے کہ وضو کر لینے کے بعد فوراً نماز پڑھیں اسلئے خطبہ جمعہ سے پہلے والا وضو نماز جمعہ کیلئے اس وقت کا فی ہے جب وضو کے بعد کوئی حدث سرزد نہ ہو۔

س ۱۱۶: جو شخص وضو پر قادر نہیں ہے وہ کسی دوسرے کو وضو کیلئے نائب بناتا ہے اور خود وضو کی نیت کر کے اپنے ہاتھ کے ساتھ مسح کرتا ہے اور اگر مسح پر قادر نہ ہو تو نائب اس کا ہاتھ پکڑ کر اسے مسح کرانا ہے اور اگر اس کام سے بھی عاجز ہو تو نائب اس کے ہاتھ کی تری لے کر اس سے اس کا مسح کرتا ہے اب اگر اس شخص کے ہاتھ بھی نہ ہوں تو اس کا حکم کیا ہے ؟

ج: اگر اسکی ہتھیلیاں نہ ہوں تو تری اسکی کہنیوں تک کے باقی حصے سے لی جائے گی اور اگر یہ بھی نہ ہو تو اس کی داڑھی یا ابرو سے تری لے کر اس کے سر اور پاؤں کا مسح کیا جائیگا۔

س ۱۱۷: جمعہ گاہ سے قریب وضو کرنے کی جگہ ہے جو جامع مسجد سے متعلق ہے لیکن اس کے پانی کا بل مسجد کے بجٹ سے ادا نہیں کیا جاتا کیا نماز جمعہ میں شرکت کرنے والوں کیلئے اس پانی سے استفادہ کرنا جائز ہے ؟

ج: چونکہ اس کا پانی سب نماز گزاروں کے وضو کیلئے قرار دیا گیا لہذا اس سے استفادہ کرنے میں کوئی اشکال نہیں ہے -

س ۱۱۸: جو وضو نماز ظہر و عصر سے پہلے کیا گیا ہے کیا نماز مغرب و عشاء کیلئے کافی ہے جبکہ اس مدت میں کوئی مبطل وضو بھی سرزد نہ ہوا ہو یا نہیں؟ بلکہ ہر نماز کیلئے خاص نیت اور وضو کی ضرورت ہے -

ج: ہر نماز کیلئے الگ وضو ضروری نہیں ہے بلکہ ایک وضو کے ساتھ جب تک وہ باطل نہ ہو جتنی چاہیں نمازیں پڑھ سکتے ہیں -

س ۱۱۹: کیا واجب نماز کی نیت سے اس کا وقت داخل ہونے سے پہلے وضو کرنا جائز ہے ؟

ج: اگر واجب نماز کا وقت قریب ہو تو اسکی نیت سے وضو کرنے میں اشکال نہیں ہے -

س ۱۲۰: میرے دونوں پاؤں مفلوج ہو چکے ہیں اور میں طبی جوتوں اور بیسا کہیوں کے ساتھ چلتا ہوں - وضو کرتے وقت کسی بھی صورت میں میرے لئے جوتوں کا اتارنا ممکن نہیں ہے لہذا بتائیے پاؤں کے مسح کے سلسلے میں میری شرعی ذمہ داری کیا ہے ؟

ج: اگر پیروں پر مسح کرنے کیلئے جوتوں کا اتارنا آپ کیلئے سخت دشوار ہے تو جوتے پر ہی مسح کر لینا کافی ہے۔

س ۱۲۱: اگر کسی جگہ پر چند فرسخ تک پانی تلاش کرنے سے گندا اور آلودہ پانی مل جائے تو کیا اس حالت میں ہمارے اوپر تیمم واجب ہے یا اسی پانی کے ساتھ وضو کریں؟

ج: اگر وہ پانی پاک اور مطلق ہو اور اس کا استعمال مضر نہ ہو اور وہاں پر نقصان کا خطرہ بھی نہ ہو تو وضو واجب ہے اور تیمم کی نوبت نہیں آئے گی -



دفتر مقام معظم رہبری
www.leader.ir

س ۱۲۲: کیا وضو بذات خود مستحب ہے؟ اور اگر نماز کا وقت داخل ہونے سے پہلے قصد قربت کے ساتھ وضو کر لیا جائے تو کیا اس کے ساتھ نماز پڑھی جاسکتی ہے؟

ج: شرعی نقطہ نظر سے طہارت و پاکیزگی کیلئے وضو کرنا مستحب ہے اور مستحبی وضو کے ساتھ نماز پڑھنا جائز ہے۔

س ۱۲۳: جو شخص ہمیشہ اپنے وضو میں شک کرتا ہے وہ کیسے مسجد میں داخل ہو کر نماز پڑھ سکتا ہے، قرآن کریم کی تلاوت کرسکتا ہے اور ائمہ معصومین کے مرقد کی زیارت کرسکتا ہے؟

ج: وضو کر لینے کے بعد طہارت کی بقا میں شک قابل اعتنا نہیں ہے اور جب تک وضو ٹوٹنے کا یقین نہ ہو جائے اسکے ساتھ نماز پڑھ سکتا ہے اور تلاوت و زیارت کرسکتا ہے۔

س ۱۲۴: کیا وضو کی صحت کیلئے شرط ہے کہ پانی ہاتھ کے تمام حصوں پر جاری ہو جائے یا اس پر تر ہاتھ پھر لینا ہی کافی ہے؟

ج: کسی عضو کا دھو نا تب صدق کرتا ہے جب اسکے تمام حصوں تک پانی پہنچ جائے اگرچہ پانی ہاتھ کے پھیرنے سے ہی پہنچے لیکن صرف تر ہاتھ پھیر لینا کافی نہیں ہے۔

س ۱۲۵: کیا سر کے مسح میں بالوں کا تر بوجانا کافی ہے یا تری کا سر کی جلد تک پہنچانا ضروری ہے؟

ج: سر کا مسح جلد پر یا سر کے اگلے حصے کے بالوں پر کیا جا سکتا ہے لیکن اگر سر کے دوسرے حصوں کے بال اگلے حصے پر آگئے ہوں یا سر کے اگلے حصے کے بال اتنے لمبے ہوں کہ چہرے یا کندھوں پر آجائیں تو ان پر مسح کرنا کافی نہیں ہے اور ضروری ہے کہ مانگ نکال کر جلد یا بالوں کی جڑوں پر مسح کرے۔

س ۱۲۶: جس شخص نے سر پر مصنوعی بال لگا رکھے ہیں وہ سر کا مسح کیسے کرے؟ نیز غسل کے بارے میں اسکی ذمہ داری کیا ہے؟

ج: اگر بال اس طریقے سے آگائے گئے ہیں کہ ان کا اتارنا ممکن نہیں ہے یا ان کے اتارنے میں ناقابل تحمل ضرر اور تکلیف ہے اور بالوں کے ہوتے ہوئے سر کی جلد پر تری کا پہنچانا ممکن نہیں ہے تو انہی بالوں پر مسح کر لینا کافی ہے اور غسل کا بھی یہی حکم ہے۔

س ۱۲۷: وضو یا غسل میں اعضاء کے دھونے کے درمیان فاصلہ کرنا کیا حکم رکھتا ہے؟

ج: غسل میں اعضاء کے درمیان فاصلہ کرنا (عدم موالات) اشکال نہیں رکھتا لیکن وضو میں اگر اتنا فاصلہ کرے کہ پہلے والے اعضاء خشک ہو جائیں تو وضو باطل ہے۔

س ۱۲۸: جس شخص کی مسلسل تھوڑی تھوڑی ہوا خارج ہوتی رہتی ہے اسکے وضو اور نماز کا کیا حکم ہے؟

ج: اگر نماز کے آخر تک اپنے وضو کو برقرار نہ رکھ سکتا ہو اور نماز کے دوران میں نیا وضو کرنے میں بھی بہت دشواری ہو تو ہر وضو کے ساتھ ایک نماز پڑھ سکتا ہے یعنی ہر نماز کیلئے ایک وضو پر اکتفا کرے اگرچہ وہ نماز کے دوران باطل بھی ہو جائے۔

س ۱۲۹: فلیٹوں میں رہنے والے بعض لوگ ٹھنڈے اور گرم پانی، ایئر کنڈیشننگ اور نگہبانی جیسی سہولیات سے استفادہ کرتے ہیں لیکن انکا معاوضہ ادا نہیں کرتے اور انکا بوجھ پڑوسیوں کی رضامندی کے بغیر انکی گردن پر ڈال دیتے ہیں کیا ان کی نماز، روزہ اور دیگر عبادات باطل ہیں؟

ج: ان میں سے ہر شخص ان مشترکہ سہولیات سے جتنا استفادہ کرتا ہے اسکی نسبت انکے معاوضے کا مقروض ہے۔ اور اگر پانی کا پیسہ ادا نہ کرنے کا قصد ہو تو وضو اور غسل باطل ہے۔



دفتر مقام معظم رہبری
www.leader.ir

س ۱۳۰: ایک شخص غسل جنابت کے تین چار گھنٹے بعد نماز پڑھنا چاہتا ہے لیکن نہیں جانتا کہ اس کا غسل باطل ہوا ہے یا نہیں تو کیا اسکے احتیاطاً وضو کرنے میں اشکال ہے یا نہیں؟

ج: مفروضہ صورت میں وضو واجب نہیں ہے لیکن احتیاط کرنے میں بھی کوئی حرج نہیں ہے۔

س ۱۳۱: کیا نابالغ بچہ حدث اصغر کے سرزد ہونے سے محدث ہوجاتا ہے؟ کیا قرآن کریم کو اسکی دسترس میں قرار دیا جاسکتا ہے تا کہ وہ اسے چھوسکے؟

ج: جی ہاں وضو کو باطل کرنے والی کسی چیز کے عارض ہونے سے نابالغ بچہ بھی محدث ہوجاتا ہے لیکن اس کیلئے قرآن کے حروف کو چھونا حرام نہیں ہے اور دوسروں پر بھی اسے قرآن کے حروف کو چھونے سے روکنا واجب نہیں ہے۔

س ۱۳۲: اگر اعضاء وضو میں سے کوئی عضو دھوئے جانے کے بعد اور وضو کے مکمل ہونے سے پہلے نجس ہوجائے تو اس کا کیا حکم ہے؟

ج: اس سے وضو کی صحت پر کوئی اثر نہیں پڑے گا لیکن نماز کیلئے اسے پاک کرنا واجب ہے۔

س ۱۳۳: اگر مسح کے وقت پاؤں کے اوپر پانی کے چند قطرے ہوں تو کیا وضو میں کوئی حرج ہے؟

ج: مسح کی جگہ کا ان قطروں سے خشک کرنا واجب ہے تا کہ مسح کے وقت ہاتھ کی تری پاؤں پر اثر کرے نہ برعکس۔

س ۱۳۴: جس کا دایاں ہاتھ کہنی کے اوپر سے کٹا ہوا ہے کیا اس سے دائیں پاؤں کا مسح ساقط ہوجائیگا؟

ج: دائیں پاؤں کا مسح ساقط نہیں ہوگا بلکہ بائیں ہاتھ سے اس کا مسح کرنا ضروری ہے۔

س ۱۳۵: جس شخص کے اعضاء وضو میں سے کوئی عضو ٹوٹا ہوا ہو یا اس پر زخم ہو تو اسکی ذمہ داری کیا ہے؟

ج: جو عضو ٹوٹا ہوا ہے یا اس پر زخم ہے اگر وہ اوپر سے کھلا ہوا ہو اور اس کیلئے پانی نقصان دہ نہ ہو تو اسے دھونا ضروری ہے اور اگر اسے دھونا نقصان دہ ہو تو اسکی اطراف کو دھوئے اور احتیاط یہ ہے کہ اگر اس پر تر ہاتھ پھیرنے میں نقصان نہ ہو تو اس پر تر ہاتھ پھیرے۔

س ۱۳۶: جس شخص کی مسح والی جگہ زخمی ہے اسکی ذمہ داری کیا ہے؟

ج: اگر اس پر تر ہاتھ نہیں پھیرسکتا تو ضروری ہے کہ تیمم کرے لیکن اگر اس زخم پر کپڑا ڈال کر کپڑے کے اوپر تر ہاتھ پھیر سکتا ہے تو احتیاط یہ ہے کہ تیمم کے ساتھ ساتھ ایسے مسح کے ساتھ وضو بھی کرے۔

س ۱۳۷: جس شخص کو اپنے وضو کے باطل ہونے کا علم نہیں ہے اور وضو مکمل ہونے کے بعد اسے اس کا علم ہو تو اسکی ذمہ داری کیا ہے؟

ج: جن کاموں میں طہارت شرط ہے ان کیلئے وضو کا اعادہ کرنا ضروری ہے اور اگر باطل وضو کے ساتھ نماز پڑھ چکا ہو تو نماز کا اعادہ کرنا بھی واجب ہے۔

س ۱۳۸: جس کے اعضاء وضو میں سے کسی عضو میں ایسا زخم ہے کہ پٹی (جبیرہ) باندھنے کے باوجود اس سے ہمیشہ خون بہتا رہتا ہے وہ وضو کس طرح کرے؟

ج: اس پر واجب ہے کہ زخم پر نائلوں وغیرہ کی ایسی پٹی (جبیرہ) باندھے جس سے خون باہر نہ نکلنے پائے۔

س ۱۳۹: کیا وضو کے بعد رطوبت کا خشک کرنا مکروہ ہے؟ اور اسکے مقابلے میں کیا خشک نہ کرنا مستحب ہے؟



دفتر مقام معظم رہبری
www.leader.ir

ج: اگر اس کام کیلئے مخصوص رومال یا تو لیہ قرار دے تو کوئی اشکال نہیں ہے -

س ۱۴۰: مصنوعی رنگ جسے عورتیں سر اور ابرو کے بالوں کو رنگنے کیلئے استعمال کرتی ہیں کیا وضو اور غسل سے مانع ہے؟

ج: اگر صرف رنگ ہو اور اس کی اپنی کوئی تہ نہ ہو کہ جو پانی کے بالوں تک پہنچنے سے رکاوٹ ہو تو وضو اور غسل صحیح ہے -

س ۱۴۱: کیا روشنائی ایسا مانع ہے جو اگر ہاتھ پر لگی ہو تو وضو باطل ہے؟

ج: اگر روشنائی کی اپنی تہ ہو کہ جسکی وجہ سے یہ پانی کے جلد تک پہنچنے سے مانع ہو تو وضو باطل ہے اور اس چیز کی تشخیص خود وضو کرنے والے کے ذمے ہے۔

س ۱۴۲: اگر سر کے مسح کی رطوبت اور چہرے کی رطوبت مل جائے تو کیا وضو باطل ہے؟

ج: چونکہ ضروری ہے کہ پاؤں کا مسح وضو کی اس رطوبت سے کیا جائے جو ہتھیلیوں پر لگی ہوئی ہے لہذا ضروری ہے کہ سر کا مسح کرتے وقت ہاتھ پیشانی کے اوپر والے حصے تک نہ پہنچے اور چہرے کی رطوبت کو نہ لگے تا کہ ہاتھ کی وہ رطوبت کہ جسکی پاؤں کا مسح کرتے وقت ضرورت ہے چہرے کی رطوبت کے ساتھ مخلوط نہ ہو جائے۔

س ۱۴۳: جو شخص عام لوگوں کی نسبت وضو پر زیادہ وقت صرف کرتا ہے وہ کیا کرے کہ اسے اعضاء وضو کے دھوئے جانے کا یقین ہو جائے؟

ج: اسکے لئے ضروری ہے کہ وسوسہ سے اجتناب کرے اور شیطان کو ناامید کرنے کیلئے وسواس کی پروا نہ کرے اور کوشش کرے کہ عام لوگوں کی طرح صرف واجب شرعی کے بجالانے پر اکتفا کرے۔

س ۱۴۴: میرے بدن کے بعض حصوں پر گوندے کے ذریعے نقش (خالکوبی) کیا گیا ہے کہتے ہیں میرا غسل اور وضو باطل ہے اور میری نمازیں قبول نہیں ہیں امید ہے میری راہنمائی فرمائیں گے۔

ج: اگر یہ صرف رنگ ہو یا جلد کے نیچے ہو اور جلد کے اوپر کوئی ایسی چیز نہ ہو جو جلد تک پانی کے پہنچنے سے مانع ہو تو وضو، غسل اور نماز صحیح ہے -

س ۱۴۵: اگر پیشاب اور استبرا کے بعد وضو کرے پھر ایسی رطوبت خارج ہو جسکے بارے میں شک ہے کہ یہ پیشاب ہے یا منی تو اس کا حکم کیا ہے؟

ج: مفروضہ صورت میں طہارت کا یقین حاصل کرنے کیلئے ضروری ہے کہ وضو بھی کرے اور غسل بھی -

س ۱۴۶: عورت اور مرد کے وضو کے درمیان کیا فرق ہے؟

ج: کیفیت اور افعال کے لحاظ سے مرد اور عورت کے وضو میں کوئی فرق نہیں ہے سوائے اسکے کہ ہاتھوں کو کہنیوں سے دھوتے وقت مستحب ہے کہ مرد ان کی باہر کی طرف سے دھونا شروع کرے اور عورت اندر کی طرف سے شروع کرے۔



دفتر مقام معظم رہبری
www.leader.ir

اسمائے باری تعالیٰ اور آیات قرآنی کو مس کرنا

س ۱۴۷: ان ضمیروں کو چھونے کا کیا حکم ہے جو ذات باری تعالیٰ کے نام کی جگہ استعمال ہوتی ہیں جیسے جملہ "باسمہ تعالیٰ" کی ضمیر۔

ج: ضمیر کا وہ حکم نہیں ہے جو لفظ "اللہ" کا ہے۔

س ۱۴۸: لفظ "اللہ" کی جگہ یہ علامت "..." لکھنا رائج ہو گیا ہے اس علامت کو بغیر وضو کے مس کرنے کا کیا حکم ہے؟

ج: الف اور ان نقطوں کا وہ حکم نہیں ہے جو لفظ "اللہ" کا ہے اور انہیں بغیر وضو کے چھونا جائز ہے۔

س ۱۴۹: جہاں میں ملازمت کرتا ہوں وہاں خط و کتابت میں لفظ "اللہ" کو اس صورت "..." میں لکھا جاتا ہے کیا لفظ "اللہ" کی جگہ الف اور تین نقطوں کا لکھنا شرعاً صحیح ہے؟

ج: شریعت کی رو سے اس میں کوئی حرج نہیں ہے۔

س ۱۵۰: کیا صرف اس احتمال کی بنا پر کہ لوگ اسے بغیر وضو کے چھوئیں گے لفظ "اللہ" لکھنے سے پرہیز کرنا یا اسے اس صورت "..." میں لکھنا جائز ہے

ج: اس میں کوئی حرج نہیں ہے۔

س ۱۵۱: نابینا افراد کے پڑھنے لکھنے کیلئے ایک ابھرے ہوئے رسم الخط سے استفادہ کیا جاتا ہے جو "بریل رسم الخط" کے نام سے مشہور ہے یہ رسم الخط انگلیوں سے مس کر کے پڑھا جاتا ہے کیا نابینا افراد کیلئے قرآن کریم کے ان حروف اور اسمائے طاہرہ کو مس کرنے کیلئے باوضو ہونا واجب ہے کہ جو بریل رسم الخط میں لکھے ہوئے ہیں یا نہیں؟

ج: اگر ابھرے ہوئے نقطے حروف کی علامات ہیں تو ان پر حروف والا حکم جاری نہیں ہوگا لیکن اگر آگاہ عرف کی نظر میں اسے خط شمار کیا جائے تو اسے چھونے کے سلسلے میں احتیاط کی رعایت کرنا ضروری ہے۔

س ۱۵۲: "عبداللہ" اور "حبیب اللہ" جیسے اسماء کو بغیر وضو کے چھونے کا کیا حکم ہے؟

ج: لفظ "اللہ" کو بغیر وضو کے چھونا جائز نہیں ہے اگر چہ یہ کسی مرکب نام کا جز ہی ہو۔

س ۱۵۳: کیا حیض والی عورت کیلئے ایسا گلوبند پہننا جائز ہے جس پر پیغمبر اکرمؐ کا اسم مبارک نقش ہو۔

ج: ایسا گلوبند پہننے میں کوئی اشکال نہیں ہے لیکن احتیاط واجب یہ ہے کہ پیغمبر اکرم (صلی اللہ علیہ و آلہ و سلم) کے اسم مبارک کو اپنے بدن سے مس نہ ہونے دے۔

س ۱۵۴: قرآن کریم کی تحریر کو بغیر وضو کے جو چھونا حرام ہے تو کیا یہ صرف اس تحریر کے ساتھ مختص ہے جو قرآن کریم میں ہو یا اس قرآنی تحریر کو بھی چھونا حرام ہے جو کسی دوسری کتاب، اخبار، رسالے، سائن بورڈ اور دیوارو وغیرہ پر ہو۔

ج: قرآن کریم کے حروف اور آیات کو بغیر وضو کے چھونا حرام ہے خواہ یہ قرآن کریم میں ہوں یا کسی دوسری کتاب، اخبار، رسالے اور سائن بورڈ وغیرہ پر۔

س ۱۵۵: ایک گھرانہ خیر و برکت کے قصد سے چاول کھانے کیلئے ایسے برتن کو استعمال کرتا ہے جس پر آیتہ الکرسی اور دیگر آیات قرآنی لکھی ہوئی ہیں کیا اس کام میں کوئی اشکال ہے؟

ج: اگر باوضو ہوں یا اس برتن سے چمچے کے ذریعے کھانا نکالیں تو اشکال نہیں ہے۔



دفتر مقام معظم رہبری
www.leader.ir

س ۱۵۶: جو لوگ ذات باری تعالیٰ اور معصومین (علیہم السلام) کے اسمائے مبارکہ یا آیات قرآنی کو کسی مشین کے ذریعے لکھتے ہیں کیا ان کیلئے لکھتے وقت با وضو ہونا ضروری ہے؟

ج: اس کام کیلئے طہارت شرط نہیں ہے لیکن وضو کے بغیر اس نوشتے کو مس کرنا جائز نہیں ہے۔

س ۱۵۷: کیا اسلامی جمہوریہ ایران کے مونوگرام کو بغیر وضو کے چھونا حرام ہے؟

ج: اگر عرف عام میں اسے لفظ "اللہ" سمجھا اور پڑھا جاتا ہے تو بغیر طہارت کے اسے چھونا حرام ہے ورنہ کوئی اشکال نہیں ہے اگرچہ احوط یہ ہے کہ اسے بغیر طہارت کے مس کرنے سے اجتناب کیا جائے

س ۱۵۸: اسلامی جمہوریہ ایران کے مونوگرام کو دفتری استعمال کے کاغذات پر چھپوانے اور خط و کتابت و غیرہ میں اس سے استفادہ کرنے کا کیا حکم ہے

ج: لفظ "اللہ" یا اسلامی جمہوریہ ایران کے مونوگرام کے لکھنے اور چھپوانے میں کوئی اشکال نہیں ہے لیکن احوط یہ ہے کہ لفظ "اللہ" کے احکام کی اسلامی جمہوریہ ایران کے مونوگرام میں بھی رعایت کی جائے۔

س ۱۵۹: ڈاک کے ان ٹکٹوں سے استفادہ کرنے کا کیا حکم ہے جن پر آیات قرآنی چھپی ہوئی ہوتی ہیں اور ہر روز چھپنے والے اخبار و جرائد میں لفظ "اللہ"، دیگر اسمائے الہی، آیات قرآنی یا کسی ادارے کے ایسے مونوگرام کے چھپنے کا کیا حکم ہے جو قرآن کریم کی آیات پر مشتمل ہے۔

ج: قرآن کریم کی آیات اور اسمائے الہی و غیرہ کے چھاپنے اور شائع کرنے میں کوئی اشکال نہیں ہے لیکن یہ جسکے ہاتھوں میں پہنچیں اس پر واجب ہے کہ انکے شرعی احکام کی رعایت کرے، انکی بے احترامی نہ کرے، انہیں نجس نہ کرے اور بغیر وضو کے انہیں مس نہ کرے۔

س ۱۶۰: بعض اخباروں میں لفظ "اللہ" یا قرآن کریم کی آیات لکھی ہوئی ہوتی ہیں کیا ان میں کھانے کی چیزیں لپیٹنا، ان پر بیٹھنا، ان سے بطور دسترخوان استفادہ کرنا اور انہیں کوڑے میں پھینکنا جائز ہے؟ جبکہ دیگر راہوں سے استفادہ کرنا مشکل ہے۔

ج: جن موارد میں ان اخباروں سے استفادہ کرنے کو عرف عام میں بے احترامی شمار کیا جائے ان میں جائز نہیں ہے اور جہاں بے احترامی شمار نہ کیا جائے وہاں جائز ہے۔

س ۱۶۱: کیا انگوٹھی پر نقش کئے گئے الفاظ کو چھونا جائز ہے؟

ج: اگر یہ ایسے کلمات ہوں کہ جنہیں مس کرنے کیلئے طہارت شرط ہے تو بغیر طہارت کے انہیں مس کرنا جائز نہیں ہے۔

س ۱۶۲: جن چیزوں پر ذات باری تعالیٰ کے نام لکھے ہوتے ہیں انہیں ندیوں اور نالوں میں پھینکنے کا کیا حکم ہے؟ کیا اسے بے احترامی شمار نہیں کیا جائیگا؟

ج: اگر عرف عام میں اسے بے حرمتی شمار نہ کیا جائے تو اشکال نہیں ہے۔

س ۱۶۳: تصحیح شدہ امتحانی پر چوں کو کوڑے میں پھینکنے یا انہیں جلانے کیلئے کیا یہ اطمینان کر لینا ضروری ہے کہ ان میں اسمائے باری تعالیٰ یا معصومین (علیہم السلام) کے نام لکھے ہوئے نہیں ہیں؟ نیز کیا ان کاغذوں کو پھینک دینا جنکی ایک طرف خالی ہے اور ان میں کچھ لکھا ہوا نہیں ہے اسراف ہے یا نہیں؟

ج: تحقیق اور جستجو کرنا ضروری نہیں ہے۔ اور جب تک پرچے پر اللہ تعالیٰ کے ناموں کے لکھے ہونے کا علم نہ ہو اسے کوڑے میں پھینکنے میں کوئی حرج نہیں ہے۔ البتہ جن کاغذوں سے کارٹون سازی



دفتر مقام معظم رہبری
www.leader.ir

وغیرہ میں استفادہ کیا جاسکتا ہے یا انکی ایک طرف میں لکھا ہوا ہے اور دوسری طرف سے لکھنے میں استفادہ کیا جاسکتا ہے انہیں جلانا یا کوڑے میں پھینکنا اشکال سے خالی نہیں ہے کیونکہ اس میں اسراف کا شبہ ہے۔

س ۱۶۴: وہ کونسے اسمائے مبارکہ ہیں جنک احترام واجب ہے اور انہیں بغیر وضو کے مس کرنا حرام ہے؟

ج: ذات باری تعالیٰ کے مخصوص صفات اور اسما کو وضو کے بغیر مس کرنا حرام ہے اور احوط یہ ہے کہ انبیائے کرام اور ائمہ معصومین کے ناموں کے سلسلے میں بھی یہی حکم جاری کیا جائے۔

س ۱۶۵: ضرورت کے وقت اسماء مبارکہ اور آیات قرآنی کے محو کرنے کے شرعی طریقے کونسے ہیں؟ نیز اسرار کو محفوظ رکھنے کیلئے ان اوراق کے جلانے کا کیا حکم ہے جن پر لفظ "اللہ" اور قرآنی آیات لکھی ہوں؟

ج: انہیں خاک میں دفن کرنے یا پانی کے ذریعے خمیر میں تبدیل کردینے میں کوئی حرج نہیں ہے لیکن انہیں جلانے کا جائز ہونا مشکل ہے اور اگر اسے بے حرمتی شمار کیا جائے تو جائز نہیں ہے مگر یہ کہ جلانے پر مجبور ہو اور قرآنی آیات اور اسمائے مبارکہ کا جدا کرنا بھی ممکن نہ ہو۔

س ۱۶۶: اگر اسمائے مبارکہ اور قرآنی آیات کو اس طرح ریزہ ریزہ کر دیا جائے کہ انکے دو حرف بھی اکٹھے نہ رہیں اور پڑھنے کے قابل نہ رہیں تو انکا کیا حکم ہے؟ نیز کیا اسمائے مبارکہ اور قرآنی آیات کے محو کرنے اور انکے حکم کے ساقط ہو جانے کیلئے انکے حروف میں کمی بیشی کر کے انکی تحریری صورت کو تبدیل کردینا کافی ہے؟

ج: مذکورہ طریقے سے ریزہ ریزہ کرنا اگر بے حرمتی شمار کیا جائے تو جائز نہیں ہے اور اگر بے حرمتی شمار نہ کیا جائے تو بھی جب تک لفظ "اللہ" اور قرآنی آیات محو نہ ہو جائیں کافی نہیں ہے نیز جن حروف کو لفظ "اللہ" لکھنے کے ارادے سے لکھا گیا ہے ان میں بعض حروف کی کمی بیشی کر کے انکی تحریری صورت کو تبدیل کردینا انکے شرعی حکم کے زائل ہوجانے کیلئے کافی نہیں ہے ہاں اگر حروف کو یوں تبدیل کیا جائے کہ وہ محو جیسے ہو جائیں تو حکم کا زائل ہوجانا بعید نہیں ہے اگر چہ احتیاط یہ ہے کہ انہیں بھی بغیر وضو کے مس کرنے سے اجتناب کیا جائے۔



دفتر مقام معظم رہبری
www.leader.ir

غسل جنابت کے احکام

س ۱۶۷: کیا وقت کے تنگ ہونے کی صورت میں مجنب شخص تیمم کر کے نجس بدن اور لباس کے ساتھ نماز پڑھ سکتا ہے یا نہیں بلکہ ضروری ہے کہ بدن اور لباس کو پاک کرے اور غسل کرے اور پھر نماز کی قضا بجلائے؟

ج: اگر وقت اس قدر تنگ ہو کہ اپنے بدن اور لباس کو پاک نہیں کرسکتا یا لباس کو تبدیل نہیں کرسکتا اور سردی و غیرہ کی وجہ سے برہنہ بھی نماز نہیں پڑھ سکتا تو ضروری ہے کہ غسل جنابت کے بدلے میں تیمم کر کے اسی نجس لباس کے ساتھ نماز پڑھے اور یہ نماز کافی ہے اور بعد میں اسکی قضا واجب نہیں ہوگی۔

س ۱۶۸: اگر دخول کے بغیر منی رحم میں پہنچ جائے تو کیا اس سے عورت مجنب ہوجاتی ہے؟

ج: اس صورت میں جنابت صادق نہیں آتی۔

س ۱۶۹: کیا طبی آلات کے ذریعے اندرونی معائنہ کے بعد عورت پر غسل جنابت واجب ہے؟

ج: جب تک منی خارج نہ ہو غسل واجب نہیں ہے۔

س ۱۷۰: اگر حشفہ (ختنہ گاہ) کی مقدار تک دخول ہو لیکن منی خارج نہ ہو اور عورت بھی لذت کے آخری مرحلے تک نہ پہنچے تو کیا غسل جنابت صرف عورت پر واجب ہے یا صرف مرد پر یا دونوں پر؟

ج: دخول کی صورت میں اگر چہ حشفہ کی مقدار رہی ہو دونوں پر غسل واجب ہوجاتا ہے۔

س ۱۷۱: کس صورت میں عورت پر احتلام کی وجہ سے غسل جنابت واجب ہوتا ہے؟ اپنے شوہر کے ساتھ خوش فعلی کے وقت جو رطوبت عورت سے خارج ہوتی ہے کیا وہ منی کے حکم میں ہے؟ کیا بغیر اس کے کہ عورت کا بدن سست ہو اور وہ لذت کے انتہائی مرحلے تک پہنچے اس پر غسل واجب ہوجاتا ہے؟ بطور کلی مباشرت کے بغیر عورت کیسے مجنب ہوتی ہے؟

ج: اگر عورت لذت کے آخری مرحلے تک پہنچ جائے اور اسی حالت میں اس سے کوئی رطوبت خارج ہوجائے تو وہ مجنب ہوجائے گی اور اس پر غسل واجب ہوگا لیکن اگر اسے شک ہو کہ لذت کے آخری مرحلے تک پہنچی ہے یا نہیں یا شک ہو کہ کوئی رطوبت خارج ہوئی ہے یا نہیں تو غسل واجب نہیں ہے۔

س ۱۷۲: کیا شہوت انگیز ڈائجسٹ و غیرہ کا پڑھنا اور فلموں کا دیکھنا جائز ہے؟

ج: جائز نہیں ہے۔

س ۱۷۳: اگر شوہر کے ساتھ مباشرت کے فوراً بعد عورت غسل کر لے جبکہ ابھی تک منی اسکے رحم میں باقی ہو اور غسل کے بعد منی اسکے رحم سے خارج ہوجائے تو کیا اس کا غسل صحیح ہے؟ کیا یہ منی پاک ہے یا نجس؟ نیز کیا اس سے عورت دوبارہ مجنب ہوجائے گی یا نہیں؟

ج: اس کا غسل صحیح ہے اور غسل کے بعد جو رطوبت خارج ہوتی ہے اگر وہ منی ہو تو نجس ہے لیکن اگر مرد کی منی ہو تو عورت اس سے دوبارہ مجنب نہیں ہوگی۔

س ۱۷۴: کچھ عرصے سے میں غسل جنابت کے سلسلے میں شک میں مبتلا ہوں یہاں تک کہ اپنی بیوی سے مباشرت بھی نہیں کرتا اسکے باوجود غیر ارادی طور پر میرے اوپر ایسی حالت طاری ہوتی ہے کہ گمان کرتا ہوں مجھ پر غسل جنابت واجب ہو گیا ہے اور ہر دن میں دو تین دفعہ غسل کرتا ہوں اس شک نے مجھے پریشان کر دیا ہے، میری ذمہ داری کیا ہے؟



دفتر مقام معظم رہبری
www.leader.ir

ج: اگر جنابت میں شک ہو تو جنابت کے احکام مرتب نہیں ہوتے مگر یہ کہ اس طرح رطوبت خارج ہو کہ اس میں منی خارج ہونے کی شرعی علامات پائی جائیں یا آپ کو منی خارج ہونے کا یقین ہو جائے۔

س ۱۷۵: کیا حیض کی حالت میں غسل جنابت صحیح ہے اس طرح کہ اس سے مجنب عورت کی شرعی ذمہ داری ساقط ہو جائے؟

ج: مذکورہ صورت میں غسل کا صحیح ہونا محل اشکال ہے۔

س ۱۷۶: اگر عورت حیض کی حالت میں مجنب یا جنابت کی حالت میں حائض ہو جائے تو کیا حیض سے پاک ہونے کے بعد اس پر دو غسل واجب ہوں گے یا نہیں بلکہ حیض کی حالت میں جنابت طاری ہونے سے غسل جنابت واجب نہیں ہوتا کیونکہ وہ جنابت کے وقت پاک ہی نہیں تھی؟

ج: دونوں صورتوں میں غسل حیض کے علاوہ غسل جنابت بھی واجب ہے لیکن مقام عمل میں صرف غسل جنابت پر اکتفا کرنا جائز ہے لیکن احوط یہ ہے کہ دونوں غسلوں کی نیت کرے۔

س ۱۷۷: کس صورت میں مرد سے خارج ہونے والی رطوبت پر منی ہونے کا حکم لگایا جاسکتا ہے؟

ج: جب شہوت کے ساتھ نکلے، بدن میں سستی آجائے اور اچھل کر نکلے تو اس پر منی کا حکم لگے گا۔

س ۱۷۸: بعض موقعوں پر غسل کے بعد ہاتھ یا پیر کے ناخن کے اطراف میں چونے یا صابن کا اثر دکھائی دیتا ہے جو غسل کے دوران حمام میں نظر نہیں آتا لیکن حمام سے نکلنے اور دقت کرنے کے بعد انکی سفیدی نظر آتی ہے، اس کا حکم کیا ہے؟ جبکہ بعض افراد غسل اور وضو کے وقت اس مسئلہ سے بے خبر ہوتے ہیں یا اس کی طرف توجہ نہیں رکھتے اور چونے یا صابن کا اثر موجود ہونے کی صورت میں اس کے نیچے پانی کے پہنچنے کا یقین نہیں ہوتا؟

ج: صرف صابن یا چونے کے اثر کا موجود ہونا کہ جو اعضاء کے خشک ہونے کے بعد دکھائی دے، وضو یا غسل کو باطل نہیں کرتا مگر یہ کہ اسکی ایسی تہ ہو جو جلد تک پانی پہنچنے میں رکاوٹ بنے۔

س ۱۷۹: ایک برادر کا کہنا ہے کہ غسل سے پہلے بدن کا نجاست سے پاک ہونا واجب ہے اور اگر منی وغیرہ سے اسکی تطہیر غسل کے دوران میں ہو تو غسل کے باطل ہونے کا موجب ہے، پس اگر ان کی بات صحیح ہے تو کیا میری گزشتہ نمازیں باطل ہیں اور ان کی قضا واجب ہے؟ واضح رہے کہ میں اس مسئلہ سے بے خبر تھا؟

ج: غسل جنابت سے پہلے پورے بدن کا پاک ہونا واجب نہیں ہے بلکہ ہر عضو کا اسکی غسل سے پہلے پاک ہونا کافی ہے اور اس صورت میں غسل اور اس سے پڑھی گئی نماز، دونوں صحیح ہیں اور اگر نجس عضو کو اسکی غسل سے پہلے پاک نہ کیا جائے اور ایک ہی دھونے کے ذریعے چاہے یہ عضو پاک بھی ہو جائے اور اس کا غسل بھی انجام پاجائے تو غسل باطل ہے اور اس غسل سے پڑھی گئی نماز بھی باطل ہے اور اسکی قضا واجب ہے۔

س ۱۸۰: نیند کی حالت میں انسان سے جو رطوبت خارج ہوتی ہے، کیا وہ منی کے حکم میں ہے؟ جبکہ اس میں تینوں علامتیں (اچھل کر نکلنا، شہوت کے ساتھ نکلنا اور بدن کا سست ہونا) موجود نہ ہوں اور انسان کو پتا بھی بیدار ہونے کے بعد چلے کہ اس کے لباس پر رطوبت موجود ہے؟

ج: اگر ان تین علامتوں میں سے کوئی بھی موجود نہ ہو یا اسکی وجود میں شک ہو تو اس کا منی والا حکم نہیں ہے مگر یہ کہ کسی اور طریقے سے اسکی منی ہونے کا یقین ہو جائے۔

س ۱۸۱: میں جوان ہوں اور ایک مفلس گھرانے میں زندگی بسر کرتا ہوں، مجھ سے کثرت سے منی خارج ہوتی ہے اور حمام جانے کے لئے والد سے پیسہ مانگتے ہوئے شرم محسوس ہوتی ہے، گھر میں بھی حمام نہیں ہے۔ اس سلسلے میں میری رہنمائی فرمائیں؟

ج: شرعی امور کی انجام دہی میں شرم کرنے کا کوئی معنی نہیں ہے اور واجب کو ترک کرنے کے لئے شرم و حیا، شرعی عذر نہیں بن سکتے۔ بہر حال اگر آپ کے لئے غسل جنابت ممکن نہیں ہے تو نماز اور



دفتر مقام معظم رہبری
www.leader.ir

روزہ کے لئے آپ کا فریضہ یہ ہے کہ غسل کے بدلے تیمم کریں۔

س ۱۸۲: میرے لئے ایک مشکل ہے اور وہ یہ کہ اگر میرے بدن پر پانی کا ایک قطرہ بھی پڑ جائے تو وہ نقصان دہ ہے، بلکہ مسح کرنے کا بھی یہی حال ہے اور بدن کا تھوڑا سا حصہ دھونے سے میرے دل کی دھڑکن بڑھ جاتی ہے، اس کے علاوہ دوسری تکلیفیں بھی شروع ہو جاتی ہیں تو کیا اس صورت میں میرے لئے اپنی بیوی سے مباشرت کرنا جائز ہے؟ اور کیا یہ ممکن ہے کہ چند ماہ تک میں غسل کے عوض تیمم کر کے نماز ادا کروں اور مسجد میں داخل ہوا کروں؟

ج: آپ پر بیوی سے مباشرت ترک کرنا واجب نہیں ہے بلکہ مجنب ہونے کی صورت میں اگر آپ غسل سے معذور ہوں تو ان اعمال کے لئے، جن میں طہارت شرط ہے غسل کے بدلے تیمم کرنا، آپ کا شرعی فریضہ ہے اور تیمم کے ساتھ مسجد میں داخل ہونے، نماز پڑھنے، قرآن کے حروف کو چھونے اور ان اعمال کے بجا لانے میں کوئی حرج نہیں ہے، جن میں جنابت سے پاک ہونا شرط ہے۔

س ۱۸۳: واجب یا مستحب غسل کے وقت قبلہ رخ ہونا واجب ہے یا نہیں؟

ج: غسل کے وقت قبلہ رخ ہونا واجب نہیں ہے۔

س ۱۸۴: کیا حدت اکبر کے غسل (دھوون) سے غسل صحیح ہے جبکہ یہ معلوم ہو کہ غسل، قلیل پانی سے کیا گیاتھا اور بدن غسل سے پہلے پاک تھا؟

ج: مذکورہ صورت میں اس سے غسل کرنے میں کوئی حرج نہیں ہے۔

س ۱۸۵: اگر غسل جنابت کے درمیان حدث اصغر صادر ہو جائے تو کیا اس پر از سر نو غسل واجب ہے یا غسل مکمل کرنے کے بعد وہ وضو کرے گا؟

ج: از سر نو غسل کرنا واجب نہیں ہے اور حدث اصغر کا غسل کی صحت پر کوئی اثر نہیں پڑتا لیکن یہ غسل اس کی نماز اور ان اعمال کے لئے وضو سے کافی نہیں ہے جن میں حدث اصغر سے طہارت شرط ہے۔

س ۱۸۶: وہ گاڑھی رطوبت جو منی سے مشابہ ہوتی ہے اور پیشاب کے بعد شہوت و ارادہ کے بغیر خارج ہوتی ہے، کیا وہ منی کے حکم میں ہے؟

ج: منی کے حکم میں نہیں ہے مگر یہ کہ اس کے منی ہونے کا یقین ہو جائے، یا نکلتے وقت اس میں منی ہونے کی شرعی علامات موجود ہوں۔

س ۱۸۷: جس کے ذمے کئی مستحب یا واجب غسل ہوں تو کیا ایک ہی غسل بقیہ کے لئے کافی ہوگا؟

ج: اگر سب کی نیت سے ایک غسل بجلائے تو وہ سب کیلئے کافی ہے۔ اور اگر ان میں غسل جنابت بھی ہو اور اسی کا قصد کیا جائے تو وہ بقیہ غسلوں کیلئے کافی ہوگا، اگر چہ احتیاط یہ ہے کہ ان سب کی نیت کرے۔

س ۱۸۸: غسل جنابت کے علاوہ کیا دیگر غسل بھی وضو سے کفایت کرتے ہیں؟

ج: کفایت نہیں کرتے۔

س ۱۸۹: آپ کی نظر میں غسل جنابت میں کیا پانی کا بدن پر جاری ہونا شرط ہے؟

ج: معیار یہ ہے کہ اس پر غسل کے قصد سے بدن کا دھونا صادق آ جائے، پانی کا جاری ہونا شرط نہیں ہے۔

س ۱۹۰: اگر انسان جانتا ہو کہ اگر وہ اپنی زوجہ سے مباشرت کر کے خود کو مجنب کر دے تو اسے غسل کے لئے پانی نہیں ملے گا یا غسل اور نماز کے لئے وقت نہیں رہے گا، تو کیا اس کے لئے اپنی زوجہ سے مباشرت کرنا جائز ہے؟



دفتر مقام معظم رہبری
www.leader.ir

ج: اگر غسل سے عاجز ہونے کی صورت میں تیمم کرنے پر قادر ہو تو اپنی بیوی سے مباشرت کرنے میں کوئی حرج نہیں ہے۔

س ۱۹۱: کیا غسل جنابت میں یہ ترتیب کافی ہے کہ پہلے سر دھوئیں اور اس کے بعد جسم کے باقی اعضاء کو، یا یہ کہ جسم کی دونوں اطراف میں بھی ترتیب ضروری ہے؟

ج: بنا بر احتیاط واجب دونوں اطراف کے درمیان ترتیب ضروری ہے اور یہ کہ پہلے جسم کا دایاں حصہ دھوئے پھر بائیں حصہ۔

س ۱۹۲: غسل ترتیبی کرتے وقت اگر میں پہلے پیٹھ دھو لوں اور اس کے بعد غسل ترتیبی کی نیت کر کے غسل بجا لاؤں تو کیا اس میں کوئی حرج ہے؟

ج: غسل کی نیت اور غسل شروع کرنے سے پہلے پیٹھ یا اعضاء بدن میں سے کسی عضو کے دھونے میں کوئی حرج نہیں ہے اور غسل ترتیبی کی کیفیت یہ ہے کہ بدن کو پاک کرنے کے بعد غسل کی نیت کرے، پھر پہلے سر و گردن کو دھوئے، اس کے بعد بنا بر احتیاط واجب بدن کا دایاں پہرا سی طرح بائیں حصہ دھوئے۔

س ۱۹۳: کیا عورت پر غسل میں تمام بالوں کا دھونا واجب ہے؟ اور اگر غسل میں تمام بالوں تک پانی نہ پہنچے تو کیا غسل باطل ہے؟ جبکہ یہ معلوم ہو کہ سر کی تمام جلد تک پانی پہنچ چکا ہے؟

ج: احتیاط واجب یہ ہے کہ تمام بالوں کو دھوئے۔



دفتر مقام معظم رہبری
www.leader.ir

باطل غسل پر مترتب ہونے والے احکام

س ۱۹۴: اس شخص کا کیا حکم ہے جو بالغ تو ہو چکا ہو لیکن غسل کے واجب ہونے نیز اس کے طریقے سے بے خبر ہو اور اسی طرح دس سال گزر گئے، تب کہیں اسے تقلید اور غسل کے واجب ہونے کا پتا چلا۔ اب نماز اور روزہ کی قضا کے بارے میں اس پر کیا حکم لاگو ہو گا؟

ج: اس شخص پر ان نمازوں کی قضا واجب ہے جو اس نے جنابت کی حالت میں پڑھی ہیں اور روزوں کے بارے میں اگر شک تھا کہ جنابت کی حالت میں باقی رہنے سے روزہ باطل ہوتا ہے یا نہیں اور جنابت کی حالت میں ہی روزہ رکھا تھا تو احتیاط واجب کی بنا پر اس کا روزہ باطل ہے [1] اور ضروری ہے کہ قضا بھی بجالائے۔ تاہم اگر یقین تھا کہ جنابت کی حالت میں باقی رہنے سے روزہ باطل نہیں ہوتا ہے چنانچہ اسی بنیاد پر روزہ رکھا ہو تو اس کا روزہ صحیح ہے اگرچہ احتیاط کی رعایت کرتے ہوئے روزے کی قضا کرنا اچھا ہے۔

س ۱۹۵: ایک جوان کم عقلی کی وجہ سے چودہ سال کی عمر سے پہلے اور اس کے بعد استمناء کرتا تھا اور اس سے منی نکلتی تھی لیکن اسے یہ علم نہیں تھا کہ منی خارج ہونے سے انسان مجنب ہوجاتا ہے اور نماز اور روزے کیلئے غسل کرنا ضروری ہوتا ہے اس کا کیا فریضہ ہے؟ کیا جس زمانے میں وہ استمناء کرتا تھا اور اس سے منی خارج ہوتی تھی، اس زمانے کا اس پر غسل واجب ہے؟ اور اس وقت سے اب تک اس نے جنابت کی حالت میں جو نمازیں پڑھیں ہیں اور روزے رکھے ہیں، کیا وہ باطل ہیں اور ان کی قضا واجب ہے؟

ج: جتنی مرتبہ وہ مجنب ہوا ہے اگر اس نے اب تک غسل نہیں کیا تو ان سب کے لئے ایک غسل جنابت کافی ہے اور ان تمام نمازوں کی قضا واجب ہے جن کے بارے میں یہ یقین ہے کہ وہ حالت جنابت میں ادا کی گئی ہیں۔ اور اگر ماہ رمضان کی راتوں میں ایسا اتفاق ہوجائے اور جنابت کے بارے میں جاہل ہو تو اس کے روزوں کی قضا نہیں ہے اور صحیح ہونے کا حکم لگایا جائے گا۔ لیکن اگر منی خارج ہونے اور جنابت کا علم رکھتا ہو اور اس بات کے متعلق شک تھا کہ جنابت پر باقی رہنے سے روزہ باطل ہوتا ہے یا نہیں چنانچہ جنابت کی حالت میں روزہ رکھا ہو تو احتیاط واجب کی بنا پر اس کا روزہ باطل ہے اور ضروری ہے کہ اس کی قضا بجالائے لیکن اگر یقین ہو کہ جنابت پر باقی رہنے سے روزہ باطل نہیں ہوتا اور اسی بنیاد پر روزہ رکھا ہو تو اس کا روزہ صحیح ہے، اگرچہ احتیاط کی رعایت کرتے ہوئے روزے کی قضا بجالانا اچھا ہے۔

س ۱۹۶: جو شخص جنابت کے بعد غسل کرے لیکن اس کا غسل غلط اور باطل ہو اسکی ان نمازوں کا کیا حکم ہے جو اس نے اس غسل کے ساتھ پڑھی ہیں جبکہ وہ مسئلہ سے جاہل تھا۔

ج: باطل غسل کے ساتھ پڑھی گئی نماز باطل ہے اور اس کا اعادہ یا قضا واجب ہے۔

س ۱۹۷: میں نے ایک واجب غسل کی بجا آوری کے ارادے سے غسل کیا، حمام سے نکلنے کے بعد مجھے شک ہو گیا کہ میں نے ترتیب کی رعایت کی ہے یا نہیں اور چونکہ مجھے احتمال تھا کہ صرف ترتیب کی نیت ہی کافی ہے لہذا میں نے غسل کا اعادہ نہیں کیا اب میں اس مسئلہ میں پریشان ہوں، کیا مجھ پر تمام نمازوں کی قضا واجب ہے؟

ج: مذکورہ صورت میں آپ کے ذمے کچھ نہیں ہے لیکن اگر آپ کو غسل کے باطل ہونے کا یقین ہے تو آپ پر تمام نمازوں کی قضا واجب ہے۔

س ۱۹۸: میں غسل جنابت اس طریقے سے کیا کرتا تھا کہ پہلے جسم کا داہنا حصہ، پھر سر اور اس کے بعد بائیں حصہ دھویا کرتا تھا اور میں نے صحیح طریقہ دریافت کرنے میں بھی کوتاہی کی ہے، اب میری نماز اور روزے کا حکم کیا ہے؟



دفتر مقام معظم رہبری
www.leader.ir

ج: مذکورہ طریقے سے کیا گیا غسل باطل ہے اور وہ رفع حدث کا موجب نہیں ہے اس لئے ایسے غسل کے ساتھ پڑھی گئی نمازیں باطل ہیں اور انکی قضا کرنا واجب ہے، ہاں اس فرض کے ساتھ کہ آپ مذکورہ طریقہ کو صحیح غسل سمجھتے تھے اور جان بوجھ کر جنابت پر باقی نہیں رہے اسلئے آپ کے روزے صحیح ہیں۔

س ۱۹۹: کیا مجنب پر ان سورتوں کا پڑھنا حرام ہے جن میں واجب سجدہ ہے ؟

ج: مجنب کیلئے جو کام حرام ہیں ان میں سے ایک ان سورتوں کی سجدہ والی آیات کا پڑھنا ہے لیکن ان سورتوں کی دیگر آیات پڑھنے میں اشکال نہیں ہے۔

[1] جن صورتوں میں احتیاط واجب کی بنا پر روزہ باطل ہوتا ہے، ضروری ہے کہ مکلف روزہ رکھے اور قضا بھی بجلائے۔



دفتر مقام معظم رہبری
www.leader.ir

تیمم کے احکام

س ۲۰۰: وہ چیزیں جن پر تیمم صحیح ہے، جیسے مٹی، چونا اور پتھر و غیرہ، اگر یہ دیوار پر چپکی ہوں تو کیا ان پر تیمم صحیح ہے؟ یا ان کا سطح زمین پر ہونا ضروری ہے؟

ج: تیمم کے صحیح ہونے میں ان کا سطح زمین پر ہونا شرط نہیں ہے۔

س ۲۰۱: اگر میں مجنب ہوجاؤں اور میرے لئے حمام جانا ممکن نہ ہو اور جنابت کی یہ حالت چند روز تک باقی رہے، اور میں غسل کے بدلے میں تیمم کر کے نماز پڑھ لوں اسکے بعد مجھ سے حدث اصغر سرزد ہوجائے تو کیا بعد والی نماز کیلئے دوبارہ غسل کے بدلے تیمم کروں یا نہیں بلکہ جنابت کی جہت سے وہی پہلا تیمم کافی ہے اور بعد والی نمازوں کیلئے حدث اصغر کی خاطر وضو یا تیمم واجب ہے؟

ج: جب مجنب شخص غسل جنابت کے بدلے صحیح تیمم کر لے اور اس تیمم کے بعد اگر اس سے حدث اصغر سرزد ہو جائے تو جب تک تیمم کو جائز قرار دینے والا شرعی عذر باقی ہے بنا بر احتیاط واجب جن اعمال میں طہارت شرط ہے ان کیلئے غسل کے بدلے تیمم کرے اور پھر وضو بھی کرے اور اگر وضو بھی نہ کرسکتا ہو تو ایک دوسرا تیمم وضو کے بدلے کرے۔

س ۲۰۲: غسل کے بدلے کئے جانے والے تیمم کے بعد کیا وہ سب امور انجام پا سکتے ہیں جو غسل کے بعد انجام دیے جا سکتے ہیں یعنی کیا تیمم کر کے مسجد میں داخل ہونا جائز ہے؟

ج: غسل کے بعد جتنے شرعی امور انجام دئے جا سکتے ہیں وہ اس کے عوض کئے جانے والے تیمم کے بعد بھی جائز ہیں، مگر یہ کہ غسل کے بدلے میں تیمم تنگی وقت کی وجہ سے کیا جائے۔

س ۲۰۳: وہ جنگی مجروح جس کا کمر سے نیچے کا حصہ مفلوج ہوچکا ہے اور اسکی وجہ سے پیشاب کو روکنے کی قدرت نہیں رکھتا کیا وہ مستحب اعمال مثلاً غسل جمعہ و غسل زیارت و غیرہ کے بجالانے کے عوض تیمم کر سکتا ہے؟ کیونکہ اس کے لئے حمام جانے میں کچھ مشقت ہے۔

ج: زیارت جیسے اعمال میں طہارت شرط نہیں ہے ان کیلئے غسل کے بدلے تیمم کرنا محل اشکال ہے، لیکن عسر و حرج کے موقع پر مستحب غسلوں کے بدلے رجاء مطلوبیت کی نیت سے تیمم کرنے میں کوئی حرج نہیں ہے۔

س ۲۰۴: جس شخص کے پاس پانی نہ ہو یا اس کے لئے پانی کا استعمال مضر ہو اور وہ غسل جنابت کے بدلے تیمم کر لے تو کیا وہ مسجد میں داخل ہوکر نماز جماعت میں شریک ہو سکتا ہے؟ اور اس کے قرآن کریم پڑھنے کا حکم کیا ہے؟

ج: جب تک تیمم کو جائز کرنے والا عذر باقی ہے اور اس کا تیمم باطل نہیں ہوا اس وقت تک وہ ان تمام اعمال کو انجام دے سکتا ہے جن میں طہارت شرط ہے۔

س ۲۰۵: نیند کی حالت میں انسان سے رطوبت خارج ہوتی ہے اور بیدار ہونے کے بعد اسے کچھ یاد نہیں آتا، لیکن اسکیلیباس پر رطوبت ہے اور اس کے پاس سوچنے کا وقت بھی نہیں ہے، کیونکہ اس کی صبح کی نماز قضا ہو رہی ہے، اس حالت میں وہ کیا کرے؟ اور وہ کیسے غسل کے بدلے تیمم کی نیت کرے؟ اس کیلئے اصلی حکم کیا ہے؟

ج: اگر اسے احتلام کا علم ہے تو وہ مجنب ہے او اس پر غسل واجب ہے اور وقت تنگ ہونے کی صورت میں اپنے بدن کو پاک کرنے کے بعد تیمم کر کے نماز پڑھے اور پھر وسیع وقت میں غسل کرے، لیکن اگر احتلام اور جنابت میں شک ہو تو اس پر جنابت کا حکم جاری نہیں ہوگا۔

س ۲۰۶: ایک شخص پے در پے کئی راتوں تک مجنب ہوتا رہا، اس کا فریضہ کیا ہے؟ جبکہ حدیث شریف میں آیا ہے کہ ہر روز پے در پے حمام جانے سے انسان ضعیف و کمزور ہو جاتا ہے؟



دفتر مقام معظم رہبری
www.leader.ir

ج: اس پر غسل واجب ہے مگر یہ کہ پانی کا استعمال اس کے لئے مضر ہو تو ایسی صورت میں اس کا فریضہ تیمم ہے۔

س ۲۰۷: میں غیر معمولی صورتحال سے دوچار ہوں اور بلا ارادہ کئی کئی مرتبہ مجھ سے منی خارج ہو جاتی ہے اور اس کے نکلنے سے کوئی لذت بھی محسوس نہیں ہوتی، پس نماز کے سلسلے میں میرا فریضہ کیا ہے؟

ج: اگر ہر نماز کے لئے غسل کرنے میں آپ کیلئے ضرر یا شدید تکلیف ہو تو اپنا بدن نجاست سے پاک کرنے کے بعد تیمم کے ساتھ نماز پڑھیں۔

س ۲۰۸: اس شخص کا کیا حکم ہے جو نماز صبح کے لئے یہ سوچ کر غسل جنابت ترک کر کے تیمم کرتا ہے کہ اگر غسل کرے گا تو بیمار ہو جائے گا؟

ج: اگر وہ سمجھتا ہے کہ اس کے لئے غسل مضر ہے تو تیمم میں کوئی حرج نہیں ہے اور اس تیمم کے ساتھ نماز صحیح ہے۔

س ۲۰۹: تیمم کا طریقہ کیا ہے؟ آیا غسل اور وضو کے بدلے تیمم میں کوئی فرق ہے؟

ج: تیمم کا طریقہ یہ ہے کہ نیت کرنے کے بعد دونوں ہاتھوں کی پوری ہتھیلی کو ایک ساتھ اس چیز پر مارے جس پر تیمم صحیح ہو پھر دونوں ہاتھوں کی ہتھیلوں کو ایک ساتھ پوری پیشانی پر بالوں کے اگے کی جگہ سے ابرو اور ناک کے اوپر والے حصے تک اور پیشانی کے دونوں اطراف پر پھیرے، پھر بائیں ہاتھ کی ہتھیلی کو دائیں ہاتھ کی پوری پشت پر اور دائیں ہاتھ کی ہتھیلی کو بائیں ہاتھ کی پوری پشت پر پھیرے اور احتیاط واجب یہ ہے کہ دوبارہ ہاتھوں کو ایسی چیز پر مارے جس پر تیمم صحیح ہو اور پھر بائیں ہاتھ کی ہتھیلی کو دائیں ہاتھ کی پشت پر اور دائیں ہاتھ کی ہتھیلی کو بائیں ہاتھ کی پشت پر پھیرے خواہ تیمم وضو کے بدلے ہو یا غسل کے بدلے۔ لہذا غسل اور وضو کے تیمم میں کوئی فرق نہیں ہے۔

س ۲۱۰: پکے ہوئے چونے، پکی ہوئی آہک، انکے پتھروں اور اینٹ پر تیمم کرنے کا کیا حکم ہے؟

ج: ہر وہ چیز جسے زمین سے شمار کیا جائے جیسے چونے اور آہک کے پتھر ان پر تیمم کرنا صحیح ہے اور بعید نہیں ہے کہ پکے ہوئے چونے، پکی ہوئی آہک اور اینٹ وغیرہ پر بھی تیمم صحیح ہو۔

س ۲۱۱: آپ نے فرمایا ہے جس چیز پر تیمم کیا جائے اس کا پاک ہونا ضروری ہے کیا اعضاء تیمم (پیشانی اور ہاتھوں کی پشت) کا پاک ہونا بھی ضروری ہے؟

ج: احتیاط یہ ہے کہ ممکنہ صورت میں پیشانی اور ہاتھوں کی پشت پاک ہو اور اگر انہیں پاک کرنا ممکن نہ ہو تو اسکے بغیر ہی تیمم کر لے اگر چہ بعید نہیں ہے کہ ہر صورت میں طہارت شرط نہ ہو۔

س ۲۱۲: اگر انسان کیلئے نہ وضو ممکن ہو اور نہ تیمم تو اسکی شرعی ذمہ داری کیا ہے؟

ج: بنا بر احتیاط وقت کے اندر بغیر وضو اور تیمم کے نماز پڑھے اور پھر بعد میں وضو یا تیمم کے ساتھ اسکی قضا کرے۔

س ۲۱۳: میں جلد کی ایسی بیماری میں مبتلا ہوں کہ جب بھی نہاتا ہوں تو میری کھال خشک ہونے لگتی ہے بلکہ اگر صرف چہرے اور ہاتھوں کو دھوتا ہوں تو بھی ایسا ہوتا ہے، اس لئے اپنی جلد پر تیل ملنے پر مجبور ہوں، لہذا مجھے وضو کرنے میں بہت زحمت ہوتی ہے اور صبح کی نماز کے لئے وضو کرنا میرے لئے بہت دشوار ہے تو کیا میں صبح کی نماز کے لئے وضو کے بدلے تیمم کر سکتا ہوں؟

ج: اگر آپ کے لئے پانی کا استعمال مضر ہے تو وضو صحیح نہیں ہے اور اس کے بدلے تیمم کریں اور



دفتر مقام معظم رہبری
www.leader.ir

اگر مضر نہیں ہے اور یہ تیل پانی کے اعضاء وضو تک پہنچنے سے مانع نہ ہو تو وضو ضروری ہے اور اگر مانع ہو لیکن یہ ممکن ہو کہ تیل صاف کر کے وضو کر لیا جائے اور پھر تیل مل لیا جائے تو بھی تیمم کی نوبت نہیں آئیگی۔

س ۲۱۴: ایک شخص وقت کم ہونے کی بنا پر تیمم سے نماز پڑھ لیتا ہے اور فارغ ہونے کے بعد اس پر یہ بات آشکار ہوتی ہے کہ وضو کرنے کا وقت تھا، اس کی نماز کا کیا حکم ہے؟

ج: اس پر اس نماز کا اعادہ واجب ہے۔

س ۲۱۵: ہم ایسے سرد علاقے میں رہتے ہیں جہاں حمام نہیں ہے اور نہ ہی کوئی ایسی جگہ ہے جہاں غسل کر سکیں اور رمضان کے مہینے میں اذان سے پہلے حالت جنابت میں بیدار ہوں تو چونکہ جوانوں کا نصف شب میں لوگوں کے سامنے مشک یا ٹینکی کے پانی سے غسل کرنا معیوب ہے، اس کے علاوہ اس وقت پانی بھی ٹھنڈا ہوتا ہے، اس حالت میں اگلے دن کے روزہ کا کیا حکم ہے؟ کیا تیمم جائز ہے اور غسل نہ کرنے کی صورت میں روزہ نہ رکھنے کا کیا حکم ہے؟

ج: صرف مشقت یا لوگوں کی نظروں میں کسی کام کا معیوب ہونا شرعی طور پر عذر نہیں بن سکتا، بلکہ جب تک انسان کے لئے ضرر یا حرج نہ ہو اس وقت تک جس طرح بھی ممکن ہو اس پر غسل کرنا واجب ہے اور حرج یا ضرر کی صورت میں تیمم کرنا واجب ہے، پس اگر وہ فجر سے پہلے تیمم کر لیتا ہے تو اس کا روزہ صحیح ہے اور اگر تیمم ترک کر دے تو اس کا روزہ باطل ہے، لیکن اس پر واجب ہے کہ تمام دن روزے کو باطل کرنے والے کاموں سے اجتناب کرے۔



دفتر مقام معظم رہبری
www.leader.ir

عورتوں کے احکام

س ۲۱۶: اگر میری والدہ پیغمبر اکرمؐ کی اولاد سے ہو تو کیا میں بھی سیدانی ہوں؟ پس کیا میں بھی اپنی ماہانہ عادت کو ساٹھ سال تک حیض قرار دوں اور ان ایام کے دوران روزہ اور نماز سے پرہیز کروں؟

ج: عورت کس عمر میں یائسہ ہوتی ہے اس کی تعیین محل تأمل و احتیاط ہے لہذا اس مسئلہ میں خواتین کسی دوسرے جامع الشرائط مجتہد کی طرف رجوع کرسکتی ہیں۔

س ۲۱۷: جس عورت نے کسی معین دن کے روزے کی نذر کی ہو پھر اس دن اسے روزہ کی حالت میں حیض آ جائے تو اس کا فریضہ کیا ہے؟

ج: حیض آنے سے اس کا روزہ باطل ہو جائے گا چاہے وہ دن کے کسی ایک حصے میں آئے اور پاک ہونے کے بعد اس پر روزہ کی قضا واجب ہے؟

س ۲۱۸: اس رنگ یا دھبے کا کیا حکم ہے جو عورت اپنی پاکی کے یقین کے بعد دیکھتی ہے جبکہ یہ معلوم ہے کہ نہ اس میں خون کی علامات ہیں اور نہ ہی پانی ملے خون کی؟

ج: اگر وہ خون نہیں ہے تو اس پر حیض کا حکم نہیں لگے گا لیکن اگر خون ہے اور اس نے دس دن سے تجاوز نہیں کیا تو وہ حیض کا حکم رکھتا ہے اگر چہ وہ زرد رنگ کے داغ کی صورت میں ہی ہو اور موضوع کو تشخیص دینا عورت کا کام ہے۔

س ۲۱۹: روزے رکھنے کے لئے دوا کے ذریعہ ماہانہ عادت کو بند کرنے کا کیا حکم ہے؟

ج: اس میں کوئی حرج نہیں ہے۔

س ۲۲۰: اگر حمل کے دوران عورت کو تھوڑا سا خون آ جائے لیکن اس کا حمل ساقط نہ ہو تو کیا اس پر غسل واجب ہے یا نہیں؟ اور اس کی ذمہ داری کیا ہے؟

ج: اثناء حمل میں عورت جو خون دیکھتی ہے اگر اس میں حیض کی صفات اور شرائط ہیں یا وہ حیض کی عادت کے زمانے میں آئے او رتین دن تک چلتا رہے اگر چہ اندر ہی رہے تو وہ حیض ہے ورنہ استحاضہ ہے۔

س ۲۲۱: ایک عورت کی ماہانہ عادت معین تھی جیسے ایک ہفتہ لیکن پھر اسے مانع حمل چہلہ (loop) رکھوانے کے سبب ہر ماہ ۱۲ روز خون آنے لگا تو کیا یہ سات روز سے زیادہ آنے والا خون حیض ہو گا یا استحاضہ؟

ج: اگر دس دن تک خون بند نہ ہو تو اس کی عادت کے ایام حیض شمار ہوں گے اور باقی استحاضہ۔

س ۲۲۲: کیا حیض یا نفاس والی عورت، ائمہ (علیہم السلام) کی اولاد کے مقبروں میں داخل ہو سکتی ہے؟

ج: ہوسکتی ہے۔

س ۲۲۳: جو عورت حمل ضائع کراتی ہے کیا وہ نفاس کی حالت میں ہے یا نہیں؟

ج: بچہ ساقط ہونے کے بعد، خواہ وہ لوٹھڑا ہی ہو، اگر عورت خون دیکھتی ہے تو اس پر نفاس کا حکم جاری ہوگا۔

س ۲۲۴: اس خون کا کیا حکم ہے جسے عورت یائسہ ہونے کے بعد دیکھتی ہے؟ اور اس کا شرعی فریضہ کیا ہے؟



دفتر مقام معظم رہبری
www.leader.ir

ج: استحاضہ کے حکم میں ہے۔

س ۲۲۵: ناخواستہ بچوں کی ولادت سے اجتناب کے لئے مانع حمل طریقوں میں سے ایک طریقہ، دواؤں کا استعمال ہے، اور جو عورتیں ان دواؤں کو استعمال کرتی ہیں وہ ماہانہ عادت کے ایام اور ان کے علاوہ دوسرے دنوں میں بھی خون کے داغ دھبے دیکھتی ہیں ان کا کیا حکم ہے؟

ج: اگر ان داغ دھبوں میں شریعت میں بیان کردہ حیض کی شرطیں نہیں پائی جاتیں تو وہ حیض کے حکم میں نہیں ہیں، بلکہ ان پر استحاضہ کا حکم لگایا جائے گا۔



دفتر مقام معظم رہبری
www.leader.ir

میت کے احکام

س ۲۲۶: کیا میت کے غسل، کفن اور دفن میں مماثلت اور ہم جنس ہونا شرط ہے یا نہیں بلکہ زن و مرد میں سے ہر ایک دوسرے کی میت کے یہ کام انجام دے سکتا ہے؟

ج: میت کے غسل دینے میں مماثلت شرط ہے اور اگر میت کو اس کا ہم جنس (عورت کو عورت اور مرد کو مرد) غسل دے سکتا ہو تو غیر مماثل کا غسل دینا صحیح نہیں ہے اور میت کا یہ غسل باطل ہے، لیکن تکفین و تدفین میں مماثلت شرط نہیں ہے۔

س ۲۲۷: آج کل دیہاتوں میں رواج ہے کہ میت کو ریاضی مکانوں میں غسل دیا جاتا ہے اور بعض موقعوں پر میت کا کوئی وصی نہیں ہوتا اور اس کے بچے چھوٹے ہوتے ہیں، ایسی صورت میں آپ کی کیا رائے ہے؟

ج: میت کی تجہیز کے سلسلے میں متعارف حد تک جن تصرفات کی ضرورت ہے جیسے غسل، کفن اور دفن وہ کمسن ولی کی اجازت پر موقوف نہیں ہیں اور اس سلسلے میں ورثاء کے درمیان چھوٹے بچوں کی موجودگی سے کوئی فرق نہیں پڑتا۔

س ۲۲۸: ایک شخص حادثہ میں یا کسی بلندی سے گر کر مر گیا اگر مرنے والے کے بدن سے خون بہہ رہا ہو تو کیا خون کا اپنے آپ یا طبی وسائل کے ذریعہ بند ہونے تک انتظار کرنا واجب ہے یا خون بہنے کے باوجود اسے اسی حالت میں دفن کر دیں؟

ج: اگر ممکن ہو تو غسل سے پہلے میت کے بدن کو پاک کرنا واجب ہے اور اگر خون بند ہونے تک یا اسے روکنے کیلئے انتظار کرنا ممکن ہو تو ایسا کرنا واجب ہے۔

س ۲۲۹: وہ میت جو ۴۰ یا ۵۰ سال قبل دفن کی گئی تھی اور اس وقت اس کی قبر کا نشان مٹ چکا ہے اور وہ عام زمین بن چکی ہے اب اس جگہ نہر کھودی گئی تو اس میں سے اس مردے کی ہڈیاں نکل آئیں، کیا انہیں دیکھنے کے لئے ان ہڈیوں کو چھونے میں کوئی اشکال ہے؟ اور کیا وہ ہڈیاں نجس ہیں یا نہیں؟

ج: مسلمان میت کی وہ ہڈی جسے غسل دیا جا چکا ہو نجس نہیں ہے، لیکن اسے دوبارہ مٹی میں دفن کرنا واجب ہے۔

س ۲۳۰: کیا انسان اپنے والد، والدہ یا اپنے کسی عزیز کو ایسا کفن دے سکتا ہے جو اس نے اپنے لئے خریدا تھا؟

ج: اس میں کوئی حرج نہیں ہے۔

س ۲۳۱: ڈاکٹروں کی ٹیم کو طبی تحقیقات اور معائنے کے لئے میت کے دل اور اس کے جسم کے بعض حصوں کو اسکے جسم سے جدا کرنے کی ضرورت ہے اور تجربہ و معائنہ کرنے کے ایک دن بعد انہیں دفن کر دیتے ہیں، اس سلسلے میں درج ذیل سوالات کے جواب عنایت فرمائیں۔

۱- کیا ہمارے لئے ایسا کام انجام دینا جائز ہے جبکہ ہم جانتے ہیں کہ وہ لاشیں، جن پر یہ کام انجام دیئے جارہے ہیں مسلمانوں کی ہیں۔

۲- کیا دل اور میت کے بعض حصوں کو اس کے بدن سے جدا دفن کرنا جائز ہے؟

۳- کیا ان اعضاء کو کسی دوسری میت کے ساتھ دفن کرنا جائز ہے؟ جبکہ قلب اور ان حصوں کو علیحدہ دفن کرنے میں ہمارے لئے بہت مشکلات ہیں؟

ج: اگر کسی (نفس محترمہ) کی جان بچانا یا پھر ان طبی علوم کا انکشاف کرنا جن کی معاشرے کو احتیاج ہے یا اس مرض کا سراغ لگانا جس سے لوگوں کی زندگی کو خطرہ لاحق ہے اس پر موقوف ہو تو میت کے بدن کو چیر کر کھولنا جائز ہے، لیکن لازم ہے کہ جب تک اس کام کیلئے غیر مسلم کی میت مل سکتی ہو تو مسلمان کی میت سے استفادہ نہ کیا جائے اور جو اعضاء مسلمان کے بدن سے جدا کئے گئے ہوں ان کا شرعی حکم یہ ہے کہ انہیں بدن کے ساتھ دفن کیا جائے اور اگر بدن کے ساتھ دفن کرنا ممکن



دفتر مقام معظم رہبری
www.leader.ir

نہ ہو تو کوئی حرج نہیں ہے۔

س ۲۳۲: اگر انسان اپنے لئے کفن خریدے اور واجب یا مستحب نمازوں یا تلاوت قرآن مجید کے وقت ہمیشہ اس سے فرش و مصلیٰ کا کام لے اور موت کے بعد اسی کو اپنا کفن قرار دے تو کیا یہ جائز ہے؟ اور اسلامی نقطہ نظر سے کیا یہ جائز ہے کہ انسان اپنے لئے کفن خرید کر اس پر قرآن کی آیتیں لکھے اور اسے صرف کفن کے کام میں لائے؟

ج: مذکورہ کاموں میں کوئی حرج نہیں ہے۔

233: ایک پرانی قبر کے ایک عورت کا جنازہ ملا ہے جس کی تاریخ تقریباً سات سو سال پرانی ہے۔ یہ ایک عظیم الجثہ ہڈیوں کا ڈھانچہ ہے جو صحیح و الم ہے اور اس کی کھوپڑی پر کچھ بال بھی موجود ہیں، آثار قدیمہ کے ماہرین جنہوں نے اس کا انکشاف کیا ہے۔ کہتے ہیں یہ ایک ملمان عورت کا جسد ہے، کیا جائز ہے کہ میوزیم آف نیچرل سائنسز (ایسی چیزوں کا عجائب گھر) کی طرف سے اس واضح و مشخص عظیم الجثہ ڈھانچے کو (قبر کی تعمیر نو اور پھر اس میں رکھ کر) میوزیم کا مشاہدہ کرنے والوں کی عبرت کے لئے رکھ دیا جائے یا دیکھنے والوں کی نصیحت اور موعظہ کے لئے مناب آیات و احادیث لکھ کر وہاں لگا دی جائیں۔

ج: اگر اس عظیم الجثہ ڈھانچے کے بارے میں یہ ثابت ہو جائے کہ یہ مسلمان کی میت ہے تو اس کا فوراً دفن کرنا واجب ہے۔

س ۲۳۴: کسی دیہات میں ایک قبرستان ہے جو نہ کسی خاص شخص کی ملکیت ہے اور نہ وقف ہے تو کیا اس گاؤں کے رہنے والوں کے لئے یہ جائز ہے کہ وہ دوسرے شہروں یا گاؤں کی میتوں کو یا اس شخص کی میت کو جس نے اس قبرستان میں دفن ہونے کی وصیت کی ہے، اس میں دفن نہ ہونے دیں؟

ج: اگر مذکورہ عمومی قبرستان کسی خاص شخص کی ملکیت نہ ہو اور نہ ہی خاص طور پر اس دیہات والوں کیلئے وقف ہو تو اہل قریہ دوسروں کی میتوں کو اس میں دفن ہونے سے منع نہیں کر سکتے اور اگر کوئی شخص خود کو اس قبرستان میں دفن کرنے کی وصیت کرے تو اس کی وصیت پر عمل کرنا واجب ہے۔

س ۲۳۵: کچھ روایات اس بات پر دلالت کرتی ہیں کہ قبروں پر پانی چھڑکنا مستحب ہے، جیسا کہ کتاب "لئالی الاخبار" میں ہے۔ کیا یہ استحباب صرف دفن کے دن کے ساتھ مختص ہے یا نہیں بلکہ مطلق ہے جیسا کہ صاحب لئالی کا یہی نظریہ ہے؟ آپ کی رائے کیا ہے؟

ج: دفن کے دن پانی چھڑکنا مستحب ہے اور اسکے بعد بھی رجاء مطلوبیت کی نیت سے چھڑکنے میں کوئی اشکال نہیں ہے۔

س ۲۳۶: میت، رات کو کیوں دفن نہیں کی جاتی؟ کیا شب میں میت دفن کرنا حرام ہے؟

ج: میت کو رات میں دفن کرنے میں کوئی اشکال نہیں ہے۔

س ۲۳۷: ایک شخص کار کے حادثہ میں فوت ہو گیا، لوگوں نے اسے غسل دیا، کفن پہنایا اور قبرستان میں لے آئے، جب اسے دفن کرنے لگے تو دیکھا کہ تابوت اور کفن دونوں اس سے نکلنے والے خون سے آلودہ ہیں تو کیا ایسی حالت میں کفن بدلنا واجب ہے؟

ج: اگر کفن کے اس حصے کو جس پر خون لگا ہوا ہے، دھونا یا کاٹنا یا کفن کو تبدیل کرنا ممکن ہو تو ایسا کرنا واجب ہے، ورنہ اسی حالت میں دفن کر دینا جائز ہے۔

س ۲۳۸: اگر اس میت کے دفن کو جسے خون آلود کفن میں دفن کر دیا گیا ہے۔ تین ماہ گزر چکے ہوں تو کیا اس صورت میں قبر کو کھودا جا سکتا ہے؟

ج: مفروضہ صورت میں قبر کھودنا جائز نہیں ہے۔

س ۲۳۹: براہ کرم درج ذیل تین سوالات کے جواب مرحمت فرمائیں۔

۱۔ اگر حاملہ عورت وضع حمل کے دوران (بچہ پیدا ہوتے وقت) مر جائے تو اس کے شکم میں موجود بچے کا مندرجہ ذیل تین صورتوں میں کیا حکم ہے؟ الف) اگر اس میں تازہ روح داخل ہوئی ہو (تین ماہ یا اس سے زیادہ کا ہو) جبکہ یہ احتمال قوی ہوتا ہے کہ اگر اسے ماں کے پیٹ سے نکالا جائے گا تو مرجائے گا۔



دفتر مقام معظم رہبری
www.leader.ir

ب) جب بچہ سات ماہ یا اس سے زائد کا ہو۔

ج) بچہ ماں کے پیٹ میں مر چکا ہو۔

۲۔ اگر وضع حمل کے دوران حاملہ کا انتقال ہو جائے تو کیا دوسروں پر بچے کی موت یا اسکی حیات کی مکمل تحقیق کرنا واجب ہے؟

۳۔ اگر ولادت کے وقت ماں کا انتقال ہو جائے اور شکم میں بچہ زندہ ہو اور ایک شخص - متعارف طریقے کے خلاف ماں کو زندہ بچے کے ساتھ دفن کرنے کا حکم دے تو اس سلسلے میں آپ کی رائے کیا ہے؟

ج: اگر حاملہ کے مرنے سے بچہ بھی مر جائے یا جب حاملہ فوت ہوئی ہے اس وقت بچے میں روح داخل نہ ہوئی ہو تو اس کا نکالنا واجب نہیں ہے، بلکہ جائز ہی نہیں ہے، لیکن اگر اس میں روح داخل ہو چکی ہو اور وہ شکم مادر میں زندہ ہو اور نکالنے تک اس کے زندہ رہنے کا احتمال بھی ہو تو اسے فوری طور پر نکال لینا واجب ہے، اور جب تک مردہ ماں کے شکم میں موجود بچے کی موت ثابت نہ ہو جائے ماں کو بچے سمیت دفن کرنا جائز نہیں ہے اور اگر زندہ بچہ ماں کے ساتھ دفن کر دیا گیا ہو اور دفن کے بعد بھی بچے کے زندہ ہونے کا احتمال ہو تب بھی قبر کھودنے اور ماں کے شکم سے بچے کو نکالنا واجب ہے، اسی طرح اگر مردہ ماں کے پیٹ میں بچے کی زندگی کی حفاظت ماں کو دفن نہ کرنے پر موقوف ہو تو بظاہر بچے کی زندگی کی حفاظت کے لئے ماں کے دفن میں تاخیر واجب ہے۔ اور اگر کوئی شخص یہ کہے کہ حاملہ عورت کو اس کے زندہ بچے کے ساتھ دفن کرنا جائز ہے اور دوسرے لوگ یہ گمان کرتے ہوئے کہ کہنے والے کی بات صحیح ہے، حاملہ عورت کو دفن کر دیں، جس سے قبر میں بچے کی موت واقع ہو جائے، تو دفن کرنے والے شخص پر بچے کی دیت واجب ہے، مگر یہ کہ موت کا باعث اس کہنے والے کی بات ہو تو اس صورت میں اس قائل پر دیت واجب ہو گی۔

س ۲۴۰: بلدیہ نے زمین سے بھر پور فائدہ اٹھانے کی غرض سے قبروں کو دو منزلہ بنانا مقرر کیا ہے، براہ مہربانی آپ اس سلسلے میں شرعی حکم بیان فرمائیں؟

ج: مسلمانوں کی کئی منزلوں والی قبریں بنانا جائز ہے، اس شرط کے ساتھ کہ یہ عمل قبر کھودنے اور مسلمان میت کی بے حرمتی کا باعث نہ ہو۔

س ۲۴۱: ایک بچہ کنویں میں گر کر مر گیا ہے اور کنویں میں اتنا پانی ہے کہ اس میں سے اس کی میت کو نکالا نہیں جا سکتا، اس کا کیا حکم ہے؟

ج: میت کو اسی میں رہنے دیں اور وہ کنواں ہی اس کی قبر ہو گا اور اگر کنواں کسی کی ذاتی ملکیت نہ ہو یا اس کا مالک بند کرنے پر راضی ہو جائے تو کنویں کو بند کر دینا واجب ہے۔

س ۲۴۲: ہمارے علاقے میں رواج ہے کہ صرف ائمہ اطہار (علیہم السلام)، شہداء اور اہم دینی شخصیتوں کے غم میں روایتی انداز میں سینہ زنی ہوتی ہے۔ کیا یہی سینہ زنی بعض فوجی مجاہدین کیلئے اور ان لوگوں کی وفات پر کرنا جائز ہے جنہوں نے اس اسلامی حکومت اور اس اسلامی معاشرے کی کسی نہ کسی طریقہ سے خدمت کی ہے۔

ج: اس کام میں کوئی اشکال نہیں ہے۔

س ۲۴۳: رات میں قبرستان جانا مکروہ ہے لیکن اس شخص کا کیا حکم ہے جو شب میں قبرستان جانے کو اپنی اسلامی تربیت کے لئے مؤثر عامل سمجھتا ہے۔

ج: اس میں کوئی حرج نہیں ہے۔

س ۲۴۴: کیا عورتوں کیلئے جنازے کے ساتھ چلنا اور اسے اٹھانا جائز ہے؟

ج: اس میں کوئی حرج نہیں ہے۔



دفتر مقام معظم رہبری
www.leader.ir

س ۲۴۵: بعض قبائلیوں کے یہاں مرسوم ہے کہ جب ان میں سے کوئی مر جاتا ہے تو مرنے والے کے سوگ میں شریک ہونے والے تمام لوگوں کو کھانا کھلانے کے لئے قرض لے کر بہت سی بھیڑ بکریاں خریدتے ہیں جو ان کے لئے بڑے نقصان کا باعث ہوتا ہے، کیا اس قسم کے رسم و رواج کو باقی رکھنے کے لئے اتنے بڑے خسارے اور نقصان کا برداشت کرنا جائز ہے؟

ج: اگر بالغ وارثوں کے اموال سے اور ان کی مرضی سے کھانا کھلایا جائے تو جائز ہے، لیکن اگر یہ کام مشکلات اور مالی نقصان کا باعث بنے تو اس سے اجتناب کیا جائے اور اگر میت کے اموال سے خرچ کیا جائے تو اس کا تعلق مرنے والے کی وصیت کی نوعیت سے ہے اور کلی طور پر ایسے امور میں اس اسراف اور افراط سے پرہیز کرنا ضروری ہے کہ جو نعمات الہی کے ضائع ہونے کا موجب بنے۔

س ۲۴۶: آج کل اگر کوئی شخص بارودی سرنگ کے پھٹنے سے مر جائے تو کیا اس پر شہید کے احکام مترتب ہوں گے؟

ج: غسل و کفن نہ دینے کا حکم صرف اس شہید سے مخصوص ہے جو معرکہ جنگ میں مارا جائے۔

س ۲۴۷: سپاہ پاسداران انقلاب اسلامی بعض سرحدی شہروں کے مراکز میں گشت کرتے ہیں اور دشمنان انقلاب اسلامی کبھی کبھار ان پر کمین گاہوں سے حملہ کرتے ہیں جس کے نتیجہ میں کبھی کبھی یہ شہید ہو جاتے ہیں، کیا ایسے شہیدوں کو غسل دینا یا تیمم کرنا واجب ہے یا پھر اس علاقہ کو میدان جنگ سمجھا جائے گا؟

ج: یہ علاقہ اور مراکز اگر فرقہ حقہ اور باطل پرست باغی گروہ کے درمیان میدان جنگ ہو تو فرقہ حقہ میں سے قتل ہونے والا شہید کے حکم میں ہے۔

س ۲۴۸: جو شخص امامت جماعت کی شرائط نہیں رکھتا کیا مؤمن کی نماز جنازہ کی امامت کرا سکتا ہے؟

ج: بعید نہیں ہے کہ جو شرائط بقیہ نمازوں کی جماعت اور امام جماعت میں ضروری ہیں وہ نماز میت میں معتبر نہ ہوں، اگر چہ احوط یہ ہے کہ نماز میت میں بھی ان کی رعایت کی جائے۔

س ۲۴۹: اگر دنیا کے کسی گوشے میں کوئی مؤمن احکام اسلام کے نفاذ، فقہ جعفری کے اجرا یا مظاہروں میں قتل کر دیا جائے تو کیا وہ شہید سمجھا جائے گا؟

ج: اسے شہید کا اجر و ثواب ملے گا، لیکن شہید کی میت کی تجہیز کے احکام اس شخص سے مخصوص ہیں جو میدان جنگ میں جگرتے ہوئے شہادت پائے۔

س ۲۵۰: اگر عدالت کی طرف سے کسی مسلمان شخص کے خلاف منشیات کا کاروبار کرنے کے الزام میں سزائے موت کا حکم سنایا جائے اور اسے موت کی سزا دی جائے تو۔

۱۔ کیا اس کی نماز جنازہ پڑھی جائے گی؟

۲۔ اس کے مراسم عزائ، قرآن خوانی اور اس کے لئے منعقد ہونے والی مجالس اہل بیت میں شرکت کا کیا حکم ہے؟

ج: جس مسلمان کو سزائے موت دی گئی ہو، اس کا حکم وہی ہے جو دیگر مسلمانوں کا ہے اور اس کے لئے وہ تمام اسلامی آداب اور احکام بجا لائے جائیں گے جو عام مرنے والوں کے لئے بجا لائے جاتے ہیں۔

س ۲۵۱: کیا اس گوشت والی ہڈی کو چھونے سے غسل مس میت واجب ہو جائے گا جو زندہ شخص کے بدن سے جدا ہوئی ہو؟

ج: زندہ شخص کے بدن سے جدا ہونے والے حصے کو چھونے سے غسل مس میت واجب نہیں ہوتا۔

س ۲۵۲: کیا مردہ انسان کے بدن سے جدا ہونے والے عضو کو چھونے سے غسل مس میت واجب ہوجاتا ہے؟

ج: مردہ انسان کے بدن سے جدا ہونے والے حصے کو اسکے ٹھنڈا ہونے کے بعد اور غسل دیئے جانے سے پہلے چھونا خود میت کے بدن کو چھونے والا حکم رکھتا ہے۔



دفتر مقام معظم رہبری
www.leader.ir

س ۲۵۳: کیا مسلمان شخص کو اسکی جان کنی کی حالت میں قبلہ رخ لٹانا ضروری ہے؟

ج: بہتر ہے کہ مسلمان شخص کو جان کنی کے وقت اس طرح قبلہ رخ اور چت لٹا یا جائے کہ اسکے پیروں کے تلوے قبلہ کی جانب ہوں بہت سارے فقہاء نے اس کام کو خود اس مسلمان پر اگر اسکی قدرت رکھتا ہو اور دوسروں پر واجب قرار دیا ہے اور اس کی انجام دہی میں احتیاط کو ترک نہ کیا جائے۔

س ۲۵۴: دانت نکلو اتے وقت اس کے ساتھ مسوڑھے کے کچھ ریشے نکل آتے ہیں، کیا انہیں مس کرنے سے غسل مس میت واجب ہو جاتا ہے؟

ج: اس سے مس میت کا غسل واجب نہیں ہوتا۔

س ۲۵۵: جس مسلمان شہید کو اس کے لباس میں دفن کیا گیا ہو، کیا اس کو چھونے سے مس میت کے احکام جاری ہوں گے؟

ج: جس شہید کو غسل و کفن نہیں دیا جاتا اسے چھونے سے غسل مس میت واجب نہیں ہوگا۔

س ۲۵۶: میں میڈیکل کا طالب علم ہوں بعض اوقات میت کے بدن کو چیر کر کھولنے کے دوران مجبوراً مردوں کو چھونا پڑتا ہے اور معلوم نہیں ہوتا کہ یہ لاشیں مسلمانوں کی ہیں یا نہیں نیز ان کو غسل دیا جا چکا ہے یا نہیں لیکن ان امور کے ذمہ دار حضرات کہتے ہیں ان لاشوں کو غسل دیا جا چکا ہے، مذکورہ باتوں کو ملحوظ رکھتے ہوئے براہ مہربانی ان مردہ جسموں کے مس کرنے کے بعد ہماری نماز و غیرہ کا حکم بیان فرمائیے۔ اور کیا مذکورہ صورت میں ہم پر غسل واجب ہے؟

ج: اگر میت کو غسل دیا جانا ثابت نہ ہو اور آپ کو اس سلسلہ میں شک ہو تو جسد یا اس کے اجزاء کو چھونے سے غسل مس میت واجب ہو جائے گا۔ اور غسل مس میت کے بغیر نماز صحیح نہ ہو گی، لیکن اگر اس کا غسل ثابت ہو جائے تو اس کے بدن یا بعض اجزاء کو چھونے سے غسل مس میت واجب نہیں ہو گا اگرچہ اس کے غسل کے صحیح ہونے میں شک ہی ہو۔

س ۲۵۷: ایک گمنام شہید چند بچوں کے ساتھ ایک ہی قبر میں دفن ہے اور ایک ماہ کے بعد قرائن سے یہ بات ثابت ہوئی کہ وہ شہید اس شہر کا نہیں تھا جس میں دفن کیا گیا ہے کیا اسے اپنے شہر منتقل کرنے کیلئے قبر کھودنا جائز ہے۔

ج: اگر اسے شرعی احکام اور قوانین کے مطابق دفن کیا گیا ہو تو اسکی قبر کھودنا جائز نہیں ہے۔

س ۲۵۸: اگر قبر کھودے یا مٹی بٹائے بغیر قبر کے اندر کے حالات معلوم کرنا اور اندر کی ویڈیو بنانا ممکن ہو تو اس عمل پر قبر کھودنے (نبش قبر) کا اطلاق ہو گا یا نہیں؟

ج: قبر کھودنے اور جنازہ کو آشکار کئے بغیر مدفون میت کے بدن کی تصویر لینے پر قبر کھودنے (نبش قبر) کا عنوان صادق نہیں آتا۔

س ۲۵۹: بلدیہ، سڑکوں کی توسیع کے لئے قبرستان کے اطراف میں بنے ہوئے مقبروں کو منہدم کرنا چاہتی ہے۔ کیا یہ عمل جائز ہے؟ نیز کیا ان مردوں کی ہڈیوں کو نکال کر دوسری جگہ دفن کرنا جائز ہے؟

ج: مؤمنین کی قبروں کو کھودنا اور انہیں منہدم کرنا جائز نہیں ہے اگرچہ یہ سڑکوں کی توسیع کیلئے ہی ہو اور اگر قبروں کو کھودنے کے نتیجے میں مسلمان میت کا بدن ظاہر ہو جائے یا مسلمان میت کی غیر بوسیدہ ہڈیاں مل جائیں تو انہیں نئے سرے سے دفن کرنا واجب ہے۔

س ۲۶۰: اگر ایک شخص شرعی قوانین کی رعایت کئے بغیر مسلمانوں کے قبرستان کو منہدم کرے تو اس شخص کے مقابلے میں باقی مسلمانوں کا فریضہ کیا ہے؟

ج: باقی مسلمانوں پر واجب ہے کہ شرائط و مراتب کی رعایت کے ساتھ اسے نہی عن المنکر کریں اور اگر انہدام کے نتیجے میں مسلمان میت کی ہڈی ظاہر ہو جائے تو اسے دوبارہ دفن کرنا واجب ہے۔



دفتر مقام معظم رہبری
www.leader.ir

س ۲۶۱: میرے والد ۳۶ سال قبل ایک قبرستان میں دفن کئے گئے تھے اور اب میں سوچ رہا ہوں کہ وقف بورڈ سے اجازت لے کر اس قبر سے اپنے لئے استفادہ کروں، لیکن چونکہ یہ قبرستان وقف ہے اس لئے کیا میرے لئے اپنے بھائیوں سے بھی اجازت لینا ضروری ہے؟

ج: جس قبر کی زمین کو مردوں کی تدفین کے لئے وقف عام کیا گیا ہے اسکی نسبت میت کے دیگر ورثاء سے اجازت لینا ضروری نہیں ہے لیکن جب تک میت کی ہڈیاں مٹی نہ بن جائیں اس قبر کو دوسری میت کے دفن کرنے کے لئے کھودنا جائز نہیں ہے۔

س ۲۶۲: مسلمانوں کے قبرستان کو منہدم کرنے اور اسے کسی اور مرکز میں تبدیل کرنے کی کوئی راہ ہو تو اس کی وضاحت فرمائیں۔

ج: جو قبرستان مسلمان میتوں کو دفن کرنے کے لئے وقف ہے اسے تبدیل کرنا جائز نہیں ہے۔

س ۲۶۳: کیا دینی مرجع سے اجازت لینے کے بعد قبروں کا کھودنا اور اس قبرستان کو جو اموات کے دفن کے لئے وقف ہے، تبدیل کر کے کسی دوسرے کام میں لانا جائز ہے؟

ج: جن حالات میں قبر کھودنا اور میتوں کے دفن کیلئے وقف شدہ قبرستان کو تبدیل کرنا جائز نہیں ہے، ان میں مرجع کی اجازت کا کوئی اثر نہیں ہے اور اگر کوئی استثنائی مورد ہو تو اشکال نہیں ہے۔

س ۲۶۴: تقریباً بیس سال قبل ایک شخص کا انتقال ہوا تھا اور ابھی چند روز پہلے ہی اسی گاؤں میں ایک عورت کا انتقال ہوا ہے، لوگوں نے غلطی سے اس شخص کی قبر کھود کر عورت کو بھی اسی میں دفن کر دیا ہے، اس چیز کے پیش نظر کہ قبر میں اس مرد کے بدن کے کوئی آثار نہیں ہیں اس وقت ہماری ذمہ داری کیا ہے؟

ج: مفروضہ سؤل کی روشنی میں اب دوسروں پر کوئی ذمہ داری عائد نہیں ہوتی اور صرف ایک میت کا دوسری میت کی قبر میں دفن کرنا اس بات کا جواز فراہم نہیں کرتا کہ قبر کھود کر جسد کو دوسری قبر میں منتقل کیا جائے۔

س ۲۶۵: کسی راستے کے درمیان میں چار قبریں بنی ہوئی ہیں جو سڑک بنانے کی راہ میں رکاوٹ ہیں اور دوسری طرف، قبروں کو کھودنے میں بھی شرعی اشکال ہے، گزارش ہے کہ اس سلسلہ میں ہماری راہنمائی فرمائیں تا کہ ہلدیہ شرع کے مخالف کام نہ کرے؟

ج: اگر سڑک بنانا قبور کے کھودنے پر موقوف نہ ہو، اور قبروں کے اوپر سے سڑک بنانا ممکن ہو یا قبروں کے کھودنے پر موقوف ہو لیکن سڑک بنانا ضروری ہوتو سڑک بنانے میں کوئی اشکال نہیں ہے۔



دفتر مقام معظم رہبری
www.leader.ir

نجاسات کے احکام

س ۲۶۶: کیا خون پاک ہے؟

ج: جن جانداروں کا خون اچھل کر نکلتا ہو انکا خون نجس ہے۔

س ۲۶۷: وہ خون جو امام حسین علیہ السلام کی عزاداری میں انسان کے اپنا سر دیوار سے ٹکرانے سے جاری ہوتا ہے اور اس بہنے والے خون کی چھینٹیں عزاداری میں شرکت کرنے والوں کے سروں اور چہروں پر پڑتی ہیں تو کیا وہ خون پاک ہے یا نہیں؟

ج: انسان کا خون ہر حال میں نجس ہے۔

س ۲۶۸: کیا دھلنے کے بعد کپڑے پر موجود خون کا ہلکے رنگ کا دھبہ نجس ہے؟

ج: اگر خود خون نہ ہو اور فقط رنگ باقی رہ جائے تو وہ پاک ہے۔

س ۲۶۹: اگر انڈے میں خون کا ایک نقطہ ہو تو اس کا کیا حکم ہے؟

ج: پاک ہے، لیکن اس کا کھانا حرام ہے۔

س ۲۷۰: فعل حرام کے ذریعہ مجنب ہونے والے شخص اور نجاست خور حیوان کے پسینے کا کیا حکم ہے؟

ج: اقویٰ یہ ہے کہ وہ پاک ہے، لیکن احتیاط واجب یہ ہے کہ اس کے ساتھ نماز نہ پڑھی جائے۔

س ۲۷۱: میت کو آب سدر اور آب کافور سے غسل دینے کے بعد اور خالص پانی سے غسل دینے سے پہلے جو قطرے میت کے بدن سے ٹپکتے ہیں کیا وہ پاک ہیں یا نجس؟

ج: میت کا بدن اسوقت تک نجس ہے جب تک تیسرا غسل کامل نہ ہو جائے۔

س ۲۷۲: ہاتھوں، ہونٹوں یا پیروں سے بعض اوقات جو کھال جد ابوتی ہے، کیا وہ پاک ہے یا نجس؟

ج: ہاتھوں، ہونٹوں یا بدن کے دیگر اعضاء سے کھال کے جو باریک چھلکے خود بخود جدا ہو جاتے ہیں، وہ پاک ہیں۔

س ۲۷۳: جنگی محاذ پر ایک شخص کو ایسی حالت پیش آئی کہ وہ سور کو مارنے اور اسے کھانے پر مجبور ہوا، کیا اس کے بدن کی رطوبت اور لعاب دہن نجس ہیں؟

ج: حرام و نجس گوشت کھانے والے انسان کے بدن کی رطوبت اور لعاب دہن نجس نہیں ہیں لیکن رطوبت والی جو چیز بھی سور کے گوشت سے مس ہو گی وہ نجس ہو جائے گی۔

س ۲۷۴: پینٹنگ اور تصویریں بنانے میں بالوں والے برش سے استفادہ کیا جاتا ہے۔ انکی بہترین قسم عام طور پر سور کے بالوں سے بنی ہوئی ہوتی ہے اور غیر اسلامی ملکوں سے منگوائی جاتی ہے ایسے برش ہر جگہ خاص طور سے ایڈورٹائزنگ کے اور ثقافتی مراکز میں استعمال کئے جاتے ہیں۔ اس قسم کے برش کے استعمال کے سلسلے میں شرعی حکم کیا ہے؟

ج: سور کے بال نجس ہیں اور ان سے ایسے امور میں استفادہ کرنا جائز نہیں ہے جن میں شرعاً طہارت شرط ہے، لیکن ایسے امور میں ان کو استعمال کرنے میں کوئی حرج نہیں ہے کہ جن میں طہارت شرط نہیں ہے۔ اور اگر ان کے بارے میں یہ معلوم نہ ہو کہ وہ سور کے بالوں سے بنے ہوئے ہیں یا نہیں تو ان کا استعمال ان امور میں بھی بلا اشکال ہے جن میں طہارت شرط ہے۔



دفتر مقام معظم رہبری
www.leader.ir

س ۲۷۵: کیا غیر اسلامی ممالک سے لایا جانے والا گوشت حلال ہے؟ نیز طہارت و نجاست کے لحاظ سے اس کا کیا حکم ہے؟

ج: جب تک اس کا ذبح شرعی ثابت نہ ہو جائے وہ حرام ہے لیکن جب تک اس کے ذبح شرعی نہ ہونے کا یقین نہ ہو وہ پاک ہے۔

س ۲۷۶: چمڑے اور دیگر حیوانی اجزاء جو غیر اسلامی ممالک سے آتے ہیں کے بارے میں آپ کی رائے کیا ہے؟

ج: اگر جانور کے ذبح شرعی ہونے کا احتمال ہو تو پاک ہیں لیکن اگر یقین ہو کہ شرعی طریقے سے ذبح نہیں ہوا تو نجس ہیں۔

س ۲۷۷: اگر مجنب کا لباس منی سے نجس ہو جائے تو اول: یہ کہ اگر ہاتھ یا اس کپڑے میں سے کوئی ایک گیلا ہو تو ہاتھ سے اس لباس کو چھونے کا کیا حکم ہے؟ اور دوسرے: کیا مجنب کے لئے جائز ہے کہ وہ کسی اور شخص کو وہ لباس پاک کرنے کے لئے دے؟ نیز کیا مجنب کے لئے ضروری ہے کہ وہ دھونے والے شخص کو بتائے کہ یہ نجس ہے؟

ج: منی نجس ہے اور جب سرایت کرنے والی رطوبت کے ساتھ اسے کوئی چیز لگے تو وہ بھی نجس ہو جائے گی، اور لباس دھونے والے کو یہ بتانا ضروری نہیں ہے کہ یہ نجس ہے لیکن صاحب لباس کو جب تک اسکی طہارت کا یقین نہ ہو اس پر طہارت کے اثرات جاری نہیں کرسکتا۔

س ۲۷۸: پیشاب کرنے کے بعد استبراء کرتا ہوں، لیکن اس کے ہمراہ ایک بہنے والی رطوبت نکلتی ہے جس سے منی کی بو آتی ہے کیا وہ نجس ہے؟ نیز اس سلسلے میں نماز کے لئے میرا حکم بیان فرمائیں؟

ج: اگر اس کے منی ہونے کا یقین نہ ہو اور اس میں منی نکلنے کے سلسلے میں جو شرعی علامتیں بیان ہوئی ہیں وہ بھی نہ پائی جائیں تو وہ پاک ہے اور اس پر منی کا حکم نہیں لگے گا۔

س ۲۷۹: کیا حرام گوشت پرندوں جیسے عقاب، طوطا، کوا اور جنگلی کوا - کا پاخانہ نجس ہے؟

ج: حرام گوشت پرندوں کا پاخانہ نجس نہیں ہے -

س ۲۸۰: توضیح المسائل میں لکھا ہے کہ ان حیوانات اور پرندوں کا پاخانہ نجس ہے جن کا گوشت حرام ہے تو جن حیوانات کا گوشت حلال ہے جیسے گائے، بکری یا مرغی کیا ان کا پاخانہ نجس ہے یا نہیں؟

ج: حلال گوشت جانوروں خواہ وہ پرندے ہوں یا دوسرے جانور انکا پاخانہ پاک ہے اور حرام گوشت پرندوں کا پاخانہ بھی پاک ہے۔

س ۲۸۱: اگر بیت الخلاء کی سیٹ کے اطراف یا اس کے اندر نجاست لگی ہو اور اس کو کر بھر پانی یا قلیل پانی سے دھویا جائے لیکن عین نجاست باقی رہ جائے تو کیا وہ جگہ جہاں عین نجاست نہ لگی ہو بلکہ صرف دھونے والا پانی اس تک پہنچا ہو، نجس ہے یا پاک؟

ج: جس جگہ تک نجس پانی نہیں پہنچا، وہ پاک ہے۔

س ۲۸۲: اگر مہمان، میزبان کے گھر کی کسی چیز کو نجس کر دے تو کیا اس پر اس کے بارے میں میزبان کو مطلع کرنا واجب ہے؟

ج: کھانے پینے والی چیزوں اور کھانے کے برتنوں کے علاوہ دوسری چیزوں کے سلسلے میں مطلع کرنا ضروری نہیں ہے۔

س ۲۸۳: کیا کسی نجاست سے لگ کر نجس ہونے والی (متنجس) چیز سے لگنے والی چیز بھی نجس ہو جاتی ہے یا نہیں؟ اور اگر نجس ہو جاتی ہے تو یہ حکم کتنے واسطوں تک جاری ہو گا؟

ج: عین نجاست سے لگنے والی چیز نجس ہو جاتی ہے اور اسی طرح اس سے لگنے والی دوسری چیز بھی



دفتر مقام معظم رہبری
www.leader.ir

اگر ان میں سے ایک تر ہو تونجس ہو جاتی ہے اور بنا بر احتیاط واجب اس سے لگنے والی تیسری چیز بھی نجس ہو جاتی ہے، لیکن یہ تیسری لگنے والی چیز کسی چیز کو نجس نہیں کرے گی۔

س ۲۸۴: کیا جس جانور کو شرعی طریقے سے ذبح نہیں کیا گیا اس کی کھال کے جوتے استعمال کرنے کی صورت میں وضو سے قبل ہمیشہ پیروں کا دھونا واجب ہے؟ بعض کہتے ہیں اگر جوتے کے اندر پیروں کو پسینہ آجائے تو واجب ہے، اور میں نے دیکھا ہے کہ ہر قسم کے جوتوں میں پیروں سے تھوڑا بہت پسینہ ضرور نکلتا ہے، اس مسئلہ میں آپ کی کیا رائے ہے؟

ج: اگر یقین ہو کہ جوتا ایسے جانور کی کھال کا بنا ہوا ہے جسے شرعی طریقے سے ذبح نہیں کیا گیا تھا اور یقین ہو کہ مذکورہ جوتے میں پیر سے پسینہ نکلا ہے تو نماز کے لئے پیروں کا دھونا واجب ہے لیکن اگر شک ہو کہ پسینہ نکلا ہے یا نہیں یا شک ہو کہ جس جانور کی کھال سے اسے بنایا گیا ہے اسے شرعی طریقے سے ذبح کیا گیا تھا یا نہیں تو اس پر پاک ہونے کا حکم لگایا جائیگا۔

س ۲۸۵: اس بچے کے گیلے ہاتھ، اس کے منہ کے پانی اور اس کی جوڑھی غذا کا کیا حکم ہے، جو ہمیشہ خود کو نجس کرتا رہتا ہے اور ان بچوں کا کیا حکم ہے جو اپنے گیلے ہاتھوں سے اپنے پیر چھوتے ہیں؟

ج: جب تک ان کے نجس ہونے کا یقین حاصل نہ ہو اس وقت تک یہ پاک ہیں۔

س ۲۸۶: میں مسوڑھوں کے مرض میں مبتلا ہوں اور ڈاکٹر کی تجویز کے مطابق انکی مالش کرنا ضروری ہے، اس عمل سے مسوڑھوں کے بعض حصے سیاہ ہو جاتے ہیں گویا ان کے اندر خون جمع ہو اور جب ان پر ٹشو پیپر رکھتا ہوں تو اس کا رنگ سرخ ہو جاتا ہے، اس لئے میں اپنا منہ آب کر سے پاک کرتا ہوں، اس کے باوجود وہ جما ہوا خون کافی دیر تک باقی رہتا ہے اور دھونے سے ختم نہیں ہوتا پس آب کر سے بٹنے کے بعد جو پانی میرے منہ کے اندر داخل ہوا ہے اور ان حصوں پر لگا ہے اور پھر منہ سے خارج ہوتا ہے کیا وہ نجس ہے یا اسے لعاب دہن کا جزء شمار کیا جائے گا اور وہ پاک ہو گا؟

ج: پاک ہے اگرچہ احتیاط یہ ہے کہ اس سے پرہیز کیا جائے۔

س ۲۸۷: یہ پوچھنا چاہتا ہوں کہ میں جو کھانا کھاتا ہوں اور وہ مسوڑھوں میں جمع شدہ خون کے اجزاء سے مس ہوتا ہے کیا وہ نجس ہے یا پاک؟ اور اگر نجس ہے تو کیا اس کھانے کو نکلنے کے بعد منہ کا اندرونی حصہ نجس رہتا ہے؟

ج: مذکورہ فرض میں کھانا نجس نہیں ہے اور اس کے نکلنے میں کوئی اشکال نہیں ہے اور منہ کے اندر کی فضا بھی پاک ہے۔

س ۲۸۸: مدت سے مشہور ہے کہ میک اپ کا سامان بچے کی اس ناف سے تیار کیا جاتا ہے جسے اسکی پیدائش کے بعد اس سے جدا کرتے ہیں یا خود جنین کی میت سے تیار کیا جاتا ہے ہم کبھی کبھی میک اپ کی چیزیں استعمال کرتے ہیں، بلکہ بعض اوقات تو لپ اسٹک حلق سے نیچے بھی اتر جاتی ہے تو کیا یہ نجس ہے؟

ج: میک اپ کی چیزوں کے نجس ہونے کی افواہیں کوئی شرعی دلیل نہیں ہیں اور جب تک شریعت کے معتبر طریقوں سے ان کی نجاست ثابت نہیں ہوتی اس وقت تک ان کو استعمال کرنے میں کوئی حرج نہیں ہے۔

س ۲۸۹: ہر لباس یا کپڑے کو دھوتے وقت اس سے بہت ہی باریک روئیں گرتی رہتی ہیں اور جب ہم کپڑے دھونے والے ٹب کے پانی کو دیکھتے ہیں تو اس میں یہ باریک روئیں نظر آتی ہیں، پس اگر ٹب پانی سے بھرا ہوا ہو اور اس کا اتصال نل کے پانی سے ہو تو جب میں ٹب میں لباس کو غوطہ دیتا ہوں اور ٹب سے پانی باہر گرنے لگتا ہے تو ٹب سے گرنے والے پانی میں ان روؤں کی موجودگی کی وجہ سے میں احتیاطاً ہر جگہ کو پاک کرتا ہوں یا جب میں بچوں کے نجس کپڑے باہر نکالتا ہوں تو اس جگہ کو بھی پاک کرتا ہوں جہاں لباس باہر نکالا گیا تھا، خواہ وہ جگہ خشک ہی ہو اس لئے کہ میں سمجھتا ہوں وہ روئیں اس جگہ گری ہیں کیا یہ احتیاط ضروری ہے؟

ج: جو لباس دھونے کیلئے ٹب میں رکھا جاتا ہے اور پھر اس پر نل سے پانی ڈالا جاتا ہے جو اسے پوری طرح گھیر لیتا ہے اور اس سے جدا ہوتا ہے یا پانی کے اندر لباس کو ادھر ادھر کیا جاتا ہے تو یہ لباس، ٹب، پانی اور وہ روئیں جو لباس سے جدا ہوتی ہیں اور پانی پر نظر آتی ہیں اور پانی کے ہمراہ ٹب سے باہر



دفتر مقام معظم رہبری
www.leader.ir

گرتی ہیں سب پاک ہیں اور وہ روئیں یا غبار جو نجس لباس سے جدا ہوتی ہیں وہ بھی پاک ہیں مگر جب یقین ہو کہ یہ نجس حصے سے جدا ہوئے ہیں اور جب شک ہو کہ یہ نجس لباس سے جدا ہوئے ہیں یا نہیں یا شک ہو کہ لباس کی نجس جگہ سے جدا ہوئے ہیں یا نہیں تو احتیاط کرنا ضروری نہیں ہے۔

س ۲۹۰: اس رطوبت کی مقدار کیا ہے جو ایک چیز سے دوسری چیز میں سرایت کرتی ہے؟

ج: سرایت کرنے والی رطوبت کا معیار یہ ہے کہ کوئی گیلی چیز جب دوسری چیز کو لگے تو اس کی رطوبت اس دوسری چیز کی طرف سرایت کرجائے۔

س ۲۹۱: ان کپڑوں کے پاک ہونے کا کیا حکم ہے جو ڈرائی کلیننگ پر دیے جاتے ہیں؟ اس بات کی وضاحت کر دینا ضروری ہے کہ دینی اقلیتیں (مثلاً یہودی اور عیسائی وغیرہ) بھی اپنے کپڑے دھونے اور استری کرنے کے لئے انہیں جگہوں پر دیتے ہیں اور یہ بھی معلوم ہے کہ ڈرائی کلین کرنے والے، کپڑے دھونے میں کیمیکل مواد استعمال کرتے ہیں۔

ج: جو کپڑے ڈرائی کلیننگ میں دیے جاتے ہیں، اگر وہ پہلے سے نجس نہ ہوں تو پاک ہیں اور (اہل کتاب) دینی اقلیتوں کے کپڑوں کے ساتھ لگنا ان کے نجس ہونے کا باعث نہیں بنتا۔

س ۲۹۲: جو کپڑے گھر کی آٹومیٹک کپڑے دھونے والی مشین سے دھوئے جاتے ہیں، کیا وہ پاک ہوجاتے ہیں یا نہیں؟ مذکورہ مشین اس طرح کام کرتی ہے کہ پہلے مرحلے میں مشین کپڑوں کو کپڑے دھونے والے پاؤڈر سے دھوتی ہے جس کی وجہ سے کچھ پانی اور کپڑوں کا جھاگ مشین کے دروازے کے شیشے اور اسکے اطراف میں لگے ہوئے ربڑ کے خول پر پھیل جاتا ہے دوسرے مرحلے میں دھوون (غسالہ) کو نکال دیا جاتا ہے لیکن جھاگ اس کے دروازے اور ربڑ کے خول کو پوری طرح گھیر لیتا ہے اور اگلے مراحل میں مشین کپڑوں کو تین مرتبہ آب قلیل سے دھوتی ہے پھر اس کے بعد دھوون کو باہر نکالتی ہے، تو کیا اس طرح دھوئے جانے والے کپڑے پاک ہوتے ہیں یا نہیں؟

ج: ڈرائی کلیننگ مشین کے ذریعے کپڑے پاک کرنے کے حوالے سے اگر عین نجاست زائل ہونے کے بعد کپڑے ایک دفعہ گر سے متصل پانی سے دھوئے جائیں اور نیز اگر کپڑے ڈالنے سے پہلے مشین کا اندرونی حصہ پاک ہو اور دو دفعہ قلیل پانی سے دھویا جائے اور معمول کے مطابق ان کا پانی نکال دیا جائے تو لباس پاک ہوجاتا ہے۔

س ۲۹۳: اگر ایسی زمین پر یا حوض یا حمام میں کہ جس میں کپڑے دھوئے جاتے ہیں، پانی بہایا جائے اور اس پانی کے چھینٹے لباس پر پڑ جائیں تو کیا وہ نجس ہوجائے گا یا نہیں؟

ج: اگر پانی پاک جگہ یا پاک زمین پر بہایا جائے تو اس سے پڑنے والے چھینٹے بھی پاک ہیں اور گر شک ہو کہ وہ جگہ پاک ہے یا نجس تو بھی اس سے پڑنے والے چھینٹے پاک ہیں۔

س ۲۹۴: بلدیہ کی کوڑا اٹھانے والی گاڑیوں سے جو پانی سڑکوں پر ٹپکتا جاتا ہے اور بعض اوقات تند ہوا کی وجہ سے لوگوں کے کپڑوں پر بھی پڑ جاتا ہے، کیا وہ پانی پاک ہے یا نجس؟

ج: یہ پانی پاک ہے مگر یہ کہ نجاست سے لگنے کی وجہ سے اس پانی کے نجس ہونے کا کسی شخص کو یقین ہو جائے۔

س ۲۹۵: سڑکوں پر موجود گڑھوں میں جمع ہوجانے والا پانی، پاک ہے یا نجس؟

ج: پاک ہے۔

س ۲۹۶: ان لوگوں کے ساتھ گھریلو رفت و آمد رکھنے کا کیا حکم ہے جو کھانے پینے وغیرہ میں طہارت و نجاست کے مسائل کا خیال نہیں کرتے؟

ج: طہارت و نجاست کے بارے میں کلی طور پر شریعت اسلامی کا حکم یہ ہے کہ ہر وہ چیز جس کے نجس



دفتر مقام معظم رہبری
www.leader.ir

ہونے کا یقین نہ ہو پاک ہے۔

س ۲۹۷: براہ مہربانی درج ذیل صورتوں میں قے کی طہارت اور نجاست کے بارے میں شرعی حکم بیان فرمائیں۔
الف شیر خوار بچے کی قے۔
ب اس بچے کی قے جو دودھ پیتا ہے اور کھانا بھی کھاتا ہے۔
ج بالغ انسان کی قے۔

ج: تمام صورتوں میں پاک ہے۔

س ۲۹۸: (اطراف) شبہہ محصورہ (چند ایسی چیزیں جن میں سے ایک نجس ہے) سے لگنے والی چیز کا کیا حکم ہے؟

ج: اگر ان میں سے بعض چیزوں سے لگے تو نجس نہیں ہے۔

س ۲۹۹: ایک شخص کھانا بیچتا ہے اور سرایت کرنے والی تری کے ساتھ کھانا کو اپنے جسم سے چھوتا ہے، لیکن اس کے دین کا پتہ نہیں ہے اور وہ کسی دوسرے ملک سے اسلامی ملک میں کام کرنے کیلئے آیا ہے کیا اس سے اس کے دین کے بارے میں سوال کرنا واجب ہے؟ یا اس پر اصالت طہارت کا حکم جاری ہوگا؟

ج: اس سے اس کا دین پوچھنا واجب نہیں ہے اور اس شخص کے بارے میں اور رطوبت کے ساتھ اس کے جسم سے لگنے والی چیز کے بارے میں اصالت طہارت جاری کریں گے۔

س ۳۰۰: اگر گھر کا کوئی فرد یا جس کی گھر میں رفت و آمد ہے طہارت و نجاست کا خیال نہ رکھتا ہو جس سے گھر اور اس میں موجود چیزیں وسیع پیمانہ پر نجس ہو جائیں کہ جن کا دھونا اور پاک کرنا ممکن نہ ہو تو اس صورت میں گھر والوں کا فریضہ کیا ہے؟ ایسی صورت میں انسان کیسے پاک رہ سکتا ہے خصوصاً نماز میں کہ جس کے صحیح ہونے میں طہارت شرط ہے؟ اور اس سلسلہ میں حکم کیا ہے؟

ج: تمام گھر کو پاک کرنا ضروری نہیں ہے اور نماز صحیح ہونے کے لئے نماز گزار کا لباس اور سجدہ گاہ کا پاک ہونا کافی ہے۔ گھر اور اس کے سامان کی نجاست کی وجہ سے، نماز اور کھانے پینے میں طہارت کا لحاظ رکھنے کے علاوہ انسان پر کوئی مزید ذمہ داری عائد نہیں ہوتی۔



دفتر مقام معظم رہبری
www.leader.ir

نشہ آور چیزوں کے احکام

س ۳۰۱: کیا ایسے مشروبات جن میں الکحل کا استعمال ہوتا ہے نجس ہیں؟

ج: مست کردینے والے مشروبات بنا بر احتیاط نجس ہیں۔

س ۳۰۲: انگور کے اس پانی کا کیا حکم ہے جس کو آگ پر ابالا گیا ہو اور اس کا دو تہائی حصہ ختم نہ ہوا ہو، لیکن وہ نشہ آور بھی نہ ہو؟

ج: اس کا پینا حرام ہے، لیکن وہ نجس نہیں ہے۔

س ۳۰۳: کہا جاتا ہے کہ اگر کچے انگور کی کچھ مقدار کو اس کا پانی نکالنے کے لئے ابالا جائے اور اس کے ہمراہ انگور کے کچھ دانے بھی ہوں تو ابال آجانے کے بعد جو باقی رہ جاتا ہے وہ حرام ہے، کیا یہ بات صحیح ہے؟

ج: اگر انگور کے دانوں کا پانی بہت ہی کم ہو اور وہ کچے انگور کے پانی میں اس طرح مل کر ختم ہو گیا ہو کہ اسے انگور کا پانی نہ کہا جاتا ہو تو وہ حلال ہے، لیکن اگر خود انگور کے دانوں کو آگ پر ابالا جائے تو وہ حرام ہیں۔

س ۳۰۴: دور حاضر میں بہت سی دواؤں میں الکحل جو در حقیقت نشہ آور ہے خاص طور سے پینے والی دواؤں اور عطریات بالخصوص ان خوشبوؤں میں کہ جنہیں باہر سے منگوا یا جاتا ہے استعمال ہوتا ہے تو کیا مسئلہ سے واقف یا نا واقف آدمی کے لئے ان مذکورہ چیزوں کا خریدنا، بیچنا، فراہم کرنا، استعمال کرنا اور دوسرے تمام فوائد حاصل کرنا جائز ہے؟

ج: جس الکحل کے بارے میں معلوم نہ ہو کہ وہ بذات خود نشہ آور سیال ہے تو اس پر پاک ہونے کا حکم لگایا جائیگا اور ان چیزوں کی خرید و فروخت اور استعمال میں کوئی حرج نہیں ہے جن میں یہ الکحل ہو

س ۳۰۵: کیا ہاتھ اور طبی آلات جیسے تھرمامیٹر و غیرہ کو طبی امور میں استعمال کرنے کی غرض سے جراثیم سے پاک کرنے کیلئے نیز ڈاکٹر یا میڈیکل بورڈ کے ذریعہ علاج کی غرض سے سفید الکحل کا استعمال جائز ہے؟ سفید الکحل وہی طبی الکحل ہے جو پینے کے قابل بھی ہے، کیا جس کپڑے پر اس الکحل کا ایک قطرہ یا اس سے زیادہ گرجائے، اس کپڑے میں نماز جائز ہے؟

ج: وہ الکحل جو بذات خود سیال نہ ہو، پاک ہے، اگر چہ نشہ آور ہی ہو اور جس لباس پر یہ لگا ہو اسکے ساتھ نماز صحیح ہے اور اس لباس کو پاک کرنے کی کوئی ضرورت نہیں ہے لیکن اگر الکحل ایسا ہے جو بذات خود سیال اور ماہرین کی تشخیص کے مطابق مست کرنے والا ہے تو بنا بر احتیاط وہ نجس ہے اور اگر یہ بدن یا لباس پر لگ جائے تو نماز کیلئے انہیں پاک کرنا ضروری ہے لیکن طبی آلات و غیرہ کو جراثیم سے پاک کرنے کیلئے اسکے استعمال میں کوئی حرج نہیں ہے۔

س ۳۰۶: "کفیر" ایک ایسا مادہ ہے جو غذاؤں اور دواؤں کے بنانے میں استعمال ہوتا ہے، اس کا خمیر بنانے کے دوران اس سے حاصل شدہ مادہ میں 5% یا 8% الکحل وجود میں آجاتا ہے۔ الکحل کی یہ قلیل مقدار اسے استعمال کرنے والے کیلئے کسی قسم کے نشہ کا سبب نہیں بنتی کیا شریعت کی رو سے اس کے استعمال میں کوئی مانع ہے یا نہیں؟

ج: اس حاصل شدہ مادہ میں موجود الکحل اگر بذات خود نشہ آور (مست کنندہ) ہو تو اس کو کھانا حرام اور بنا بر احتیاط نجس ہے، چاہے وہ قلیل مقدار میں ہونے اور حاصل شدہ مادہ کے ساتھ مخلوط ہونے کے سبب اس کے استعمال کرنے والے کے لئے، نشہ آور نہ بھی ہو، لیکن اگر اس میں شک و تردید ہو کہ وہ بذات خود نشہ آور ہے یا شک ہو کہ وہ اصل میں سیال ہے یا نہیں تو حکم مختلف ہو گا۔



دفتر مقام معظم رہبری
www.leader.ir

س ۳۰۷:

- ۱۔ ایٹالک الکحل نجس ہے یا نہیں؟ (بظاہر یہ الکحل منشیات میں موجود ہوتا ہے اور نشہ آور ہوتا ہے)۔
- ۲۔ الکحل کی نجاست کا معیار کیا ہے؟
- ۳۔ وہ کونسا طریقہ ہے جس سے ہم ثابت کرسکیں کہ فلاں مشروب نشہ آور ہے؟

ج:

- ۱) الکحل کی وہ تمام قسمیں جو نشہ آور ہوں اور بذات خود سیال ہوں بنا بر احتیاط وہ نجس ہیں۔
- ۲) نشہ آور ہو اور بذات خود سیال ہو۔
- ۳) اگر خود انسان کو یقین نہ ہو تو اس کے لئے موثق ماہرین کی گواہی کافی ہے۔

س ۳۰۸: بازار میں موجود ان مشروبات کہ جن میں سے بعض جیسے کوکاکولا اور پیپسی کولا وغیرہ ملک کے اندر بنتے ہیں اور کہا جاتا ہے ان کا اصل مواد باہر سے منگوا یا جاتا ہے اور احتمال ہے کہ اس میں مادہ الکحل پایا جاتا ہوکے پینے کا کیا حکم ہے؟

ج: طاہر و حلال ہیں، مگر یہ کہ خود مکلف کو یقین ہو کہ ان میں ایسا نشہ آور الکحل ملایا گیا ہے جو بذات خود سیال ہے۔

س ۳۰۹: کیا غذائی مواد خریدتے وقت اس بات کی تحقیق ضروری ہے کہ اس کے بیچنے یا بنانے والے غیر مسلم نے اسے ہاتھ سے چھوا ہے یا نہیں یا اس کے بنانے میں الکحل استعمال کیا گیا ہے یا نہیں؟

ج: پوچھنا اور تحقیق کرنا ضروری نہیں ہے۔

س ۳۱۰: میں "اٹروپین سلفیٹ اسپرے" بناتا ہوں کہ جس کے فارمولے میں الکحل بنیادی حیثیت رکھتا ہے یعنی اگر ہم اس میں الکحل کا اضافہ نہ کریں تو اسپرے نہیں بن سکتا ہے۔ سائنسی لحاظ سے مذکورہ اسپرے ایک ایسا دفاعی اسلحہ ہے جس سے لشکر اسلام جنگ میں اعصاب پر اثر انداز ہونے والی کیمیاوی گیسوں سے محفوظ رہ سکتا ہے۔ کیا آپ کی رائے میں شرعی طور پر الکحل کا یوں دوا بنانے کے لئے استعمال جائز ہے؟

ج: اگر الکحل مست کرنے والا اور بذات خود سیال ہو تو حرام اور بنا بر احتیاط نجس ہے، لیکن اس کو استعمال کرنے میں کوئی اشکال نہیں ہے۔



دفتر مقام معظم رہبری
www.leader.ir

وسوسہ اور اس کا علاج

س ۳۱۱: چند سالوں سے میں وسواس کی بیماری میں مبتلا ہوں، یہ چیز میرے لئے بڑی تکلیف دہ ہے۔ اور یہ وسواس کی حالت دن بدن بڑھتی ہی جا رہی ہے، یہاں تک کہ میں ہر چیز میں شک کرنے لگا ہوں۔ میری پوری زندگی شک پر قائم ہے۔ مجھے زیادہ تر شک کھانے پینے کی اور تر چیزوں میں ہوتا ہے۔ لہذا میں عام لوگوں کی طرح معمول کی زندگی نہیں گزار سکتا چنانچہ جب میں کسی جگہ میں داخل ہوتا ہوں تو فوراً اپنی جوراہیں اتار لیتا ہوں کیونکہ میں سمجھتا ہوں کہ میری جوراہیں پسینہ سے تر ہیں اور نجس چیز کے ساتھ لگنے سے نجس ہو جائیں گے یہاں تک کہ میں جائے نماز پر بھی نہیں بیٹھ سکتا اور جب بیٹھ جاتا ہوں تو نفس کے وسوسے کی وجہ سے اس سے اٹھ جاتا ہوں کہ کہیں جائے نماز کی روئیں میرے لباس پر نہ لگ جائیں اور پھر میں انہیں پانی سے دھونے پر مجبور ہو جاؤں گا پہلے میری یہ حالت نہیں تھی، لیکن اب تو مجھے اپنے ان اعمال سے شرم آتی ہے، ہمیشہ یہی دل چاہتا ہے کہ کسی کو خواب میں دیکھوں اور اس سے سوال کروں، یا کوئی معجزہ واقع ہو جس سے میری زندگی بدل جائے اور میں پہلے جیسا ہو جاؤں، امید ہے کہ میری ہدایت فرمائیں گے؟

ج: طہارت و نجاست کے احکام وہی ہیں جن کو تفصیل کے ساتھ احکام کی کتابوں میں بیان کیا گیا ہے اور شریعت کی رو سے ہر چیز پاک ہے سوائے اس کے جس کو شارع نے نجس قرار دیا ہو اور انسان کو اس کے نجس ہونے کا یقین حاصل ہو گیا ہو۔ اور اس حالت میں وسواس سے نجات کیلئے خواب یا معجزہ کی ضرورت نہیں ہے بلکہ مکلف کیلئے ضروری ہے کہ وہ اپنے ذاتی ذوق کو ایک طرف رکھ دے اور شریعت مقدسہ کی تعلیمات کے سامنے سراپا تسلیم ہو جائے، ان پر ایمان لے آئے اور اس چیز کو نجس نہ سمجھے جس کے نجس ہونے کا اسے یقین نہ ہو آپ کو یہ یقین کہاں سے حاصل ہوا کہ دروازہ، دیوار، جائے نماز اور آپ کے استعمال کی تمام چیزیں نجس ہیں؟ آپ نے کیسے یہ یقین کر لیا کہ جائے نماز کی روئیں جن پر آپ چلتے یا بیٹھتے ہیں نجس ہیں اور ان کی نجاست آپ کی جوراہوں، لباس اور بدن تک سرایت کر جائے گی؟! یہ صورت اس حالت میں آپ کے لئے اس وسواس کی اعتناء کرنا جائز نہیں ہے۔ پس کسی حد تک نجاست کے وسواس کی پروا نہ کرنا اور عدم اعتناء کی تمرین کرنا اس بات کا سبب بنیں گے کہ اللہ کی توفیق کے ساتھ آپ اپنے نفس کو وسواس کے چنگل سے نجات دے سکیں۔

س ۳۱۲: میں ایک عورت ہوں میرے چند بچے ہیں میں اعلیٰ تعلیم یافتہ ہوں، میرے لئے مسئلہ طہارت مشکل بنا ہوا ہے چونکہ میں نے ایک دیندار گھرانے میں پرورش پائی ہے اور میں تمام اسلامی تعلیمات پر عمل کرنا چاہتی ہوں، لیکن چونکہ میرے چھوٹے چھوٹے بچے ہیں، لہذا ہمیشہ ان کے پیشاب و پاخانہ کے مسائل میں مشغول رہتی ہوں اور ان کا پیشاب پاک کرتے وقت سبقتاً کے پانی کے چھینٹے اڑ کر میرے ہاتھوں، پیروں یہاں تک کہ سر پر بھی پڑ جاتے ہیں اور میں ہر مرتبہ ان اعضاء کو پاک کرنے کی مشکل سے دوچار ہو جاتی ہوں، اس سے میری زندگی میں بہت سی مشکلیں پیدا ہو گئی ہیں۔ دوسری طرف ان امور کی رعایت کو میں ترک نہیں کر سکتی، کیونکہ اس کا تعلق میرے دین اور عقیدہ سے ہے، میں نے ماہر نفسیات سے رجوع کیا ہے، لیکن کسی نتیجہ پر نہیں پہنچ سکی۔ اس کے علاوہ دیگر امور بھی میری پریشانی کا سبب بنے ہوئے ہیں جیسے نجس چیز کا غبار، بچے کے ہاتھوں کی دیکھ بھال کرنا کہ جنہیں یا تو حتما پاک کروں یا پھر اسے دوسری چیزوں کے چھونے سے باز رکھوں۔ میرے لئے نجس چیز کا پاک کرنا بہت مشکل کام ہے، لیکن ان برتنوں اور کپڑوں کا دھونا میرے لئے آسان ہے جو صرف میلے یا گندے ہوں، امید ہے کہ آپ کی راہنمائی سے میری زندگی آسان ہو جائے گی۔

ج:

1) شریعت کی نظر میں طہارت و نجاست کے باب میں اصل طہارت ہے اور جب تک کسی چیز کے نجس ہونے پر ہمیں یقین نہ ہو، وہ چیز پاک ہے اگرچہ ہم اس کے نجس ہونے کا زیادہ احتمال دیں۔
2) جو لوگ طہارت اور نجاست کے امور میں شدید نفسیاتی حساسیت کا شکار ہیں مثلاً دوسروں سے زیادہ جلدی نجاست پر یقین کرتے ہیں یا دوسروں سے زیادہ دیر سے کسی چیز کے پاک ہونے پر یقین کرتے ہیں، ایسے افراد کو فقہ میں وسواسی کہا جاتا ہے۔ اگر وسواسی کو کسی چیز کے نجس ہونے پر یقین ہو جائے تو معمول کے مطابق ہونے والے یقین کے علاوہ باقی صورتوں میں لازم نہیں ہے کہ وہ اپنے



یقین پر عمل کرے۔ وسواسی اگر کسی چیز کو دھوئے تو نجاست برطرف ہونے اور طہارت پر اس کو ذاتی طور پر یقین حاصل ہونا لازم نہیں بلکہ معمول کے مطابق دھونا (لوگوں کی عام حالت) معیار ہے۔

3) ہر وہ چیز یا عضو جو نجس ہو جائے اس کی طہارت کے لئے، عین نجاست زائل ہونے کے بعد اسے ایک مرتبہ شہر کو پانی سپلائی کرنے والے پائپوں سے متصل پانی سے دھونا کافی ہے اور دوبارہ دھونا یا پانی کے نیچے رکھنا واجب نہیں ہے اور اگر وہ نجس ہونے والی چیز کپڑے و غیرہ جیسی ہو تو بنا بر احتیاط ضروری ہے کہ اسے بقدر معمول نچوڑیں تا کہ اس سے پانی نکل جائے۔

4) چونکہ آپ نجاست کے سلسلہ میں بے حد حساس ہو چکی ہیں، پس جان لیجئے کہ نجس غبار آپ کے لئے کسی صورت میں بھی نجس نہیں ہے اور بچے کے پاک یا نجس ہاتھ کی دیکھ بھال کرنا ضروری نہیں ہے اور نہ ہی اس سلسلہ میں دقت کرنا ضروری ہے کہ بدن سے خون زائل ہوا ہے یا نہیں اور آپ کے لئے یہ حکم اس وقت تک باقی ہے جب تک مکمل طور پر آپ کی حساسیت ختم نہیں ہو جاتی۔

5) دین اسلام کے احکام سہل و آسان اور فطرت انسانی کے موافق ہیں انہیں اپنے لئے مشکل نہ بنائیے اور اپنے بدن اور روح کو تکلیف و ضرر میں مبتلا نہ کیجئے، کیونکہ ان موارد میں پریشانی اور اضطراب آپ کی زندگی کو تلخ بنا دیں گے بے شک خدائے متعال اس بات سے خوش نہیں ہے کہ آپ اور آپ کے متعلقین عذاب میں مبتلا ہوں۔ آسان دین کی نعمت پر شکر ادا کیجئے اور اس نعمت پر شکر ادا کرنا یہ ہے کہ تعلیمات الہی کے مطابق عمل کیا جائے۔

6) آپ کی موجودہ کیفیت وقتی اور قابل علاج ہے، اس میں مبتلا ہونے کے بعد بہت سے لوگوں نے مذکورہ تمرین کے مطابق عمل کر کے اس سے نجات حاصل کی ہے، خداوند متعال پر بھروسہ کیجئے اور اپنے اندر عزم و ہمت پیدا کیجئے انشاء اللہ خداتعالیٰ آپ کو اسکی توفیق عطا فرمائے گا۔

یہ حکم وسواسی افراد کے لئے اس وقت تک باقی ہے جب تک مکمل طور پر ان کی حساسیت ختم نہیں ہو جاتی۔



دفتر مقام معظم رہبری
www.leader.ir

کافر کے احکام

س ۳۱۳: بعض فقہا اہل کتاب کو نجس اور بعض انہیں پاک قرار دیتے ہیں آپ کی کیا رائے ہے؟

ج: اہل کتاب کی ذاتی نجاست ثابت نہیں ہے، بلکہ ہماری نظر میں ان پر ذاتی طہارت کا حکم لگایا جائیگا۔

س ۳۱۴: وہ اہل کتاب جو اعتقادی لحاظ سے حضرت خاتم النبیینؐ کی رسالت پر ایمان رکھتے ہیں، لیکن اپنے آباء و اجداد کی سیرت اور روش کے مطابق عمل کرتے ہیں، کیا وہ طہارت کے مسئلے میں کافر کے حکم میں ہیں یا نہیں؟

ج: صرف پیغمبر خاتم النبیین صلی اللہ علیہ و آلہ و سلم کی رسالت پر اعتقاد رکھنا، اسلام کے تحت آنے کے لئے کافی نہیں ہے، لیکن اگر ان کا شمار اہل کتاب میں سے ہوتا ہو تو وہ پاک ہیں۔

س ۳۱۵: میں نے اپنے چند دوستوں کے ساتھ ایک گھر کرایہ پر لیا، ہمیں معلوم ہوا کہ ان میں سے ایک نماز نہیں پڑھتا، اس سے وضاحت طلب کرنے پر اس نے جواب دیا کہ وہ دل سے تو خداوند متعال پر ایمان رکھتا ہے لیکن نماز نہیں پڑھتا۔ اس بات کے پیش نظر کہ ہم اس کے ساتھ کھانا کھاتے ہیں اور اس سے بہت زیادہ گھلے ملے ہوئے ہیں، کیا وہ نجس ہے یا پاک؟

ج: صرف نماز و روزہ اور دوسرے شرعی واجبات کا ترک کرنا، مسلمان کے مرتد، کافر اور نجس ہونے کا موجب نہیں بنتا، بلکہ جب تک اس کا مرتد ہونا ثابت نہ ہو جائے، اس کا حکم باقی مسلمانوں جیسا ہے۔

س ۳۱۶: اہل کتاب سے کون لوگ مراد ہیں؟ اور وہ معیار کیا ہے جو ان کے ساتھ رہن سہن کے حدود کو معین کرتا ہے؟

ج: اہل کتاب سے مراد ایسے تمام افراد ہیں کہ جو کسی الہی دین پر اعتقاد رکھتے ہوں اور اپنے آپ کو اللہ تعالیٰ کے انبیاء میں سے کسی نبیؐ کے پیروکار سمجھتے ہوں اور ان کے پاس انبیاء پر نازل ہونے والی آسمانی کتابوں میں سے کوئی کتاب ہو، جیسے یہودی، عیسائی، زرتشتی اور اسی طرح صابئی۔ جو ہماری تحقیق کی رو سے۔ اہل کتاب ہیں۔ پس ان سب کا حکم اہل کتاب کا حکم ہے اور اسلامی قوانین و اخلاق کی رعایت کرتے ہوئے ان سب کے ساتھ معاشرت کرنے میں کوئی حرج نہیں ہے۔

س ۳۱۷: ایک فرقہ ہے جو اپنے کو "علی اللہی" کہتا ہے۔ وہ لوگ امیر المؤمنین علی ابن ابی طالب علیہ السلام کو خدا سمجھتے ہیں اور ان کا عقیدہ ہے کہ دعا اور طلب حاجت، نماز اور روزے کا بدل ہیں، کیا یہ لوگ نجس ہیں؟

ج: اگر وہ امیر المؤمنین علی بن ابیطالب علیہ السلام کو اللہ مانتے ہیں "تعالی اللہ عن ذلک علواً کبیراً" تو ان کا حکم اہل کتاب کے سوا دوسرے غیر مسلموں جیسا ہے یعنی کافر اور نجس ہیں۔

س ۳۱۸: ایک فرقہ ہے جس کا نام "علی اللہی" ہے اس کے ماننے والے کہتے ہیں علی خدا تو نہیں ہیں، لیکن خدا سے کم بھی نہیں ہیں، ان لوگوں کا کیا حکم ہے؟

ج: اگر وہ (حضرت علی) کو خدائے واحد منان و متعال کا شریک قرار نہیں دیتے تو مشرک کے حکم میں نہیں ہیں۔

س ۳۱۹: شیعہ اثنا عشری نے امام حسین یا اصحاب کساء (پنجتن پاک) کے لئے جس چیز کی نذر کی ہے کیا اس نذر کو ایسے مراکز میں دینا صحیح ہے، جہاں فرقہ "علی اللہی" کے ماننے والوں کا اجتماع ہوتا ہے اس طرح کہ یہ نذر انکے مراکز کی تقویت کا باعث بنے؟

ج: مولائے موحدین (حضرت علی) کو خدا ماننے کا عقیدہ باطل ہے اور ایسا عقیدہ رکھنے والا اسلام سے



دفتر مقام معظم رہبری
www.leader.ir

خارج ہے۔ ایسے فاسد عقیدے کی ترویج میں مدد کرنا حرام ہے، مزید یہ کہ اگر مال کو کسی خاص مورد کے لئے نذر کیا گیا ہو تو اسے دوسری جگہ پر خرچ کرنا جائز نہیں ہے۔

س ۳۲۰: ہمارے علاقے اور بعض دوسرے علاقوں میں ایک فرقہ پایا جاتا ہے جو اپنے آپ کو "اسماعیلیہ" کہتا ہے وہ لوگ چھ اماموں (پہلے امام سے چھٹے امام تک) پر اعتقاد رکھتے ہیں، لیکن دینی واجبات میں سے کسی کو بھی نہیں مانتے، اسی طرح وہ ولایت فقیہ کو بھی نہیں مانتے، لہذا بیان فرمائیں کہ اس فرقے کی پیروی کرنے والے نجس ہیں یا پاک؟

ج: صرف باقی چھ ائمہ معصومین یا احکام شرعیہ میں سے کسی حکم پر اعتقاد نہ رکھنا، اگر اصل شریعت سے انکار کی طرف بازگشت نہ کرے اور نہ ہی خاتم الانبیاء (علیہ و علی آلہ الصلاة و السلام) کی نبوت سے انکار کا باعث ہو تو وہ کفر و نجاست کا موجب نہیں ہے، مگر یہ کہ وہ لوگ ائمہ علیہم السلام میں سے کسی امام کو برا بھلا کہیں اور اسکی اہانت کریں۔

س ۳۲۱: ہماری تعلیم اور رہائش کے علاقے کی اکثر آبادی بدھ مذہب کے ماننے والے کافروں کی ہے، لہذا اگر یونیورسٹی کا کوئی طالب علم کرایہ پر مکان لے تو اس مکان کی طہارت و نجاست کا کیا حکم ہے؟ کیا اس مکان کو دھونا اور اسے پاک کرنا ضروری ہے یا نہیں؟ اس بات کی طرف بھی اشارہ کرنا مناسب ہے کہ یہاں اکثر مکان لکڑی کے بنے ہوئے ہیں اور ان کا دھونا ممکن نہیں ہے، نیز بوتلوں، سامان اور ان میں موجود دیگر چیزوں کا کیا حکم ہے؟

ج: جس چیز کو آپ استعمال کرنا چاہتے ہیں جب تک آپ کو اس کے غیر کتابی کافر کے ترہاتہ اور بدن کے ساتھ مس ہونے کا یقین نہ ہو، اس پر نجاست کا حکم نہیں لگے گا اور نجاست کا یقین ہونے کی صورت میں بوتلوں اور مکانوں کے دروازوں اور دیواروں کا پاک کرنا واجب نہیں ہے اور نہ ہی سامان اور ان چیزوں کا پاک کرنا واجب ہے جو ان میں موجود ہیں، بلکہ کھانے پینے اور نماز کے لئے استعمال کی جانے والی چیزیں اگر نجس ہوں تو ان کا پاک کرنا واجب ہے۔

س ۳۲۲: خوزستان (ایران کا ایک شہر) میں بہت سے لوگ ایسے ہیں جو اپنے آپ کو "صابئہ" کہتے ہیں وہ کہتے ہیں: ہم جناب یحییٰ کے ماننے والے ہیں اور ان کی کتاب ہمارے پاس موجود ہے۔ اور ادیان شناس علما کے نزدیک بھی یہ ثابت ہو چکا ہے کہ یہ وہی صابئین ہیں جن کا ذکر قرآن مجید میں آیا ہے کیا یہ لوگ اہل کتاب میں سے ہیں یا نہیں؟

ج: مذکورہ گروہ اہل کتاب کے حکم میں ہے۔

س ۳۲۳: یہ جو کہا جاتا ہے کہ کافر کے ہاتھ کا بنا ہوا گھر نجس ہے اور اس میں نماز پڑھنا مکروہ ہے، کیا صحیح ہے؟

ج: ایسے گھر میں نماز پڑھنا مکروہ نہیں ہے۔

س ۳۲۴: یہود و نصاریٰ اور کفار کے دیگر فرقوں کے یہاں کام کرنے اور ان سے اجرت لینے کا کیا حکم ہے؟

ج: اس میں بذات خود کوئی مانع نہیں ہے بشرطیکہ وہ کام حرام نہ ہو اور نہ ہی اسلام و مسلمین کے مفادات عامہ کے خلاف ہو۔

س ۳۲۵: جس جگہ ہم رضا کار کے طور پر ڈیوٹی کر رہے ہیں وہاں بعض ایسے قبیلے ہیں جن کا تعلق "اہل حق" نامی فرقہ سے ہے کیا ان کے ہاں موجود دودھ، دہی اور مکھن سے استفادہ کرنا جائز ہے؟

ج: اگر وہ اصول اسلام کے معتقد ہوں تو وہ طہارت و نجاست کے مسئلے میں باقی مسلمانوں کے حکم میں ہیں۔

س ۳۲۶: جس گاؤں میں ہم پڑھاتے ہیں وہاں کے لوگ نماز نہیں پڑھتے، کیونکہ وہ فرقہ "اہل حق" سے ہیں اور ہم ان سے روٹی لینے اور ان کے یہاں کھانا کھانے پر مجبور ہیں، کیونکہ ہم رات دن اسی گاؤں میں رہتے ہیں، تو کیا ہماری نمازوں میں کوئی اشکال ہے؟



دفتر مقام معظم رہبری
www.leader.ir

ج: اگر وہ توحید، نبوت اور ضروریات دین میں سے کسی چیز کے منکر نہ ہوں اور نہ رسول اسلام کی رسالت میں کسی نقص کے معتقد ہوں تو ان پر نہ کفر کا حکم لگے گا اور نہ ہی نجاست کا، لیکن اگر ایسا نہ ہو تو ان کا کھانا کھانے اور انہیں چھونے کی صورت میں طہارت و نجاست کا لحاظ رکھنا واجب ہے۔

س ۳۲۷: ہمارے رشتہ داروں میں سے ایک صاحب کمیونسٹ تھے، انہوں نے بچپن میں ہمیں بہت ساری چیزیں اور مال دیا تھا، پس اگر وہ مال اور چیزیں بنفسہ موجود ہوں تو ان کا کیا حکم ہے؟

ج: اگر اس کا کفر اور ارتداد ثابت ہو جائے اور اس نے سن بلوغ میں اظہار اسلام سے پہلے کفر اختیار کیا ہو تو اس کے اموال کا حکم وہی ہے جو دوسرے کافروں کے اموال کا ہے۔

س ۳۲۸: مندرجہ ذیل سوالات کے جواب عنایت فرمائیں۔

۱۔ پرائمری، مڈل اور اس سے بالاتر کلاسوں کے مسلمان طلباء کا "بہائی" فرقے کے طلباء کے ساتھ ملنے جلنے، اٹھنے بیٹھنے اور ان سے ہاتھ ملانے کا حکم کیا ہے، خواہ وہ لڑکے ہوں یا لڑکیاں، مکلف ہوں یا غیر مکلف، اسکول کے اندر یا اس سے باہر؟
۲۔ جو طلباء اپنے آپ کو "بہائی" کہتے ہیں یا فرضاً جن کے "بہائی" ہونے کا یقین ہو جائے ان کے ساتھ اساتذہ اور مربی حضرات کس طرح کا رویہ رکھیں؟
۳۔ جن چیزوں کو سارے طلباء استعمال کرتے ہوں ان سے استفادہ کرنے کے بارے میں شرعی حکم کیا ہے، جیسے پانی پینے کا نل یا بیت الخلاء کا نل، لوٹا اور صابن وغیرہ جبکہ ہمیں ہاتھ اور بدن کے مرطوب ہونے کا علم ہوتا ہے؟

ج: گمراہ فرقہ "بہائیہ" کے تمام افراد نجس ہیں، اور ان کے کسی چیز کو چھونے کی صورت میں جن امور میں طہارت شرط ہے، ان میں طہارت کا لحاظ رکھنا واجب ہے، لیکن پرنسپل، اساتذہ اور مربیوں پر لازم ہے کہ ان کا رویہ "بہائی" طلباء کے ساتھ قانون اور اسلامی اخلاق کے مطابق ہو۔

س ۳۲۹: اسلامی معاشرے میں "بہائی" فرقہ کے پیروکاروں کی موجودگی کے جو اثرات ہیں ان کا مقابلہ کرنے کے لئے مؤمنین اور مؤمنات کی کیا ذمہ داری ہے؟

ج: تمام مؤمنین گمراہ "بہائی" فرقہ کی فتنہ پردازی اور ان کے مکر و حیلے کا مقابلہ کریں اور دوسروں کو اس گمراہ فرقہ کے ساتھ مل جانے اور ان کے ذریعہ منحرف ہونے سے بچائیں۔

س ۳۳۰: بعض اوقات گمراہ "بہائی" فرقہ کے پیروکار کھانے کی چیزیں یا دوسری اشیاء ہمارے پاس لاتے ہیں، تو کیا ان کا استعمال کرنا ہمارے لئے جائز ہے؟

ج: اس ضال و مضل فرقے کے ساتھ ہر قسم کے لین دین سے اجتناب کریں۔

س ۳۳۱: ہمارے پڑوس میں بہت سے "بہائی" رہتے ہیں اور ہمارے گھر ان کا اکثر آنا جانا رہتا ہے۔ بعض کہتے ہیں یہ "بہائی" نجس ہیں اور بعض کہتے ہیں پاک ہیں، اور یہ "بہائی" بہت اچھے اخلاق کا اظہار کرتے ہیں، پس کیا وہ نجس ہیں یا پاک ہیں؟

ج: وہ نجس ہیں اور تمہارے دین اور ایمان کے دشمن ہیں، پس اے میرے عزیز بیٹوان سے سنجیدگی کے ساتھ پرہیز کرو۔

س ۳۳۲: بسوں اور ریل گاڑیوں کی ان سیٹوں کا کیا حکم ہے جن کو مسلمان اور کافر دونوں استعمال کرتے ہیں حالانکہ بعض علاقوں میں کافروں کی تعداد مسلمانوں سے زیادہ ہے، کیا یہ سیٹیں پاک ہیں؟ جبکہ ہم جانتے ہیں کہ گرمی کی وجہ سے پسینہ نکلتا ہے بلکہ وہ پسینہ ان میں سرایت کر جاتا ہے۔

ج: اہل کتاب کفار پاک ہیں بہر حال جن چیزوں کو مسلمان اور کافر دونوں استعمال کرتے ہیں جب تک انکی نجاست کا علم نہ ہو وہ پاک ہیں۔

س ۳۳۳: دوسرے ممالک میں پڑھنے کا لازمہ یہ ہے کہ کافروں کے ساتھ رہن سہن اور تعلقات رکھے جائیں ایسے موقع پر ان کی تیار کردہ غذائی اشیاء کے کھانے کا کیا حکم ہے بشرطیکہ ان میں حرام چیزیں مثلاً غیر شرعی طریقے سے ذبح کئے گئے جانور کا گوشت نہ ہو لیکن اس میں ان کے گیلے ہاتھ کے



دفتر مقام معظم رہبری
www.leader.ir

لگنے کا احتمال ہو؟

ج: غذائی اشیا کے ساتھ کافر کے تر ہاتھ لگنے کا صرف احتمال، وجوب اجتناب کے لئے کافی نہیں ہے، بلکہ جب تک لگنے کا یقین نہ ہو جائے اس وقت تک وہ چیز پاک رہے گی اور کافر اگر اہل کتاب میں سے ہو تو اس کی نجاست ذاتی نہیں ہے، لہذا اس کے تر ہاتھ کا مس ہونا نجاست کا باعث نہیں بنتا۔

س ۳۳۴: اسلامی حکومت میں زندگی بسر کرنے والے مسلمان شخص کے تمام مصارف اگر اس غیر مسلم کیلئے کام کرنے سے پورے ہوتے ہوں کہ جس کے ساتھ اس کے گہرے تعلقات ہیں تو کیا ایسے مسلمان سے مضبوط اور گھریلو تعلقات قائم کرنا اور کبھی کبھار اس کے یہاں کھانا کھانا جائز ہے؟

ج: مسلمانوں کے لئے مذکورہ مسلمان سے تعلقات رکھنے میں کوئی مضائقہ نہیں ہے، لیکن اگر غیر مسلم کہ جس کے پاس مذکورہ مسلمان کام کرتا ہے کی دوستی سے اس مسلمان کے عقیدہ میں انحراف کا خوف ہو تو اس پر اس کام سے کنارہ کش ہونا واجب ہے اور ایسی صورت میں دوسرے مسلمانوں پر واجب ہے کہ اس کو نہیں از منکر کریں۔

س ۳۳۵: افسوس کہ میرا برادر نسبتی مختلف اسباب کی بنا پر فاسد اور مرتد ہو گیا تھا یہاں تک کہ وہ بعض دینی مقدسات کی اہانت کا بھی مرتکب ہوتا تھا۔ اسلام سے مرتد ہونے کے کئی سال گزر جانے کے بعد اب اس نے ایک خط میں اظہار کیا ہے کہ وہ دوبارہ اسلام پر ایمان لے آیا ہے، لیکن اس وقت بھی وہ بالکل نہ نماز پڑھتا ہے اور نہ ہی روزہ رکھتا ہے، ایسی صورت میں اس سے اس کے والدین اور باقی رشتہ داروں کے کیسے تعلقات ہونے چاہئیں اور کیا اس کو کافر قرار دیتے ہوئے نجس سمجھنا چاہیے؟

ج: اگر ماضی میں اس کا مرتد ہونا ثابت ہو جائے تو اگر وہ اس سے توبہ کر لے تو اسکے پاک ہونے کا حکم لگایا جائیگا اور اس کے والدین اور رشتہ داروں کیلئے اس سے تعلقات رکھنے میں کوئی مضائقہ نہیں ہے۔

س ۳۳۶: جو شخص ضروریات دین جیسے روزہ و غیرہ ہمیں سے کسی کامنکر ہو جائے تو کیا اس پر کافر کا حکم لگے گا یا نہیں؟

ج: اگر ضروریات دین میں سے کسی چیز کا انکار، نبوت کے انکار یا پیغمبر اسلام صلی اللہ علیہ و آلہ و سلم کی تکذیب یا شریعت کی تنقیص کی طرف بازگشت کرے تو یہ کفر و ارتداد ہے۔

س ۳۳۷: مرتد اور کفار حربی کے لئے جو سزائیں معین کی گئی ہیں، کیا وہ سیاسی نوعیت کی ہیں اور قیادت کے فرائض میں شامل ہیں یا ایسی سزائیں ہیں جو قیامت تک کے لئے ثابت ہیں؟

ج: یہ الہی اور شرعی احکام ہیں۔



دفتر مقام معظم رہبری
www.leader.ir

اہمیت اور شرائط نماز

س ۳۳۸: جان بوجھ کر نماز ترک کرنے والے یا اسے سبک شمار کرنے والے کا کیا حکم ہے؟

ج: نماز پنجگانہ شریعت اسلامیہ کے اہم واجبات میں سے ہیں، بلکہ یہ دین کا ستون ہیں اور ان کا ترک کرنا یا سبک سمجھنا شرعاً حرام اور عذاب کا موجب ہے۔

س ۳۳۹: اگر کسی کو پانی یا ایسی چیز کہ جس پر تیمم صحیح ہے میسر نہ ہو (فاقد الطہورین) تو کیا اس پر نماز واجب ہے؟

ج: بنا بر احتیاط وقت میں نماز پڑھے اور وقت کے بعد وضو یا تیمم کے ساتھ قضا کرے۔

س ۳۴۰: آپ کی نظر میں واجب نماز میں کن موقعوں پر عدول کیا جا سکتا ہے؟

ج: مندرجہ ذیل موارد میں عدول کرنا واجب ہے۔

۱- عصر کے مخصوص وقت سے پہلے عصر کی نماز سے ظہر کی طرف، اگر نماز کے درمیان متوجہ ہو کہ اس نے ظہر کی نماز نہیں پڑھی ہے۔

۲- عشاء کے مخصوص وقت سے پہلے عشاء کی نماز سے مغرب کی طرف، اگر نماز عشاء کے اثنا میں متوجہ ہو جائے کہ اس نے نماز مغرب نہیں پڑھی بشرطیکہ اس نے محل عدول سے تجاوز بھی نہ کیا ہو۔

۳- جن دو نمازوں کی ادائیگی میں ترتیب ضروری ہے (مثلاً ایک دن کی نماز ظہر و عصر کی قضا) اس کے ذمے واجب ہو چنانچہ بھول کر بعد والی نماز کو پہلے شروع کر دیا ہو۔

اور مندرجہ ذیل صورتوں میں عدول کرنا جائز ہے:

۱- ادا نماز سے واجب قضا نماز کی طرف (البتہ اگر صرف ایک قضا نماز اس کے ذمے ہو تو احتیاط واجب یہ ہے کہ قضا نماز کی طرف عدول کرے مخصوصاً اگر اسی روز کی قضا نماز ہو۔)

۲- نماز جماعت کا ثواب حاصل کرنے کے لئے واجب نماز سے مستحب نماز کی طرف عدول کرنا۔

۳- جمعہ کے دن نماز ظہر میں سورہ جمعہ کے بجائے بھول کر دوسرا سورہ شروع کر دیا ہو اور نصف یا اس سے کچھ زائد پڑھ چکا ہو۔

س ۳۴۱: جمعہ کے دن جو نمازی جمعہ اور ظہر دونوں نمازیں پڑھنا چاہتا ہے، کیا وہ دونوں نمازوں میں صرف "قربۃ الی اللہ" کی نیت کرے گا یا ایک میں "واجب قربۃ الی اللہ" اور دوسری میں فقط "قربۃ الی اللہ" کی نیت کرے گا یا دونوں میں "واجب قربۃ الی اللہ" کی نیت کرے؟

ج: دونوں میں قربت کی نیت کرنا کافی ہے اور کسی میں وجوب کی نیت ضروری نہیں ہے۔

س ۳۴۲: اگر نماز کے اول وقت سے لے کر آخر وقت کے قریب تک منہ یا ناک سے خون جاری رہے تو ایسے میں نماز کا کیا حکم ہے؟

ج: اگر بدن کے پاک کرنے کا امکان نہ ہو اور وقت نماز کے ختم ہو جانے کا خوف ہو تو اسی حالت میں نماز پڑھے گا۔

س ۳۴۳: نماز میں مستحبی ذکر پڑھتے وقت کیا بدن کو پوری طرح ساکن رکھنا واجب ہے یا نہیں؟

ج: خواہ ذکر واجب ہو یا مستحب، دوران نماز میں دونوں کی قرائت کے وقت جسم کا مکمل سکون و



دفتر مقام معظم رہبری
www.leader.ir

اطمینان کی حالت میں ہونا واجب ہے، ہاں مطلق ذکر کے قصد سے حرکت کی حالت میں ذکر پڑھنے میں اشکال نہیں ہے۔

س ۳۴۴: ہسپتالوں میں مریض کو پیشاب کے لئے نلکی لگا دی جاتی ہے جس سے غیر اختیاری طور پر سوتے جاگتے یہاں تک کہ نماز کے دوران بھی مریض کا پیشاب نکلتا رہتا ہے، پس یہ فرمائیں کہ کیا اس پر کسی اور وقت میں دوبارہ نماز پڑھنا واجب ہے یا اسی حالت میں پڑھی جانے والی نماز کافی ہے؟

ج: اگر اس نے اس حال میں اپنی نماز اس وقت کے شرعی فریضہ کے مطابق پڑھی ہو تو صحیح ہے اور اس پر نہ تو اعادہ واجب ہے اور نہ قضا۔



دفتر مقام معظم رہبری
www.leader.ir

اوقات نماز

س ۳۴۵: مذہب شیعہ پنجگانہ نماز کے وقت کے بارے میں کس دلیل پر اعتماد کرتا ہے؟ جیسا کہ آپ جانتے ہیں اہل سنت کے نزدیک وقت عشاء کے داخل ہوتے ہی نماز مغرب قضا ہو جاتی ہے، ظہر و عصر کی نماز کے بارے میں بھی ان کا یہی نظریہ ہے۔ اسی لئے وہ معتقد ہیں کہ جب وقت عشاء داخل ہو جاتا ہے اور پیش نماز، نماز عشاء پڑھنے کے لئے کھڑا ہو جائے تو ماموم اس کے ساتھ مغرب کی نماز نہیں پڑھ سکتا، تاکہ اس طرح وہ مغرب اور عشاء کو ایک ہی وقت میں پڑھے؟

ج: شیعہ کی دلیل، آیات قرآن اور سنت نبویہ کا اطلاق ہے، اس کے علاوہ بہت سی روایات موجود ہیں جو خاص طور سے دو نمازوں کو ملا کر پڑھنے کے جواز پر دلالت کرتی ہیں اور اہل سنت کے یہاں بھی ایسی احادیث موجود ہیں جو دو نمازوں کو کسی ایک نماز کے وقت میں جمع کر کے ادا کرنے پر دلالت کرتی ہیں۔

س ۳۴۶: اس بات کو پیش نظر رکھتے ہوئے کہ نماز عصر کا آخری وقت مغرب ہے اور نماز ظہر کا آخری وقت مغرب سے اتنا پہلے تک ہے کہ جتنی دیر میں صرف نماز عصر پڑھی جا سکے۔ یہاں میں یہ سوال کرنا چاہتا ہوں کہ مغرب سے کیا مراد ہے؟ کیا غروب آفتاب مراد ہے یا اس شہر کے افق کے اعتبار سے اذان مغرب کا شروع ہونا ہے؟

ج: نماز عصر کا وقت غروب آفتاب تک ہے -

س ۳۴۷: غروب آفتاب اور اذان مغرب میں کتنے منٹ کا فاصلہ ہوتا ہے؟

ج: بظاہر یہ فاصلہ موسموں کے اختلاف کے ساتھ ساتھ گھٹتا بڑھتا رہتا ہے۔

س ۳۴۸: میں تقریباً گیارہ بجے رات ڈیوٹی سے گھر پلٹتا ہوں اور کام کی خاطر رجوع کرنے والوں کی کثرت کی وجہ سے ڈیوٹی کے دوران نماز مغرب نہیں پڑھ سکتا، تو کیا گیارہ بجے رات کے بعد نماز مغربین کا پڑھنا صحیح ہے؟

ج: کوئی حرج نہیں ہے بشرطیکہ نصف شب نہ گزرنے پائے لیکن کوشش کیجئے گیارہ بجے رات سے زیادہ تاخیر نہ ہو بلکہ جہاں تک ممکن ہو نماز کو اول وقت میں پڑھیے۔

س ۳۴۹: نماز کی کتنی مقدار اگر وقت ادا میں بجلائی جائے تو نیت ادا صحیح ہے؟ اور اگر شک ہو کہ اتنی مقدار وقت میں پڑھی گئی ہے یا نہیں تو اس کا کیا حکم ہے؟

ج: نماز کی ایک رکعت کا وقت کے اندر انجام پانا نماز کے ادا شمار ہونے کے لئے کافی ہے، اور اگر شک ہو کہ کم از کم ایک رکعت کے لئے وقت کافی ہے یا نہیں، تو پھر ما فی الذمہ کی نیت سے نماز پڑھیے -

س ۳۵۰: مختلف ممالک میں اسلامی جمہوریہ ایران کے سفارت خانوں اور قونصل خانوں کی طرف سے بڑے شہروں اور ممالک کے دار الحکومت کے لئے نماز کے شرعی اوقات کے نقشے شائع ہوتے ہیں، سوال یہ ہے کہ ان نقشوں پر کس حد تک اعتبار کیا جا سکتا ہے؟

ج: معیار یہ ہے کہ انسان کو اطمینان حاصل ہو جائے اور اگر اسے ان نقشوں کے واقع کے مطابق ہونے کا اطمینان نہ ہو تو اس پر واجب ہے کہ احتیاط کرے، اور انتظار کرے یہاں تک کہ اسے وقت شرعی کے داخل ہونے کا یقین حاصل ہو جائے۔

س ۳۵۱: صبح صادق اور صبح کاذب کے مسئلہ میں آپ کی کیا رائے ہے؟ اور اس سلسلہ میں نمازی کی شرعی ذمہ داری کیا ہے؟

ج: نماز اور روزے کے وقت کا شرعی معیار، صبح صادق ہے اور اسکی تشخیص خود مکلف کی ذمہ داری ہے۔



دفتر مقام معظم رہبری
www.leader.ir

س ۳۵۲: دو شفٹ والے ایک ہائی سکول کے ذمہ دار حضرات ظہرین کی جماعت کو دو بجے ظہر کے بعد اور عصر کی کلاسیں شروع ہونے سے کچھ دیر پہلے منعقد کراتے ہیں۔ تاخیر کی وجہ یہ ہے کہ صبح کی شفٹ کے دروس اذان ظہر سے تقریباً پون گھنٹہ پہلے ختم ہو جاتے ہیں اور ظہر شرعی تک طلباء کو ٹھہرانا مشکل ہے، لہذا اول وقت میں نماز ادا کرنے کی اہمیت کو مد نظر رکھتے ہوئے آپ کا کیا حکم ہے؟

ج: اگر نماز کے اول وقت میں طلاب حاضر نہیں ہیں تو نماز گزاروں کی خاطر نماز جماعت کی تاخیر میں کوئی مضائقہ نہیں ہے۔

س ۳۵۳: کیا اذان ظہر کے بعد نماز ظہر کا پڑھنا اور وقت نماز عصر کے شروع ہونے کے بعد نماز عصر کا پڑھنا واجب ہے؟ اور اسی طرح کیا نماز مغرب و عشاء کو بھی اپنے اپنے وقت میں پڑھنا واجب ہے؟

ج: دونمازوں کے وقت کے داخل ہونے کے بعد نمازی کو اختیار ہے کہ وہ دونوں نمازوں کو ملا کر پڑھے یا ہر ایک کو اسکے فضیلت کے وقت میں پڑھے۔

س ۳۵۴: کیا چاندنی راتوں میں نماز صبح کے لئے ۱۵ منٹ سے ۲۰ منٹ تک کا انتظار کرنا واجب ہے؟ جبکہ آجکل گھڑیوں کی فراوانی کی وجہ سے طلوع فجر کا یقین حاصل کرنا ممکن ہے؟

ج: طلوع فجر جو نماز صبح اور روزہ شروع ہونے کا وقت ہے کے سلسلے میں چاندنی راتوں یا اندھیری راتوں میں کوئی فرق نہیں ہے، اگرچہ اس سلسلہ میں احتیاط اچھا ہے۔

س ۳۵۵: صوبوں کے درمیان افق کے اختلاف کی وجہ سے اوقات شرعیہ کی مقدار میں جو اختلاف پیدا ہوتا ہے کیا وہ یومیہ واجب نمازوں کے تین اوقات میں ایک جیسا ہے؟ مثال کے طور پر اگر دو صوبوں میں ظہر کے وقت میں ۲۵ منٹ کا اختلاف ہو تو کیا دوسرے اوقات میں بھی اتنا ہی اور اسی مقدار میں اختلاف ہو گا یا صبح، مغرب اور عشاء میں یہ مختلف ہو گا؟

ج: فقط طلوع فجر، زوال آفتاب یا غروب آفتاب کے وقت کے فرق کی مقدار کے ایک جیسا ہونے کا لازمی نتیجہ یہ نہیں ہے کہ باقی اوقات میں بھی اتنا ہی فرق اور فاصلہ ہو، بلکہ مختلف شہروں میں غالباً تینوں اوقات کا اختلاف متفاوت ہوتا ہے۔

س ۳۵۶: اہل سنت نماز مغرب کو مغرب شرعی سے پہلے پڑھتے ہیں، کیا ہمارے لئے ایام حج و غیرہ میں ان کی اقتدا میں نماز پڑھنا اور اسی نماز پر اکتفا کر لینا جائز ہے؟

ج: یہ معلوم نہیں ہے کہ ان کی نماز وقت سے پہلے ہوتی ہے، اور ان کی جماعت میں شرکت کرنے اور ان کی اقتداء کرنے میں کوئی حرج نہیں ہے اور وہ نماز کافی ہے، لیکن وقت نماز کا درک کرنا ضروری ہے، مگر یہ کہ وقت بھی تقیہ کے موارد میں سے ہو۔

س ۳۵۷: گرمیوں میں ڈنمارک اور ناروے میں صبح کے چار بجے سورج نکلتا ہے اور ۲۳ بجے غروب کرتا ہے لہذا مشرقی سرخی کے زوال اور طلوع و غروب کی رعایت کرتے ہوئے تقریباً ۲۲ گھنٹے کا روزہ بنتا ہے۔ ایسی صورت میں میری نماز اور روزہ کا کیا حکم ہے؟

ج: نماز پنجگانہ اور روزے کے اوقات کے لحاظ سے انسان کے لئے اسی جگہ کے افق کا خیال رکھنا واجب ہے جہاں وہ رہائش پذیر ہے اور اگر دن کے طولانی ہونے کی وجہ سے روزہ رکھنا غیر مقدور یا حرج پر مشتمل ہو تو اس وقت ادائے روزہ ساقط ہے اور بعد میں اس کی قضا واجب ہے۔

س ۳۵۸: سورج کی شعاعیں تقریباً سات منٹ میں زمین تک پہنچتی ہیں تو کیا نماز صبح کے وقت کے ختم ہونے کا معیار طلوع آفتاب ہے یا اس کی شعاعوں کا زمین تک پہنچنا؟

ج: طلوع آفتاب کا معیار اس کا نماز گزار کے افق میں دیکھا جانا ہے۔

س ۳۵۹: ذرائع ابلاغ ہر روز، آنے والے دن کے شرعی اوقات کا اعلان کرتے ہیں، کیا ان پر اعتماد کرنا جائز ہے اور ریڈیو اور ٹی وی کے ذریعہ نشر ہونے والی اذان



دفتر مقام معظم رہبری
www.leader.ir

کو وقت کے داخل ہوجانے کا معیار بنایا جا سکتا ہے؟

ج: اگر اس سے مکلف کو وقت کے داخل ہوجانے کا اطمینان حاصل ہوجائے تو اعتماد کرسکتاہے۔

س ۳۶۰: کیا اذان کے شروع ہوتے ہی نماز کا وقت شروع ہو جاتا ہے یا اذان کے ختم ہونے کا انتظار کرنا واجب ہے اور اس کے بعد نماز شروع کی جائے اور اسی طرح کیا اذان کے شروع ہوتے ہی روزہ دار کیلئے افطار کرنا جائز ہے یا یہ کہ اس پر اذان کے ختم ہونے تک انتظار کرنا واجب ہے؟

ج: اگر اس بات کا یقین ہو کہ وقت داخل ہو جانے کے بعد اذان شروع ہوئی ہے تو آخر اذان تک انتظار کرنا واجب نہیں ہے۔

س ۳۶۱: کیا اس شخص کی نماز صحیح ہے جس نے دوسری نماز کو پہلی نماز پر مقدم کر دیا ہو، جیسے عشاء کو مغرب پر مقدم کیا ہو۔

ج: اگر غلطی یا غفلت کی وجہ سے نماز کو مقدم کیا ہو اور نماز کو مکمل کرنے کے بعد متوجہ ہو تو اس کی نماز صحیح ہے لیکن اگر اس نے جان بوجھ کر ایسا کیا ہو تو وہ نماز باطل ہے۔

س ۳۶۲: ماہ رمضان مبارک کی آمد آمد ہے؛ شہروں کی توسیع اور طلوع فجر کے وقت کی حتمی تشخیص ممکن نہ ہونے کو مدنظر رکھتے ہوئے نماز صبح اور اختتام سحری کے کے بارے میں اپنی رائے بیان فرمائیے۔

ج: ضروری ہے کہ مومنین روزے اور نماز صبح کے وقت میں احتیاط کی رعایت کرتے ہوئے ریڈیو اور ٹی وی سے اذان صبح شروع ہوتے ہی کھانا چھوڑ دیں اور اذان کے شروع ہونے سے تقریباً دس منٹ کے بعد نماز صبح ادا کریں۔

س ۳۶۳: نماز عصر کا وقت اذان مغرب تک ہے یا غروب آفتاب تک؟ نیز نماز عشاء اور منیٰ میں رات بسر کرنے (بیتوتہ) کیلئے شرعی طور پر آدھی رات کو نسا وقت ہے؟

ج: نماز عصر کا آخری وقت غروب آفتاب تک ہے اور آدھی رات کو معلوم کرنے کیلئے اول غروب سے طلوع فجر تک رات شمار کریں۔

س ۳۶۴: جو شخص نماز عصر کے اثناء میں متوجہ ہے کہ اس نے نماز ظہر نہیں پڑھی تو اسکی شرعی ذمہ داری کیا ہے؟

ج: اگر اس خیال سے نماز عصر میں مشغول ہو کہ وہ نماز ظہر پڑھ چکا ہے اور پھر نماز کے دوران متوجہ ہو کہ اس نے نماز ظہر نہیں پڑھی اور ہو بھی ظہر و عصر کے مشترکہ وقت میں تو فوراً اپنی نیت کو نماز ظہر کی طرف پلٹا لے اور نماز کو مکمل کرے اور اس کے بعد نماز عصر پڑھے لیکن اگر ایسا نماز ظہر کے مخصوص وقت (1) میں ہو تو احتیاط واجب یہ ہے کہ اپنی نیت کو نماز ظہر کی طرف پلٹا لے اور نماز کو مکمل کرے اور اس کے بعد ظہر و عصر کی دونوں نمازوں کو ترتیب کے ساتھ انجام دے۔ نماز مغرب و عشاء کے بارے میں بھی یہی حکم ہے، البتہ اس صورت میں کہ جب چوتھی رکعت کے رکوع میں داخل نہ ہوا ہو۔ تاہم اگر چوتھی رکعت کے رکوع میں جا چکا ہو تو احتیاط کی بنا پر نماز کو پورا کرے اور اس کے بعد مغرب اور عشاء کو ترتیب کے ساتھ ادا کرے۔

1 - ظہر کا مخصوص وقت اول ظہر سے لے کر اتنا وقت ہے کہ جس میں نماز پڑھی جاسکے یعنی جس میں غیر مسافر چار رکعتیں اور مسافر دو رکعتیں پڑھ سکے۔



دفتر مقام معظم رہبری
www.leader.ir

قبلہ کے احکام

س ۳۶۵: درج ذیل سوالوں کے جواب عنایت فرمائیں۔

۱۔ بعض فقہی کتابوں میں ذکر ہے کہ خرداد کی ساتویں اور تیر کی پچیسویں تاریخ بمطابق ۲۸ مئی اور ۱۶ جولائی کو سورج عمودی طور پر خانہ کعبہ کے اوپر ہوتا ہے، تو کیا اس صورت میں جس وقت مکہ میں اذان ہوتی ہے اس وقت شاخص نصب کر کے جہت قبلہ کو معین کیا جا سکتا ہے؟ اور اگر مسجدوں کے محراب کے قبلہ کی جہت، شاخص کے سایہ سے مختلف ہو تو کس کو صحیح سمجھا جائے گا؟
۲۔ کیا قبلہ نما پر اعتماد کرنا صحیح ہے؟

ج: شاخص اور قبلہ نما کے ذریعہ اگر مکلف کو جہت قبلہ کا اطمینان حاصل ہو جائے تو اس پر اعتماد کرنا صحیح ہے اور اس کے مطابق عمل کرنا واجب ہے، بصورت دیگر جس طرف زیادہ گمان ہو جائے، اس طرف رخ کر کے نماز پڑھے مثلاً مسجد کے محراب سے گمان حاصل ہو جائے۔

س ۳۶۶: جب جنگ میں شدید لڑائی جہت قبلہ کی تعیین سے مانع ہو تو کیا کسی بھی طرف رخ کر کے نماز کا پڑھنا صحیح ہے؟

ج: اگر کسی طرف کا گمان نہ ہو اور وقت بھی ہو تو بنا بر احتیاط چاروں طرف نماز پڑھی جائے، ورنہ جتنا وقت ہو اس کے مطابق جس سمت میں قبلہ کا احتمال ہے اسکی طرف نماز پڑھے۔

س ۳۶۷: اگر کرۂ زمین کی دوسری سمت میں خانہ کعبہ کابالکل مقابل والا نقطہ دریافت ہو جائے، اس طرح کہ اگر ایک خط مستقیم زمین کعبہ کے وسط سے کرۂ ارض کو چیرتا ہوا مرکز زمین سے گزرے تو دوسری طرف اس نقطہ سے نکل جائے تو اس نقطہ پر قبلہ رخ کیسے کھڑے ہوں گے؟

ج: قبلہ رخ ہونے کا معیار یہ ہے کہ کرۂ زمین کی سطح سے خانہ کعبہ کی طرف رخ کرے، یعنی جو شخص روئے زمین پر ہے، وہ اس کعبہ کی طرف رخ کرے جو مکہ مکرمہ میں سطح زمین پر بنا ہوا ہے اس بنا پر اگر وہ زمین کے کسی ایسے نقطے پر کھڑا ہو جہاں سے چاروں سمتوں میں کھینچے جانے والے خطوط مساوی مسافت کے ساتھ کعبہ تک پہنچتے ہوں تو اسے اختیار ہے کہ جس طرف چاہے رخ کر کے نماز پڑھے، لیکن اگر کسی سمت کے خط کی مسافت اتنی کمتر ہو کہ اسکی بنا پر عرفی لحاظ سے قبلہ رخ ہونا مختلف ہو جائے تو انسان پر واجب ہے کہ تھوڑے فاصلے والی سمت کا انتخاب کرے۔

س ۳۶۸: جس جگہ ہم جہت قبلہ کو نہ جانتے ہوں اور کسی جہت کا گمان بھی نہ ہو تو ایسی جگہ پر ہمیں کیا کرنا چاہیے یعنی کس سمت کی طرف رخ کر کے نماز پڑھیں؟

ج: بنا بر احتیاط چاروں طرف رخ کر کے نماز پڑھیں اور اگر چار نمازوں کا وقت نہیں ہو تو جتنی نمازوں کا وقت ہے اتنی ہی پڑھیں۔

س ۳۶۹: قطب شمالی اور قطب جنوبی میں قبلہ کی سمت کو کس طرح معین کیا جائے گا؟ اور کس طرح نماز پڑھی جائے گی؟

ج: قطب شمالی و جنوبی میں سمت قبلہ معلوم کرنے کا معیار نماز گزار کی جگہ سے کعبہ تک روئے زمین کے اوپر سب سے چھوٹا خط ہے اور اس خط کے معین ہو جانے کے بعد اسی رخ پر نماز پڑھی جائے گی۔



دفتر مقام معظم رہبری
www.leader.ir

نماز کی جگہ کے احکام

س ۳۷۰: وہ مقامات جن کو ظالم حکومتوں نے غصب کر لیا ہے، کیا وہاں بیٹھنا، نماز پڑھنا اور گزرنے جائز ہے؟

ج: اگر غصبی ہونے کا علم ہو تو ان مقامات کا حکم، غصبی چیزوں جیسا ہے۔

س ۳۷۱: اس زمین پر نماز پڑھنے کا کیا حکم ہے جو پہلے وقف تھی اور پھر حکومت نے اس پر تصرف کر کے اس میں اسکول بنا دیا ہو؟

ج: اگر اس بات کا قابل اعتنا احتمال ہو کہ اس میں مذکورہ تصرف شرعی لحاظ سے جائز تھا تو اس جگہ نماز پڑھنے میں کوئی مضائقہ نہیں ہے۔

س ۳۷۲: یہ سوال چونکہ ایران کے ساتھ مختص تھا اس لیے اردو ترجمہ میں اسے حذف کر دیا گیا ہے۔

س ۳۷۳: اگر کوئی شخص ایک مدت تک غیر مخمس جا نماز یا لباس میں نماز پڑھے تو اس کی نمازوں کا کیا حکم ہے؟

ج: اب تک اس میں جو نمازیں پڑھی ہیں، وہ صحیح ہیں۔

س ۳۷۴: کیا یہ بات صحیح ہے کہ نماز میں مردوں کا عورتوں سے آگے ہونا واجب ہے؟

ج: احتیاط واجب کی بنا پر ضروری ہے کہ نماز کی حالت میں مرد اور عورت کے درمیان کم از کم ایک بالشت فاصلہ ہو اور اس صورت میں اگر مرد اور عورت عرض میں ایک دوسرے کے بالمقابل کھڑے ہوں یا عورت آگے ہو تو دونوں کی نماز صحیح ہے۔

س ۳۷۵: مسجدوں میں امام خمینی اور شہدائے انقلاب کی تصویریں لگانے کا کیا حکم ہے، جبکہ امام خمینی مساجد میں اپنی تصویروں کے لگانے پر راضی نہ تھے، اور اس کی کراہت کے بارے میں بھی کئی مطالب موجود ہیں؟

ج: کوئی اشکال نہیں ہے لیکن اگر یہ تصویریں مسجد کے ہال کے اندر ہوں تو بہتر ہے کہ نماز کے وقت انہیں کسی طریقے سے ڈھانپ دیا جائے۔

س ۳۷۶: ایک شخص سرکاری مکان میں رہتا ہے، اب اس میں اس کے رہنے کی مدت ختم ہو گئی ہے اور مکان خالی کرنے کیلئے اس کے پاس نوٹس بھیجا گیا ہے، لہذا خالی کرنے کی مقررہ تاریخ کے بعد اس مکان میں اس کی نماز اور روزے کا کیا حکم ہے؟

ج: اگر مقررہ تاریخ کے بعد متعلقہ حکام کی طرف سے اس مکان میں رہنے کی اجازت نہ ہو تو اس کے لئے اس میں تصرف کرنا غصب کے حکم میں ہے۔

س ۳۷۷: جس جگہ نماز پر تصویریں اور سجدہ گاہ پر نقش و نگار بنے ہوئے ہوں، کیا ان پر نماز پڑھنا مکروہ ہے؟

ج: بذات خود اس میں کوئی حرج نہیں ہے، لیکن اگر اس سے شیعوں پر تہمت لگانے والوں کے لئے یہاں فراہم ہوتا ہو تو ایسی چیزیں بنانا اور ان پر نماز پڑھنا جائز نہیں ہے اسی طرح اگر اس سے توجہ ہٹ جائے اور نماز میں حضور قلب نہ رہے تو مکروہ ہے۔

س ۳۷۸: اگر نماز پڑھنے کی جگہ پاک نہ ہو، لیکن سجدہ کی جگہ پاک ہو تو کیا نماز صحیح ہے؟

ج: اگر اس جگہ کی نجاست لباس یا بدن میں سرایت نہ کرے اور سجدہ کی جگہ پاک ہو تو ایسی جگہ پر نماز پڑھنے میں کوئی حرج نہیں ہے۔



دفتر مقام معظم رہبری
www.leader.ir

س ۳۷۹: ہمارے دفتر کی موجودہ عمارت پرانے قبرستان پر بنائی گئی ہے۔ تقریباً چالیس سال سے اس میں مردے دفن کرنا چھوڑ دیا گیا تھا اور تیس سال پہلے اس عمارت کی بنیاد پڑی ہے۔ اب پوری زمین پر دفتر کی عمارت مکمل ہو چکی ہے اور اس وقت قبرستان کا کوئی نشان باقی نہیں رہا۔ کیا ایسے دفتر میں اس کے ملازمین کی نمازیں شرعی اعتبار سے صحیح ہیں یا نہیں؟

ج: اس میں تصرف کرنے اور نماز پڑھنے میں کوئی حرج نہیں ہے مگر یہ کہ شرعی طریقے سے ثابت ہو جائے کہ یہ جگہ جہاں مذکورہ عمارت بنائی گئی ہے، میت دفن کرنے کے لئے وقف کی گئی تھی اور اس میں غیر شرعی طریقے سے تصرف کر کے عمارت بنائی گئی ہے۔

س ۳۸۰: مؤمن نوجوانوں نے امر بالمعروف کی خاطر ہفتے میں ایک یا دو دن سیر گا ہوں میں نماز قائم کرنے کا پروگرام بنایا ہے، لیکن بعض افراد نے اعتراض کیا ہے کہ سیر گا ہوں کی ملکیت واضح نہیں ہے، لہذا ان جگہوں پر نماز کا کیا حکم ہے؟

ج: موجودہ سیر گا ہوں و غیرہ کو نماز قائم کرنے کے لئے استعمال کرنے میں کوئی حرج نہیں ہے اور غصب کے فقط احتمال کی طرف توجہ نہیں دی جائے گی۔

س ۳۸۱: یہ سوال چونکہ ایران کے ساتھ مختص تھا اس لیے اردو ترجمہ میں اسے حذف کر دیا گیا ہے۔

س ۳۸۲: ہمارے شہر میں دو ملی ہوئی مسجدیں تھیں جن کے درمیان صرف ایک دیوار کا فاصلہ تھا، کچھ دنوں پہلے بعض مؤمنین نے دونوں مسجدوں کو ایک دوسرے سے ملانے کے لئے درمیانی دیوار کے اچھے خاصے حصے کو گرا دیا ہے، یہ اقدام بعض لوگوں کے لئے شک و شبہ کا سبب بن گیا ہے اور اب تک وہ اس بارے میں شک میں پڑے ہوئے ہیں۔ آپ فرمائیں اس مسئلہ کا حل کیا ہے؟

ج: دونوں مسجدوں کے درمیان کی دیوار کو گرانے سے ان میں نماز پڑھنے میں کوئی حرج واقع نہیں ہوتا۔

س ۳۸۳: شاہراہوں پر ہوٹلوں کے ساتھ نماز پڑھنے کی بھی جگہ ہوتی ہے، پس اگر کوئی شخص اس ہوٹل میں کھانا نہ کھائے تو کیا اس کیلئے وہاں نماز پڑھنا جائز ہے یا اجازت لینا واجب ہے؟

ج: اگر اس بات کا احتمال ہو کہ نماز کی جگہ ہوٹل والے کی ملکیت ہے اور یہ صرف ان لوگوں کے نماز پڑھنے کیلئے ہے جو اس ہوٹل میں کھانا کھائیں، تو اجازت لینا واجب ہے۔

س ۳۸۴: جو شخص غصبی زمین میں نماز پڑھے، لیکن اس کی نماز، جائے نماز یا تخت پر ہو تو کیا اس کی نماز باطل ہے یا صحیح؟

ج: غصبی زمین پر پڑھی جانے والی نماز باطل ہے خواہ وہ جائے نماز یا تخت پر ہی کیوں نہ پڑھی جائے۔

س ۳۸۵: وہ ادارے اور کمپنیاں جو آجکل حکومت کے اختیار میں ہیں ان میں بعض افراد ایسے ہیں جو یہاں پر قائم ہونے والی نماز جماعت میں شرکت نہیں کرتے اور اس کی وجہ یہ ہے کہ یہ عمارتیں ان کے مالکوں سے شرعی عدالت کے فیصلہ پر ضبط کی گئی ہیں۔ براہ مہربانی اس سلسلے میں آپ اپنے فتوے سے مطلع فرمائیں؟

ج: اگر یہ احتمال ہو کہ ضبط کرنے کا حکم ایسے قاضی نے دیا تھا جس کو قانونی حیثیت حاصل تھی اور اس نے شرعی اور قانونی تقاضوں کے مطابق ضبط کرنے کا حکم دیا تھا تو شرعاً اس کا عمل صحیح تھا، لہذا ایسی صورت میں اس جگہ میں تصرف کرنا جائز ہے اور اس پر غصب کا حکم نہیں لگے گا۔

س ۳۸۶: اگر امام بارگاہ کے پڑوس میں مسجد ہو تو کیا امام بارگاہ میں نماز جماعت قائم کرنا صحیح ہے؟ اور کیا دونوں جگہوں کا ثواب مساوی ہے؟

ج: اس میں کوئی شک نہیں کہ مسجد میں نماز پڑھنے کی فضیلت دوسری جگہوں پر نماز پڑھنے سے زیادہ ہے لیکن امام بارگاہ یا دوسری جگہوں پر نماز جماعت قائم کرنے میں شرعاً کوئی مانع نہیں ہے۔

س ۳۸۷: جس جگہ حرام موسیقی بج رہی ہو کیا وہاں نماز پڑھنا صحیح ہے؟



دفتر مقام معظم رہبری
www.leader.ir

ج: اگر وہاں نماز پڑھنا حرام موسیقی سننے کا سبب بنے تو اس جگہ ٹھہرنا جائز نہیں ہے، لیکن نماز صحیح ہے اور اگر موسیقی کی آواز نماز سے توجہ ہٹانے کا سبب بنے تو اس جگہ نماز پڑھنا مکروہ ہے۔

س ۳۸۸: ان لوگوں کی نماز کا کیا حکم ہے جن کو کشتی کے ذریعہ خاص ڈیوٹی پر بھیجا جاتا ہے اور سفر کے دوران نماز کا وقت ہو جاتا ہے اور اگر وہ اسی وقت نماز نہ پڑھیں تو پھر وہ وقت کے اندر نماز نہیں پڑھ سکیں گے؟

ج: مذکورہ صورت میں ان پر واجب ہے کہ جس طرح ممکن ہو نماز پڑھیں اگر چہ کشتی میں ہی۔



دفتر مقام معظم رہبری
www.leader.ir

مسجد کے احکام

س ۳۸۹: اس بات کو مد نظر رکھتے ہوئے کہ اپنے محلہ کی مسجد میں نماز پڑھنا مستحب ہے، کیا اپنے محلہ کی مسجد چھوڑ کر جماعت کے ساتھ نماز پڑھنے کے لئے شہر کی جامع مسجد جانے میں کوئی اشکال ہے؟

ج: اگر اپنے محلہ کی مسجد چھوڑنا دوسری مسجد میں نماز جماعت میں شرکت کے لئے ہو خصوصاً شہر کی جامع مسجد میں تو اس میں کوئی حرج نہیں ہے۔

س ۳۹۰: اس مسجد میں نماز پڑھنے کا کیا حکم ہے جس کے بانی یہ کہتے ہیں کہ یہ مسجد ہم نے اپنے لئے اور اپنے قبیلہ والوں کے لئے بنائی ہے؟

ج: مسجد جب مسجد کے عنوان سے تعمیر کی جائے تو قوم، قبیلہ اور اشخاص سے مخصوص نہیں رہتی بلکہ اس سے تمام مسلمان استفادہ کر سکتے ہیں۔

س ۳۹۱: عورتوں کے لئے مسجد میں نماز پڑھنا افضل ہے یا گھر میں؟

ج: مسجد میں نماز پڑھنے کی فضیلت مردوں کے لئے مخصوص نہیں ہے۔

س ۳۹۲: دور حاضر میں مسجد الحرام اور صفا و مروہ کی سعی والی جگہ کے درمیان تقریباً آدھا میٹر اونچی اور ایک میٹر چوڑی دیوار ہے یہ مسجد اور سعی والی جگہ کے درمیان مشترک دیوار ہے، کیا وہ عورتیں اس دیوار پر بیٹھ سکتی ہیں جن کے لئے ایام حیض کے دوران مسجد الحرام میں داخل ہونا جائز نہیں ہے؟

ج: اس میں کوئی حرج نہیں ہے، مگر جب یقین ہو جائے کہ وہ مسجد کا جز ہے۔

س ۳۹۳: کیا محلہ کی مسجد میں ورزش کرنا اور سونا جائز ہے؟ اور اس سلسلہ میں دوسری مساجد کا کیا حکم ہے؟

ج: مسجد ورزش گاہ نہیں ہے اور جو کام مسجد کے شایان شان نہیں ہیں انہیں مسجد میں انجام دینے سے اجتناب کرنا ضروری ہے اور مسجد میں سونا مکروہ ہے۔

س ۳۹۴: کیا مسجد کے بال سے جوانوں کی فکری، ثقافتی اور عسکری (عسکری تعلیم کے ذریعے) ارتقاء کیلئے استفادہ کیا جاسکتا ہے؟ اور اس چیز کو مدنظر رکھتے ہوئے کہ ان کاموں کے مراکز کم ہیں انہیں مسجد کے ایوان میں انجام دینے کا شرعی حکم کیا ہے؟

ج: بعض امور مثلاً تعلیمی کلاسیں رکھنا اگر مسجد کی شان کے منافی نہ ہو اور نماز جماعت اور نمازیوں کے لئے کسی مزاحمت کا باعث نہ بنے تو کوئی اشکال نہیں ہے۔

س ۳۹۵: بعض علاقوں، خصوصاً دیہاتوں میں لوگ مساجد میں شادی کا جشن منعقد کرتے ہیں یعنی وہ رقص اور گانا تو گھروں میں کرتے ہیں لیکن دوپہر یا شام کا کھانا مسجد میں کھلاتے ہیں۔ شریعت کے لحاظ یہ جائز ہے یا نہیں؟

ج: مہانوں کو مسجد میں کھانا کھلانے میں فی نفسہ کوئی اشکال نہیں ہے۔

س ۳۹۶: پرائیوٹ کوآپریٹیو کمپنیاں رہائش کے لئے فلیٹ اور کالونیاں بناتی ہیں۔ شروع میں اس بات پر اتفاق ہوتا ہے کہ ان فلیٹوں میں عمومی مقامات جیسے مسجد وغیرہ ہوں گے لیکن اب جب گھر اس کمپنی کے حصص کے مالکان کو دے دیئے گئے ہیں کیا ان میں سے بعض کے لئے جائز ہے کہ وہ اس معاہدہ کو توڑ دیں اور یہ کہہ دیں کہ ہم مسجد کی تعمیر کے لئے راضی نہیں ہیں؟

ج: اگر کمپنی اپنے تمام ممبران کی موافقت سے مسجد کی تعمیر کا اقدام کرے اور مسجد تیار ہوجانے کے بعد وقف ہوجائے تو اپنی پہلی رائے سے بعض ممبران کے پھر جانے سے اس پر کوئی اثر نہیں پڑے گا۔ لیکن اگر مسجد کے شرعی طور پر وقف ہونے سے قبل بعض ممبران اپنی سابقہ موافقت سے پھر



دفتر مقام معظم رہبری
www.leader.ir

جائیں تو ان کے اموال کے ساتھ تمام ممبران کی مشترکہ زمین میں ان کی رضامندی کے بغیر مسجد تعمیر کرنا جائز نہیں ہے مگر یہ کہ کمپنی کے تمام ممبران سے عقد لازم کے ضمن میں یہ شرط کر لی گئی ہو کہ مشترکہ زمین کا ایک حصہ مسجد کی تعمیر کے لئے مخصوص کیا جائے گا اور تمام ممبران نے اس شرط کو قبول کیا ہو اس صورت میں انہیں اپنی رائے سے پھر نے کا کوئی حق نہیں ہے اور نہ ان کے پھرنے سے کوئی اثر پڑ سکتا ہے۔

س ۳۹۷: غیر اسلامی تہذیبی اور ثقافتی یلغار کا مقابلہ کرنے کے لئے ہم نے مسجد میں ابتدائی اور مڈل کلاسوں کے تیس لڑکوں کو گروہ ترنم کی شکل میں جمع کیا ہے اس گروہ کے افراد کو عمرو فکری استعداد کے مطابق قرآن کریم، احکام اور اسلامی اخلاق کا درس دیا جاتا ہے۔ اس کام کا کیا حکم ہے؟ اور اگر یہ لوگ آلہ موسیقی جسے "ارگن" کہا جاتا ہے، استعمال کریں تو اس کا کیا حکم ہے؟ اور شرعی قوانین کی رعایت کرتے ہوئے مسجد میں اس کی مشق کرنے کا کیا حکم ہے؟

ج: مسجد میں قرآن کریم، احکام اور اسلامی اخلاق کی تعلیم دینے اور مذہبی و انقلابی ترانوں کی مشق کرنے میں کوئی اشکال نہیں ہے لیکن یہ حال مسجد کے شان و مقام اور تقدس کی رعایت کرنا واجب ہے اور مسجد کی شان اور مقام سے منافات رکھنے والے کاموں سے پرہیز کیا جائے اور نمازیوں کے لئے مزاحمت پیدا کرنا جائز نہیں ہے۔

س ۳۹۸: کیا مسجد میں ان لوگوں کو جو قرآن کی تعلیم کے لئے شرکت کرتے ہیں، ایسی فلمیں دکھانے میں کوئی حرج ہے جن کو ایران کی وزارت ثقافت نے جاری کیا ہو؟

ج: مسجد کو فلم دکھانے کی جگہ میں تبدیل کرنا جائز نہیں ہے۔ لیکن ضرورت کے وقت اور مسجد کے پیش نماز کی نگرانی میں مفید اور سبق آموز مذہبی اور انقلابی فلمیں دکھانے میں کوئی حرج نہیں ہے۔

س ۳۹۹: کیا ائمہ معصومین علیہم السلام کی ولادت کے موقع پر مسجد سے فرح بخش موسیقی کے نشر کرنے میں کوئی شرعی اشکال ہے؟

ج: واضح رہے کہ مسجد ایک خاص شرعی مقام رکھتی ہے، پس اس میں موسیقی نشر کرنا اگر اس کی حرمت کے منافی ہو تو حرام ہے، اگر چہ موسیقی غیر لہوی ہو۔

س ۴۰۰: مساجد کے لاؤڈاسپیکر، جس کی آواز مسجد کے باہر سنی جاتی ہے، کا استعمال کب جائز ہے؟ اور اذان سے قبل اس پر تلاوت اور انقلابی ترانے نشر کرنے کا کیا حکم ہے؟

ج: جن اوقات میں محلہ والوں اور ہمسایوں کے لئے تکلیف و اذیت کا سبب نہ ہو ان میں اذان سے قبل چند منٹ تلاوت قرآن نشر کرنے میں اشکال نہیں ہے۔

س ۴۰۱: جامع مسجد کی تعریف کیا ہے؟

ج: وہ مسجد جو شہر میں تمام اہل شہر کے اجتماع کے لئے بنائی جاتی ہے اور کسی خاص گروہ سے مخصوص نہیں ہوتی۔

س ۴۰۲: تیس سال سے ایک مسجد کا چہت والا حصہ ویران پڑا تھا اس میں نماز نہیں ہوتی تھی اور وہ کھنڈر بن چکا تھا، اس کا ایک حصہ سٹور کے طور پر استعمال کیا جاتا ہے رضا کاروں نے کہ جو تقریباً پندرہ سال سے اس چہت والے حصے میں مستقر ہیں اس میں کچھ تعمیراتی کام کیا ہے کیونکہ اسکی حالت بہت ہی غیر مناسب تھی اور اسکی چہت گرنے کے قریب تھی اور چونکہ یہ لوگ مسجد کے شرعی احکام سے ناواقف تھے اور جو لوگ جانتے تھے انہوں نے بھی ان کی راہنمائی نہیں کی۔ لہذا انہوں نے چہت والے حصے میں چند کمرے تعمیر کرائے کہ جن پر خطیر رقم خرچ ہوئی اب تعمیر کا کام اختتام پر ہے۔ براہ مہربانی درج ذیل موارد میں حکم شرعی سے مطلع فرمائیں:

۱۔ فرض کیجئے اس کام کے بانی اور اس پر نگران کمیٹی کے اراکین مسئلہ سے ناواقف تھے تو کیا یہ لوگ بیت المال سے خرچ کئے جانے والی رقم کے ضامن ہیں؟ اور وہ گناہگار ہیں؟

۲۔ اس بات کو مد نظر رکھتے ہوئے کہ یہ رقم بیت المال سے خرچ ہوئی ہے۔ کیا آپ اجازت دیتے ہیں کہ جب تک مسجد کو اس حصہ کی ضرورت نہیں ہے



دفتر مقام معظم رہبری
www.leader.ir

اور اس میں نماز قائم نہیں ہوتی ان کمروں سے مسجد کے شرعی احکام و حدود کی رعایت کرتے ہوئے قرآن و احکام شریعت کی تعلیم اور مسجد کے دیگر امور کے لئے استفادہ کیا جائے یا ان کمروں کو فوراً گرا دینا واجب ہے؟

ج: مسجد کے چہت والے حصے میں بنے ہوئے کمروں کو منہدم کر کے اس کو سابقہ حالت پر لوٹانا واجب ہے اور خرچ شدہ رقم کے بارے میں اگر افراط و تفریط نہ ہوئی ہو اور جان بوجھ کر اور کوتاہی کرتے ہوئے ایسا نہ کیا گیا ہو تو معلوم نہیں ہے کہ اس کا کوئی ضامن ہو اور مسجد کے چہت والے حصے میں قرائت قرآن ، احکام شرعی ، اسلامی معارف کی تعلیم اور دوسرے دینی و مذہبی پروگرام منعقد کرنے میں اگر نماز گزاروں کے لئے مزاحمت نہ ہو اور امام جماعت کی نگرانی میں ہو تو کوئی حرج نہیں ہے اور امام جماعت ، رضاکاروں اور مسجد کے دوسرے ذمہ دار حضرات کیلئے ضروری ہے کہ ایک دوسرے کے ساتھ تعاون کریں تا کہ مسجد میں رضا کاروں کا وجود بھی مستمر رہے اور مسجد کے عبادی فرائض جیسے نماز و غیرہ میں بھی خلل واقع نہ ہو۔

س ۴۰۳: ایک سڑک کی توسیع کے منصوبے میں متعدد مساجد آتی ہیں۔ منصوبے کے اعتبار سے بعض مسجدیں پوری منہدم ہوتی ہیں اور بعض کا کچھ حصہ گرایا جائے گا تا کہ ٹریفک کی آمد و رفت میں آسانی ہو براہ مہربانی اس سلسلے میں اپنی رائے بیان فرمائیں؟

ج: مسجد یا اس کے کسی حصہ کو منہدم کرنا جائز نہیں ہے مگر ایسی مصلحت کی بناء پر کہ جس سے چشم پوشی ممکن نہ ہو۔

س ۴۰۴: کیا مساجد کے وضو کے لئے مخصوص پانی کو مختصر مقدار میں اپنے ذاتی استعمال میں لانا جائز ہے مثلاً دوکاندار پینے، چائے بنانے یا موٹر گاڑی میں ڈالنے کے لئے اس سے استفادہ کریں واضح رہے کہ اس مسجد کا واقف کوئی ایک شخص نہیں ہے جو اس سے منع کرے؟

ج: اگر معلوم نہ ہو کہ یہ پانی صرف نماز گزاروں کے وضو کے لئے وقف ہے اور اس محلہ کے عرف میں یہ رائج ہو کہ اس کے ہمسائے اور راہ گیر اس کے پانی سے استفادہ کرتے ہیں تو اس میں کوئی حرج نہیں ہے ، اگرچہ اس سلسلے میں احتیاط بہتر ہے۔

س ۴۰۵: قبرستان کے پاس ایک مسجد ہے اور جب بعض مومنین قبور کی زیارت کے لئے آتے ہیں تو وہ اپنے کسی عزیز کی قبر پر پانی چھڑکنے کے لئے اس مسجد سے پانی لیتے ہیں اور ہم یہ نہیں جانتے کہ یہ پانی مسجد کے لئے وقف ہے یا عمومی استفادہ کیلئے ہے اور بالفرض اگر یہ مسجد کے لئے وقف نہ ہو تو معلوم نہیں ہے کہ یہ وضو اور طہارت کے ساتھ مخصوص ہے یا نہیں۔ تو کیا اسے قبر پر چھڑکنا جائز ہے؟

ج: ان قبور پر پانی چھڑکنے کیلئے مسجد کے پانی سے استفادہ کرنا کہ جو اس سے باہر ہیں اگر لوگوں میں رائج ہو اور اس پر کوئی اعتراض نہ کرے اور اس بات پر کوئی دلیل نہ ہو کہ پانی صرف وضو اور طہارت کے لئے وقف ہے تو اس استعمال میں کوئی حرج نہیں ہے۔

س ۴۰۶: اگر مسجد میں تعمیراتی کام کی ضرورت ہو تو کیا حاکم شرع یا اس کے وکیل کی اجازت ضروری ہے؟

ج: اگر مسجد کی تعمیر اہل خیر افراد کے مال سے کرنا ہو تو اس میں حاکم شرع کی اجازت کی ضرورت نہیں ہے۔

س ۴۰۷: کیا میں یہ وصیت کر سکتا ہوں کہ مرنے کے بعد مجھے محلہ کی اس مسجد میں دفن کیا جائے جس کے لئے میں نے بہت کوششیں کی تھیں کیونکہ میں چاہتا ہوں مجھے اس مسجد کے اندر یا اس کے صحن میں دفن کیا جائے؟

ج: اگر صیغہ وقف جاری کرتے وقت مسجد میں میت دفن کرنے کو مستثنیٰ نہ کیا گیا ہو تو اس میں دفن کرنا جائز نہیں ہے اور اس سلسلہ میں آپ کی وصیت کی کوئی حیثیت نہیں ہے۔

س ۴۰۸: ایک مسجد تقریباً بیس سال پہلے بنائی گئی ہے اور اسے امام زمانہ عجل اللہ تعالیٰ فرجہ الشریف کے نام مبارک سے موسوم کیا گیا ہے اور یہ معلوم



دفتر مقام معظم رہبری
www.leader.ir

نہیں ہے کہ مسجد کا نام صیغہ وقف میں ذکر کیا گیا ہے یا نہیں تو مسجد کا نام مسجد صاحب زمان عجل اللہ تعالیٰ فرجہ الشریف کے بجائے بدل کر جامع مسجد رکھنے کا کیا حکم ہے؟

ج: صرف مسجد کا نام بدلنے میں کوئی حرج نہیں ہے۔

س ۴۰۹: جن مساجد میں مومنین کے عطیوں اور مساجد کی خاص نذور سے بجلی اور انٹرکنڈیشننگ کے سسٹم کا انتظام کیا جاتا ہے جب محلہ والوں میں سے کوئی مرجاتا ہے تو ان میں اس کے فاتحہ کی مجلس کا اہتمام کیا جاتا ہے اور مجلس میں مسجد کی بجلی اور انٹرکنڈیشنر وغیرہ کو استعمال کیا جاتا ہے لیکن مجلس کرنے والے اس کا پیسہ ادا نہیں کرتے شرعی نقطہ نظر سے یہ جائز ہے یا نہیں؟

ج: مسجد کے وسائل سے فاتحہ کی مجلس وغیرہ میں استفادہ کرنا وقف و نذر کی کیفیت پر موقوف ہے۔

س ۴۱۰: گاؤں میں ایک نئی مسجد ہے جو پرانی مسجد کی جگہ بنائی گئی ہے موجودہ مسجد کے ایک کنارے پر کہ جس کی زمین پرانی مسجد کا جزے، مسئلہ سے ناواقفیت کی بنا پر چائے وغیرہ بنانے کے لئے ایک کمرہ تعمیر کیا گیا ہے اور اسی طرح مسجد کے نیم چھت جو کہ مسجد کے بال کے اندر ہے پر ایک لائبریری بنائی گئی ہے، براہ مہربانی اس سلسلہ میں اپنی رائے بیان فرمائیں؟

ج: سابق مسجد کی جگہ پر چائے خانہ بنانا صحیح نہیں ہے اور اس جگہ کو دوبارہ مسجد کی حالت میں بدلنا واجب ہے اور مسجد کے بال کے اندر کی نیم چھت بھی مسجد کے حکم میں ہے اور اس پر مسجد کے تمام شرعی احکام و اثرات مترتب ہوں گے لیکن اس میں کتابوں کی الماریاں نصب کرنا اور مطالعہ کے لئے وہاں جمع ہونے میں، اگر نمازگزاروں کے لئے مزاحمت نہ ہو تو کوئی حرج نہیں ہے۔

س ۴۱۱: اس مسئلہ میں آپ کی کیا رائے ہے کہ ایک گاؤں میں ایک مسجد گرنے والی ہے لیکن فی الحال اسے منہدم کرنے کی کوئی وجہ نہیں ہے کیونکہ وہ راستہ میں رکاوٹ نہیں ہے کیا مکمل طور پر اس مسجد کو منہدم کرنا جائز ہے؟ اس مسجد کا کچھ اثاثہ اور پیسہ بھی ہے یہ چیزیں کس کو دی جائیں؟

ج: مسجد کو منہدم کرنا جائز نہیں ہے اور کلی طور پر مسجد کو گرانے سے وہ مسجد کے حکم کے خارج نہیں ہوگی، اور مسجد کے اثاثہ و مال کو اگر اسکی خود اس مسجد کو ضرورت نہیں ہے تو استفادہ کے لئے دوسری مسجدوں میں منتقل کیا جاسکتا ہے۔

س ۴۱۲: کیا مسجد کی عمارت میں کسی تصرف کے بغیر، مسجد کے بال کے ایک گوشے میں میوزیم بنانے میں کوئی شرعی حرج ہے جیسا کہ آج کل مسجد کے اندر لائبریری بنادی جاتی ہے؟

ج: اگر مسجد کے بال کے گوشے میں لائبریری یا میوزیم بنانا مسجد کے بال کے وقف کی کیفیت کے منافی یا مسجد کی عمارت میں تغیر کا باعث ہو تو جائز نہیں ہے۔ مذکورہ غرض کے لئے بہتر ہے کہ مسجد سے متصل کسی جگہ کا انتظام کیا جائے۔

س ۴۱۳: ایک موقوفہ جگہ میں مسجد، دینی مدرسہ اور پبلک لائبریری بنائی گئی ہے اور یہ سب اس وقت کام کر رہے ہیں لیکن اس وقت یہ سب بلدیہ کے توسیع والے نقشہ میں آ رہے ہیں کہ جن کا انہدام بلدیہ کے لئے ضروری ہے، ان کے انہدام کے لئے بلدیہ سے کیسے تعاون کیا جائے اور کیسے ان کا معاوضہ لیا جائے تا کہ اس کے عوض نئی اور اچھی عمارت بنائی جاسکے؟

ج: اگر بلدیہ اس کو منہدم کرنے اور معاوضہ دینے کے لئے اقدام کرے اور معاوضہ دے تو اس میں کوئی حرج نہیں ہے لیکن کسی ایسی اہم مصلحت کے بغیر کہ جس سے چشم پوشی ممکن نہیں ہے موقوفہ مسجد و مدرسہ کو منہدم کرنا جائز نہیں ہے۔

س ۴۱۴: مسجد کی توسیع کے لئے اس کے صحن سے چند درختوں کو اکھاڑنا ضروری ہے۔ کیا ان کو اکھاڑنا جائز ہے، جبکہ مسجد کا صحن کا فی بڑا ہے اور اس میں اور بھی بہت سے درخت ہیں؟



دفتر مقام معظم رہبری
www.leader.ir

ج: اگر درخت کاٹنے کو وقف میں تغیر و تبدیلی شمار نہ کیا جاتا ہو تو اس میں کوئی حرج نہیں ہے۔

س ۴۱۵: اس زمین کا کیا حکم ہے جو مسجد کے چہت والے حصے کا جز تھی، بعد میں بلدیہ کے توسیعی دائرے میں آنے کی وجہ سے مسجد کے اس حصے کو مجبوراً منہدم کر کے سڑک میں تبدیل کر دیا گیا؟

ج: اگر اس کی پہلی حالت کی طرف پلٹنے کا کوئی احتمال نہ ہو تو مسجد کے شرعی اثرات مرتب نہیں ہوں گے۔

س ۴۱۶: ایک مسجد منہدم ہو چکی ہے اور اسکے مسجد والے آثار محو ہو چکے ہیں یا اسکی جگہ کوئی اور عمارت بنادی گئی ہے اور اسکی تعمیر نو کی کوئی امید نہیں ہے مثلاً وہاں کی آبادی ویران ہو گئی ہے اور اس نے وہاں سے نقل مکانی کر لی ہے کیا اس (مسجد والی) جگہ کو نجس کرنا حرام ہے؟ اور اسے پاک کرنا واجب ہے؟

ج: سوال کے مذکورہ فرض میں اس جگہ کو نجس کرنا حرام نہیں؛ اگر چہ احتیاط یہ ہے کہ اسے نجس نہ کیا جائے۔

س ۴۱۷: میں عرصہ سے ایک مسجد میں نماز جماعت پڑھاتا ہوں، اور مسجد کے وقف کی کیفیت کی مجھے اطلاع نہیں ہے، دوسری طرف مسجد کے اخراجات کے سلسلے میں بھی مشکلات درپیش ہیں کیا مسجد کے سرداب کو مسجد کے شایان شان کسی کام کے لئے کرایہ پر دیا جاسکتا ہے؟

ج: اگر سرداب پر مسجد کا عنوان صادق نہیں آتا ہے اور وہ اس کا ایسا جز بھی نہیں ہے جس کی مسجد کو ضرورت ہو اور اس کا وقف بھی وقف انتفاع نہ ہو تو کوئی حرج نہیں ہے۔

س ۴۱۸: مسجد کے پاس کوئی املاک نہیں ہیں کہ جن سے اس کے اخراجات پورے کئے جاسکیں اور مسجد کے ٹرسٹ نے اسکے چہت والے حصے کے نیچے مسجد کے اخراجات پورا کرنے کے لئے ایک تہ خانہ کھود کر اس میں ایک چھوٹی سی فیکٹری یا دوسرے عمومی مراکز بنانے کا فیصلہ کیا ہے کیا یہ عمل جائز ہے یا نہیں؟

ج: فیکٹری وغیرہ کی تسیس کے لئے مسجد کی زمین کو کھودنا جائز نہیں ہے۔

س ۴۱۹: کیا مسلمانوں کی مساجد میں کفار کا داخل ہونا مطلقاً جائز ہے خواہ وہ تاریخی آثار کو دیکھنے کیلئے ہی ہو؟

ج: مسجد حرام میں داخل ہونا شرعاً ممنوع ہے اور دیگر مساجد میں داخل ہونا اگر مسجد کی ہتک اور بے حرمتی شمار کی جائے تو جائز نہیں ہے بلکہ دیگر مساجد میں بھی وہ کسی صورت میں داخل نہ ہوں۔

س ۴۲۰: کیا اس مسجد میں نماز پڑھنا جائز ہے جو کفار کے توسط سے بنائی گئی ہو؟

ج: کوئی حرج نہیں ہے۔

س ۴۲۱: اگر ایک کافر اپنی خوشی سے مسجد کی تعمیر کے لئے پیسہ دے یا کسی اور طریقہ سے مدد کرے تو کیا اسے قبول کرنا جائز ہے۔

ج: اس میں کوئی حرج نہیں ہے۔

س ۴۲۲: اگر ایک شخص رات میں مسجد میں آکر سوجائے اور اسے احتلام ہو جائے لیکن جب بیدار ہو تو اس کیلئے مسجد سے نکلنا ممکن نہ ہو تو اس کی کیا ذمہ داری ہے؟

ج: اگر وہ مسجد سے نکلنے اور دوسری جگہ جانے پر قادر نہ ہو تو اس پر واجب ہے کہ فوراً تیمم کرے تا کہ اس کے لئے مسجد میں ٹھہرنے کا جواز پیدا ہو جائے۔



دفتر مقام معظم رہبری
www.leader.ir

دیگر مذہبی مقامات کے احکام

س ۴۲۳: کیا شرعی نقطہ نظر سے امام بارگاہ کو چند معین اشخاص کے نام رجسٹرڈ کرانا جائز ہے؟

ج: دینی مجالس برپا کرنے کے لئے موقوفہ امام بارگاہ کو کسی کی ملکیت کے طور پر رجسٹرڈ کرانا جائز نہیں ہے اور معین اشخاص کے نام وقف کے طور پر رجسٹرڈ کرانے کی کوئی ضرورت نہیں ہے۔ بہر حال بعض معین افراد کے نام بطور وقف رجسٹرڈ کرانے کیلئے بہتر ہے کہ ان تمام افراد کی اجازت لی جائے جنہوں نے اس عمارت کے بنانے میں شرکت کی ہے۔

س ۴۲۴: مسائل کی کتابوں میں لکھا ہوا ہے کہ مجنب شخص اور حائض عورت دونوں کے لئے ائمہ (علیہم السلام) کے حرم میں داخل ہونا جائز نہیں ہے۔ براہ مہربانی اس کی وضاحت فرمائیں کہ کیا صرف قبہ کے نیچے کی جگہ حرم ہے یا اس سے ملحق ساری عمارت حرم ہے؟

ج: حرم سے مراد وہ جگہ ہے جو قبہ مبارکہ کے نیچے ہے اور عرف عام میں جس کو حرم اور زیارت گاہ کہا جاتا ہے۔ لیکن ملحقہ عمارت اور ہال حرم کے حکم میں نہیں ہیں لہذا ان میں مجنب و حائض کے داخل ہونے میں کوئی حرج نہیں ہے۔ مگر یہ کہ ان میں سے کسی کو مسجد بنادیا گیا ہو۔

س ۴۲۵: قدیم مسجد کے ساتھ ایک امام بارگاہ بنائی گئی ہے اور آج کل مسجد میں نمازگزاروں کیلئے گنجائش نہیں ہے، کیا مذکورہ امام بارگاہ کو مسجد میں شامل کر کے اس سے مسجد کے عنوان سے استفادہ کیا جاسکتا ہے؟

ج: امام بارگاہ میں نماز پڑھنے میں کوئی اشکال نہیں ہے لیکن اگر امام بارگاہ کو شرعاً صحیح طریقہ سے امام بارگاہ کے عنوان سے وقف کیا گیا ہے تو اسے مسجد میں تبدیل کرنا اور اسے ساتھ والی مسجد میں مسجد کے عنوان سے ضم کرنا جائز نہیں ہے۔

س ۴۲۶: کیا اولاد ائمہ میں سے کسی کے مرقد کے لئے نذر میں آئے ہوئے سامان اور فرش کو محلہ کی جامع مسجد میں استعمال کیا جاسکتا ہے؟

ج: اگر یہ چیزیں فرزند امام کے مرقد اور اس کے زائرین کی ضرورت سے زیادہ ہوں تو کوئی حرج نہیں ہے۔

س ۴۲۷: جو عزا خانے حضرت ابوالفضل العباس اور دیگر شخصیات کے نام پر بنائے جاتے ہیں کیا وہ مسجد کے حکم میں ہیں؟ امید ہے کہ ان کے احکام بیان فرمائیں گے۔

ج: امام بارگاہیں اور عزاخانے مسجد کے حکم میں نہیں ہیں۔



دفتر مقام معظم رہبری
www.leader.ir

نماز گزار کالباس

س ۴۲۸: جس لباس کی نجاست کے بارے میں شک ہے کیا اس میں نماز پڑھنا صحیح ہے؟

ج: جس لباس کے نجس ہونے میں شک ہو وہ پاک ہے اور اس میں نماز صحیح ہے۔

س ۴۲۹: میں نے جرمنی میں چمڑے کی ایک بیلٹ خریدی تھی کیا اس کو باندھ کر نماز پڑھنے میں کوئی شرعی اشکال ہے؟ اگر مجھے یہ شک ہو کہ یہ قدرتی اور طبیعی کھال کی ہے یا مصنوعی کی اور یہ کہ یہ تزکیہ شدہ حیوان کی کھال کی ہے یا نہیں تو میری ان نمازوں کا کیا حکم ہے جو میں نے اس میں پڑھی ہیں؟

ج: اگر یہ شک ہو کہ یہ قدرتی اور طبیعی کھال کی ہے یا نہیں تو اسے باندھ کر نماز پڑھنے میں کوئی حرج نہیں ہے۔ لیکن اگر طبیعی کھال ثابت ہونے کے بعد یہ شک ہو کہ وہ تزکیہ شدہ حیوان کی کھال ہے یا نہیں؟ تو وہ نجس نہیں ہے لیکن اس میں نماز صحیح نہیں ہے اور گذشتہ نمازیں جو اس حکم سے ناواقفیت کی بنا پر پڑھی ہیں انکی قضا نہیں ہے۔

س ۴۳۰: اگر نماز گزار کو یہ یقین ہو کہ اس کے لباس و بدن پر نجاست نہیں ہے اور وہ نماز بجلائے اور بعد میں معلوم ہو کہ اس کا بدن یا لباس نجس تھا تو اس کی نماز باطل ہے یا نہیں؟ اور اگر نماز کے دوران میں کوئی نجاست لگ جائے تو نماز کا کیا حکم ہے؟

ج: اگر اسے اپنے بدن یا لباس کے نجس ہونے کا بالکل علم نہ ہو اور نماز کے بعد متوجہ ہوتو اس کی نماز صحیح ہے اور اس پر اعادہ یا قضاء واجب نہیں ہے لیکن اگر اثنائے نماز میں نجاست عارض ہو جائے اور وہ نجاست کو بغیر ایسا فعل انجام دینے کے جو نماز کے منافی ہے، دور کر سکتا ہو یا نجس لباس کو اتار سکتا ہو تو اس پر واجب ہے کہ وہ نجاست دور کرے یا نجس لباس اتار دے اور اپنی نماز تمام کرے لیکن اگر نماز کی حالت کو باقی رکھتے ہوئے نجاست دور نہیں کر سکتا اور وقت میں بھی گنجائش ہے تو نماز توڑ کر پاک لباس اور بدن کے ساتھ نماز بجالانا واجب ہے۔

س ۴۳۱: ایک شخص ایک زمانہ تک ایسے حیوان کی کھال جس کا ذبح ہونا مشکوک ہو اور جس میں نماز صحیح نہیں ہوتی - میں نماز پڑھتا رہا اور اس کے مرجع تقلید کی نظر میں اگر حرام گوشت حیوان کا ایک جزء بھی نماز حالت می ساتھ ہو تو احتیاط واجب کے طور پر نماز کا اعادہ واجب ہو تو کیا اس پر اپنی نمازوں کا اعادہ کرنا واجب ہے؟ کلی طور پر جس حیوان کے ذبح شرعی مشکوک ہو تو کیا یہ حیوان حرام گوشت کا حکم رکھتا ہے؟

ج: جس حیوان کا ذبح مشکوک ہو وہ گوشت کھانے کی حرمت اور اسکی کھال میں نماز کے عدم جواز کے لحاظ سے مردار کے حکم میں ہے لیکن نجس نہیں ہے اور گذشتہ نمازیں اگر اس حکم سے ناواقفیت کی بنا پر پڑھی ہوں تو صحیح ہیں۔

س ۴۳۲: ایک عورت نماز کے درمیان متوجہ ہوتی ہے کہ اس کے کچھ بال نظر آ رہے ہیں اور فوراً چھپا لیتی ہے اس پر نماز کا اعادہ واجب ہے یا نہیں؟

ج: مذکورہ صورت میں چونکہ بلافاصلہ خود کو چھپایا ہے، دوبارہ پڑھنا واجب نہیں۔

س ۴۳۳: ایک شخص پیشاب کے مقام کو مجبوراً کنکری، لکڑی یا کسی اور چیز سے پاک کرتا ہے اور جب گھر لوٹتا ہے تو اسے پانی سے پاک کر لیتا ہے تو کیا نماز کے لئے اندرونی لباس (انڈرویئر) کا بدلنا یا پاک کرنا بھی واجب ہے؟

ج: اگر لباس پیشاب کی رطوبت سے نجس نہ ہوا ہو تو اس کا پاک کرنا واجب نہیں ہے۔

س ۴۳۴: بیرون ملک سے جو بعض صنعتی مشینیں منگوائی جاتی ہیں وہ ان غیر ملکی ماہرین کے ذریعہ نصب کی جاتی ہیں جو اسلامی فقہ کے اعتبار سے کافر اور نجس ہیں اور یہ معلوم ہے کہ ان مشینوں کی فٹنگ گریس اور دوسرے ایسے مواد کے ذریعے انجام پاتی ہے کہ جسے ہاتھ کے ذریعے ڈالا جاتا ہے



دفتر مقام معظم رہبری
www.leader.ir

نتیجہ یہ ہے کہ وہ مشینیں پاک نہیں رہ سکتیں اور کام کے دوران ان مشینوں سے کاریگروں کا لباس اور بدن مس ہوتا ہے اور نماز کے وقت مکمل طور سے لباس و بدن کو پاک نہیں کرسکتے تو نماز کے سلسلے میں ان کا فریضہ کیا ہے؟

ج: اس احتمال کے پیش نظر کہ مشینوں کو فٹ کرنے والا کافر، اہل کتاب میں سے ہو کہ جنکے پاک ہونے کا حکم لگایا گیا ہے یا کام کے وقت وہ دستانے پہنے ہوئے ہو صرف اس بناء پر کہ مشینوں کو کافر نے نصب کیا ہے ان کے نجس ہونے کا یقین حاصل نہیں ہوتا۔ بالفرض اگر مشینوں کی نجاست اور کام کے دوران میں کاریگر کے بدن یا لباس کے سرایت کرنے والی رطوبت کے ساتھ ان مشینوں کے ساتھ مس ہونے کا یقین ہو جائے تو نماز کے لئے بدن کا پاک کرنا اور لباس کا پاک کرنا یا بدلنا واجب ہے۔

س ۴۳۵: اگر نمازی خون سے نجس رومال یا اس جیسی کوئی چیز اٹھائے ہوئے ہو یا اسے جیب میں رکھے ہوئے ہو تو اس کی نماز صحیح ہے یا باطل؟

ج: اگر رومال اتنا چھوٹا ہو جس سے شرم گاہ نہ چھپائی جاسکے تو اس کے نماز کے دوران ہمراہ ہونے میں کوئی حرج نہیں ہے۔

س ۴۳۶: کیا اس کپڑے میں نماز صحیح ہے جو آج کل کے ایسے پرفیوم سے معطر کیا گیا ہو جس میں الکحل پایا جاتا ہے؟

ج: جب تک مذکورہ پرفیوم کی نجاست کا علم نہ ہو اس سے معطر کپڑے میں نماز پڑھنے میں کوئی حرج نہیں ہے۔

س ۴۳۷: حالت نماز میں عورت پر بدن کی کتنی مقدار کا چھپانا واجب ہے؟ کیا چھوٹی آستین والے لباس پہننے اور جوراب نہ پہننے میں کوئی حرج ہے؟

ج: عورتوں پر واجب ہے کہ وہ چہرے کی اتنی مقدار جس کا وضو میں دھونا واجب ہے اور ہاتھوں کو کلائی تک اور پاؤں کو ٹخنوں کے جوڑ تک کا حصہ چھوڑ کر پورے بدن اور بالوں کو ایسے لباس کے ساتھ چھپائیں کہ جو مکمل طور پر بدن کو ڈھانپ لیتا ہے اور اگر کوئی نامحرم ہو تو پیروں کو بھی چھپائیں۔

س ۴۳۸: کیا حالت نماز میں عورتوں پر پاؤں کے اوپر والے حصے کو چھپانا بھی واجب ہے یا نہیں؟

ج: اگر نامحرم نہ ہوتو پاؤں کو ٹخنوں کے جوڑ تک چھپانا واجب نہیں۔

س ۴۳۹: کیا حجاب پہننے وقت اور نماز میں ٹھوڑی کو مکمل طور پر چھپانا واجب ہے یا اس کے نچلے حصے ہی کو چھپانا کافی ہے اور کیا ٹھوڑی کا اس لئے چھپانا واجب ہے، کہ وہ چہرے کی اس مقدار کے چھپانے کا مقدمہ ہے جو شرعاً واجب ہے؟

ج: ٹھوڑی کا نچلا حصہ چھپانا واجب ہے نہ کہ ٹھوڑی کا چھپانا کیونکہ وہ چہرے کا جزء ہے۔

س ۴۴۰: کیا ایسی نجس چیز جو شرمگاہ کو چھپانے کیلئے کافی نہیں ہے کے ساتھ نماز کے صحیح ہونے کا حکم صرف اس حالت سے مخصوص ہے جب انسان اس کے حکم یا موضوع کے سلسلے میں نسیان یا ناواقفیت کی بنا پر اس میں نماز پڑھے لے یا پھر یہ شبہ موضوعیہ اور شبہ حکمیہ دونوں کو شامل ہے؟

ج: یہ حکم نسیان یا جہل سے مخصوص نہیں ہے بلکہ ایسی نجس چیز، کہ جو شرمگاہ کو چھپانے کیلئے کافی نہیں ہے، میں علم کی صورت میں بھی نماز صحیح ہے۔

س ۴۴۱: کیا نمازی کے لباس پر بٹی کے بال یا اس کے لعاب دہن کا وجود نماز کے باطل ہونے کا سبب ہے؟

ج: جی ہاں نماز کے باطل ہونے کا سبب ہے۔



دفتر مقام معظم رہبری
www.leader.ir

سونے چاندی کا استعمال

س ۴۴۲: مردوں کے بارے میں سونے کی انگوٹھی خصوصاً نماز میں پہننے کا کیا حکم ہے؟

ج: کسی حالت میں مرد کیلئے سونے کی انگوٹھی پہننا جائز نہیں ہے اور احتیاط واجب کی بنا پر اس میں اس کی نماز بھی باطل ہے۔

س ۴۴۳: مردوں کے لئے سفید سونے کی انگوٹھی پہننے کا کیا حکم ہے؟

ج: جسے سفید سونا کہا جاتا ہے اگر یہ وہی زرد سونا ہو کہ جس میں کوئی مواد ملا کر اس کے رنگ کو تبدیل کر دیا گیا ہو تو حرام ہے لیکن اگر اس میں سونے کی مقدار اتنی کم ہو کہ عرف عام میں اسے سونا نہ کہا جائے تو اشکال نہیں ہے اور پلاٹینم کے استعمال میں بھی کوئی حرج نہیں ہے۔

س ۴۴۴: کیا اس وقت بھی سونا پہننے میں کوئی شرعی اشکال ہے جب وہ زینت کے لئے نہ ہو اور دوسروں کو نظر نہ آئے؟

ج: مردوں کے لئے ہر صورت میں سونا پہننا حرام ہے چاہے وہ انگشتر ہو یا کوی دوسری چیز اور چاہے اسے زینت کے قصد سے نہ پہننا جائے یا دوسروں کی نظروں سے پوشیدہ رکھا جائے۔

س ۴۴۵: مردوں کا تھوڑے سے وقت کے لئے سونا پہننا کیا حکم رکھتا ہے؟ کیونکہ ہم بعض لوگوں کو یہ دعویٰ کرتے ہوئے دیکھتے ہیں کہ کم مدت کے لیے جیسے عقد کے وقت سونا پہننے میں کوئی حرج نہیں ہے؟

ج: مردوں کے لئے سونا پہننا حرام ہے، اور تھوڑے یا زیادہ وقت میں کوئی فرق نہیں ہے

س ۴۴۶: نماز گزار کے لباس کے احکام کو ملحوظ خاطر رکھتے ہوئے اور اس حکم کے پیش نظر کہ مردوں کے لئے سونے سے مزین ہونا حرام ہے، درج ذیل دو سوالوں کے جواب بیان فرمائیں؟

۱- کیا سونے سے زینت کرنے کا مطلب یہ ہے کہ مردوں کے لئے مطلق طور پر سونے کا استعمال حرام ہے خواہ وہ ہڈی کے آپریشن اور دانت بنوانے کے لئے ہی کیوں نہ ہو؟

۲- اس بات کو مد نظر رکھتے ہوئے کہ ہمارے شہر میں رواج ہے کہ نئے شادی شدہ جوان زرد سونے کی انگوٹھی پہنتے ہیں اور عام لوگوں کی نظر میں یہ چیز انکی زینت میں سے شمار نہیں ہوتی، بلکہ یہ اس شخص کے لئے ازدواجی زندگی کے آغاز کی علامت سمجھی جاتی ہے، تو اس سلسلہ میں آپ کی رائے کیا ہے؟

ج:

(۱) مردوں کے سونا پہننے کے حرام ہونے کا معیار زینت کا صادق آنا نہیں ہے۔ بلکہ کسی بھی طرح اور کسی بھی قصد سے سونا پہننا حرام ہے، چاہے وہ سونے کی انگوٹھی ہو یا ہار یا زنجیر و غیرہ ہو، لیکن زخم میں بھرنے اور دانت بنوانے میں مردوں کے لئے سونے کے استعمال میں کوئی حرج نہیں ہے۔
(۲) سونے کی انگوٹھی پہننا مردوں کے لئے ہر صورت میں حرام ہے۔

س ۴۴۷: سونے کے ان زیورات کو بیچنے اور انہیں بنانے کا کیا حکم ہے جو مردوں سے مخصوص ہیں اور جنہیں عورتیں نہیں پہنتیں؟

ج: سونے کے زیورات بنانا اگر صرف مردوں کے استعمال کے لئے ہو تو حرام ہے اور اسی طرح انہیں اس مقصد کے لئے خریدنا اور بیچنا بھی جائز نہیں ہے۔

س ۴۴۸: ہم بعض دعوتوں میں دیکھتے ہیں کہ مٹھائی چاندی کے ظروف میں پیش کی جاتی ہے، کیا اس عمل کو چاندی کے ظروف میں کھانے سے تعبیر کیا جائے گا؟ اور اس کا کیا حکم ہے؟



دفتر مقام معظم رہبری
www.leader.ir

ج: کھانے کے قصد سے چاندی کے برتن میں سے کھانے و غیرہ کی چیز کا اٹھانا اگر کھانے پینے میں چاندی کے برتنوں کا استعمال شمار کیا جائے تو حرام ہے۔

س ۴۴۹: کیا دانت پر سونے کا خول چڑھوانے میں کوئی اشکال ہے؟ اور دانت پر پلاٹینم کا خول چڑھوانے کا کیا حکم ہے؟

ج: دانت پر سونے یا پلاٹینم کا خول چڑھوانے میں کوئی حرج نہیں ہے۔ لیکن اگر زینت کی غرض سے سامنے کے دانتوں پر سونے کا خول چڑھوائے تو یہ اشکال سے خالی نہیں ہے۔



دفتر مقام معظم رہبری
www.leader.ir

اذان و اقامت

س ۴۵۰: ماہ رمضان المبارک میں ہمارے گاؤں کا مؤذن ہمیشہ صبح کی اذان، وقت سے چند منٹ پہلے ہی دے دیتا ہے تاکہ لوگ اذان کے درمیان یا اس کے ختم ہونے تک کھانا پینا جاری رکھ سکیں، کیا یہ عمل صحیح ہے؟

ج: اگر اذان دینا لوگوں کو شبہ میں مبتلا نہ کرے اور وہ طلوع فجر کے اعلان کے عنوان سے نہ ہوتو اس میں کوئی اشکال نہیں ہے۔

س ۴۵۱: بعض اشخاص وقت نماز کے داخل ہونے کا اعلان کرنے کیلئے اجتماعی صورت میں عام راستوں میں اذان دیتے ہیں اور خدا کا شکر ہے کہ اس اقدام سے علاقے میں کھلم کھلا فسق و فساد روکنے کے سلسلے میں بڑا اثر ہوا ہے اور عام لوگ خصوصاً جوان حضرات اول وقت میں نماز پڑھنے لگے ہیں؟ لیکن ایک صاحب کہتے ہیں: یہ عمل شریعت اسلامی میں وارد نہیں ہوا اور بدعت ہے، ہمیں اس بات سے شبہ پیدا ہو گیا ہے، آپ کی رائے کیا ہے؟

ج: اذان یومیہ نمازوں کے شروع ہونے کا ایک اعلان ہے اور اس کے سننے والوں کا تکرار کرنا شرعی لحاظ سے مستحب موکد ہے اور اذان کا عام راستوں میں اجتماعی طور پر دینا اگر راستہ بند ہونے اور لوگوں کی اذیت کا سبب نہ ہو تو کوئی اشکال نہیں ہے۔

س ۴۵۲: چونکہ بلند آواز سے اذان دینا عبادی، سیاسی عمل ہے اور اس میں عظیم ثواب ہے لہذا بعض مؤمنین نے یہ فیصلہ کیا ہے کہ وہ لاؤڈ اسپیکر کے بغیر، واجب نماز کے وقت خصوصاً نماز صبح کے لئے اپنے اپنے گھروں کی چھت سے اذان دیں گے لیکن سوال یہ ہے کہ اگر اس عمل پر بعض ہمسائے اعتراض کریں تو اس کا کیا حکم ہے؟

ج: متعارف طریقے سے چھت پر اذان دینے میں کوئی اشکال نہیں ہے۔

س ۴۵۳: ماہ رمضان المبارک میں مسجد کے لاؤڈ اسپیکر سے سحری کے مخصوص پروگرام نشر کرنے کا کیا حکم ہے تا کہ سب لوگ سن لیں؟

ج: جہاں پر اکثر لوگ، رمضان المبارک کی راتوں میں تلاوت قرآن مجید، دعائیں پڑھنے اور دینی و مذہبی پروگراموں میں شرکت کے لئے بیدار رہتے ہیں، وہاں اس میں کوئی حرج نہیں ہے لیکن اگر یہ مسجد کے ہمسایوں کی تکلیف کا موجب ہو تو جائز نہیں ہے۔

س ۴۵۴: کیا مساجد اور دیگر مراکز سے لاؤڈ اسپیکر کے ذریعے اتنی بلند آواز میں کہ جو کئی کلومیٹر تک پہنچے، اذان صبح سے قبل قرآنی آیات اور اس کے بعد دعاؤں کا نشر کرنا صحیح ہے؟ اس بات کو مد نظر رکھتے ہوئے کہ یہ سلسلہ کبھی کبھار آدھے گھنٹے سے زیادہ دیر تک جاری رہتا ہے؟

ج: رائج طریقہ کے مطابق نماز صبح کے وقت کے داخل ہو جانے کے اعلان کیلئے لاؤڈ اسپیکر سے اذان نشر کرنے میں کوئی حرج نہیں ہے، لیکن لاؤڈ اسپیکر کے ذریعہ مسجد سے آیات قرآنی اور دعاؤں وغیرہ کا نشر کرنا اگر ہمسایوں کے لئے تکلیف کا باعث ہو تو جایز نہیں ہے۔

س ۴۵۵: کیا نماز میں مرد، عورت کی اذان پر اکتفا کرسکتا ہے؟

ج: مرد کیلئے عورت کی اذان پر اکتفا کرنا محل اشکال ہے۔

س ۴۵۶: واجب نماز کی اذان اور اقامت میں شہادتِ ثالثہ یعنی سید الاوصیاء (حضرت علی علیہ السلام) کے امیر و ولی ہونے کی گواہی دینے کے سلسلے میں آپ کی رائے کیا ہے؟

ج: "اشہد ان علیاً ولی اللہ" شرعی لحاظ سے اذان و اقامت کا جزء نہیں ہے، لیکن اسے مذہب تشیع کے شعار کے عنوان سے کہا جائے تو بہت اچھا اور اہم ہے اور ضروری ہے کہ اسے مطلق قصد قربت کے ساتھ کہا جائے۔



دفتر مقام معظم رهبری
www.leader.ir

س ۴۵۷: ایک مدت سے کمر درد کی تکلیف میں مبتلا ہوں اور بعض اوقات تو اتنا شدید ہوجاتا ہے کہ کھڑے ہو کر نماز نہیں پڑھ سکتا اس چیز کے پیش نظر اگر اول وقت میں پڑھوں تو حتماً بیٹھ کر پڑھوں گا لیکن اگر صبر کروں تو ہوسکتا ہے آخری وقت میں کھڑے ہو کر نماز پڑھ سکوں اس صورتحال میں میری ذمہ داری کیا ہے؟

ج: اگر آخر وقت میں کھڑے ہو کر پڑھ سکنے کا احتمال ہو تو احتیاط یہ ہے کہ اس وقت تک صبر کیجئے لیکن اگر اول وقت میں کسی عذر کی وجہ سے بیٹھ کر نماز پڑھ لی اور آخر وقت تک وہ عذر برطرف نہ ہوا تو جو نماز پڑھی ہے وہی صحیح ہے اور اسکے اعادے کی ضرورت نہیں ہے لیکن اگر اول وقت میں کھڑے ہو کر نماز پڑھنے کی قدرت نہ تھی اور آپ کو یقین تھا کہ آخر وقت تک یہ ناتوانی برقرار رہے گی پھر آخر وقت سے پہلے وہ عذر زائل ہوجائے اور کھڑے ہو کر نماز پڑھنا ممکن ہو جائے تو دوبارہ کھڑے ہو کر نماز پڑھنا واجب ہے۔



دفتر مقام معظم رہبری
www.leader.ir

قرأت اور اس کے احکام

س ۴۵۸: اگر نماز میں قرأت جہری (بلند آواز سے) نہ کی جائے تو ہماری نماز کا کیا حکم ہے؟

ج: مردوں پر واجب ہے کہ وہ صبح، مغرب اور عشاء کی نماز میں حمد و سورہ کو بلند آواز سے پڑھیں لیکن اگر بھولنے یا مسئلہ نہ جاننے کی وجہ سے آہستہ پڑھ لیں تو نماز صحیح ہے تاہم اگر جان بوجھ کر آہستہ پڑھیں تو نماز باطل ہے۔

س ۴۵۹: اگر ہم صبح کی قضا نماز پڑھنا چاہیں تو کیا اسے بلند آواز سے پڑھیں گے یا آہستہ؟

ج: صبح، مغرب اور عشاء کی نمازوں میں چاہے وہ ادا ہوں یا قضا، مردوں پر حمد و سورہ کو ہر حال میں بلند آواز سے پڑھنا واجب ہے اگرچہ ان کی قضا دن میں بھی پڑھی جائے اور اگر جان بوجھ کر بلند آواز سے نہ پڑھی جائیں تو نماز باطل ہے۔

س ۴۶۰: ہم جانتے ہیں کہ نماز کی ایک رکعت: نیت، تکبیرۃ الاحرام، حمد و سورہ اور رکوع و سجود پر مشتمل ہوتی ہے، دوسری طرف مغرب کی تیسری رکعت اور ظہر و عصر اور عشاء کی آخری دو رکعتوں کو آہستہ پڑھنا واجب ہے، لیکن ریڈیو اور ٹیلی ویژن سے جو نماز جماعت براہ راست نشر کی جاتی ہے اسکی تیسری رکعت میں امام جماعت رکوع و سجود کے ذکر کو بلند آواز سے پڑھتا ہے جبکہ رکوع و سجود دونوں ہی اس رکعت کے جزء ہیں جس کو آہستہ پڑھنا واجب ہے۔ اس مسئلہ کے بارے میں حکم کیا ہے؟

ج: مغرب و عشاء اور صبح کی نماز میں بلند آواز سے اور ظہر و عصر کی نماز میں آہستہ آواز سے پڑھنے کا واجب ہونا صرف حمد و سورہ سے مخصوص ہے، جیسا کہ مغرب و عشاء کی پہلی دو رکعتوں کے علاوہ باقی رکعتوں میں آہستہ آواز سے پڑھنے کا واجب ہونا صرف سورہ حمد یا تسبیحات (اربعہ) سے مخصوص ہے، لیکن رکوع و سجود کے ذکر نیز تشہد و سلام اور اسی طرح نماز پنجگانہ کے دیگر واجب اذکار میں مکلف کو اختیار ہے کہ وہ انہیں بلند آواز سے پڑھے یا آہستہ آواز سے۔

س ۴۶۱: اگر کوئی شخص، روزانہ کی سترہ رکعت نمازوں کے علاوہ، احتیاطاً سترہ رکعت قضا نماز پڑھنا چاہتا ہے تو کیا اس پر صبح اور مغرب و عشاء کی پہلی دو رکعتوں میں حمد و سورہ کو بلند آواز سے پڑھنا واجب ہے یا آہستہ آواز سے بھی پڑھ سکتا ہے؟

ج: نماز پنجگانہ کے اخفات و جہر کے واجب ہونے میں ادا اور قضا نماز کے لحاظ سے کوئی فرق نہیں ہے، خواہ وہ قضا نماز احتیاطی ہی کیوں نہ ہو۔

س ۴۶۲: ہم جانتے ہیں کہ لفظ "صلوٰۃ" کے آخر میں "ت" ہے لیکن اذان میں "حی علی الصلاہ"، "ہائ" کے ساتھ کہتے ہیں، کیا یہ صحیح ہے؟

ج: لفظ "صلوٰۃ" کو وقف کی صورت میں "ہا" کے ساتھ ختم کرنے میں کوئی حرج نہیں ہے، بلکہ یہی متعین ہے۔

س ۴۶۳: تفسیر سورہ حمد میں امام خمینی کے نظریہ کو ملحوظ رکھتے ہوئے کہ آپ نے سورہ حمد کی تفسیر میں لفظ "ملک" کو "مالک" پر ترجیح دی ہے تو کیا واجب و غیر واجب نمازوں میں اس سورہ مبارکہ کو احتیاطاً دونوں طریقوں سے پڑھنا صحیح ہے؟

ج: اس مقام میں احتیاط کرنے میں کوئی حرج نہیں ہے۔

س ۴۶۴: کیا نماز گزار کے لئے صحیح ہے کہ وہ "غیر المغضوب علیہم" پڑھنے کے بعد فوری عطف کے بغیر وقف کرے اور پھر "والضالین" پڑھے اور کیا تشہد میں اس جملے "اللہم صل علی محمد" میں "محمد" پر وقف کرنا اور پھر "و آل محمد" پڑھنا صحیح ہے؟



دفتر مقام معظم رہبری
www.leader.ir

ج: اس حد تک وقف اور فاصلہ کرنے میں کوئی حرج نہیں ہے جب تک وحدت جملہ میں خلل پیدا نہ ہو۔

س ۴۶۵: امام خمینی سے درج ذیل استفتاء کیا گیا ہے :
تجوید میں حرف "ضاد" کے تلفظ کے سلسلہ میں متعدد اقوال ہیں، آپ کس قول پر عمل کرتے ہیں؟ اس کا جواب امام خمینی نے یوں لکھا : علماء تجوید کے قول کے مطابق حروف کے مخارج کی شناخت واجب نہیں ہے بلکہ ہر حرف کا تلفظ اس طرح ہونا واجب ہے کہ عرب کے عرف کے نزدیک اس حرف کا ادا ہونا صادق آجائے۔ اب سوال یہ ہے :
اولاً اس عبارت کے معنی کیا ہیں "عرب کے عرف میں اس حرف کا ادا ہونا صادق آجائے"۔
ثانیاً کیا علم تجوید کے قواعد، عرف عرب اور ان کی لغت سے نہیں بنائے گئے ہیں جیسا کہ صرف و نحو کے قواعد بھی انہیں سے بنائے گئے ہیں؟ پس کس طرح ان دو کے درمیان فرق کا قائل ہونا ممکن ہے؟
ثالثاً۔ اگر کسی کو معتبر طریقے سے یقین ہو جائے کہ وہ قرأت کے وقت حروف کو صحیح مخارج سے ادا نہیں کرتا یا بطور کلی حروف و کلمات کو صحیح طریقے سے ادا نہیں کرتا اور اسے سیکھنے کیلئے ہر لحاظ سے موقع فراہم ہے مثلاً اسے سیکھنے کیلئے اچھی استعداد یا مناسب فرصت رکھتا ہے تو کیا استعداد کی حد تک صحیح قرأت کو سیکھنے کیلئے کوشش کرنا واجب ہے؟

ج: قرأت کے صحیح ہونے میں معیار یہ ہے کہ وہ اہل زبان کہ جن سے تجوید کے قواعد و ضوابط لئے گئے ہیں، انکی قرأت کی کیفیت کے موافق ہو۔ اس بنا پر حروف میں سے کسی حرف کے تلفظ کی کیفیت میں علمائے تجوید کے اقوال میں جو اختلاف ہے اگر یہ اختلاف اہل زبان کے تلفظ کی کیفیت کو سمجھنے میں ہو تو اس کا مرجع خود اہل لغت کا عرف ہے، لیکن اگر اقوال کے اختلاف کا سبب خود انکا تلفظ کی کیفیت میں اختلاف ہو تو مکلف کو اختیار ہے کہ ان اقوال میں سے جس قول کو چاہے اختیار کرے اور جو شخص اپنی قرأت کو صحیح نہیں سمجھتا اس کیلئے امکان کی صورت میں صحیح قرأت کو سیکھنے کیلئے اقدام کرنا ضروری ہے۔

س ۴۶۶: جو شخص ابتداء سے یا اپنی عادت کے مطابق (نماز میں) حمد اور سورہٴ اخلاص پڑھنے کا قصد رکھتا تھا، اگر وہ "بسم اللہ" پڑھے لیکن بھول کر سورہ کو معین نہ کرے تو کیا اس پر واجب ہے کہ پہلے سورہ معین کرے اس کے بعد دوبارہ بسم اللہ پڑھے؟

ج: اس پر بسم اللہ کا دوبارہ پڑھنا واجب نہیں ہے، بلکہ کسی بھی سورہ کو پڑھنے کیلئے اس بسم اللہ پر اکتفا کر سکتا ہے۔

س ۴۶۷: کیا واجب نمازوں میں عربی الفاظ کو کامل طور پر ادا کرنا واجب ہے؟ اور اگر کلمات کا تلفظ مکمل طور پر صحیح عربی میں ادا نہ کیا جائے تو بھی یہ نماز؛ صحیح نماز کا حکم رکھتا ہے؟

ج: نماز کے تمام واجب اذکار جیسے حمد و سورہ کی قرأت و غیرہ کا صحیح طریقہ سے ادا کرنا واجب ہے اور اگر نماز گزار عربی الفاظ کو صحیح طور پر ادا کرنے کی کیفیت کو نہیں جانتا تو اس پر سیکھنا واجب ہے اور اگر وہ سیکھنے سے عاجز ہو تو معذور ہوگا اور ضروری ہے کہ ہر ممکن طریقے سے پڑھے اور احتیاط مستحب یہ ہے کہ نماز کو جماعت کے ساتھ پڑھے۔

س ۴۶۸: نماز میں قلبی قرأت یعنی حروف کو تلفظ کئے بغیر دل میں دہرانے پر قرأت صادق آتی ہے یا نہیں؟

ج: اس پر قرأت کا عنوان صادق نہیں آتا اور نماز میں واجب ہے کہ کلمات کو اس طریقے سے ادا کیا جائے کہ اس پر قرأت صادق آئے۔

س ۴۶۹: بعض مفسرین کی رائے کے مطابق قرآن مجید کے چند سورے جیسے سورہ فیل و قریش اور انشراح و ضحیٰ کامل سورے نہیں ہیں، وہ کہتے ہیں کہ جو شخص ان سوروں میں سے کوئی ایک سورہ مثلاً سورہ فیل پڑھے تو اس پر اس کے بعد سورہ قریش پڑھنا واجب ہے، اسی طرح سورہ انشراح و ضحیٰ کو بھی ایک ساتھ پڑھنا واجب ہے۔ پس اگر کوئی شخص مسئلہ سے نا واقف ہونے کی وجہ سے نماز میں فقط سورہ فیل یا سورہ انشراح پڑھے تو اس کا کیا فریضہ ہے؟



دفتر مقام معظم رہبری
www.leader.ir

ج: اگر اس نے مسئلہ سیکھنے میں کوتاہی نہ کی ہو تو گذشتہ نمازوں کے صحیح ہونے کا حکم لگایا جائیگا۔

س ۴۷۰: اگر اثنائے نماز میں ایک شخص غافل ہو جائے اور ظہر کی تیسری یا چوتھی رکعت میں حمد و سورہ پڑھ لے اور نماز تمام ہونے کے بعد اسے یاد آئے تو کیا اس پر اعادہ واجب ہے؟ اور اگر یاد نہ آئے تو کیا اس کی نماز صحیح ہے یا نہیں؟

ج: مفروضہ صورت میں نماز صحیح ہے۔

س ۴۷۱: کیا عورتیں صبح، مغرب اور عشاء کی نمازوں میں حمد اور سورہ کو بلند آواز سے پڑھ سکتی ہیں؟

ج: بلند بھی پڑھ سکتی ہیں اور آہستہ بھی لیکن اگر نامحرم انکی آواز سن رہا ہو تو آہستہ پڑھنا بہتر ہے۔

س ۴۷۲: امام خمینی کا نظریہ یہ ہے کہ نماز ظہر و عصر میں آہستہ پڑھنے کا معیار، عدم جہر ہے اور یہ بات واضح ہے کہ دس حروف کے علاوہ باقی حروف آواز والے ہیں، لہذا اگر ہم نماز ظہر و عصر کو آہستہ اور بغیر آواز کے (اخفات کی صورت میں) پڑھیں تو اٹھارہ جہری حروف کا تلفظ کیسے ہوگا؟ اس مسئلہ کی وضاحت فرمائیں۔

ج: اخفات کا معیار جوہر صدا کو ترک کرنا (یعنی بالکل بے صدا پڑھنا) نہیں ہے، بلکہ اس سے مراد جوہر صدا کا اظہار نہ کرنا ہے اور جہر کا معیار آواز کے جوہر کا اظہار کرنا ہے۔

س ۴۷۳: غیر عرب افراد خواہ وہ مرد ہوں یا عورتیں جو اسلام قبول کر لیتے ہیں لیکن عربی زبان سے واقف نہیں ہوتے تو وہ اپنے دینی واجبات یعنی نماز وغیرہ کو کس طرح ادا کر سکتے ہیں؟ اور بنیادی طور پر کیا اس سلسلہ میں عربی زبان سیکھنا ضروری ہے یا نہیں؟

ج: نماز میں تکبیرۃ الاحرام، حمد و سورہ، تشہد، سلام اور ہر وہ چیز جس کا عربی ہونا شرط ہے اس کا سیکھنا واجب ہے۔

س ۴۷۴: کیا اس بات پر کوئی دلیل ہے کہ جہری نمازوں کے نوافل کو بلند آواز سے پڑھا جائے اور اسی طرح اخفاتی نمازوں کے نوافل کو آہستہ آواز سے پڑھا جائے، اور اگر جواب مثبت ہو تو کیا جہری نماز کے نوافل کو آہستہ آواز میں اور اخفاتی نماز کے نوافل کو بلند آواز سے پڑھنا کافی ہے؟

ج: جہری نمازوں کے نوافل میں قرأت کو بلند آواز سے پڑھنا اور آہستہ پڑھی جانے والی نمازوں کے نوافل کو آہستہ پڑھنا مستحب ہے اور اگر اس کے برعکس عمل کرے تو بھی کافی ہے۔

س ۴۷۵: کیا نماز میں سورہ حمد کے بعد ایک کامل سورہ کی تلاوت کرنا واجب ہے یا قرآن کی تھوڑی سی مقدار کا پڑھنا بھی کافی ہے؟ اور پہلی صورت میں کیاسورہ پڑھنے کے بعد قرآن کی چند آیتیں پڑھنا جائز ہے؟

ج: بنا بر احتیاط واجب ضروری ہے کہ روز مرہ کی واجب نمازوں میں حمد کے بعد ایک کامل سورہ پڑھا جائے اور کامل سورہ کے بجائے قرآن کی چند آیات پڑھنا کافی نہیں ہے، لیکن مکمل سورہ پڑھنے کے بعد قرآن کے عنوان سے بعض آیات کے پڑھنے میں کوئی حرج نہیں ہے۔

س ۴۷۶: اگر تسابیل کی وجہ سے یا اس لہجہ کے سبب جس میں انسان گفتگو کرتا ہے حمد و سورہ کے پڑھنے یا نماز میں اعراب اور حرکات کلمات کی ادائیگی میں غلطی ہو جائے جیسے لفظ "یولد" کے بجائے "یولد" لام کو زیر کے ساتھ پڑھا جائے تو اس نماز کا کیا حکم ہے؟

ج: اگر یہ جان بوجہ کر ہو تو نماز باطل ہے اور اگر جاہل مقصر ہو (جو سیکھنے پر قدرت رکھتا ہو) تو بھی بنا بر احتیاط واجب اس کی نماز باطل ہے بصورت دیگر نماز صحیح ہے۔ البتہ جو گزشتہ نمازیں اسی طریقے سے پڑھے چکا ہے اس نظر سے اس کے ساتھ کہ یہ صحیح ہے ان کی قضا کسی صورت میں بھی واجب نہیں ہے۔ اور اگر جاہل قاصر ہو اور گزشتہ نمازوں کو صحیح سمجھتے ہوئے مذکورہ طریقے سے پڑھا ہو تو اس کی نماز پر صحیح ہونے کا حکم لگایا جائے گا؛ ان کی نہ قضا ہے اور نہ اعادہ۔



دفتر مقام معظم رہبری
www.leader.ir

س ۴۷۷: ایک شخص کی عمر ۳۵ یا ۴۰ سال ہے، بچپن میں اس کے والدین نے اسے نماز نہیں سکھائی تھی، یہ شخص ان پڑھ ہے اس نے صحیح طریقہ سے نماز سیکھنے کی کوشش کی ہے، لیکن وہ نماز کے اذکار اور کلمات کو صحیح طرح ادا کرنے پر قادر نہیں ہے بلکہ بعض کلمات کو تو وہ ادا ہی نہیں کر پاتا تو کیا اس کی نماز صحیح ہے؟

ج: جس کے تلفظ پر قادر ہے اگر اسے انجام دے تو اس کی نماز صحیح ہے۔

س ۴۷۸: میں نماز کے کلمات کا ویسے ہی تلفظ کرتا تھا جیسا میں نے اپنے والدین سے سیکھا تھا اور جیسا ہمیں ہائی اسکول میں سکھایا گیا تھا، بعد میں مجھے معلوم ہوا کہ میں ان کلمات کو غلط طریقہ سے پڑھتا تھا، کیا مجھ پر امام خمینی طاب ثراہ کے فتوے کے مطابق نماز کا اعادہ کرنا واجب ہے؟ یا وہ تمام نمازیں جو میں نے اس طریقہ سے پڑھی ہیں صحیح ہیں؟

ج: مفروضہ صورت میں چونکہ اشتباہ کا احتمال نہیں تھا اور صحیح ہونے کے اعتقاد سے پڑھا تھا لہذا گزشتہ تمام نمازوں کی صحت کا حکم لگایا جائے گا، نہ ان میں اعادہ ہے اور نہ ہی قضا۔

س ۴۷۹: کیا اس شخص کی نماز اشاروں کے ساتھ صحیح ہے جو گونگے پن کی بیماری میں مبتلا ہے اور وہ بولنے پر قادر نہیں ہے، لیکن اس کے حواس سالم ہیں؟

ج: مذکورہ فرض کے مطابق اس کی نماز صحیح اور کافی ہے۔



دفتر مقام معظم رہبری
www.leader.ir

ذکر نماز

س ۴۸۰: کیا جان بوجھ کر رکوع و سجود کے اذکار کو ایک دوسرے کی جگہ پڑھنے میں کوئی حرج ہے؟

ج: اگر انہیں للہ تعالیٰ کے مطلق ذکر کے عنوان سے بجا لائے تو کوئی حرج نہیں ہے اور رکوع و سجود اور پوری نماز صحیح ہے لیکن اس کے مخصوص ذکر کو بھی پڑھنا ضروری ہے۔

س ۴۸۱: اگر کوئی شخص بھولے سے سجود میں رکوع کا ذکر پڑھے یا اس کے برعکس، رکوع میں سجود کا ذکر پڑھے اور اسی وقت اس کو یاد آجائے اور وہ اس کی اصلاح کر لے تو کیا اس کی نماز باطل ہے؟

ج: اس میں کوئی حرج نہیں ہے اور اس کی نماز صحیح ہے۔

س ۴۸۲: اگر نماز گزار کو نماز سے فارغ ہونے کے بعد یا اثنائے نماز میں یاد آجائے کہ اس نے رکوع یا سجود کا ذکر غلط پڑھا تھا تو حکم کیا ہے؟

ج: اگر رکوع و سجود کے بعد متوجہ ہو تو اس پر کچھ بھی واجب نہیں ہے۔

س ۴۸۳: کیا نماز کی تیسری اور چوتھی رکعت میں صرف ایک مرتبہ تسبیحات اربعہ پڑھنا کافی ہے؟

ج: کافی ہے، اگرچہ احتیاط یہ ہے کہ تین مرتبہ پڑھے۔

س ۴۸۴: نماز میں تین مرتبہ تسبیحات اربعہ پڑھنا چاہیے لیکن اگر کوئی شخص بھولے سے چار مرتبہ پڑھ لے تو کیا خدا کے نزدیک اسکی نماز قبول ہے؟

ج: اس میں کوئی حرج نہیں ہے۔

س ۴۸۵: اس شخص کا کیا حکم ہے جو یہ نہیں جانتا کہ اس نے نماز کی تیسری اور چوتھی رکعت میں تسبیحات اربعہ تین مرتبہ پڑھی ہیں یا کم یا زیادہ؟

ج: ایک مرتبہ پڑھنا بھی کافی ہے اور وہ بری الذمہ ہے اور جب تک رکوع میں نہیں گیا کم پر بنا رکھتے ہوئے تسبیحات کا تکرار کرسکتا ہے تا کہ اسے تین مرتبہ پڑھنے کا یقین ہوجائے۔

س ۴۸۶: کیا نماز میں حرکت کی حالت میں "بحول اللہ و قوتہ اقوم و اقعہ" کہنا جائز ہے نیز کیا یہ قیام کی حالت میں صحیح ہے؟

ج: اس میں کوئی حرج نہیں ہے اور اصولی طور پر اسے نماز کی اگلی رکعت کے لئے قیام کی حالت میں کہا جاتا ہے۔

س ۴۸۷: ذکر سے کیا مراد ہے؟ کیا اس میں نبی کریمؐ اور آپ کی آل پر صلوات بھی شامل ہے؟

ج: جو بھی عبارت اللہ تعالیٰ کے ذکر پر مشتمل ہو وہ ذکر ہے اور محمد و آل محمد (علیہم السلام) پر صلوات بھیجنا بہترین اذکار میں سے ہے۔ لیکن رکوع اور سجدے کا واجب ذکر ایک دفعہ « سبحان ربی العظیم و بحمدہ » کا رکوع میں پڑھنا اور ایک دفعہ « سبحان ربی الاعلیٰ و بحمدہ » کا سجدے میں یا تین مرتبہ « سبحان اللہ » پڑھنا اور اسی طرح دوسرے اذکار جیسے « الحمد للہ », « اللہ اکبر » و غیرہ کو اسی مقدار میں پڑھنا کافی ہے۔

س ۴۸۸: جب ہم نماز وتر میں کہ جو ایک ہی رکعت ہے، قنوت کے لئے ہاتھ بلند کرتے ہیں اور خداوند متعال سے اپنی حاجتیں طلب کرتے ہیں تو کیا فارسی میں اپنی حاجت طلب کرنے میں کوئی اشکال ہے؟

ج: قنوت میں فارسی میں دعا کرنے میں کوئی حرج نہیں ہے بلکہ قنوت میں ہر دعا کو ہر زبان میں کرنے



دفتر مقام معظم رهبری
www.leader.ir

میں کوئی حرج نہیں ہے۔



دفتر مقام معظم رہبری
www.leader.ir

سجدہ اور اس کے احکام

س ۴۸۹: سیمنٹ اور پتھر کی ٹائلز پر سجدہ اور تیمم کرنے کا کیا حکم ہے؟

ج: ان دونوں پر سجدہ کرنے میں کوئی حرج نہیں ہے اگرچہ احتیاط یہ ہے کہ ان پر تیمم نہ کیا جائے۔

س ۴۹۰: کیا حالت نماز میں اس ٹائل پر ہاتھ رکھنے میں کوئی اشکال ہے جس میں چھوٹے چھوٹے سوراخ ہوں؟

ج: کوئی اشکال نہیں ہے۔

س ۴۹۱: کیا اس سجدہ گاہ پر سجدہ کرنے میں کوئی اشکال ہے جو چکنی اور کالی ہوگئی ہو اس طرح کہ ایک چکنی تہ نے اس کے اوپر کے حصے کو ڈھانپ رکھا ہو اور وہ پیشانی کے سجدہ گاہ پر لگنے سے مانع ہو؟

ج: اگر سجدہ گاہ پر اس قدر چکنامیل ہو جو پیشانی اور سجدہ گاہ کے درمیان حائل ہو تو اس پر سجدہ باطل ہے اور نماز بھی باطل ہے۔

س ۴۹۲: ایک عورت سجدہ گاہ پر سجدہ کرتی تھی اور اس کی پیشانی خاص کر سجدہ کی جگہ، حجاب سے ڈھانپی ہوئی ہوتی تھی تو کیا اس پر ان نمازوں کا اعادہ کرنا واجب ہے؟

ج: اگر وہ سجدہ کے وقت اس حائل کی طرف متوجہ نہ تھی تو نمازوں کا اعادہ کرنا واجب نہیں ہے۔

س ۴۹۳: ایک عورت سجدہ گاہ پر اپنا سر رکھتی ہے اور یہ محسوس کرتی ہے کہ اس کی پیشانی مکمل طور پر سجدہ گاہ سے مس نہیں ہوئی ہے، گویا چادر یا دوپٹہ حائل ہے جو مکمل طور پر سجدہ گاہ سے مس نہیں ہونے دے رہا ہے، لہذا وہ اپنا سر اٹھاتی ہے اور حائل چیز کو ہٹا کر دوبارہ سجدہ گاہ پر اپنا سر رکھ دیتی ہے، اس مسئلہ کا کیا حکم ہے؟ اور اگر اس عمل کو مستقل سجدہ فرض کیا جائے تو اس کے ساتھ پڑھی جانے والی نمازوں کا کیا حکم ہے؟

ج: اس پر واجب ہے کہ سر کو زمین سے اٹھائے بغیر پیشانی کو حرکت دے یا پیشانی کے نیچے سے مانع کو ہٹادے تاکہ کم از کم انگلی کے پورے کے برابر پیشانی سجدہ گاہ کے ساتھ مس ہو جائے اور اگر سجدہ گاہ پر سجدہ کرنے کے لئے زمین سے پیشانی کا اٹھانا لاعلمی یا بھولے سے ہو اور یہ کام وہ ایک رکعت کے دو سجدوں میں سے ایک میں انجام دے تو اس کی نماز صحیح ہے اور اعادہ (دوبارہ پڑھنا) واجب نہیں ہے، لیکن اگر سجدہ گاہ پر سجدہ کرنے کے لئے علم کے ساتھ اور جان بوجھ کر سر اٹھائے یا ایک ہی رکعت کے دونوں سجدوں میں ایسا کرے تو اس کی نماز باطل ہے اور اس پر نماز کا اعادہ (دوبارہ پڑھنا) واجب ہے۔

س ۴۹۴: حالت سجدہ میں ساتوں اعضائے سجدہ کو زمین پر رکھنا واجب ہے لیکن یہ عمل ہمارے لئے مقدور نہیں ہے، کیونکہ ہم ان جنگی زخمیوں میں سے ہیں جو ویلچیر سے استفادہ کرتے ہیں۔ لہذا نماز کے لئے ہم یا سجدہ گاہ کو پیشانی تک لاتے ہیں یا سجدہ گاہ کو کرسی کے دستہ پر رکھ کر اس پر سجدہ کرتے ہیں تو کیا ہمارا یہ عمل صحیح ہے یا نہیں؟

ج: اگر آپ کرسی کے دستے، اسٹول اور تکیے وغیرہ پر سجدہ گاہ رکھ کر اس پر سجدہ کرسکتے ہیں تو ایسا ہی کریں اور آپ کی نماز صحیح ہے، بصورت دیگر سجدہ گاہ کو ہاتھوں میں اٹھائیں اور پیشانی کو اس پر رکھیں اور اگر کسی بھی طریقے سے جھکنا ممکن نہ ہو تو سجدہ کرنے کے بجائے سر سے اشارہ کریں اور اگر یہ بھی ممکن نہ ہو تو آنکھوں سے اشارہ کریں۔ اللہ تعالیٰ آپ لوگوں کو مزید توفیق عنایت فرمائے۔

س ۴۹۵: مقامات مقدسہ میں زمین پر بچھائے گئے سنگ مرمر پر سجدہ کرنے کا کیا حکم ہے؟



دفتر مقام معظم رہبری
www.leader.ir

ج: سنگ مرمر پر سجدہ کرنے میں کوئی حرج نہیں ہے۔

س ۴۹۶: سجدہ کی حالت میں انگوٹھے کے علاوہ پیر کی بعض دیگر انگلیوں کے زمین پر رکھنے کا کیا حکم ہے؟

ج: اس میں کوئی حرج نہیں ہے۔

س ۴۹۷: حال ہی میں نماز کے لئے ایک سجدہ گاہ بنائی گئی ہے، اس کا فائدہ یہ ہے کہ وہ نماز گزار کی رکعتوں اور سجدوں کو شمار کرتی ہے اور کسی حد تک شک کو دور کرتی ہے واضح رہے کہ جب اس پر پیشانی رکھی جائے تو وہ نیچے کی طرف حرکت کرتی ہے کیونکہ سجدہ گاہ کے نیچے لوبے کی اسپرنگ لگی ہوئی ہے، کیا ایسی صورت میں اس پر سجدہ کرنا صحیح ہے؟

ج: اگر پیشانی رکھنے کی جگہ ان چیزوں میں سے ہو کہ جن پر سجدہ کرنا صحیح ہے اور پیشانی رکھنے کے بعد وہ ایک جگہ ٹھہر جاتی ہو تو اس پر سجدہ کرنے میں کوئی اشکال نہیں ہے۔

س ۴۹۸: سجدوں کے بعد بیٹھتے وقت ہم کس پیر کو دوسرے پیر کے اوپر رکھیں؟

ج: مستحب ہے کہ بائیں پیر پر بیٹھے اور داہنے پیر کے ظاہری حصہ کو بائیں پیر کے باطنی حصہ پر رکھے۔

س ۴۹۹: رکوع و سجدوں میں واجب ذکر پڑھنے کے بعد کون سا ذکر افضل ہے؟

ج: اسی واجب ذکر کا تکرار اور بہتر یہ ہے کہ وہ طاق پر تمام ہواور سجدوں میں اس کے علاوہ صلوات پڑھنا اور دنیوی و اخروی حاجات کیلئے دعا کرنا بھی مستحب ہے۔

س ۵۰۰: اگر ریڈیو، ٹیپ ریکارڈر اور ٹی وی کے ذریعہ ایسی آیات نشر ہو رہی ہوں جن میں سجدہ واجب ہے تو ان کو سننے کے بعد شرعی فریضہ کیا ہے؟

ج: سجدہ کرنا واجب ہے۔



دفتر مقام معظم رہبری
www.leader.ir

مبطلات نماز

س ۵۰۱: نماز کی تشہد میں ذکر شہادت ولایت امیر المؤمنین (علیہ السلام) پڑھنے سے نماز باطل ہو جاتی ہے؟

ج: نماز اور تشہد کو اسی طریقے سے پڑھیں جو مراجع عظام کی توضیح المسائل میں بیان کیا گیا ہے اور اس میں کسی چیز کا اضافہ نہ کریں اگرچہ وہ بذات خود حق اور صحیح بھی ہو۔

س ۵۰۲: ایک شخص اپنی عبادتوں میں ریا کاری میں مبتلا ہے اور اب وہ اپنے نفس سے جہاد کر رہا ہے تو کیا اسے بھی ریا کاری سے تعبیر کیا جائے گا؟ اور وہ ریا سے کس طرح اجتناب کرے؟

ج: قریۃ الی اللہ کے قصد سے جو عبادات بجلالی جئیں اور انہیں میں ایک ریا کے مقابلے میں جہاد ہے وہ ریا نہیں ہیں اور ریا سے چھٹکارا حاصل کرنے کے لئے اسے چاہئے کہ وہ عظمت و شان خداوندی اور دوسروں کے ضعف اور خدا کی طرف محتاج ہونے کو نظر میں رکھے نیز اپنی اور دیگر انسانوں کی اللہ تعالیٰ کے لئے عبودیت کے بارے میں غور کرے۔

س ۵۰۳: برادران اہل سنت کی نماز جماعت میں شرکت کے وقت، امام جماعت کے سورہ حمد پڑھنے کے بعد اجتماعی صورت میں بلند آواز سے لفظ "آمین" کہا جاتا ہے۔ اس کے بارے میں کیا حکم ہے؟

ج: اگر تقیہ "آمین" کہنے کا اقتضا کرے تو کوئی حرج نہیں ہے، ورنہ جائز نہیں ہے۔

س ۵۰۴: اگر ہم واجب نماز کے اثناء میں بچے کو کوئی خطرناک کام کرتے ہوئے دیکھیں تو کیا سورہ حمد یا دوسرے سورہ یا بعض اذکار کے کچھ کلمات کو بلند آواز سے پڑھنا ہمارے لئے جائز ہے تا کہ بچہ متنبہ ہو جائے، یا اس بارے میں موجود کسی اور شخص کو متوجہ کریں تا کہ خطرہ دور ہو جائے؟ نیز اثنائے نماز میں ہاتھ کو حرکت دے کر یا بہنووں کے ذریعہ، کسی شخص کو کوئی کام سمجھانے یا اس کے کسی سوال کے جواب دینے کا کیا حکم ہے؟

ج: اگر آیات و اذکار پڑھتے وقت، دوسروں کو خبردار کرنے کے لئے آواز بلند کرنا نماز کو اپنی ہیئت (حالت) سے خارج نہ کرے تو اس میں کوئی اشکال نہیں ہے بشرطیکہ قرأت اور ذکر کو، قرأت و ذکر ہی کی نیت سے انجام دیا جائے۔ حالت نماز میں ہاتھ، آنکھ یا ابرو کو حرکت دینا اگر مختصر ہو اور سکون و اطمینان یا نماز کی شکل کے منافی نہ ہو تو اس سے نماز باطل نہیں ہوتی۔

س ۵۰۵: اگر اثنائے نماز میں کوئی شخص کسی مضحکہ خیز بات کے یاد آنے یا کسی ہنسانے والے سبب کے پیش آنے سے ہنس پڑے تو کیا اس کی نماز باطل ہے یا نہیں؟

ج: اگر ہنسی جان بوجھ کر اور آواز کے ساتھ یعنی قہقہہ ہو تو نماز باطل ہے۔

س ۵۰۶: کیا قنوت کے بعد ہاتھوں کو چہرے پر پھیرنے سے نماز باطل ہوجاتی ہے؟ اور اگر یہ باطل ہونے کا باعث ہے تو کیا اسے معصیت و گناہ بھی شمار کیا جائے گا؟

ج: مکروہ ہے لیکن نماز کے باطل ہونے کا باعث نہیں ہے۔

س ۵۰۷: کیا حالت نماز میں دونوں آنکھوں کا بند کرنا جائز ہے، کیونکہ آنکھیں کھلی رکھنے سے انسان کی فکر نماز سے ہٹ جاتی ہے؟

ج: حالت نماز میں آنکھوں کو بند کرنے میں شرعی ممانعت نہیں ہے اگرچہ رکوع کے علاوہ دیگر حالات میں مکروہ ہے۔

س ۵۰۸: میں بعض اوقات اثنائے نماز میں ان ایمانی لمحات اور معنوی حالات کو یاد کرتا ہوں جو میں ایران و عراق جنگ کے دوران رکھتا تھا اس سے نماز میں میرے خشوع میں اضافہ ہوتا ہے۔ کیا اس سے نماز باطل ہو جاتی ہے؟



دفتر مقام معظم رهبری
www.leader.ir

ج: اس سے نماز کی صحت کو کوئی نقصان نہیں پہنچتا۔

س: ۵۰۹: اگر دو اشخاص کے درمیان تین دن تک دشمنی اور جدائی باقی رہے تو کیا اس سے ان کا نماز روزہ باطل ہو جاتا ہے؟

ج: دو اشخاص کے درمیان دشمنی اور جدائی پیدا ہونے سے نماز روزہ باطل نہیں ہوتا اگرچہ یہ کام شرعاً مذموم ہے۔



دفتر مقام معظم رہبری
www.leader.ir

جواب سلام کے احکام

س ۵۱۰: جو تحیت (مثلاً آداب وغیرہ) سلام کے صیغہ کی صورت میں نہ ہو تو اس کا جواب دینے کے سلسلہ میں آپ کی رائے کیا ہے؟

ج: اگر انسان نماز میں ہے تو اس کا جواب دینا جائز نہیں ہے، لیکن اگر حالت نماز میں نہ ہو تو احتیاط یہ ہے کہ اگر وہ ایسا کلام ہو جسے عرف میں سلام شمار کیا جاتا ہو تو جواب دے۔

س ۵۱۱: کیا بچوں اور بچیوں کے سلام کا جواب دینا واجب ہے؟

ج: لڑکے اور لڑکیوں میں سے ممیز بچوں کے سلام کا جواب دینا اسی طرح واجب ہے جیسے مردوں اور عورتوں کے سلام کا جواب دینا واجب ہے۔

س ۵۱۲: اگر کسی شخص نے سلام سنا اور غفلت یا کسی دوسری وجہ سے اس کا جواب نہ دیا یہاں تک کہ تھوڑا فاصلہ ہو گیا تو کیا اس کے بعد سلام کا جواب واجب ہے؟

ج: اگر اتنی تاخیر ہو جائے کہ اس کو سلام کا جواب نہ کہا جائے تو جواب دینا واجب نہیں ہے۔

س ۵۱۳: اگر ایک شخص چند لوگوں پر اس طرح سلام کرے: "السلام علیکم جمیعاً" اور ان میں سے ایک نماز پڑھ رہا ہو تو کیا نماز پڑھنے والے پر سلام کا جواب دینا واجب ہے؟ اگرچہ حاضرین سلام کا جواب دے دیں۔

ج: اگر کوئی دوسرا جواب دے دے تو نمازی جواب نہ دے۔

س ۵۱۴: اگر ایک شخص ایک ہی وقت میں کئی بار سلام کرے یا متعدد اشخاص سلام کریں تو کیا سب کا ایک ہی مرتبہ جواب دینا کافی ہے؟

ج: پہلی صورت میں ایک ہی مرتبہ جواب دینا کافی ہے اور دوسری صورت میں ایسے صیغہ کے ذریعہ جواب دینا جو سب کو شامل ہو اور سب کے سلام کا جواب دینے کی غرض سے ہو تو کافی ہے۔

س ۵۱۵: ایک شخص "سلام علیکم" کے بجائے صرف "سلام" کہتا ہے۔ کیا اس کے سلام کا جواب دینا واجب ہے؟

ج: اگر عرف میں اسے سلام و تحیت کہا جاتا ہو تو اس کا جواب دینا واجب ہے۔ احتیاط کی بنا پر اس طرح جواب دینا چاہئے کہ سلام کا لفظ پہلے ادا کرے مثلاً "سلام علیکم" یا "السلام علیکم" کہے۔ "علیکم السلام" نہیں کہنا چاہئے۔



دفتر مقام معظم رہبری
www.leader.ir

شکایات نماز

س ۵۱۶: جو شخص نماز کی تیسری رکعت میں ہو اور اسے یہ شک ہو کہ قنوت پڑھا ہے یا نہیں تو اس کا کیا حکم ہے؟ کیا وہ اپنی نماز کو تمام کرے یا شک پیدا ہوتے ہی اسے توڑ دے؟

ج: مذکورہ شک کی پروا نہیں کی جائے گی اور نماز صحیح ہے اور اس سلسلہ میں مکلف کے ذمہ کوئی چیز نہیں ہے۔

س ۵۱۷: کیا نافلہ نمازوں میں رکعت کے علاوہ کسی اور چیز میں شک کی پروا کی جائیگی؟ مثلاً یہ شک کرے کہ ایک سجدہ بجا لایا ہے یا دو؟

ج: نافلہ کے اقوال و افعال میں شک کی پروا کرنے کا وہی حکم ہے جو واجب نمازوں کے اقوال و افعال میں شک کا ہے، یعنی اگر انسان محل شک سے نہ گزرا ہوتو شک کی اعتناء کرے اور محل شک کے گزر جانے کے بعد شک کی پروا نہ کرے۔

س ۵۱۸: کثیرالشک اپنے شک کی پروا نہیں کرے گا، لیکن اگر نماز میں وہ شک کرے تو اس کا کیا فریضہ ہے؟

ج: اس کا فریضہ یہ ہے کہ جس چیز کے بارے میں شک ہو اس کے بجا لانے پر بنا رکھے، مگر یہ کہ اس کا بجالانا نماز کے بطلان کا سبب ہو تو اس صورت میں اسے بجانہ لانے پر بنا رکھے اس سلسلہ میں رکعات، افعال اور اقوال کے درمیان کوئی فرق نہیں ہے۔

س ۵۱۹: اگر کوئی شخص چند سال کے بعد اس بات کی طرف متوجہ ہو کہ اس کی عبادتیں باطل تھیں یا وہ ان میں شک کرے، تو اس کا کیا فریضہ ہے؟

ج: عمل کے بعد شک کی پروا نہیں کی جاتی اور باطل ہونے کے علم کی صورت میں قابل تدارک عبادتوں کی قضاء واجب ہے۔

س ۵۲۰: اگر بھول کر نماز کے بعض اجزاء کو دوسرے اجزاء کی جگہ بجا لائے یا اثنائے نماز میں اس کی نظر کسی چیز پر پڑ جائے یا بھولے سے کچھ کہہ دے تو کیا اس کی نماز باطل ہے یا نہیں؟ اور اس پر کیا واجب ہے؟

ج: نماز میں بھولے سے جو اعمال سرزد ہو جاتے ہیں وہ باطل ہونے کا سبب نہیں ہیں ہاں بعض موقعوں پر سجدہ سہو کا موجب بنتے ہیں، لیکن اگر کسی رکن میں کمی یا زیادتی ہو جائے تو اس سے نماز باطل ہو جاتی ہے۔

س ۵۲۱: اگر کوئی شخص اپنی نماز کی ایک رکعت بھول جائے اور پھر آخری رکعت میں اسے یاد آجائے مثلاً پہلی رکعت کو دوسری رکعت خیال کرے اور اس کے بعد تیسری اور چوتھی رکعت بجا لائے، لیکن آخری رکعت میں وہ اس بات کی طرف متوجہ ہو جائے کہ یہ تیسری رکعت ہے تو اس کا شرعی فریضہ کیا ہے؟

ج: سلام سے قبل اس پر اپنی نماز کی چھوٹی ہوئی رکعت کو بجا لانا واجب ہے، اس کے بعد سلام پھیرے، اور اس صورت میں چونکہ واجب تشہد کو اس کے مقام پر بجا نہیں لایا لہذا واجب ہے کہ بھولے ہوئے تشہد کے لئے دوسجدے سہو انجام دے اور احتیاط یہ ہے کہ سجدہ سہو سے پہلے بھولے ہوئے تشہد کی قضا کرے۔ اور اگر تیسری رکعت کے دوران آخری رکعت کے خیال سے سلام کہہ لے تو احتیاط واجب کی بنا پر مزید دو سجدہ سہو بجالائے اور یہ دونوں سجدہ سہو تشہد کی قضا بجالانے کے بعد انجام دینا ہوں گے۔



دفتر مقام معظم رہبری
www.leader.ir

س ۵۲۲: مکلف شخص کے لئے نماز احتیاط کی رکعات کی تعداد کا جاننا کیسے ممکن ہے کہ یہ ایک رکعت ہے یا دو رکعت؟

ج: نماز احتیاط کی رکعتوں کی تقdar اتنی ہی ہو گی جتنی رکعتیں احتمالی طور پر نماز میں چھوٹ گئی ہیں۔ پس اگر دو اور چار کے درمیان شک ہو تو دو رکعت نماز احتیاط واجب ہے اور اگر تین اور چار کے درمیان شک ہو تو ایک رکعت کھڑے ہو کر یا دو رکعت بیٹھ کر نماز احتیاط واجب ہے۔

س ۵۲۳: اگر کوئی شخص بھولے سے یا غلطی سے اذکار نماز، آیات قرآن یا دعائے قنوت کا کوئی لفظ غلط پڑھے تو کیا اس پر سجدہ سہو واجب ہے؟

ج: واجب نہیں ہے۔



دفتر مقام معظم رہبری
www.leader.ir

قضا نماز

س ۵۲۴: میں سترہ سال کی عمر تک احتلام اور غسل و غیرہ کے بارے میں نہیں جانتا تھا اور ان امور کے متعلق کسی سے بھی کوئی بات نہیں سنی تھی، خود بھی جنابت اور غسل واجب ہونے کے معنی نہیں سمجھتا تھا، لہذا کیا اس عمر تک میرے روزے اور نمازوں میں اشکال ہے، آپ مجھے اس فریضہ سے مطلع فرمائیں جس کا انجام دینا میرے اوپر واجب ہے؟

ج: ان تمام نمازوں کی قضا واجب ہے جو آپ نے جنابت کی حالت میں پڑھی ہیں، لیکن اصل جنابت کا علم نہ ہونے کی صورت میں آپ نے جو روزے جنابت کی حالت میں رکھے ہیں وہ صحیح اور کافی ہیں اور ان کی قضا واجب نہیں ہے۔

س ۵۲۵: افسوس کہ میں جہالت اور ضعیف الارادہ ہونے کی وجہ سے استمناء کیا کرتا تھا جس کے باعث بعض اوقات نماز نہیں پڑھتا تھا، لیکن مجھے یہ معلوم نہیں ہے کہ میں نے کتنی مدت تک نماز ترک کی ہے، میرا نماز نہ پڑھنا مسلسل نہیں تھا بلکہ صرف ان اوقات میں نماز نہیں پڑھتا تھا جن میں مجنب ہوتا تھا اور غسل نہیں کر پاتا تھا میرے خیال میں تقریباً چھ ماہ کی نماز چھوٹی ہوگی اور میں نے اس مدت کی قضا نمازوں کو بجا لانے کا ارادہ کر لیا ہے، کیا ان نمازوں کی قضا واجب ہے یا نہیں؟

ج: جتنی پنجگانہ نمازوں کے بارے میں آپ کو یقین ہے کہ ادا نہیں کی ہیں یا حالت جنابت میں پڑھی ہیں، ان کی قضا واجب ہے۔

س ۵۲۶: جس شخص کو یہ معلوم نہ ہو کہ اس کے ذمہ قضا نمازیں ہیں یا نہیں اگر بالفرض اس کے ذمہ قضا نمازیں ہوں تو کیا اس کی مستحب اور نافلہ کے طور پر پڑھی ہوئی نمازیں، قضا نمازیں شمار ہو جائیں گی؟

ج: نوافل اور مستحب نمازیں، قضا نمازیں شمار نہیں ہوں گے، اگر اس کے ذمہ قضا نمازیں ہیں تو ان کو قضا کی نیت سے پڑھنا واجب ہے۔

س ۵۲۷: میں تقریباً چھ ماہ قبل بالغ ہوا ہوں اور بالغ ہونے سے چند ہفتے پہلے تک میں یہ سمجھتا تھا کہ بلوغ کی علامت، صرف قمری حساب سے پندرہ سال کا مکمل ہونا ہے۔ مگر میں نے اب ایک کتاب کا مطالعہ کیا ہے جس میں لڑکوں کے بلوغ کی دیگر علامات بیان ہوئی ہیں، جو مجھ میں پائی جاتی تھیں، لیکن میں یہ نہیں جانتا کہ یہ علامتیں کب سے شروع ہوئی ہیں، کیا اب میرے ذمہ نماز و روزہ کی قضا ہے یا نہیں؟ واضح رہے کہ میں کبھی کبھی نماز پڑھتا تھا اور گزشتہ سال ماہ رمضان کے مکمل روزے میں نے رکھے ہیں لہذا میری ذمہ داری کیا ہے؟

ج: ان تمام روزوں اور نمازوں کی قضا واجب ہے جن کے شرعی طور پر بالغ ہونے کے بعد، چھوٹ جانے کا یقین ہو۔

س ۵۲۸: اگر کوئی شخص ماہ رمضان میں تین غسل جنابت انجام دے، مثلاً ایک غسل بیس تاریخ کو، دوسرا پچیس تاریخ کو اور تیسرا ستائیس تاریخ کو انجام دے، اور اسے یہ یقین ہو جائے کہ ان میں سے ایک غسل باطل تھا، تو اس شخص کے نماز اور روزوں کا کیا حکم ہے؟

ج: روزے صحیح ہیں، لیکن احتیاط کی بنا پر نماز کی قضا اس طرح واجب ہے کہ اسے بری الذمہ ہونے کا یقین حاصل ہو جائے۔

س ۵۲۹: ایک شخص نے ایک عرصہ تک حکم شرعی سے لاعلمی کی بنا پر غسل جنابت میں ترتیب کی رعایت نہیں کی تو اس کی نماز اور روزوں کا کیا حکم ہے؟

ج: اگر غسل اس طرح انجام دیا ہو جو شرعاً باطل ہو تو جو نمازیں اس نے حدث اکبر کی حالت میں پڑھی ہیں ان کی قضا واجب ہے، لیکن اس کے روزوں کی صحت کا حکم لگایا جائیگا اگر وہ اس وقت اپنے غسل کو صحیح سمجھتا تھا۔



دفتر مقام معظم رہبری
www.leader.ir

س ۵۳۰: جو شخص ایک سال کی قضا نماز میں پڑھنا چاہتا ہے اسے کس طرح قضا کرنی چاہیے؟

ج: وہ کسی ایک نماز کو شروع کرے اور پھر انہیں نماز پنجگانہ کی ترتیب سے پڑھتا رہے؟

س ۵۳۱: اگر کسی شخص پر کافی عرصے کی قضا نمازیں واجب ہوں تو کیا وہ درج ذیل ترتیب کے مطابق ان کی قضا کر سکتا ہے؟
(۱) صبح کی مثلاً بیس نمازیں پڑھے۔

(۲) ظہر و عصر میں سے ہر ایک کی بیس بیس نمازیں پڑھے۔

(۳) مغرب و عشاء میں سے ہر ایک کی بیس بیس نمازیں پڑھے اور سال بھر اسی طریقہ پر عمل پیرا رہے۔

ج: نمازوں کی قضا کو مذکورہ طریقے سے یعنی ظہر کی نمازوں کو عصر سے پہلے اور مغرب کو عشاء سے پہلے بجلائیں تو کوئی حرج نہیں ہے۔

س ۵۳۲: ایک شخص کا سر زخمی ہو گیا ہے اور یہ زخم اس کے دماغ تک جا پہنچا ہے اس کے نتیجہ میں اس کا ہاتھ، بائیں پیر اور زبان شل ہو گئی ہے چنانچہ وہ نماز کا طریقہ بھول گیا ہے اور وہ اسے دوبارہ سیکھ بھی نہیں سکتا ہے، لیکن کتاب سے پڑھ کر یا کیسٹ سے سن کر نماز کے مختلف اجزاء کو سمجھ سکتا ہے، اس وقت نماز کے سلسلہ میں اس کے سامنے دو مشکلیں ہیں:

(۱) وہ پیشاب کے بعد طہارت نہیں کرسکتا اور نہ ہی وضو کر سکتا ہے۔

(۲) نماز میں قرائت اس کے لئے مشکل ہے، اس کا کیا حکم ہے؟ اور اسی طرح تقریباً چھ ماہ سے اس کی جو نماز میں چھوٹ گئی ہیں، ان کا کیا حکم ہے؟

ج: اگر وضو یا تیمم کر سکتا ہو خواہ دوسروں کی مدد سے ہی تو واجب ہے کہ وہ جس طرح نماز پڑھ سکے، نماز پڑھے، چاہے کیسٹ سن کر یا کتاب میں دیکھ کر یا کسی اور طریقہ سے۔ اور اگر بدن کا پاک کرنا اس کے لئے ممکن نہیں ہے حتیٰ کہ کسی دوسرے کی مدد سے بھی تو اسی نجس بدن کے ساتھ نماز پڑھے اور اسکی نماز صحیح ہے اور گزشتہ فوت ہو جانے والی نمازوں کی قضا واجب ہے، مگر جس نماز کے پورے وقت میں وہ بے ہوش رہا ہو تو اس کی قضا واجب نہیں ہے۔

س ۵۳۳: جوانی کے زمانہ میں مغرب و عشاء اور صبح کی نماز سے زیادہ میں نے ظہر و عصر کی نمازیں قضا کی ہیں، لیکن نہ میں ان کے تسلسل کو جانتا ہوں نہ ترتیب کو اور نہ ان کی تعداد کو، کیا اس موقع پر اسے نماز "دور" پڑھنا ہوگی؟ اور نماز "دور" کیا ہے؟ اس کی وضاحت فرمائیں۔

ج: قضا نمازوں میں ترتیب کی رعایت کرنا واجب نہیں ہے سوائے ایک دن کی ظہر و عصر اور مغرب و عشاء کے اور جتنی نمازوں کے فوت ہونے کا آپ کو یقین ہو انہی کی قضا بجا لانا کافی ہے اور ترتیب کے حصول کے لئے آپ پر دور یعنی اس طرح نمازوں کا تکرار کرنا کہ انکے درمیان ترتیب کا علم ہوجائے واجب نہیں ہے۔

س ۵۳۴: شادی کے بعد کبھی کبھی مجھ سے ایک قسم کا بہنے والا مادہ نکلتا تھا، جسے میں نجس سمجھتا تھا۔ اس لئے غسل جنابت کی نیت سے غسل کرتا اور پھر وضو کے بغیر نماز پڑھتا تھا، توضیح المسائل میں اس بہنے والے مادہ کو "مذی" کا نام دیا گیا ہے، اب یہ فیصلہ نہیں کر پا رہا ہوں کہ جو نمازیں میں نے مجنب ہوئے بغیر غسل جنابت کر کے بغیر وضو کے پڑھی ہیں، ان کا کیا حکم ہے؟

ج: وہ تمام نمازیں جو آپ نے بہنے والے مادہ کے نکلنے کے بعد غسل جنابت کر کے وضو کئے بغیر ادا کی ہیں، ان کی قضا واجب ہے۔

س ۵۳۵: کافر اگر بالغ ہونے کے کچھ عرصہ بعد اسلام لائے تو کیا اس پر ان نمازوں اور روزوں کی قضا واجب ہے؟ جو اس نے ادا نہیں کیے ہیں؟

ج: واجب نہیں ہے۔

س ۵۳۶: بعض اشخاص نے کمیونسٹوں کے گمراہ کن پروپیگنڈہ کے زیر اثر کئی سال تک اپنی نماز اور دیگر واجبات ترک کر دیئے تھے، لیکن امام خمینی کی طرف سے سابق سوویت یونین کے حکمرانوں کے نام تاریخی پیغام کے آنے کے بعد انہوں نے خدا سے توبہ کر لی ہے اور انہیں اپنی غلطی کا احساس ہو گیا ہے اور اب وہ چھوٹ جانے والے تمام واجبات کی قضا نہیں کر سکتے، ان کا کیا فریضہ ہے؟



دفتر مقام معظم رہبری
www.leader.ir

ج: جتنی مقدار میں بھی ممکن ہو ان پر چھوٹ جانے والی نماز اور روزوں کی قضا کرنا واجب ہے اور جس مقدار پر قادر نہیں ہیں اسکی وصیت کرنا ضروری ہے۔

س ۵۳۷: ایک شخص فوت ہو گیا ہے اور اس کے ذمہ رمضان المبارک کے روزے اور قضا نمازیں ہیں اور اس کا کوئی بیٹا بھی نہیں ہے لیکن اس نے کچھ مال چھوڑا ہے کہ جو نماز اور روزوں میں سے صرف ایک کی قضا کیلئے کافی ہے تو اس صورت میں کس کو مقدم کیا جائے؟

ج: نماز اور روزہ میں سے ایک کو دوسرے پر ترجیح نہیں ہے، اور وارثوں پر واجب نہیں ہے کہ اسکے ترکہ کو اسکی نماز اور روزوں کی قضا کے لئے خرچ کریں مگر یہ کہ اس نے اسکی وصیت کی ہو تو اسکے ایک تہائی تر کہ سے اسکی جتنی نمازوں اور روزوں کی قضا کیلئے کسی کو اجیر بنانا ممکن ہے اجیر بنائیں۔

س ۵۳۸: میں زیادہ تر نمازیں پڑھتا رہا ہوں اور چھوٹ جانے والی نمازوں کی قضا کرتا رہا ہوں۔ یہ چھوٹ جانے والی نمازیں وہ ہیں جن کے اوقات میں، میں سو رہا تھا یا اسوقت میرا بدن و لباس نجس تھا کہ جن کا پاک کرنا دشوار تھا، لہذا نماز پنجگانہ، نماز قصر اور نماز آیات میں سے اپنے ذمے میں موجود نمازوں کا حساب کیسے لگاؤں؟

ج: جتنی نمازوں کے چھوٹ جانے کا یقین ہو انہی کی قضا بجالانا کافی ہے اور ان میں سے جتنی مقدار کے بارے میں آپ کو یہ یقین ہو کہ وہ قصر ہیں یا نماز آیات، تو انہیں اپنے یقین کے مطابق بجا لائیے اور باقی کو نماز پنجگانہ کے طور پر پڑھیے اس سے زیادہ آپ کے ذمہ کوئی چیز نہیں ہے۔



دفتر مقام معظم رہبری
www.leader.ir

ماں باپ کی قضا نمازیں

س ۵۳۹: میرے والد فالج (برین ہیمبرج) کا شکار ہوئے اور اس کے بعد دو سال تک مریض رہے، اس مرض کی بنا پر وہ اچھے برے میں تمیز نہیں کر پاتے تھے یعنی ان سے سوچنے سمجھنے کی قوت ہی سلب ہو گئی تھی، چنانچہ دو برسوں کے دوران انہوں نے نہ روزہ رکھا اور نہ ہی نماز ادا کیے میں ان کا بڑا بیٹا ہوں، لہذا کیا مجھ پر ان کے روزہ اور نماز کی قضا واجب ہے؟ جبکہ میں جانتا ہوں کہ اگر وہ مذکورہ مرض میں مبتلا نہ ہوتے تو ان کی قضا مجھ پر واجب تھی اس مسئلہ میں آپ میری رہنمائی فرمائیں۔

ج: اگر ان کی قوت عاقلہ اتنی زیادہ کمزور نہیں ہوئی تھی کہ جس پر جنون کا عنوان صادق آسکے اور نماز کے پورے اوقات میں وہ بے ہوش بھی نہیں رہتے تھے تو ان کی چھوٹ جانے والی نمازوں اور روزوں کی قضا واجب ہے ورنہ اس سلسلے میں آپ پر کچھ واجب نہیں ہے۔

س ۵۴۰: اگر ایک شخص مر جائے تو اس کے روزہ کا کفارہ دینا کس پر واجب ہے؟ کیا اس کے بیٹوں اور بیٹیوں پر یہ کفارہ دینا واجب ہے؟ یا کوئی اور شخص بھی دے سکتا ہے؟

ج: جو کفارہ باپ پر واجب تھا اگر وہ کفارہ مخیرہ تھا یعنی وہ روزہ رکھنے اور کھانا کھلانے پر قدرت رکھتا تھا تو اگر اسکے ترکہ میں سے کفارہ کا دینا ممکن ہو تو اس میں سے نکالا جائے، ورنہ واجب یہ ہے کہ بڑا بیٹا روزے رکھے۔

س ۵۴۱: ایک سن رسیدہ آدمی بعض معلوم اسباب کی بنا پر اپنے گھر والوں سے الگ ہو جاتا ہے اور اس کیلئے ان سے رابطہ رکھنا مقدور نہیں ہے اور یہی اپنے باپ کا سب سے بڑا بیٹا بھی ہے، اسی زمانے میں اس کے والد کا انتقال ہو جاتا ہے اور وہ باپ کی قضا نمازوں وغیرہ کی مقدار نہیں جانتا ہے اور اس کے پاس اتنا مال بھی نہیں ہے کہ وہ باپ کی نماز اجارہ پریڑھوائے۔ نیز بڑھاپے کی وجہ سے خود بھی باپ کی قضا نمازیں بجا نہیں لا سکتا اسکی ذمہ داری کیا ہے؟

ج: باپ کی صرف انہی نمازوں کی قضا واجب ہے جن کے چھوٹ جانے کا بڑے بیٹے کو یقین ہو اور جس طریقے سے بھی ممکن ہو بڑے بیٹے پر باپ کی نمازوں کی قضا واجب ہے۔ اور اگر اس کی انجام دہی سے عاجز ہو تو اس پر کچھ واجب نہیں ہے۔

س ۵۴۲: اگر کسی شخص کی اولاد میں سے سب سے بڑی بیٹی ہو اور دوسرے نمبر پر بیٹا ہو تو کیا ماں باپ کی قضا نمازیں اور روزے اس بیٹے پر واجب ہیں؟

ج: معیار یہ ہے کہ بیٹوں میں سب سے بڑا بیٹا ہو اگر اس کے والد کے اور بیٹے بھی ہوں لہذا مذکورہ سوال میں باپ کے روزے اور نمازوں کی قضا اس بیٹے پر واجب ہے جو باپ کی اولاد میں سے دوسرے نمبر پر ہے اور ماں کی چھوٹی ہوئی نمازوں اور روزوں کی قضا بھی بنا بر احتیاط واجب ہے۔

س ۵۴۳: اگر بڑے بیٹے کا باپ سے پہلے انتقال ہو جائے خواہ وہ بالغ ہو یا نابالغ تو کیا باقی اولاد سے باپ کی نمازوں کی قضا ساقط ہو جائے گی یا نہیں؟

ج: باپ کے روزہ اور نماز کی قضا اس بڑے بیٹے پر واجب ہے، جو باپ کی وفات کے وقت زندہ ہو خواہ وہ باپ کی پہلی اولاد یا پہلا بیٹا نہ بھی ہو۔

س ۵۴۴: میں اپنے باپ کی اولاد میں بڑا بیٹا ہوں، کیا مجھ پر واجب ہے کہ باپ کی قضا نمازوں کی ادائیگی کی غرض سے ان کی زندگی میں ان سے تحقیق کروں یا ان پر واجب ہے کہ وہ مجھے ان کی مقدار سے باخبر کریں، پس اگر وہ باخبر نہ کریں تو میرا کیا فریضہ ہے؟

ج: آپ پر تحقیق اور سوال کرنا واجب نہیں ہے، لیکن اس سلسلہ میں باپ پر واجب ہے کہ جب تک اسکے پاس فرصت ہے خود پڑھے اور اگر نہ پڑھ سکے تو وصیت کرے پھر حال بڑے بیٹے کی ذمہ داری ہے



دفتر مقام معظم رہبری
www.leader.ir

کہ وہ اپنے باپ کے انتقال کے بعد اس کے ان روزوں اور نمازوں کی قضا کرے کہ جن کے چھوٹ جانے کا اسے یقین ہے۔

س ۵۴۵: ایک شخص کا انتقال ہوا ہے، اور اس کا کل اثاثہ وہ گھر ہے جس میں اس کی اولاد رہتی ہے، اور اس کے ذمہ روزے اور نمازیں باقی رہ گئے ہیں اور بڑا بیٹا اپنی روزمرہ مصروفیات کی بنا پر انہیں ادا نہیں کر سکتا، پس کیا ان پر واجب ہے کہ وہ اس گھر کو فروخت کر کے باپ کے روزے اور نمازیں قضا کروائیں؟

ج: مذکورہ فرض میں گھر بیچنا واجب نہیں ہے لیکن باپ کی نمازوں اور روزوں کی قضا بہر صورت اس کے بڑے بیٹے پر ہے، لیکن اگر مرنے والا یہ وصیت کر جائے کہ اس کے ترکہ کے ایک تہائی حصہ سے اجرت پر نماز اور روزہ کی قضا کرائیں اور ایک تہائی ترکہ بھی اس کی تمام نمازوں اور روزوں کی قضا کے لئے کافی ہو تو ترکہ میں سے ایک تہائی مال اس کام میں صرف کرنا واجب ہے۔

س ۵۴۶: اگر بڑا بیٹا جس پر باپ کی قضا نمازیں واجب تھیں، مر جائے تو کیا اس قضا کو بڑے بیٹے کے وارث ادا کریں گے یا یہ قضا اسکے دوسرے بڑے بیٹے پر واجب ہو گی؟

ج: باپ کی جو قضا نمازیں اور روزے بڑے بیٹے پر واجب تھے، باپ کے فوت ہوجانے کے بعد اس بڑے بیٹے کے فوت ہوجانے کی صورت میں اسکے بیٹے یا بہائے پر واجب نہیں ہیں۔

س ۵۴۷: اگر باپ نے کوئی نماز نہ پڑھی ہو تو کیا اس کی ساری نمازیں قضا ہیں اور بڑے بیٹے پر ان کا بجا لانا واجب ہے؟

ج: بنا بر احتیاط اس کی نمازوں کی قضا واجب ہے۔

س ۵۴۸: جس باپ نے جان بوجھ کر اپنے تمام عبادی اعمال کو ترک کر دیا ہو تو کیا بڑے بیٹے پر اسکی تمام نمازوں اور روزوں کا ادا کرنا واجب ہے کہ جن کی مقدار پچاس سال تک پہنچتی ہے؟

ج: اس صورت میں بھی احتیاط ان کی قضا کرنے میں ہے۔

س ۵۴۹: جب بڑے بیٹے پر خود اس کی نماز اور روزوں کی بھی قضا ہو اور باپ کے روزے اور نمازوں کی قضا بھی ہو تو اس وقت دونوں میں سے کس کو مقدم کرے گا؟

ج: اس صورت میں اسے اختیار ہے کہ جس کو بھی پہلے شروع کرے صحیح ہے۔

س ۵۵۰: میرے والد کے ذمہ کچھ قضا نمازیں ہیں لیکن انہیں ادا کرنے کی ان میں استطاعت نہیں ہے اور میں ان کا بڑا بیٹا ہوں، کیا یہ جائز ہے کہ میں ان کی چھوٹ جانے والی نمازیں بجا لاؤں یا کسی شخص کو اس کام کے لئے اجیر کروں جبکہ وہ ابھی زندہ ہیں؟

ج: زندہ شخص کی قضا نمازوں اور روزوں کی نیابت صحیح نہیں ہے۔



دفتر مقام معظم رہبری
www.leader.ir

نماز جماعت

س ۵۵۱: امام جماعت نماز میں کیا نیت کرے؟ جماعت کی نیت کرے یا فرادی کی؟

ج: اگر جماعت کی فضیلت حاصل کرنا چاہتا ہے تو ضروری ہے کہ امامت و جماعت کا قصد کرے اور اگر امامت کے قصد کے بغیر نماز شروع کر دے تو اس کی نماز میں اور دوسروں کے لئے اس کی اقتداء کرنے میں کوئی اشکال نہیں ہے۔

س ۵۵۲: فوجی مراکز میں نماز جماعت کے وقتکہ جو دفتری کام کے اوقات میں قائم ہوتی ہے۔ بعض کارکن کام کی وجہ سے نماز جماعت میں شریک نہیں ہو پاتے، حالانکہ وہ اس کام کو دفتری اوقات کے بعد یا دوسرے دن بھی انجام دے سکتے ہیں تو کیا اس عمل کو نماز کو اہمیت نہ دینا شمار کیا جائے گا؟

ج: اول وقت اور جماعت کی فضیلت حاصل کرنے کے لئے بہتر یہ ہے کہ دفتری امور کو اس طرح منظم کریں جس سے وہ لوگ اس الہی فریضہ کو کم سے کم وقت میں جماعت کے ساتھ انجام دے سکیں۔

س ۵۵۳: ان مستحب اعمال، جیسے مستحب نماز یا دعائے توسل اور دوسری دعاؤں کے بارے میں آپ کی کیا رائے ہے جو سرکاری اداروں میں نماز سے پہلے یا بعد میں یا اثنائے نماز میں پڑھی جاتی ہیں کہ جن میں نماز جماعت سے بھی زیادہ وقت صرف ہوتا ہے؟

ج: وہ مستحب اعمال اور دعائیں جو نماز جماعت کہ جو الہی فریضہ اور اسلامی شعائر میں سے ہے، کے ساتھ انجام پاتے ہیں، اگر دفتری وقت کے ضائع ہونے اور واجب کاموں کی انجام دہی میں تاخیر کا باعث ہوں تو ان میں اشکال ہے۔

س ۵۵۴: کیا اس جگہ دوسری نماز جماعت قائم کرنا صحیح ہے جہاں سے قریب ہی نماز گزاروں کی بڑی تعداد کے ساتھ ایک اور نماز جماعت برپا ہو رہی ہو اس طرح کہ اس کی اذان اور اقامت کی آواز بھی سنائی دے؟

ج: دوسری جماعت کے قائم کرنے میں کوئی اشکال نہیں ہے، لیکن مؤمنین کے شایان شان یہ ہے کہ وہ ایک ہی جگہ جمع ہوں اور ایک ہی جماعت میں شریک ہوں تاکہ نماز جماعت کی عظمت کو چار چاند لگ جائیں۔

س ۵۵۵: جب مسجد میں نماز جماعت قائم ہوتی ہے تو اس وقت بعض افراد فرادی نماز پڑھتے ہیں، اس عمل کا کیا حکم ہے؟

ج: اگر یہ عمل نماز جماعت کو کمزور کرنا اور اس امام جماعت کی اہانت اور بے عزتی شمار کیا جائے کہ جس کے عادل ہونے پر لوگ اعتماد کرتے ہیں تو جائز نہیں ہے۔

س ۵۵۶: ایک محلہ میں متعدد مساجد ہیں اور سب میں نماز با جماعت ہوتی ہے اور ایک مکان دو مسجدوں کے درمیان واقع ہے اس طرح کہ ایک مسجد اس سے دس گھروں کے فاصلہ پر واقع ہے اور دوسری دو گھروں کے بعد ہے اور اس گھر میں بھی نماز جماعت برپا ہوتی ہے، اس کا کیا حکم ہے؟

ج: سزاوار ہے کہ نماز جماعت کو اتحاد و الفت کے لئے قائم کیا جائے نہ کہ اختلاف و افتراق کی فضا پھیلانے کا ذریعہ بنایا جائے اور مسجد کے پڑوس میں واقع گھر میں نماز جماعت قائم کرنے میں کوئی حرج نہیں ہے بشرطیکہ وہ اختلاف و پراگندگی کا سبب نہ ہو۔

س ۵۵۷: کیا کسی شخص کے لئے جائز ہے کہ وہ مسجد کے مستقل امام کہ جس کو امور مساجد کے مرکز کی تائید حاصل ہے۔ کی اجازت کے بغیر اس مسجد میں نماز جماعت قائم کرے؟



دفتر مقام معظم رہبری
www.leader.ir

ج: نماز جماعت قائم کرنا امام راتب کی اجازت پر موقوف نہیں ہے، لیکن بہتر یہ ہے کہ نماز کے وقت جب نماز جماعت قائم کرنے کے لئے امام راتب مسجد میں موجود ہو تو اس کے لئے مزاحمت ایجاد نہ کی جائے، بلکہ اگر یہ مزاحمت فتنہ و شر کے بھڑک اٹھنے کا سبب ہو تو حرام ہے۔

س ۵۵۸: اگر امام جماعت کبھی غیر شائستہ انداز سے بات کرے یا ایسا مذاق کرے جو عالم دین کے شایان شان نہ ہو تو کیا اس سے عدالت ساقط ہو جاتی ہے؟

ج: اگر یہ شریعت کے مخالف نہ ہو تو اس سے عدالت کو کوئی نقصان نہیں پہنچتا۔

س ۵۵۹: کیا امام جماعت کی کما حقہ پہنچاں نہ ہونے کے باوجود اس کی اقتدا کی جا سکتی ہے؟

ج: اگر ماموم کے نزدیک کسی بھی طریقہ سے امام کی عدالت ثابت ہو جائے تو اس کی اقتداء جائز ہے اور جماعت صحیح ہے۔

س ۵۶۰: اگر ایک شخص کسی دوسرے شخص کو عادل و متقی سمجھتا ہو اور اسی لمحہ اس بات کا بھی معتقد ہو کہ اس نے بعض موقعوں پر اس پر ظلم کیا ہے تو کیا وہ اسے کلی طور پر عادل سمجھ سکتا ہے؟

ج: جب تک اس شخص کے بارے میں جس کو اس نے ظالم سمجھا ہے۔ یہ ثابت نہ ہو جائے کہ اس نے وہ کام علم و اختیار سے اور کسی شرعی جواز کے بغیر انجام دیا ہے تو اس وقت تک وہ اس کے فاسق ہونے کا حکم نہیں لگا سکتا۔

س ۵۶۱: کیا ایسے امام جماعت کی اقتداء کرنا جائز ہے جو امر بالمعروف اور نہی عن المنکر کرنے کی قدرت رکھتا ہے، لیکن نہیں کرتا؟

ج: صرف امر بالمعروف نہ کرنا جو ممکن ہے مکلف کی نظر میں کسی قابل قبول عذر کی بنا پر ہو، عدالت کو نقصان نہیں پہنچاتا اور نہ ہی اس کی اقتداء کرنے میں رکاوٹ بنتا ہے۔

س ۵۶۲: آپ کے نزدیک عدالت کے کیا معنی ہیں؟

ج: یہ ایک نفسانی حالت ہے جو باعث ہوتی ہے کہ انسان ہمیشہ ایسا تقوا رکھتا ہو جو اسے واجبات کے ترک اور شرعی محرمات کے ارتکاب سے روکے اور اس کے اثبات کے لئے اس شخص کے ظاہر کا اچھا ہونا ہی کافی ہے۔

س ۵۶۳: ہم چند جوانوں کا ایک گروہ عزاخانوں اور امام بارگاہوں میں ایک جگہ جمع ہوتا ہے، جب نماز کا وقت ہوتا ہے تو اپنے درمیان میں سے کسی ایک عادل شخص کو نماز جماعت کے لئے آگے بڑھا دیتے ہیں، لیکن بعض برادران اس پر اعتراض کرتے ہیں اور کہتے ہیں کہ امام خمینی نے غیر عالم دین کے پیچھے نماز پڑھنے کو حرام قرار دیا ہے، لہذا ہمارا فریضہ کیا ہے؟

ج: اگر عالم دین تک دسترسی ہو تو غیر عالم دین کی اقتدا نہ کریں۔

س ۵۶۴: کیا دو اشخاص نماز جماعت قائم کرسکتے ہیں؟

ج: اگر مراد اس طرح نماز جماعت کی تشکیل ہے کہ ایک امام ہو اور دوسرا ماموم تو اس میں کوئی حرج نہیں ہے۔

س ۵۶۵: اگر ماموم ظہر و عصر کی نماز باجماعت پڑھتے ہوئے اپنے ذہن کو متمرکز رکھنے کیلئے حمد و سورہ خود پڑھے جب کہ حمد و سورہ پڑھنا اس پر واجب نہیں ہے تو اس کی نماز کا کیا حکم ہے؟

ج: ظہر و عصر جیسی اخفاتی نمازوں میں، احتیاط واجب کی بنا پر ماموم حمد اور سورہ نہ پڑھے، چاہے



دفتر مقام معظم رہبری
www.leader.ir

اپنے ذہن کو متمرکز کرنے کی غرض ہی سے ہو اور مستحب یہ ہے کہ حمد اور سورہ کی بجای کوئی ذکر پڑھے۔

س ۵۶۶: اگر کوئی امام جماعت ٹریفک کے تمام قوانین کی رعایت کرتے ہوئے سائیکل کے ذریعہ نماز جماعت پڑھانے جاتا ہو تو اس کا کیا حکم ہے؟

ج: اس سے عدالت اور امامت کی صحت پر کوئی حرف نہیں آتا۔

س ۵۶۷: جب ہم نماز جماعت سے نہیں مل پاتے اور ثواب جماعت حاصل کرنے کی غرض سے تکبیرۃ الاحرام کہہ کر بیٹھ جاتے ہیں اور امام کے ساتھ تشہد پڑھتے ہیں اور امام کے سلام پھیرنے کے بعد کھڑے ہو جاتے ہیں اور پہلی رکعت پڑھتے ہیں تو سوال یہ ہے کہ کیا چار رکعتی نماز کی دوسری رکعت کے تشہد میں ایسا کرنا جائز ہے؟

ج: مذکورہ طریقہ، امام جماعت کی نماز کے آخری تشہد سے مخصوص ہے تا کہ جماعت کا ثواب حاصل کیا جا سکے۔

س ۵۶۸: کیا امام جماعت کے لئے نماز کے مقدمات کی اجرت لینا جائز ہے؟

ج: اس میں کوئی اشکال نہیں ہے۔

س ۵۶۹: کیا امام جماعت کے لئے عید یا کوئی سی بھی دو نمازوں کی ایک وقت میں امامت کرانا جائز ہے؟

ج: نماز پنجگانہ میں دوسرے مامومین کی خاطر نماز جماعت کو ایک بار تکرار کرنے میں کوئی حرج نہیں ہے، بلکہ مستحب ہے، لیکن نماز عید کا تکرار کرنے میں اشکال ہے۔

س ۵۷۰: جب امام نماز عشاء کی تیسری یا چوتھی رکعت میں ہو اور ماموم دوسری رکعت میں ہو تو کیا ماموم پر واجب ہے کہ حمد و سورہ کو بلند آواز سے پڑھے؟

ج: واجب ہے کہ دونوں کو آہستہ آواز سے پڑھے۔

س ۵۷۱: نماز جماعت کے سلام کے بعد نبی اکرمؐ پر صلوات کی آیت (ان اللہ و ملائکتہ...) پڑھی جاتی ہے۔ پھر نماز گزار محمد و آل محمد (علیہم السلام) پر تین مرتبہ درود بھیجتے ہیں اور اس کے بعد تین مرتبہ تکبیر کہتے ہیں اور اس کے بعد سیاسی نعرے لگاتے ہیں۔ یعنی دعا اور برائت کے جملے کہے جاتے ہیں جنہیں مؤمنین بلند آواز سے دہراتے ہیں کیا اس میں کوئی حرج ہے؟

ج: آیت صلوات پڑھنے اور محمد و آل محمد علیہم السلام پر درود بھیجنے میں نہ صرف کوئی حرج نہیں ہے بلکہ یہ مطلوب ہے اور اس میں ثواب ہے اور اسی طرح اسلامی نعرے اور اسلامی انقلاب کے نعرے، تکبیر اور اس کے ملحقات) کہ جو اسلامی انقلاب کے عظیم پیغام و مقاصد کی یاد تازہ کرتے ہیں، بھی مطلوب ہیں۔

س ۵۷۲: اگر ایک شخص مسجد میں نماز جماعت کی دوسری رکعت میں پہنچے اور مسئلہ سے ناواقفیت کی وجہ سے بعد والی رکعت میں تشہد و قنوت کہ جن کا بجا لانا واجب تھا نہ بجا لائے تو کیا اس کی نماز صحیح ہے یا نہیں؟

ج: نماز صحیح ہے لیکن بنا بر احتیاط تشہد کی قضا اور تشہد چھوڑنے کی وجہ سے دو سجدہ سہو بجا لانا واجب ہے اور احتیاط واجب یہ ہے کہ سجدہ سہو سے پہلے بھولے ہوئے تشہد کی قضا بجالائے۔

س ۵۷۳: نماز میں جس کی اقتداء کی جا رہی ہے کیا اس کی رضامندی شرط ہے؟ اور کیا ماموم کی اقتداء کرنا صحیح ہے یا نہیں؟

ج: اقتداء کے صحیح ہونے میں امام جماعت کی رضامندی شرط نہیں ہے اور ماموم جب تک اقتدا کر رہا ہے اسکی اقتدا نہیں کی جاسکتی۔



دفتر مقام معظم رہبری
www.leader.ir

س ۵۷۴: دو اشخاص، ایک امام اور دوسرا ماموم جماعت قائم کرتے ہیں، تیسرا شخص آتا ہے وہ دوسرے (یعنی ماموم) کو امام سمجھتا ہے اور اس کی اقتداء کرتا ہے اور نماز سے فراغت کے بعد اسے معلوم ہوتا ہے کہ وہ امام نہیں بلکہ ماموم تھا پس اس تیسرے شخص کی نماز کا کیا حکم ہے؟

ج: ماموم کی اقتداء صحیح نہیں ہے، لیکن جب وہ نہ جانتا ہو اور اس کی اقتداء کر لے تو اگر وہ رکوع و سجود میں اپنے انفرادی فریضہ پر عمل کیا ہو یعنی عمداً اور سہواً کسی رکن کی کمی اور زیادتی نہیں کیا ہو تو اس کی نماز صحیح ہے۔

س ۵۷۵: جو شخص نماز عشاء پڑھنا چاہتا ہے، کیا اس کے لئے جائز ہے کہ وہ نماز مغرب کی جماعت میں شریک ہو؟

ج: اس میں کوئی حرج نہیں ہے۔

س ۵۷۶: مامومین سے امام کی نماز کے مقام کے بلند ہونے کی رعایت نہ کرنے سے، کیا ان کی نماز باطل ہوجاتی ہے؟

ج: اگر امام کی جگہ، مامومین کی جگہ سے اس حد سے زیادہ بلند ہو کہ جس کی شرعاً اجازت ہے (یعنی ایک بالشت یا اس سے زیادہ ہو) تو ان کی جماعت کے باطل ہونے کا سبب ہوگی۔

س ۵۷۷: اگر نماز جماعت کی ایک صف میں تمام وہ لوگ نماز پڑھیں کہ جن کی نماز قصر ہے اور اس کے بعد والی صف ان لوگوں کی ہو جن کی نماز پوری ہے تو اس صورت میں اگر اگلی صف والے دو رکعت نماز تمام کرنے کے فوراً بعد اگلی دو رکعت کی اقتداء کیلئے کھڑے ہو جائیں تو کیا بعد کی صف والوں کی آخری دو رکعت کی جماعت باقی رہے گی یا ان کی نماز فرادی ہو جائے گی؟

ج: مفروضہ صورت میں کہ جہاں وہ فوراً اقتدا کر لیتے ہیں تو جماعت باقی رہے گی۔

س ۵۷۸: کیا وہ ماموم جو نماز کی پہلی صف کے آخری سرے پر کھڑا ہو ان مامومین سے پہلے نماز میں شامل ہو سکتا ہے جو اس کے اور امام کے درمیان ہیں؟

ج: جب وہ مامومین کہ جو اس کے اور امام کے درمیان ہیں، امام جماعت کے جماعت شروع کرنے کے بعد، نماز میں اقتدا کے لئے مکمل طور پر تیار ہوں اور تکبیر کہنے کے قریب ہوں تو وہ جماعت کی نیت سے نماز میں شامل ہو سکتا ہے۔

س ۵۷۹: جو شخص یہ سمجھ کر کہ امام کی پہلی رکعت ہے اس کی تیسری رکعت میں شریک ہو جائے اور کچھ نہ پڑھے تو کیا اس پر اعادہ واجب ہے؟

ج: اگر وہ رکوع میں جانے سے پہلے ہی اس کی طرف متوجہ ہو جائے تو اس پر قرائت واجب ہے اگر وقت نہ ہو تو فقط حمد پڑھے اور رکوع میں امام سے ملے اور اگر رکوع کی حالت میں متوجہ ہو جائے تو اس کی نماز صحیح ہے اور اس پر کوئی چیز واجب نہیں ہے، اگرچہ احتیاطاً مستحب یہ ہے کہ سہواً قرائت ترک کرنے کے سبب دو سجدہ سہو بجا لائے۔

س ۵۸۰: سرکاری دفاتر اور اسکولوں میں نماز جماعت قائم کرنے کیلئے امام جماعت کی اشد ضرورت ہے اور چونکہ میرے علاوہ اس علاقہ میں کوئی عالم دین نہیں ہے، اس لئے میں مجبوراً مختلف مقامات پر ایک واجب نماز کی تین یا چار مرتبہ امامت کراتا ہوں۔ دوسری مرتبہ نماز پڑھانے کے لئے تو سارے مراجع نے اجازت دی ہے، لیکن کیا اس سے زائد کو احتیاطاً قضا کی نیت سے پڑھایا جا سکتا ہے؟

ج: مذکورہ سوال کے مطابق نماز قضا کی نیت سے امامت صحیح نہیں ہے۔

س ۵۸۱: ایک یونیورسٹی نے اپنے اسٹاف کے لئے یونیورسٹی کی ایسی عمارت میں نماز جماعت قائم کی ہے جو شہر کی ایک مسجد کے نزدیک ہے، یہ بات جانتے ہوئے کہ عین اسی وقت مسجد میں نماز جماعت قائم ہوتی ہے، یونیورسٹی کی جماعت میں شریک ہونے کا کیا حکم ہے؟

ج: ایسی نماز جماعت میں شرکت کرنے میں کہ جس میں ماموم کی نظر میں اقتداء اور جماعت کے صحیح ہونے کے شرائط پائے جاتے ہوں، کوئی حرج نہیں ہے، خواہ یہ جماعت اس مسجد سے قریب ہی



دفتر مقام معظم رہبری
www.leader.ir

ہورہی ہو جس میں عین اسی وقت نماز جماعت قائم ہوتی ہے۔

س ۵۸۲: کیا اس امام کے پیچھے نماز صحیح ہے جو قاضی ہے لیکن مجتہد نہیں ہے؟

ج: اس کا تقرر اگر ایسے شخص نے کیا ہے جس کو اس کا حق ہے تو اس کی اقتداء کرنے میں کوئی مانع نہیں ہے۔

س ۵۸۳: جو شخص نماز مسافر میں امام خمینی کا مقلد ہے، کیا ایک ایسے امام جماعت کی اقتداء کرسکتا ہے جو اس مسئلہ میں کسی اور مرجع کا مقلد ہو خصوصاً جبکہ اقتداء نماز جمعہ میں ہو؟

ج: تقلید کا اختلاف اقتداء کے صحیح ہونے میں مانع نہیں ہے، لیکن اس نماز کی اقتداء صحیح نہیں ہے جو ماموم کے مرجع تقلید کے فتوے کے مطابق قصر ہو اور امام جماعت کے مرجع تقلید کے فتوے کے مطابق کامل ہو یا اسکے برعکس ہو۔

س ۵۸۴: اگر امام جماعت تکبیرۃ الاحرام کے بعد بھولے سے رکوع میں چلا جائے تو ماموم کا کیا فریضہ ہے؟

ج: اگر ماموم نماز جماعت میں شامل ہونے کے بعد اور رکوع میں جانے سے پہلے اس طرف متوجہ ہو جائے تو اس پر فرادی کی نیت کر لینا اور حمد و سورہ پڑھنا واجب ہے۔

س ۵۸۵: اگر نماز جماعت کی تیسری یا چوتھی صف کے بعد اسکولوں کے نابالغ بچے نماز کیلئے کھڑے ہوں اور ان کے پیچھے بالغ اشخاص کھڑے ہوں تو اس حالت میں بالغ افراد جو پیچھلی لائن میں کھڑے ہیں، کی نماز کا کیا حکم ہے؟

ج: اگر (بالغ اشخاص) جانتے ہوں ان (نا بالغ بچوں) کی نماز صحیح ہے تو اقتدا اور جماعت کے ساتھ نماز پڑھ سکتے ہیں۔

س ۵۸۶: اگر امام جماعت نے معذور ہونے کے سبب غسل کے بدلے تیمم کیا ہو تو کیا یہ نماز جماعت پڑھانے کیلئے کافی ہے یا نہیں؟

ج: اگر وہ شرعی اعتبار سے معذور ہو تو غسل جنابت کے بدلے تیمم کر کے امامت کرا سکتا ہے اور اس کی اقتداء کرنے میں کوئی حرج نہیں ہے۔



دفتر مقام معظم رہبری
www.leader.ir

اس امام جماعت کا حکم کہ جس کی قرأت صحیح نہیں ہے

س ۵۸۷: کیا قرأت صحیح ہونے کے مسئلہ میں فرادیٰ نماز نیز ماموم یا امام کی نماز کے درمیان کوئی فرق ہے؟ یا قرأت کے صحیح ہونے کا مسئلہ ہر حال میں ایک ہی ہے؟

ج: اگر مکلف کی قرأت صحیح نہ ہو اور وہ سیکھنے پر بھی قدرت نہ رکھتا ہو تو اسکی نماز صحیح ہے، لیکن دوسروں کے لئے اس کی اقتداء کرنا صحیح نہیں ہے۔

س ۵۸۸: حروف کے مخارج کے اعتبار سے، بعض ائمہ جماعت کی قرأت صحیح نہیں ہے تو کیا انکی اقتداء ایسے لوگ کرسکتے ہیں جو حروف کو صحیح طریقہ سے ان کے مخارج سے ادا کرتے ہوں؟ بعض لوگ کہتے ہیں تم جماعت سے نماز پڑھ سکتے ہو لیکن اس کے بعد نماز کا اعادہ کرنا واجب ہے، لیکن میرے پاس اعادہ کرنے کا وقت نہیں ہے، تو میرا کیا فریضہ ہے؟ اور کیا میرے لئے یہ ممکن ہے کہ جماعت میں شریک تو ہوجاؤں لیکن آہستہ طریقے سے حمد و سورہ پڑھوں؟

ج: جب ماموم کی نظر میں امام کی قرأت صحیح نہ ہو تو اس کی اقتداء اور نماز جماعت باطل ہے اور اگر وہ اعادہ کرنے پر قادر نہ ہو تو اقتداء نہ کرنے میں کوئی ممانع نہیں ہے، لیکن جہری نماز میں آہستہ سے حمد و سورہ پڑھنا کہ جو امام جماعت کی اقتداء کے ظاہر کرنے کیلئے ہو صحیح اور کافی نہیں ہے۔

س ۵۸۹: بعض لوگوں کا خیال ہے کہ چند ایک ائمہ جمعہ کی قرأت صحیح نہیں ہے، یا تو وہ حروف کو اس طرح ادا نہیں کرتے جس طرح وہ ہیں یا وہ حرکت کو اس طرح بدل دیتے ہیں کہ جس سے وہ حرف نہیں رہتا کیا ان کے پیچھے پڑھی جانے والی نمازوں کے اعادہ کے بغیر ان کی اقتداء صحیح ہے؟

ج: قرأت صحیح ہونے کا معیار حروف کی حرکات اور سکونات اور ان کے مخارج سے ادائیگی کی رعایت ہے اس طرح کہ عربی زبان والے اس کو (کوئی دوسرا حرف نہیں بلکہ) وہی حرف سمجھیں اور تجوید کے محاسن کی رعایت لازمی نہیں ہے؛ اگر ماموم، امام کی قرأت کو قواعد کے مطابق نہ پائے اور اس کی قرأت کو صحیح نہ سمجھتا ہو تو اس کے لئے اس کی اقتداء کرنا صحیح نہیں ہے اور اس صورت میں اگر وہ اس کی اقتداء کرے تو اس کی نماز صحیح نہیں ہے اور دوبارہ پڑھنا واجب ہے۔

س ۵۹۰: اگر امام جماعت کو اثنائے نماز میں کسی لفظ کو ادا کرنے کے بعد اس کے تلفظ کی کیفیت میں شک ہوجائے اور نماز سے فارغ ہونے کے بعد متوجہ ہو کہ اس نے اس لفظ کے تلفظ میں غلطی کی تھی تو اس کی اور مامومین کی نماز کا کیا حکم ہے؟

ج: نماز صحیح ہے۔

س ۵۹۱: اس شخص اور خاص کر قرآن کے مدرس کا شرعی حکم کیا ہے جو تجوید کے اعتبار سے امام جماعت کی نماز کو یقین کے ساتھ غلط سمجھتا ہے، جبکہ اگر وہ جماعت میں شرکت نہ کرے تو اس پر مختلف قسم کے الزامات لگائے جاتے ہیں؟

ج: علم تجوید کے خوبصورت قرأت کے معیارات کی رعایت ضروری نہیں ہے لیکن اگر ماموم کی نظر میں امام کی قرأت صحیح نہ ہو اور نتیجہً اس کی نظر میں اس کی نماز بھی صحیح نہیں ہے، ایسی صورت میں وہ اس کی اقتداء نہیں کرسکتا، لیکن عقلانی مقصد کے لیے نماز جماعت میں ظاہری طور پر شرکت کرنے میں کوئی ممانع نہیں ہے۔



دفتر مقام معظم رہبری
www.leader.ir

معذور کی امامت

س ۵۹۲: ان معذور افراد کی اقتدا کرنے کا کیا حکم ہے کہ جن کا ہاتھ یا پاؤں مفلوج ہو چکا ہو؟

ج: احتیاط اس کے ترک کرنے میں ہے۔

س ۵۹۳: میں ایک دینی طالب علم ہوں، آپریشن کی وجہ سے میرا دایاں ہاتھ کٹ چکا ہے۔ کچھ عرصہ پہلے مجھے یہ معلوم ہوا کہ امام خمینی کامل کے لئے ناقص کی امامت کو جائز نہیں سمجھتے، لہذا آپ سے گزارش ہے کہ ان مامومین کی نماز کا حکم بیان فرمائیں جن کو ابھی تک میں نے امامت کرائی ہے؟

ج: مامومین کی گزشتہ نمازیں کہ جنہوں نے حکم شرعی سے ناواقفیت کی بنا پر آپ کی اقتداء کی ہے، صحیح ہیں۔ ان پر نہ قضا واجب ہے اور نہ اعادہ۔

س ۵۹۴: میں دینی طالب علم ہوں اور اسلامی جمہوریہ ایران پر مسلط کردہ جنگ میں میرا پییر زخمی ہوا اور میرا انگوٹھا کٹ گیا اور اس وقت میں ایک امام بارگاہ میں امام جماعت ہوں۔ کیا اس میں کوئی شرعی اشکال ہے یا نہیں؟

ج: امام میں اس قدر نقص امامت کیلئے مضر نہیں ہے ہاں اگر پورا ہاتھ یا پییر کٹا ہوا ہو تو امامت میں اشکال ہے۔



دفتر مقام معظم رہبری
www.leader.ir

نماز جماعت میں عورتوں کی شرکت

س ۵۹۵: کیا شارع مقدس نے عورتوں کو بھی مسجدوں میں نماز جماعت یا نماز جمعہ میں شریک ہونے کی اسی طرح ترغیب دلائی ہے جس طرح مردوں کو دلائی ہے، یا عورتوں کا گھر میں نماز پڑھنا افضل ہے؟

ج: عورتوں کے جمعہ و جماعت میں شرکت کرنے میں کوئی اشکال نہیں ہے اور ان کو جماعت کا ثواب ملے گا۔

س ۵۹۶: عورت کب امام جماعت بن سکتی ہے؟

ج: عورت کا فقط عورتوں کی نماز جماعت کے لئے امام بننا جائز ہے۔

س ۵۹۷: استحباب و کراہت کے لحاظ سے مردوں کی طرح عورتوں کی نماز جماعت میں شرکت کا کیا حکم ہے؟ اور جب وہ مردوں کے پیچھے کھڑی ہوں تو اس وقت ان کا کیا حکم ہے؟ کیا جب وہ مردوں کے پیچھے نماز جماعت کے لئے کھڑی ہوں تو کسی حائل یا پردے کی ضرورت ہے؟ اور اگر نماز میں وہ مردوں کے ایک جانب کھڑی ہوں تو حائل کے لحاظ سے کیا حکم ہے؟ اس بات کو مد نظر رکھتے ہوئے کہ جماعت، تقاریر اور دیگر پروگراموں کے دوران عورتوں کا پردے کے پیچھے ہونا ان کی توبین اور شان گھٹانے کا موجب ہے؟

ج: عورتوں کے نماز جماعت میں شریک ہونے میں کوئی اشکال نہیں ہے اور جب وہ مردوں کے پیچھے کھڑی ہوں تو پردے اور حائل کی ضرورت نہیں ہے، لیکن جب مردوں کے ایک جانب کھڑی ہوں تو نماز میں مرد کے برابر عورتوں کے کھڑے ہونے کی کراہت کو دور کرنے کے لئے سزاوار ہے کہ ان کے درمیان حائل ہو یہ توہم کہ حالت نماز میں مردوں اور عورتوں کے درمیان حائل لگانا عورت کی شان گھٹانے اور اس کی عظمت کو کم کرنے کا موجب ہے محض ایک خیال ہے کہ جس کی کوئی بنیاد نہیں ہے، مزید یہ کہ فقہ میں اپنی ذاتی رائے کو دخل دینا صحیح نہیں ہے۔

س ۵۹۸: حالت نماز میں مردوں اور عورتوں کی صفوں کے درمیان پردے اور حائل کے بغیر اتصال اور عدم اتصال کی کیا کیفیت ہونی چاہیے؟

ج: عورتیں فاصلہ کے بغیر مردوں کے پیچھے کھڑی ہوسکتی ہیں۔



دفتر مقام معظم رہبری
www.leader.ir

اہل سنت کی اقتدا

س ۵۹۹: کیا اہل سنت کی اقتدا میں نماز جائز ہے؟

ج: وحدت اسلامی کے تحفظ کے لئے ان کے پیچھے نماز جماعت پڑھنا جائز اور صحیح ہے۔

س ۶۰۰: میں کردوں کے علاقہ میں ملازمت کرتا ہوں، وہاں ائمہ جمعہ و جماعات کی اکثریت اہل سنت کی ہے ان کی اقتداء کے سلسلے میں کیا حکم ہے؟ اور کیا ان کی غیبت کرنا جائز ہے؟

ج: وحدت اسلامی کے تحفظ کیلئے ان کے ساتھ ان کی جماعت اور جمعہ کی نمازوں میں شرکت کرنے میں کوئی اشکال نہیں ہے اور غیبت سے پرہیز کرنا لازم ہے۔

س ۶۰۱: اہل سنت کے ساتھ معاشرت اور ان کے ساتھ میل جول کی بنا پر نماز پنجگانہ میں شرکت کے دوران بعض موقعوں پر ہم بھی ان ہی کی طرح عمل کرتے ہیں مثلاً ہاتھ باندھ کر نماز پڑھنا، وقت کی رعایت و پابندی نہ کرنا اور جائے نماز پر سجدہ کرنا، تو کیا ایسی نماز کا اعادہ کرنا ضروری ہے؟

ج: اگر اسلامی اتحاد ان تمام چیزوں کا تقاضا کرے تو ان کے ساتھ نماز پڑھنا صحیح اور کافی ہے یہاں تک کہ جائے نماز پر سجدہ و غیرہ میں بھی کوئی حرج نہیں ہے، لیکن نماز میں ہاتھ باندھنا جائز نہیں ہے، مگر یہ کہ ضرورت اس کا تقاضا کرے۔

س ۶۰۲: ہم مکہ اور مدینہ میں، اہل سنت کے ساتھ نماز جماعت پڑھتے ہیں اور ایسا کام ہم امام خمینی کے فتوے کی وجہ سے کرتے ہیں اور بعض اوقات مسجد میں نماز کی فضیلت حاصل کرنے کی غرض سے ظہر و مغرب کی نماز کے بعد، عصر و عشاء کی نمازیں بھی ہم اہل سنت کی مساجد میں سجدہ گاہ کے بغیر فرادی پڑھتے ہیں، ان نمازوں کا کیا حکم ہے؟

ج: مذکورہ فرض میں اگر تقیہ کے خلاف نہ ہو تو ایسی چیز پر سجدہ کرے جس پر سجدہ کرنا صحیح ہے۔

س ۶۰۳: ہم شیعوں کیلئے دوسرے ممالک کی مساجد میں اہل سنت کی نماز میں شرکت کرنا کیسا ہے؟ جبکہ وہ ہاتھ باندھ کر نماز پڑھتے ہیں؟ اور کیا ان کی طرح ہاتھ باندھنا ہمارے اوپر واجب ہے یا ہم ہاتھ باندھے بغیر نماز پڑھیں؟

ج: اگر اسلامی اتحاد کی رعایت مقصود ہو تو اہل سنت کی اقتداء جائز ہے اور ان کے ساتھ نماز پڑھنا صحیح اور کافی ہے، لیکن نماز میں ہاتھ باندھنا واجب نہیں ہے بلکہ جائز ہی نہیں ہے مگر یہ کہ ضرورت اس کا تقاضا کرے۔

س ۶۰۴: اہل سنت کی نماز جماعت میں شرکت کے وقت قیام کی حالت میں دونوں طرف کھڑے ہوئے اشخاص کے پیروں کی چھوٹی انگلی سے انگلی ملانے کا کیا حکم ہے جیسا کہ اہل سنت اس کے پابند ہیں؟

ج: یہ واجب نہیں ہے اور اگر کوئی ایسا کرے تو اس سے نماز کی صحت پر اثر انداز نہیں ہوتا۔

س ۶۰۵: حج کے زمانے میں یا اس کے علاوہ برادران اہل سنت ہماری (شیعہ) اذان مغرب سے قبل مغرب کی نماز پڑھتے ہیں، کیا ہمارے لئے ان کی اقتداء کرنا اور اس نماز پر اکتفاء کرنا صحیح ہے؟

ج: یہ معلوم نہیں ہے کہ وہ وقت سے پہلے نماز پڑھتے ہیں، لیکن اگر مکلف کے لئے وقت کا داخل ہونا ثابت نہ ہوا ہو تو اس کا نماز میں شامل ہونا صحیح نہیں ہے۔ مگر یہ کہ تقیہ کی خاطر ہو۔



دفتر مقام معظم رہبری
www.leader.ir

نماز جمعہ

س ۶۰۶: نماز جمعہ میں شریک ہونے کے بارے میں آپ کا کیا نظریہ ہے؟ جبکہ ہم حضرت امام زمانہ علیہ السلام کی غیبت کے زمانہ میں زندگی گزار رہے ہیں، اور اگر بعض اشخاص امام جمعہ کو عادل نہ مانتے ہوں تو کیا نماز جمعہ میں شریک ہونے کی ذمہ داری ان سے ساقط ہے یا نہیں؟

ج: نماز جمعہ اگرچہ دور حاضر میں واجب تخییری ہے اور اس میں حاضر ہونا واجب نہیں ہے، لیکن نماز جمعہ میں شرکت کے فوائد و اہمیت کے پیش نظر، صرف امام جمعہ کی عدالت میں شک یا دیگر کمزوریوں کی بنا پر مؤمنین خود کو ایسی نماز کی برکتوں سے محروم نہ کریں۔

س ۶۰۷: نماز جمعہ میں واجب تخییری کے کیا معنی ہیں؟

ج: اس کے معنی یہ ہیں کہ جمعہ کے دن مکلف کو اختیار ہے کہ وہ نماز جمعہ پڑھے یا نماز ظہر۔

س ۶۰۸: نماز جمعہ کو اہمیت نہ دیتے ہوئے نماز جمعہ میں شرکت نہ کرنے کے سلسلہ میں آپ کی رائے کیا ہے؟

ج: عبادی و سیاسی پہلو رکھنے والی نماز جمعہ کو اہمیت نہ دیتے ہوئے اس میں شرکت نہ کرنا شرعی لحاظ سے ناپسندیدہ ہے۔

س ۶۰۹: کچھ لوگ کمزور اور عیث بیہانوں کی بنا پر نماز جمعہ میں شریک نہیں ہوتے اور بعض اوقات نظریاتی اختلاف کے باعث شرکت نہیں کرتے، اس سلسلہ میں آپ کی رائے کیا ہے؟

ج: نماز جمعہ کو اہمیت نہ دیتے ہوئے اس میں شرکت نہ کرنا شرعی طور پر ناپسندیدہ ہے۔

س ۶۱۰: نماز ظہر کا عین اس وقت جماعت سے منعقد کرنا، جب نماز جمعہ تھوڑے سے فاصلہ پر ایک اور مقام پر برپا ہو رہی ہو، جائز ہے یا نہیں؟

ج: بذات خود اس میں کوئی مانع نہیں ہے اور اس سے مکلف جمعہ کے دن کے فریضہ ظہر سے بری الذمہ ہو جائے گا، کیونکہ دور حاضر میں نماز جمعہ واجب تخییری ہے، لیکن چونکہ جمعہ کے دن، نماز جمعہ کے مقام سے قریب با جماعت نماز ظہر قائم کرنا ممکن ہے کہ مومنین کی صفوں میں تفرقہ کا باعث بنے، بلکہ اسے عوام کی نظر میں امام جمعہ کی توہین اور بے حرمتی اور نماز جمعہ سے لاپرواہی کا اظہار شمار کیا جائے بنا برائیں مناسب یہ ہے کہ مومنین اس کو انجام دینے کا اقدام نہ کریں بلکہ اگر اس سے مفسد اور حرام نتائج برآمد ہوتے ہوں تو اس سے اجتناب واجب ہے۔

س ۶۱۱: کیا نماز جمعہ و عصر کے درمیانی وقفہ میں نماز ظہر پڑھنا جائز ہے؟ اور اگر امام جمعہ کے علاوہ کوئی اور شخص نماز عصر پڑھائے تو کیا عصر کی نماز میں اس کی اقتداء کرنا جائز ہے؟

ج: نماز جمعہ، نماز ظہر سے بے نیاز کر دیتی ہے، لیکن نماز جمعہ کے بعد احتیاطاً نماز ظہر پڑھنے میں کوئی اشکال نہیں ہے اور اگر احتیاط کی رعایت کرتے ہوئے نماز جمعہ کے بعد نماز ظہر پڑھ کر نماز عصر کو جماعت سے پڑھنا مقصود ہو تو کامل احتیاط یہ ہے کہ نماز عصر اس شخص کی اقتداء میں ادا کرے جس نے نماز جمعہ کے بعد احتیاطاً نماز ظہر بھی پڑھی ہو۔

س ۶۱۲: اگر نماز جمعہ کے بعد امام جماعت نماز ظہر نہ پڑھے تو کیا ماموم احتیاطاً نماز ظہر پڑھ سکتا ہے یا نہیں؟

ج: اس کے لئے نماز ظہر پڑھنا جائز ہے۔



دفتر مقام معظم رہبری
www.leader.ir

س ۶۱۳: کیا امام جمعہ کیلئے واجب ہے کہ وہ حاکم شرع سے اجازت حاصل کرے؟ اور حاکم شرع سے کیا مراد ہے؟ اور کیا یہی حکم دور دراز کے شہروں کے لئے بھی ہے؟

ج: نماز جمعہ کی امامت کا اصل جواز اجازت پر موقوف نہیں ہے، لیکن امامت جمعہ کے لئے امام کے نصب کے احکام کا مترتب ہونا ولی فقیہ کی طرف سے منصوب ہونے پر موقوف ہے۔ اور یہ حکم ہر اس سرزمین اور شہر کے لئے عمومیت رکھتا ہے کہ جس میں ولی فقیہ کی اطاعت کی جاتی ہو اور وہ اس میں حاکم ہو۔

س ۶۱۴: کیا منصوب شدہ امام جمعہ کے لئے یہ جائز ہے کہ وہ بغیر کسی مانع اور معارض کے اس جگہ نماز جمعہ قائم کرے جہاں اسے منصوب نہ کیا گیا ہو؟

ج: بذات خود نماز جمعہ قائم کرنا اس کے لئے جائز ہے، لیکن اس پر جمعہ کی امامت کے لئے نصب ہونے کے احکام لاگو نہیں ہوں گے۔

س ۶۱۵: کیا موقت اور عارضی ائمہ جمعہ کے انتخاب کے لئے واجب ہے کہ انہیں ولی فقیہ منتخب کرے یا خود ائمہ جمعہ کو اتنا اختیار ہے کہ وہ امام موقت کے عنوان سے افراد کو منتخب کریں؟

ج: منصوب شدہ امام جمعہ کسی کو اپنا وقتی اور عارضی نائب بنا سکتا ہے۔ لیکن نائب کی امامت پر ولی فقیہ کی طرف سے منصوب ہونے کے احکام لاگو نہیں ہوں گے۔

س ۶۱۶: اگر انسان منصوب شدہ امام جمعہ کو عادل نہ سمجھتا ہو یا اس کی عدالت میں شک کرتا ہو تو کیا مسلمین کی وحدت کے تحفظ کی خاطر اس کی اقتدا جائز ہے؟ اور جو شخص خود نماز جمعہ میں نہیں آتا، کیا اس کے لئے جائز ہے کہ وہ دوسروں کو نماز جمعہ میں شرکت نہ کرنے کی ترغیب دے؟

ج: اس کی اقتداء کرنا صحیح نہیں ہے جس کو وہ عادل نہ سمجھتا ہو یا جس کی عدالت میں شک کرتا ہو اور نہ ہی اس کی نماز جماعت صحیح ہے، لیکن وحدت کے تحفظ کی خاطر جماعت میں شریک ہونے میں کوئی اشکال نہیں ہے۔ بہر حال اسے دوسروں کو نماز جمعہ میں شرکت سے روکنے اور دوسروں کو اس کے خلاف بھڑکانے کا حق نہیں ہے۔

س ۶۱۷: اس نماز جمعہ میں شریک نہ ہونے کا کیا حکم ہے کہ جس کے امام جمعہ کا جھوٹ مکلف پر ثابت ہو گیا ہو؟

ج: جو بات امام جمعہ نے کہی ہے اس کے برخلاف انکشاف ہونا اس کے جھوٹا ہونے کی دلیل نہیں ہے، کیونکہ یہ ممکن ہے کہ اس نے غلطی یا توریہ کے طور پر یہ بات کہی ہو، لہذا صرف اس خیال اور توہم سے کہ امام جمعہ کی عدالت ساقط ہو گئی ہے خود کو نماز جمعہ کی برکتوں سے محروم نہیں کرنا چاہیے۔

س ۶۱۸: جو امام جمعہ، امام خمینی یا عادل ولی فقیہ کی طرف سے منصوب ہو، کیا ماموم کیلئے اس کی عدالت کا اثبات و تحقیق ضروری ہے، یا امامت جمعہ کیلئے اس کا منصوب ہونا ہی اس کی عدالت کے ثبوت کے لئے کافی ہے؟

ج: امام جمعہ کے عنوان سے اس کے منصوب ہونے سے اگر ماموم کو اس کی عدالت کا وثوق و اطمینان حاصل ہو جائے تو اقتداء کے صحیح ہونے کے لئے کافی ہے۔

س ۶۱۹: کیا مساجد کے ائمہ جماعت کا ثقہ علماء کی طرف سے معین کیا جانا یا ولی فقیہ کی جانب سے ائمہ جمعہ کا معین کیا جانا اس بات کی گواہی ہے کہ وہ عادل ہیں یا ان کی عدالت کے بارے میں تحقیق واجب ہے؟

ج: اگر امام جمعہ یا جماعت کے طور پر منصوب کئے جانے سے ماموم کو ان کی عدالت کا اطمینان و



دفتر مقام معظم رہبری
www.leader.ir

وثوق حاصل ہو جاتا ہو تو ان کی اقتداء کرنا جائز ہے۔

س ۶۲۰: اگر امام جمعہ کی عدالت میں شک ہو یا خدا نخواستہ اس کے عادل نہ ہونے کا یقین ہو تو کیا اس کی اقتداء میں پڑھی جانے والی نمازوں کا اعادہ واجب ہے؟

ج: اگر اس کی عدالت میں شک یا عدم عدالت کا یقین نماز سے فارغ ہونے کے بعد ہو تو جو نمازیں آپ نے پڑھی ہیں وہ صحیح ہیں اور ان کا اعادہ واجب نہیں ہے۔

س ۶۲۱: اس نماز جمعہ میں شرکت کرنے کا کیا حکم ہے جو یورپی ممالک و غیرہ میں وہاں کی یونیورسٹیوں میں پڑھنے والے اسلامی ممالک کے طلباء قائم کرتے ہیں اور ان میں شرکت کرنے والے اکثر افراد اور امام جمعہ بھی اہل سنت ہوتے ہیں؟ کیا اس صورت میں نماز جمعہ کے بعد نماز ظہر پڑھنا ضروری ہے؟

ج: مسلمانوں کے درمیان وحدت و اتحاد کی خاطر اس میں شرکت کرنے میں کوئی حرج نہیں ہے اور نماز ظہر پڑھنا ضروری نہیں ہے۔

س ۶۲۲: پاکستان کے ایک شہر میں چالیس سال سے ایک جگہ نماز جمعہ ادا کی جا رہی ہے اور اب ایک شخص نے دو جمعوں کے درمیان شرعی مسافت کی رعایت کئے بغیر دوسری نماز جمعہ قائم کر دی ہے جس سے نماز گزاروں کے درمیان اختلاف پیدا ہو گیا ہے۔ شرعاً اس عمل کا کیا حکم ہے؟

ج: کسی ایسے عمل کے اسباب فراہم کرنا جائز نہیں ہے جس سے مؤمنین کے درمیان اختلاف اور ان کی صفوں میں تفرقہ پیدا ہو جائے، بالخصوص نماز جمعہ کہ جو شعائر اسلامی اور مسلمانوں کے اتحاد کا مظہر ہے۔

س ۶۲۳: راولپنڈی کی جامع مسجد جعفریہ کے خطیب نے اعلان کیا کہ تعمیری کام کی بنا پر مذکورہ مسجد میں نماز جمعہ نہیں ہوگی، جب مسجد کی تعمیر کا کام ختم ہوا تو ہمارے سامنے یہ مشکل کھڑی ہو گئی کہ یہاں سے چار کلو میٹر کے فاصلہ پر دوسری مسجد میں نماز جمعہ قائم ہونے لگی، مذکورہ مسافت کو مدنظر رکھتے ہوئے، کیا مذکورہ مسجد میں نماز جمعہ قائم کرنا صحیح ہے یا نہیں؟

ج: دو نماز جمعہ کے درمیان اگر ایک شرعی فرسخ^[۱] کا فاصلہ نہ ہو تو بعد میں قائم ہونے والی نماز جمعہ باطل ہے اور اگر ایک ہی وقت میں دونوں کو اکٹھا قائم کیا جائے تو دونوں باطل ہیں۔

[۱] ایک فرسخ تقریباً ۵۱۲۵ میٹر پر مشتمل ہوتا ہے۔

س ۶۲۴: کیا نماز جمعہ، جو جماعت کے ساتھ قائم کی جاتی ہے، کو فرادی پڑھنا صحیح ہے؟ اس طرح کہ کوئی شخص نماز جمعہ کو ان لوگوں کے ساتھ فرادی پڑھے جو اسے جماعت سے پڑھ رہے ہوں؟

ج: نماز جمعہ کے صحیح ہونے کی شرائط میں سے ایک یہ ہے کہ اسے جماعت سے پڑھا جائے، لہذا فرادی صورت میں جمعہ صحیح نہیں ہے۔

س ۶۲۵: جس شخص کی نماز قصر ہے کیا وہ امام جمعہ کے پیچھے نماز جمعہ پڑھ سکتا ہے؟

ج: مسافرماموم کی نماز جمعہ صحیح ہے اور اسے ظہر پڑھنے کی ضرورت نہیں ہے۔

س ۶۲۶: کیا دوسرے خطبہ میں حضرت زہراء سلام اللہ علیہا کا اسم گرامی مسلمانوں کے ایک امام کے عنوان سے لینا واجب ہے یا آپ کا نام لینے میں



دفتر مقام معظم رہبری
www.leader.ir

استحباب کی نیت ضروری ہے؟

ج: ائمہ مسلمین کا عنوان حضرت زبراء رضیہ سلام اللہ علیہا کو شامل نہیں ہے اور خطبہ جمعہ میں آپکا اسم گرامی لینا واجب نہیں ہے، لیکن برکت کے طور پر آپ کے نام مبارک کو ذکر کرنے میں کوئی حرج نہیں ہے بلکہ یہ پسندیدہ امر ہے اور موجب ثواب ہے

س ۶۲۷: کیا ماموم، امام جمعہ کی اقتداء کرتے ہوئے جبکہ وہ نماز جمعہ پڑھ رہا ہو کوئی دوسری واجب نماز پڑھ سکتا ہے؟

ج: اس کا صحیح ہونا محل اشکال ہے۔

س ۶۲۸: کیا ظہر کے شرعی وقت سے پہلے نماز جمعہ کے خطبے دینا صحیح ہے؟

ج: نماز جمعہ کا خطبہ زوال سے پہلے دینا جائز ہے۔

س ۶۲۹: اگر ماموم دونوں خطبوں میں سے کچھ بھی نہ سنے بلکہ اثنائے نماز جمعہ میں پہنچے اور امام کی اقتداء کرے تو کیا اس کی نماز صحیح اور کافی ہے؟

ج: اس کی نماز صحیح اور کافی ہے، خواہ نماز جمعہ کی دوسری رکعت کے رکوع سے ایک لحظہ پہلے امام کے ساتھ شامل ہوا ہو۔

س ۶۳۰: ہمارے شہر میں اذان ظہر کے ڈیڑھ گھنٹہ بعد نماز جمعہ قائم ہوتی ہے تو کیا یہ نماز، نماز ظہر سے کافی ہے یا نماز ظہر کا اعادہ ضروری ہے؟

ج: شروع زوال آفتاب کے ساتھ نماز جمعہ کا وقت ہو جاتا ہے اور احتیاط یہ ہے کہ زوال عرفی کے اوائل سے زیادہ تاخیر نہ ہو۔

س ۶۳۱: ایک شخص نماز جمعہ میں جانے کی طاقت نہیں رکھتا تو کیا وہ اوائل وقت میں نماز ظہر و عصر پڑھ سکتا ہے؟ یا نماز جمعہ ختم ہونے کا انتظار کرے اور اس کے بعد نماز ظہر و عصر پڑھے؟

ج: اس پر انتظار واجب نہیں ہے بلکہ اس کے لئے اول وقت میں نماز ظہرین پڑھنا جائز ہے۔

س ۶۳۲: اگر منصوب امام جمعہ صحیح و سالم ہو اور وہاں پر حاضر بھی ہو تو کیا وہ عارضی امام جمعہ کو نماز جمعہ پڑھانے کے لئے کہہ سکتا ہے؟ اور کیا وہ عارضی امام جمعہ کی اقتداء کر سکتا ہے؟

ج: منصوب امام جمعہ کے نائب کی امامت میں نماز جمعہ قائم کرنے میں کوئی حرج نہیں ہے اور نہ ہی منصوب امام کے لئے اپنے نائب کی اقتداء کرنے میں کوئی اشکال ہے۔



دفتر مقام معظم رہبری
www.leader.ir

نماز عیدین

س ۶۳۳: آپ کی نظر میں نماز عیدین اور جمعہ، واجبات کی کونسی قسم میں سے ہیں؟

ج: عصر حاضر میں نماز عیدین واجب نہیں ہے بلکہ مستحب ہے، لیکن نماز جمعہ واجب تخییری ہے۔

س ۶۳۴: کیا نماز عیدین کے قنوت میں کمی اور زیادتی اس کے باطل ہونے کا سبب بنتی ہے؟

ج: اگر اس سے مراد قنوت کو لمبا یا مختصر پڑھنا ہو تو اس سے نماز عید باطل نہیں ہوتی لیکن اگر مراد انکی تعداد میں کمی بیشی کرنا ہو تو ضروری ہے کہ نماز عید اسی طرح پڑھے جیسے فقہی کتب میں مذکور ہے۔

س ۶۳۵: ماضی میں رواج یہ تھا کہ امام جماعت ہی مسجد میں عیدالفطر کی نماز پڑھایا کرتا تھا۔ کیا اب بھی ائمہ جماعت کے لئے نماز عیدین پڑھانا جائز ہے یا نہیں؟

ج: ولی فقیہ کے وہ نمائندے جن کو ولی فقیہ کی طرف سے نماز عید قائم کرنے کی اجازت ہو نماز عید پڑھا سکتے ہیں اسی طرح وہ ائمہ جمعہ بھی دور حاضر میں نماز عید، جماعت سے پڑھا سکتے ہیں جن کو ولی فقیہ کی طرف سے منصوب کیا گیا ہے، لیکن ان کے علاوہ باقی افراد کے لئے احوط یہ ہے کہ نماز عید فرادی پڑھیں، اور رجاء کی نیت سے جماعت کے ساتھ پڑھنے میں بھی کوئی حرج نہیں ہے، لیکن ورود (یعنی اس نیت سے کہ اس کا حکم شریعت میں آیا ہے) کے قصد سے نہیں۔ ہاں اگر مصلحت کا تقاضا یہ ہو کہ شہر میں ایک ہی نماز عید قائم کی جائے تو بہتر یہ ہے کہ اسے ولی فقیہ کے منصوب کردہ امام جمعہ کے علاوہ کوئی اور نہ پڑھائے۔

س ۶۳۶: کیا نماز عید فطر کی قضا کی جا سکتی ہے؟

ج: اس کی قضا نہیں ہے۔

س ۶۳۷: کیا نماز عید فطر میں اقامت ہے؟

ج: اس میں اقامت نہیں ہے۔

س ۶۳۸: اگر نماز عید فطر کیلئے امام جماعت، اقامت کہے تو اس کی اور دیگر نماز گزاروں کی نماز کا کیا حکم ہے؟

ج: اس سے امام جماعت اور دیگر مامومین کی نماز کے صحیح ہونے پر کوئی اثر نہیں پڑے گا۔



دفتر مقام معظم رہبری
www.leader.ir

نماز مسافر

س ۶۳۹: مسافر کے لئے ہر نماز کو قصر پڑھنا واجب ہے یا بعض نمازوں کو؟

ج: قصر کا وجوب پنجگانہ نمازوں کی صرف چار رکعتی یعنی "ظہر و عصر اور عشاء" کی نمازوں سے مخصوص ہے، صبح اور مغرب کی نماز قصر نہیں ہوتی۔

س ۶۴۰: مسافر پر چار رکعتی نمازوں میں وجوب قصر کے شرائط کیا ہیں؟

ج: یہ آٹھ شرطیں ہیں:

- ۱- سفر کی مسافت آٹھ شرعی فرسخ ہو یعنی صرف جانے کا فاصلہ یا صرف آنے کا فاصلہ یا دونوں طرف کا مجموعی فاصلہ آٹھ شرعی فرسخ ہو، بشرطیکہ صرف جانے کی مسافت چار فرسخ سے کم نہ ہو۔
- ۲- سفر پر نکلتے وقت آٹھ فرسخ کی مسافت کو طے کرنے کا قصد رکھتا ہو۔ لہذا اگر ابتدا سے اس مسافت کا قصد نہ کرے یا اس سے کم کا قصد کرے اور منزل پر پہنچ کر دوسری جگہ کا قصد کر لے اور اس دوسری جگہ اور پچھلی منزل کے درمیان کا فاصلہ شرعی مسافت کے برابر نہ ہو، لیکن جہاں سے پہلے چلا تھا وہاں سے شرعی مسافت ہو تو نماز پوری پڑھے۔
- ۳- سفر کے دوران شرعی مسافت طے کرنے کے ارادے سے پلٹ جائے، لہذا اگر چار فرسخ تک پہنچنے سے پہلے ارادہ بدل دے یا اس سفر کو جاری رکھنے میں متردد ہو جائے تو اس کے بعد اس پر سفر کا حکم جاری نہیں ہوگا، اگرچہ ارادہ بدلنے سے قبل اس نے جو نمازیں قصر پڑھی ہیں وہ صحیح ہیں۔
- ۴- شرعی مسافت کو طے کرنے کے دوران اپنے سفر کو اپنے وطن سے گزرنے یا ایسی جگہ سے گزرنے کے ذریعے کہ جہاں دس روز یا اس سے زیادہ ٹھہرنا چاہتا ہے قطع کرنے کا ارادہ نہ رکھتا ہو۔
- ۵- شرعی اعتبار سے اس کا سفر جائز ہو، لہذا اگر سفر معصیت کا ہو، خواہ وہ سفر خود ہی معصیت و حرام ہو جیسے جنگ سے فرار کرنا یا غرض سفر حرام ہو جیسے ڈاکہ ڈالنے کے لئے سفر کرنا، تو اس پر سفر کا حکم جاری نہیں ہو گا اور نماز پوری ہوگی۔
- ۶- مسافر، ان خانہ بدوشوں میں سے نہ ہو کہ جن کا کوئی معین مقام (وطن) نہیں ہوتا بلکہ وہ صحراؤں میں گھومتے رہتے ہیں اور جہاں انہیں پانی، گھاس اور چراگاہیں مل جائیں وہیں پر ڈیرہ ڈال دیتے ہیں۔
- ۷- سفر اس کا پیشہ نہ ہو جیسے ڈرائیور اور ملاح و غیرہ اور یہ حکم ان لوگوں کا بھی ہے جن کا شغل سفر میں ہو۔
- ۸- حد ترخص تک پہنچ جائے اور حد ترخص سے مراد وہ جگہ ہے کہ جہاں پر شہر کی اذان نہ سنی جا سکے۔



دفتر مقام معظم رہبری
www.leader.ir

جس شخص کا پیشہ یا پیشے کا مقدمہ سفر ہو

س ۶۴۱: جس شخص کا سفر اس کے پیشے کا مقدمہ ہو، کیا وہ سفر میں پوری نماز پڑھے گا اور اس کا روزہ بھی صحیح ہے، یا یہ حکم (پوری نماز پڑھنا) اس شخص سے مخصوص ہے جس کا خود پیشہ سفر ہو اور مرجع دینی، امام خمینی (قدس سرہ) کے اس قول کے کیا معنی ہیں "جس کا پیشہ سفر ہو" کیا کوئی شخص ایسا بھی پایا جاتا ہے جس کا پیشہ سفر ہو؟ اس لئے کہ چرواہے، ڈرائیور اور ملاح و غیرہ کا پیشہ بھی چرانا، ڈرائیونگ کرنا اور کشتی چلانا ہے، اور بنیادی طور پر ایسا کوئی شخص نہیں پایا جاتا کہ جس نے سفر کو پیشے کے طور پر اختیار کیا گیا ہو۔

ج: جس شخص کا سفر اس کے پیشے کا مقدمہ ہو، اگر وہ سفر کو اس حد تک جاری رکھنے پر بنا رکھے کہ عرفاً اس کا سفر پیشے کا لازمہ حساب ہوتا ہو مثلاً وہ یہ ارادہ رکھتا ہے کہ آٹھ یا نو مہینے یا آئندہ ایک سال کے دوران ہفتے میں ایک دن پیشے کی خاطر سفر کرے گا تو ان ایام میں اس کی نماز پوری اور روزہ صحیح ہوگا اور اسی طرح وہ اپنے وطن یا غیر وطن میں دس دن ٹھر جائے تو اس دس دن کے بعد والے پہلے سفر میں نماز قصر ہوگی۔ اور فقہاء (رضوان اللہ علیہم) کے کلام "جس کا شغل سفر ہو" سے مراد وہ شخص ہے جس کے کام کا دارومدار سفر پر ہو جیسے وہ مشاغل جو سوال میں ذکر ہوا ہے۔

س ۶۴۲: ان لوگوں کے روزے اور نماز کے بارے میں آپ کی کیا رائے ہے جو ایک شہر میں کام کرنے کے لئے ایک سال سے زائد مدت تک قیام کرتے ہیں یا وہ رضاکار جو کسی شہر میں فوجی خدمت انجام دینے کے لئے ایک یا دو سال قیام کرتے ہیں، کیا ان پر سفر کے بعد دس روز کے قیام کی نیت کرنا واجب ہے تاکہ وہ روزہ رکھ سکیں اور پوری نماز پڑھ سکیں یا نہیں؟ اور اگر وہ دس روز سے کم قیام کی نیت کریں تو ان کے روزہ و نماز کا کیا حکم ہے؟

ج: مفروضہ صورت میں اس شہر میں نماز پوری اور روزہ صحیح ہے۔

س ۶۴۳: جنگی طیاروں کے پائلٹ، جو اکثر ایام میں فوجی اڈوں سے پرواز کرتے ہیں اور شرعی مسافت سے کہیں زیادہ فاصلہ طے کرنے کے بعد واپس آتے ہیں، ان کی نماز اور روزے کا کیا حکم ہے۔

ج: اس سلسلہ میں ان کا حکم وہی ہے جو ڈرائیوروں، کشتیوں کے ملاحوں اور جہازوں کے پائلٹوں کا ہے یعنی سفر میں انکی نماز پوری اور روزہ صحیح ہے۔

س ۶۴۴: وہ قبائلی جو تین یا چار ماہ کیلئے گرم علاقے سے سرد علاقے کی طرف یا برعکس نقل مکانی کرتے ہیں لیکن سال کا باقی حصہ اپنے ہی علاقے میں گزارتے ہیں تو کیا انکے دو وطن شمار ہوں گے؟ نیز ان میں سے ایک مقام پر رہائش کے دوران میں جو دوسرے مقام کی طرف سفر کرتے ہیں اس میں انکی نماز کا قصر یا تمام ہونے کے لحاظ سے کیا حکم ہے؟

ج: اگر وہ ہمیشہ گرم سے سرد علاقہ اور سرد سے گرم علاقہ کی طرف نقل مکانی کا قصد رکھتے ہوں تاکہ اپنے سال کے بعض ایام ایک جگہ گزاریں اور بعض ایام دوسری جگہ گزاریں اور انہوں نے دونوں جگہوں کو اپنی دائمی زندگی کے لئے اختیار کر رکھا ہو تو دونوں جگہیں ان کیلئے وطن شمار ہوں گی اور دونوں پر وطن کا حکم عائد ہوگا۔ اور اگر دونوں وطنوں کے درمیان کا فاصلہ، شرعی مسافت کے برابر ہو تو ایک وطن سے دوسرے وطن کی طرف سفر کے راستے میں ان کا حکم وہی ہے جو تمام مسافروں کا ہے۔

س ۶۴۵: میں ایک شہر (سمنان) میں سرکاری ملازم ہوں اور میری ملازمت کی جگہ اور گھر کے درمیان تقریباً ۳۵ کلومیٹر کا فاصلہ ہے اور روزانہ اس مسافت کو اپنی ملازمت کی جگہ پہنچنے کے لئے طے کرتا ہوں۔ پس اگر کسی کام سے میں اس شہر میں چند راتیں ٹھہرنے کا ارادہ کرلوں تو میں اپنی نماز کیسے پڑھوں گا؟ کیا مجھ پر پوری نماز پڑھنا واجب ہے یا نہیں؟ مثال کے طور پر اگر میں جمعہ کو اپنے رشتہ داروں سے ملاقات کے لئے سمنان جاؤں تو کیا مجھے پوری نماز پڑھنا ہوگی یا نہیں؟

ج: اگر آپ کا سفر آپ کی اس ملازمت کیلئے نہیں ہے جس کے لئے آپ روزانہ جاتے ہیں تو اس پر شغل والے سفر کا حکم عائد نہیں ہوگا، لیکن اگر سفر خود اسی ملازمت کیلئے ہو لیکن اسکے ضمن میں



دفتر مقام معظم رہبری
www.leader.ir

دیگر کاموں، جیسے رشتہ داروں اور دوستوں سے ملاقات و غیرہ کو بھی انجام دیں اور بعض اوقات وہاں پر ایک رات یا چند راتیں ٹھہر جائیں تو کام کے لئے سفر کا حکم ان اسباب کی وجہ سے نہیں بدلے گا، بلکہ آپ کو پوری نماز پڑھنا ہوگی اور روزہ رکھنا ہوگا۔

س ۶۴۶: اگر ملازمت کی جگہ پر کہ جس کیلئے میں نے سفر کیا ہے، دفتری اوقات کے بعد ذاتی کام انجام دوں، مثلاً صبح سات بجے سے دو بجے تک دفتری کام انجام دوں اور دو بجے کے بعد ذاتی کام انجام دوں تو میری نماز اور روزہ کا کیا حکم ہے؟

ج: دفتری کام کو انجام دینے کے بعد ذاتی کاموں کو انجام دینا " کام کیلئے سفر کرنے" کے حکم کو تبدیل نہیں کرتا۔

س ۶۴۷: ان رضاکاروں کے روزہ و نماز کا کیا حکم ہے جو یہ جانتے ہیں کہ وہ دس دن سے زائد ایک جگہ قیام کریں گے، لیکن اس کا اختیار خود ان کے ہاتھ میں نہیں ہے؟ امید ہے امام خمینی کا فتویٰ بھی بیان فرمائیں گے؟

ج: مفروضہ سوال میں اگر انہیں دس دن یا اس سے زائد ایک جگہ رہنے کا اطمینان ہوتو ان پر پوری نماز پڑھنا اور روزہ رکھنا واجب ہے، اور یہی فتویٰ امام خمینی کا بھی ہے۔

س ۶۴۸: ان سپاہیوں کے روزے اور نماز کا کیا حکم ہے جو فوج یا پاسداران انقلاب میں شامل ہیں اور دس دن سے زیادہ چھاؤنیوں میں اور دس دن سے زیادہ سرحدی علاقوں میں رہتے ہیں؟ براہ مہربانی امام خمینی کا فتویٰ بھی بیان فرمائیں؟

ج: اگر وہ دس دن یا اس سے زیادہ ایک جگہ قیام کرنے کا ارادہ رکھتے ہوں یا وہ جانتے ہوں کہ دس دن یا اس سے زیادہ وہاں رہنا ہوگا تو وہاں پر انکی نماز پوری ہوگی اور انہیں روزہ بھی رکھنا ہوگا اور امام خمینی کا فتویٰ بھی یہی ہے۔

س ۶۴۹: امام خمینی کی توضیح المسائل کے باب "نماز مسافر"، "ساتویں شرط" میں آیا ہے: "ڈرائیور پر واجب ہے کہ پہلے سفر کے بعد پوری نماز پڑھے، لیکن پہلے سفر میں اس کی نماز قصر ہے خواہ سفر طویل ہی کیوں نہ ہو" تو کیا پہلے سفر سے مراد وطن سے چلنا اور لوٹ کر وطن واپس آنا ہے یا نہیں بلکہ اپنی منزل مقصود تک پہنچ جانے سے پہلا سفر مکمل ہوجائے؟

ج: اگر اس کی آمد و رفت عرف عام میں ایک سفر شمار ہوتی ہے مثلاً ایک ڈرائیور کسی شہر میں مال پہنچا کر واپس آتا ہے تو اس صورت میں اس کی رفت و آمد کو پہلا سفر شمار کیا جائے گا اور اگر عرف عام میں ایک سفر شمار نہ کیا جائے جیسے کہ وہ ڈرائیور جو سامان اٹھانے کیلئے ایک منزل کی طرف سفر کرتا ہے اور پھر وہاں سے کسی دوسری جگہ مسافر سوار کرنے یا دوسرا سامان اٹھانے کیلئے سفر کرتا ہے یا شروع میں ہی ایسا قصد رکھتا ہے اور اس کے بعد اپنے وطن کی طرف پلٹ آتا ہے تو اس صورت میں پہلی منزل مقصود پر پہنچنے کے بعد اس کا پہلا سفر مکمل ہوجائے گا۔

س ۶۵۰: وہ شخص جس کا مستقل پیشہ ڈرائیونگ نہ ہو، بلکہ مختصر مدت کے لئے ڈرائیونگ کی ذمہ داری اسے سونپی گئی ہو، جیسے چھاؤنیوں و غیرہ میں فوجیوں پر موٹر گاڑی چلانے کی ذمہ داری عائد کر دی جاتی ہے، کیا ایسا شخص مسافر کے حکم میں ہے یا اس پر پوری نماز پڑھنا اور روزہ رکھنا واجب ہے؟

ج: اگر عرف عام میں گاڑی کی ڈرائیونگ کو اس مدت میں ان کا پیشہ سمجھا جائے تو اس مدت میں ان کا وہی حکم ہے جو تمام ڈرائیوروں کا ہے۔

س ۶۵۱: جب کسی ڈرائیور کی گاڑی میں کوئی نقص پیدا ہو جائے اور وہ اس کے پرزے خریدنے اور اسے ٹھیک کرنے کیلئے دوسرے شہر جائے تو کیا اس طرح کے سفر میں وہ پوری نماز پڑھے گا یا قصر، جبکہ اس سفر میں اس کی گاڑی اس کے ساتھ نہیں ہے؟

ج: مذکورہ صورت میں بھی اس کا سفر شغل والا ہے اور نماز پوری ہے۔



دفتر مقام معظم رہبری
www.leader.ir

طلبہ کے احکام

س 152: یونیورسٹیوں کے ان طلبہ کا کیا حکم ہے جو ہفتہ میں کم از کم دو دن تحصیل علم کیلئے سفر کرتے ہیں یا ان ملازمین کا کیا حکم ہے جو ہر ہفتہ اپنے کام کے لئے سفر کرتے ہیں؟ واضح رہے کہ وہ ہر ہفتہ سفر کرتے ہیں لیکن کبھی یونیورسٹی یا کام کی جگہ میں چھٹی ہوجانے کی وجہ سے وہ ایک ماہ تک اپنے اصلی وطن میں رہتے ہیں اور اس ایک ماہ کی مدت میں سفر نہیں کرتے تو جب وہ ایک ماہ کے بعد پھر سے سفر کا آغاز کریں گے تو کیا اس پہلے سفر میں انکی نماز قاعدے کے مطابق قصر ہو گی اور اس کے بعد وہ پوری نماز پڑھیں گے اور اگر اس کام والے سفر سے پہلے کسی ذاتی سفر پر گیا ہو تو حکم کیا ہوگا؟

ج: حصول علم کے لئے سفر میں نماز اور روزے کا حکم احتیاط پر مبنی ہے (1) ، خواہ ان کا سفر ہفتہ وار ہو یا روزانہ ہو، لیکن جو شخص کام کے لئے سفر کرتا ہے خواہ وہ مستقل کام کرتا ہو یا کسی دفتر میں اگر وہ دس دن میں کم از کم ایک مرتبہ اپنے وطن اور کام کرنے کی جگہ یا اپنی رہائش کے مقام کے درمیان رفت و آمد کرتا ہو تو وہ پوری نماز پڑھے گا اور اس کا روزہ رکھنا بھی صحیح ہو گا اور جب وہ کام والے دو سفروں کے درمیان اپنے وطن میں یا کسی اور جگہ پر دس دن کا قیام کرے تو ان دس دنوں کے بعد کام کے لئے کئے جانے والے پہلے سفر میں نماز قصر پڑھے گا اور روزہ نہیں رکھ سکتا لیکن اگر اپنے کام والے اس سفر سے پہلے کسی ذاتی سفر پر گیا ہو تو اس ذاتی سفر کے دوران نماز قصر اور اس کے بعد کام والے سفر کے دوران یہ احتیاط کہ "نماز پوری بھی پڑھے اور قصر بھی پڑھے" ترک نہ کی جائے۔

س 153: میں رفسنجان کے قریب سکول میں ٹیچر ہوں لیکن یونیورسٹی میں داخلہ ہوجانے کی وجہ سے اس میں اپنا تعلیمی سلسلہ جاری رکھنے پر بھی مامور ہوں چنانچہ ہفتے کے پہلے تین دن کرمان میں اپنی تعلیمی سرگرمیوں میں مشغول ہوتا ہوں اور باقی دن اپنے شہر میں اپنی ڈیوٹی انجام دیتا ہوں میری نماز اور روزوں کا کیا حکم ہے کیا مجھ پر طالب علم و الا حکم عائد ہوگا یا نہیں؟

ج: اگر آپ تعلیم حاصل کرنے پر مامور ہیں تو آپ کی نماز پوری ہے اور روزہ بھی صحیح ہے۔

س 154: اگر دینی طالب علم یہ نیت کرے کہ وہ تبلیغ کو اپنا مشغلہ بنائے گا تو مذکورہ فرض کے مطابق وہ سفر میں پوری نماز پڑھ سکتا ہے اور روزہ بھی رکھ سکتا ہے یا نہیں؟ اور اگر اس شخص کا سفر تبلیغ، ہدایت اور امر بالمعروف و نہی عن المنکر کے لئے نہ ہو بلکہ کسی اور کام کے لئے سفر کرے تو اس کے روزے نماز کا کیا حکم ہے؟

ج: اگر تبلیغ و ہدایت اور امر بالمعروف و نہی عن المنکر کو عرف عام میں اس کا شغل اور کام کہا جاتا ہو تو ان چیزوں کے لئے اس کے سفر کا حکم وہی ہے جو شغل کے لئے سفر کرنے والوں کا ہے اور اگر کبھی ان کے علاوہ کسی اور مقصد کے لئے سفر کرے تو دیگر تمام مسافروں کی طرح نماز قصر پڑھے اور اس کا روزہ صحیح نہیں ہے۔

س 155: جو لوگ غیر معینہ مدت کے لئے سفر کرتے ہیں جیسے حوزہ علمیہ کے طالب علم یا حکومت کے وہ ملازمین جو کسی شہر میں غیر معینہ مدت کے لئے مامور کئے جاتے ہیں، ان کے روزوں اور نماز کا کیا حکم ہے؟

ج: مذکورہ صورت میں اگر وہاں ایک سال ٹھہرنے کا ارادہ ہو تو نماز پوری اور روزہ صحیح ہے۔

س 156: اگر دینی طالب علم اس شہر میں رہتا ہے جو اس کا وطن نہیں ہے اور وہاں دس روز قیام کی نیت کرنے سے قبل وہ جانتا تھا یا یہ قصد رکھتا تھا کہ شہر سے باہر واقع مسجد میں ہر ہفتے جائے گا۔ آیا وہ دس دن کے قیام کی نیت کر سکتا ہے یا نہیں؟

ج: قصد اقامت کے دوران شرعی مسافت سے کم اتنی مقدار باہر جانے کا ارادہ کہ جسے عرف میں ایک جگہ دس دن ٹھہرنے کے ساتھ منافی شمار نہیں کیا جاتا، قصد اقامت کو ختم نہیں کرتا مثلاً اس کا ارادہ یہ ہو کہ ان دس دنوں کے دوران دو تین دفعہ اور ہر دفعہ حد اکثر آدھا دن شرعی مسافت سے کم



دفتر مقام معظم رہبری
www.leader.ir

تک جائے گا اور واپس آئے گا۔

1. ایسی صورت حال رکھنے والے افراد شرائط کی رعایت کرتے ہوئے کسی دوسرے مجتہد کے فتوا کی طرف رجوع کرسکتے ہیں اور اگر رجوع نہ کریں تو احتیاط کا تقاضا یہ ہے کہ نماز پوری بھی پڑھیں اور قصر بھی اور ماہ رمضان میں ضروری ہے کہ احتیاطاً روزہ رکھیں اور بعد میں اس کی قضا بھی کریں۔



دفتر مقام معظم رہبری
www.leader.ir

قصد اقامت اور مسافتِ شرعی

س 107: میں جس جگہ ملازمت کرتا ہوں وہ قریبی شہر سے شرعی مسافت سے کم فاصلہ پر واقع ہے اور چونکہ دونوں جگہ میرا وطن نہیں ہے، لہذا میں اپنی ملازمت کی جگہ دس روز ٹھہرنے کا قصد کرتا ہوں تا کہ پوری نماز پڑھ سکوں اور روزہ رکھ سکوں اور جب میں اپنے کام کی جگہ پر دس روز قیام کرنے کا قصد کرتا ہوں تو دس روز کے دوران میں یا اس کے بعد قریبی شہر میں جانے کا قصد نہیں کرتا، پس درج ذیل حالات میں شرعی حکم کیا ہے؟

۱- جب میں اچانک یا کسی کام سے دس دن کامل ہونے سے پہلے اس شہر میں جاؤں اور تقریباً دو گھنٹے وہاں ٹھہرنے کے بعد اپنے کام کی جگہ واپس آ جاؤں۔

۲- جب میں دس روز کامل ہونے کے بعد اس شہر کے کسی ایک معین محلے میں جاؤں اور میرے وہاں تک جانے کا فاصلہ شرعی مسافت سے زیادہ نہ ہو اور ایک رات، وہاں قیام کر کے میں اپنی قیامگاہ کی طرف واپس آ جاؤں۔

۳- جب میں دس روز قیام کے بعد اس شہر کے کسی ایک معین محلے کے قصد سے نکلوں، لیکن اس محلے میں پہنچنے کے بعد میرا ارادہ بدل جائے اور میں ایک اور محلے میں جانے کی نیت کر لوں جو میری قیامگاہ سے شرعی مسافت سے زیادہ دور ہے؟

ج:

۱-۲- اگر شروع سے ہی نکلنے کا قصد نہ رکھتا ہوتو کسی جگہ ٹھہرنا ثابت ہونے کے بعد وہاں سے ایک دن یا کئی دن شرعی مسافت سے کم فاصلے تک باہر نکلنے سے قصد اقامت کو کوئی ضرر نہیں پہنچے گا۔ اس صورت میں کوئی فرق نہیں ہے کہ خارج ہونا دس دن پورے ہونے سے پہلے ہو یا اس کے بعد، جب تک نیا سفر پیش نہ آئے نماز اور روزہ قصر نہیں ہیں۔

۳- مذکورہ صورت میں چونکہ شرعی سفر واقع ہی نہیں ہوا اس لیے قصد اقامت ختم نہیں ہوگا۔

س 108: مسافر اپنے وطن سے نکلنے کے بعد اگر اس راستے سے گزرے جہاں سے اس کے اصلی وطن کی اذان کی آواز سنائی دے، یا اس کے وطن کے گھروں کی دیواریں دکھائی دیں تو کیا اس سے مسافت پر کوئی اثر پڑتا ہے؟

ج: اگر اپنے وطن سے نہ گزرے تو اس سے شرعی مسافت پر کوئی اثر نہیں پڑتا اور اس سے سفر کا سلسلہ منقطع نہیں ہوتا، لیکن جب تک وہ اپنے وطن اور حد ترخص کے درمیان والے مقام میں ہے اس پر مسافر والا حکم جاری نہیں ہوگا۔

س 109: جہاں میں ملازم ہوں اور فی الحال جہاں میرا قیام ہے، وہ میرا اصلی وطن نہیں ہے اور اس جگہ اور میرے وطن کے درمیان شرعی مسافت سے زیادہ فاصلہ ہے۔ ملازمت کی جگہ کو میں نے اپنا اصلی وطن نہیں بنایا ہے اور یہ ممکن ہے کہ وہاں فقط چند سال رہوں، میں بعض اوقات وہاں سے دفتری کاموں کے لئے مہینے بھر میں دو یا تین دن کے سفر پر جاتا ہوں لہذا جب میں اس شہر سے نکل کر جس میں، میں رہائش پذیر ہوں مسافت شرعی سے زیادہ دور جاؤں اور پھر وہیں لوٹ آؤں تو کیا مجھ پر واجب ہے کہ دس دن کے قیام کی نیت کروں یا اس کی ضرورت نہیں ہے؟ اور اگر دس دن کے قیام کی نیت واجب ہے تو شہر کے اطراف میں کتنی مسافت تک میں جا سکتا ہوں؟

ج: مذکورہ صورت میں اس جگہ آپ مسافر کا حکم نہیں رکھتے اور آپ کی نماز پوری اور روزہ صحیح ہے۔

س 160: ایک شخص چند سال سے اپنے وطن سے چار کلومیٹر دور رہتا ہے اور ہر ہفتہ گھر جاتا ہے لہذا اگر یہ شخص اس مقام کی طرف سفر کرے کہ جس کا اس کے وطن سے ۲۱ کلو میٹر کا فاصلہ ہے، لیکن جس جگہ وہ چند سال تعلیم حاصل کرتا رہا ہے وہاں سے اس کا فاصلہ ۲۰ کلومیٹر ہے تو اس کی نماز کا کیا حکم ہے؟

ج: اگر وطن سے اس جگہ تک سفر کرے اور تعلیم حاصل کرنے والی جگہ میں وہ مسافر شمار ہو جائے تو اس کی نماز قصر ہوگی۔

س 161: ایک مسافر نے تین فرسخ تک جانے کا قصد کیا، لیکن ابتداء ہی سے اس کا ارادہ تھا کہ وہ اس سفر کے دوران ایک خاص کام کی انجام دہی کیلئے ایک چھوٹے راستے سے ایک فرسخ تک جائے گا پھر اصلی راستہ پر آجائے گا اور اپنے سفر کو جاری رکھے گا تو اس مسافر کے روزہ اور نماز کا کیا حکم ہے؟



دفتر مقام معظم رہبری
www.leader.ir

ج: اس پر مسافر کا حکم جاری ہو گا اور شرعی مسافت کو پورا کرنے کے لئے اصلی راستے سے نکل کر دوبارہ اس پر لوٹ آنے کا شرعی مسافت کی تکمیل کے لئے اضافہ کرنا کافی ہے۔

س ۶۲: امام خمینی کے (اس) فتویٰ کے پیش نظر کہ جب آٹھ فرسخ کا سفر کرے تو نماز قصر پڑھے اور روزہ نہ رکھنا واجب ہے، اگر جانے کا راستہ چار فرسخ سے کم ہو لیکن واپسی پر سواری نہ ملنے یا راستے کی مشکلات کے پیش نظر ایسا راستہ اختیار کرنے پر مجبور ہو جو چھ فرسخ سے زیادہ ہو تو اس صورت میں نماز و روزہ کا کیا حکم ہے؟

ج: اگر جانا چار فرسخ سے کم ہو اور فقط واپسی کا راستہ بھی شرعی مسافت کے برابر نہ ہو تو نماز پوری پڑھے گا اور روزہ رکھے گا۔

س ۶۳: جو شخص اپنی قیام گاہ سے ایسی جگہ جائے جس کا فاصلہ شرعی مسافت سے کم ہو اور ہفتہ بھر میں اس جگہ سے متعدد بار دوسری جگہوں کا سفر کرے، اس طرح کہ کل مسافت آٹھ فرسخ سے زیادہ ہو جائے تو اس کا کیا فریضہ ہے؟

ج: اگر وہ گھر سے نکلتے وقت شرعی مسافت کا قصد نہیں رکھتا تھا اور اس کی پہلی منزل اور ان دوسری جگہوں کے درمیان کا فاصلہ بھی شرعی مسافت کے برابر نہ تھا تو اس پر سفر کا حکم جاری نہیں ہوگا۔

س ۶۴: اگر ایک شخص اپنے شہر سے کسی خاص جگہ کے قصد سے نکلے اور پھر اس جگہ ادھر ادھر گھومتا رہے تو کیا اس کا یہ ادھر ادھر گھومنا اس مسافت میں شمار ہو گا جو اس نے اپنے گھر سے طے کی ہے؟

ج: منزل مقصود پر ادھر ادھر گھومنا مسافت میں شمار نہیں ہو گا۔

س ۶۵: کیا قصد اقامت کے وقت قیام گاہ سے چار فرسخ سے کم فاصلے کی جگہ پر جانے کی نیت کی جاسکتی ہے؟

ج: اقامت گاہ سے شرعی مسافت سے کم فاصلے تک جانے کا قصد اگر دس دن کے قیام کے صادق آنے کو ضرر نہ پہنچائے جیسے کہ اس کا ارادہ یہ ہو کہ ان دس دنوں کے دوران دو تین دفعہ اور ہر بار زیادہ سے زیادہ آدھا دن کی مدت شرعی مسافت سے کم تک جائے گا اور واپس آئے گا تو ایسی نیت قصد اقامت کے صحیح ہونے کے لئے مضر نہیں ہے۔

س ۶۶: اس بات کے پیش نظر کہ اپنی قیامگاہ سے اپنی ملازمت تک آنا جانا کہ جن کے درمیان ۲۴ کلو میٹر سے زیادہ کا فاصلہ ہے پوری نماز پڑھنے کا موجب ہے، اگر میں اپنی ملازمت کے شہر کے حدود سے باہر نکلوں یا کسی دوسرے شہر کی طرف جاؤں کہ جس کا فاصلہ میرے کام کرنے کی جگہ سے شرعی مسافت سے کم ہے اور ظہر سے قبل یا بعد اپنی ملازمت کی جگہ واپس آجاؤں تو کیا میری نماز پھر بھی پوری ہوگی؟

ج: ملازمت کی جگہ سے شرعی مسافت سے کم فاصلے تک جانے سے اگرچہ اس کا آپ کے کام کے ساتھ کوئی تعلق نہ ہو، جائے ملازمت پر آپ کے روزہ اور نماز کا حکم نہیں بدلے گا، اور اس میں کوئی فرق نہیں ہے کہ آپ اپنی ملازمت کی جگہ پر ظہر سے قبل واپس آئیں یا اسکے بعد۔

س ۶۷: ایک شخص اپنے وطن سے کسی دوسرے شہر کی طرف سفر کرتا ہے جس کی ابتدا تک شرعی مسافت نہیں بنتی لیکن اس مقام تک جو اس کی منزل ہے شرعی مسافت بنتی ہے تو کیا شرعی مسافت کا حساب لگانے کے لئے شہر کی ابتداء معیار ہوگی یا وہ مقام جو اس شہر میں اس کی منزل ہے؟

جواب: اگر کسی شخص کی منزل خود شہر نہ ہو بلکہ شہر کے گرد و نواح میں کوئی مخصوص اور مستقل جگہ ہو اس طرح کہ عرف کی نظر میں شہر میں پہنچنا اس منزل پر پہنچنا شمار نہ ہوتا ہو بلکہ شہر میں پہنچ کر وہاں سے عبور کرنا منزل کی طرف راستہ شمار ہوتا ہو مثلاً ایسی یونیورسٹیاں، چھاؤنیاں یا ہسپتال جو شہر کے گرد و نواح میں ہوتی ہیں تو شہر کا ابتدائی حصہ مسافت کی انتہا شمار نہیں ہوگا بلکہ وہی جگہ مسافت کی انتہا ہوگی۔



دفتر مقام معظم رہبری
www.leader.ir

س ۶۶۸: میں ہر ہفتہ حضرت سیدہ معصومہ "علیہا السلام" کے مرقد کی زیارت اور مسجد جمکران کے اعمال بجالانے کی غرض سے قم جاتا ہوں، اس سفر میں مجھے پوری نماز پڑھنا ہوگی یا قصر؟

ج: اس سفر میں آپ کا حکم وہی ہے جو تمام مسافروں کا ہے اور آپ کی نماز قصر ہے۔

س ۶۶۹: شہر "کاشمر" میری جائے ولادت ہے اور ۱۹۶۶ (۱۳۴۵ ہجری شمسی) سے ۱۹۹۰ (۱۳۶۹ ہجری شمسی) تک میں تہران میں مقیم رہا ہوں اور اسے میں نے اپنا وطن بنا رکھا تھا اور اب تین سال سے اپنے بیوی بچوں کے ساتھ ادارے کی طرف سے بندر عباس میں تعینات ہوں اور ایک سال کے اندر پھر اپنے وطن تہران لوٹ جاؤں گا، اس بات کے پیش نظر کہ میں جب تک بندر عباس میں ہوں ہر لحظے امکان ہے کہ مجھے بندرعباس کے ساتھ ملحق شہروں میں ڈیوٹی کیلئے جانا پڑے اور کچھ مدت مجھے وہاں ٹھہرنا پڑے اور ادارے کی طرف سے میری جو ڈیوٹی لگائی جاتی ہے اسکے وقت کا بھی پہلے سے اندازہ نہیں لگایا جاسکتا۔ براہ مہربانی سب سے پہلے میرے روزہ و نماز کا حکم بیان فرمائیں؟
دوسرے یہ کہ میری زوجہ کی نماز و روزہ کا کیا حکم ہے، جبکہ وہ خانہ دار ہے، اسکی جائے پیدائش تہران ہے اور وہ میری وجہ سے بندر عباس میں رہتی ہے؟

ج: مذکورہ صورت میں آپ اُس جگہ مسافر والا حکم نہیں رکھتے اور آپ کی بیوی کی نماز وہاں پوری ہے اور روزہ صحیح ہے۔

س ۶۷۰: ایک شخص نے ایک جگہ دس دن ٹھہرنے کا قصد کیا ہے، کیونکہ اسے علم تھا کہ وہاں دس دن ٹھہرے گا یا اس نے اس امر کا عزم کر رکھا تھا، پھر اس نے ایک چار رکعتی نماز پوری پڑھ لی جس سے اس پر پوری نماز پڑھنے کا حکم لاکو ہو گیا۔ اب اسے ایک غیر ضروری سفر پیش آگیا ہے تو کیا اس کے لئے یہ سفر جائز ہے؟

ج: اس کے سفر کرنے میں کوئی اشکال نہیں ہے خواہ سفر غیر ضروری ہو۔

س ۶۷۱: اگر کوئی شخص امام رضا علیہ السلام کی زیارت کے لئے سفر کرے اور یہ جانتا ہو کہ وہاں دس روز سے کم قیام کرے گا، لیکن نماز پوری پڑھنے کی غرض سے دس روز ٹھہرنے کی نیت کر لے تو اس کا کیا حکم ہے؟

ج: اگر وہ جانتا ہو کہ وہاں دس روز قیام نہیں کرے گا تو اس کا دس دن ٹھہرنے کی نیت کرنا بے معنی ہے اور اس کی نیت کا کوئی اثر نہیں ہے بلکہ وہاں نماز قصر پڑھے گا۔

س ۶۷۲: غیر مقامی ملازم پیشہ لوگ جو اپنے کام والے شہر میں کبھی بھی دس روز قیام نہیں کرتے اور ان کا سفر بھی شرعی مسافت سے کم ہوتا ہے تو نماز کے سلسلہ میں ان کا کیا حکم ہے قصر پڑھیں یا پوری؟

ج: مفروضہ صورت میں اگر ملازمت کی جگہ میں دس دن قیام نہ کرے تو اس کا سفر شغل والا سفر شمار ہوگا اور رہائش گاہ، ملازمت کی جگہ اور ان دو کے درمیان نماز پوری ہوگی۔

س ۶۷۳: اگر کوئی شخص کسی جگہ سفر کرے اور اسے معلوم نہ ہو کہ وہاں کتنے دن قیام کرنا ہے، دس روز یا اس سے کم تو وہ کس طرح نماز پڑھے؟

ج: مردد شخص کی ذمہ داری یہ ہے کہ تیس دن تک نماز قصر پڑھے اور اسکے بعد پوری پڑھے اگرچہ اسے اسی دن واپس پلٹنا ہو۔

س ۶۷۴: جو شخص دو مقامات پر تبلیغ کرتا ہے اور اس علاقہ میں دس روز قیام کا قصد بھی رکھتا ہے تو اس کے روزہ و نماز کا کیا حکم ہے؟

ج: اگر عرف عام میں یہ دو علاقے شمار ہوں تو وہ نہ دونوں مقامات میں قصد اقامت کرسکتا ہے اور نہ ہی ایک مقام پر، جبکہ وہ دس روز کے اندر دوسرے مقام تک رفت و آمد کا قصد رکھتا ہو۔



دفتر مقام معظم رہبری
www.leader.ir

حد ترخص

س 175: جرمنی اور یورپ کے بعض شہروں کا درمیانی فاصلہ (یعنی ایک شہر سے نکلنے اور دوسرے شہر میں داخل ہونے کے سائن بورڈ کی مسافت) ایک سو میٹر سے زیادہ نہیں ہوتا حتیٰ کہ دو شہروں کے بعض مکانات اور سڑکیں تو ایک دوسرے سے متصل ہوتی ہیں، ایسے موارد میں حد ترخص کیسے ہوگی؟

ج: جہاں دو شہر ایک دوسرے سے اس طرح متصل ہوں جیسا کہ مذکورہ سوال میں ہے تو ایسے دو شہر، ایک شہر کے دو محلوں کے حکم میں ہیں یعنی ایک شہر سے خارج ہونے اور دوسرے شہر میں داخل ہونے کو سفر شمار نہیں کیا جائے گا تاکہ اسکے لئے حد ترخص معین کی جائے۔

س 176: حد ترخص کا معیار شہر کی اذان سننا اور شہر کی دیواروں کو دیکھنا ہے، کیا (حد ترخص میں) ان دونوں کا ایک ساتھ ہونا ضروری ہے یا دونوں میں سے ایک کافی ہے؟

ج: حد ترخص وہ جگہ ہے جہاں شہر کی متعارف اذان کی آواز لاؤٹ اسپیکر کے بغیر نہیں سنی جاسکتی ہے۔

س 177: کیا حد ترخص میں شہر کے ان گھروں - کہ جہاں سے مسافر شہر سے خارج ہوتا ہے یا اس میں داخل ہوتا ہے۔ کی اذان کا سنائی دینا معیار ہے یا شہر کے وسط کی اذان کا سنائی دینا؟

ج: شہر کے اس آخری حصے کی اذان سننا معیار ہے کہ جہاں سے مسافر شہر سے نکلتا ہے یا اس میں داخل ہوتا ہے۔

س 178: ہمارے یہاں ایک علاقہ کے لوگوں کے درمیان شرعی مسافت کے بارے میں اختلاف ہے بعض کہتے ہیں شہر کے آخری گھروں کی وہ دیواریں معیار ہیں جو ایک دوسرے سے متصل ہیں اور بعض کہتے ہیں کہ شہر کے گھروں کے بعد جو کارخانے اور متفرق آبادیاں ہیں، ان سے مسافت کا حساب کرنا چاہیے۔ سوال یہ ہے کہ شہر کا آخر اس کا کون سا حصہ ہے؟

ج: شہر کی آخری حدود کی تعیین عرف عام پر موقوف ہے اگر عرف عام میں کارخانوں اور متفرق آبادیوں کو شہر کا حصہ شمار نہ کیا جائے تو مسافت کا حساب شہر کے آخری گھروں سے کیا جائیگا۔



دفتر مقام معظم رہبری
www.leader.ir

سفر معصیت

س 179: جب انسان یہ جانتا ہو کہ وہ جس سفر پر جا رہا ہے، اس میں وہ گناہ اور حرام میں مبتلا ہو گا تو کیا اس کی نماز قصر ہے یا پوری؟

ج: اگر اس کا سفر اور اس کا مقصد گناہ نہ ہو لیکن سفر کے دوران حرام کام انجام پائے تو یہ سفر، سفر معصیت کا حکم نہیں رکھتا ہے۔ مگر یہ کہ حرام کام سفر کے شروع سے آخر تک (مگر کچھ گھنٹے) اس طرح انجام پاتے رہے کہ سفر معصیت کے زمرے میں آجائے تو اس صورت میں احتیاط یہ ہے کہ نماز جمع (کامل اور قصر) بجائے۔

س 180: وہ شخص جو گناہ کی غرض کے بغیر سفر کرے، لیکن راستے میں اس نے معصیت کی غرض سے اپنے سفر کو تمام کرنے کی نیت کرے، تو کیا یہ شخص نماز پوری پڑھے یا قصر؟ اور اثنائے سفر میں جو قصر نمازیں پڑھ چکا ہے کیا وہ صحیح ہیں یا نہیں؟

ج: جس وقت سے اس نے اپنے سفر کو گناہ و معصیت کی غرض سے جاری رکھنے کی نیت کی ہے اس وقت سے اس پر پوری نماز پڑھنا واجب ہے اور اگر مسافت شرعی تک پہنچنے سے پہلے تغیر نیت کی ہو تو تغیر نیت سے پہلے یا بعد میں جو نمازیں بطور قصر پڑھی ہیں ان کو دوبارہ پوری پڑھنا واجب ہے۔ اور اگر تغیر نیت مسافت شرعی تک پہنچنے کے بعد ہو تو صرف ان نمازوں کو دوبارہ پڑھے جن کو تغیر نیت کے بعد بطور قصر پڑھی ہیں۔

س 181: اس سفر کا کیا حکم ہے جو تفریح یا ضروریات زندگی کے خریدنے کے لئے کیا جائے اور اس سفر میں نماز اور اس کے مقدمات کے لئے جگہ میسر نہ ہو؟

ج: اگر وہ جانتا ہے کہ اس سفر میں اس سے بعض وہ چیزیں چھوٹ جائیں گی جو نماز میں واجب ہیں تو احوط یہ ہے کہ ایسے سفر پر نہ جائے مگر یہ کہ سفر ترک کرنے میں اس کیلئے ضرر یا حرج ہو۔ بہر حال کسی بھی صورت میں نماز کو ترک کرنا جائز نہیں ہے۔



دفتر مقام معظم رہبری
www.leader.ir

احکام وطن

س ۱۸۲: میری جائے پیدائش تہران ہے، جبکہ میرے والدین کا وطن "مہدی شہر" ہے، لہذا وہ سال میں متعدد بار "مہدی شہر" جاتے ہیں، ان کے ساتھ میں بھی جاتا ہوں، لہذا میرے روزہ و نماز کا کیا حکم ہے؟ واضح رہے کہ میں "مہدی شہر" کو رہائش کے لئے اپنا وطن نہیں بنانا چاہتا، بلکہ میرا ارادہ تہران ہی میں رہنے کا ہے؟

ج: مذکورہ فرض میں آپ کے والدین کے اصلی وطن میں آپ کے روزہ و نماز کا حکم وہی ہے جو دیگر مسافروں کے روزہ و نماز کا ہوتا ہے۔

س ۱۸۳: میں ہر سال چھ ماہ ایک شہر میں اور چھ ماہ دوسرے شہر میں رہتا ہوں جو کہ میری جائے پیدائش ہے اور یہی شہر میرا اور میرے گھر والوں کا مسکن بھی ہے، لیکن پہلے شہر میں بطور مستمر نہیں ٹھہرتا، مثلاً دو ہفتے، دس روز یا اس سے کم وہاں رہتا ہوں پھر اس کے بعد اپنی جائے پیدائش اور اپنے گھر والوں کی رہائش گاہ میں لوٹ آتا ہوں، میرا سوال یہ ہے کہ اگر میں پہلے شہر میں دس روز سے کم ٹھہرنے کی نیت کروں تو کیا میرا حکم مسافر کا ہے یا نہیں؟

ج: اگر آپ اس شہر میں اتنا رہتے ہیں کہ عرف میں مسافر شمار نہیں ہوتے تو اس جگہ آپ کی نماز پوری اور روزہ صحیح ہے۔

س ۱۸۴: جو شخص محدود تک کسی جگہ رہنا چاہتا ہے کتنی مدت تک وہاں رہنے کا ارادہ رکھتا ہو تو اس کی نماز پوری اور روزہ صحیح ہوگا؟

ج: اگر کسی جگہ کم از کم ایک سال رہنے کا ارادہ رکھتا ہو تو وہ جگہ عرفا اس کا وطن بھی شمار نہیں ہوگا اور اس پر مسافر بھی صدق نہیں آئیگا اسی لئے دس دن کے قصد اقامت کے بغیر اس جگہ اس کی نماز پوری اور روزہ صحیح ہے۔

س ۱۸۵: ایک شخص کا وطن تہران ہے اور اب وہ تہران کے قریب ایک دوسرے شہر کو اپنے لئے وطن بنانا چاہتا ہے، اور چونکہ اس کا روزانہ کا کسب و کار تہران میں ہے، لہذا وہ دس روز بھی اس شہر میں نہیں رہ سکتا چہ جائیکہ چھ ماہ تک رہے بلکہ وہ روزانہ اپنے کام پر جاتا ہے اور رات کو اس شہر میں لوٹ آتا ہے۔ اس شہر میں اس کے نماز و روزہ کا کیا حکم ہے؟

ج: نئے شہر کو وطن بنانے کی یہ شرط نہیں ہے کہ انسان اسے وطن بنانے کا ارادہ کرنے اور اس میں سکونت اختیار کرنے کے بعد مسلسل کچھ مدت اس جگہ رہے، بلکہ جب اسے نئے وطن کے طور پر انتخاب کر لے اور اس قصد کے ساتھ کچھ مدت "اگرچہ صرف راتیں" وہاں رہائش رکھے تو وہ اس کا وطن شمار ہوگا اسی طرح اگر ایسے کام انجام دے کہ جنہیں عام طور پر انسان کسی جگہ کو وطن بنانے کیلئے انجام دیتا ہے جیسے گھر تیار کرنا، کاروبار کی جگہ کا انتخاب کرنا "اگرچہ وہاں رہا نہ بھی ہو" تو وطن بن جائے گا۔

س ۱۸۶: میری اور میری زوجہ کی جائے پیدائش "کاشمر" ہے، لیکن جب سے میں سرکاری ملازم ہوا ہوں اس وقت سے میں نیشاپور منتقل ہو گیا ہوں اگرچہ ماں باپ اب بھی کاشمر میں ہی رہتے ہیں۔ نیشاپور کی طرف ہجرت کے آغاز میں ہی ہم نے اصلی وطن (کاشمر) سے اعراض کر لیا تھا، مگر ۱۵ سال گزر جانے کے بعد اب ہم نے اپنا ارادہ پھر بدل لیا ہے۔

مہربانی فرما کر درج ذیل سوالات کے جواب بیان فرمائیں:

۱۔ جب ہم اپنے والدین کے گھر جاتے ہیں اور چند روز ان کے پاس قیام کرتے ہیں تو میری اور میری زوجہ کی نماز کا حکم کیا ہے؟
۲۔ ہمارے والدین کے وطن (کاشمر) میں جا کر وہاں چند روز قیام کے دوران، ہمارے ان بچوں کا کیا فریضہ ہے جو ہماری موجودہ رہائش گاہ نیشاپور میں پیدا ہوئے اور اب بالغ ہو چکے ہیں؟

ج: جب آپ نے اپنے اصلی وطن "کاشمر" سے اعراض کر لیا تو اب وہاں آپ دونوں کیلئے وطن کا حکم جاری نہیں ہوگا، مگر یہ کہ آپ زندگی گزارنے کیلئے دوبارہ وہاں لوٹ جائیں اور ہمیشہ یا کچھ طولانی



دفتر مقام معظم رہبری
www.leader.ir

مدت (اگر چہ سال میں کچھ مہینے ہی کیوں نہ ہو) یا مدت معین کیے بغیر وہاں رہے اس شرط کے ساتھ کہ ضروریات زندگی وہاں پر فراہم کرے یا کچھ مدت وہاں پر ٹھہر جائے۔ اور یہ شہر آپ کی اولاد کا وطن بھی نہیں ہے، بلکہ اس شہر میں آپ سب لوگ مسافر کے حکم میں ہیں۔

س ۱۸۷: ایک شخص کے دو وطن ہیں اور دونوں میں وہ پوری نماز پڑھتا ہے اور روزہ رکھتا ہے تو کیا اس کے بیوی بچوں پر کہ جن کی وہ دیکھ بھال اور کفالت کرتا ہے، اس مسئلہ میں اپنے ولی اور سرپرست کا اتباع واجب ہے؟ یا اس سلسلہ میں وہ اپنا مستقل عمل کر سکتے ہیں؟

ج: زوجہ یہ کرسکتی ہے کہ وہ اپنے شوہر کے نئے وطن کو اپنا وطن نہ بنائے، لیکن بچے جب تک چھوٹے ہیں اور اپنی کمائی اور ارادے میں مستقل نہیں ہیں یا اس مسئلہ میں باپ کے ارادہ کے تابع ہیں تو باپ کا نیا وطن ان کے لئے بھی شمار ہو گا۔

س ۱۸۸: اگر ولادت کا ہسپتال (زچہ خانہ) باپ کے وطن سے باہر ہو اور وضع حمل کی خاطر ماں کو چند روز اس ہسپتال میں داخل ہونا پڑے اور بچے کی ولادت کے بعد وہ پھر اپنے گھر لوٹ آئے تو اس پیدا ہونے والے بچے کا وطن کو نسا ہو گا؟

ج: صرف کسی شہر میں پیدا ہونے سے وہ شہر اس بچے کا وطن نہیں بن جاتا، بلکہ اس کا وطن وہی ہے جو اس کے والدین کا ہے کہ جہاں بچہ ولادت کے بعد منتقل ہوتا ہے اور جس میں ماں باپ کے ساتھ زندگی بسر کرتا ہے اور پروان چڑھتا ہے۔

س ۱۸۹: ایک شخص چند سال سے ابواز شہر میں رہتا ہے، لیکن اسے اپنے لئے وطن ثانی نہیں بنایا ہے، تو اگر وہ اس شہر سے شرعی مسافت سے کم یا زیادہ فاصلہ پر جائے اور دوبارہ اس شہر میں واپس آجائے تو وہاں واپس آنے کے بعد اس کے نماز و روزہ کا کیا حکم ہے؟

ج: مذکورہ صورت میں چونکہ اُس جگہ عرفاً مسافر شمار نہیں ہوتا اس لیے اُس کی نماز پوری اور روزہ صحیح ہے۔

س ۱۹۰: میں عراقی ہوں اور اپنے وطن عراق کو چھوڑنا چاہتا ہوں، کیا میں پورے ایران کو اپنا وطن بنا سکتا ہوں؟ یا صرف اسی جگہ کو اپنا وطن قرار دے سکتا ہوں جہاں میں ساکن ہوں؟ یا اپنے لئے وطن بنانے کے لئے گھر خریدنا ضروری ہے؟

ج: نئے وطن کے لئے شرط ہے کہ کسی مخصوص اور معین شہر کو وطن بنانے کا قصد کیا جائے اور اس میں اتنا عرصہ زندگی بسر کرے کہ عرف عام میں کہا جائے یہ شخص اس شہر کا باشندہ ہے، لیکن اس شہر میں گھر و غیرہ کا مالک ہونا شرط نہیں ہے۔

س ۱۹۱: جس شخص نے بلوغ سے قبل اپنی جائے پیدائش سے ہجرت کی تھی اور وہ ترک وطن کے مسئلہ کو نہیں جانتا تھا اور اب وہ بالغ ہوا ہے تو وہاں اس کے روزہ و نماز کا کیا حکم ہے؟

ج: اگر اس نے باپ کے ساتھ اپنی جائے پیدائش سے ہجرت کرے اور اس کا باپ دوبارہ اس جگہ نہ لوٹنے کا قصد کیا ہو تو وہ جگہ اس کیلئے بھی وطن نہیں ہوگی۔

س ۱۹۲: اگر انسان کا ایک وطن ہو اور وہ فی الحال وہاں نہ رہتا ہو، لیکن کبھی کبھی اپنی زوجہ کے ہمراہ وہاں جاتا ہو تو کیا شوہر کی طرح زوجہ بھی وہاں پوری نماز پڑھے گی یا نہیں؟ اور جب زوجہ اکیلی اس جگہ جائے گی تو اس کی نماز کا کیا حکم ہے؟

ج: صرف کسی جگہ کا شوہر کا وطن ہونا سبب نہیں ہے کہ وہ زوجہ کا بھی وطن ہو اور وہاں پر اس کے لئے وطن کے احکام جاری ہوں۔

س ۱۹۳: کیا جائے ملازمت وطن کے حکم میں ہے؟

ج: کسی جگہ ملازمت کرنے سے وہ جگہ اس کا وطن نہیں بنتی ہے، لیکن اگر وہاں اس کی رہائش ہو اور



دفتر مقام معظم رہبری
www.leader.ir

کم از کم ایک سال وہاں رہنے کا ارادہ رکھتا ہو تو اس کا حکم، مسافر والا نہیں ہوگا اور اس کی نماز پوری اور روزہ صحیح ہے۔

س ۶۹۴: کسی شخص کے اپنے وطن کو چھوڑنے کے کیا معنی ہیں؟ اور کیا عورت کے شادی کر لینے اور شوہر کے ساتھ چلے جانے سے وطن چھوڑنا ثابت ہوجاتا ہے یا نہیں؟

ج: وطن چھوڑنے سے مراد یہ ہے کہ انسان اپنے وطن سے اس قصد سے نکلے کہ اب دوبارہ اس میں نہیں پلٹے گا اسی طرح اگر اسے اپنے نہ پلٹنے کا علم یا اطمینان ہو، اور عورت کے صرف دوسرے شہر میں شوہر کے گھر جانے کا لازمہ یہ نہیں ہے کہ اس نے اپنے اصلی وطن سے اعراض کر لیا ہے۔

س ۶۹۵: گزارش ہے کہ وطن اصلی اور وطن ثانی کے متعلق اپنا نظریہ بیان فرمائیں

ج: اصلی وطن : اس جگہ کو کہتے ہیں جہاں انسان اپنی ابتدائی زندگی (یعنی بچپن اور لڑکپن) کا بیشتر حصہ وہاں رہ کر نشو و نما پاتا ہے اور بڑا ہوتا ہے۔ وطن ثانی : اس جگہ کو کہتے ہیں کہ جہاں مکلف ہمیشہ یا طویل مدت (اگرچہ سال میں کچھ مہینے) یا کوئی مدت معین کئے بغیر وہاں زندگی گزارنے کا یقینی قصد رکھتا ہو۔

س ۶۹۶: میرے والدین شہر "ساوہ" کے باشندے ہیں، دونوں بچپن میں تہران آگئے تھے اور وہیں سکونت اختیار کر لی تھی۔ شادی کے بعد شہر چالوس منتقل ہو گئے کیونکہ میرے والد وہاں ملازمت کرتے تھے، لہذا اس وقت میں تہران اور ساوہ میں کس طرح نماز پڑھوں؟ واضح رہے میری پیدائش تہران میں ہوئی ہے، لیکن وہاں کبھی نہیں رہا ہوں۔ تہران اور ساوہ میں میری نماز کیسی ہوگی؟

ج: مذکورہ صورت میں وہاں آپ کا حکم دیگر مسافروں والا ہے۔

س ۶۹۷: جس شخص نے اپنے وطن سے اعراض نہیں کیا ہے لیکن چھ سال سے کسی اور شہر میں مقیم ہے، لہذا جب وہ اپنے وطن جائے تو کیا وہاں اس کو پوری نماز پڑھنی چاہئے یا قصر؟ واضح رہے کہ وہ امام خمینی کی تقلید پر باقی ہے۔

ج: اگر اس نے سابق وطن سے اعراض نہیں کیا ہے تو وطن کا حکم اس کے لئے باقی ہے اور وہ وہاں پوری نماز پڑھے گا اور اس کا روزہ بھی صحیح ہے۔

س ۶۹۸: ایک طالب علم نے تبریز شہر کی یونیورسٹی میں تعلیم حاصل کرنے کی غرض سے تبریز میں چار سال کیلئے کرایہ پر گھر لے رکھا ہے، علاوہ از اس اب اس کا ارادہ ہے کہ اگر ممکن ہو ا تو وہ دائمی طور پر تبریز ہی میں رہے گا آج کل وہ ماہ رمضان مبارک میں کبھی کبھار اپنے اصلی وطن جاتا ہے تو کیا دونوں جگہوں کو اس کا وطن شمار کیا جائے گا؟

ج: اگر مقام تعلیم کو اس وقت وطن بنانے کا پختہ ارادہ نہیں کیا تو وہ جگہ اس کے وطن کے حکم میں نہیں ہے لیکن مذکورہ صورت میں اس جگہ مسافر والا حکم نہیں رکھتا اور اس کی نماز پوری اور روزہ صحیح ہے نیز اس کا اصلی وطن، حکم وطن پر باقی ہے جب تک اس سے اعراض نہ کرے۔

س ۶۹۹: میں شہر "کرمانشاہ" میں پیدا ہوا ہوں اور چھ سال سے تہران میں مقیم ہوں، لیکن اپنے اصلی وطن سے اعراض نہیں کیا ہے، اور تہران کو بھی وطن بنانے کا قصد کیا ہے لہذا جب ہم ایک سال یا دو سال کے بعد تہران کے ایک محلے سے دوسرے محلے میں منتقل ہوتے ہیں تو اس میں میرے روزے و نماز کا کیا حکم ہے؟ اور چونکہ ہم چھ ماہ سے زائد عرصہ سے تہران کے نئے علاقے میں رہتے ہیں تو کیا ہمارے لئے یہاں پر وطن کا حکم جاری ہوگا یا نہیں؟ اور جب ہم دن بھر میں تہران کے مختلف علاقوں میں آتے جاتے ہیں تو ہماری نماز اور روزے کا کیا حکم ہے؟

ج: اگر آپ نے موجودہ تہران یا اس کے کسی ایک محلہ کو وطن بنانے کا قصد کیا ہو تو پورا تہران آپ کا وطن ہے اور اس میں آپ کی نماز پوری اور روزہ صحیح ہے اور تہران کے اندر ادھر ادھر جانے پر سفر کا حکم نہیں لگے گا۔



دفتر مقام معظم رہبری
www.leader.ir

س ۷۰۰: ایک شخص گاؤں کا رہنے والا ہے آج کل اس کی ملازمت اور رہائش تہران میں ہے اور اس کے والدین گاؤں میں رہتے ہیں اور وہاں پر انکی زمین و جائداد بھی ہے، وہ شخص ان کی احوال پرسی اور امداد کے لئے وہاں جاتا ہے، لیکن وہاں پر سکونت اختیار کرنے کا اس کا کوئی ارادہ نہیں ہے واضح رہے کہ وہ گاؤں اس شخص کی جائے پیدائش بھی ہے، لہذا وہاں اس کے روزہ و نماز کا کیا حکم ہے؟

ج: اگر اس شخص کا اس گاؤں میں واپس جا کر زندگی بسر کرنے کا ارادہ نہ ہو بلکہ وہاں واپس نہ جانے کا ارادہ ہو تو وہ جگہ اس کا وطن نہیں ہوگی اور اس پر وطن کے احکام جاری نہیں ہوں گے۔

س ۷۰۱: کیا جائے ولادت کو وطن سمجھا جائے گا خواہ پیدا ہونے والا وہاں نہ رہتا ہو؟

ج: اگر کچھ عرصہ (یعنی بچپن اور لڑکپن کا زمانہ) تک وہاں زندگی گزارے اور وہیں نشوونما پائے تو جب تک وہ اس جگہ سے اعراض نہیں کرے گا اس وقت تک وہاں اس پر وطن کا حکم جاری ہوگا، ورنہ نہیں۔

س ۷۰۲: اس شخص کی نماز اور روزے کا کیا حکم ہے جو ایک سرزمین میں کہ جو اس کا وطن نہیں ہے طویل مدت (۹ سال) سے مقیم ہے اور فی الحال اس کا اپنے وطن میں آنا ممنوع ہے، لیکن اسے یہ یقین ہے کہ ایک دن وطن واپس ضرور جائے گا؟

ج: سوال کی مفروضہ صورت میں اس شخص پر مسافر صدق نہیں کرتا اور اس جگہ اس کی نماز پوری اور روزہ صحیح ہے۔

س ۷۰۳: میں نے اپنی عمر کے چھ سال گاؤں میں اور آٹھ سال شہر میں گزارے ہیں اور حال ہی میں تعلیم کیلئے مشہد مقدس آیا ہوں، لہذا ان تمام مقامات پر میرے روزہ و نماز کا کیا حکم ہے؟

ج: وہ گاؤں جو آپ کی جائے پیدائش ہے اگر اسے عرف میں آپ کا وطن شمار کیا جاتا ہے تو آپ کی نماز اس جگہ پوری اور روزہ صحیح ہے اور اگر وطن کے صدق کرنے میں شک ہو تو محل احتیاط ہے اور اگر وہ گاؤں آپ کی جائے پیدائش نہیں ہے تو اس پر وطن کے صدق میں شک ہونے کی صورت میں آپ کیلئے وطن کے احکام نہیں رکھتا اور جس شہر میں آپ نے کئی سال گزارے ہیں اگر آپ نے اسے وطن بنایا تھا تو وہ بھی اس وقت تک آپ کے وطن کے حکم میں رہے گا جب تک آپ وہاں سے اعراض نہ کریں لیکن مشہد کو جب تک آپ وطن بنانے کا قصد نہ کریں وہ آپ کا وطن شمار نہیں ہوگا لیکن اگر کم از کم ایک دو سال تک وہاں رہنے کا ارادہ ہو تو وہاں آپ کی نماز پوری اور روزہ صحیح ہے۔



دفتر مقام معظم رہبری
www.leader.ir

بیوی بچوں کی تابعیت

س ۷۰۴: کیا وطن اور اقامت کے سلسلے میں زوجہ شوہر کے تابع ہے؟

ج: صرف زوجیت، جبری طور پر شوہر کے تابع ہونے کی موجب نہیں ہے، لہذا زوجہ کو یہ حق حاصل ہے کہ قصد اقامت اور وطن اختیار کرنے میں شوہر کے تابع نہ ہو، ہاں اگر زوجہ اپنا وطن اختیار کرنے یا اس سے اعراض کرنے میں شوہر کے تابع ہو تو اس کے شوہر کا قصد اس کے لئے کافی ہے، پس اس کا شوہر جس شہر میں وطن کی نیت سے دائمی اور مشترکہ زندگی کیلئے منتقل ہوا ہے وہی اس کا بھی وطن شمار ہوگا۔ اسی طرح اگر شوہر اس وطن کو چھوڑ دے جس میں وہ دونوں رہتے تھے اور کسی دوسری جگہ چلا جائے تو یہ زوجہ کا بھی اپنے وطن سے اعراض شمار ہوگا اور سفر میں دس دن کے قیام کے سلسلے میں اس کیلئے اتنا ہی کافی ہے کہ وہ شوہر کے قصد اقامت سے آگاہ ہو بشرطیکہ وہ اپنے شوہر کے ارادہ کے تابع ہو، بلکہ اگر وہ اقامت کے دوران اپنے شوہر کے ساتھ رہنے پر مجبور ہوتو بھی اس کا یہی حکم ہے۔

س ۷۰۵: ایک جوان نے دوسرے شہر کی لڑکی سے شادی کی ہے، تو جس وقت یہ لڑکی اپنے والدین کے گھر جائے تو پوری نماز پڑھے گی یا قصر؟

ج: جب تک وہ اپنے اصلی وطن سے اعراض نہ کرے اس وقت تک وہاں پوری نماز پڑھے گی۔

س ۷۰۶: کیا بیوی یا بچے، امام خمینی کی توضیح المسائل کے مسئلہ "۱۲۸۴" کے زمرے میں آتے ہیں؟ یعنی کیا انکے سفر کے صدق کرنے کیلئے خود انکا سفر کی نیت کرنا شرط نہیں ہے؟ نیز کیا باپ کے وطن میں ان سب کی نماز پوری ہوگی جو اسکے تابع ہیں؟

ج: اگر سفر میں خواہ جبری طور پر ہی سہی وہ باپ کے تابع ہوں تو سفر کے لئے باپ کا قصد ہی کافی ہے، بشرطیکہ انہیں اس کی اطلاع ہو۔ تاہم وطن اختیار کرنے یا اس سے اعراض کرنے میں اگر وہ اپنے ارادہ اور زندگی میں خود مختار نہ ہوں، یعنی طبعی اور فطری طور پر باپ کے تابع ہوں تو وطن سے اعراض کرنے اور نیا وطن اختیار کرنے کے سلسلے میں کہ جہاں باپ زندگی گزارنے کے لئے ان کے ساتھ منتقل ہوا ہے، باپ کے تابع ہوں گے۔



دفتر مقام معظم رهبری
www.leader.ir

بڑے شہروں کے احکام

س ۷۰۷: بڑے شہروں کو وطن بنانے کے قصد اور ان میں دس دن اقامت کے بارے میں آپ کی رائے کیا ہے؟

ج: بڑے اور عام شہروں میں، احکام مسافر، وطن اختیار کرنے اور دس روز قیام کے اعتبار سے کوئی فرق نہیں ہے، بلکہ بڑے شہر کو اس کے کسی خاص محلہ کو معین کئے بغیر وطن بنانے کا قصد کرنے اور کچھ مدت اس شہر میں زندگی گزارنے سے اس پورے شہر پر وطن کا حکم جاری ہو گا، اسی طرح اگر کوئی شخص ایسے شہر میں دس دن رہنے کا ارادہ کرے تو اس شہر کے تمام محلوں میں نماز پوری پڑھے گا اور اس کا روزہ صحیح ہوگا۔ خواہ اس وطن یا قصد اقامت کے لئے ان میں سے کسی محلے کو انتخاب کیا ہو یا نہیں کیا ہو۔

س ۷۰۸: ایک شخص کو امام خمینی کے اس فتوے کی اطلاع نہیں تھی کہ تہران بڑے شہروں میں سے ہے، انقلاب کے بعد اسے امام خمینی کے فتوے کا علم ہوا، لہذا اس کے ان روزوں اور نمازوں کا کیا حکم ہے جو عادی طریقہ سے اس نے انجام دیئے ہیں؟

ج: اگر ابھی تک وہ اس مسئلہ میں امام خمینی کی تقلید پر باقی ہے تو اس پر ان گذشتہ اعمال کا تدارک واجب ہے جو امام خمینی کے فتوے کے مطابق نہیں تھے چنانچہ جو نمازیں اس نے قصر کی جگہ پوری پڑھی تھیں ان کو قصر کی صورت میں بجائے اور ان روزوں کی قضا کرے جو اس نے مسافرت کی حالت میں رکھے تھے۔ البتہ اس مسئلہ میں وہ کسی زندہ مجتہد کی طرف رجوع کر سکتا ہے جس میں گذشتہ نمازوں کی قضا واجب نہ ہو۔

نماز اجارہ

س ۷۰۹: مجھ میں نماز پڑھنے کی طاقت نہیں ہے، کیا میں کسی دوسرے شخص کو نائب بنا کر اس سے اپنی نمازیں پڑھوا سکتا ہوں؟ اور کیا نائب کے اجرت طلب کرنے اور نہ کرنے میں کوئی فرق ہے؟

ج: ہر شخص جب تک زندہ ہے جیسے بھی ممکن ہو اپنی واجب نماز کو خود ادا کرے، نائب کا اس کی طرف سے نماز ادا کرنا کافی نہیں ہے اور اس میں کوئی فرق نہیں ہے خواہ وہ اجرت لے یا نہ لے۔

س ۷۱۰: جو شخص اجارہ کی نماز پڑھتا ہے:

- ۱۔ کیا اس پر، اذان و اقامت کہنا، تینوں سلام پڑھنا اور مکمل طور پر تسبیحات اربعہ پڑھنا واجب ہے؟
- ۲۔ اگر ایک دن ظہر و عصر کی نماز بجا لائے اور دوسرے دن مکمل طور پر پنجگانہ نمازیں پڑھے، تو کیا اس میں ترتیب ضروری ہے؟
- ۳۔ نماز اجارہ میں کیا میت کے خصوصیات بیان کرنا ضروری ہے یا نہیں؟

ج: میت کے خصوصیات بیان کرنا ضروری نہیں ہے اور صرف ایک دن کی نماز ظہر و عصر اور نماز مغرب و عشاء کے درمیان ترتیب کی رعایت ضروری ہے اور جب تک عقد اجارہ میں اجیر کے لئے خاص کیفیت کی شرط نہ رکھی گئی ہو تو ایسی صورت میں اس کیلئے ضروری ہے کہ نماز کو واجبات کے ساتھ بجا لائے۔



دفتر مقام معظم رہبری
www.leader.ir

نماز آیات

س ۷۱۱: نماز آیات کیا ہے اور شریعت میں اس کے واجب ہونے کے اسباب کیا ہیں؟

ج: یہ دو رکعت ہے اور ہر رکعت میں پانچ رکوع اور دو سجدے ہیں، شریعت میں اس کے واجب ہونے کے اسباب یہ ہیں: سورج گرہن اور چاند گرہن خواہ ان کے معمولی حصے کو ہی لگے، اسی طرح زلزلہ اور ہر وہ غیر معمولی چیز جس سے اکثر لوگ خوفزدہ ہوجائیں، جیسے سرخ، سیاہ یا پیلی آندھیاں کہ جو غیر معمولی ہوں یا شدید تاریکی، یا زمین کا دھنسنا، پہاڑ کا ٹوٹ کر گرنا، بجلی کی کڑک اور گرج اور وہ آگ جو کبھی آسمان میں نظر آتی ہے۔ سورج گرہن، چاند گرہن اور زلزلہ کے علاوہ باقی سب چیزوں میں شرط ہے کہ عام لوگ ان سے خوف زدہ ہوجائیں لہذا اگر ان میں سے کوئی چیز خوفناک نہ ہو یا اس سے بہت کم لوگ خوف زدہ ہوں تو نماز آیات واجب نہیں ہے۔

س ۷۱۲: نماز آیات پڑھنے کا طریقہ کیا ہے؟

ج: اسے بجا لانے کے چند طریقے ہیں:

۱۔ نیت اور تکبیرۃ الاحرام کے بعد حمد و سورہ پڑھے پھر رکوع میں جائے اس کے بعد رکوع سے سر اٹھائے اور حمد و سورہ پڑھے اور رکوع میں جائے، پھر رکوع سے بلند ہو کر حمد و سورہ پڑھے پھر رکوع بجا لائے، پھر سر اٹھا ئے اور حمد و سورہ پڑھے اور اسی طرح اس رکعت میں پانچ رکوع بجا لائے پھر سجدے میں جائے اور دو سجدے بجا لانے کے بعد کھڑا ہو کر پہلی رکعت کی طرح عمل کرے پھر دو سجدے بجالائے اور اس کے بعد تشہد اور سلام پڑھے۔

۲۔ ہر رکعت میں فقط ایک مرتبہ سورہ الحمد اور سورہ پڑھی جاتی ہے اس طرح کہ سورہ کو پانچ حصوں میں تقسیم کرے اور نیت اور تکبیرۃ الاحرام کے بعد سورہ الحمد اور سورے کا ایک حصہ (ایک آیت ہو یا اس سے کم یا زیادہ) پڑھے اور رکوع میں جائے (البتہ احتیاط واجب کی بنا پر «بِسْمِ اللّٰهِ الرَّحْمٰنِ الرَّحِیْمِ» کو سورے کا ایک حصہ شمار کر کے رکوع میں نہیں جاسکتا ہے) رکوع کے بعد الحمد پڑھے بغیر سورے کا بعد والا حصہ پڑھے اور اس کے بعد دوسرا رکوع کرے؛ اسی طرح جاری رکھے یہاں تک کہ آخری رکوع سے پہلے سورہ پورا ہوجائے، اس کے بعد پانچواں رکوع بجالائے اور سجدے میں چلا جائے؛ دونوں سجدوں کے بعد دوسری رکعت کو بھی پہلی رکعت کی طرح بجالائے اور تشہد اور سلام کہے۔

۳۔ مذکورہ دو طریقوں میں سے ایک رکعت کو ایک طریقہ سے اور دوسری کو دوسرے طریقے سے بجا لائے۔

۴۔ وہ سورہ جس کا ایک حصہ پہلے رکوع سے قبل قیام میں پڑھا تھا، اسے دوسرے، تیسرے یا چوتھے رکوع سے پہلے والے قیام میں ختم کر دے تو اس صورت میں واجب ہے کہ رکوع سے سر اٹھانے کے بعد قیام میں سورہ حمد اور ایک دوسرا سورہ یا اس کا ایک حصہ پڑھے اور اس صورت میں واجب ہے کہ اس سورہ کو پانچویں رکوع سے پہلے مکمل کرے۔

س ۷۱۳: کیا نماز آیات اسی شخص پر واجب ہے جو اس شہر میں ہے کہ جس میں حادثہ رونما ہوا ہے یا ہر اس شخص پر واجب ہے جسے اس کا علم ہو گیا ہو، خواہ وہ اس شہر میں نہ ہو کہ جس میں نہ ہو کہ جس میں حادثہ رونما ہوا ہے؟



دفتر مقام معظم رہبری
www.leader.ir

ج: نماز آیات اسی شخص پر واجب ہے جو حادثے والے شہر میں ہو۔

س ۷۱۴: اگر زلزلہ کے وقت ایک شخص بے ہوش ہو اور زلزلہ ختم ہو جانے کے بعد ہوش میں آئے تو کیا اس پر بھی نماز آیات واجب ہے؟

ج: اس صورت میں احتیاط واجب یہ ہے کہ نماز پڑھی جائے۔

س ۷۱۵: کسی علاقہ میں زلزلہ آنے کے بعد مختصر مدت کے درمیان بہت سے چھوٹے چھوٹے زلزلے اور زمینی جھٹکے آتے ہیں، ان موارد میں نماز آیات کا کیا حکم ہے؟

ج: ہر جھٹکا جسے مستقل زلزلہ شمار کیا جائے اسکے لئے علیحدہ نماز آیات واجب ہے خواہ شدید ہو یا خفیف

س ۷۱۶: جب زلزلے درج کرنے والا مرکز اعلان کرے کہ فلاں علاقہ میں جس میں ہم رہتے ہیں زلزلہ کے کئی معمولی جھٹکے آئے ہیں اور جھٹکوں کی تعداد کا بھی ذکر کرے، لیکن ہم نے انہیں بالکل محسوس نہ کیا ہوتو کیا اس صورت میں ہمارے اوپر نماز آیات واجب ہے یا نہیں؟

ج: اگر اس طرح ہو کہ کوئی اُسے محسوس نہ کرے اور صرف مشینوں کے ساتھ قابل ادراک ہو تو نماز آیات واجب نہیں ہے۔



دفتر مقام معظم رہبری
www.leader.ir

نوافل

س ۷۱۷: کیا نافلہ نمازوں کو بلند آواز سے پڑھا جائے یا آہستہ آواز سے۔

ج: مستحب ہے کہ دن کی نافلہ نمازوں کو آہستہ اور شب کی نافلہ نمازوں کو بلند آواز سے پڑھا جائے۔

س ۷۱۸: نماز شب جو دو دو رکعت کر کے پڑھی جاتی ہے کیا اسے دو مرتبہ چار چار رکعت کر کے، ایک مرتبہ دو رکعت اور ایک مرتبہ ایک رکعت (وتر) پڑھ سکتے ہیں؟

ج: نماز شب کو چار چار رکعت کر کے پڑھنا صحیح نہیں ہے۔

س ۷۱۹: جب ہم نماز شب پڑھتے ہیں تو کیا واجب ہے کہ کسی کو اسکی خبر نہ ہو اور واجب ہے کہ ہم تاریکی میں نماز شب پڑھیں؟

ج: تاریکی میں نماز شب پڑھنا اور اسے دوسروں سے چھپا نا شرط نہیں ہے ہاں اس میں ربا جائز نہیں ہے۔

س ۷۲۰: نماز ظہر و عصر کی ادائیگی کے بعد اور خود نافلہ کے وقت میں، کیا نافلہ ظہر و عصر قضا کی نیت سے پڑھے جائیں یا کسی اور نیت سے؟

ج: احتیاط یہ ہے کہ اس وقت قریبۃ الی اللہ کی نیت سے پڑھے جائیں، ادا اور قضا کی نیت نہ کی جائے۔

س ۷۲۱: براہ مہربانی ہمیں نماز شب کے طریقہ سے تفصیل کے ساتھ مطلع فرمائیں؟

ج: نماز شب مجموعی طور پر گیا رہ رکعات ہیں، ان میں سے آٹھ رکعتوں کو، جو دو دو رکعت کر کے پڑھی جاتی ہیں، نماز شب کہتے ہیں اور انکے بعد دو رکعت کو نماز شفع کہتے ہیں اور یہ نماز صبح کی طرح پڑھی جاتی ہے۔ اس نماز کی آخری ایک رکعت کو نماز وتر کہتے ہیں اس کے قنوت میں مومنین کے لئے استغفار و دعا کرنا اور خدائے منان سے حاجات طلب کرنا مستحب ہے، اس کی ترتیب دعاؤں کی کتابوں میں مذکور ہے۔

س ۷۲۲: نماز شب کا کیا طریقہ ہے؟ یعنی اس میں کونسا سورہ، استغفار اور دعا پڑھی جائے؟

ج: نماز شب میں کوئی سورہ، استغفار اور دعا اسکے جز کے عنوان سے شرط نہیں ہے، بلکہ نیت اور تکبیرۃ الاحرام کے بعد ہر رکعت میں سورہ حمد پڑھے اور اگر چاہے تو اسکے بعد دو سر سورہ پڑھے پھر رکوع و سجود اور تشہد و سلام بجلائے۔



دفتر مقام معظم رہبری
www.leader.ir

نماز کے متفرقہ احکام

س ۷۲۳: وہ کون سا طریقہ ہے جس سے گھر والوں کو نماز صبح کیلئے بیدار کیا جائے؟

ج: اس سلسلے میں گھر کے افراد کے لئے کوئی خاص طریقہ نہیں ہے۔

س ۷۲۴: ان لوگوں کے روزہ و نماز کا کیا حکم ہے جو مختلف پارٹیوں اور گروہوں سے تعلق رکھتے ہیں، اور بلا سبب ایک دوسرے سے بغض، حسد اور حتیٰ دشمنی رکھتے ہیں؟

ج: انسان کیلئے دوسروں کے بارے میں بغض و حسد اور عداوت کا اظہار کرنا جائز نہیں ہے، لیکن یہ روزہ و نماز کے باطل ہونے کا سبب نہیں ہے۔

س ۷۲۵: اگر محاذ جنگ پر جہاد کرنے والا شدید حملوں کی وجہ سے سورہ فاتحہ نہ پڑھ سکے یا رکوع و سجدہ انجام نہ دے سکے تو وہاں پر کیسے نماز پڑھے؟

ج: اس کیلئے جس طرح نماز پڑھنا ممکن ہو پڑھے اور جب رکوع و سجدہ کرنے پر قادر نہ ہو تو دونوں کو اشاروں سے بجا لائے۔

س ۷۲۶: والدین اولاد کو کس سن میں احکام و عبادات شرعی کی تعلیم دیں؟

ج: ولی کے لئے مستحب ہے کہ جب بچہ سن تمیز (اچھے برے کو پہچاننے کی عمر) کو پہنچ جائے تو اسے شریعت کے احکام و عبادات کی تعلیم دے۔

س ۷۲۷: شہروں کے درمیان چلنے والی بسوں کے بعض ڈرائیور مسافروں کی نماز کو اہمیت نہ دیتے ہوئے ان کے کہنے پر بس نہیں روکتے تاکہ وہ لوگ اتر کر نماز پڑھ سکیں، لہذا بسا اوقات ان کی نماز قضا ہو جاتی ہے، اس سلسلہ میں بس ڈرائیور کی کیا ذمہ داری ہے؟ اور ایسی حالت میں اپنی نماز کے سلسلہ میں سواریوں کا کیا فریضہ ہے؟

ج: سواریوں پر واجب ہے کہ جب انہیں نماز کے قضا ہو جانے کا خوف ہو تو کسی مناسب جگہ پر ڈرائیور سے بس روکنے کا مطالبہ کریں اور ڈرائیور پر واجب ہے کہ وہ مسافروں کے کہنے پر بس روک دے، لیکن اگر وہ کسی معقول عذر کی بنا پر یا بلا سبب گاڑی نہ روکے تو سواریوں کی ذمہ داری یہ ہے کہ اگر وقت ختم ہو جانے کا خوف ہو تو اسی وقت چلتی گاڑی میں نماز پڑھیں اور ممکنہ حد تک قبلہ، قیام اور رکوع و سجدہ کی رعایت کریں۔

س ۷۲۸: یہ جو کہا جاتا ہے "چالیس دن تک شراب خور کا نماز و روزہ نہیں ہے" کیا اس کا مطلب یہ ہے کہ اس مدت میں اس پر نماز پڑھنا واجب نہیں ہے؟ اور پھر وہ اس مدت کے بعد فوت ہو جانے والی نمازوں کی قضا بجا لائے؟ یا اس کا مطلب یہ ہے کہ اس پر قضا اور ادا دونوں واجب ہیں؟ یا پھر اس کا مقصد یہ ہے کہ اس پر قضا واجب نہیں ہے، بلکہ ادا ہی کافی ہے، لیکن اس کا ثواب دوسری نمازوں سے کم ہوگا؟

ج: اس کا مطلب یہ ہے کہ شراب پینا نماز اور روزہ کی قبولیت میں رکاوٹ ہے،^[۱] نہ کہ اس کی وجہ سے شراب خور سے نماز اور روزہ کا فریضہ ہی ساقط ہو جائے اور ان کی قضا واجب ہو یا ادا اور قضا دونوں لازم ہوں۔

س ۷۲۹: اس وقت میرا شرعی فریضہ کیا ہے جب میں کسی شخص کو نماز کے کسی فعل کو غلط بجا لاتے ہوئے دیکھوں؟

ج: چنانچہ اگر ایسے اجزاء اور شرائط کے بارے میں جاہل ہو کہ جن اجزاء اور شرائط میں جہالت کی وجہ سے خلل واقع ہونا نماز کو کوئی نقصان نہ پہنچائے تو اس کو آگاہ کرنا واجب نہیں لیکن



دفتر مقام معظم رہبری
www.leader.ir

اگر وہ اجزاء اور شرائط ایسے ہوں جن میں حتیٰ کہ جہالت کی وجہ سے خلل پڑے تو بھی نماز باطل اور دوبارہ پڑھنا واجب ہوتا ہو مثلاً وضو، غسل، وقت، رکوع اور سجدے تو اس صورت میں ضروری ہے کہ اس کو صحیح حکم سے آگاہ کرے۔

س. ۷۳۰: نماز کے بعد نماز گزاروں کے آپس میں مصافحہ کرنے کے سلسلے میں آپ کی رائے کیا ہے؟ اس بات کی وضاحت کردینا بھی مناسب ہے کہ بعض بزرگ علماء کہتے ہیں کہ اس سلسلے میں ائمہ معصومین علیہم السلام سے کوئی حدیث وارد نہیں ہوئی ہے، پس مصافحہ کرنے کی کوئی وجہ نہیں ہے، لیکن واضح ہے کہ مصافحہ کرنے سے نماز گزاروں کی دوستی اور محبت میں اضافہ ہوتا ہے؟

ج: سلام اور نماز سے فراغت کے بعد مصافحہ کرنے میں کوئی اشکال نہیں ہے اور کلی طور پر مومنین کا آپس میں مصافحہ کرنا مستحب ہے۔

[1] نماز کی قبولیت میں رکاوٹ ہونے کا مطلب یہ ہے کہ اس نماز کا کوئی ثواب نہیں ملے گا لیکن اگر صحیح طریقے سے انجام دے تو تارک نماز شمار نہیں ہوگا اور نماز ترک کرنے کا عذاب نہیں ملے گا اگرچہ اس کو کوئی ثواب بھی نہیں ملے گا۔



دفتر مقام معظم رہبری
www.leader.ir

احکام روزہ

س 731: اگر کوئی لڑکی سن بلوغ تک پہنچنے کے بعد جسمانی اعتبار سے کمزور ہونے کی وجہ سے ماہ رمضان کے روزے نہ رکھ سکتی ہو اور نہ ہی آنے والے ماہ رمضان تک ان کی قضا کی طاقت رکھتی ہو تو اس کے روزوں کا کیا حکم ہے؟

ج: صرف کمزوری و ناتوانی کے سبب روزہ اور اس کی قضا نہ رکھ سکتا قضا کے ساقط ہونے کا موجب نہیں بنتی، بلکہ اس پر ماہ رمضان کے روزوں کی قضا واجب ہے۔

س 732: اگر نو بالغ لڑکیوں پر روزہ رکھنا کسی حد تک شاق ہو تو ان کے روزوں کا کیا حکم ہے؟ اور کیا لڑکیوں کے لئے سن بلوغ قمری حساب سے پورے نو سال ہے؟

ج: مشہور یہ ہے کہ قمری نو سال پورے ہونے پر لڑکیاں بالغ ہو جاتی ہیں۔ اور اس وقت ان پر روزہ رکھنا واجب ہے اور فقط بعض بہانوں کی وجہ سے ان کے لئے روزہ ترک کرنا جائز نہیں ہے، لیکن اگر روزہ انہیں ضرر پہنچائے یا اس کا تحمل ان کیلئے بہت شاق ہو تو ان کے لئے روزہ نہ رکھنا جائز ہے۔

س 733: میں دقیقاً نہیں جانتا کہ کب بالغ ہوا ہوں لہذا یہ بتائیے کہ مجھ پر کب سے نماز اور روزوں کی قضا واجب ہے؟

ج: جس وقت سے آپ کو اپنے بلوغ کا یقین ہے اس وقت سے آپ پر ان نمازوں اور روزوں کی قضا واجب ہے جنکے فوت ہونے کا آپ کو یقین ہے۔

س 734: جس نو (9) سالہ لڑکی پر روزہ واجب ہے لیکن شاق ہونے کی وجہ سے اس نے روزہ نہیں رکھا کیا اس پر قضا واجب ہے یا نہیں؟

ج: ماہ رمضان کے جو روزے اس نے نہیں رکھے ان کی قضا واجب ہے۔

س 735: اگر کسی شخص کو قوی عذر کی بنا پر پچاس فیصد احتمال ہو کہ اس پر روزہ واجب نہیں ہے اور روزہ نہ رکھے، لیکن بعد میں واضح ہو کہ روزہ اس پر واجب تھا تو قضا اور کفارے کے لحاظ سے اس کا حکم کیا ہے؟

ج: اگر اس نے صرف اس احتمال کی بنا پر جان بوجھ کر روزہ نہیں رکھا کہ اس پر روزہ واجب نہیں ہے تو سوال کی مفروضہ صورت میں اس پر قضا اور کفارہ دونوں واجب ہیں ہاں اگر اس نے نقصان کے خوف سے روزہ نہ رکھا ہو اور اس خوف کی کوئی عقلانی وجہ بھی ہو تو اس صورت میں قضا واجب ہے، کفارہ واجب نہیں ہے۔

س 736: ایک شخص فوج میں ملازم ہے وہ سفر اور ڈیوٹی پر رہنے کی وجہ سے پچھلے سال روزے نہیں رکھ سکا، اس سال پھر ماہ رمضان شروع ہو چکا ہے اور وہ ابھی تک ڈیوٹی پر ہے اور احتمال ہے کہ اس سال بھی روزے نہیں رکھ سکے گا کیا دو سال بعد جب وہ ڈیوٹی سے فارغ ہو جائے گا اس پر ان دو مہینوں کے روزوں کی قضا کے علاوہ کفارہ بھی واجب ہے یا نہیں؟

ج: فقط ڈیوٹی کے مقام پر رہنا روزہ کھولنے کے لئے جواز نہیں ہے اور اگر روزہ واجب ہونے کی شرائط موجود ہوں تو روزہ رکھنا ضروری ہے ورنہ قضا اور کفارہ دونوں اس پر واجب ہوں گے اور اگر اگلے سال کے ماہ رمضان تک قضا بجا نہ لائے تو تاخیر کا کفارہ بھی دینا ضروری ہے لیکن اگر ڈیوٹی کے مقام پر قیام کرتے ہوئے روزہ واجب ہونے کی شرائط موجود نہ ہوں چنانچہ سفر کے عذر کی وجہ سے ماہ رمضان کے روزے ترک ہوئے ہوں اور یہ عذر دوسرے ماہ رمضان تک باقی ہو تو اس پر صرف قضا واجب ہے اور تاخیر کا کفارہ واجب نہیں ہے۔



دفتر مقام معظم رہبری
www.leader.ir

س 737: اگر روزہ دار اذان ظہر سے قبل تک متوجہ نہ ہو کہ وہ جنابت کی حالت میں ہے، پھر غسل ارتماسی کر لے تو کیا اس کا روزہ باطل ہو جائے گا؟ اور اگر غسل ارتماسی کے بعد متوجہ ہو کہ وہ روزے سے تھا تو کیا اس پر روزے کی قضا واجب ہے؟

ج: اگر اس نے اس بات سے غفلت اور فراموشی کی بنا پر غسل ارتماسی کر لیا کہ وہ روزے سے ہے تو اس کا روزہ اور غسل صحیح ہیں اور اس پر قضا واجب نہیں ہے۔

س 738: اگر روزہ دار کا یہ ارادہ ہو کہ زوال سے قبل اپنی قیامگاہ پر پہنچ جائے گا لیکن راستے میں کسی حادثے کی وجہ سے اس وقت تک نہ پہنچ سکے تو کیا اس کے روزے میں اشکال ہے؟ اور کیا اس پر کفارہ بھی واجب ہے یا صرف اس دن کے روزہ کی قضا کرے گا؟

ج: سفر میں اس کا روزہ صحیح نہیں ہے اور جس دن وہ زوال سے پہلے اپنی قیام گاہ تک نہیں پہنچ سکا تھا، اس دن کے روزہ کی قضا کرے گا، کفارہ واجب نہیں ہے؟

س 739: سطح زمیں سے کافی بلندی پر ڈھائی تین گھنٹے کی پرواز کرنے والے پائلٹ اور جہاز کے میزبانوں کو جسمانی توازن برقرار رکھنے کے لئے ہر بیس منٹ بعد پانی پینے کی ضرورت ہوتی ہے تو کیا اس پرماہ رمضان کے روزوں کی قضا اور کفارہ دونوں واجب ہیں؟

ج: اگر اس ملازمت (پائلٹ اور فضائی میزبان کا پیشہ) سے وابستہ ہونا اس شخص کے لئے ضروری ہو اور ماہ مبارک میں چھٹی نہ لے سکے یا کسی اور طریقے سے نہ کما سکے چنانچہ اس حالت میں اگر روزہ اس کے لئے مضر ہو تو پانی پی کر افطار کرسکتا ہے اور بعد میں صرف قضا واجب ہے کفارہ واجب نہیں ہے۔

س 740: اگر ماہ رمضان میں اذان مغرب میں دو گھنٹہ یا اس سے کم وقت رہتا ہو اور (روزہ دار) عورت کو حیض آجائے تو کیا اس کا روزہ باطل ہو جائے گا؟

ج: اس کا روزہ باطل ہو جائے گا۔

س 741: غوطہ خوری کا مخصوص لباس پہن کر اگر کوئی شخص پانی میں غوطہ لگائے کہ جس سے اس کا جسم تر نہ ہو تو اس کے روزے کا کیا حکم ہے؟

ج: اگر لباس سر سے چپکا ہوا ہو تو اس کے روزے کے صحیح ہونے میں اشکال ہے اور احتیاط واجب یہ ہے کہ قضا کرے۔

س 742: کیا روزہ کی زحمت سے بچنے کی خاطر جان بوجھ کر ماہ رمضان میں سفر کرنا جائز ہے؟

ج: ماہ رمضان میں سفر کرنے میں کوئی مضائقہ نہیں ہے اگرچہ روزے سے فرار کرنے کے لئے ہوتو بھی جائز ہے، البتہ بہتر یہ ہے کہ ضروری کام یا نیک مقصد کے علاوہ سفر نہ کرے اور اگر سفر کرے اگرچہ وہ روزہ سے بچنے کے لئے ہی ہو تو اس پر روزہ افطار کرنا واجب ہے۔

س 743: ایک شخص کے ذمہ واجب روزہ ہے اور اس نے روزہ رکھنے کا ارادہ کر لیا تھا، لیکن کوئی عذر پیش آ گیا جو روزہ رکھنے میں مانع ہوا، مثلاً طلوع آفتاب کے بعد سفر پیش آ گیا اور ظہر کے بعد گھر واپس آیا اور راستہ میں روزہ باطل کرنے والا کوئی کام بھی نہیں کیا، مگر واجب روزہ کی نیت کا وقت گزر چکا تھا اور یہ دن، ان ایام میں سے تھا جن میں روزہ رکھنا مستحب تھا، تو کیا یہ شخص مستحب روزہ کی نیت کر سکتا ہے یا نہیں؟

ج: جب تک ماہ رمضان کے روزوں کی قضا واجب ہو مستحب روزہ کی نیت صحیح نہیں ہے حتیٰ کہ واجب روزہ کی نیت کا وقت گزر جانے کے بعد بھی۔

س 744: میں سگریٹ نوشی کا بہت عادی ہوں اور ماہ رمضان مبارک میں جتنی بھی کوشش کرتا ہوں کہ مزاج میں تندہی نہ آئے مگر پیدا ہو جاتی ہے جس کے سبب بیوی بچوں کے لئے باعث اذیت ہو جاتا ہوں اور میں خود بھی اپنی اس حالت سے رنجیدہ ہوں ایسی صورت میں میری شرعی ذمہ داری کیا ہے؟

ج: آپ پر ماہ رمضان کے روزے رکھنا واجب ہیں اور آپ کے لئے روزہ کی حالت میں سگریٹ نوشی جائز نہیں ہے، اور بلا عذر دوسروں سے تند خوئی بھی نہ کیجئے۔



دفتر مقام معظم رہبری
www.leader.ir

حاملہ اور دودھ پلانے والی عورت کے احکام

س745: کیا اس حاملہ عورت پر روزے واجب ہیں؟ جسے یہ علم نہیں ہے کہ روزہ اسکے بچے کیلئے نقصان کا باعث ہے یا نہیں؟

ج: اگر روزہ رکھنے کی وجہ سے ماں کو اپنے بچے کے لئے ضرر کا خوف ہو اور اس کا خوف کسی عقلاتی وجہ سے ہو تو اس پر روزہ ترک کرنا واجب ہے ورنہ روزہ رکھنا واجب ہے۔

س746: ایک عورت اپنے بچے کو دودھ پلاتی تھی اور حاملہ بھی تھی اور ساتھ ساتھ ماہ رمضان کے روزے بھی رکھتی تھی لیکن جب بچہ پیدا ہوا تو مردہ تھا اب اگر اسے پہلے سے ضرر کا احتمال تھا لیکن وہ روزے رکھتی رہی تو:

۱- کیا اس کے روزے صحیح ہوں گے یا نہیں؟

۲- کیا اس پر دیت واجب ہے یا نہیں؟

۳- اور اگر پہلے سے اس نے ضرر کا احتمال نہیں دیا تھا، لیکن بعد میں ثابت ہوا کہ روزہ بچے کیلئے نقصان کا باعث تھا تو اس کا کیا حکم ہے؟

ج: اگر ضرر کا خوف رہا ہو اور خوف کا سبب بھی عقلاتی ہو اور اس کے باوجود اس نے روزے رکھے ہوں یا بعد میں اسے معلوم ہو جائے کہ روزے خود اس کے لئے یا اسکے بچے کے لئے نقصان دہ تھے تو روزے باطل ہیں اور ان کی قضا واجب ہے، لیکن دیت اس وقت واجب ہوگی جب یہ ثابت ہو جائے کہ بچے کی موت روزہ رکھنے کی وجہ سے ہوئی ہے۔

س747: خداوند متعال نے اپنے لطف و کرم سے مجھے بچہ عطا فرمایا ہے جسے میں دودھ پلا رہی ہوں اور ماہ رمضان آنے والا ہے اور میں اس وقت ماہ رمضان میں روزہ رکھ سکتی ہوں، لیکن اگر میں روزہ رکھوں تو دودھ خشک ہو جائے گا۔ واضح رہے کہ میں جسمانی اعتبار سے کمزور ہوں اور ہر دس منٹ کے وقفہ سے میرا بچہ دودھ طلب کرتا ہے، لہذا میں کیا کروں؟

ج: اگر روزوں کی وجہ سے دودھ خشک ہو جائے یا کم ہو جائے اور اس سے بچے کیلئے ضرر کا خوف ہو تو روزہ نہ رکھئے اور آپ کو ہر روزہ کے عوض ایک مد طعام فقیر کو دینا ہوگا اور بعد میں روزوں کی قضا کرنی پڑے گی۔



دفتر مقام معظم رہبری
www.leader.ir

بیماری اور ڈاکٹر کی طرف سے ممانعت

س748: بعض غیر متدین ڈاکٹر حضرات ضرر کی وجہ سے مریض کو روزہ رکھنے سے روکتے ہیں، تو کیا ایسے میں ڈاکٹروں کا قول حجت ہے یا نہیں؟

ج: اگر ڈاکٹر دیانت دار نہ ہو اور اس کا قول بھی اطمینان بخش نہ ہو اور نہ ہی ضرر کے خوف کا باعث ہو یا مکلف تجربے کی بنیاد پر جان لے کہ روزہ نقصان دہ نہیں ہے تو ایسی صورت میں اس کے قول کا کوئی اعتبار نہیں ہے اور اس صورت کے علاوہ روزہ رکھنا جائز نہیں ہے۔

س749: میری والدہ تقریباً 13 سال تک بیمار تھیں لہذا روزے رکھنے سے عاجز تھیں اور مجھے اچھی طرح معلوم ہے کہ اس فریضہ سے ان کی محرومی کی وجہ ان کیلئے دوا کا استعمال تھا، اب براہ مہربانی یہ فرمائیں کیا ان پر روزوں کی قضا واجب ہے؟

ج: اگر وہ بیماری کی وجہ سے روزے رکھنے پر قادر نہیں تھیں تو قضا واجب نہیں ہے۔

س750: براہ کرم مساجد میں اعتکاف کے بارے میں ان چار مساجد کے علاوہ (جامع اور غیر جامع) کے بارے میں آپ کی رائے کیا ہے بیان فرمائیں؟

ج: تمام جامع مسجد میں اعتکاف کرسکتا ہے اور ان مساجد میں جہان نماز، جماعت کے ساتھ ہوتی ہو اور امام عادل ہو تو رجاء مطلوبیت کی نیت سے اعتکاف صحیح ہے۔

س751: آنکھوں کے ڈاکٹر نے مجھے روزے رکھنے سے منع کیا اور کہا تمہاری آنکھ میں جو مرض ہے اس کی وجہ سے تمہارے لئے روزہ رکھنا کسی صورت میں ٹھیک نہیں ہے، لیکن میں نے روزے رکھنا شروع کر دیئے، جس کی وجہ سے مجھے ماہ رمضان کے دوران مشکلات پیش آئیں اور بعض اوقات عصر کے وقت تکلیف شروع ہوجاتی ہے اور میں اس شک و تردید کی حالت میں ہوں کہ روزہ نہ رکھوں یا تکلیف کو برداشت کروں اور مغرب تک روزے کو پورا کروں اب سوال یہ ہے کیا واقعا مجھ پر روزہ واجب ہے؟ اور جن ایام میں، میں روزہ رکھتا ہوں لیکن نہیں جانتا کہ مغرب تک روزہ رکھ سکوں گا یا نہیں تو مجھے روزے کی حالت پر باقی رہنا چاہیے؟ اور یہ کہ میری نیت کیا ہونی چاہیے؟

ج: اگر متدین اور امین ڈاکٹر کے کہنے پر آپ کو اطمینان حاصل ہو گیا ہے کہ روزہ آپ کی آنکھوں کیلئے باعث ضرر ہے یا ضرر کا خوف ہو تو ایسی صورت میں روزہ واجب نہیں ہے، بلکہ آپ کیلئے روزہ رکھنا جائز ہی نہیں ہے اور ضرر کے خوف کے ساتھ روزہ کی نیت کرنا صحیح نہیں ہے، لیکن اگر خوف ضرر نہ ہو تو روزے کی نیت کرنے میں کوئی اشکال نہیں ہے، لیکن آپ کا روزہ اسی وقت صحیح ہوگا جب واقعا ضرر نہ پایا جاتا ہو۔

س752: میری آنکھوں کی بینائی بہت کمزور ہے اور میں نظر والی عینک استعمال کرتا ہوں، میرے ڈاکٹر کا کہنا ہے کہ اگر آپ نے اپنی آنکھوں کی تقویت کا خیال نہ کیا تو آپ کی بینائی مزید کم ہو جائے گی ایسی صورت میں اگر ماہ رمضان کے روزے نہ رکھ سکوں تو میرا فریضہ کیا ہوگا؟

ج: اگر روزہ آپکی آنکھوں کیلئے مضر ہے تو آپ پر روزہ واجب نہیں ہے، بلکہ روزہ نہ رکھنا واجب ہے اور اگر یہ عذر اگلے رمضان المبارک تک باقی رہے تو آپ پر قضا نہیں ہے اور ہر روزے کے بدلے میں ایک مدطعام فقیر کو دینا واجب ہے۔

س753: میری والدہ ایک شدید مرض میں مبتلا ہیں اور والد بھی جسمانی طور پر کمزور ہیں، لیکن اس کے باوجود دونوں روزے رکھتے ہیں۔ بعض اوقات معلوم ہوتا ہے کہ روزہ رکھنے سے ان کے مرض میں اضافہ ہو رہا ہے، لیکن ابھی تک میں اپنے والدین کو مطمئن نہیں کرسکا کہ وہ شدید بیماری کی حالت میں روزہ نہ رکھیں ایسی صورت میں ان کے روزوں کے متعلق آپ میری رہنمائی فرمائیں۔

ج: روزے کی بیماری یا اس کی شدت کا سبب بننے اور روزہ رکھنے کی قدرت نہ ہونے کا معیار خود روزہ دار کی اپنی تشخیص ہے لہذا اگر یہ علم ہو کہ روزہ نقصان دہ ہے، یا اس سے نقصان کا خوف ہو تو روزہ



دفتر مقام معظم رہبری
www.leader.ir

رکھنا حرام ہے۔

س 754: گزشتہ سال میں نے اسپیشلسٹ ڈاکٹر سے اپنے گردوں کا آپریشن کرایا ہے اس نے مجھے آخر عمر تک روزہ رکھنے سے منع کیا ہے، فی الحال میں معمول کے مطابق کھاتا پیتا ہوں اور کسی قسم کی مشکل، درد اور بیماری کے اثرات کا احساس نہیں کرتا، اس وقت میرا شرعی فریضہ کیا ہے؟

ج: اگر آپ اپنے تئیں روزہ رکھنے میں ضرر محسوس نہیں کرتے اور اس پر کوئی حجت شرعی بھی نہیں ہے تو آپ پر ماہ رمضان کا روزہ رکھنا واجب ہے۔

س 755: اگر ڈاکٹر کسی شخص کو روزہ رکھنے سے منع کرے تو کیا اس کے قول پر عمل کیا جا سکتا ہے؟ جبکہ بعض ڈاکٹر شرعی مسائل سے ناواقف ہوتے ہیں؟

ج: اگر مریض کو ڈاکٹر کے قول سے یقین یا اطمینان حاصل ہو جائے کہ روزہ اس کے لئے مضر ہے یا اس کے خبر دینے سے یا کسی اور معقول ذریعہ سے ضرر کا خوف حاصل ہو جائے تو اس پر روزہ رکھنا واجب نہیں ہے بلکہ جائز بھی نہیں ہے۔

س 756: میرے گردوں میں پتھریاں بنتی ہیں اور ان سے بچنے کا واحد راستہ یہ ہے کہ میں مسلسل پانی اور جوس استعمال کرتا رہوں، اور چونکہ ڈاکٹروں کا نظریہ یہ ہے کہ روزہ رکھنا میرے لئے درست نہیں ہے، پس ماہ مبارک رمضان کے روزوں کے سلسلے میں میرا کیا فریضہ ہے؟

ج: اگر پتھری سے بچنے کے لئے پورے دن میں پانی یا اس جیسی دیگر چیزوں کا استعمال ضروری ہے تو آپ پر روزہ رکھنا واجب نہیں ہے۔

س 757: شوگر کے مریض مجبور ہوتے ہیں کہ روزانہ ایک یا دو مرتبہ انسولین کا انجکشن لگائیں اور کھانا کھانے میں تاخیر اور دیر نہ کریں چونکہ یہ چیز خون میں شوگر کی مقدار کے کم ہونے کا باعث بنتی ہے اور اس سے بے ہوشی اور تشنج کی کیفیت عارض ہو جاتی ہے، اس لئے بعض اوقات ڈاکٹر ایسے مریضوں کو دن میں چار بار کھانا کھانے کا مشورہ دیتے ہیں۔ ایسے افراد کے روزے کے سلسلے میں آپ کی کیا رائے ہے؟

ج: اگر انہیں علم ہے کہ طلوع فجر سے غروب تک کھانے پینے سے پرییز ان کیلئے ضرر کا باعث ہے یا اس سے ضرر کا خوف ہے تو ان پر روزہ رکھنا واجب نہیں ہے بلکہ جائز ہی نہیں ہے۔



دفتر مقام معظم رہبری
www.leader.ir

مبطلات روزہ

س 758: میں نے شیطان کے بہکاوے میں آکر ماہ رمضان میں اپنے روزے کو باطل کرنے کا ارادہ کر لیا لیکن روزہ باطل کرنے والا کوئی کام انجام دینے سے پہلے ہی میرا یہ ارادہ بدل گیا اب میرے روزے کا کیا حکم ہے؟ اور اگر یہی صورتحال ماہ رمضان کے علاوہ کسی اور روزے میں پیش آئے تو اس روزے کا کیا حکم ہے؟

ج: اگر ماہ رمضان میں دن⁽¹⁾ کے اثناء میں روزے کی نیت سے پلٹ جائے اس طرح کہ روزہ پورا کرنے کا ارادہ نہ رکھتا ہو تو روزہ باطل ہے اور روزہ پورا کرنے کا دوبارہ قصد کرنا کوئی فائدہ نہیں رکھتا، البتہ ضروری ہے کہ اذانِ مغرب تک روزہ باطل کرنے والے کام انجام دینے سے اجتناب کرے لیکن اگر تردد کا شکار ہو جائے اس طرح کہ اس نے ابھی تک روزہ باطل کرنے کا فیصلہ نہ کیا ہو کہ روزے کو جاری رکھے یا نہ رکھے؛ یا روزہ کو باطل کرنے والے کسی کام کو انجام دینے کا فیصلہ کیا ہو لیکن ابھی تک اسے انجام نہ دیا ہو تو ان دو صورتوں میں اس کے روزے کا صحیح ہونا محل اشکال ہے اور احتیاط واجب یہ ہے کہ اس روزے کو مکمل کرے اور بعد میں اس کی قضاء بھی بجلائے۔ اور دیگر ہر واجب معین روزے جیسے نذر معین کا روزہ وغیرہ کا بھی یہی حکم ہے۔

س 759: اگر روزہ دار کے منہ سے خون نکل آئے تو کیا اس کا روزہ باطل ہو جاتا ہے؟

ج: اس کا روزہ باطل نہیں ہوگا، لیکن اس پر واجب ہے کہ خون کو حلق تک نہ پہنچنے دے۔

س 760: ماہ رمضان میں روزہ کی حالت میں تمباکو نوشی جیسے سگریٹ پینا۔ کا کیا حکم ہے؟

ج: احتیاط واجب یہ ہے کہ روزہ دار تمباکو کے دھوئیں نیز ایسے نشہ آور مادے سے اجتناب کرے جسے ناک کے ذریعے پیا جاتا ہے یا زبان کے نیچے رکھ کر جذب کیا جاتا ہے۔

س 761: "نسوار" جو تمباکو وغیرہ سے بنائی جاتی ہے اور جس کو کچھ دیر زبان کے نیچے رکھنے کے بعد تھوک دیا جاتا ہے، کیا اس کا استعمال روزے کو باطل کر دیتا ہے؟

ج: احتیاط واجب یہ ہے کہ روزہ دار ایسی منشیات اور دخانیات سے اجتناب کرے کہ جنہیں ناک کے ذریعے پیا جاتا ہے یا زبان کے نیچے رکھ کر جذب کیا جاتا ہے۔

س 762: جو افراد سانس کے شدید مریض (موجود ہے جو شیشی میں سیال مادہ spray میں دبانے سے وہ سیال مادہ حلق

تک منتقل ہو جاتا ہے جس سے سانس لینے میں آسانی ہو جاتی ہے۔ بعض اوقات تو مریض کو دن میں کئی بار اس کی ضرورت محسوس ہوتی ہے اور بغیر اس کے یا تو وہ روزہ رکھ ہی نہیں سکتا یا روزہ رکھنا اس کے لئے بہت ہی مشکل ہے، کیا مریض کے لئے اس دوا (spray) کے استعمال کے ساتھ روزہ رکھنا جائز ہے؟

ج: مذکورہ آلے کو اگر صرف سانس لینے کا راستہ کھولنے کے لئے استفادہ کیا جاتا ہے تو یہ روزے کو باطل نہیں کرتا۔

س 763: اکثر اوقات میرے لعاب دہن میں خون مل جاتا ہے جو میرے مسوڑھوں سے نکلتا ہے، اور بعض اوقات جو لعاب میں حلق سے نیچے اتار تا ہوں اس کے بارے میں مجھے معلوم نہیں ہوتا کہ اس میں خون بھی ملا ہے یا نہیں۔ اس حالت میں میرے روزے کا کیا حکم ہے؟ امید ہے میری راہنمائی فرمائیں گے۔

ج: مسوڑھوں کا خون اگر لعاب دہن سے مل کر اس میں مستہلک اور ختم ہو جائے تو وہ پاک ہے اور اس



دفتر مقام معظم رہبری
www.leader.ir

کے نکلنے میں کوئی مضائقہ نہیں ہے اور اس سے روزہ باطل نہیں ہوتا اور اگر شک ہو کہ لعاب دہن خون آلود ہے یا نہیں تو اسے نگلا جا سکتا ہے اور اس سے روزے کی صحت پر کوئی اثر نہیں پڑتا۔

س 764: میں نے ماہ رمضان کے ایام میں ایک دن روزے کے دوران اپنے دانتوں کو برش نہیں کیا، اور دانتوں میں پھنسنے ہوئے غذا کے ذرات میں نے نکلے نہیں لیکن وہ خود بخود اندر چلے گئے تو کیا مجھے اس روزہ کی قضا کرنا پڑے گی؟

ج: اگر آپ کو یہ علم نہیں تھا کہ غذا کے ذرات دانتوں میں پھنسنے ہوئے ہیں یا یہ یقین نہیں تھا کہ یہ ذرات اندر چلے جائیں گے اور ان کا اندر جانا آپ کی توجہ کے بغیر اور جان بوجھ کر نہ تھا تو آپ پر روزہ کی قضا واجب نہیں ہے۔

س 765: اگر روزہ دار کے مسوڑھوں سے زیادہ خون نکلتا ہو تو کیا اس کا روزہ باطل ہے اور کیا وہ کسی برتن سے اپنے سر پر پانی ڈال سکتا ہے؟

ج: جب تک وہ خون کو نہ نکلے اس کا روزہ باطل نہیں ہو گا، اسی طرح برتن وغیرہ سے سر پر پانی ڈالنے سے بھی اس کے روزہ پر کوئی اثر نہیں پڑتا۔

س 766: بعض نسوانی امراض کے علاج کے لئے "اینما" جیسی خاص دوائیں ہیں جنہیں بدن کے اندر رکھا جاتا ہے کیا ان کے استعمال سے روزہ باطل ہوجاتا ہے؟

ج: ان دواؤں کے استعمال سے روزہ باطل نہیں ہوتا۔

س 767: ماہ رمضان میں روزہ دار کیلئے انجکشن اور ڈرپ و غیرہ لگوانے کے بارے میں آپ کی کیا رائے ہے؟

ج: احتیاط واجب یہ ہے کہ روزہ دار طاقت اور غذائیت والے اور رگ میں لگنے والے ہر انجکشن اور ہر قسم کی ڈرپ سے اجتناب کرے لیکن غیر طاقتی اور دوا والے انجکشن جو گوشت (پٹھوں) میں لگتے ہیں مثلاً اینٹی بائیوٹک یا پین کلر انجکشن یا بے حس کرنے والے انجکشن لگوانے میں کوئی حرج نہیں ہے۔

س 768: کیا روزہ کی حالت میں بلڈ پریشر کی گولی (tablet) کھانا جائز ہے یا نہیں؟

ج: اگر اس کا استعمال ماہ رمضان میں بلڈ پریشر کے علاج کے لئے ضروری ہو تو کھائی جا سکتی ہے، لیکن اس کو کھانے سے روزہ باطل ہوجائے گا۔

س 769: میرا اور بعض دیگر لوگوں کا اگر یہ خیال ہو کہ علاج کے لئے گولی کے استعمال کو "کھانا پینا" نہیں کہا جاتا، کیا اس خیال پر عمل کرنا جائز ہے اور میرے روزے پر کوئی اثر نہیں پڑے گا؟

ج: گولی کھانے سے روزہ باطل ہو جاتا ہے۔

س 770: اگر ماہ رمضان میں شوہر اپنی بیوی کے ساتھ مباشرت کرے اور بیوی بھی راضی ہو تو حکم کیا ہے؟

ج: دونوں پر عمداً روزہ توڑنے کا حکم عائد ہوگا، لہذا دونوں پر قضا کے ساتھ کفارہ بھی واجب ہے۔

س 771: اگر روزہ کی حالت میں شوہر اپنی زوجہ سے خوش فعلی کرے تو کیا اس سے روزہ پر کوئی اثر پڑے گا؟

ج: اگر اس سے منی نہ نکلے تو روزے کو کوئی نقصان نہیں پہنچے گا۔

1۔ جن موارد میں شارع مقدس نے دن کیلئے کوئی حد معین کی ہے ان میں دن کا معیار شارع کی تعیین ہے کہ جو روزے اور اعتکاف جیسے کاموں میں طلوع فجر سے مغرب تک ہر اور اس کے علاوہ معیار عرف ہے۔ جو طلوع آفتاب سے غروب آفتاب تک ہے۔



دفتر مقام معظم رهبری
www.leader.ir



دفتر مقام معظم رہبری
www.leader.ir

حالت جنابت پر باقی رہنا

س 772: اگر کوئی شخص بعض مشکلات کی وجہ سے صبح کی اذان تک جنابت کی حالت پر باقی رہے تو کیا اس کیلئے اس دن کا روزہ رکھنا جائز ہے؟

ج: ماہ رمضان اور اس کی قضا کے روزوں کے علاوہ دیگر روزوں میں کوئی مضائقہ نہیں ہے، لیکن ماہ رمضان کے روزے یا اس کی قضا کے لئے (اگر صبح کی اذان تک) کسی عذر کی وجہ سے غسل جنابت نہ کر سکے تو اس پر تیمم کرنا واجب ہے، اور اگر تیمم بھی نہ کرے تو اس کا روزہ صحیح نہیں ہے البتہ ماہ رمضان میں مغرب تک روزے کو باطل کرنے والے کاموں سے اجتناب کرنا ضروری ہے۔

س 773: اگر کوئی شخص نہ جانتا ہو کہ جنابت سے پاک ہونا روزے کے صحیح ہونے کیلئے شرط ہے اور اسی حالت میں چند روزے بھی رکھ لے تو کیا جو روزے اس نے جنابت کی حالت میں رکھے ہیں ان کا کفارہ بھی واجب ہے یا صرف قضا ہی کافی ہے؟

ج: مذکورہ فرض میں صرف قضا کافی ہے۔

س 774: کیا مجنب کیلئے جائز ہے کہ وہ طلوع آفتاب کے بعد غسل جنابت کر کے قضا کا یا مستحبی روزہ رکھ لے؟

ج: اگر طلوع فجر تک جان بوجھ کر جنابت کی حالت پر باقی رہے تو ماہ رمضان اور اس کی قضا کا روزہ صحیح نہیں ہے لیکن مستحب روزے میں کوئی اشکال نہیں ہے۔

س 775: ایک شخص، ماہ رمضان میں ایک صاحب کے ہاں مہمان ہوا اور رات کو انہیں کے گھر پر سویا، آدھی رات کو اسے احتلام ہو گیا چونکہ وہ مہمان تھا اسلئے اسکے پاس زائد لباس نہیں تھا، لہذا اس نے روزے سے بچنے کے لئے طلوع فجر کے بعد سفر کا ارادہ کر لیا اور اذان صبح کے بعد کچھ کھائے پئے بغیر سفر پر نکل پڑا، اب سوال یہ ہے کہ قصد سفر اس شخص کو کفارہ سے بچا سکتا ہے یا نہیں؟

ج: اگر جنابت کی حالت میں بیدار ہو اور اسے معلوم تھا کہ مجنب ہے اور اذان صبح سے قبل غسل یا تیمم نہیں کیا تو پھر نہ رات میں قصد سفر کفارہ سے بچا سکتا ہے اور نہ ہی دن میں سفر کرنے سے کفارہ ساقط ہو سکتا ہے۔

س 776: جس شخص کے پاس پانی نہ ہو یا تنگی وقت کے علاوہ کوئی اور عذر ہو کہ جس کی وجہ سے وہ غسل جنابت نہ کر سکتا ہو تو کیا ماہ مبارک رمضان کی راتوں میں جان بوجھ کر اپنے آپ کو مجنب کر سکتا ہے؟

ج: اگر اس کا فریضہ تیمم ہو اور اپنے آپ کو مجنب کرنے کے بعد تیمم کیلئے وقت بھی ہو تو اس کے لئے ایسا کرنا جائز ہے۔

س 777: ایک شخص ماہ رمضان کی راتوں میں اذان صبح سے پہلے بیدار ہوا، مگر متوجہ نہیں ہوا کہ وہ محتلم ہے، لہذا پھر سو گیا پھر اذان کے دوران جب اس کی آنکھ کھلی تو اپنے کو محتلم پایا اور یہ بھی یقین ہو گیا کہ اذان فجر سے قبل محتلم ہوا ہے تو ایسی صورت میں اس کے روزے کا کیا حکم ہے؟

ج: اگر اذان فجر سے قبل احتلام کی طرف متوجہ نہیں تھا تو اس کا روزہ صحیح ہے۔

س 778: اگر انسان اذان صبح سے پہلے بیدار ہو اور اپنے آپ کو محتلم پائے اور اس امید سے کہ غسل کیلئے بیدار ہو جائیگا اذان صبح سے پہلے دوبارہ سوجائے اور طلوع آفتاب کے بعد تک سویا رہے اور اذان ظہر تک غسل نہ کرے اور اذان ظہر کے بعد غسل کر کے ظہر و عصر کی نماز پڑھے تو اسکے روزے کا کیا حکم ہے؟

ج: مذکورہ صورت میں کہ جس میں پہلی نیند ہے اس کا روزہ صحیح ہے لیکن اگر دوبارہ سوجائے اور صبح تک بیدار نہ ہو تو ضروری ہے کہ اس دن کی قضا کرے۔

س 779: اگر انسان ماہ مبارک رمضان میں اذان صبح سے پہلے شک کرے کہ محتلم ہے یا نہیں، لیکن اپنے شک کو اہمیت نہ دیتے ہوئے دوبارہ سوجائے، اور



دفتر مقام معظم رہبری
www.leader.ir

جب اذان صبح کے بعد اٹھے تو اس بات کی طرف متوجہ ہو کہ اذان فجر سے پہلے وہ محتلم ہوا ہے، تو اس کے روزے کا کیا حکم ہے؟

ج: اگر پہلی مرتبہ اٹھنے کے بعد احتلام کی کوئی علامت نہ دیکھے اور اسے صرف احتلام کا احتمال ہو اور اس کا انکشاف نہ ہو اور دوبارہ سوجائے اور اذان کے بعد اٹھے تو ایسی صورت میں اس کا روزہ صحیح ہے، خواہ بعد میں اس کے لئے یہ ثابت ہی کیوں نہ ہو جائے کہ وہ اذان سے قبل محتلم ہوا تھا۔

س 780: اگر ماہ مبارک میں کسی نے نجس پانی سے غسل کیا ہو اور ایک ہفتہ بعد اسے پانی کی نجاست کا پتا چلے تو اس مدت میں اس کی نمازوں اور روزوں کا کیا حکم ہے؟

ج: اس کی نماز باطل ہے اس کی قضا کرے گا، لیکن اس کا روزہ صحیح ہے۔

س 781: ایک شخص مسلسل پیشاب کے قطرے ٹپکنے کی بیماری میں مبتلا ہے اور پیشاب کے بعد گھنٹہ بھر یا اس سے زیادہ دیر تک پیشاب کے قطرے ٹپکتے رہتے ہیں، یہ شخص بعض راتوں کو جنب ہو جاتا ہے اور اذان سے ایک گھنٹہ قبل بیدار ہو جاتا ہے لیکن یہ احتمال رہتا ہے کہ اس کے بعد پیشاب کے قطروں کے ساتھ منی بھی خارج ہو ایسے میں اسکے روزے کا کیا حکم ہے؟ نیز وقت روزہ میں طہارت کے ساتھ داخل ہونے کی نسبت اس کی ذمہ داری کیا ہے؟

ج: اگر اذان صبح سے قبل غسل جنابت یا تیمم کر لے تو اس کا روزہ صحیح ہے، اگرچہ اس اذان کے بعد بلا اختیار منی خارج ہو جائے۔

س 782: اگر کوئی شخص اذان صبح سے قبل یا اس کے بعد سو جائے اور جب اذان کے بعد بیدار ہو تو اپنے کو محتلم پائے تو یہ شخص کب تک غسل میں تاخیر کر سکتا ہے؟

ج: مفروضہ صورت میں جنابت اس دن کے روزہ کے لئے مضر نہیں ہے، لیکن نماز کے لئے غسل واجب ہے، لہذا وقت نماز تک تاخیر کر سکتا ہے۔

س 783: اگر ماہ رمضان یا کسی اور روزے کیلئے غسل جنابت بھول جائے اور دن میں کسی وقت اسے یاد آئے تو اس کے روزے کا کیا حکم ہے؟

ج: اگر ماہ رمضان میں غسل جنابت کرنا بھول جائے اور جنابت کی حالت میں صبح ہو جائے تو اس دن کا روزہ صحیح ہے لیکن اگر یہ فراموشی کئی روز طول پکڑلے تو فراموشی کے ایام کے روزوں کی قضا ضروری ہے البتہ ہر حالت میں نمازیں باطل ہیں۔



دفتر مقام معظم رہبری
www.leader.ir

استمنا

س 784: اگر انسان ماہ رمضان میں حرام جنسی آمیزش، استمنا یا حرام چیز کھا، پی کر اپنا روزہ باطل کرے تو اس کا حکم کیا ہے؟

ج: مذکورہ فرض میں ضروری ہے کہ ساٹھ روزے رکھے یا ساٹھ مسکینوں کو کھانا کھلائے اور احتیاط مستحب یہ ہے کہ دونوں کام انجام دے۔

س 785: اگر مکلف جانتا ہو کہ استمنا سے روزہ باطل ہوجاتا ہے اس کے باوجود وہ جان بوجھ کر اس کا مرتکب ہو، تو کیا اس پر دوہرا کفارہ واجب ہے؟

ج: اگر جان بوجھ کر استمنا کرے اور منی بھی خارج ہوجائے تو دوہرا کفارہ (کفارہ جمع) واجب نہیں ہے لیکن احتیاط مستحب یہ ہے کہ دوہرا کفارہ ادا کرے۔

س 786: میں رمضان المبارک میں ایک نامحرم عورت سے فون پر بات کر رہا تھا، گفتگو کے دوران طاری ہونے والی حالت کی وجہ سے بے اختیار میری منی خارج ہوگئی جبکہ اسکے ساتھ گفتگو لذت و شہوت کی نیت سے نہیں کی گئی تھی۔ براہ مہربانی یہ فرمائیے کہ میرا روزہ باطل ہے یا نہیں؟ اور اگر باطل ہے تو کیا مجھ پر کفارہ بھی واجب ہے یا نہیں؟

ج: اگر بے اختیار روزے دار کی منی نکل آئے تو روزہ باطل نہیں ہوتا۔

س 787: ایک شخص برسوں سے ماہ مبارک رمضان میں اور اس کے علاوہ استمنا کا مرتکب رہا ہے، اس کی نماز اور روزوں کا کیا حکم ہے؟

ج: استمنا ہر صورت میں حرام ہے اور اگر اس کے ذریعہ منی خارج ہو جائے تو غسل جنابت واجب ہے اور اگر ماہ رمضان میں روزہ کی حالت میں استمنا کرے تو وہ جان بوجھ کر حرام چیز سے روزہ توڑنے کے حکم میں ہے۔ اور اگر وہ غسل جنابت یا تیمم کے بغیر نماز اور روزہ انجام دے تو یہ باطل ہیں اور دونوں کی قضا واجب ہے۔

س 788: کیا شوہر کے لئے بیوی کے ذریعے استمنا کرنا حرام استمنا و الا حکم رکھتا ہے؟

ج: یہ عمل، حرام استمنا نہیں ہے۔

س 789: اگر کسی غیر شادی شدہ سے ڈاکٹر میڈیکل ٹیسٹ کے لئے اسکی منی مانگے اور منی کا نکالنا بغیر استمنا کے ممکن نہ ہو تو کیا وہ استمنا کرسکتا ہے؟

ج: اگر علاج اس پر موقوف ہو تو اس میں کوئی مضائقہ نہیں ہے۔

س 790: بعض طبی مراکز مرد سے استمنا کا مطالبہ کرتے ہیں تاکہ وہ طبی تحقیقات کے ذریعہ یہ بتا سکیں کہ یہ شخص بچہ پیدا کرسکتا ہے یا نہیں؟ تو کیا اس کے لئے استمنا جائز ہے؟

ج: استمنا جائز نہیں ہے خواہ قوت تولید کا پتہ لگانے کی خاطر ہی کیوں نہ ہو، مگر جب مجبوری کے پیش نظر یہ ضروری ہو۔

س 791: شہوت کو برانگیختہ کرنے کیلئے بیوی یا اجنبی عورت کا تخیل کرنا کیا حکم رکھتا ہے؟

ج: بیوی کا تخیل کرنے میں کوئی حرج نہیں ہے بشرطیکہ یہ حرام پر منتج نہ ہو اور احتیاط یہ ہے کہ اجنبی عورت کا تخیل کرنے سے اجتناب کرے۔

س 792: ایک شخص ابتداء بلوغ میں روزے رکھتا تھا لیکن اس نے روزے کے دوران استمنا کے ذریعہ خود کو مجنب کر دیا اور چند دن تک اسی حالت میں



دفتر مقام معظم رہبری
www.leader.ir

روزے رکھتا رہا اور وہ نہیں جانتا تھا کہ روزہ کیلئے غسل جنابت ضروری ہے، تو کیا ان دنوں کے روزوں کی قضا ہی کافی ہے یا اس پر کچھ اور بھی واجب ہے؟

ج: اگر یہ عمل روزے کی حالت میں انجام پایا ہو اور جانتا ہو کہ یہ روزے کو باطل کر دیتا ہے تو اس صورت میں اس پر قضا اور کفارہ دونوں واجب ہیں اور اگر یہ نہ جانتا ہو لیکن اتنا جانتا ہو کہ یہ عمل حرام ہے تو بنا بر احتیاط واجب ضروری ہے کہ قضا کے علاوہ کفارہ بھی دے لیکن اس کے بعد کے دنوں کے لئے کہ معلوم نہیں تھا چنانچہ یقین تھا کہ روزہ رکھنے کے لئے جنابت سے پاک ہونا لازم نہیں ہے، قضا اور کفارہ واجب نہیں اگرچہ بہتر ہے کہ احتیاط کرتے ہوئے روزے کی قضا بجلائے۔

س ۷۹۳: ایک روزہ دار شخص نے ماہ رمضان میں شہوت انگیز منظر کو دیکھا جس سے وہ مجنب ہو گیا۔ کیا اس سے، اس کا روزہ باطل ہو جائے گا؟

ج: اگر اس ارادہ سے دیکھے کہ منی خارج ہو جائے یا وہ اپنے بارے میں جانتا ہو کہ دیکھنے سے مجنب ہو جائے گا یا اس کی عادت یہ ہو کہ ایسا منظر دیکھنے سے مجنب ہو جاتا ہو اور جان بوجھ کر دیکھے اور مجنب ہو جائے تو اس کا وہی حکم ہے جو جان بوجھ کر مجنب ہونے والے کا ہے یعنی اس پر قضا بھی واجب ہے اور کفارہ بھی۔

س ۷۹۴: اگر روزہ دار شخص روزے کو باطل کرنے والے کسی کام کو ایک ہی دن میں ایک سے زیادہ مرتبہ انجام دے تو اسکی شرعی ذمہ داری کیا ہے؟

ج: اس پر صرف ایک کفارہ واجب ہے لیکن اگر یہ کام جنسی آمیزش یا استمناء ہو تو احتیاط واجب یہ ہے کہ جتنی دفعہ جنسی آمیزش یا استمناء کا ارتکاب کرے اتنے ہی کفارے ادا کرے۔



دفتر مقام معظم رہبری
www.leader.ir

روزے کو باطل کرنے والی چیزوں کے احکام

س 795: کیا سرکاری اور عوامی محفلوں و غیرہ میں روزہ افطار کرنے کے لئے اہل سنت کی پیروی جائز ہے اور اگر انسان کی تشخیص یہ ہو کہ ان کی پیروی نہ تقیہ کے مصادیق میں سے ہے اور نہ کسی اور وجہ سے ضروری ہے تو اس کی ذمہ داری کیا ہے؟

ج: جب تک ثابت نہ ہو جائے کہ افطار کا وقت داخل ہو گیا ہے دوسروں کی پیروی میں افطار کرنا جائز نہیں ہے ہاں اگر مورد تقیہ کا ہو تو افطار جائز ہے لیکن اس دن کے روزے کی قضا واجب ہے اور اختیاری صورت میں اس وقت تک افطار کرنا جائز نہیں ہے جب تک اسکے لئے حسی یقین یا شرعی دلیل کی بنا پر دن کا ختم ہوجانا اور رات کا داخل ہوجانا ثابت نہ ہو جائے۔

س 796: اگر میں روزے سے ہوں اور میری والدہ مجھے کھانے یا پینے پر مجبور کرے تو کیا اس سے میرا روزہ باطل ہو جائے گا؟

ج: کھانے پینے سے روزہ باطل ہو جاتا ہے خواہ وہ کسی کی درخواست یا اصرار پر ہی ہو۔

س 797: اگر زبردستی روزہ دار کے منہ میں کوئی چیز ڈال دی جائے یا اس کے سر کو پانی میں ڈبو دیا جائے تو کیا اس کا روزہ باطل ہے؟ اور اگر کوئی اسے مجبور کرے کہ اگر تم نے روزہ نہیں توڑا تو تمہیں یا تمہارے مال کو نقصان پہنچائیں گے، اور یہ اس نقصان سے بچنے کے لئے کچھ کھالے تو کیا اس کا روزہ صحیح ہے؟

ج: روزہ دار کے اختیار کے بغیر زبردستی اس کے منہ میں کوئی چیز ڈالنے یا پانی میں اس کا سر ڈبونے سے روزہ باطل نہیں ہوتا، لیکن اگر کسی کے مجبور کر دینے پر روزہ باطل کرنے والے کسی کام کا خود ارتکاب کرے تو اس سے اس کا روزہ باطل ہو جائے گا۔

س 798: اگر روزہ دار کو معلوم نہ ہو کہ زوال سے پہلے جب تک حد ترخص تک نہ پہنچ جائے افطار کرنا جائز نہیں ہے اور وہ اپنے کو مسافر سمجھتے ہوئے حد ترخص تک پہنچنے سے پہلے ہی افطار کر لے تو اس شخص کے روزے کا کیا حکم ہے، کیا اس پر قضا واجب ہے یا اس کا حکم کچھ اور ہے؟

ج: مذکورہ صورت میں اس کا روزہ باطل ہے اور ضروری ہے کہ اسکی قضا کرے لیکن اگر مسئلہ کے حکم سے غافل تھا تو کفارہ واجب نہیں ہے۔

س 799: زکام کی وجہ سے میرے حلق میں کچھ بلغم جمع ہو گیا جسے میں نے تھوکنے کی بجائے نگل لیا، تو کیا میرا روزہ صحیح ہے یا نہیں؟ نیز میں ماہ رمضان کے کچھ دن اپنے ایک عزیز کے گھر رہا اور شرم و حیا اور زکام کی وجہ سے مجبور ہو کر غسل واجب کے بدلے مٹی سے تیمم کرتا رہا اور ظہر تک غسل نہیں کیا چند روز تک یہی سلسلہ چلتا رہا اب سوال یہ ہے کہ ان دنوں کے روزے صحیح ہیں یا نہیں؟

ج: سر و سینہ کی بلغم نکلنے سے روزے پر کوئی اثر نہیں پڑتا لیکن احتیاط واجب یہ ہے کہ بلغم اگر منہ میں آجائے تو اسے نکلنے سے اجتناب کرے اور رہا روزے کے دن طلوع فجر سے پہلے آپ کا غسل جنابت کو ترک کرنا، اور اس کے بدلے تیمم کرنا، تو اگر یہ عذر شرعی کی وجہ سے تھا یا آپ نے آخری وقت میں وقت کی تنگی کی وجہ سے تیمم کیا تھا تو اس تیمم کے ساتھ آپ کا روزہ صحیح ہے اور اگر ایسا نہیں تھا تو ان دنوں میں آپ کے روزے باطل ہیں۔

س 800: میں لوہے کی کان میں کام کرتا ہوں اور مجھے اپنے پیشہ کی وجہ سے ہر روز اس میں داخل ہو کر کام کرنا پڑتا ہے اور مشینوں سے کام کرتے وقت غبار منہ میں جاتا ہے اور پورے سال یہی سلسلہ جاری رہتا ہے۔ میری ذمہ داری کیا ہے؟ کیا میرا روزہ اس حالت میں صحیح ہے؟

ج: گاڑھی گرد و غبار کا روزے کی حالت میں نکلنا، احتیاط واجب کی بنا پر روزے کو باطل کر دیتا ہے اور اس سے پرہیز کرنا ضروری ہے، لیکن حلق تک پہنچے بغیر صرف گرد و غبار کے ناک اور منہ میں داخل



دفتر مقام معظم رهبری
www.leader.ir

ہونے سے روزہ باطل نہیں ہوتا۔



دفتر مقام معظم رہبری
www.leader.ir

روزے کا کفارہ اور اس کی مقدار

س 801: کیا فقیر کو ایک مُد طعام کی قیمت دے دینا کافی ہے کہ جس سے وہ اپنے لئے غذا خریدے؟

ج: اگر اسے اطمینان ہو کہ فقیر اس کی طرف سے وکیل بن کر اس مال سے کھانا خریدے گا اور پھر خود اس کو کفارہ کے عنوان سے قبول کرے گا تو اس میں کوئی مضائقہ نہیں ہے۔

س 802: اگر کوئی شخص چند مسکینوں کو کھانا کھلانے کیلئے وکیل ہو تو کیا وہ مال کفارہ میں سے پکانے کی مزدوری اور کام کرنے کی اجرت لے سکتا ہے؟

ج: کام کرنے اور پکانے کی اجرت کا مطالبہ کرنا اس کے لئے جائز ہے، لیکن یہ جائز نہیں ہے کہ اسے مال کفارہ کی بابت حساب کرے یا اس مال سے لے جو کفارہ کے طور پر فقرا کو دینا ہے۔

س 803: ایک خاتون حاملہ ہونے اور زمانہ ولادت کے قریب ہونے کی وجہ سے روزہ رکھنے پر قادر نہیں تھی اور وہ یہ مسئلہ جانتی تھی کہ ولادت کے بعد آنے والے ماہ رمضان سے پہلے قضا کرنا واجب ہے، لیکن اگر وہ چند برسوں تک جان بوجھ کر یا عمد کے بغیر قضا بجا نہ لائی ہو تو کیا اس پر صرف اسی سال کا کفارہ واجب ہے یا جتنے سال اس نے روزے رکھنے میں تاخیر کی ہے، ان سب کا کفارہ دینا واجب ہے؟

ج: ماہ رمضان کے قضا روزوں کی تاخیر چاہے جتنے سال کی ہو اس کا فدیہ صرف ایک مرتبہ واجب ہے اور فدیہ سے مراد ہر روزے کے بدلے ایک مُد طعام دینا ہے۔ اور یہ بھی اس وقت ہے جب آنے والے ماہ رمضان تک قضا نہ کرنا سستی کی وجہ سے اور عذر شرعی کے بغیر ہو، لیکن اگر تاخیر ایسے شرعی عذر کی وجہ سے ہو جو روزہ کے صحیح ہونے سے ممانعت ہے تو فدیہ نہیں ہے۔

س 804: ایک خاتون بیماری کی وجہ سے روزے نہیں رکھ سکی اور آنے والے ماہ رمضان تک قضا بھی نہیں کر سکتی تو ایسی حالت میں کیا خود مریضہ پر کفارہ واجب ہے یا اس کے شوہر پر؟

ج: اگر ماہ رمضان میں بیماری کی وجہ سے روزے نہیں رکھ سکی اور قضا میں تاخیر بھی اسی بیماری کے تسلسل کی وجہ سے ہوئی تو ہر دن کے بدلے ایک مُد طعام خود مریضہ پر واجب ہے۔ اس کے شوہر پر کچھ واجب نہیں ہے۔

س 895: ایک شخص کے دس روزے ربتے ہیں اس نے شعبان کی بیسویں سے روزے رکھنا شروع کیے، کیا یہ شخص زوال سے قبل یا زوال کے بعد جان بوجھ کر افطار کر سکتا ہے؟ اور اگر وہ زوال سے پہلے یا اس کے بعد افطار کر لے تو مقدار کفارہ کیا ہوگی؟

ج: مذکورہ صورت میں اس کے لئے جان بوجھ کر افطار کرنا جائز نہیں ہے اور اگر زوال سے پہلے عمداً افطار کرے تو اس پر کفارہ نہیں ہے۔ لیکن زوال کے بعد افطار کرنے پر کفارہ میں دس فقیروں کو کھانا کھلانا ہو گا اور اگر اس پر قادر نہ ہو تو اس پر تین روزے واجب ہوں گے۔

س 806: ایک عورت دو سال پہلے در پے ماہ رمضان میں حاملہ تھی جس کی وجہ سے وہ دونوں سال روزے نہیں رکھ سکی، لیکن اب وہ روزہ رکھنے پر قادر ہے، اس کے روزوں کا کیا حکم ہے؟ نیز کیا اس پر دوہرا کفارہ واجب ہے یا صرف قضا واجب ہے اور روزے رکھنے میں اس نے جو تاخیر کی ہے اس کا حکم کیا ہے؟

ج: جس حاملہ عورت کا وضع حمل نزدیک ہو چنانچہ روزہ رکھنے سے بچے یا ماں کے لئے ضرر کا خوف ہو تو اس پر روزہ واجب نہیں ہے اور پہلی صورت (بچے کے لئے مضر ہونے کی صورت) میں ہر دن کے لئے ایک مد کھانا یعنی گندم یا جو وغیرہ فدیہ کے طور پر فقیر کو دینا ضروری ہے اور ماہ رمضان کے بعد اس کی قضا بھی بجالاتے اور دوسری صورت میں یعنی اگر روزہ ماں کے لئے مضر ہو تو قضا ہونے والے روزوں



دفتر مقام معظم رہبری
www.leader.ir

کی قضا کرے اور احتیاط کی بنا پر فدیہ بھی دے۔ جس عورت کا وضع حمل نزدیک نہ ہو اس کے بارے میں فدیہ ادا کرنے کا حکم احتیاط واجب پر مبنی ہے۔

اور اگر دودھ پلانے والی عورت (ماں ہو یا دایہ، اجرت کے ساتھ پلائے یا بغیر اجرت کے) کو دودھ کم ہونے یا خشک ہونے کا خوف ہو اور ڈرتی ہو کہ روزہ رکھنا بچے کے لئے مضر ہوگا تو اس پر روزہ واجب نہیں ہے اور ضروری ہے کہ ہر دن کے لئے فدیہ ادا کرے اور بعد میں روزے کی قضا بھی بجلائے لیکن اگر روزہ رکھنا خود عورت کے لئے مضر ہو تو احتیاط کی بنا پر فدیہ واجب ہے۔

مذکورہ دونوں مسائل میں اگر آئندہ سال تک روزہ نہ رکھے چنانچہ کوتاہی کی ہو تو قضا کے علاوہ تاخیر کا کفارہ بھی واجب ہے لیکن اگر کسی عذر کی وجہ سے قضا بجا نہ لائے تو تاخیر کا کفارہ نہیں ہوگا، چنانچہ مذکورہ عذر بچے کے لئے ضرر کے خوف کی صورت میں ہوتو جب بھی ممکن ہو روزوں کی قضا رکھنا ضروری ہے اور اگر عذر ماں کے لئے ضرر کے خوف کی صورت میں ہو تو قضا ساقط ہے اور ہر دن کے لئے ایک مد کھانا دینا ضروری ہے۔

س 807: کیا روزوں کے کفارے میں قضا اور کفارہ کے درمیان ترتیب واجب ہے؟

ج: واجب نہیں ہے۔



دفتر مقام معظم رہبری
www.leader.ir

روزوں کی قضا

س 808: دینی ذمہ داری کی انجام دہی کے لئے ماہ مبارک رمضان میں سفر کے سبب میرے ذمہ ۱۸ دن کے روزے ہیں، تو میری شرعی ذمہ داری کیا ہے کیا مجھ پر قضا واجب ہے؟

ج: سفر کی وجہ سے ماہ رمضان کے جو روزے چھوٹے ہیں انکی قضا آپ پر واجب ہے۔

س 809: اجرت پر ماہ رمضان کے قضا روزے رکھنے والا اگر زوال کے بعد افطار کرے تو کیا اس پر کفارہ واجب ہے یا نہیں؟

ج: اس پر کفارہ واجب نہیں ہے۔

س 810: جن افراد نے مذہبی ذمہ داری کی انجام دہی کے لئے ماہ رمضان میں سفر کیا ہو اور اس وجہ سے روزے نہ رکھے ہوں اور اب کئی برس گزرنے کے بعد اگر روزے رکھنا چاہیں تو کیا قضا کے ساتھ ساتھ ان پر کفارہ بھی واجب ہے؟

ج: اگر روزے سے مائع عذر کے مستمر رہنے کی وجہ سے اگلے سال کے ماہ رمضان تک روزے نہ رکھ سکے ہوں تو ان کے لئے چھوٹے ہوئے روزوں کی قضا ہی کافی ہے اور ہر روزے کے لئے ایک مد کھانا دینا واجب نہیں ہے، اگر چہ احتیاط یہ ہے کہ روزے بھی رکھیں اور ہر روزے کے بدلے ایک مد کھانا بھی دیں، لیکن اگر بغیر عذر کے سستی کی وجہ سے تاخیر کی ہو تو ایسی صورت میں ان پر قضا اور فدیہ دونوں واجب ہیں۔

س 811: ایک شخص نے جہالت کی وجہ سے دس سال نمازیں نہیں پڑھیں اور روزے نہیں رکھے۔ اب اس نے توبہ کی ہے اور اللہ کی طرف پلٹ آیا ہے اور ان روزوں اور نمازوں کی قضا کا ارادہ کر لیا ہے، لیکن فی الحال وہ تمام روزوں کی قضا پر قدرت نہیں رکھتا اور نہ ہی کفارہ کیلئے اس کے پاس مال موجود ہے تو کیا ایسی صورت میں وہ صرف استغفار پر اکتفاء کر سکتا ہے؟

ج: چھوٹے ہوئے روزوں کی قضا بہر حال معاف نہیں ہے، لیکن ماہ رمضان کے روزوں کو جان بوجھ کر چھوڑنے کے کفارے میں اگر وہ ہر دن کے بدلے دو ماہ کے روزے نہ رکھ سکتا ہو اور نہ ہی ساٹھ مسکینوں کو کھانا کھلانے پر قادر ہو تو اس پر واجب ہے جتنے مسکینوں کو کھانا کھلا سکتا ہے کھلائے اور احتیاط یہ ہے کہ استغفار بھی کرے اور اگر فقرا کو بالکل کھانا نہیں کھلا سکتا تو استغفار ہی کافی ہے یعنی دل و زبان سے کہے "استغفر اللہ" (خدا سے بخشش چاہتا ہوں)۔

س 812: مالی اور جسمانی طور پر قادر نہ ہونے کی وجہ سے نہ تو میں اپنے پر واجب کفاروں کی ادائیگی کیلئے روزے رکھ سکا ہوں اور نہ ہی مساکین کو کھانا کھلا سکا ہوں چنانچہ میں نے صرف استغفار کیا ہے لیکن اب میں خدا کے فضل و کرم سے روزہ بھی رکھ سکتا ہوں اور مساکین کو کھانا بھی کھلا سکتا ہوں۔ اب میرا فریضہ کیا ہے؟

ج: مفروضہ صورت میں کفارہ دینا ضروری نہیں ہے اگر چہ احتیاط مستحب یہ ہے کہ کفارہ دیا جائے۔

س 813: اگر کوئی شخص اس بات سے جاہل ہونے کی وجہ سے کہ آنے والے ماہ رمضان تک روزوں کی قضا بجالانا ضروری ہے روزوں کی قضا کو مؤخر کر دے تو اس کی شرعی ذمہ داری کیا ہے؟

ج: آنے والے ماہ رمضان سے پہلے وجوب قضا کا علم نہ ہونے کی وجہ سے تاخیر قضا کا فدیہ معاف نہیں ہو گا۔

س 814: ایک شخص نے 120 دن روزے نہیں رکھے تو اس کی ذمہ داری کیا ہے؟ کیا اسے ہر روزے کے بدلے ساٹھ روزے رکھنے ہوں گے یا نہیں اور کیا اس پر کفارہ واجب ہے یا نہیں؟



دفتر مقام معظم رہبری
www.leader.ir

ج: ماہ رمضان کے چھوٹے ہوئے روزوں کی قضا اس پر واجب ہے اور اگر عذر شرعی کے بغیر جان بوجھ کر چھوڑے ہوں تو قضا کے ساتھ کفارہ بھی واجب ہے اور ہر روزے کا کفارہ ساٹھ دن روزے رکھنا یا ساٹھ مسکینوں کو کھانا کھلانا اور یا ساٹھ مسکینوں میں سے ہر ایک کو ایک مُد طعام دینا ہے۔

س 815: میں نے تقریباً ایک ماہ اس نیت سے روزے رکھے کہ اگر میرے ذمہ کچھ روزے ہیں تو یہ ان کی قضا ہے ورنہ صرف خدا کی قربت کیلئے ہیں تو کیا یہ ایک مہینہ ان قضا روزوں میں حساب ہوگا جو میرے ذمہ ہیں؟

ج: اگر آپ کی نیت یہ رہی ہو کہ جو روزے اس وقت میرے ذمہ واجب یا سنت کے عنوان سے ہیں، میں ان کو ادا کر رہا ہوں اور آپ کے ذمہ روزوں کی قضا بھی باقی تھی تو یہ قضا کے روزے شمار ہو جائیں گے۔

س 816: اگر کسی کو اپنے قضا روزوں کی تعداد معلوم نہ ہو اور اس فرض کے ساتھ کہ اس کے ذمہ قضا روزے ہیں مستحب روزہ رکھے تو اگر اس نے اس خیال سے مستحب روزہ رکھا ہو کہ اس کے ذمہ قضا روزہ نہیں ہے تو کیا یہ روزہ اس کے روزے کی قضا شمار ہوگا؟

ج: مستحب کی نیت سے رکھا جانے والا روزہ قضا روزہ شمار نہیں ہوگا۔

س 817: اگر کوئی شخص مسئلہ سے واقف نہ ہونے کی بنا پر جان بوجھ کر روزہ باطل کرنے والا کام انجام دے تو کیا اس پر صرف قضا واجب ہے یا کفارہ بھی واجب ہے؟

ج: اگر شرعی حکم سے لاعلمی کی وجہ سے ایسا کام انجام دے جو روزے کو باطل کردیتا ہے - جیسے اگر نہ جانتا ہو کہ دو کھانا کھانے کی دیگر چیزوں کی مانند روزے کو باطل کردیتا ہے اور ماہ رمضان کے دن میں دوا کھالے - تو اس کا روزہ باطل ہے اور اس کی قضا ضروری ہے لیکن کفارہ واجب نہیں ہے۔

س 818: اگر کوئی شخص ابتدائے بلوغ میں ضعف و ناتوانی کی وجہ سے روزہ نہ رکھ سکے تو کیا اس پر صرف قضا واجب ہے یا قضا کے ساتھ کفارہ بھی واجب ہے؟

ج: اگر روزہ اس کیلئے حرج کا باعث نہ تھا اور اس کے باوجود اس نے جان بوجھ کر روزہ ترک کیا تو قضا کے ساتھ کفارہ بھی واجب ہے لیکن اگر اسے خوف تھا کہ روزہ رکھنے سے بیمار ہو جائے گا تو صرف روزوں کی قضا واجب ہے۔

س 819: جس شخص کو اپنے چھوٹے ہوئے روزوں اور نمازوں کی تعداد معلوم نہ ہو اس کی ذمہ داری کیا ہے؟ اور جو شخص نہیں چاہتا کہ اس نے شرعی عذر کی وجہ سے روزے چھوڑے تھے یا جان بوجھ کر ترک کئے تھے تو اس شخص کا فریضہ کیا ہے؟

ج: جتنے روزوں اور نمازوں کے چھوٹے کا اسے یقین ہے صرف انہیں کی قضا کرنے پر اکتفا کرسکتا ہے اور اگر جان بوجھ کر ترک کرنے کے بارے میں شک ہو تو کفارہ واجب نہیں ہے۔

س 820: اگر کوئی شخص ماہ رمضان میں روزے رکھتا ہو، لیکن کسی روز سحر میں کھانے کیلئے نہ اٹھ سکے جس کی وجہ سے وہ مغرب تک روزہ پورا نہ کر سکے اور دن میں اسے کوئی حادثہ پیش آجائے اور وہ افطار کر لے تو کیا اس شخص پر ایک کفارہ واجب ہے یا کفارہ جمع واجب ہے؟

ج: اگر روزے کو اس وقت تک جاری رکھے کہ اس کے لئے بھوک پیاس و غیرہ کی وجہ سے حرج اور مشقت کا سبب بن جائے اور وہ افطار کر لے تو اس پر صرف قضا واجب ہے کفارہ نہیں۔

س 821: اگر مجھے شک ہو کہ اپنے قضا روزے رکھے ہیں یا نہیں تو میری شرعی ذمہ داری کیا ہے؟

ج: اگر آپ کو سابق روزوں کی قضا کا یقین ہے تو اتنے روزوں کی قضا واجب ہے جن سے اپنے بری الزمہ ہو جانے کا یقین ہو جائے۔

س 822: اگر کسی شخص نے بلوغ کے ابتدائی سال میں گیارہ روزے رکھے ہوں اور ایک روزہ ظہر کے وقت توڑ دیا ہو اور اٹھارہ روزے چھوڑ دیئے ہوں اور ان



دفتر مقام معظم رہبری
www.leader.ir

اٹھارہ روزوں کے بارے میں یہ نہ جانتا ہو کہ جان بوجھ کر روزہ ترک کر دینے سے کفارہ واجب ہوجاتا ہے، تو اب اس کا حکم کیا ہے؟

ج: اگر ماہ رمضان کا روزہ اس نے جان بوجھ کر اور شرعی عذر کے بغیر ترک کیا ہو تو خواہ وہ روزہ ترک کرتے وقت کفارہ کے وجوب سے آگاہ تھا یا نہیں، قضا کے ساتھ کفارہ بھی واجب ہے۔

س 823: اگر ڈاکٹر مریض سے کہے آپ کیلئے روزہ مضر ہے اور مریض روزہ نہ رکھے اور برسوں کے بعد معلوم ہو کہ روزہ اس کے لئے ضرر کا باعث نہ تھا اور ڈاکٹر کی تشخیص غلط تھی تو کیا اس پر قضا اور کفارہ واجب ہے۔

ج: اگر ماہر و امین ڈاکٹر کے کہنے یا کسی اور معقول وجہ سے خوف ضرر پیدا ہو گیا تھا اور اسلئے روزہ ترک کیا تھا تو صرف قضا واجب ہے۔



دفتر مقام معظم رہبری
www.leader.ir

روزے کے متفرق مسائل

س 824: اگر عورت کو نذر معین کے روزہ کے دوران خون حیض آجائے تو اس کے روزہ کا کیا حکم ہے؟

ج: حیض آنے سے اس کا روزہ باطل ہو جائے گا اور پاک ہونے کے بعد اس پر اس کی قضا واجب ہے۔

س 825: ایک شخص نے یکم ماہ رمضان سے ستائیسویں تک روزے رکھے۔ اٹھائیسویں کی صبح کو دوبئی کے لئے روانہ ہوا اور انتیسویں کو وہاں پہنچ گیا۔ پہنچ کر معلوم ہوا کہ یہاں آج عید ہے تو کیا وطن واپس آنے کے بعد اس پر فوت شدہ روزوں کی قضا واجب ہے؟ اب اگر وہ ایک دن کی قضا کرے تو ماہ رمضان اس کے لئے 28 دن کا ہو جائے گا اور اگر وہ دو دن کی قضا بجا لائے تو 29 ماہ رمضان کو وہ ایک ایسے مقام پر تھا جہاں عید کا اعلان ہوا تھا ایسے شخص کا حکم کیا ہے؟

ج: اگر اس مقام پر عید کا اعلان انتیسویں ماہ رمضان کو صحیح اور شرعی ضابطوں کے مطابق ہوا تھا تو اس پر اس دن کے روزے کی قضا واجب نہیں ہے، لیکن اس فرض کے ساتھ کہ دونوں جگہوں کا افق ایک ہے اس سے پتا چلتا ہے کہ ابتدائے ماہ کا ایک روزہ اس سے چھوٹ گیا ہے لہذا دو روزوں کی قضا واجب ہے۔

س 826: اگر روزہ دار مغرب کے وقت اپنے شہر میں افطار کر کے کسی ایسے شہر کا سفر کرے جہاں ابھی تک مغرب نہ ہوئی ہو تو اس کے روزے کا کیا حکم ہے؟ کیا یہ شخص اس شہر میں مغرب سے قبل کھا پی سکتا ہے؟

ج: اس کا روزہ صحیح ہے اور جب اپنے شہر میں مغرب کے بعد افطار کر چکا ہے تو جس شہر میں ابھی مغرب نہیں ہوئی ہے وہاں بھی کھا پی سکتا ہے۔

س 827: ایک شہید نے اپنے ایک دوست کو وصیت کی ہے کہ احتیاطاً کچھ روزے میری طرف سے قضا کے طور پر رکھ لینا، شہید کے ورثاء ان باتوں کے پابند نہیں ہیں اور نہ ہی ان سے یہ بات بیان کی جا سکتی ہے، جبکہ شہید کے دوست کیلئے بھی روزہ رکھنا مشکل ہے تو کیا اس کا کوئی اور حل موجود ہے؟

ج: اگر شہید نے اپنے دوست سے خود روزے رکھنے کی وصیت کی تھی تو شہید کے ورثاء پر اس سلسلہ میں کوئی ذمہ داری عائد نہیں ہوتی اب اگر دوست کیلئے نیابتاً روزے رکھنا باعث مشقت ہو تو اس سے ذمہ داری ساقط ہے۔

س 828: میں کثیر الشک بلکہ کثیر الوسواس ہوں، خاص کر دین کے فروعی مسائل میں تو بہت زیادہ شکی ہوں اور ان میں سے ایک یہ ہے کہ گزشتہ ماہ رمضان میں مجھے شک ہو ا کہ کیا روزے کی حالت میں گاڑھا غبار جو میرے منہ میں داخل ہوتا تھا اسے حلق سے نیچے اترا تھا یا نہیں یا جو پانی منہ میں ڈالا تھا کیا اس کو باہر نکالا تھا یا نہیں؟ کیا اس شک کے بعد میرا روزہ صحیح ہے؟

ج: آپ کا روزہ صحیح ہے اور اس طرح کے شک کی کوئی حیثیت نہیں ہے۔

س 829: کیا حدیث کسا معتبر ہے کہ جس کی روایت حضرت فاطمہ زہراء سلام اللہ علیہا سے ہے اور روزے کی حالت میں اس کی نسبت، شہزادی کونینؑ علیہا السلام کی طرف دی جا سکتی ہے؟

ج: اگر شہزادی کونین علیہا السلام کی طرف نسبتاً کتابوں سے نقل کی صورت میں ہو جن میں یہ منقول ہے تو اشکال نہیں ہے۔

س 830: بعض علماء اور غیر علماء سے سنتے ہیں کہ اگر کسی شخص کو مستحب روزے کے دوران دعوت دی جائے تو اس کی دعوت کو قبول کرتے ہوئے کھا پی لینے سے روزہ باطل نہیں ہوتا بلکہ ثواب بھی رہتا ہے۔ اس سلسلہ میں آپ کی رائے کیا ہے؟

ج: مستحب روزے کی حالت میں مؤمن کی دعوت کو قبول کرنا شرعی طور پر پسندیدہ چیز ہے اگرچہ مؤمن کی دعوت پر کھانا کھانے سے روزہ باطل ہو جاتا ہے۔



دفتر مقام معظم رہبری
www.leader.ir

س 831: ماہ مبارک کے پہلے روز سے لے کر آخری روز تک کے لئے مخصوص دعائیں وارد ہوئی ہیں، اگر ان کی صحت میں شک ہو تو ان کے پڑھنے کا کیا حکم ہے؟

ج: اگر یہ دعائیں اس نیت سے پڑھی جائیں کہ امید ہے یہ وارد ہوئی ہیں اور مطلوب ہیں تو ان کے پڑھنے میں بہر حال کوئی مضائقہ نہیں ہے۔

س 832: اگر ایک شخص روزہ رکھنے کا ارادہ رکھتا تھا لیکن سحری کیلئے بیدار نہ ہو سکے جس کے سبب روزہ نہ رکھ سکے تو کیا روزہ نہ رکھنے کا گناہ خود اس پر ہے یا اس شخص پر جس نے اس کو بیدار نہیں کیا اور اگر وہ سحری کھائے بغیر روزہ رکھ لے تو کیا اس کا روزہ صحیح ہے؟

ج: اس سلسلہ میں دوسروں پر کوئی گناہ نہیں ہے اور سحری کھائے بغیر روزہ رکھنا صحیح ہے۔

س 833: اگر کوئی شخص مسجد الحرام میں اعتکاف کر رہا ہو تو تیسرے دن کے روزے کا کیا حکم ہے؟

ج: اگر اعتکاف کرنے والا مسافر ہے اور مکہ مکرمہ میں دس روز اقامت کا ارادہ رکھتا ہے یا اس نے سفر میں روزہ رکھنے کی نذر کی ہے تو دو دن روزہ رکھنے کے بعد اعتکاف کو پورا کرنے کے لئے تیسرے دن کا روزہ رکھنا بھی واجب ہے، لیکن اگر اس نے دس روز اقامت کی نیت نہیں کی اور نہ ہی سفر میں روزہ رکھنے کی نذر کی ہے، تو اس کا سفر میں روزہ رکھنا درست نہیں ہے اور روزہ صحیح نہ ہونے کی وجہ سے اس کا اعتکاف بھی صحیح نہیں ہے۔



دفتر مقام معظم رہبری
www.leader.ir

رؤیت ہلال

س 834: جیسا کہ آپ جانتے ہیں ابتدائے ماہ اور آخر ماہ میں چاند حسب ذیل حالتوں میں سے کسی ایک حالت میں ہوتا ہے:

۱- چاند کا غروب، غروب آفتاب سے پہلے۔

۲- چاند اور سورج دونوں کا غروب ایک ساتھ۔

۳- چاند کا غروب، غروب آفتاب کے بعد۔

مہربانی کر کے فرمائیں:

مذکورہ تین حالتوں میں سے کون سی حالت کو اول ماہ کی تعیین کیلئے شمار کیا جاسکتا ہے؟

ج: تینوں صورتوں میں چاند دیکھنے کی رات سے نئے قمری مہینے کے آغاز کو ثابت کرنے کیلئے چاند دیکھ لینا کافی ہے۔

س 835: CCD دوربین کے ذریعہ چاند کی شعاعوں کو کمپیوٹر میں منعکس کیا جاتا ہے اور پھر کمپیوٹر اس ریکارڈ شدہ معلومات کی روشنی میں ہمارے سامنے چاند کی تصویر پیش کرتا ہے۔ تو کیا اس طرح چاند کی تصویر کو دیکھ لینا کافی ہے؟ اور آلے کے ذریعے چاند دیکھنے کا کیا حکم ہے؟

ج: کسی آلہ کے ذریعے دیکھنا اسی طرح معتبر ہے جیسے معمولی طریقے سے دیکھنا معتبر ہے اور معیار یہ ہے کہ رؤیت اور دیکھنے کا عنوان محفوظ رہے لہذا آنکھ، عینک اور دوربین (ٹیلیسکوپ) کے ساتھ دیکھنے کا ایک ہی حکم ہے۔ البتہ کمپیوٹر کے ذریعے چاند کی شعاعوں کو منعکس کر کے چاند کی تصویر دیکھ کر پہلی تاریخ ثابت ہونا چونکہ اس صورت میں رؤیت کے عنوان کا صادق آنا معلوم نہیں ہے لہذا محل اشکال ہے۔

س 836: اگر شوال کا چاند کسی شہر میں دکھائی نہ دے، لیکن ریڈیو اور ٹی وی اول ماہ کا اعلان کر دیں تو کیا یہ اعلان کافی ہے یا مزید تحقیق ضروری ہے؟

ج: اگر اس سے رؤیت ہلال کا یقین یا اطمینان ہو جائے یا اعلان رؤیت ولی فقیہ کی طرف سے ہو تو یہ کافی ہے اور تحقیق کی ضرورت نہیں ہے۔

س 837: اگر ماہ رمضان یا شوال کی پہلی تاریخ کا تعین بادلوں یا دیگر اسباب کی وجہ سے ممکن نہ ہو اور ماہ رمضان یا شعبان کے تیس دن پورے نہ ہوئے ہوں تو ہم جاپان میں رہنے والوں کے لئے کیا جائز ہے کہ ایران کے افق کے مطابق عمل کریں یا جنتری پر اعتماد کریں، ہمارا حکم کیا ہے؟

ج: اگر رمضان کی پہلی تاریخ ثابت نہ ہو تو روزہ واجب نہیں ہے لیکن اگر بعد میں ثابت ہو جائے کہ پہلی تاریخ ہو چکی تھی تو ضروری ہے کہ اس دن کے روزے کی قضا کرے لیکن اگر قریبی اور افق میں متحد شہروں میں بھی رؤیت ہلال کے ذریعے یا دو عادل افراد کی گواہی یا حاکم کے حکم سے ماہ شوال کی پہلی تاریخ ثابت نہ ہو تو ضروری ہے کہ اس دن روزہ رکھے۔

س 838: کیا رؤیت ہلال کے لئے اتحاد افق شرط ہے یا نہیں؟

ج: جی ہاں شرط ہے۔

س 839: اتحاد افق سے کیا مراد ہے؟

ج: اس سے مراد وہ شہر ہیں جو چاند دیکھنے اور نہ دیکھنے کے احتمال کے لحاظ سے برابر ہوں۔

س 840: اگر 29 تاریخ کو خراسان اور تہران میں عید ہو تو کیا بوشہر کے رہنے والوں کے لئے بھی افطار کر لینا جائز ہے جبکہ بوشہر کا افق خراسان اور تہران کے افق سے مختلف ہے؟



دفتر مقام معظم رہبری
www.leader.ir

ج: کلی طور پر اگر دو شہروں کے درمیان اختلاف افق اتنا ہو کہ اگر ایک شہر میں چاند دیکھا جائے تو دوسرے شہر میں دکھائی نہ دے سکے تو رویت ہلال ان شہروں کے لئے کافی نہیں ہے، کہ جن میں قطعی طور پر رویت ہلال کا احتمال منتفی ہے۔

س841: اگر ایک شہر کے علماء کے درمیان رویت ہلال کے ثابت ہونے میں اختلاف ہو جائے، اور انسان کی نظر میں سب علماء کی عدالت ثابت ہو اور سب کے استدلال میں دقیق ہونے سے مطمئن ہو تو اسکا فریضہ کیا ہے؟

ج: اگر دو شہادتوں کا اختلاف نفی و اثبات میں ہو یعنی ایک طرف سے چاند کے ثابت ہونے کا دعویٰ ہو اور دوسری طرف سے ثابت نہ ہونے کا تو اس صورت میں دونوں شہادتوں کے درمیان تعارض ہو جائے گا جسکے نتیجے میں دونوں ساقط ہو جائیں گی اور انسان پر واجب ہے کہ روزہ رکھنے یا افطار کرنے کے سلسلے میں اصل کے مطابق عمل کرے لیکن اگر ان کا اختلاف رویت ہلال کے ثبوت اور ثبوت کا علم نہ ہونے کے بارے میں ہو یعنی بعض کہیں ہم نے چاند دیکھا ہے اور بعض کہیں ہم نے چاند نہیں دیکھا ہے تو اگر رویت کے مدعی عادل ہوں تو انسان کے لئے ان کا قول دلیل اور حجت شرعی ہے اور اس پر واجب ہے کہ ان کی پیروی کرے۔ اسی طرح اگر حاکم شرعی نے ثبوت ہلال کا اعلان کر دیا ہو تو اس کا حکم بھی تمام مکلفین کے لئے شرعی حجت ہے اور ان پر واجب ہے کہ اس کا اتباع کریں۔

س842: اگر ایک شخص نے چاند دیکھا ہو اور اس کو علم ہو کہ اس شہر کا حاکم شرع بعض وجوہ کی بناء پر رویت سے آگاہ نہیں ہو پائے گا تو کیا اس شخص پر لازم ہے کہ حاکم کو رویت ہلال کی خبر دے؟

ج: اس پر خبر دینا واجب نہیں ہے، مگر یہ کہ نہ بتانے میں کوئی مفسدہ ہو۔

س843: زیادہ تر فقہاء کی توضیح المسائل میں ماہ شوال کی پہلی تاریخ کے ثابت ہونے کے لئے پانچ طریقے بتائے گئے ہیں، لیکن ان میں حاکم شرع کے نزدیک ثابت ہونے کا کوئی ذکر نہیں ہے۔ اگر ایسا ہی ہے تو پھر اکثر مؤمنین، مراجع عظام کے نزدیک ماہ شوال کا چاند ثابت ہونے پر کیونکر افطار کرتے ہیں؟

ج: جب تک حاکم ثبوت ہلال کا حکم نہ دے صرف حاکم کے نزدیک چاند کا ثابت ہونا دوسروں کے اتباع کے لئے کافی نہیں ہے مگر یہ کہ انسان کو ثبوت ہلال کا اطمینان ہو جائے۔

س844: اگر ولی فقہ حکم دے کہ کل عید ہے اور ریڈیو، ٹی وی پر بھی اعلان ہو جائے کہ چند شہروں میں چاند نظر آگیا ہے تو کیا تمام شہر وں کے لئے عید ثابت ہو جائے گی یا صرف ان شہروں کیلئے ثابت ہوگی جن میں چاند نظر آیا ہے یا جن کا افق ان کے ساتھ ایک ہے۔

ج: اگر حکم حاکم پورے ملک کے لئے ہو تو اس کا حکم، شرعی لحاظ سے تمام شہروں کیلئے معتبر ہے۔

س845: چاند کا باریک یا چھوٹا ہونا یا اس میں اول ماہ کی علامات کا موجود ہونا کیا اس بات کی نشانی ہے کہ گزشتہ شب چاند رات نہیں تھی، بلکہ گزشتہ ماہ کی تیسویں رات تھی، اور اگر کسی شخص کیلئے عید ثابت ہو جائے اور یوں اسے یقین ہو جائے کہ کل عید نہیں تھی تو کیا اس پر تیسویں رمضان کے روزے کی قضا واجب ہے؟

ج: چاند کا صرف چھوٹا ہونا، نیچے ہونا، بڑا ہونا، بلند ہونا یا چوڑایا باریک ہونا اس کے پہلی یا دوسری کا چاند ہونے کی دلیل نہیں ہے، لیکن اگر انسان کو ان علائم سے کسی چیز کا علم ہو جائے تو اس پر اس سلسلے میں اپنے علم کے مطابق عمل کرنا واجب ہے۔

س846: کیا چودھویں کے مکمل چاند کو اول ماہ کی تعیین کی دلیل قرار دیا جاسکتا ہے، تاکہ اس سے یوم الشک کی تعیین ہو جائے کہ وہ مثلاً تیسویں رمضان ہے اور اس پر ماہ رمضان کے دن کے احکام جاری ہوں مثلاً جس نے اس دن گواہوں کی گواہی کی وجہ سے روزہ نہیں رکھا تھا اس پر قضا واجب ہو اور جس نے بقائے ماہ رمضان کے استصحاب کی بنیاد پر اس دن روزہ رکھا ہو وہ بری الذمہ ہو؟



دفتر مقام معظم رہبری
www.leader.ir

ج: مذکورہ چیز حجت شرعی نہیں ہے، لیکن اگر انسان کو اس سے کسی چیز کا علم حاصل ہو جائے تو اس پر واجب ہے کہ وہ اپنے علم و یقین کے مطابق عمل کرے۔

س 847: کیا مہینے کے آغاز میں چاند دیکھنا واجب کفائی ہے یا احتیاط واجب ہے؟

ج: چاند دیکھنا بذات خود واجب شرعی نہیں ہے۔

س 848: کیا ماہ رمضان کی پہلی اور آخری تاریخ چاند دیکھنے سے ثابت ہوتی ہے یا جنتری کے ساتھ اگرچہ ماہ شعبان تیس دنوں کا نہ بھی ہو؟

ج: ماہ رمضان کی پہلی اور آخری تاریخ کا چاند درج ذیل طریقوں سے ثابت ہوتا ہے: خود چاند دیکھے، دو عادل گواہی دیں اس صورت میں کہ جب لوگوں کی ایک بڑی تعداد رؤیت ہلال سے انکار نہ کرے اور ان دونوں عادل افراد کی جانب سے غلطی کا گمان تقویت نہ پکڑے، اتنی شہرت ہو کہ جس سے یقین یا اطمینان حاصل ہو جائے، تیس دن گزر جائیں یا حاکم شرع حکم صادر کرے۔

س 849: اگر حکومت کے اعلان رؤیت ہلال کو تسلیم کرنا جائز ہو اور وہ اعلان دوسرے ملکوں کے ثبوت ہلال کیلئے علمی معیار بن جائے تو کیا اس حکومت کا اسلامی ہونا شرط اور ضروری ہے یا ظالم و فاجر حکومت کا اعلان بھی ثبوت ہلال کیلئے کافی ہوگا؟

ج: اس کا معیار اور ضابطہ یہ ہے کہ انسان کو اس علاقے میں ثبوت ہلال کا یقین یا اطمینان حاصل ہو کہ جس میں ثبوت ہلال اس کیلئے کافی ہے۔

س 850: چار مساجد کے علاوہ (جامع اور غیر جامع) مساجد میں اعتکاف کے بارے میں آپکی رائے کیا ہے؟

ج: رجاء مطلوبیت کی نیت سے اشکال نہیں رکھتا۔ تمام جامع مساجد میں اعتکاف کرسکتے ہیں اور غیر جامع مساجد میں بھی اگر امام عادل ہو اور نماز جماعت برپا ہوتی ہو تو رجاء کی نیت سے اعتکاف صحیح ہے۔



دفتر مقام معظم رہبری
www.leader.ir

ہبہ ، ہدیہ ، بینک سے ملنے والا انعام ، مہر اور وراثت

س851: کیا ہبہ اور عید کے ہدیے (عیدی) پر خمس لگتا ہے؟

ج: ہدیہ اور ہبہ پر خمس دینا واجب نہیں ہے اگرچہ احوط یہ ہے کہ اگر سال کے اخراجات سے زیادہ بچ جائے تو اس کا خمس ادا کیا جائے۔

س852: کیا بینکوں اور قرض الحسنہ دینے والے اداروں سے ملنے والے انعامات پر خمس واجب ہے یا نہیں؟

ج: انعامات اور ہدایا پر خمس واجب نہیں ہے۔

س853: شہداء کے گھرانوں کو جو رقم شہید فاؤنڈیشن سے ملتی ہے، اگر وہ ان کے سالانہ اخراجات سے زائد ہو تو اس میں خمس ہے یا نہیں؟

ج: شہداء کے پسماندگان کو شہید فاؤنڈیشن کی طرف سے جو ہدیہ ملتا ہے اس میں خمس نہیں ہے۔

س854: وہ نان و نفقہ جو باپ یا بھائی یا قریبی رشتہ داروں کی جانب سے کسی کو دیا جاتا ہے کیا وہ ہدیہ شمار ہوگا یا نہیں؟ اور جب دینے والا اپنے اموال کا خمس نہ دیتا ہو تو کیا نفقہ لینے والے پر اس سے خمس نکالنا واجب ہے؟

ج: ہبہ اور ہدیہ کا عنوان اس کے دینے والے کے ارادے کے تابع ہے اور مفروضہ صورت میں نفقہ لینے والے پر اس کا خمس نکالنا واجب نہیں ہے۔

س855: میں نے اپنی بیٹی کو جہیز میں ، ایک رہائشی گھر دیا ہے، کیا اس پر خمس ہے یا نہیں؟

ج: آپ نے اپنی بیٹی کو جو مکان دیا ہے اگر وہ عرف عام میں آپ کی حیثیت کے مطابق ہو اور سال خمسی کے دوران دیا ہو تو آپ پر خمس واجب نہیں ہے۔

س856: کیا انسان کیلئے جائز ہے کہ وہ اپنے کسی مال پر سال گزرنے سے پہلے اسے اپنی بیوی کو ہدیہ کے طور پر دے دے جبکہ اسے علم ہے کہ اس کی زوجہ اس مال کو مستقبل میں گھر خریدنے یا ضروری اخراجات کے لئے رکھ دے گی؟

ج: ہاں ایسا کرنا جائز ہے اور جو کچھ اس نے اپنی زوجہ کو دیا ہے اگر وہ عرف عام میں اس جیسے شخص کی شان کے مطابق ہو اور یہ محض ظاہری بخشش اور خمس سے فرار کے لئے نہ ہو تو اس پر خمس نہیں ہے۔

س857: میان بیوی خمس سے بچنے کیلئے خمس کی تاریخ آنے سے پہلے ہی اپنے اموال کی سالانہ بچت کو ہدیہ کے طور پر ایک دوسرے کو دے دیتے ہیں۔ مہربانی کر کے ان کے خمس کا حکم بیان فرمائیں؟

ج: ایسی بخشش سے کہ جو صرف ظاہری اور خمس سے فرار کیلئے ہے واجب خمس ساقط نہیں ہوگا۔

س858: ایک شخص نے مستحب حج بجالانے کیلئے حج کے محکمے کے کھاتے میں اپنا پیسہ جمع کرایا، مگر خانہ خدا کی زیارت کے لئے جانے سے پہلے ہی وہ فوت ہو گیا تو اس جمع شدہ رقم کا کیا حکم ہے؟ کیا اس رقم کو مرنے والے کی نیابت میں حج کروانے پر صرف کرنا واجب ہے؟ نیز کیا اس رقم سے خمس نکالنا واجب ہے؟

ج: جو رسید اس کو حج کے محکمے کے کھاتے میں جمع کی گئی رقم کے عوض ملی ہے اسے موجودہ قیمت کے ساتھ مرنے والے کے ترکے میں شمار کیا جائے گا اور اگر مرنے والے کے ذمہ حج واجب نہیں ہے اور نہ ہی اس نے حج کی وصیت کی ہے تو اسے اس کی نیابت میں حج کرانے پر صرف کرنا واجب



دفتر مقام معظم رہبری
www.leader.ir

نہیں ہے اور اگر اس کا خمس ادا نہیں کیا گیا تو اس کا ادا کرنا واجب ہے۔

س859: باپ کا باغ بیٹے کو بہ یا میراث میں ملا اور جس وقت وہ بیٹے کو ملا تھا اس وقت اس کی قیمت بہت زیادہ نہ تھی لیکن اب بیچتے وقت اس باغ کی قیمت سابقہ قیمت سے زیادہ ہے تو کیا قیمت کے بڑھ جانے کی وجہ سے جو زائد مال حاصل ہوا ہے اس میں خمس ہے؟

ج: میراث و بہ اور ان کی فروخت سے حاصل ہونے والی قیمت میں خمس واجب نہیں ہے اگرچہ ان کی قیمت بڑھ گئی ہو مگر جب اسے تجارت اور قیمت زیادہ ہونے کے قصد سے اپنے پاس رکھے تو اس صورت میں بیچنے کے بعد بنا بر احتیاط واجب اس کی اضافی قیمت کا خمس ادا کرنا ضروری ہے۔

س860: انشورنس کمپنی علاج معالجہ کے اخراجات کے سلسلے میں میری مقروض ہے اور طے ہوا ہے کہ آج کل میں وہ میرا قرض ادا کرے گی تو کیا انشورنس سے ملنے والی رقم میں خمس واجب ہے؟

ج: وہ رقم جو علاج وغیرہ کے لئے انسان اپنی کمائی سے ادا کرتا ہے اور بعد میں مثلاً بیمہ کا ادارہ اس رقم کو واپس کرتا ہے، نئی کمائی شمار نہیں ہوگی بلکہ انسان کو اپنے وہی پیسے واپس ملتے ہیں کہ اگر خمس کا سال پورا ہونے تک زندگی کے اخراجات کے ضمن میں خرچ نہ ہوں تو ان پر خمس ہو گا لیکن اگر یہ پیسہ خمس کا سال گزرنے کے بعد واپس ملے تو فوراً اس کا خمس ادا کرنا ضروری ہے۔

س861: کیا اس رقم پر خمس ہے جسے میں اپنی ماہانہ تنخواہ سے اس لئے بچا کر رکھتا ہوں کہ بعد میں اس سے شادی کے لوازمات مہیا کر سکوں؟

ج: اگر خود وہی پیسہ آپ نے بچا رکھا ہے جو آپ کو تنخواہ کے طور پر ملتا ہے تو آپ پر واجب ہے کہ سال پورا ہوتے ہی اس کا خمس ادا کریں، مگر یہ کہ آپ آنے والے چند دنوں میں اس رقم کو شادی کے لوازمات میں خرچ کرنا چاہیں۔

س862: کتاب "تحریر الوسیلہ" میں بیان کیا گیا ہے کہ عورت کو دیئے جانے والے مہر پر خمس نہیں ہے؟ مگر فوری ادا کئے جانے والے اور مدت والے مہر کے درمیان فرق نہیں کیا گیا۔ امید ہے اس مسئلہ کی وضاحت فرمائیں گے؟

ج: مہر میں خمس کے واجب نہ ہونے کے سلسلے میں فوری اور مدت والے مہر کے درمیان کوئی فرق نہیں ہے نیز نقد رقم یا سامان میں بھی کوئی فرق نہیں ہے۔

س863: حکومت اپنے ملازموں کو عید کے دنوں میں عیدی کے نام سے کچھ چیزیں دیتی ہے جس میں سے کبھی کبھی سال گزر جانے کے بعد کچھ بچ جاتا ہے۔ اس بات کو مد نظر رکھتے ہوئے کہ ملازمین کی عیدی پر خمس نہیں ہے لیکن چونکہ ہم لوگ ان چیزوں کے مقابلے میں کچھ رقم ادا کرتے ہیں، اسلئے اسے کامل طور پر ہدیہ نہیں کہا جا سکتا بلکہ یہ کم قیمت پر دیا جاتا ہے تو کیا جس مال کے مقابلے میں رقم ادا کی گئی ہے اس کا خمس دینا واجب ہے یا اس چیز کی عام مارکیٹ میں جو قیمت ہے اس کا خمس دینا واجب ہے یا یہ کہ چونکہ یہ عیدی ہے لہذا اس میں خمس ہے ہی نہیں؟

ج: چونکہ مذکورہ فرض میں در حقیقت کچھ مال حکومت کی طرف سے ملازم کو مفت دیا جاتا ہے اور کچھ کے مقابلے میں رقم ادا کی جاتی ہے لہذا باقی بچ جانے والی چیزیں حکومت کی طرف سے ملنے والی سبسڈی کے برابر ہو تو ان پر خمس نہیں ہے لیکن اگر حکومت کی طرف سے مفت ملنے والی چیز سے زیادہ ہوتو اس اضافی مقدار پر موجودہ قیمت کے مطابق خمس ہوگا۔

س864: ایک شخص فوت ہو گیا ہے اس نے اپنی زندگی میں اپنے ذمہ خمس کو اپنی ڈائری میں لکھ رکھا تھا اور اس کے ادا کرنے کا ارادہ رکھتا تھا، مگر اس کی وفات کے بعد اس کی ایک بیٹی کے سوا تمام وراثہ خمس کی ادائیگی کیلئے تیار نہیں ہیں اور میت کے ترکہ کو اپنے لئے، میت کے لئے اور اس کے علاوہ دیگر امور میں صرف کر رہے ہیں، لہذا درج ذیل مسائل میں آپ اپنی رائے بیان فرمائیں:

۱۔ میت کے منقولہ یا غیر منقولہ اموال میں اس کے داماد یا کسی دوسرے وارث کے لئے تصرف کرنے کا کیا حکم ہے؟

۲۔ مرحوم کے گھر میں اس کے داماد یا کسی دوسرے وارث کے کھانا کھانے کا کیا حکم ہے؟

۳۔ مذکورہ افراد کی طرف سے میت کے اموال میں کیے گئے سابقہ تصرفات اور مرحوم کے گھر ان کے کھانا کھانے کا کیا حکم ہے؟



دفتر مقام معظم رهبری
www.leader.ir

ج: اگر مرنے والے نے وصیت کی ہو کہ اس کے ترکہ سے کچھ مال بطور خمس ادا کیا جائے یا خود ورثاء کو یقین ہو کہ مرنے والا کچھ مقدار خمس کا مقروض ہے تو جب تک میت کی وصیت پر عمل نہ کیا جائے یا میت کے ذمے واجب خمس کو اس کے ترکے سے ادا نہ کریں، اس وقت تک ان کو ترکہ میں تصرف کرنے کا حق نہیں ہے مگر یہ کہ خمس ادا کرنے اور کسی سستی کے بغیر وصیت پر عمل کرنے کا مصمم عزم رکھتے ہوں۔ اور وصیت یا قرض کی مقدار میں ان (ورثاء) کے تمام وہ تصرفات جو اس کی وصیت پر عمل کرنے یا قرض کی ادائیگی سے پہلے ہوئے ہیں غصب کے حکم میں ہیں اور وہ (ورثاء)، اپنے سابقہ تصرفات کے سلسلے میں بھی ضامن ہیں۔



دفتر مقام معظم رہبری
www.leader.ir

قرض، تنخواہ، انشورنس اور پنشن

س 865: وہ ملازمین جن کے پاس کبھی سالانہ اخراجات سے کچھ بچ جاتا ہے، کیا ان پر خمس واجب ہے جبکہ وہ لوگ یکمشت یا قسطوں کے ساتھ ادائیگی کی شرط پر مقروض بھی ہیں؟

ج: اگر وہ قرض سال کے دوران خود اسی سال کے اخراجات کے لئے لیا گیا ہو یا اس سال کی بعض ضروری اشیاء کے ادھار پر خریدنے کے لئے ہو چنانچہ پیسہ خرچ کرنے کے دوران یا ادھار پر خریدنے کے وقت اتنی کمائی تھی تو قرض کی مقدار سالانہ بچت سے نکال لی جائے گی اور چنانچہ اس کے بعد کمائی حاصل ہوئی ہو تو احتیاط واجب کی بنا پر کٹوتی نہیں ہوگی۔

س 866: کیا حج تمتع کی غرض سے لئے گئے قرض میں خمس واجب ہے اس طرح کہ خمس نکالنے کے بعد جو رقم بچ جائے اسے حج پر خرچ کیا جائے؟

ج: جو مال قرض کے طور پر لیا گیا ہو اس پر خمس واجب نہیں ہے۔

س 867: میں نے گزشتہ پانچ سال کے دوران ایک ہاؤسنگ کمپنی کو اس امید پر کچھ رقم دی ہے کہ وہ زمین کا ٹکڑا لے کر میرے رہنے کے لئے مکان مہیا کرے گی، لیکن ابھی تک اس سلسلہ میں مجھے زمین دیئے جانے کا حکم جاری نہیں ہوا ہے۔ لہذا اب میرا ارادہ یہ ہے کہ میں اپنی دی ہوئی رقم واپس لے لوں۔ واضح رہے کہ کل رقم کا کچھ حصہ تو میں نے قرض لے کر دیا تھا اور کچھ حصہ گھر کے قالین بیچ کر دیا تھا اور باقی میں نے اپنی بیوی کی تنخواہ سے جمع کیا تھا کہ جو ٹیچر ہے۔ اس تفصیل کی روشنی میں مندرجہ ذیل دو سوالوں کا جواب عنایت فرمائیں :

۱۔ اگر میں اپنی رقم واپس لے کر اسے صرف مکان یا زمین خریدنے میں صرف کروں تو کیا اس میں خمس واجب ہے؟

۲۔ اس رقم میں جو خمس واجب ہے اس کی مقدار کیا ہوگی؟

ج: مذکورہ فرض میں چونکہ رقم ہدیے یا قرض اور یا ضروریات زندگی بیچ کر مہیا کی گئی ہے اسلئے اس میں خمس نہیں ہے۔

س 868: چند سال قبل میں نے بینک سے قرض لیا اور اس کو اپنے اکاؤنٹ میں ایک سال کے لئے رکھ دیا، لیکن اس سے کوئی استفادہ کئے بغیر مہینہ اس کی قسط ادا کر رہا ہوں تو کیا اس قرض میں خمس ہے؟

ج: قرض لئے ہوئے مال کی اسی مقدار میں سے خمس نکالنا واجب ہے کہ جس کی قسطیں آپ نے خمس کی سالانہ تاریخ تک اپنی کمائی کے منافع سے ادا کی ہیں۔

س 869: میں گھر کی تعمیر کی خاطر کچھ مقروض ہو گیا ہوں اور یہ قرض بارہ سال تک چلے گا براہ مہربانی خمس کے سلسلے میں میری رہنمائی فرمائیں کیا یہ قرض سال کی بچت سے مستثنیٰ ہوگا؟

ج: گھر کی تعمیر و غیرہ کیلئے لئے گئے قرض کی اقساط کہ جن کا تعلق گذشتہ سال سے ہے اگرچہ دوران سال کی بچت سے ادا کی جاسکتی ہیں لیکن اگر ادا نہ کرے تو سال کی بچت سے مستثنیٰ نہیں ہوں گی بلکہ خمس کی سالانہ تاریخ کے آنے پر باقی ماندہ بچت میں خمس ہوگا۔

س 870: طالب علم نے جو کتابیں والد کے پیسوں یا کالج کی طرف سے ملنے والے قرض سے خریدی ہیں اور طالب علم کا اپنا کوئی ذریعہ آمدنی بھی نہیں ہے تو کیا ان میں خمس واجب ہے؟ اور اگر یہ معلوم ہو کہ باپ نے کتابوں کے پیسوں کا خمس ادا نہیں کیا، تو کیا اس کا خمس دینا واجب ہوگا؟

ج: قرض یا باپ کی طرف سے ہدیہ کے طور پر دی گئی رقم سے خریدی گئی کتابوں میں خمس نہیں ہے۔

س 871: جب کوئی شخص کچھ مال قرض کے طور پر لے اور سال سے پہلے اسے ادا نہ کر سکے تو کیا اس قرض کا خمس، لینے والے پر ہے یا دینے والے پر؟



دفتر مقام معظم رہبری
www.leader.ir

ج: مقروض پر قرض کا خمس نہیں ہے، مگر یہ کہ سال کی کمائی سے کچھ اقساط ادا کی جائیں اور وہ رقم باقی ہو یا سرمایے میں بدل گئی ہو؛ لیکن قرض دینے والے نے اگر اسے اپنی سالانہ آمدنی سے اور اس کا خمس ادا کرنے سے پہلے بطور قرض دیا ہو تو اگر وہ سال کے تمام ہونے تک قرض واپس لے سکے تو خمس کی تاریخ آنے پر اس کا خمس بھی واجب ہے، لیکن اگر وہ سال کے آخر تک وصول نہ کر سکے تو فی الحال اس کا خمس ادا کرنا واجب نہیں ہے لیکن جب بھی اسے واپس لے فوراً اس کا خمس ادا کرنا واجب ہے۔

س 872: ریٹائرڈ افراد کو ماہ بہ ماہ جو پنشن ملتی ہے کیا اس میں خمس ہے؟

ج: سالانہ اخراجات سے بچ جانے کی صورت میں خمس کی تاریخ آنے پر اس کا خمس واجب ہے۔

س 873: اسراء کے والدین کو انکی اسارت کے دوران جمہوری اسلامی ایران کی طرف سے جو ماہانہ وظیفہ ملتا ہے اور بینک میں جمع ہوتا رہتا ہے کیا اس میں خمس ہے؟

ج: مذکورہ مال میں خمس نہیں ہے۔

س 874: مجھ پر کچھ قرض ہے۔ اب جبکہ سال پورا ہو چکا ہے اور قرض خواہ نے مطالبہ نہیں کیا اور سالانہ بچت بھی میرے پاس اتنی ہے کہ قرض واپس کر سکتا ہوں، تو کیا میں قرض کی رقم کو سالانہ بچت میں سے نکال سکتا ہوں؟

ج: انسان چاہے رقم قرض لینے کی وجہ سے مقروض ہو یا ضروریات زندگی کو ادھار پر خریدنے کی وجہ سے، اسی سال کے لئے ہو یا گذشتہ سالوں کے لئے؛ چنانچہ اگر اس کو سال کے تمام ہونے تک ادا نہ کرے تو سالانہ آمدنی سے اس کو استثناء نہیں کیا جاسکتا۔ البتہ قرض لئے ہوئے مال کو زندگی کی ضروریات پوری کرنے کے لئے خرچ کرتے وقت اتنی کمائی تھی تو منہا کیا جائے گا۔

س 875: جس کے سالانہ حساب میں کچھ مال بچ گیا ہو تو کیا اس پر خمس واجب ہے جبکہ اس کے خمس کی سالانہ تاریخ آچکی ہو اور وہ مقروض ہو، اس بات کو مد نظر رکھتے ہوئے کہ قرض ادا کرنے کیلئے اس کے پاس چند سال کی مہلت ہے؟

ج: جو قرض ادا نہیں کیا گیا چاہے وہ مدت والا ہو یا نہ ہو، اسے سالانہ آمدنی سے نہیں نکالا جا سکتا؛ ہاں اگر قرض کا مال ضروریات زندگی میں خرچ کرتے وقت کمائی بھی موجود ہو تو اس صورت میں اس مقدار کو منہا کیا جائے گا۔

س 876: انشورنس کمپنیاں، انشورنس کرانے والوں کے نقصان کی تلافی کیلئے معاہدے کے مطابق جو رقم دیتی ہیں، کیا اس پر خمس ہے؟

ج: بیمہ کمپنیاں نقصان کا ازالہ کرنے کے لئے بیمہ کرنے والے کو جو پیسہ دیتی ہیں مثلاً گاڑی، آتش سوزی، ذرعی محصولات کا بیمہ کمائی کا حصہ شمار ہوگا چنانچہ خمس کی تاریخ تک زندگی کی ضروریات میں خرچ نہ کیا جائے تو اس کا خمس ادا کرنا واجب ہے۔

س 877: گزشتہ سال میں نے کچھ رقم قرض لے کر اس امید پر زمین خریدی کہ اس کی قیمت بڑھ جانے کے بعد، میں اس زمین اور اپنے موجودہ گھر کو بیچ کر آئندہ کیلئے اپنی رہائش کی مشکل کو حل کر سکوں گا۔ اور اب جبکہ میرے خمس کی سالانہ تاریخ آن پہنچی ہے میرا سوال یہ ہے کہ کیا میں اسے گزشتہ سال کی بچت سے نکال سکتا ہوں یا نہیں؟

ج: چونکہ قرض کے مال سے زمین اسلئے خریدی گئی تھی کہ اسے مستقبل میں بیچا جا سکے، لہذا جس سال قرض لیا گیا ہے اس سال کی بچت میں سے اسے جدا نہیں کیا جا سکتا، بلکہ سالانہ بچت کا خمس ادا کرنا واجب ہے۔



دفتر مقام معظم رہبری
www.leader.ir

س 878: میں نے بینک سے کچھ قرض لیا تھا جس کے ادا کرنے کا وقت میرے خمس کی سالانہ تاریخ کے بعد آئے گا اور مجھے ڈر ہے کہ اگر اس سال میں نے یہ قرض ادا نہ کیا تو آئندہ سال ادا نہیں کرسکوں گا، لہذا خمس کی تاریخ آنے پر اس کی ادائیگی کے بارے میں میری کیا ذمہ داری ہے؟

ج: اگر سال ختم ہونے سے پہلے اپنی سالانہ بچت کو قرض کی ادائیگی میں خرچ کر دیا ہو اور وہ قرض بھی اصل سرمایہ کو زیادہ کرنے کے لئے نہ لیا گیا ہو تو اس پر خمس نہیں ہے، لیکن اگر قرض اصل سرمایہ میں اضافہ کرنے کے لئے ہو یا سالانہ بچت کو ذخیرہ کرنے کا ارادہ ہو تو آپ پر اس کا خمس ادا کرنا واجب ہے۔

س 879: گھر کرایہ پر لینے کیلئے عام طور پر کچھ رقم پیشگی (ایڈوانس) دی جاتی ہے اگر یہ رقم کما کر حاصل کی گئی ہو اور کئی سال تک مالک مکان کے پاس رہے تو کیا واپس لینے پر فوراً اس کا خمس نکالنا واجب ہے؟ اور اگر اسی رقم سے دوسرا گھر کرایہ پر لینے کا ارادہ رکھتا ہو تو کیا حکم ہے؟

ج: اس میں خمس واجب ہے لیکن اگر گھر کرائے پر لینے کیلئے اس رقم کی ضرورت ہو تو ضرورت پوری ہونے تک خمس کی ادائیگی میں تاخیر کرسکتا ہے۔



دفتر مقام معظم رہبری
www.leader.ir

گھر، گاڑیوں وغیرہ اور اراضی کی فروخت

س 880: جو گھر ماضی میں غیر مخمس مال سے تعمیر کیا گیا ہے کیا اس پر خمس ہے؟ اگر خمس واجب ہے تو کیا موجودہ قیمت کو مد نظر رکھ کر خمس نکالا جائے گا یا جس سال اسے تعمیر کیا گیا ہے اس سال کی قیمت کے مطابق؟

ج: اگر گھر کو دوران سال کی کمائی سے اور اپنی رہائش کیلئے تعمیر کیا گیا ہو تو اس پر خمس نہیں ہے لیکن اگر ایسی کمائی سے تعمیر کیا گیا ہو کہ جس پر سال گزر چکا تھا تو خمس کے پہلے سال کی ابتدا میں اس کا خمس ادا کرنا ضروری ہے اور اگر پیسے کی قدر میں کمی آئی ہو تو افراط زر کو بھی ادا کرنا ہوگا؛ اگر افراط زر کی مقدار کے بارے میں معلوم نہ ہو تو حاکم شرع کے ساتھ مصالحت کرنا ہوگی۔

س 881: کچھ عرصہ قبل میں نے اپنا رہائشی فلیٹ بیچ دیا ہے اور یہ معاملہ، میری خمس کی سالانہ تاریخ آنے کے ساتھ ہی انجام پایا تھا اور چونکہ میں اپنے آپ کو حقوق شرعیہ کی ادائیگی کا پابند سمجھتا ہوں، اس لئے اپنے خاص حالات کی وجہ سے مشکل سے دوچار ہوں۔ گزارش ہے اس مسئلہ میں میری رہنمائی فرمائیں۔

ج: جس گھر کو آپ نے بیچا ہے، اگر وہ ایسے مال سے خریدا گیا ہو جس میں خمس واجب نہیں تھا یا اسے دوران سال کی منفعت سے خریدا گیا تھا تو بیچنے پر کسی صورت میں اس میں خمس نہیں ہے۔

س 882: ایک شہر میں میرانصف تعمیر شدہ مکان ہے اور چونکہ میرے پاس رہائش کیلئے سرکاری مکان ہے اسلئے مجھے اس کی ضرورت نہیں ہے لہذا میں اس کو بیچ کر اس سے اپنی ضرورت کے لئے ایک گاڑی خریدنا چاہتا ہوں، کیا اس کی قیمت میں سے خمس نکالنا ہوگا؟

ج: اگر آپ نے وہ گھر سالانہ منفعت سے اور دوران سال میں اپنی رہائش کیلئے تعمیر کیا ہو یا خریدا ہو اور اسی سال میں اسے بیچ دیا ہو تو بیچنے کی صورت میں اگر اس کی قیمت اسی فروخت والے سال کے اخراجات میں خرچ ہو جائے تو اس میں خمس نہیں ہے اسی طرح اگر اگلے سال اسے بیچ دیا ہو تو اس کی قیمت فروخت میں خمس نہیں ہے۔

س 883: میں نے اپنے گھر کے لئے پروفائل (دھات) کے چند دروازے خریدے تھے، لیکن عدم تمایل کی بنا پر دو سال کے بعد انہیں بیچ دیا اور اس کی قیمت کو ایلومینیم (Aluminium) کی کمپنی کے کہاتے میں جمع کرادیا تھا تاکہ اسی قیمت کے بدلے وہ میرے لئے ایلومینیم کے دروازے تیار کر دیں کیا اس قیمت میں خمس ہے؟

ج: مذکورہ فرض میں چونکہ ان سے استفادہ نہیں کیا گیا اس لئے ان کی قیمت میں خمس واجب ہے۔

س 884: میں نے ایک ادارے کو ایک لاکھ تومان رہائشی پلاٹ کے لئے دیئے تھے اور اب اس رقم پر سال تمام ہو چکا ہے، صورت حال یہ ہے کہ اس رقم کا کچھ حصہ میرا اپنا ہے اور کچھ حصہ میں نے قرض پر لیا تھا کہ جس میں سے کچھ ادا کر چکا ہوں تو کیا اس میں خمس ہے اور اگر ہے تو کتنا ہے؟

ج: اگر ضرورت کی بنا پر گھر بنانے کے لئے پلاٹ کی خریداری اس بات پر موقوف ہے کہ کچھ رقم پہلے ادا کی جائے تو اس مقصد کے لئے دی ہوئی قیمت میں آپ پر خمس نہیں ہے، چاہے آپ نے اس کو اپنے سالانہ منافع سے ہی ادا کیا ہو۔

س 885: اگر کوئی شخص اپنا گھر بیچ کر اس کی منفعت سے فائدہ اٹھانے کیلئے اسے بینک میں جمع کرادے، پھر خمس کی تاریخ آجائے تو اس کا کیا حکم ہے؟ اور اگر اس مال کو اس نے گھر خریدنے کے لئے جمع کرادیا ہو تو اس کا کیا حکم ہے؟

ج: اگر گھر کو سال کے دوران اسی سال کے منافع سے اور اخراجات کے طور پر اپنی رہائش کے لئے بنوایا یا خریدا ہو اور خمس کی تاریخ کے بعد اسے بیچ دیا ہو تو اس کی قیمت میں خمس نہیں ہے۔



دفتر مقام معظم رہبری
www.leader.ir

س 886: جو اموال انسان ، گھر یا دیگر ضروریات زندگی خریدنے کیلئے تدریجاً جمع کرتا ہے کیا ان میں خمس ہے؟

ج: انسان کی مالی حیثیت کے مطابق اگر ضروریات زندگی کی خریداری سالانہ بچت کے ذخیرہ کرنے پر موقوف ہو اور پروگرام یہ ہو کہ مستقبل قریب مثلاً دو تین ماہ میں اس جمع شدہ رقم کو ضروریات زندگی کے خریدنے پر خرچ کردے گا تو خمس نہیں ہے۔

س 887: میں نے چند سال پہلے ایک گاڑی خریدی تھی جسے اب کئی گنا قیمت پر بیچا جا سکتا ہے جبکہ جس رقم سے اس کو خریدا تھا وہ غیر مخمس تھی اور اب جو قیمت مل رہی ہے اس سے میں رہائش کے لئے گھر خریدنا چاہتا ہوں، تو کیا قیمت وصول ہوتے ہی اس تمام رقم پر خمس واجب ہو گا؟ یا جتنی رقم سے گاڑی خریدی تھی صرف اسی میں خمس ہے؟ اور بقایا رقم جو گاڑی کی قیمت بڑھنے کی وجہ سے ملی ہے، اس کو گاڑی بیچنے والے سال کے منافع میں سے حساب کیا جائے گا کہ اگر اسے سال تمام ہونے تک خرچ نہ کیا تو اس کا خمس نکالنا ہوگا؟

ج: اگر گاڑی آپ کی ضروریات زندگی میں سے ہو اور اسے دوران سال کی آمدنی سے اپنے ذاتی استعمال کیلئے خریدا ہو تو اس کی قیمت فروخت میں خمس نہیں ہے لیکن اگر گاڑی کمائی کے لئے خریدی ہو تو خمس کے پہلے سال کی ابتدا میں اس کی قیمت پر خمس آپ کے ذمے ہوگا اور پیسے کی قیمت میں آنے والی گراؤٹ کو حساب کرنا ضروری ہے لیکن بعد والے سالوں میں قیمت میں ہونے والا اضافہ افراط زر کی مقدار کٹوتی کرنے کے بعد فروخت کرنے والے سال کی کمائی شمار کیا جائے گا۔

س 888: میں ایک بہت ہی معمولی سے مکان کا مالک تھا۔ چند وجوہات کی بناء پر دوسرا گھر خریدنے کا ارادہ کر لیا، لیکن مقروض ہونے کی وجہ سے اپنے استعمال کی گاڑی کو بیچنے اور صوبائی بینک اور اپنے شہر کی قرض الحسنہ سوسائٹی سے قرض لینے پر مجبور ہو گیا تا کہ گھر کی قیمت ادا کرسکوں۔ واضح رہے کہ گاڑی خمس کی تاریخ آنے سے قبل بیچ دی گئی تھی اور جو قیمت ملی اسے میں نے اپنے قرض کی کچھ مقدار کی ادائیگی میں خرچ کردیاتو کیا گاڑی کی فروخت سے حاصل ہونے والی قیمت میں خمس ہے یا نہیں؟

ج: اگر سال کے دوران ہونے والی کمائی سے گاڑی خریدے اور خمسی سال کے بعد بیچ دیا گیا ہوتو گاڑی کی قیمت فروخت پر خمس نہیں ہے۔

س 889: گھر، گاڑی یا دوسری وہ چیزیں جن کی انسان کو یا اس کے گھر والوں کو ضرورت پڑتی ہے اور انہیں وہ سالانہ منافع سے خریدتا ہے اب اگر ان کو کسی ضرورت کی بناء پر یا اس سے بہتر خریدنے کے لئے بیچا جائے تو ان کے بارے میں خمس کا کیا حکم ہے؟

ج: ضروریات زندگی کی کوئی چیز بیچنے کی صورت میں اسکی قیمت میں خمس نہیں ہے۔

س 890: گھر، گاڑی یا ان جیسی دیگر ضرورت کی چیزیں اگر خمس نکالے ہوئے مال سے خریدی جائیں، لیکن فروخت یا تجارت کی غرض سے نہیں بلکہ اپنے ذاتی استعمال کی نیت سے اور بعد میں کسی وجہ سے ان کو بیچ دیا جائے تو کیا بازار میں قیمت بڑھ جانے کی وجہ سے جو اضافی قیمت وصول ہوتی ہے اس میں خمس ہے؟

ج: مفروضہ صورت میں قیمت بڑھنے سے جو منفعت حاصل ہوئی ہے، اس میں خمس نہیں ہے۔



دفتر مقام معظم رہبری
www.leader.ir

دفعہ ، معدنیات اور وہ حلال مال جو حرام سے مخلوط ہو جائے

س 891: جو لوگ اپنی ذاتی زمین میں کوئی خزانہ پاتے ہیں اس کے بارے میں آپ کی کیا رائے ہے؟

ج: ایسی چیزوں میں معیار جمہوری اسلامی ایران کے قوانین ہیں۔

س 892: اگر انسان کو ذاتی گھر کی زمین کے نیچے سے چاندی کے ایسے سکے ملیں جنکی تاریخ تقریباً سو سال پہلے کی ہے تو کیا یہ سکے عمارت کے موجودہ مالک، جیسے قانونی وارث یا خریدار، کی ملکیت ہوں گے یا نہیں؟

ج: اس کا حکم دفعہ والا ہے کہ جس کا بیان گزر چکا ہے۔

س 893: ہم ایک شبہ میں مبتلا ہیں اور وہ یہ کہ موجودہ دور میں بھی کانوں سے نکالی گئی معدنیات کا خمس نکالنا واجب ہے کیونکہ فقہاء عظام کے نزدیک یہ مسئلہ مسلم احکام میں سے ہے اب جو معدنیات حکومت نکالتی ہے۔ اس چیز کو مد نظر رکھتے ہوئے کہ حکومت کی جانب سے صرف اسے اسلامی ممالک کے مسلمانوں پر خرچ کرنا وجوب خمس سے مانع نہیں بن سکتا۔ انکا حکم کیا ہے کیونکہ ان معدنیات کو یا تو خود حکومت مستقل طور پر نکالتی ہے اور پھر اسے لوگوں پر خرچ کرتی ہے تو اس صورت میں حکومت اس شخص کی مانند ہے جو معدنیات کو نکالنے کے بعد ان کو تحفہ، بہ یا صدقہ کے طور پر کسی دوسرے شخص کو دیدے بہر حال ادلہ خمس کا اطلاق اس صورت کو بھی شامل ہے کیونکہ تقیید کی کوئی دلیل نہیں ہے۔ یا پھر حکومت ملت کی وکیل کے طور پر معادن کو نکالتی ہے، کہ اس صورت میں در حقیقت نکالنے والے خود عوام ہیں اور اس صورت میں خود مؤکل پر خمس نکالنا واجب ہے یا حکومت عوام کے سرپرست اور ولی ہونے کی حیثیت سے معادن نکالتی ہے کہ اس صورت میں معادن نکالنے والا یا تو خود ولی و سرپرست ہے، یا وہ نائب کی طرح ہو گا اور اصل نکالنے والا وہ ہو گا جس پر اس کو ولایت اور سرپرستی حاصل ہے۔ پھر صورت معدنیات کے عموماً خمس سے خارج ہونے کی کوئی دلیل نہیں ہے۔ جیسا کہ معدنیات اگر نصاب تک پہنچ جائیں تو ان پر خمس واجب ہوتا ہے اور یہ دیگر منافع کے مانند نہیں ہیں کہ اگر ان کو خرچ کر دیا جائے یا بہ کے طور پر دے دیا جائے تو وہ سال کے اخراجات میں شمار ہوں گے اور خمس سے مستثنیٰ ہو جائیں گے۔ لہذا اس اہم مسئلہ کے بارے میں آپ کی کیا رائے ہے؟

ج: معادن میں خمس کے واجب ہونے کی ایک شرط یہ ہے کہ اس کو کوئی شخص یا کئی لوگ مل کر نکالیں، بشرطیکہ ان میں سے ہر ایک کا حصہ حد نصاب تک پہنچ جائے، وہ بھی اس طرح کہ جو کچھ وہ نکالیں وہ ان کی ملکیت ہو اور وہ معدنیات جن کو حکومت نکالتی ہے چونکہ وہ کسی خاص شخص یا اشخاص کی ملکیت نہیں ہوتیں، بلکہ وہ ایک اتھارٹی اور جہت کی ملکیت ہیں اس لئے ان میں وجوب خمس کی شرط ہی نہیں پائی جاتی، لہذا حکومت پر خمس کے واجب ہونے کی کوئی صورت نہیں ہے، اور یہ معدن میں خمس کے واجب ہونے سے استثناء نہیں ہے۔ ہاں وہ معدنیات جن کو ایک شخص یا چند اشخاص مل کر نکالتے ہیں ان پر اس میں سے خمس نکالنا واجب ہے، بشرطیکہ جو کچھ اس شخص نے نکالا ہے وہ یا چند اشخاص میں سے ہر ایک کا حصہ، معدنیات نکلوانے اور اسے صاف کروانے کے اخراجات کو جدا کرنے کے بعد ۲۰ دینا رسونے کی قیمت کے برابر ہو۔

س 894: اگر حرام مال کسی شخص کے مال سے مخلوط ہو جائے تو اس مال کا کیا حکم ہے اور اس کے حلال کرنے کا کیا طریقہ ہے۔ اور حرمت کے علم یا عدم علم کی صورت میں اس کو کیا کرنا چاہیے؟

ج: جب یہ یقین ہو کہ اس کے مال میں حرام مال ملا ہوا ہے، لیکن اس کی دقیق مقدار معلوم نہ ہو اور صاحب مال کو بھی نہ جانتا ہو تو اس کے حلال بنانے کا طریقہ یہ ہے کہ اس کا خمس نکال دے، لیکن اگر اسے اپنے اموال میں حرام مال کے مل جانے کا شک ہو تو اس کے ذمہ کوئی چیز نہیں ہے۔

س 895: میں نے خمس کی سالانہ تاریخ کے آنے سے قبل ایک شخص کو کچھ رقم بطور قرض دی اور وہ شخص اس مال سے تجارت کی نیت رکھتا ہے اور اسکی منافع ہمارے درمیان نصف نصف^{۱۱۱} تقسیم ہوگی۔ واضح رہے کہ وہ مال فی الحال میرے پاس نہیں ہے اور میں نے اس کا خمس بھی ادا نہیں کیا اس بارے میں آپ کی کیا رائے ہے؟



دفتر مقام معظم رہبری
www.leader.ir

ج: اگر آپ نے مال قرض کے عنوان سے دیا ہے اور خمس کی سالانہ تاریخ آنے پر اس کا وصول کرنا ممکن نہ ہو تو ابھی آپ پر اس کا خمس واجب نہیں ہے بلکہ جب آپ کو یہ مال واپس ملے گا تب آپ پر اس کا خمس واجب ہوگا، لیکن اس صورت میں مقروض کے کام کے نتیجے میں حاصل ہونے والے منافع میں آپ کا کوئی حق نہیں ہے اور اگر آپ اس کا مطالبہ کریں گے تو وہ سود اور حرام ہوگا اور اگر آپ نے اس رقم کو مضاربہ کے عنوان سے دیا ہے تو معاہدہ کے مطابق منافع میں آپ دونوں شریک ہوں گے اور چونکہ سرمایہ شمار ہوگا لہذا پورے پیسے کا خمس ادا کریں مگر اس صورت میں کہ خمس ادا کرنے کی صورت میں باقی بچنے والے پیسوں سے اپنے عرفی مقام اور سماجی حیثیت کے مطابق زندگی کے اخراجات پورے نہ کرسکیں۔

س 896: میں بینک میں ملازم ہوں اور اس ملازمت کیلئے مجھے جبری طور پر پانچ لاکھ تومان بینک میں جمع کرانے پڑے یہ رقم میرے ہی نام سے ایک طویل مدت اکاؤنٹ میں رکھی گئی ہے اور مجھے برماہ اس کا نفع دیا جارہا ہے تو کیا اس رقم میں میرے اوپر خمس ہے؟ واضح رہے کہ بینک میں رکھی ہوئی اس رقم کو چار سال پورے ہیں؟

ج: اگر فی الحال اس رقم کا واپس لینا آپ کیلئے ممکن نہیں ہے تو جب تک آپ نے اسے وصول نہیں کیا اس کا خمس واجب نہیں ہے لیکن اسکی سالانہ منفعت اگر سال کے اخراجات سے بچ جائے تو اس میں خمس ہے۔

س 897: یہاں بینکوں میں رقوم رکھنے کا ایک خاص طریقہ ہے کہ جس کی وجہ سے استفادہ کرنے والوں کی کبھی بھی ان پیسوں تک دسترسی نہیں ہوتی لیکن انہیں ایک خاص نمبر کے مطابق اس کے اکاؤنٹ میں رکھ دیا جاتا ہے تو کیا ان اموال میں خمس واجب ہے؟

ج: اگر بینک میں رکھا ہوا مال منافع میں سے ہو اور خمس کی سالانہ تاریخ آنے پر آپ کیلئے اس کا بینک سے واپس لینا ممکن ہو تو خمس کی تاریخ آنے پر اس کا خمس ادا کرنا واجب ہے۔

س 898: کرایہ دار جو مال رین (ایڈوانس) کے طور پر مالک کے پاس رکھتا ہے کیا اس کا خمس مالک پر واجب ہے یا کرایہ دار پر؟

ج: اگر وہ رقم کرایہ دار کے کاروباری منافع میں سے ہو تو واپس ملنے کے بعد کرایہ دار پر واجب ہے اس کا خمس ادا کرے اور مالک مکان جس نے قرض کے طور پر یہ رقم لی ہے اس پر خمس واجب نہیں ہے۔

س 899: ملازمت پیشہ افراد کی وہ تنخواہیں جو چند سال سے حکومت نے نہیں دی ہیں کیا ملنے کی صورت میں انہیں اسی ملنے کے سال کے منافع میں سے شمار کیا جائے گا اور خمس کی تاریخ آنے پر اس کا حساب کرنا واجب ہے یا یہ کہ ایسے مال پر بالکل خمس نہیں ہے؟

ج: اس تنخواہ کو وصول ہونے والے سال کے منافع میں سے شمار کیا جائے گا اور اس سال کے اخراجات سے زائد رقم میں خمس واجب ہے۔

[1] برابر برابر



دفتر مقام معظم رہبری
www.leader.ir

اخراجات (مؤونہ)

س900: اگر ایک شخص کے پاس ذاتی کتب خانہ ہو اور اس نے کچھ عرصہ ان کتابوں سے استفادہ کیا لیکن اب کئی سالوں سے ان سے استفادہ نہیں کر رہا لیکن یہ احتمال ہے کہ آئندہ وہ اس کتب خانہ سے فائدہ اٹھائے گا تو کیا جس مدت میں اس نے کتابوں سے استفادہ نہیں کیا اس پر ان کا خمس واجب ہے؟ اور کیا خمس واجب ہونے کی صورت میں اس میں کوئی فرق ہے کہ یہ کتابیں اس نے خود خریدی ہوں یا اس کے والد نے خریدی ہوں؟

ج: جب وہ کتابیں خریدی گئی تھیں اگر اس وقت اسے مطالعہ اور استفادہ کیلئے انکی ضرورت تھی اور انکی مقدار عرف کی نظر میں اس شخص کی شان کے مناسب ہو تو ان میں خمس نہیں ہے حتیٰ اگر پہلے سال کے بعد ان سے استفادہ نہ بھی کرے نیز اگر کتابیں اسے میراث میں ملی ہوں یا والدین اور دوسرے افراد نے اسے تحفہ کے طور پر دی ہوں تو بھی ان پر خمس نہیں ہے۔

س901: وہ سونا جو شوہر اپنی بیوی کے لئے خریدتا ہے کیا اس پر خمس ہے؟

ج: اگر وہ سونا عرف عام کی نظر میں معمول کے مطابق اور اس کی شان کے مناسب مقدار میں ہو تو اس میں خمس نہیں ہے اور وہ سال کے اخراجات میں سے شمار ہوگا۔

س902: تہران میں لگنے والی کتابوں کی بین الاقوامی نمائش سے کتابیں خریدنے کیلئے جو رقم پیشگی ادا کی جاتی ہے جبکہ ابھی تک کتابیں نہیں بھیجی گئیں کیا اس میں خمس ہے؟

ج: اگر ان کتابوں کی ضرورت ہو اور انکی مقدار اس شخص کی معاشرتی حیثیت کے مناسب ہو تو اس صورت میں اس پر خمس نہیں ہے۔

س903: اگر کسی شخص کے پاس اس کی حیثیت کے مناسب دوسری زمین ہو اور یہ اس کی ضرورت کے مطابق ہو کیونکہ وہ صاحب عیال ہے لیکن خمس کے سال کے آخر تک اس پر مکان نہ بنوا سکے یا ایک سال میں عمارت کی تعمیر مکمل نہ کرسکے تو کیا اس پر خمس واجب ہے؟

ج: وہ زمین، جس کی مکان بنانے کیلئے انسان کو ضرورت ہے، اس پر خمس کے واجب نہ ہونے کے لحاظ سے فرق نہیں ہے کہ زمین کا ایک ٹکڑا ہو یا زیادہ یا ایک مکان ہو یا ایک سے زیادہ، بلکہ معیار عرف میں اس کی حیثیت کے مطابق ضرورت کا صادق آنا اور اسکی تدریجی تعمیر کیلئے شخص کی مالی حیثیت ہے۔

س904: ایک شخص کے پاس گھر کے برتنوں کا سیٹ موجود ہے تو کیا ان میں سے بعض کا استعمال خمس کے واجب نہ ہونے کیلئے کافی ہے؟

ج: گھر کے لوازمات میں خمس کے واجب نہ ہونے کا معیار یہ ہے کہ عرفی طور پر اس شخص کی شان اور حیثیت کے مطابق اس پر ضرورت کا عنوان صدق کرے اگرچہ پورا سال ان سے استفادہ نہ کرے۔

س905: اگر اتفاقاً پورا سال فرش اور برتنوں سے استفادہ نہ کیا جائے لیکن مہمانوں کی ضیافت کیلئے ان کی ضرورت ہو تو کیا ان میں خمس واجب ہے؟

ج: مفروضہ صورت میں ان میں خمس واجب نہیں ہے۔

س906: دلہن جو جہیز شوہر کے گھر لے کر جاتی ہے اس کے بارے میں امام خمینی کے فتویٰ کو مد نظر رکھتے ہوئے بتائیں: اگر کسی علاقے میں رواج یہ ہو کہ لڑکے والے سامان زندگی اور گھر کی ضروری چیزیں مہیا کرتے ہوں اور وہ ان چیزوں کو رفتہ رفتہ خریدیں، اگر ان پر ایک سال گزر جائے تو کیا حکم ہے؟

ج: اگر مستقبل کے لئے اسباب اور ضروریات زندگی کا مہیا کرنا عرف میں اخراجات میں سے شمار ہوتا ہو تو ان میں خمس نہیں ہے۔



دفتر مقام معظم رہبری
www.leader.ir

س 907: جن کتابوں کا سیٹ کئی جلدوں پر مشتمل ہو (مثلاً وسائل الشیعہ) تو کیا ایک جلد سے استفادہ کرنے سے پورے سیٹ سے خمس ساقط ہوجائے گا یا مثال کے طور پر اس کی ہر جلد کے ایک صفحہ کا پڑھنا واجب ہے؟

ج: اگر پورا سیٹ آپ کی ضرورت ہو یا جس جلد کی ضرورت ہے وہ مکمل سیٹ کے خریدنے پر موقوف ہوتو اس صورت میں اس میں خمس نہیں ہے۔ ورنہ جن جلدوں کی ضرورت نہیں ہے ان کا خمس نکالنا واجب ہے اور صرف ہر جلد کا ایک صفحہ پڑھ لینا خمس کے ساقط ہونے کیلئے کافی نہیں ہے۔

س 908: وہ دوائیں جن کو دوران سال کے منافع سے خریدا جائے اور ان کی قیمت انشورنس کمپنی ادا کرے اب اگر وہ دوائیں خمس کی تاریخ آنے تک خراب ہوئے بغیر باقی رہیں تو ان پر خمس واجب ہے یا نہیں؟

ج: اگر دواؤں کو ضرورت کے وقت استعمال کرنے کیلئے خریدا گیا ہو اور انکی ضرورت بھی پڑسکتی ہو تو ان میں خمس نہیں ہے -

س 909: اگر کسی شخص کے پاس رہنے کے لئے گھر نہ ہو اور وہ اسے خریدنے یا دیگر ضروریات زندگی کو مہیا کرنے کے لئے کچھ رقم جمع کرے تو کیا اس میں خمس ہے؟

ج: کمائی کے منافع سے جمع کیا ہوا مال اگر مخارج زندگی کیلئے ہو تو خمس کی تاریخ آنے پر اس میں خمس ہے ہاں اگر یہ مال لازمی ضروریات زندگی یا ضروری مخارج کیلئے جمع کیا ہو تو اس صورت میں اگر اسے مستقبل قریب (مثلاً چند دنوں) میں انہیں مذکورہ مصارف میں خرچ کردے تو اس میں خمس نہیں ہے۔

س 910: میری زوجہ ایک قالین بن رہی ہے جس کا سرمایہ ہمارا ذاتی ہے کیونکہ ہم نے اس کیلئے کچھ رقم قرض پر لی تھی اب تک اس کا کچھ حصہ تیار ہوا ہے۔ اور میری خمس کی تاریخ بھی آچکی ہے تو کیا، بنائی مکمل ہونے اور اس کو بیچنے کے بعد اس کے حصے کا خمس دینا ہوگا یا نہیں؟ جبکہ میں اس کو بیچ کر اس کی قیمت کو گھریلو ضروریات میں خرچ کرنا چاہتا ہوں، نیز اصل سرمایہ کے سلسلہ میں کیا حکم ہے؟

ج: قالین کی قیمت فروخت سے اصل سرمایہ کو جسے قرض لیا گیا ہے، جدا کرنے کے بعد بقیہ رقم کو سال کے منافع میں شمار کیا جائے گا۔ لہذا بنائی مکمل ہونے اور بیچنے کے بعد اگر رقم اسی سال کے زندگی کے اخراجات میں خرچ ہو جائے تو اس میں خمس نہیں ہے۔

س 911: میری پوری جائداد تین منزلہ عمارت ہے، ہر منزل پر دو کمرے ہیں۔ ان میں سے ایک میں خود رہتا ہوں اور دیگر دو منزلوں میں میرے بچے رہتے ہیں، کیا میری حیات میں اس میں خمس واجب ہے یا میری وفات کے بعد اس میں خمس ہوگا تاکہ میں وراثت کو اپنے مرنے کے بعد اسے ادا کرنے کی وصیت کروں؟

ج: اس عمارت میں خمس واجب نہیں ہے لیکن اگر خمس کا سال بہ سال حساب نہیں کرتا تھا تو ضروری ہے کہ کسی طریقے سے مصالحت کرے۔

س 912: گھر یلواشیاء کے خمس کا حساب کیسے کیا جائے گا؟

ج: جو چیزیں ان سے استفادہ کرنے کے باوجود باقی رہتی ہیں جیسے فرش وغیرہ، تو ان میں خمس نہیں ہے، لیکن روز مرہ استعمال کی چیزیں جیسے چاول، گھی و غیرہ اگر بچ جائیں اور خمس کی تاریخ آنے تک باقی رہیں تو ان میں خمس واجب ہے۔

س 913: ایک شخص کے پاس رہنے کے لئے اپنا کوئی مکان نہیں ہے، لہذا اس نے زمین کا ایک ٹکڑا خریدا ہے تاکہ اپنے لئے مکان بنا سکے لیکن تعمیر کیلئے کافی پیسہ نہ ہونے کی وجہ سے ایک سال گزر گیا اور اس نے اس کو بیچا بھی نہیں۔ تو کیا اس زمین میں خمس واجب ہے؟ اور اگر واجب ہے تو کیا اس کی خریدی ہوئی قیمت میں واجب ہے یا زمین کی موجودہ قیمت میں سے خمس کا نکالنا واجب ہے؟



دفتر مقام معظم رہبری
www.leader.ir

ج: اگر اس نے یہ زمین اپنی سال کی منفعت سے اپنی ضرورت کا گھر بنوانے کے لئے خریدی ہو تو اس میں خمس نہیں ہے۔

س914: سابقہ سوال کی مفروضہ صورت میں اگر اس نے مکان بنوانا شروع کر دیا بولیکن مکمل ہونے سے پہلے اس کی خمس کی تاریخ آجائے تو کیا تعمیر کے سلسلے میں جو کچھ اس نے خرچ کیا ہے اس میں سے خمس نکالنا واجب ہے؟

ج: مفروضہ صورت میں خمس نکالنا واجب نہیں ہے۔

س915: جو شخص اپنے گھر کی پہلی منزل میں رہتا ہے اور کئی سال تک اسے دوسری منزل کی ضرورت نہیں ہے لیکن وہ اپنے بچوں کے مستقبل کیلئے دوسری منزل تعمیر کرتا ہے تو کیا دوسری منزل پر جو کچھ خرچ ہوا ہے اس میں خمس واجب ہے؟

ج: اگر اس کا بچوں کے مستقبل کے لئے دوسری منزل بنوانا عرف کے نزدیک حال حاضر میں اس کی حیثیت کے مطابق ہے اور اس کے اخراجات زندگی میں سے شمار ہوتا ہے تو اس کے بنوانے میں جو کچھ خرچ کیا ہے اس میں خمس نہیں ہے اور اگر ایسا نہ ہو تو اس کا خمس ادا کرنا واجب ہے۔

س916: آپ فرماتے ہیں مخارج سال میں خمس واجب نہیں ہے تو وہ شخص جس کے پاس اپنا رہائشی مکان نہیں ہے لیکن اس کے پاس زمین کا ایک ٹکڑا ہے جس کو ایک سال یا اس سے زائد عرصہ گزر چکا ہے اور وہ اس پر عمارت نہیں بنوا سکا تو اس کو مخارج میں کیوں شمار نہیں کیا جاتا؟ امید ہے اس کی وضاحت فرمائیں گے۔

ج: اگر زمین اپنی ضرورت کا مکان بنانے کیلئے ہو اور دوران سال کی منفعت سے خریدی ہو تو اسے اسکے موجودہ اخراجات میں سے شمار کیا جائے گا اور اس پر خمس نہیں ہے۔

س917: میرے خمس کے سال کی ابتداء شمسی سال کے چھٹے مہینے کی پہلی تاریخ سے ہوتی ہے۔ اور عموماً سال کے دوسرے یا تیسرے مہینے میں اسکولوں اور یونیورسٹیوں کے امتحانات شروع ہو جاتے ہیں ہمیں امتحانات کے ایام میں اضافی کام (Over Time) کی اجرت چھ ماہ بعد ملتی ہے، براہ مہربانی وضاحت فرمائیں کہ جو اضافی کام ہم نے خمس کی تاریخ سے پہلے کیا ہے اور اس کی اجرت خمس کی تاریخ آنے کے بعد ملی ہے، کیا اس میں سے خمس ادا کرنا ہے یا نہیں؟

ج: لیٹ ملنے والی اجرت کا حساب اس سال کے منافع سے کیا جائے گا جس سال وہ ملے گی نہ کام کے سال کے منافع میں سے اور جس سال وہ ملی ہے اگر اسی سال کے اخراجات میں خرچ ہو جائے تو اس میں خمس واجب نہیں ہے۔

س918: کبھی کبھی ہم لوگوں کو گھریلو سامان جیسے ریفریجریٹر وغیرہ بازار کی قیمت سے کم قیمت پر مل جاتا ہے اور اس سامان کی مستقبل میں یعنی شادی کے بعد ہمیں ضرورت ہے، اس بات کو مد نظر رکھتے ہوئے کہ شادی کے بعد اسی سامان کو موجودہ قیمت سے کئی گنا زائد قیمت کے ساتھ خریدنا ہوگا، تو کیا ایسا سامان جو اس وقت استعمال میں نہیں ہے اور گھر میں پڑا ہوا ہے اس میں سے خمس نکالنا ہوگا؟

ج: اگر آپ نے ان چیزوں کو سالانہ کاروباری منافع کے ساتھ اس لئے خریدا ہو کہ مستقبل میں ان سے استفادہ کریں گے اور جس سال آپ نے ان کو خریدا تھا اس سال آپ کو ان کی ضرورت نہیں تھی تو سال پورا ہونے پر ان کی مناسب قیمت سے خمس ادا کرنا واجب ہے، مگر یہ کہ ضرورت کے وقت انہیں یکبارگی خریدنا ممکن نہ ہو لہذا مجبوراً انہیں رفتہ رفتہ خرید کر ضرورت کے وقت کیلئے محفوظ کرنا پڑے اور وہ چیزیں عرف میں آپ کی حیثیت کے مطابق بھی ہوں تو اس صورت میں ان کو اخراجات میں سے شمار کیا جائے گا اور ان کا خمس نکالنا واجب نہیں ہے۔

س919: وہ رقوم جن کو انسان کا رہائے خیر میں صرف کرتا ہے، جیسے مدارس، سیلاب زدگان، فلسطینی اور بوسنیائی لوگوں کی امداد وغیرہ تو کیا ان کو سال کے اخراجات میں سے شمار کیا جائے گا اور ان میں خمس نہیں ہے؟

ج: ایسے انفاقات مخارج سال میں سے شمار ہوتے ہیں اور ان میں خمس نہیں ہے۔



دفتر مقام معظم رہبری
www.leader.ir

س920: گزشتہ سال ہم نے ایک قالین خریدنے کے لئے کچھ رقم جمع کی اور سال کے آخر میں ہم نے قالین بیچنے والے چند مقامات کا چکر لگایا۔ آخر طے پایا کہ ان میں سے ایک میری پسند کے مطابق ایک مناسب قالین میرے لئے فراہم کرے گا اور اس کام پر نئے سال کے دوسرے مہینہ تک وقت لگا اور چونکہ میرے خمس کی تاریخ، بھری شمسی سال کی ابتدا ہے تو کیا اس مذکورہ رقم میں خمس ہوگا؟

ج: مفروضہ صورت میں رقم اور فراہم کئے گئے قالین میں خمس نہیں ہے۔

س921: چند لوگ ایک پرائیویٹ اسکول بنانے کے لئے تیار ہوئے اور ممبران کے قلیل سرمایہ سے استفادہ کرنے کے بعد اسکول بنانے والی کمیٹی نے طے کیا کہ دیگر اخراجات پورے کرنے کیلئے بینک سے قرضہ لیا جائے، نیز کمیٹی نے یہ بھی طے کیا کہ سرمایہ کو مکمل کرنے اور بینک کی قسطیں ادا کرنے کیلئے اسکول کے ممبران ہر ماہ کچھ معین رقم ادا کریں۔ یہ اسکول ابھی تک منافع حاصل کرنے کی حد تک نہیں پہنچا ہے تو ممبران جو ماہانہ رقم ادا کرتے ہیں کیا اس میں خمس ہے اور کیا وہ اصل سرمایہ جو اسکول کی قیمت ہے اس میں خمس ہے؟

ج: ہر ممبر پر واجب ہے کہ جو کچھ وہ ہر ماہ اسکول کے سرمائے میں حصہ ڈالتا ہے اس میں اور جو کچھ اس نے پہلی بار شراکت کے طور پر اسکول کی تاسیس کے لئے دیا تھا، اس میں سے خمس نکالے اور جب ہر ممبر اپنے حصہ کا خمس ادا کرے گا تو مجموعی سرمایہ میں دوبارہ خمس نہیں ہوگا۔

س922: وہ ادارہ جہاں میں ملازمت کرتا ہوں چند سال سے میری کچھ رقم کا مقروض ہے اور ابھی تک اس نے ادا نہیں کی تو کیا رقم کے ملتے ہی مجھے اس سے خمس نکالنا ہوگا یا ضروری ہے کہ ایک سال اس پر گزر جائے؟

ج: یہ رقم اگر آپ کے کام کی اجرت ہو اور خمس کی تاریخ کے آنے پر اس کا حاصل کرنا ممکن نہ ہو تو پھر وہ جس سال ملے گی اسی سال کے منافع میں سے شمار ہوگی اور اگر اسی سال کے مخارج میں خرچ ہو جائے تو اس میں خمس نہیں ہے۔

س923: کیا اخراجات زندگی میں خمس کے واجب نہ ہونے کا معیار یہ ہے کہ اس کو سال کے اندر استعمال میں لایا جائے یا اس سال میں ان کی ضرورت ہونا ہی کافی ہے خواہ ان کو استعمال کرنے کا کوئی موقع نہ بھی ملے؟

ج: کپڑے، فرش وغیرہ جیسی اشیاء کہ جن سے استفادہ کرنے کے باوجود وہ باقی رہتی ہیں ان میں خمس کے واجب نہ ہونے کا معیار صرف ان کی ضرورت ہونا ہے۔ لیکن روزمرہ کی ضروریات زندگی جیسے چاول، گھی وغیرہ تو ان کا معیار سال کے اندر ان کا خرچ ہونا ہے، لہذا ان میں سے سال کے خرچ سے جو کچھ بچ جائے اس میں خمس واجب ہے۔

س924: اپنے بال بچوں کی سہولت اور ان کی ضرورت کے لئے ایک شخص غیر مخمس مال اور سال کے دوران حاصل ہونے والے منافع سے گاڑی خریدتا ہے تو کیا اسے اس کا خمس دینا ہوگا یا نہیں؟ اور اگر اس نے اپنے کام سے متعلقہ امور کے لئے یا دونوں مقاصد (اپنے کام نیز بچوں کی سہولت) کے لئے گاڑی خریدی ہو تو اس کا کیا حکم ہے؟

ج: اگر اس نے گاڑی اپنے کسب و کار سے متعلقہ امور کے لئے خریدی ہو تو وجوب خمس میں اس کا حکم دیگر آلات کار والا ہے لیکن اگر اس نے گاڑی اپنی ضروریات زندگی کے لئے خریدی ہے اور عرف عام میں اس شخص کی حیثیت کے مناسب ضروریات میں سے ہو تو اس میں خمس نہیں ہے البتہ اگر اسکی قیمت خرید میں خمس واجب ہوچکا تھا تو اس کا ادا کرنا واجب ہے۔ اور اگر دونوں مقاصد کیلئے خریدا ہو تو تناسب کے ساتھ حساب کرے۔



دفتر مقام معظم رہبری
www.leader.ir

دست گردانی اور خمس کا غیر خمس کے ساتھ مخلوط ہونا

س925: یہاں کچھ ایسے لوگ ہیں جن پر خمس ہے مگر انہوں نے ابھی تک اسے ادا نہیں کیا ہے اور فی الوقت یا تو وہ خمس ادا کرنے کی استطاعت نہیں رکھتے یا ان کے لئے خمس کا ادا کرنا بہت دشوار ہے تو ان کے بارے میں کیا حکم ہے؟

ج: صرف خمس کی ادائیگی پر قادر نہ ہونے یا اس کے دشوار ہونے کی وجہ سے ان سے واجب خمس ساقط نہیں ہوگا اور وہ بری الذمہ نہیں ہوں گے بلکہ تا حد امکان اس کا ادا کرنا واجب ہے، ایسے لوگ خمس کے ولی امر یا اس کے وکیل سے مہلت حاصل کرے اور وقت اور مقدار کے اعتبار سے اپنی استطاعت کے مطابق مرحلہ وار اپنا قرض ادا کریں۔

س926: ایک مکان میری ملکیت میں ہے کہ جسکا میں قسط وار مقروض ہوں نیز میری ایک دکان ہے جس میں کاروبار کرتا ہوں اور شرعی فریضہ کے مطابق میں نے اپنے خمس کا سال بھی معین کر رکھا ہے۔ آپ سے التجا ہے کہ مجھے اس گھر کا خمس معاف فرمادیں رہا دکان کا خمس تو اس کو قسط وار ادا کرنا میرے امکان میں ہے۔

ج: جس مکان میں آپ رہتے ہیں اس کی مفروضہ صورت کے مطابق چونکہ آپ نے اسے ادھار پر خریدا ہے اسلئے اس میں خمس واجب نہیں ہے۔ رہی دکان تو اس کا خمس دینا آپ پر واجب ہے مگر یہ کہ اس کا خمس ادا کرنے کے بعد باقی سرمائے کے ساتھ کاروبار کرنا آپ کی زندگی کے اخراجات کیلئے کافی نہ ہو اور یا یہ کہ باقی کے ساتھ کاروبار عرف میں آپ کی حیثیت کے مناسب نہ ہو۔

س927: ایک شخص ملک سے باہر رہتا تھا اور خمس نہیں نکالتا تھا اس نے غیر مخمس مال سے ایک گھر خریدا ہے لیکن اس وقت اس کے پاس اتنا مال نہیں ہے کہ جس سے اس گھر کا خمس ادا کرسکے البتہ اس پر جو خمس قرض ہے اس کے عوض میں وہ ہر سال خمس کی رقم سے بھی زائد ادا کرتا رہتا ہے کیا اس کا یہ عمل صحیح ہے یا نہیں؟

ج: مفروضہ صورت میں جو خمس اس کے ذمے ہے اس کو حساب کرنا اور مہلت حاصل کرنا ضروری ہے تا کہ بعد میں اسے رفتہ رفتہ ادا کردے اور اب تک جتنا اس نے ادا کر دیا ہے اس کے سلسلے میں ہمارے کسی وکیل کی طرف رجوع کرے۔

س928: ایک شخص جس کے ذمہ چند سال کے منافع کا خمس ادا کرنا باقی ہے، لیکن اب اسے علم نہیں ہے کہ وہ اس سلسلے میں کس قدر مقروض ہے تو اب وہ کیسے خمس سے سبکدوش ہو سکتا ہے؟

ج: وہ اپنے ان تمام اموال کا حساب کرے جن میں خمس واجب ہے اور ان کا خمس ادا کرے اور مشکوک موارد میں ولی امر خمس یا اسکے وکیل سے مصالحت کرے۔

س929: میں ایک نوجوان ہوں، اپنے گھر والوں کے ساتھ رہتا ہوں اور میرے والدین خمس ادا نہیں کرتے اور نہ ہی زکوٰۃ ادا کرتے ہیں، یہاں تک کہ انہوں نے مکان بھی سود کے پیسے سے بنا رکھا ہے۔ چنانچہ اس گھر میں جو کچھ میں کھاتا پیتا ہوں اس کا حرام ہونا واضح ہے۔ اس بات کو مد نظر رکھتے ہوئے کہ میں اپنے گھر والوں سے الگ رہنے کی استطاعت نہیں رکھتا، لہذا اس سلسلہ میں میری ذمہ داری بیان فرمائیں؟

ج: اگر آپ کو یقین ہو کہ آپ کے باپ کے مال میں سود کا مال ملا ہوا ہے یا آپ کو علم ہو کہ آپ کے والد زکات و خمس ادا نہیں کرتے تو اس کا لازمہ یہ نہیں ہے کہ آپ کو یقین ہو جائے کہ جو کچھ آپ کے باپ خرچ کرتے ہیں یا ان کے وہ اموال جن میں آپ تصرف کرتے ہیں وہ حرام ہیں اور جس وقت تک حرام ہونے کا یقین نہ ہو آپ کیلئے ان سے استفادہ کرنا اشکال نہیں رکھتا۔ ہاں اگر باپ کے ان اموال جن کو آپ خرچ کرتے ہیں کے حرام ہونے کا یقین حاصل ہو جائے تو پھر آپ کے لئے ان سے استفادہ کرنا جائز نہیں



دفتر مقام معظم رہبری
www.leader.ir

ہوگا، لیکن اگر آپ کا گھر والوں سے جدا ہونا اور ان کے ساتھ قطع تعلقی کرنا حرج کا باعث ہو تو اس صورت میں آپ کیلئے ان کے ان اموال سے جو حرام کے ساتھ مخلوط ہیں استفادہ کرنا جائز ہے، البتہ آپ کے استعمال کردہ اموال میں جس مقدار دوسروں کے اموال موجود ہیں اسکے آپ ضامن ہیں۔

س 930: مجھے اطمینان ہے کہ میرے والد خمس و زکوٰۃ ادا نہیں کرتے اور جب انہیں کہتا ہوں تو جواب دیتے ہیں ہم خود مستحق ہیں، لہذا ہم پر خمس و زکوٰۃ واجب نہیں ہے اس سلسلہ میں حکم کیا ہے؟

ج: اگر ان کے پاس ایسا مال نہیں ہے کہ جس میں خمس و زکوٰۃ واجب ہوتا ہے تو ان پر نہ خمس واجب ہے اور نہ ہی زکوٰۃ، اور اس مسئلہ میں آپ کیلئے تحقیق کرنا ضروری نہیں ہے۔

س 931: ہم ایسے لوگوں کے ساتھ کاروبار کرتے ہیں جو خمس ادا نہیں کرتے اور نہ ان کے پاس اس کا سالانہ حساب ہے۔ ہم ان کے ساتھ خرید و فروخت کرتے ہیں انکے پاس آتے جاتے ہیں اور ان کے ساتھ کھاتے پیتے ہیں اس سلسلہ میں کیا حکم ہے؟

ج: آپ کیلئے ان کے اموال میں تصرف بلا اشکال ہے۔

س 932: جب کوئی شخص مسجد کو ایسا مال دے جس کا خمس نہیں نکالا گیا تو کیا اس سے یہ مال لینا جائز ہے؟

ج: اس کا لینا بلا اشکال ہے۔

س 933: ایسے لوگوں کے ساتھ معاشرت کا کیا حکم ہے جو مسلمان تو ہیں مگر دینی امور خاص طور سے نماز اور خمس کے پابند نہیں ہیں؟ اور کیا ان کے گھروں میں کھانا کھانے میں کوئی اشکال ہے؟ اور اگر اشکال ہے تو جو شخص چند مرتبہ ایسا کام انجام دے چکا ہے اس کا کیا حکم ہے؟

ج: ان کے ساتھ رفت و آمد رکھنا اگر ان کے دینی امور سے لاپرواہی برتنے کی تائید نہ ہو تو کوئی حرج نہیں ہے۔ ہاں اگر آپ کا ان کے ساتھ میل جول نہ رکھنا ان کو دین کا پابند بنانے میں مؤثر ہو تو ایسی صورت میں نہی عن المنکر کے عنوان سے وقتی طور پر ان کے ساتھ میل جول نہ رکھنا واجب ہے۔ البتہ ان کے اموال سے استفادہ کرنا جیسے کھانا پینا وغیرہ تو اس میں کوئی حرج نہیں ہے۔

س 934: میری سہیلی اکثر مجھے کھانے کی دعوت کرتی ہے، لیکن حال ہی میں مجھے معلوم ہوا ہے کہ اس کا شوہر خمس ادا نہیں کرتا۔ تو کیا میرے لئے ایسے شخص کے ہاں کھانا پینا جائز ہے جو خمس نہیں دیتا؟

ج: اس کے کھانے میں کوئی حرج نہیں ہے۔

س 935: ایک شخص پہلی مرتبہ اپنے اموال کے خمس کا حساب کرنا چاہتا ہے چنانچہ جس گھر میں وہ رہتا ہے اگر اسے علم نہ ہو کہ اسے کس مال سے خریدا ہے تو اس کا کیا حکم ہے؟ اور اگر جانتا ہو کہ اسے چند سال کی جمع پونجی سے خریدا تھا تو اس کا کیا حکم ہے؟

ج: اپنی رہائش کے گھر یا دیگر ضروریات زندگی کو اگر ایسے مال سے خریدنے کا احتمال ہو جس میں خمس نہیں ہوتا (مثلاً وراثت یا بہ) تو ان میں خمس واجب نہیں ہے لیکن اگر اسے یقین ہے کہ انہیں اپنی کمائی سے خریدا تھا لیکن نہیں جانتا کہ اس کمائی کو سال کے دوران ہی میں ان چیزوں کے خریدنے پر خرچ کر دیا تھا یا سال کے مکمل ہونے کے بعد اور خمس ادا کرنے سے پہلے خرچ کیا تھا تو احتیاط کی بنا پر ہمارے کسی وکیل کے ساتھ مصالحت کرے اور اگر یقین ہے کہ اس گھر کو کئی سال کی بچت سے اور اس کا خمس ادا کرنے سے پہلے خریدا ہے تو اس بچت کا خمس ادا کرنا واجب ہے اور پیسے کی قیمت میں آنے والی گرواٹ کو بھی حساب کیا جائے۔

س 936: ایک عالم دین کسی شہر میں وہاں کے لوگوں سے خمس کے عنوان سے کچھ رقم وصول کرتا ہے، لیکن اس کے لئے خود اصل مال کو آپ کی جانب یا آپ کے دفتر میں پہنچانادشوار ہے تو کیا وہ یہ رقم بینک کے ذریعہ ارسال کر سکتا ہے؟ اس بات کو مد نظر رکھتے ہوئے کہ بینک سے جو مال وصول کیا



دفتر مقام معظم رہبری
www.leader.ir

جائے گا وہ بالکل وہی مال نہ ہو گا جو اس نے اپنے شہر میں بینک کے حوالے کیا تھا۔

ج: خمس یا دیگر رقوم شرعیہ کو بینک کے ذریعہ بھیجنے میں کوئی حرج نہیں ہے۔

س 937: اگر میں نے غیر مخمس مال سے زمین خریدی ہو تو کیا اس میں نماز صحیح ہے؟

ج: اس میں نماز پڑھنے میں کوئی اشکال نہیں ہے۔

س 938: جب خریدنے والے کو معلوم ہو کہ خود اسی خریدے ہوئے مال میں خمس ہے اور فروخت کرنے والے نے خمس ادا نہیں کیا ہے تو کیا اس میں خریدنے والے کیلئے تصرف کرنا جائز ہے؟

ج: اس میں کوئی اشکال نہیں ہے۔

س 939: اگر دوکان دار کو معلوم نہ ہو کہ جس خریدار کے ساتھ وہ معاملہ کر رہا ہے اس نے اپنے مال کا خمس ادا کیا ہے یا نہیں تو کیا اس کے لئے اس مال کا خمس ادا کرنا واجب ہے یا نہیں؟

ج: اس کے ذمے کچھ واجب نہیں ہے اور نہ ہی اس کے لئے تحقیق کرنا ضروری ہے۔

س 940: اگر چار آدمی مل کر شراکت کے عنوان سے کسی کام کیلئے ایک لاکھ روپے سرمایہ لگائیں، لیکن ان میں سے ایک شخص نے خمس نہ دیا ہو تو کیا اس کے ساتھ شراکت رکھنا صحیح ہے یا نہیں؟ اور کیا دیگر شرکاء کیلئے قرض حسنہ کے عنوان سے اس سے مال لے کر اسے کام میں لگانا جائز ہے اور بطور کلی اگر چند افراد شریک ہوں تو کیا ہر ایک پر اپنے حصہ کے منافع سے علیحدہ طور پر خمس دینا واجب ہے یا اس کو مشترکہ کہاتے سے ادا کرنا واجب ہے؟

ج: جس شخص کے سرمائے میں خمس واجب ہے لیکن اس نے اسے ادا نہیں کیا اس کے ساتھ شراکت کرنے میں کوئی اشکال نہیں ہے۔

س 941: اگر میرے شرکاء اپنے خمس کے حساب کیلئے سال نہ رکھتے ہوں تو میری ذمہ داری کیا ہے؟

ج: شرکاء میں سے ہر ایک پر واجب ہے کہ وہ اپنے حصہ کے مطابق حقوق شرعی کو ادا کرے اور اگر باقی شرکاء اپنے ذمہ کے حقوق شرعی ادا نہ کرتے ہوں تو آپ کو شراکت کے جاری رکھنے کی اجازت ہے۔



دفتر مقام معظم رہبری
www.leader.ir

سرمایہ

س942: کئی سالوں سے ثقافتی شخصیات کے توسط سے ایک "کلچرل کو آپریٹو کمپنی" کام کر رہی ہے اس کا ابتدائی سرمایہ بعض ثقافتی شخصیات کے حصوں سے تشکیل پایا تھا اس وقت ہر ایک نے ایک سو تومان دیئے تھے۔ ابتدا میں کمپنی کا اصل سرمایہ بہت کم تھا، لیکن اس وقت ممبران کی کثرت کی وجہ سے گاڑیوں کے علاوہ، کمپنی کا اصل سرمایہ ایک کروڑ اسی لاکھ تومان ہے، اور اس سرمایہ سے جو نفع حاصل ہوتا ہے وہ ممبران کے درمیان ان کے حصے کے مطابق تقسیم کیا جاتا ہے اور ان میں سے ہر شخص جب بھی چاہے آسانی سے اپنا حصہ واپس لے کر کمپنی سے اپنا حساب ختم کر سکتا ہے۔ ابھی تک نہ تو اصل سرمایہ سے خمس دیا گیا ہے اور نہ ہی نفع سے۔ کیا میں کمپنی کا مینیجنگ ڈائریکٹر ہونے کی حیثیت سے کمپنی کے اموال میں واجب ہونے والا خمس ادا کر سکتا ہوں؟ اور کیا حصہ داروں کی رضا مندی شرط ہے یا نہیں؟

ج: ہر ممبر کمپنی کے سرمایہ اور اس سے حاصل ہونے والے نفع سے اپنے حصے کا خمس ادا کرنے کا خود ذمہ دار ہے اور آپ کا خمس نکالنا حصہ داروں کی اجازت اور وکالت پر موقوف ہے۔

س943: چند افراد نے بوقت ضرورت ایک دوسرے کو قرض دینے کے لئے ایک قرض حسنہ بینک قائم کیا ہے اس طرح کہ ہر ممبر نے پہلی مرتبہ اسکی تشکیل کیلئے جو رقم دی ہے اس کے علاوہ اس کیلئے، قرض حسنہ کے اصل سرمایہ میں اضافے کے لئے ہر ماہ کچھ رقم دینا ضروری ہے، لہذا وضاحت فرمائیں کہ ہر ممبر کس طرح خمس ادا کرے گا؟ اور جب قرض الحسنہ کا اصل سرمایہ ہمیشہ اس کے ممبروں کے پاس قرض کے طور پر ہو تو اس صورت میں خمس کی کیا شکل ہو گی؟

ج: اگر ہر حصہ دار نے اپنا حصہ اس کمائی سے ادا کیا ہو جس کے خمس کی تاریخ گزر گئی ہو تو اس کا خمس ادا کرنا واجب ہے لیکن اگر اس نے اپنے حصہ کی رقم اثنائے سال میں دی ہو اور خمس کی تاریخ آنے پر اس کا واپس لینا ممکن ہو تو خمس کی تاریخ آنے پر اس کا خمس ادا کرنا واجب ہے بصورت دیگر جب تک اس رقم کا واپس لینا ممکن نہ ہو اس وقت تک اس پر خمس نکالنا واجب نہیں ہے تاہم واپس لینا ممکن ہونے کے بعد ضروری ہے کہ فوراً اس کا خمس ادا کرے۔

س944: کیا قرض الحسنہ بینک مستقل حقوقی شخصیت رکھتا ہے؟ اور اگر ایسا ہے تو کیا حاصل ہونے والے منافع میں خمس ہے یا نہیں؟ اور اگر مستقل حقوقی شخصیت نہیں رکھتا تو اس کے خمس نکالنے کا کیا طریقہ ہے؟

ج: اگر قرض الحسنہ بینک کا اصل سرمایہ مشترکہ طور پر چند افراد کی ذاتی ملکیت ہو تو اس سے حاصل ہونے والا فائدہ بھی ہر شخص کے حصہ کے لحاظ سے اس کی ملکیت ہو گا اور اگر اس کا حصہ اسکے سالانہ مخارج سے بچ جائے تو اس میں خمس واجب ہوگا، لیکن اگر قرض الحسنہ کا سرمایہ کسی ایک یا چند اشخاص کی ملکیت نہ ہو جیسا کہ وہ وقف عام وغیرہ کے مال سے ہو تو اس سے حاصل ہونے والے منافع میں خمس نہیں ہے۔

س945: بارہ مومنین نے یہ طے کیا ہے کہ ان میں سے ہر ایک ہر ماہ ایک فنڈ میں مثال کے طور پر بیس دینار جمع کرائے گا تاکہ ہر مہینے ان میں سے ایک شخص، اس رقم کو لے کر اپنی خاص ضروریات پر صرف کر لے چنانچہ آخری شخص بارہ مہینے کے بعد یہ رقم لے گا یعنی اس مدت میں جو کچھ اس نے دیا تھا (۲۴۰ دینار) وہ لے لے گا کیا اس پر خمس واجب ہے یا نہیں بلکہ یہ اسکے مخارج میں سے شمار ہوگا اور اگر یہ شخص خمس کی سالانہ تاریخ رکھتا ہو اور جو رقم اسے ملی ہے اس کا کچھ حصہ خمس کی تاریخ آنے کے بعد بھی اس کے پاس ہو تو کیا اس حصے کیلئے خمس کا الگ سال قرار دے سکتا ہے تا کہ اس کا خمس ادا کرنا اس کیلئے ضروری نہ رہے۔

ج: جو پیسہ انسان فنڈ سے حاصل کرتا ہے، تین حصوں میں تقسیم کیا جاسکتا ہے؛ الف وہ حصہ جو گذشتہ سال کی کمائی سے ادا ہونے والی رقم کے بدلے میں ہو، ب وہ حصہ جو موجودہ سال کی کمائی سے ادا ہونے والی رقم کے بدلے میں ہو اور تیسرا حصہ جو آئندہ سال اس کے بدلے میں رقم ادا کی جائے گی۔



دفتر مقام معظم رہبری
www.leader.ir

پہلے حصے پر رقم وصول ہوتے ہی خمس لگے گا۔ دوسرا حصہ اگر خمس کی تاریخ آنے سے پہلے اخراجات میں خرچ ہو جائے تو اس پر خمس نہیں لگے گا لیکن اگر خمس کی تاریخ آنے تک بچا رہے تو اس کے لئے الگ سے خمس کا سال قرار نہیں دیا جاسکتا بلکہ خمس دینا ضروری ہے۔ تیسرا حصہ قرض شمار ہوگا اور فی الحال اس پر خمس نہیں لگے گا۔

س946: میں نے مکان کرایہ پر لیا ہے اور کچھ رقم بطور رهن (ایڈوانس) مالک مکان کو دی ہے، کیا ایک سال گزر جانے کے بعد اس رقم میں خمس ہوگا؟

ج: جو رقم مالک مکان (موجر) کو بطور قرض دی ہے اگر وہ کمائی کے منافع میں سے ہو تو اس میں خمس واجب ہے۔

س947: ہمیں تعمیراتی کاموں کے لئے ایک خطیر بجٹ کی ضرورت ہے اور اس کو یک مشمت مہیا کرنا ہمارے لئے مشکل ہے، لہذا ہم نے ایک تعمیراتی فنڈ قائم کیا ہے اور اس میں ہر مہینے کچھ رقم جمع کراتے ہیں اور کسی حد تک سرمایہ جمع ہونے کے بعد اسے تعمیراتی کاموں میں صرف کرتے ہیں، کیا اس جمع شدہ مال میں خمس ہے؟

ج: ہر شخص جو رقم جمع کراتا ہے اگر وہ اسکی سالانہ آمدنی سے ہو اور تعمیراتی کاموں میں خرچ کیے جانے تک اس کی ملکیت میں باقی رہے تو اس پر خمس واجب ہے۔

س948: چند سال پہلے میں نے اپنے مال کا حساب کیا اور اپنے خمس کی تاریخ مقرر کی، اس وقت میرے پاس ۹۸ بھیڑ بکریاں تھیں جن کا میں خمس نکال چکا تھا اور اسی طرح کچھ نقد رقم اور ایک موٹر سائیکل تھی لیکن چند سال سے میری بھیڑ بکریاں رفتہ رفتہ بیچنے کی وجہ سے کم ہو گئی ہیں البتہ نقد رقم میں اضافہ ہو گیا ہے اس وقت میرے پاس ۶۰ بھیڑ بکریاں اور کچھ نقد رقم ہے، تو کیا اس رقم کا خمس نکالنا مجھ پر واجب ہے یا صرف اضافی مال کا خمس واجب ہے؟

ج: اگر موجودہ بھیڑ بکریوں اور نقد رقم کی مجموعی قیمت ۹۸ بھیڑ بکریوں اور نقد رقم کی اس مجموعی قیمت سے زیادہ ہے (البتہ افراط زر کو حساب کر کے) کہ جس کا خمس آپ ادا کر چکے ہیں تو زائد مقدار میں خمس ہے۔

س949: ایک شخص کسی چیز (گھر یا زمین) کا مالک ہے کہ جس میں خمس ہے، تو کیا وہ اس کا خمس اپنے سال کی منفعت سے ادا کر سکتا ہے یا واجب ہے کہ پہلے وہ منافع کا خمس نکالے اور پھر اس خمس نکالی ہوئی رقم سے اس چیز (گھر یا زمین) کا خمس ادا کرے؟

ج: اگر اس کا خمس سال کی درآمد سے نکالنا چاہتا ہو تو واجب ہے کہ خمس کی بابت ادا ہونے والی رقم کا بھی خمس ادا کیا جائے۔

س950: ہم نے شہداء کے بچوں کے لئے انہیں شہید فاؤنڈیشن سے ملنے والے ما با نہ وظیفہ اور بعض شہداء کی زرعی زمینوں اور کارخانوں کے جو انکی اپنی معاشی ضروریات کیلئے تھے، کی منفعت سے ایک فنڈ قائم کیا ہے جس سے بعض اوقات ان کی ضرورتوں کو پورا کیا جاتا ہے۔ براہ کرم فرمائیے: کیا اس منفعت اور فنڈ میں جمع شدہ رقم پر خمس واجب ہے یا جب تک وہ بڑے نہیں ہو جاتے خمس واجب نہیں ہے؟

ج: شہداء کی اولاد کو جو کچھ ان کے باپ کی طرف سے وراثت میں ملتا ہے یا جو شہید فاؤنڈیشن کی طرف سے انہیں دیا جاتا ہے اس میں خمس نہیں ہے، لیکن ان سے حاصل ہونے والے منافع میں سے جو کچھ ان کے شرعی معیار کے مطابق بالغ ہونے تک ان کی ملکیت میں باقی رہے تو احتیاط کی بنا پر واجب ہے کہ بالغ ہونے کے بعد اس کا خمس نکالیں۔

س951: کیا نفع کمانے اور کاروبار کرنے کیلئے انسان جو مال خرچ کرتا ہے، اس میں خمس ہے؟

ج: تجارت و غیرہ کے ذریعے نفع کمانے کیلئے انسان اپنی سال کی منفعت سے جو کچھ خرچ کرتا ہے جیسے گودام میں رکھنے، حمل و نقل کی اجرت دینے، وزن کرانے اور دلالی وغیرہ کے اخراجات یہ سب



دفتر مقام معظم رہبری
www.leader.ir

اسی سال کی بچت سے منہا کیا جائے گا اور ان میں خمس نہیں ہے۔

س:952 کیا اصل سرمایہ اور اس کے منافع میں خمس ہے یا نہیں؟

ج: اگر وہ اتنا ہو کہ اس کا خمس ادا کرنے کے بعد باقی سرمائے کے ساتھ کاروبار اس کی زندگی کے اخراجات کیلئے کافی نہ ہو یا یہ کہ باقی کے ساتھ کاروبار عرف میں اس کی حیثیت کے مطابق نہ ہو تو اس میں خمس نہیں ہے۔

س:953 اگر کسی کے پاس سونے کے سکے ہوں اور وہ نصاب تک پہنچ جائیں تو کیا اس میں زکوٰۃ ادا کرنے کے علاوہ خمس بھی ہوگا؟

ج: اگر اسے کمائی کی منفعت شمار کیا جائے تو وجوب خمس کے سلسلے میں اس کا وہی حکم ہے جو دوسرے منافع کا ہے۔

س:954 میں اور میری زوجہ وزارت تعلیم کے ملازم ہیں۔ میری زوجہ اپنی تنخواہ ہمیشہ مجھے ہدیہ کر دیتی ہے اور میں نے وزارت تعلیم کے ملازمین کی زرعی کمپنی میں کچھ رقم لگا رکھی ہے اور میں خود بھی اس کا ممبر ہوں، لیکن مجھے یہ معلوم نہیں کہ کیا وہ رقم میری تنخواہ سے تھی یا میری اہلیہ کی تنخواہ سے، اس بات کو مد نظر رکھتے ہوئے کہ میرے خمس کے سال کے آخر تک میری اہلیہ کی تنخواہ سے جمع شدہ رقم اس مقدار سے کم ہوتی ہے جتنی وہ سال بھر میں مجھ سے لیتی ہے، تو کیا اس مذکورہ رقم پر خمس ہے یا نہیں؟

ج: وہ پیسے جو آپ کی بچت ہیں اور وہ رقم جو حصص خریدنے کے لئے ادا کی ہے اور وہ رقم جو آپ کی اپنی تنخواہ میں سے ہے، اس میں خمس ہے اور جو کچھ آپ کی اہلیہ نے ہدیہ کیا ہے چنانچہ ظاہری اور مصنوعی ہدیہ نہ ہوا اور شان کے مطابق ہو تو اس میں خمس نہیں ہے، اور جس کے بارے میں آپ کو شک ہے کہ وہ آپ کا اپنا مال ہے یا آپ کی اہلیہ کی طرف سے ہدیہ کیا ہوا تو اس میں بھی خمس نہیں ہے، اگر چہ احوط یہ ہے کہ اس کا خمس نکالا جائے یا اس کے خمس کے بارے میں مصالحت کی جائے۔

س:955 جو رقم دو سال تک بینک میں بطور قرض رہی ہے، کیا اس میں خمس ہے؟

ج: کمائی کے منافع میں سے جو مقدار بچتی ہے اس میں ایک مرتبہ خمس واجب ہوتا ہے اور بینک میں قرض کے طور پر جمع کرانے سے اس کا خمس ساقط نہیں ہوتا، ہاں جس قرض کی وصولی خمس کی تاریخ تک ممکن نہ ہو جب تک اسے وصول نہ کر لے اس کا خمس ادا کرنا واجب نہیں ہے۔

س:956 جو شخص اپنے یا اپنے زیر کفالت عیال کے خرچ میں تنگی کرتا ہے تاکہ کچھ مال جمع کر سکے یا کچھ رقم قرض لیتا ہے تاکہ اپنی زندگی کی پریشانیوں کو دور کر سکے، اگر یہ خمس کے سال کے آخر تک باقی رہے تو کیا اس میں خمس واجب ہے؟

ج: سالانہ کمائی کو آئندہ سال کی ضروریات زندگی میں خرچ کرنے کے لئے بچت کرنا اگر اخراجات (خمس والے سال کے مکمل ہونے کے بعد) آئندہ چند دنوں میں ہونے ہوں تو اس کا خمس نکالنا واجب نہیں ہے اور قرض والی رقم کا خمس قرض لینے والے پر واجب نہیں ہوتا، تاہم اگر سال کے دوران کی آمدنی میں سے اس کی قسطیں ادا کرے اور قرض لیا جانے والا مال، خمس کا سال تمام ہونے تک اس کے پاس موجود ہو تو جتنی مقدار قسطوں میں ادا کر چکا ہے اس کا خمس دینا واجب ہے۔

س:957 میں فی الحال کراہہ کے مکان میں رہتا ہوں۔ دو سال پہلے مکان بنانے کیلئے میں نے تھوڑی سی زمین خریدی تھی، اگر میں مکان کی تعمیر کیلئے روز مرہ اخراجات سے کچھ مال جمع کروں، تو کیا سال کے آخر میں اس رقم میں خمس واجب ہو جائیگا؟

ج: اگر اپنی سالانہ آمدنی کو خمس کا سال ختم ہونے سے پہلے ضرورت کے تعمیراتی مٹیریل میں تبدیل



دفتر مقام معظم رہبری
www.leader.ir

کردیں یا اسے اپنے رہائشی مکان کی تعمیر میں خرچ کرنے والے ہی ہیں تو اس پر خمس نہیں ہے۔

س958: میں شادی کرنا چاہتا ہوں، اور نفع کمانے کیلئے میں نے اپنا کچھ سرمایہ یو نیورسٹی کے سپرد کیا ہے کیا اسکے خمس کے سلسلے میں مصالحت کا امکان ہے؟

ج: اگر مذکورہ مال آپ کی کمائی کے منافع میں سے ہو تو خمس کا سال پورا ہونے پر اس کا خمس نکالنا واجب ہے، اور جس مال میں یقینی طور پر خمس واجب ہو چکا ہو اس میں مصالحت نہیں ہوسکتی۔

س959: گزشتہ سال حج کی کمیٹی نے میرا وہ تمام سامان و اسباب خرید لیا جسکی حاجیوں کے قافلوں کو ضرورت ہوتی ہے اور میں نے اس سال گرمیوں میں اپنے سامان کی قیمت (۲ لاکھ ۴۰ ہزار تومان) وصول کی ہے اس کے علاوہ میں نے گزشتہ سال ۸۰ ہزار تومان وصول کئے تھے۔ اس بات کے پیش نظر کہ میں نے اپنے لئے خمس کی تاریخ معین کی ہوئی ہے اور ہر سال خرچ سے زائد مال میں سے خمس دیتا ہوں، نیز جس وقت میں حج کا قافلہ سالار تھا اس وقت مجھے حجاج کی خاطر ان چیزوں کی ضرورت تھی اور جب میں نے یہ چیزیں بیچی ہیں اس وقت انکی قیمت، قیمت خرید سے بڑھ چکی تھی۔ کیا اس وقت انکی قیمت فروخت یا جو مقدار انکی قیمت میں اضافہ ہوا ہے اس کا خمس نکالنا واجب ہے؟

ج: مذکورہ سامان کو اگر آپ نے مخمس مال سے خریدا ہو تو بیچنے کے بعد ان کی قیمت میں خمس نہیں ہے، ورنہ اس کا خمس نکالنا واجب ہے۔ اور دونوں صورتوں میں خرید و فروخت کی قیمتوں میں جو فرق ہے کرنسی کی قیمت گرنے کی مقدار نکالنے بعد اسے فروخت والے سال کی آمدنی شمار کیا جائے گا۔

س960: میں ایک دکاندار ہوں اور ہر سال اپنے نقد مال اور سامان کا حساب کرتا ہوں، چونکہ بعض چیزیں ایسی ہوتی ہیں جو سال کے آخر تک فروخت نہیں ہوتیں تو کیا سال کے آخر میں ان کو بیچنے سے پہلے ان کا خمس نکالنا واجب ہے یا یہ کہ ان کو بیچنے کے بعد ان کا خمس نکالنا واجب ہے؟ اور اگر ان چیزوں کا خمس دے دیا ہو اور پھر انہیں فروخت کیا ہو تو آئندہ سال ان کا حساب کس طرح کرنا ہوگا؟ اور اگر انہیں نہ بیچا ہو اور ان کی قیمت میں فرق آگیا ہو تو اس کا کیا حکم ہے؟

ج: جن چیزوں کو نہیں بیچا ہے اور اس سال انہیں خریدنے والا کوئی گاہک نہیں آیا توفی الحال انکی قیمتوں کی اضافی مقدار سے خمس نکالنا واجب نہیں ہے بلکہ ان کو آئندہ بیچ کر ان سے حاصل ہونے والی منفعت اسی فروخت والے سال کی منفعت شمار ہوگی، لیکن جن چیزوں کی قیمتیں بڑھ چکی ہیں اور سال کے دوران ان کو خریدنے والا بھی تھا، لیکن آپ نے زیادہ نفع کمانے کیلئے انہیں سال کے آخر تک نہ بیچا ہو تو سال کے پورا ہونے پر ان کی قیمتوں میں جس مقدار کا اضافہ ہوا ہے اس کا خمس نکالنا واجب ہے اور اس صورت میں یہ چیزیں اپنی اس قیمت کی حد تک کہ جو خمس کے سال کے تمام ہونے پر انکی تھی اور اضافی قیمت کہ جس کا خمس نکالا جاچکا تھا آئندہ سال سے مستثنیٰ ہوں گے۔

س961: تین بھائیوں نے تین منزلہ مکان خریدا ہے جسکی ایک منزل میں وہ خود رہتے ہیں اور دو منزلیں کرایہ پر دے رکھی ہیں کیا ان دو منزلوں میں خمس ہوگا؟ یا انکے مخارج میں سے شمار ہوں گی؟

ج: اگر انہوں نے یہ گھر اپنی سالانہ آمدنی سے اپنی رہائش کیلئے خریدا ہے اور فی الحال زندگی کے اخراجات پورے کرنے کے لئے اسے کرایہ پر دیا ہے تو اس پر خمس نہیں ہے لیکن اگر اس کی بعض منزلوں کو سالانہ آمدنی میں سے کرایہ پر دینے کے لئے بنایا ہے تاکہ ان سے حاصل شدہ کرائے کو اخراجات زندگی میں خرچ کرسکیں تو پھر ان منزلوں کا حکم سرمایہ والا ہے اور ان پر خمس ہوگا۔

س962: ایک شخص کے پاس کچھ گندم تھی جس کا وہ خمس نکال چکا تھا چنانچہ نئی فصل آنے تک وہ اسی کو استعمال کرتا رہتا اور پھر نئی فصل کو



دفتر مقام معظم رہبری
www.leader.ir

اسکی جگہ رکھ لینا اسی طرح کئی سال گزر گئے تو کیا جس گندم کو اس استعمال شدہ گندم کی جگہ پر قرار دیتا رہا ہے اس میں خمس ہے اور اگر ہے تو کیا اس سب گندم میں ہے؟

ج: سوال میں مذکور فرض یعنی نئی گندم کی کٹائی کے دوران مخمس گندم (جس کا خمس ادا کر دیا گیا ہے) بھی موجود ہو تو اس کو اس کی جگہ رکھ سکتا ہے۔

س963: الحمد للہ میں ہر سال اپنے مال کا خمس نکالتا ہوں، لیکن میں نے جتنے سال خمس کا حساب کیا ہے ہمیشہ اپنے حساب کے بارے میں شک کرتا رہا ہوں اس شک کا کیا حکم ہے؟ اور کیا اس سال کے سارے نقد مال کا حساب کرنا واجب ہے یا اس شک کی پروا نہ کی جائے؟

ج: اگر آپ کا شک گزشتہ برسوں کے منافع کے خمس کے حساب کے صحیح ہونے کے بارے میں ہے تو اس کا کوئی اعتبار نہیں ہے اور آپ پر دوسری مرتبہ اس کا خمس نکالنا واجب نہیں ہے، لیکن اگر شک یہ ہو کہ یہ منفعت سابقہ سالوں کی منفعت ہے کہ جس کا خمس دیا جا چکا ہے یا اس سال کی منفعت ہے کہ جس کا خمس نہیں دیا ہے تو احتیاطاً آپ پر اس کا خمس نکالنا واجب ہے، مگر جب ثابت ہو جائے کہ اس کا خمس پہلے نکالا جا چکا ہے۔

س964: میں نے مخمس مال سے 10 ہزار تومان کے ساتھ ایک قالین خریدا اور کچھ دنوں کے بعد اسے 15 ہزار تومان میں بیچ دیا تو کیا 5 ہزار تومان کہ جو مخمس مال سے زیادہ ہیں کاروبار کے منافع میں سے شمار ہونگے اور ان میں خمس ہوگا؟

ج: قیمت خرید سے زائد وصول ہونے والی رقم کو (افراط زر کی مقدار منہا کرنے کے بعد) کاروبار کے منافع کا حصہ شمار کیا جائے گا اور اس میں سے جو کچھ سال کے اخراجات سے زائد ہو اس میں خمس واجب ہے۔

س965: جس شخص نے اپنی ہر آمدنی کیلئے خمس کا الگ سال قرار دے رکھا ہے کیا اس کے لئے جائز ہے کہ اس آمدنی کا خمس جس کا سال پورا ہو چکا ہے، اس آمدنی سے ادا کرے جس کا سال ابھی مکمل نہیں ہوا؟ اور اگر جانتا ہو کہ ان میں سے ہر آمدنی سال کے آخر تک باقی رہے گی اور اس میں سے کچھ خرچ نہیں ہوگا تو اس صورت میں کیا حکم ہے؟

ج: اگر ایک آمدنی کا خمس دوسری آمدنی سے ادا کرنا چاہے تو اس ادا شدہ رقم کا خمس نکالنا بھی واجب ہے اور جو آمدنی سال کے آخر تک خرچ نہ ہوگی اسکے سلسلے میں اسے اختیار ہے کہ اسکے حاصل ہوتے ہی اس کا خمس دیدے یا خمس کے سال کے ختم ہونے کا انتظار کرے۔

س966: ایک شخص کے پاس دو منزلہ مکان ہے جس کی اوپر والی منزل میں وہ خود رہتا ہے اور نچلی منزل ایک شخص کو دی ہوئی ہے اور چونکہ یہ خود مقروض ہے لہذا اس نے اس شخص سے کرایہ لینے کے بجائے کچھ مال قرض لے لیا ہے، تو کیا اس رقم میں خمس ہوگا؟

ج: مال قرض لے کر مفت میں مکان دینے کی کوئی شرعی حیثیت نہیں ہے، بہر حال جس مال کو اس نے بطور قرض لیا ہے اس میں خمس نہیں ہے۔

س967: میں نے ادارہ اوقاف اور وقف کے متولی سے مطب کے لئے ایک مکان مابانہ کرایہ پر لیا ہے میری درخواست قبول کرنے کے عوض انہوں نے مجھ سے کچھ رقم بھی لی ہے تو کیا اس رقم پر خمس ہے؟ واضح رہے کہ اس وقت مذکورہ رقم میری ملکیت سے خارج ہو چکی ہے اور وہ اب مجھے کبھی نہیں ملے گی؟

ج: اگر یہ رقم پگڑی کے طور پر دی گئی ہو اور کاروبار کے منافع میں سے ہو تو اس کا خمس دینا واجب ہے۔

س968: اگر کوئی شخص اپنا پرانا گھر جو اس کی ضروریات میں سے تھا، کئی منزلہ اپارٹمنٹ بنانے کے لئے کسی بلڈر کو دے اور مذکورہ بلڈر اس کے عوض میں چند سیٹ گھر پہلے مالک کو دے تو اضافی گھروں کے خمس کا کیا حکم ہے؟



دفتر مقام معظم رہبری
www.leader.ir

ج: اس مسئلے کی کئی صورتیں ہیں ؛

1- اگر اس کام کو تجارت کے قصد سے یعنی اضافی گھروں کو فروخت کرنے اور فائدہ کمانے کی نیت سے انجام دیا گیا ہو ، چنانچہ خریدار بھی موجود ہو تو افراط زر کی مقدار کو منہا کرنے کے بعد بڑھنے والی قیمت پر خمس لگے گا۔

2- اگر مالک کو ملنے والے گھر اس کی ضرورت اور شان کے مطابق ہوں تو ان پر خمس نہیں ہے۔

3- تجارت کا قصد نہ رکھتا ہو بلکہ کرائے پر دینے اور اس سے فائدہ لینے کی نیت ہو تو جب تک فروخت نہ کرے ان پر خمس نہیں ہے اور فروخت کرنے کے بعد اصل قیمت اور افراط زر کی مقدار کو منہا کر کے بچنے والی رقم فروخت والے سال کی کمائی ہوگی۔

س969: ایک شخص نے خمس کیلئے سال قرار نہیں دیا تھا اور اب وہ خمس نکالنا چاہتا ہے اور شادی سے آج تک وہ مقروض چلا آ رہا ہے اب وہ اپنے خمس کا کیسے حساب کرے؟

ج: اگر ماضی سے آج تک اس کی آمدنی اخراجات سے زیادہ نہیں تھی تو اس پر خمس نہیں ہے۔

س970: موقوفہ اشیاء اور اراضی کی آمدنی اور فصلوں میں خمس و زکوٰۃ کا کیا حکم ہے؟

ج: موقوفہ چیزوں پر مطلقاً (کسی بھی صورت میں) خمس نہیں ہے اگرچہ وہ وقف خاص ہی ہوں اور ان سے حاصل ہونے والے فوائد اور افزائش (نماء) پر بھی خمس نہیں ہے مگر اس صورت میں کہ جب کمائی کے طور پر ہو ؛ اور وقف عام سے حاصل ہونے والے فوائد اور افزائش (نماء) میں موقوف علیہ کی جانب سے قبضے میں لینے سے قبل زکوٰۃ نہیں ہے، لیکن قبضے میں لینے کے بعد وقف کے منافع (نماء) میں زکوٰۃ واجب ہے، بشرطیکہ اس میں وجوب زکوٰۃ کے شرائط پائے جاتے ہوں، اور وقف خاص سے حاصل ہونے والے منافع (نماء) میں اگر ہر موقوف علیہ شخص کا حصہ حد نصاب تک پہنچ جائے تو زکوٰۃ دینا واجب ہے۔

س971: کیا چھوٹے بچوں کی کمائی کی منفعت میں بھی سہم سادات کثرہم اللہ تعالیٰ اور سہم امام ہے؟

ج: بنا بر احتیاط ان پر واجب ہے کہ بالغ ہونے کے بعد اپنی کمائی کی اس منفعت کا خمس ادا کریں جو انہوں نے بلوغ سے قبل حاصل کی تھی اور بالغ ہونے تک وہ ان کی ملکیت میں باقی رہی ہے۔

س972: کیا ان آلات پر بھی خمس ہے جو کمانے میں استعمال ہوتے ہیں؟

ج: کاروبار کے وسائل اور آلات کا حکم وہی ہے جو سرمایہ کا ہے کہ اگر وہ کمائی کی منفعت سے مہیا کئے گئے ہوں تو ان میں خمس ہے

س973: یہ سوال چونکہ ایران کے ساتھ مختص تھا اس لیے اردو ترجمہ میں اسے حذف کر دیا گیا ہے۔

س974: جن ملازمت پیشہ لوگوں کے خمس کی تاریخ، سال کا آخری دن ہو اور وہ اپنی تنخواہ اس سے پانچ روز قبل لے لیں تاکہ اسے آنے والے سال کے پہلے مہینہ میں خرچ کریں تو کیا اس کا خمس دینا ہوگا؟

ج: جو تنخواہ انہوں نے سال ختم ہونے سے قبل لے لی ہو اگر اسے خمس والے سال کے آخر تک اپنے مخارج میں خرچ نہ کریں تو اس میں خمس واجب ہے۔ البتہ اگر بچت کی صورت میں کچھ رقم اپنے پاس رکھنا اخراجات میں سے شمار ہو تو اس میں خمس نہیں ہے۔



دفتر مقام معظم رهبری
www.leader.ir

س975: یونیورسٹیوں کے بہت سارے طلبہ غیر متوقع مشکلات کا مقابلہ کرنے کے لئے اپنی زندگی کے اخراجات میں میانہ روی سے کام لیتے ہیں، جس کے نتیجے میں انہیں ملنے والے وظیفے سے انکے پاس کافی مقدار میں پیسہ جمع ہوجاتا ہے۔ اب سوال یہ ہے کہ :
اس بات کو مد نظر رکھتے ہوئے کہ یہ مال انہیں وزارت تعلیم کی طرف سے ملنے والے وظیفہ میں بچت کرنے سے جمع ہوتا ہے کیا اس میں خمس ہے؟

ج: تعلیم کیلئے ملنے والی امداد میں خمس نہیں ہے۔

[1] اگر کسی جگہ یا چیز سے استفادہ کرنے کا حق مخصوص افراد مثلا اپنی اولاد کے لئے ہو تو اس کو وقف خاص اور اگر عام لوگوں کے لئے ہو تو وقف عام کہتے ہیں۔

[2] رشد اور افزائش کی دو قسمیں ہیں ؛ متصل نشو ونما مثلا بھیڑ موٹی ہوجائے اور منفصل نشو ونما مثلا بھیڑوں کے بچے پیدا ہونا۔

[3] وہ لوگ جن کے استفادے کے لئے کوئی چیز وقف کی گئی ہو ؛ وقف خاص میں موقوف علیہ مخصوص افراد ہوتے ہیں جبکہ وقف عام میں تمام لوگ ہوتے ہیں۔



دفتر مقام معظم رہبری
www.leader.ir

خمس کے حساب کا طریقہ

س976: خمس ادا کرنے میں آئندہ سال تک تاخیر کرنے کا کیا حکم ہے؟

ج: خمس والا سال تمام ہونے کے بعد اسکے خمس کی ادائیگی کو آئندہ سال تک موخر کرنا جائز نہیں ہے اگر چہ جب بھی اسے دے دے اس کا قرض ادا ہو جائیگا۔

س977: میں ایسے مال کا مالک ہوں جس کا کچھ حصہ میرے پاس ہے اور کچھ قرض الحسنہ کی شکل میں دیگر اشخاص کے پاس ہے، دوسری جانب، میں رہائشی زمین خریدنے کی وجہ سے مقروض ہوں اور اس کی قیمت سے متعلق ایک چیک مجھے چند ماہ تک ادا کرنا ہے تو کیا میں موجودہ رقم (نقد اور قرض الحسنہ) میں سے زمین کا قرض نکال کر باقی رقم کا خمس دے سکتا ہوں؟ اور کیا اس زمین پر بھی خمس ہے جس کو میں نے رہائش کیلئے خریدا ہے؟

ج: جو مال آپ نے اپنی سالانہ آمدنی سے بعض افراد کو قرض دے رکھا ہے اگر خمس کا سال ختم ہونے پر اسے وصول کرنا ممکن نہ ہو تو جب تک وہ وصول نہیں ہوا اس کا خمس ادا کرنا واجب نہیں ہے اور سالانہ آمدنی سے جو کچھ آپ کے پاس ہے خمس کی تاریخ آتے سے پہلے اس میں سے اپنے اس قرض کو ادا کرسکتے ہیں کہ جس کی ادائیگی کا وقت چند ماہ بعد پہنچے گا، لیکن اگر آپ نے اس کو سال کے دوران قرض ادا کرنے کے لئے خرچ نہیں کیا یہاں تک کہ خمس کا سال پورا ہو گیا تو پھر قرض کو اس سے استثناء کرنا جائز نہیں ہے، بلکہ کمائی سے بچنے والی رقم پر خمس دینا آپ پر واجب ہے، لیکن اگر اس کمائی کے حاصل ہونے کے بعد کہ جو آپ کے پاس موجود ہے، قرض میں حاصل کئے ہوئے مال کو اپنے اخراجات میں خرچ کریں تو سال کے آخر میں اسی مقدار کے برابر کمائی سے منہا ہوگا لیکن آپ نے جو زمین دوران سال کی آمدنی سے رہائش کے لئے خریدی ہے اور آپ کو اس کی ضرورت ہے اس پر خمس نہیں ہے۔

س978: میں نے ابھی تک شادی نہیں کی ہے تو کیا میں مستقبل میں اپنی ضرورتوں کو پورا کرنے کیلئے موجودہ مال سے کچھ ذخیرہ کر سکتا ہوں؟

ج: سالانہ بچت اگر آئندہ چند دنوں کے اندر شادی کے ضروری اخراجات میں خرچ کرنے کیلئے ہو تو اس میں خمس نہیں ہے۔

س979: میں نے سال کے دسویں مہینے کی آخری تاریخ کو خمس نکالنے کے لئے مقرر کر رکھا ہے تو دسویں مہینے کی تنخواہ جو مجھے ماہ کے آخر میں ملتی ہے، کیا اس پر بھی خمس ہے؟ اور تنخواہ لینے کے بعد اگر اس کا بقایا پیسہ (جو اپنے معمول کے مطابق ہر ماہ بچت کرتا ہوں) اپنی زوجہ کو ہدیہ کے طور پر دے دوں تو کیا اس میں بھی خمس ہوگا؟

ج: جو تنخواہ آپ نے خمس کی تاریخ آنے سے پہلے لی ہے یا خمس کا سال ختم ہونے سے پہلے لینا ممکن ہو، اس میں سے جو کچھ اس سال کے اخراجات سے بچ جائے اس کا خمس ادا کرنا واجب ہے، تاہم جو پیسہ آپ نے زوجہ یا کسی دوسرے شخص کو ہدیہ کے طور پر دیا ہے اگر وہ صرف ظاہری اور مصنوعی نہ ہو اور آپ کی عرفی حیثیت کے مطابق مقدار میں ہوتو اس پر خمس نہیں ہے۔

س980: میرے پاس کچھ مال یا پونجی ایسی ہے جس کا خمس میں دے چکا ہوں اسے میں نے خرچ کر دیا ہے اب کیا سال کے آخر میں سال کی منفعت میں سے کچھ مقدار مال کو اس خرچ شدہ مخمس مال کے بدلے خمس سے مستثنیٰ کرسکتا ہوں؟

ج: اگر خرچ کرنے کے دوران سال کی کمائی بھی موجود ہو تو سال کے اختتام پر اتنی مقدار میں استثناء کرسکتے ہیں۔



دفتر مقام معظم رہبری
www.leader.ir

س981: ایسا مال جس پر خمس نہیں ہے جیسے انعام وغیرہ، اگر سرمایہ کے ساتھ مخلوط ہو جائے تو کیا خمس کا سال ختم ہونے پر ایسا کیا جاسکتا ہے کہ اسے سرمایہ سے مستثنیٰ کر کے باقی مال کا خمس نکال دیا جائے؟

ج: اس کے مستثنیٰ کرنے میں کوئی ممانعت نہیں ہے۔

س982: تین سال قبل میں نے ایسی رقم سے دکان کھولی جس کا خمس دیا جا چکا تھا اور میرے خمس کی تاریخ شمسی سال کی آخری تاریخ یعنی عید نوروز کی شب ہے اور آج تک جب بھی میرے خمس کی تاریخ آتی ہے میں دیکھتا ہوں کہ میرا تمام سرمایہ قرض کی صورت میں لوگوں کے پاس ہے اور میں خود بھی بہاری رقم کا مقروض ہوں میری ذمہ داری بیان فرمائیں؟

ج: اگر خمس کی تاریخ آنے پر آپ کے پاس نہ اصل سرمایہ میں سے کچھ ہو اور نہ ہی منافع میں سے یا آپ کے سرمائے میں کچھ اضافہ نہ ہوا ہو تو آپ پر خمس واجب نہیں ہے، اور آپ کا وہ ادھار جو لوگوں کو ادھار پر اشیاء فروخت کرنے کی منافع کی بابت موجود ہے چنانچہ خمس کے سال کے اختتام پر ان سے وصول کرسکتے ہیں تو سرمایہ اور افراط زر کو منہا کرنے کے بعد اس کا خمس ادا کرنا واجب ہے اس صورت کے علاوہ وہ اس سال کی کمائی کا حصہ شمار ہوگا جس سال ان قرضوں کو آپ وصول کریں گے۔ اگر مذکورہ ادھار کی رقم میں سے ایک حصہ دوران سال کے منافع کی بابت ہو کہ جو جنس میں تبدیل ہوا ہو اور اس کے بعد ادھار فروخت کیا گیا ہو تو ضروری ہے کہ اس کی وصولی کے بعد فوری طور پر اس مقدار کا خمس ادا کیا جائے۔

س983: جب خمس کی سالانہ تاریخ آتی ہے تو ہمارے لئے دکان میں موجود مال کی قیمت کا اندازہ لگانا مشکل ہوتا ہے، تو اس کا حساب کیسے کریں؟

ج: جس طرح بھی ہوسکے خواہ اندازہ لگانے کے ذریعہ ہی سہی بہر حال دکان میں موجودہ مال کی قیمت کی تعیین ضروری ہے، تاکہ سال بھر کے منافع کا خمس نکالا جاسکے۔

س984: اگر میں چند سال تک خمس کا حساب نہ کروں یہاں تک کہ میرا مال نقد بن جائے اور میرا سرمایہ بڑھ جائے اس کے بعد میں اپنے سابقہ سرمایہ کے علاوہ باقی مال کا خمس نکال دوں تو کیا اس میں کوئی اشکال ہے؟

ج: اگر خمس کی تاریخ آنے پر آپ کے اموال میں کچھ خمس تھا، اگرچہ کم ہی سہی تو اس کی ادائیگی میں تاخیر کرنا جائز نہیں ہے۔

س985: دکان دار کیلئے اپنے مال کا خمس نکالنے کا آسان ترین طریقہ کیا ہے؟ بیان فرمائیں۔

ج: خمس کا سال ختم ہونے پر موجودہ مال اور نقد رقم کا حساب کر کے اس کی قیمت لگالے پھر اس مجموعی قیمت کا اپنے اصلی سرمایہ سے (افراط زر کو حساب کر کے) موازنہ کرے، جو کچھ اصل سرمایہ سے زیادہ ہوگا اسے منافع شمار کیا جائے گا اور اس میں خمس ہوگا۔

س986: میں نے گذشتہ سال کے تیسرے مہینے کی پہلی تاریخ کو اپنے خمس والے سال کی ابتدا کے طور پر مقرر کیا تھا چنانچہ میں نے اسی تاریخ کو بینک کی طرف رجوع کیا تا کہ اپنے بینک اکاؤنٹ کی منفعت کے خمس کا حساب کرسکوں تو کیا سال بھر کے مال کے حساب کا یہ طریقہ صحیح ہے؟

ج: آپ کے خمس کے سال کی ابتدا وہ دن ہے جس میں آپ کو پہلی مرتبہ ایسی آمدنی ہوئی جس کا وصول کرنا آپ کے لئے ممکن تھا اور آغاز سال کو اس سے موخر کرنا جائز نہیں ہے۔

س987: اگر انسان گاڑی، موٹر سائیکل اور فرش جیسی ضرورت کی اشیاء کو بیچے کہ جن کا خمس ادا نہیں کیا گیا تو کیا بیچنے کے بعد فوراً ان کا خمس ادا کرنا واجب ہے؟

ج: مذکورہ چیزیں اگر ضروریات زندگی میں سے ہوں جبکہ انہیں دوران سال کی آمدنی سے مہیا کیا ہو



دفتر مقام معظم رہبری
www.leader.ir

اور اگلے سال فروخت کردی گئی ہوں تو ان کی قیمت فروخت میں خمس نہیں ہے لیکن اگر انہیں اس پیسے سے مہیا کیا گیا ہو کہ جس پر سال گزر چکا تھا اور اس کا خمس ادا نہیں کیا گیا تھا تو ان کی قیمت خرید کا (پیسے کی قدر میں آنے والی کمی کو حساب کر کے) خمس ادا کرنا واجب ہے اگرچہ ان چیزوں کو فروخت نہ بھی کرے اور اگر خمس کے حساب کے لئے سال مقرر نہیں کیا تھا اور نہ جانتا ہو کہ جس وقت ضرورت کی چیزیں خریدنے میں پیسے خرچ کر رہا تھا، اس وقت خمس کا سال گزر چکا تھا یا نہیں تو ان کی قیمت خرید کے سلسلے میں احتیاط واجب کی بنا پر ہمارے کسی وکیل کے ساتھ مصالحت کرے۔

س988: جس شخص کو گھر یلو استعمال کی کسی چیز جیسے ریفریجریٹر کی ضرورت ہے اور وہ اسے یک مشت نہیں خرید سکتا اسلئے ہر ماہ کچھ بچت کرتا ہے تا کہ جب ضروری رقم جمع ہو جائے تو اس سے وہ چیز خرید سکے اب جب اسکی خمس کی تاریخ آن پہنچی ہے تو کیا اس رقم میں بھی خمس ہوگا؟

ج: اس رقم کو اگر اسلئے جمع کیا ہو تا کہ مستقبل قریب (خمس کا سال ختم ہونے سے چند روز بعد) میں اپنی ضرورت کی چیز مہیا کر سکے تو اس میں خمس نہیں ہے۔

س989: اگر کوئی شخص اپنے خمس کی تاریخ آنے سے پہلے اپنی کچھ آمدنی قرض کے طور پر کسی کو دے دے اور پھر خمس کی تاریخ کے چند ماہ بعد اسے وصول کر لے تو اس کا کیا حکم ہے؟

ج: سوال میں مذکور صورت میں مقروض سے قرض وصول کر لینے کے بعد فوری طور پر اس کا خمس ادا کرنا واجب ہے۔

س990: انسان جن چیزوں کو خمس کے سال کے دوران خریدتا ہے اور پھر خمس کا سال مکمل ہونے کے بعد انہیں بیچ دیتا ہے انکا کیا حکم ہے؟

ج: مذکورہ چیزیں اگر ضروریات زندگی کا حصہ ہوں اور انہیں ذاتی استعمال کے لئے خریدا ہو تو ان میں خمس نہیں ہے لیکن اگر انہیں فروخت کرنے کی نیت سے سال کے دوران کی کمائی سے خریدا تھا اور خمس کی تاریخ آنے سے پہلے ان کا فروخت کرنا بھی ممکن تھا تو ان کے اصل مال اور منافع کا خمس ادا کرنا واجب ہے، بصورت دیگر جب تک انہیں فروخت نہ کر دے ان کا خمس واجب نہیں ہے اور جب انہیں فروخت کر دے تو ان کے بیچنے سے جو منافع حاصل ہوگا اسے اسی فروخت والے سال کی کمائی شمار کیا جائے گا۔

س991: اگر ملازم خمس والے سال کی تنخواہ خمس کی تاریخ کے بعد وصول کرے تو کیا اس پر خمس دینا واجب ہے؟

ج: اگر وہ خمس کی تاریخ آنے تک تنخواہ لے سکتا تھا تو اس کا خمس دینا واجب ہے اگرچہ اس نے نہ بھی لی ہو، ورنہ جس سال وصول کرے گا انہیں اسی سال کے منافع میں سے شمار کیا جائیگا۔

س992: سونے کے سکے کہ جن کی قیمت ہمیشہ گھٹتی بڑھتی رہتی ہے کا خمس کیسے نکالا جائیگا؟

ج: اگر ان کی قیمت سے خمس نکالنا چاہتا ہے تو خمس کے سال کے اختتام پر لگنے والی قیمت معیار ہے۔

س993: اگر کوئی شخص اپنے مال کا سالانہ حساب سونے کی قیمت کے لحاظ سے کرے، مثال کے طور پر جب اس کی کل پونجی بہار آزادی والے سونے کے سو سکوں کے برابر ہو اور وہ اس سے بیس سکے نکال دے تو اس کے پاس بہ عنوان مال مخمس ۸۰ سکے بچ جائیں گے اور آئندہ سال اگر سونے کے سکوں کی قیمت بڑھ جائے، لیکن اس شخص کا سرمایہ انہی ۸۰ سکوں کے برابر ہو تو کیا اس میں خمس ہے یا نہیں؟ اور کیا اس اضافی قیمت کا خمس دینا واجب ہے؟



دفتر مقام معظم رهبری
www.leader.ir

ج: اگر اس کی قیمت بڑھ جائے اور خمس کی تاریخ آنے پر اسے بیچنا ممکن ہو تو کرنسی کی قیمت گرنے کی مقدار کو کم کرنے کے بعد اس میں خمس ہے۔



دفتر مقام معظم رہبری
www.leader.ir

مالی سال کا تعین

س994: جو شخص مطمئن ہو کہ سال کے آخر تک اس کے پاس سال بھر کی آمدنی میں سے کچھ نہیں بچے گا، اور اسکی ساری کمائی دوران سال کے مخارج زندگی میں خرچ ہو جائے گی تو کیا اس کے باوجود بھی اس پر خمس کی تاریخ معین کرنا واجب ہے؟ اور اس شخص کا کیا حکم ہے جو اپنے اس اطمینان کی بنا پر کہ اس کے پاس کچھ نہیں بچے گا اپنے خمس کے سال کا تعین نہ کرے؟

ج: خمس کے سال کی ابتداء مکلف کی تعیین وحد بندی سے نہیں ہوتی، بلکہ یہ ایک امر واقعی ہے اور کھیتی باڑی کرنے والے کیلئے کھیتی کاٹنے کے وقت سے، مزدور اور ملازمت پیشہ لوگوں کے لئے پہلی اجرت یا تنخواہ وصول کرنے کے وقت سے اور کاروبار کرنے والے کیلئے کاروبار شروع کرنے کے وقت سے خمس کے سال کا آغاز ہوجاتا ہے اور سال بہ سال منفعت اور خمس والے سال کا حساب کرنا کوئی الگ واجب نہیں ہے بلکہ یہ تو صرف خمس کی مقدار معلوم کرنے کا ایک ذریعہ ہے اور حساب کرنا اس وقت ضروری ہوتا ہے جب وجوب خمس کا علم ہو لیکن اسکی مقدار معلوم نہ ہو لہذا اگر کمائی میں سے کچھ باقی نہ بچے اور سب کچھ مخارج زندگی میں خرچ ہو جائے تو خمس نہیں ہے۔

س995: کیا مالی سال کی ابتدا کام کا پہلا مہینہ ہے یا وہ پہلا مہینہ جس میں تنخواہ وصول کرے؟

ج: مزدوروں اور ملازمت کرنے والوں کے خمس کا سال اس دن سے شروع ہوتا ہے جس دن ان کو مزدوری یا تنخواہ ملتی ہے یا جس روز وہ اس کو وصول کر سکتے ہیں۔

س996: خمس ادا کرنے کیلئے سال کی ابتداء کا کیسے تعین ہوتا ہے؟

ج: خمس کے سال کی ابتدا کیلئے اسے معین کرنے کی ضرورت نہیں ہے بلکہ وہ آمدنی کے حصول کی کیفیت کی بنیاد پر خود بخود معین ہوجاتی ہے لہذا مزدور اور ملازمت پیشہ افراد کے خمس کے سال کی ابتداء اس تاریخ سے ہوتی ہے جس دن ان کے لئے اپنے کام اور ملازمت کی پہلی آمدنی کا حاصل کرنا ممکن ہو اور دوکانداروں اور تاجروں کے سال کا آغاز ان کے خرید و فروخت شروع کرنے کی تاریخ سے ہوتا ہے اور کھیتی باڑی وغیرہ کرنے والے لوگوں کے سال کا آغاز پہلی فصل اٹھانے سے ہوتا ہے۔

س997: غیر شادی شدہ جوانوں پر جو اپنے والدین کے ساتھ زندگی بسر کرتے ہیں، کیا خمس کی تاریخ کا معین کرنا واجب ہے؟ اور ان کے سال کی ابتداء کب سے ہوگی؟ اور اس کا کیسے حساب کریں؟

ج: اگر غیر شادی شدہ جوان کی اپنی ذاتی کمائی ہو، خواہ وہ قلیل ہی کیوں نہ ہو تو اس پر واجب ہے کہ خمس کی سالانہ تاریخ کو معین کرے اور سال بھر کی آمدنی کا حساب کرے تاکہ اگر سال کے آخر میں اس کے پاس کوئی چیز بچ جائے تو اس کا خمس ادا کرسکے اور خمس کے سال کا آغاز پہلی آمدنی کے حصول کے وقت سے ہوتا ہے۔

س998: جو میان بیوی اپنی آمدنی کو مشترکہ طور پر گھر کی ضروریات میں خرچ کرتے ہیں کیا ان کے لئے ممکن ہے کہ مشترکہ طور پر اپنے خمس کی تاریخ کا تعین کریں؟

ج: ان میں سے ہر ایک کے لئے ان کی آمدنی کے حساب سے مستقل طور پر خمس کا سال ہے، لہذا سال کے آخر میں ان میں سے ہر ایک کے پاس تنخواہ اور سال بھر کی آمدنی سے جو کچھ بچ جائے اس کا خمس دینا واجب ہوگا اور یہ جائز ہے کہ ان میں سے کوئی ایک دوسرے کی اجازت سے اس کا خمس



دفتر مقام معظم رہبری
www.leader.ir

حساب کر کے ادا کرے۔

س999: میں ایک خانہ دار عورت ہوں اور میرے شوہر نے خمس کا سال فرار دے رکھا ہے اور وقت پر وہ اپنے اموال کا خمس نکالتا ہے مجھے بھی بسا اوقات آمدنی ہوتی ہے تو کیا خمس ادا کرنے کے لئے میں بھی اپنی تاریخ معین کرسکتی ہوں اور اپنے خمس کے سال کی ابتداء اس حاصل ہونے والی پہلی آمدنی سے کروں کہ جس کا میں نے خمس نہیں دیا ہے اور سال کے آخر میں گھر کے اخراجات منہا کر کے باقی کا خمس ادا کروں، اور دوران سال جو پیسہ میں زیارت کیلئے یا تحفے وغیرہ خریدنے پر خرچ کرتی ہوں کیا اس میں بھی خمس ہے؟

ج: آپ پر واجب ہے کہ خمس کے سال کی ابتداء اس دن سے کریں جس دن آپ کو سال کی پہلی آمدنی پر دسترس حاصل ہوئی ہے اور سال کے دوران کی کمائی میں سے جو کچھ آپ کے ذاتی مخارج، جیسے وہی مخارج جنکا آپ نے تذکرہ کیا ہے، سے بچ جائے اس میں خمس واجب ہے۔

س1000: کیا خمس کا سال شمسی ہونا ضروری ہے یا قمری؟

ج: اس سلسلہ میں انسان کو اختیار ہے۔

س1001: ایک شخص کا کہنا ہے کہ اس کے خمس کے سال کا آغاز، گیارہویں مہینہ سے ہوتا ہے لیکن وہ اسے بھول گیا اور خمس نکالنے سے قبل بارہویں مہینے میں اس نے اس مال سے اپنے گھر کے لئے قالین، گھڑی اور کارپٹ خرید لیا اور اب وہ اپنے خمس کے سال کا آغاز ماہ رمضان کو قرار دینا چاہتا ہے اس بات کی طرف اشارہ کردینا ضروری ہے کہ یہ شخص گزشتہ اور موجودہ سال کے سہم امام و سہم سادات کے ۸۳ ہزار تومان کا مقروض ہے اور انہیں قسط وار ادا کر رہا ہے، لہذا مذکورہ چیزوں کے سہم امام اور سہم سادات کے بارے میں آپ کیا فرماتے ہیں؟

ج: خمس کا سال پہلے لانا جائز ہے، اس طرح کہ اس وقت تک کی کمائی کے خمس کا حساب کر کے ادا کرے اور اس کے بعد اسی وقت سے خمس کا سال شمار ہوگا، تاہم خمس کے سال کو پیچھے لے جاتے ہوئے اس کی ادائیگی میں تاخیر جائز نہیں ہے۔ جو شخص سال پورا ہونے پر اپنی کمائی کا خمس ادا نہ کرے اور خمس کا سال گزرنے کے بعد زندگی کی ضروریات میں استعمال کر لے، یہ خمس اس کے ذمے باقی رہے گا چنانچہ پیسے کی قدر گرجائے تو اس گراوٹ کو مدنظر رکھتے ہوئے اس کو ادا کرنا ضروری ہے اور اگر قیمت میں ہونے والی گراوٹ کی مقدار معلوم نہ ہو تو حاکم شرع سے مصالحت کرنا ضروری ہے۔

س1002: کیا انسان اپنے مال کے خمس کا خود حساب کرسکتا ہے پھر جو کچھ اس کے اوپر واجب ہو، اسے آپ کے وکلاء کی خدمت میں پیش کردے؟

ج: خمس کے مسائل سے آشنا ہونے کی صورت میں کوئی اشکال نہیں ہے۔



دفتر مقام معظم رہبری
www.leader.ir

ولی امر خمس

س1003: امام خمینی، آپ اور بعض دیگر فقہاء کی رائے کے مطابق کہ خمس کا معاملہ ولی فقہ کے اختیار میں ہے غیر ولی فقہ کو خمس دینے کا کیا حکم ہے؟

ج: سہم امام و سہم سادات کے ادا کرنے میں اگر مقلد اپنے مرجع محترم (دامت برکاتہ) کے فتویٰ کے مطابق عمل کرے تو اس کا ذمہ بری ہو جائے گا۔

س1004: کیا امور خیرہ جیسے سادات کی شادی وغیرہ میں سہم سادات کا صرف کرنا جائز ہے؟

ج: سہم امام (علیہ السلام) کی طرح سہم سادات کا معاملہ بھی ولی فقہ کے اختیار میں ہے اور اگر خصوصی اجازت ہو تو مذکورہ موارد میں سہم سادات خرچ کرنے میں کوئی حرج نہیں ہے۔

س1005: کیا خیراتی امور جیسے یتیم خانہ یا دینی مدارس کے لئے سہم امام (علیہ السلام) خرچ کرنے کیلئے ضروری ہے کہ مقلد اپنے مرجع تقلید سے اجازت لے؟ یا کسی بھی مجتہد کی اجازت کافی ہے اور بنیادی طور پر کیا مجتہد کی اجازت ضروری ہے؟

ج: مجموعی طور پر سہم امام اور سہم سادات دونوں کا اختیار ولی فقہ کو ہے لہذا جس کے ذمہ یا جس کے مال میں سہم امام یا سہم سادات ہو اس پر واجب ہے کہ ان دونوں کو ولی امر خمس یا اس کے مجاز وکیل کے حوالے کرے اور اگر ان کو ان کے مذکورہ موارد میں صرف کرنا چاہے تو اس سلسلہ میں پہلے اس کے لئے اجازت لینا واجب ہے پھر حال انسان کیلئے اس سلسلے میں اپنے مرجع تقلید کے فتویٰ کی رعایت کرنا ضروری ہے۔

س1006: کیا آپ کے وکلاء یا ان افراد پر کہ جو شرعی رقوم کے وصول کرنے میں آپ کے وکیل نہیں ہیں، لازم ہے کہ سہم امام اور سہم سادات دینے والوں کو ان کی رسید دیں یا نہیں؟

ج: جو لوگ ہمارے محترم وکلاء یا ہمارے دفتر تک پہنچانے کی غرض سے دوسرے افراد کو شرعی رقوم دیتے ہیں وہ ان سے ہماری مہر لگی ہوئی رسید کا مطالبہ کریں۔

س1007: ہمارے علاقے میں موجود آپ کے وکلاء کو جب خمس دیا جاتا ہے تو بعض اوقات وہ سہم امام (علیہ السلام) واپس کر دیتے ہیں اور کہتے ہیں ان کو آپ کی طرف سے اس کام کی اجازت ہے تو کیا اس لوٹائی ہوئی رقم کو ہم گھریلو امور میں صرف کر سکتے ہیں؟

ج: جو شخص اجازت کا دعویٰ کرتا ہے اگر آپ کو اس کے پاس اجازت ہونے کا شبہ ہو تو اس سے احترام کے ساتھ اجازت دکھانے کا مطالبہ کریں یا اس سے ہماری مہر لگی رسید طلب کریں اور اگر وہ اجازت کے مطابق عمل کرے تو اس کا عمل قابل قبول ہے۔

س1008: ایک شخص نے غیر مخمس مال سے ایک قیمتی جائداد خریدی اور اس کی تعمیر و مرمت پر بھی ایک خطیر رقم لگائی اور اس کے بعد اسے اپنے نابالغ بیٹے کو بہہ کر دیا اور قانونی طور پر اس جائداد کو اس کے نام کر دیا اس چیز کو مدنظر رکھتے ہوئے کہ بہہ کرنے والا ابھی تک زندہ ہے تو مذکورہ شخص کے خمس کا کیا حکم ہے؟

ج: جائداد کے خریدنے اور اس کی مرمت و تعمیر میں اس نے جو کچھ خرچ کیا ہے اگر وہ سال کے منافع میں سے ہو اور اسی سال اس نے اسے اپنے بیٹے کو بہہ کر دیا ہو، نیز عرف عام میں یہ اسکی حیثیت کے مطابق ہو تو اس پر خمس نہیں ہے، ورنہ اس جائداد میں خمس واجب ہوگا۔



دفتر مقام معظم رہبری
www.leader.ir

سادات اور ان کی طرف انتساب

س1009: میری والدہ سیدہ ہیں، لہذا مندرجہ ذیل سوالات کے جواب بیان فرمائیں؟

۱۔ کیا میں سید ہوں؟

۲۔ کیا میری اولاد اور میرے پوتے پر پوتے وغیرہ سید ہوں گے؟

۳۔ وہ شخص جو باپ کی طرف سے سید ہے اور جو ماں کی طرف سے سید ہے ان میں کیا فرق ہے؟

ج: اگر چہ ماں کی طرف سے رسول اکرم^{صلی} سے منسوب ہونے والے بھی اولاد رسول اکرم^{صلی} میں سے ہیں۔ لیکن سیادت کے شرعی آثار اور احکام شرعیہ کے مترتب ہونے کا معیار یہ ہے کہ سید کی نسبت باپ کی طرف سے ہو۔

س1010: کیا جناب عباس ابن علی (علیہ السلام) کی اولاد کے احکام بھی وہی ہیں جو باقی سادات کے ہیں، مثلاً جو طالب علم اس سلسلے سے منسوب ہیں کیا وہ سادات کا لباس پہن سکتے ہیں؟ اور کیا اولاد عقیل ابن ابی طالب کا بھی یہی حکم ہے؟

ج: جو شخص باپ کی طرف سے جناب عباس ابن علی ابن ابی طالب (علیہ السلام) سے نسبت رکھتا ہو وہ علوی سید ہے اور سارے علوی اور عقیلی سادات ہاشمی سادات میں سے ہیں، لہذا ہاشمی سادات کی خاص مراعات سے استفادہ کرسکتے ہیں۔

س1011: پچھلے دنوں میں نے اپنے والد کے ایک چچا زاد بھائی کا ذاتی وثیقہ دیکھا ہے کہ جس میں ان کے نام کے ساتھ سید لکھا ہے، لہذا اس بات کو پیش نظر رکھتے ہوئے کہ اپنے رشتہ داروں میں ہم سید مشہور ہیں اور جو وثیقہ مجھے ملا ہے وہ بھی اس بات کا قرینہ ہے، میرے سید ہونے کے بارے میں آپ کی کیا رائے ہے؟

ج: آپ کے کسی نسبی رشتہ دار کا اس قسم کا وثیقہ، آپ کے سید ہونے کے لئے شرعی دلیل نہیں بن سکتا، لہذا جب تک آپ کو سید ہونے کا اطمینان یا اس کے بارے میں آپ کے پاس کوئی شرعی دلیل نہ ہو آپ پر سیادت کے شرعی احکام اور آثار مترتب نہیں ہوں گے۔

س1012: میں نے ایک بچے کو اپنا بیٹا بنا پایا ہے اور اس کا نام علی رکھا ہے۔ جب اس کا شناختی کارڈ لینے کیلئے رجسٹریشن آفس گیا تو ان لوگوں نے میرے اس گود لئے بیٹے کو "سید" کا لقب دے دیا، لیکن میں نے اسے قبول نہیں کیا، کیونکہ اپنے جد رسول اللہ صلی اللہ علیہ وآلہ وسلم سے ڈرتا ہوں۔ اب میں مردد ہوں یا تو اسے متبنی نہ کروں اور یا اس گناہ کا مرتکب ہو جاؤں اور جو سید نہیں ہے اس کے سید ہونے کو قبول کر لوں۔ اب میں کونسا راستہ اختیار کروں؟ براہ مہربانی میری راہنمائی فرمائیں؟

ج: گود لئے بیٹے پر بیٹے کے شرعی آثار مترتب نہیں ہوتے اور جو حقیقی باپ کی طرف سے سید نہ ہو اس پر سید کے احکام و آثار جاری نہیں ہوتے، بہر حال بے سرپرست بچے کی کفالت کرنا نہایت مستحسن اور شرعاً پسندیدہ عمل ہے۔



دفتر مقام معظم رہبری
www.leader.ir

خمس کے مصارف، اجازہ، ہدیہ اور حوزہ علمیہ کا وظیفہ

س1013: بعض اشخاص خود اپنی طرف سے سادات کے بجلی اور پانی کے بل ادا کردیتے ہیں، کیا وہ ان بلوں کو خمس میں سے حساب کر سکتے ہیں؟

ج: ابھی تک جو کچھ انہوں نے سہم سادات کے عنوان سے ادا کیا ہے وہ قبول ہے لیکن مستقبل میں ادا کرنے سے پہلے ان پر اجازت لینا واجب ہے۔

س1014: کیا سہم امام (علیہ السلام) میں سے ایک ٹلٹ (تہائی) کے ساتھ دینی کتابیں خریدنے اور تقسیم کرنے کی اجازت عنایت فرمائیں گے؟

ج: اگر ہمارے مجاز و کلاء مفید دینی کتابوں کی تقسیم اور فراہمی کو ضروری سمجھیں تو وہ اس سلسلے میں اس ایک تہائی مال کو صرف کر سکتے ہیں جس کو وہ مخصوص شرعی موارد میں صرف کرنے کے مجاز ہیں۔

س1015: کیا ایسی علوی سیدانی کو سہم سادات دیا جا سکتا ہے جو شادی شدہ، نادار اور اولاد والی ہو، لیکن اس کا شوہر سید نہ ہو البتہ وہ بھی نادار اور فقیر ہو؟ اور کیا وہ اس سہم سادات کو اپنی اولاد اور اپنے شوہر پر خرچ کر سکتی ہے؟

ج: اگر شوہر نادار ہونے کی بنا پر اپنی زوجہ کو نفقہ نہ دے سکتا ہو اور زوجہ بھی شرعی اعتبار سے فقیر ہو تو اپنی ضروریات پوری کرنے کے لئے وہ سہم سادات لے کر اسے اپنے آپ پر اپنی اولاد پر یہاں تک کہ اپنے شوہر پر بھی خرچ کر سکتی ہے۔

س1016: ان لوگوں کے سہم امام (علیہ السلام) اور سہم سادات لینے کا کیا حکم ہے کہ جنکی حوزوی وظیفہ کے علاوہ بھی اتنی آمدنی ہے جو ان کی زندگی کی ضروریات کے لئے کافی ہے؟

ج: جو شخص شرعی نقطہ نظر سے مستحق نہ ہو اور نہ حوزہ علمیہ کے وظیفہ کے قواعد و ضوابط اس کو شامل ہوتے ہوں وہ سہم امام اور سہم سادات نہیں لے سکتا۔

س1017: ایک سیدانی کہتی ہے اس کا باپ اپنے اہل و عیال کے اخراجات پورے نہیں کرتا اور ان کی حالت یہ ہے کہ وہ مساجد کے سامنے بھیک مانگنے پر مجبور ہیں اور اس سے وہ اپنی زندگی کا خرچ نکالتے ہیں، اور اس علاقہ کے رہنے والے بھی سمجھتے ہیں کہ یہ سید پیسے والا ہے، اور بخل کی وجہ سے اپنے اہل و عیال پر خرچ نہیں کرتا تو کیا انہیں مخارج زندگی کیلئے سہم سادات دینا جائز ہے؟ اور ہر فرض کہ بچوں کا والد یہ کہے کہ مجھ پر فقط طعام اور لباس واجب ہے اور دوسرے لوازمات جیسے عورتوں کی خاص چیزیں اور چھوٹے بچوں کا جیب خرچ مجھ پر واجب نہیں ہے تو کیا ان کو ان ضروریات کے لئے سہم سادات میں سے دینا جائز ہے؟

ج: پہلی صورت میں اگر وہ اپنے باپ سے نفقہ نہ لے سکتے ہوں تو انہیں نفقہ کے لئے ضرورت کے مطابق سہم سادات میں سے دے سکتے ہیں، اسی طرح دوسری صورت میں اگر انہیں خوراک اور لباس کے علاوہ کسی ایسی چیز کی ضرورت ہو جو ان کی حیثیت کے مطابق ہو تو انہیں سہم سادات میں سے اتنا دیا جاسکتا ہے جس سے ان کی یہ ضرورت پوری ہو جائے۔

س1018: کیا آپ اس بات کی اجازت دیتے ہیں کہ لوگ خود سہم سادات، غریب سادات کو دے دیں؟

ج: جس شخص کے ذمہ سہم سادات ہے اس پر واجب ہے کہ وہ مستحقین کو دینے کیلئے اجازت حاصل کرے۔

س1019: کیا آپ کے مقلدین سہم سادات غریب سید کو دے سکتے ہیں یا ان پر واجب ہے کہ پورا خمس یعنی سہم امام اور سہم سادات آپ کے وکیل کو دیں تاکہ وہ اسے شرعی امور میں صرف کرے؟



دفتر مقام معظم رہبری
www.leader.ir

ج: اس سلسلہ میں سہم سادات اور سہم امام (علیہ السلام) میں کوئی فرق نہیں ہے۔

س1020: کیا شرعی حقوق (خمس، رد مظالم اور زکوٰۃ) حکومتی امور میں سے ہیں؟ اور جس شخص پر خمس واجب ہو کیا وہ خود مستحقین کو سہم سادات، رد مظالم اور زکوٰۃ دے سکتا ہے؟

ج: زکات اور رد مظالم دیندار اور پاکدامن فقراء کو دے سکتا ہے اگرچہ احتیاط یہ ہے کہ حاکم شرع سے اجازت لے، لیکن پورے خمس کو خود ہمارے دفتر میں یا ہمارے مجاز وکیلوں میں سے کسی ایک کے پاس پہنچانا واجب ہے، تاکہ اسے مقررہ شرعی موارد میں صرف کیا جاسکے اور یا مستحقین کو خود دینے کیلئے اجازت حاصل کرے۔

س1021: کیا وہ سادات جن کے پاس کام اور کاروبار کا ذریعہ ہے، خمس کے مستحق ہیں یا نہیں؟ اس کی وضاحت فرمائیں۔

ج: اگر ان کی آمدنی معمول کے مطابق اور عرف عام کے لحاظ سے ان کی حیثیت کو دیکھتے ہوئے ان کی زندگی کے لئے کافی ہو تو فقیر شمار نہیں ہوں گے اور خمس کے مستحق نہیں ہیں۔

س1022: میں ایک پچیس سالہ جوان ہوں، ملازمت کرتا ہوں، اور ابھی تک کنوارا ہوں۔ میں والد اور والدہ کے ساتھ زندگی بسر کرتا ہوں، والد ضعیف العمر ہیں اور چار سال سے میں ہی اخراجات زندگی پورے کر رہا ہوں۔ میرے والد کام کرنے کے لائق نہیں ہیں اور نہ ہی ان کی کوئی آمدنی ہے۔ واضح رہے یہ میرے بس کی بات نہیں ہے کہ میں ایک طرف تو سال بھر کے منافع کا خمس ادا کروں اور دوسری طرف زندگی کے تمام اخراجات پورے کروں یہاں تک کہ میں گزشتہ برسوں کے منافع کے خمس میں سے ۱۹ ہزار تومان کا مقروض ہوں، میں نے اس کو لکھ رکھا ہے تاکہ بعد میں ادا کروں تو کیا میں سال بھر کے منافع کا خمس اپنے اقربا، جیسے ماں باپ، کو دے سکتا ہوں؟

ج: اگر ماں باپ کے پاس اتنی مالی استطاعت نہ ہو کہ وہ اپنی روزمرہ کی زندگی چلا سکیں اور آپ ان کا خرچ برداشت کر سکتے ہوں تو ان کی کمک کرنا آپ پر واجب ہے اور جو کچھ آپ ان کے نفقہ پر خرچ کریں گے وہ آپ کے مخارج میں سے شمار ہوگا اور اس کو آپ اس خمس میں حساب نہیں کر سکتے جس کا ادا کرنا آپ پر واجب ہے۔

س1023: میرے ذمہ سہم امام علیہ السلام کی کچھ رقم ہے کہ جسے آپ کی خدمت میں ارسال کرنا ہے، دوسری طرف یہاں ایک مسجد ہے جس کو تعاون کی ضرورت ہے، کیا آپ اجازت دیتے ہیں کہ یہ رقم اس مسجد کے امام جماعت کو دے دوں تاکہ وہ اسے مسجد کی تعمیر و تکمیل میں خرچ کر دیں؟

ج: موجودہ دور میں دینی مدارس چلانے کے لئے سہم امام اور سہم سادات (خمس) کی ضرورت ہے۔ اس طرح کے امور کے لئے مومنین کی امداد سے استفادہ کیا جائے۔

س1024: اس بات کو ملحوظ رکھتے ہوئے کہ ممکن ہے ہمارے والد نے اپنی زندگی میں اپنے مال کا مکمل خمس ادا نہ کیا ہو اور ہم نے ہسپتال بنانے کے لئے ان کی زمین سے ایک ٹکڑا بہ کیا ہے تو کیا اس زمین کو مرحوم کے اموال کے خمس کے طور پر شمار کیا جا سکتا ہے؟

ج: اس زمین کو خمس کے طور پر حساب نہیں کیا جا سکتا۔

س1025: کن حالات میں خمس دینے والے کو اس کا خمس بخشا جا سکتا ہے؟

ج: سہم امام (علیہ السلام) اور سہم سادات کو بخشا نہیں جا سکتا۔

س1026: اگر مثال کے طور پر ایک شخص کے پاس خمس کی سالانہ تاریخ کے آنے پر اس کے اخراجات سے ایک لاکھ تومان زیادہ ہو اور اس نے اس کا خمس ادا کر دیا ہو اور آنے والے سال میں نفع کی یہ رقم ایک لاکھ پچاس ہزار تومان ہو جائے تو کیا پچاس ہزار تومان کا خمس ادا کرے گا یا دوبارہ تمام ایک لاکھ پچاس ہزار کا خمس دے گا؟

ج: اگر مخمس مال (جس کا خمس ادا کر دیا گیا ہے) غیر مخمس مال (جس کا خمس ادا نہ کیا گیا ہو) سے مخلوط ہو جائے یا ایک اکاونٹ میں ہوں اور انسان کسی نیت کے بغیر اس اکاونٹ سے پیسے نکالے



دفتر مقام معظم رہبری
www.leader.ir

یا حتی کہ خمس نکالے ہوئے (مخمس) مال کی نیت سے پیسے نکالے اور ضروریاتِ زندگی میں خرچ کرے چنانچہ اکاؤنٹ میں بچ جانے والی رقم خمس نکالے ہوئے (مخمس) مال کے برابر یا اس سے کم ہو تو بچ جانے والی رقم پر خمس نہیں ہے۔

س 1027: جن دینی طلباء نے اب تک شادی نہیں کی ہے اور ان کے پاس اپنا گھر بھی نہیں ہے تو کیا ان کی اس آمدنی میں خمس ہے جو انہیں تبلیغ، کسی کام یا سہم امام (علیہ السلام) سے دستیاب ہوتی ہے خمس ہوگا؟ یا وہ اس کے وجوب خمس سے مستثنیٰ ہونے کی وجہ سے خمس کی ادائیگی کے بغیر ہی اسے شادی کے لئے جمع کر سکتے ہیں؟

ج: حوزہ ہائے علوم دینی میں درس پڑھنے والے محترم طلباء کو مراجع عظام کی طرف سے جو کچھ شرعی رقوم سے (وظیفہ) دیا جاتا ہے اس پر خمس نہیں ہے، لیکن تبلیغ اور ملازمت کی طرح کے دیگر ذرائع سے حاصل ہونے والی آمدنی اگر خمس کی سالانہ تاریخ تک باقی ہو تو اس کا خمس دینا واجب ہے۔

س 1028: اگر کسی شخص کے پاس ایسی جمع پونجی ہو جو مخمس اور غیر مخمس مال سے مخلوط ہو چنانچہ کبھی وہ اس مخلوط مال سے خرچ کرتا ہو اور کبھی اس میں کچھ اضافہ کر دیتا ہو تو اس امر کو مدنظر رکھتے ہوئے کہ مخمس مال کی مقدار معلوم ہے کیا اس پر پورے مال کا خمس دینا واجب ہے یا صرف غیر مخمس مال کا خمس دینا واجب ہے؟

ج: اگر مخمس مال غیر مخمس مال سے مخلوط ہو جائے اور دونوں ایک ہی اکاؤنٹ میں ہو اور اسے نکالا جائے یا مخمس مال کی نیت سے نکالا جائے اور اخراجات میں خرچ کرے ار کچھ مقدار مخمس مال کے برابر یا اس سے کم باقی رہ جائے تو اس باقی ماندہ مال پر خمس واجب نہیں ہے۔

س 1029: وہ کفن جو خریدنے کے بعد چند برسوں تک اسی طرح پڑا رہا ہو کیا اس کا خمس دینا واجب ہے، یا صرف اسکی قیمت خرید کا؟

ج: اگر کفن اس مال (مخمس) سے خریدا گیا ہو کہ جس کا خمس دیا جا چکا تھا تو اس کے بعد اس پر خمس نہیں ہو گا ورنہ پہلے خمسی سال کی تاریخ میں کفن کی جو قیمت بنتی ہے (پیسے کی قیمت میں آنے والی کمی کو حساب کرتے ہوئے) خمس ادا کرنا ضروری ہے۔

س 1030: میں ایک دینی طالب علم ہوں اور میرے پاس کچھ مال تھا، اور بعض اشخاص کی مدد، سہم سادات سے استفادہ اور قرض لے کر ایک چھوٹا سا گھر خریدا اب وہ گھر میں نے فروخت کر دیا ہے، لہذا اگر اس کی قیمت پر ایک سال گزر جائے اور گھر نہ خرید سکوں تو کیا اس مال میں جو گھر خریدنے کے لئے رکھا گیا تھا، خمس ہوگا؟

ج: اگر آپ نے حوزہ علمیہ کے وظیفہ، مخیر افراد کی مدد، قرض اور شرعی رقوم سے گھر خریدا تھا تو اس گھر کی قیمت میں خمس نہیں ہے۔



دفتر مقام معظم رہبری
www.leader.ir

خمس کے متفرق مسائل

س 1031: میں نے ۱۹۶۲ میں امام خمینی کی تقلید کی تھی اور ان کے فتاویٰ کے مطابق حقوق شرعیہ انہیں کی خدمت میں پیش کرتا تھا۔ ۱۹۶۷ میں امام خمینی نے حقوق شرعیہ اور ٹیکس کے سلسلہ میں ایک سوال کے جواب میں فرمایا: "خمس و زکوٰۃ، حقوق شرعیہ ہیں، لیکن ٹیکس حقوق شرعیہ میں شامل نہیں ہے۔" اور آج جبکہ ہم اسلامی جمہوریہ کی حکومت میں زندگی بسر کر رہے ہیں، حقوق شرعیہ اور ٹیکس ادا کرنے سے متعلق میرا فریضہ بیان فرمائیں؟

ج: اسلامی جمہوریہ کی حکومت کی طرف سے قوانین اور ضابطوں کے مطابق جو ٹیکس عائد کئے جاتے ہیں، اگرچہ ان کا ادا کرنا ان لوگوں پر واجب ہے جو قانون کے زمرے میں آتے ہیں، اور ہر سال کا ٹیکس اسی سال کے مخارج میں سے شمار ہوگا لیکن اس ٹیکس کو سہم امام اور سہم سادات میں شمار نہیں کیا جاسکتا بلکہ ان پر سال کے مخارج سے جو چیز بچ جائے اس کا خمس ادا کرنا بھی واجب ہے۔

س 1032: کیا حقوق شرعیہ کو ڈالر میں تبدیل کیا جا سکتا ہے جسکی قیمت ہمیشہ ثابت رہتی ہے جبکہ اس کے مقابلے میں دیگر کرنسیوں کی قیمت گھٹتی بڑھتی رہتی ہے اور کیا یہ کام شریعت کی رو سے جائز ہے یا نہیں؟

ج: جس کے اوپر حقوق شرعیہ ہیں اس کے لئے یہ کام جائز ہے، لیکن اس کے لئے ضروری ہے کہ ادا کرتے وقت حقوق شرعیہ کو ادائیگی والے دن کی قیمت کے حساب سے ادا کرے، لیکن جو شخص ولی امر کی طرف سے حقوق شرعیہ وصول کرنے کے سلسلے میں وکیل اور معتمد ہے اس کے لئے جائز نہیں ہے کہ ایک کرنسی کو دوسری کرنسی میں تبدیل کرے، مگر یہ کہ اس کو اس سلسلے میں اجازت ہو، لیکن قیمت کا بدلتے رہنا اس کے تبدیل کرنے کا شرعی جواز فراہم نہیں کرتا۔

س 1033: ایک ثقافتی مرکز میں تجارت کا شعبہ کھولا گیا ہے کہ جس کا اصلی سرمایہ رقوم شرعیہ ہیں۔ مذکورہ تجارت کے شعبے کا مقصد، ثقافتی مرکز کے مستقبل کے اخراجات کو پورا کرنا ہے تو کیا اس تجارت سے حاصل ہونے والے نفع کا خمس نکالنا واجب ہے اور کیا اس خمس کو ثقافتی مرکز کے امور میں صرف کیا جا سکتا ہے؟

ج: جن حقوق شرعیہ کو مقررہ موارد میں خرچ کرنا واجب ہے انکے ساتھ تجارت کرنا اور انہیں ان مصارف میں خرچ نہ کرنا ولی امر خمس کی اجازت کے بغیر اشکال رکھتا ہے چاہے اس تجارت کے منافع سے ثقافتی ادارے کو فائدہ پہنچانا ہی مقصود کیوں نہ ہو بالفرض اگر ان سے تجارت کی جائے تو ان سے حاصل ہونے والے منافع بھی اصلی سرمایہ کے تابع ہیں یعنی انہیں بھی اصلی سرمایہ کے مصارف میں خرچ کرنا واجب ہے اور ان میں خمس نہیں ہے البتہ اس ادارہ کو حاصل ہونے والے ہدایا سے تجارت کرنے میں کوئی حرج نہیں ہے، اور اگر اس کا سرمایہ ادارے کی ملکیت ہو تو اس سے حاصل شدہ فوائد اور منافع میں خمس نہیں ہے۔

س 1034: اگر ہمیں کسی چیز کے بارے میں شک ہو کہ اس کا خمس ادا کیا ہے یا نہیں، جبکہ ظن غالب یہ ہے کہ اس کا خمس ادا کر دیا ہے تو ایسی صورت میں کیا کیا جائے؟

ج: اگر اس میں خمس کے واجب ہونے کا یقین ہو تو اس کے خمس کی ادائیگی کے بارے میں یقین حاصل کرنا واجب ہے۔

س 1035: تقریباً سات سال قبل میرے ذمہ کچھ خمس تھا، ایک مجتہد کے ساتھ دست گردانی کرنے کے بعد اس کا کچھ حصہ ادا کر دیا ہے مگر اس کا باقی حصہ میرے ذمے ہے اور اس وقت سے لے کر اب تک میں اس کو ادا نہیں کر سکا ہوں، تو میرا فریضہ کیا ہے؟

ج: خمس ادا نہ کر سکتا سبب نہیں بنتا کہ ذمہ داری (شرعی فریضہ) ہی ختم ہو جائے بلکہ جب بھی ادا



دفتر مقام معظم رہبری
www.leader.ir

کرنے کی قدرت آجائے آپ پر اس قرض کا ادا کرنا واجب ہے، اگرچہ آہستہ آہستہ ہی سہی۔

س 1036: کیا میں اس رقم کو جو میں نے اس مال کے خمس کے عنوان سے نکالی تھی جس میں خمس نہیں تھا، موجودہ مال کے اس خمس کا جز قرار دے سکتا ہوں کہ جس کا میں مقروض ہوں؟

ج: اگر اسے اسکے مصارف میں خرچ کیا جا چکا ہو تو خمس کے حالیہ قرض کے طور پر شمار نہیں کیا جاسکتا یہاں اگر خود وہ مال موجود ہو تو آپ اس کا مطالبہ کرسکتے ہیں۔

س 1037: کیا نابالغ بچوں پر بھی خمس و زکوٰۃ واجب ہے یا نہیں؟

ج: مال کی زکوٰۃ نابالغ پر واجب نہیں ہے، لیکن اگر اس کے مال میں خمس واجب ہو جائے (جیسے اس کا مال معدن ہو یا وہ حلال جو حرام سے مخلوط ہے) تو اس کے ولی و سرپرست پر اس کا خمس ادا کرنا واجب ہے، البتہ نابالغ کے مال کے ساتھ تجارت کرنے کے نتیجے میں حاصل شدہ منافع یا اسکی کمائی کے نفع کا خمس ادا کرنا، ولی پر واجب نہیں ہے، بلکہ احتیاط یہ ہے کہ اگر وہ منافع باقی ہے تو بالغ ہونے کے بعد خود اس بچے پر واجب ہے کہ اس کا خمس ادا کرے۔

س 1038: اگر کوئی شخص حقوق شرعیہ، سہم امام علیہ السلام اور ان اموال کو کہ جنہیں انکے شرعی مصارف میں خرچ کرنے کیلئے کسی مرجع کی اجازت ضروری ہوتی ہے کسی دینی ادارے پر خرچ کرے یا مسجد، دینی مدرسے یا امام بارگاہ کی عمارت پر خرچ کرے تو کیا اس شخص کو شرعی طور پر یہ حق حاصل ہے کہ اس مال کو جو اس نے اپنے ذمہ واجب حقوق شرعیہ کی ادائیگی کے طور پر خرچ کیا ہے اس کو واپس لے لے یا اس ادارہ کی زمین واپس لے لے یا اس ادارہ کی عمارت کو فروخت کر دے؟

ج: اگر اس نے اس مرجع تقلید کی اجازت سے کہ جس تک یہ حقوق شرعیہ پہنچانا واجب تھا مدرسہ و غیرہ کی تاسیس میں اپنے ان اموال کو اپنے ذمہ واجب حقوق کی ادائیگی کی نیت سے خرچ کیا ہو تو اس کو واپس لینے کا حق نہیں ہے اور نہ ہی اسے اس میں مالکانہ تصرف کرنے کا حق ہے۔



دفتر مقام معظم رہبری
www.leader.ir

انفال

س 1039: یہ سوال چونکہ ایران کے ساتھ مختص تھا اس لیے اردو ترجمہ میں اسے حذف کر دیا گیا ہے۔

س 1040: یہ سوال چونکہ ایران کے ساتھ مختص تھا اس لیے اردو ترجمہ میں اسے حذف کر دیا گیا ہے۔

س 1041: کیا بلدیہ کو یہ حق حاصل ہے کہ وہ شہر کو آباد کرنے یا نیا شہر بسانے و غیرہ کے سلسلے میں ندی نہروں کی ریت اور سنگریزوں سے صرف خود استفادہ کرے اور جائز ہونے کی صورت میں اگر بلدیہ کے علاوہ کوئی شخص یہ دعویٰ کرے کہ یہ میری ملکیت ہے تو کیا اس کا دعوا قابل قبول ہے یا نہیں؟

ج: بلدیہ کے لئے یہ کام جائز ہے اور بڑی اور عمومی نہروں اور دریاؤں کی سطح کی ملکیت کے سلسلے میں کسی شخص کا دعویٰ قبول نہیں کیا جائے گا۔

س 1042: خانہ بدوشوں کو چراگاہوں کے سلسلے میں ہر قبیلے کو اپنی چراگاہ کی نسبت سے جو اولویت کا حق حاصل ہے، اگر وہ اس قصد سے کوچ کریں کہ دوبارہ اسی جگہ واپس لوٹ آئیں گے تو کیا وہ حق ختم ہوجاتا ہے؟ واضح رہے کہ یہ کوچ کرنا قدیم الایام سے ربا ہے اور دسیوں سال سے جاری ہے۔

ج: انہیں اپنے چوپایوں کے لئے چراگاہ سے استفادہ کرنے کے سلسلے میں شرعی طور پر جو حق اولویت حاصل ہے وہاں سے کوچ کرنے کے بعد اس کا ثابت ہونا محل اشکال ہے اور اس سلسلہ میں احتیاط اچھا ہے۔

س 1043: ایک گاؤں میں چرا گاہ اور زرعی زمینوں کی سخت قلت ہے اس گاؤں کے عمومی اخراجات، چراگاہوں کے گھاس پھوس کو فروخت کر کے پورے کئے جاتے تھے اور یہ سلسلہ اسلامی انقلاب کے بعد آج تک جاری رہا ہے، لیکن اب ذمہ دار حضرات نے اس کام سے منع کر دیا ہے، گاؤں والوں کے مادی لحاظ سے فقیر اور نادار ہونے نیز چراگاہوں کے غیر آباد ہونے کے پیش نظر، کیا اس گاؤں کی انتظامی کمیٹی کو یہ حق حاصل ہے کہ وہ گاؤں والوں کو چراگاہ کی گھاس بیچنے سے منع کر دے اور اس کو گاؤں کے عمومی اخراجات پورے کرنے کے لئے مختص کر دے؟

ج: ان عمومی اور قدرتی چراگاہوں کے گھاس پھوس کو جو شرعی طور پر کسی کی ملکیت میں نہیں ہیں، فروخت کرنا کسی کے لئے جائز نہیں ہے، لیکن جو شخص حکومت کی طرف سے گاؤں کے امور کا انچارج ہے وہ گاؤں کی فلاح و بہبود کے لئے ان لوگوں سے کچھ رقم وصول کرسکتا ہے کہ جنہیں اس چراگاہ میں مویشی چرانے کی اجازت ہے۔

س 1044: کیا خانہ بدوش سردیوں اور گرمیوں کی ان چراگاہوں کو، کہ جہاں وہ دسیوں سال سے آتے جاتے رہے ہیں، اپنی ملکیت بنا سکتے ہیں؟

ج: ایسی قدرتی چراگاہیں جو کسی کی ذاتی ملکیت نہیں تھیں انفال اور عمومی اموال میں شامل ہیں اور ان کا اختیار ولی فقیہ کو حاصل ہے اور خانہ بدوشوں کے وہاں آنے جانے سے وہ ان کی ملکیت نہیں بن سکتیں۔

س 1045: خانہ بدوشوں کی چراگاہوں کی خرید و فروخت کب صحیح ہے اور کب صحیح نہیں ہے؟

ج: کسی صورت میں بھی ان غیر مملوکہ چراگاہوں کی خرید و فروخت صحیح نہیں ہے کہ جو انفال اور عمومی اموال کا جز ہیں۔

س 1046: ہمارا کام مویشی پالنا ہے اور ہم اپنے مویشیوں کو ایک جنگل میں چراتے ہیں پچاس سال سے بھی زائد عرصہ سے ہمارا یہی پیشہ ہے اور ہمارے پاس ایک دستاویز (وثیقہ یا رجسٹری) موجود ہے جو بتاتی ہے کہ از راہ وراثت ہم اس جنگل کے شرعی مالک ہیں یہ دستاویز قانونی ہے اس کے علاوہ یہ جنگل حضرت امیر المومنین (ع)، حضرت سید الشہدا (ع) اور حضرت ابوالفضل العباس (ع) کے نام پر وقف ہے اور مویشیوں کے مالک سالہا سال سے اس جنگل میں زندگی بسر کر رہے ہیں اور اس میں ان کے رہائشی گھر، زرعی زمینیں اور باغات ہیں، لیکن حال ہی میں محکمہ جنگلات والے ہمیں وہاں سے نکال



دفتر مقام معظم رہبری
www.leader.ir

کر اس پر خود قابض ہونا چاہتے ہیں تو کیا وہ ہمیں اس جنگل سے باہر نکالنے کا حق رکھتے ہیں؟

ج: وقف کا صحیح ہونا اس بات پر موقوف ہے کہ پہلے اس کی شرعی ملکیت ثابت ہو، جیسا کہ ارث کے ذریعہ سے اس جنگل کا آپ کو ملنا بھی اس بات پر موقوف ہے کہ وہ اس سے پہلے مؤرث (ترکہ چھوڑنے والے) کی شرعی ملکیت میں ہو، لہذا وہ جنگل اور قدرتی چراگاہیں جو اب تک کسی کی ملکیت میں نہیں تھیں اور اس سے پہلے انہیں کسی نے آباد نہیں کیا تھا وہ کسی کی ذاتی ملکیت شمار نہیں ہوں گی تا کہ ان کا وقف صحیح ہو یا وہ میراث قرار پائیں (اور ارث کے ذریعے منتقل ہوں)۔ بہر حال جنگل کا وہ حصہ جو کھیت یا رہائشی گھر و غیرہ کی صورت میں شرعی اور قانونی اجازت کے ساتھ آباد کیا گیا ہے اور شرعی لحاظ سے ملکیت بن گیا ہے اگر وہ وقف ہو تو شرعی متولی کو اس میں تصرف کا حق ہے اور اگر وقف نہ ہو تو اس کے مالک کو اس میں تصرف کا حق ہے، تاہم جنگل اور چراگاہ کا وہ حصہ جو قدرتی جنگل یا قدرتی چراگاہ کی صورت میں موجود ہے وہ انفال اور عمومی اموال میں سے ہے اور اس کا اختیار قانون کے مطابق، اسلامی حکومت کے پاس ہے۔

س1047: جن مویشی پیشہ لوگوں کو اپنے جانور چرانے کی اجازت ہے کیا وہ چراگاہ سے ملحق لوگوں کے ذاتی کھیتوں میں داخل ہو کر ان کے مالکوں کی اجازت کے بغیر خود اور اپنے مویشیوں کو وہاں سے سیراب کرسکتے ہیں؟

ج: صرف چراگاہوں میں چرانے کی اجازت رکھنا، دوسرے اشخاص کی ملکیت والی چراگاہوں میں داخل ہونے اور ان کی ملکیت والے پانی سے استفادہ کے جواز کیلئے کافی نہیں ہے، لہذا مالک کی اجازت کے بغیر ان کے لئے ایسا کرنا جائز نہیں ہے۔



دفتر مقام معظم رہبری
www.leader.ir

جہاد

س1048: امام معصوم کی غیبت کے زمانہ میں ابتدائی جہاد کا حکم کیا ہے؟ اور کیا با اختیار جامع الشرائط فقیہ (ولی فقیہ) کے لئے جائز ہے کہ وہ اس کا حکم دے؟

ج: بعید نہیں ہے کہ جب مصلحت کا تقاضا ہو تو ولی فقیہ کیلئے جہاد ابتدائی کا حکم دینا جائز ہو بلکہ یہی اقویٰ ہے۔

س1049: جب اسلام خطرے میں ہو تو والدین کی اجازت کے بغیر اسلام کے دفاع کیلئے اٹھ کھڑے ہونے کا کیا حکم ہے؟

ج: اسلام اور مسلمانوں کا دفاع واجب ہے اور یہ والدین کی اجازت پر موقوف نہیں ہے، لیکن اس کے باوجود سزاوار ہے کہ جہاں تک ممکن ہو والدین کی رضامندی حاصل کرنے کی کوشش کرے۔

س1050: کیا ان اہل کتاب پر جو اسلامی ملکوں میں زندگی بسر کر رہے ہیں، کافر ذمی کا حکم جاری ہوگا؟

ج: جب تک وہ اس اسلامی حکومت کے قوانین و احکام کے پابند ہیں کہ جس کی نگرانی میں وہ زندگی بسر کر رہے ہیں، اور امان کے خلاف کوئی کام بھی نہیں کرتے تو ان کا وہی حکم ہے جو معاہدہ کا ہے۔

س1051: کیا کوئی مسلمان کسی کافر کو خواہ وہ اہل کتاب میں سے ہو یا غیر اہل کتاب سے، مردوں میں سے ہو یا عورتوں میں سے اور چاہے اسلامی ممالک میں ہو یا غیر اسلامی ممالک میں، اپنی ملکیت بنا سکتا ہے؟

ج: یہ کام جائز نہیں ہے، اور جب کفار اسلامی سرزمین پر حملہ کریں اور ان میں سے کچھ لوگ مسلمانوں کے ہاتھوں اسیر ہو جائیں تو اسراء کی تقدیر کا فیصلہ حاکم اسلامی کے ہاتھ میں ہے اور عام مسلمانوں کو ان کی تقدیر کا فیصلہ کرنے کا حق نہیں ہے۔

س1052: اگر فرض کریں کہ حقیقی اسلام محمدی کی حفاظت ایک محترم النفس شخص کے قتل پر موقوف ہے تو کیا یہ عمل ہمارے لئے جائز ہے؟

ج: نفس محترم کا خون ناحق بہانا شرعی لحاظ سے حرام اور حقیقی اسلام محمدی کے احکام کے خلاف ہے، لہذا یہ بے معنی بات ہے کہ اسلام محمدی کا تحفظ ایک بے گناہ شخص کے قتل پر موقوف ہو، لیکن اگر اس سے مراد یہ ہو کہ انسان جہاد فی سبیل اللہ اور اسلام محمدی سے دفاع کیلئے ان حالات میں قیام کرے کہ جن میں اسے اپنے قتل کا بھی احتمال ہو تو اسکی مختلف صورتیں ہیں، لہذا اگر انسان کی اپنی تشخیص یہ ہو کہ مرکز اسلام خطرے میں ہے تو اس پر واجب ہے کہ وہ اسلام کا دفاع کرنے کیلئے قیام کرے، اگرچہ اس میں اسے قتل ہو جانے کا خوف ہی کیوں نہ ہو۔



دفتر مقام معظم رہبری
www.leader.ir

امر بالمعروف اور نہی عن المنکر کے واجب ہونے کے شرائط

س ۱۰۵۳: ایسی جگہ امر بالمعروف اور نہی عن المنکر کرنے کا کیا حکم ہے جہاں واجب کو ترک کرنے والے یا حرام کو انجام دینے والے کی اہانت ہوتی ہو اور لوگوں کے سامنے اس کی حیثیت گھٹتی ہو؟

ج: اگر امر بالمعروف اور نہی عن المنکر کے شرائط و آداب کی رعایت کی جائے اور ان کے حدود سے تجاوز نہ کیا جائے تو امر بالمعروف اور نہی عن المنکر کرنے میں کوئی حرج نہیں ہے۔

س ۱۰۵۴: اسلامی حکومت کے سائے میں، لوگوں پر واجب ہے کہ وہ صرف زبان سے امر بالمعروف اور نہی عن المنکر کا فریضہ انجام دیں اور اس کے دوسرے مراحل کی ذمہ داری اسلامی حکومت کے عہدیداروں پر ہے، تو کیا یہ نظریہ فتویٰ ہے یا حکومت کی جانب سے حکم ہے؟

ج: یہ فقہی فتویٰ ہے۔

س ۱۰۵۵: اگر برائی کا روکنا اس بات پر موقوف ہو کہ برائی اور اسکے انجام دینے والے کے درمیان رکاوٹ پیدا کر دی جائے اور رکاوٹ پیدا کرنا بھی اسے مارنے، قید میں ڈالنے، اس پر سختی کرنے یا اسکے اموال میں تصرف کرنے۔ اگرچہ اسے تلف کرنے سے ہی ہو۔ پر موقوف ہو تو کیا حاکم کی اجازت کے بغیر نہی عن المنکر کیا جاسکتا ہے؟

ج: اسکی مختلف صورتیں اور موارد ہیں، کلی طور پر جہاں امر بالمعروف اور نہی عن المنکر برائی انجام دینے والے کی جان و مال میں تصرف پر موقوف نہ ہوں تو وہاں کسی کی اجازت کی ضرورت نہیں ہے، بلکہ یہ تمام مکلفین پر واجب ہے، لیکن جہاں صرف زبانی امر بالمعروف اور نہی عن المنکر سے کام نہ چلے بلکہ اس سے بڑھ کر کسی اقدام کی ضرورت پڑے تو اگر یہ ایسے ملک میں ہو جہاں اسلامی نظام اور حکومت موجود ہو جو اس اسلامی فریضہ کو اہمیت دیتی ہو تو یہ کام حاکم کی اجازت اور وہاں اس امر کے مخصوص عہدیداروں، پولیس اور اس کی صلاحیت رکھنے والی عدالتوں کے اذن پر موقوف ہوگا۔

س ۱۰۵۶: جب بہت ہی اہم امور جیسے نفس محترمہ کو بچانا۔ میں نہی عن المنکر ایسی ماریٹیٹ پر موقوف ہو جو زخمی ہونے یا کبھی قتل کئے جانے کا سبب بنے تو کیا ایسے موقعوں پر بھی حاکم کی اجازت شرط ہے؟

ج: اگر نفس محترمہ کا تحفظ اور اسے قتل ہونے سے بچانا، فوری اور بلاواسطہ مداخلت پر موقوف ہو تو یہ جائز ہے بلکہ شرعاً واجب ہے کیونکہ جان (نفس محترمہ کو) بچانا واجب ہے اور یہ حاکم کی اجازت پر موقوف نہیں ہے اور نہ ہی اس بارے میں کسی حکم کی ضرورت ہے مگر یہ کہ نفس محترمہ کا دفاع حملہ آور کے قتل پر موقوف ہو تو اس کی مختلف صورتیں ہیں کہ بسا اوقات ان کے احکام بھی مختلف ہو سکتے ہیں۔

س ۱۰۵۷: جو شخص دوسرے کو امر بالمعروف اور نہی عن المنکر کرنا چاہتا ہے تو کیا اس کیلئے واجب ہے کہ وہ اس پر قدرت رکھتا ہو؟ اور امر بالمعروف اور نہی عن المنکر واجب ہوتا ہے؟

ج: امر و نہی کرنے والے پر واجب ہے کہ وہ اچھائی (معروف) اور برائی (منکر) کو پہچانتا ہو اور یہ بھی جانتا ہو کہ انجام دینے والا کسی شرعی عذر کے بغیر جان بوجھ کر اس کو انجام دے رہا ہے۔ ایسی صورت میں اس وقت اس پر امر بالمعروف اور نہی عن المنکر واجب ہے جب اسے امر بالمعروف اور نہی عن المنکر کے اس شخص پر اثر کرنے کا احتمال ہو اور وہ خود اس سلسلہ میں ضرر سے محفوظ ہو اور اس مورد میں متوقع ضرر کا اور جس چیز کا امر کر رہا ہے یا جس چیز سے منع کر رہا ہے اس کی اہمیت کا



دفتر مقام معظم رہبری
www.leader.ir

آپس میں موازنہ کرے، ورنہ اس پر واجب نہیں ہے۔

س ۱۰۵۸: اگر کوئی رشتہ دار گناہ کرتا ہو اور اس کی پروا نہ کرتا ہو تو اس کے سلسلے میں ہماری شرعی ذمہ داری کیا ہے؟

ج: اگر احتمال ہو کہ وقتی طور پر صلہ رحمی ترک کرنے سے وہ گناہ سے کنارہ کش ہو جائے گا تو اس پر امر بالمعروف اور نہی عن المنکر کے ضمن میں ایسا کرنا واجب ہے، ورنہ قطع رحمی کرنا جائز نہیں ہے۔

س ۱۰۵۹: کیا اس خوف کی بنا پر کہ اسے ملازمت سے ہٹا دیا جائے گا امر بالمعروف اور نہی عن المنکر کو ترک کیا جا سکتا ہے مثال کے طور پر اگر وہ دیکھے کہ کسی تعلیمی مرکز کا کوئی عہدیدار کہ جس کا یونیورسٹی کے جوان طلبہ کے ساتھ رابطہ ہے خلاف شرع اعمال کا مرتکب ہوتا ہے یا اس جگہ معصیت کے ارتکاب کا ماحول فراہم کرتا ہے اور اسے یہ خوف ہو کہ اگر نہی عن المنکر کرے تو اس صورت میں اسے ملازمت سے نکال دیا جائے گا۔

ج: کلی طور پر اگر اسے امر بالمعروف اور نہی عن المنکر کے سلسلہ میں اقدام کرنے سے اپنے آپ پر قابل توجہ ضرر کا خوف ہو تو وہاں اس پر امر بالمعروف اور نہی عن المنکر واجب نہیں ہے۔

س ۱۰۶۰: اگر یونیورسٹی کے بعض حلقوں میں نیکیاں متروک اور برائیاں معمول ہوں اور امر بالمعروف اور نہی عن المنکر کے لئے شرائط موجود ہوں، لیکن امر بالمعروف اور نہی عن المنکر کرنے والا غیر شادی شدہ ہو تو کیا اس وجہ سے اس سے امر بالمعروف اور نہی عن المنکر کرنا ساقط ہو گا یا نہیں؟

ج: جب امر بالمعروف اور نہی عن المنکر کا موضوع موجود ہو اور ان کے شرائط پائے جائیں تو ان کا انجام دینا سب انسانوں کی شرعی، انسانی اور سماجی ذمہ داری ہے۔ اس میں انسان کے شادی شدہ یا کنوارے ہونے جیسے حالات کا کوئی دخل نہیں ہے اور صرف اس بنا پر کہ وہ غیر شادی شدہ ہے اس ذمہ داری سے عہدہ برآ نہیں ہو سکتا۔

س ۱۰۶۱: ایسا شخص جو معاشرے میں خاص مقام رکھتا ہے اور اگر چاہے تو اپنے پر اعتراض کرنے والوں کو نقصان پہنچا سکتا ہے اگر اسکے ارتکاب گناہ اور جھوٹ بولنے کے شواہد موجود ہوں تو کیا ہم اس کو امر بالمعروف اور نہی عن المنکر کرنے سے صرف نظر کر سکتے ہیں؟ یا ضرر کے خوف کے باوجود بھی ہمارے اوپر واجب ہے کہ اس کو اچھائی کا حکم دیں اور برائی سے منع کریں؟

ج: اگر خوف ضرر کی وجہ عقلائی ہو تو امر بالمعروف اور نہی عن المنکر کرنا واجب نہیں ہے، بلکہ آپ سے یہ ذمہ داری ساقط ہے، لیکن کسی کے لئے یہ جائز نہیں ہے کہ وہ واجب کو ترک کرنے والے اور برائی کے ارتکاب کرنے والے ایمانی بھائی کے صرف مقام و مرتبے کو دیکھ کر یا اسکی طرف سے محض معمولی ضرر کے احتمال کی وجہ سے اسے امر بالمعروف اور نہی عن المنکر کرنے سے منصرف ہو جائے۔

س ۱۰۶۲: بعض موقعوں پر امر بالمعروف اور نہی عن المنکر کرتے ہوئے یہ اتفاق پیش آتا ہے کہ برائی سے منع کرنے کی صورت میں گناہگار شخص اسلامی احکام و واجبات کی معرفت نہ رکھنے کی وجہ سے اسلام سے بدظن ہوجاتا ہے دوسری طرف اگر ہم اسے یوں ہی چھوڑ دیں تو وہ دوسروں کے لئے ارتکاب معاصی کا ماحول مہیا کرتا ہے، تو ایسی صورت میں ہمارا کیا فریضہ ہے؟

ج: امر بالمعروف اور نہی عن المنکر اپنے شرائط کے ساتھ احکام اسلام کے تحفظ اور معاشرہ کی سلامتی کے لئے ایک عام شرعی ذمہ داری ہے اور صرف اس خیال سے کہ اس عمل سے خود وہ شخص یا بعض دیگر لوگ اسلام سے بدظن ہو سکتے ہیں، اس جیسی اہم ذمہ داری کو ترک نہیں کیا جا سکتا۔

س ۱۰۶۳: اگر مفسد کو روکنے کے لئے حکومت اسلامی کی طرف سے مامور اشخاص اپنے فرائض کو انجام دینے میں کوتاہی کریں تو کیا اس وقت عام لوگ خود مفسد کے سد باب کے لئے قیام کر سکتے ہیں؟

ج: وہ امور جو عدلیہ اور سکیورٹی فورسز کی ذمہ داریوں میں آتے ہیں ان میں دیگر لوگوں کے لئے مداخلت کرنا جائز نہیں ہے، لیکن عام لوگ امر بالمعروف اور نہی عن المنکر کے شرائط و حدود کے اندر رہ



دفتر مقام معظم رہبری
www.leader.ir

کر اسے انجام دے سکتے ہیں۔

س ۱۰۶۴: کیا امر بالمعروف اور نہی عن المنکر کے سلسلہ میں عام لوگوں پر واجب ہے کہ صرف زبان سے ہی امر و نہی کریں؟ اور اگر ان کے لئے واجب ہے کہ وہ صرف زبان سے ہی امر و نہی کرنے پر اکتفاء کریں تو یہ توضیح المسائل اور خاص کر تحریر الوسیلہ میں جو کچھ بیان کیا گیا ہے اس سے تضاد رکھتا ہے اور اگر لوگوں کے لئے جائز ہے کہ ضرورت کے وقت دیگر اقدامات بھی کر سکتے ہوں تو کیا وہ ضرورت کے وقت ان تمام تدریجی مراتب کو اختیار کر سکتے ہیں جو تحریر الوسیلہ میں مذکور ہیں؟

ج: اس بات کو مد نظر رکھتے ہوئے کہ اسلامی حکومت کے دور میں، امر بالمعروف اور نہی عن المنکر کے مراحل میں سے زبانی امر و نہی کے بعد والے مراتب کو انتظامیہ اور عدلیہ کے سپرد کیا جا سکتا ہے خصوصاً ان مواقع پر جہاں برائی کو روکنے کے لئے طاقت کے استعمال کی ضرورت ہو، مثلاً جہاں برائی انجام دینے والے کے اموال میں تصرف کرنا ہو یا اس شخص پر تعزیر جاری کرنی ہو یا اسے قید کرنا ہو وغیرہ تو یہاں پر مکلفین پر واجب ہے کہ وہ صرف زبانی امر و نہی پر اکتفا کریں اور طاقت کے استعمال کی ضرورت پڑنے پر اس امر کو انتظامیہ اور عدلیہ کے نوٹس میں لائیں اور یہ چیز امام خمینی کے فتاویٰ کے منافی نہیں ہے، لیکن جس وقت یا جس جگہ پر اسلامی حکومت کا تسلط اور حکمرانی نہیں ہے وہاں پر سب انسانوں پر واجب ہے کہ شرائط کے موجود ہونے کی صورت میں وہ امر بالمعروف اور نہی عن المنکر کے تمام مراتب کو ترتیب کے ساتھ انجام دیں یہاں تک کہ مقصد حاصل ہو جائے۔

س ۱۰۶۵: بعض ڈرائیور حرام موسیقی اور گانے کی کیسٹیں چلاتے ہیں اور وہ نصیحت کے باوجود ٹیپ ریکارڈر بند نہیں کرتے، آپ بیان فرمائیں کہ ایسے افراد سے کیا سلوک کیا جائے اور کیا زور و طاقت کے ذریعہ سے ایسے افراد کو روکنا جائز ہے یا نہیں؟

ج: جب نہی عن المنکر کے شرائط موجود ہوں تو برائی سے روکنے کے لئے زبانی نہی سے زیادہ آپ پر کوئی چیز واجب نہیں ہے اور اگر آپ کی بات کا اثر نہ ہو تو آپ پر واجب ہے کہ حرام موسیقی اور گانے کو سننے سے اجتناب کریں اور اگر غیر ارادی طور پر آواز آپ کے کان تک پہنچتی ہو تو آپ پر کوئی گناہ نہیں ہے۔

س ۱۰۶۶: میں ایک ہسپتال میں نرسنگ کے مقدس پیشے سے وابستہ ہوں اور کبھی کبھار بعض مریضوں کو حرام اور رکیک موسیقی کے کیسٹ سنتے ہوئے دیکھتی ہوں چنانچہ انہیں اس سے باز رہنے کی نصیحت کرتی ہوں اور جب دوبارہ نصیحت کرنے کا بھی اثر نہیں ہوتا تو ٹیپ ریکارڈر سے کیسٹ نکال کر اسے محو کر کے واپس کر دیتی ہوں۔ امید ہے مجھے مطلع فرمائیں کہ کیا یہ طریقہ جائز ہے یا نہیں؟

ج: حرام استعمال کو روکنے کی غرض سے کیسٹ سے باطل چیز کو محو کرنا جائز ہے۔ لیکن یہ فعل کیسٹ کے مالک یا حاکم شرع کی اجازت پر موقوف ہے۔

س ۱۰۶۷: بعض گھروں سے موسیقی کی آوازیں سنائی دیتی ہیں کہ جن کے بارے میں معلوم نہیں ہوتا کہ وہ جائز ہیں یا نہیں اور بعض اوقات ان کی آواز اتنی اونچی ہوتی ہے کہ جس سے مؤمنین کو اذیت ہوتی ہے اس سلسلہ میں ہماری کیا ذمہ داری ہے؟

ج: لوگوں کے گھروں کے اندر مداخلت کرنا جائز نہیں ہے اور امر بالمعروف اور نہی عن المنکر کرنا، موضوع کی تشخیص اور شرائط کے موجود ہونے پر موقوف ہے۔

س ۱۰۶۸: ان عورتوں کو امر و نہی کرنے کا کیا حکم ہے جن کا حجاب ناقص ہوتا ہے؟ اور اگر ان کو زبان سے امر و نہی کرتے وقت اپنی شہوت کے ابھرنے کا خوف ہو تو اس کا کیا حکم ہے؟

ج: نہی عن المنکر کرنا، اجنبی عورت کو شہوت کے ساتھ دیکھنے پر موقوف نہیں ہے اور حرام سے اجتناب کرنا ہر شخص پر واجب ہے اور خاص کر نہی عن المنکر کا فریضہ انجام دیتے وقت



دفتر مقام معظم رہبری
www.leader.ir

امریالمعروف اور نہی عن المنکر کا طریقہ

س ۱۰۶۹: بیٹے کا ماں باپ کے سلسلہ میں یا زوجہ کا شوہر کے بارے میں کیا حکم ہے جب وہ اپنے اموال کا خمس ادا نہ کرتے ہوں؟ اور کیا بیٹا والدین کے اور زوجہ شوہر کے اس مال میں تصرف کر سکتے ہیں جس کا خمس نہ دیا گیا ہو اور وہ حرام سے مخلوط ہو، اور یہ چیز بھی مد نظر ہے کہ ایسے مال سے استفادہ نہ کرنے کے سلسلہ میں روایات میں بہت تاکید وارد ہوئی ہے، کیونکہ حرام مال سے روح آلودہ ہو جاتی ہے؟

ج: جب بیٹا والدین کو اور زوجہ اپنے شوہر کو نیکی ترک کرتے ہوئے اور برائی کو انجام دیتے ہوئے دیکھیں تو انہیں امر بالمعروف اور نہی عن المنکر کریں بشرطیکہ ان کے شرائط فراہم ہوں، البتہ ان کے اموال میں تصرف کرنے میں کوئی مضائقہ نہیں ہے۔

س ۱۰۷۰: جو والدین دینی فرائض پر مکمل اعتقاد نہ رکھنے کی بنا پر انہیں اہمیت نہ دیتے ہوں ان کے ساتھ بیٹے کو کیا سلوک روا رکھنا چاہیے؟

ج: بیٹے پر واجب ہے کہ والدین کے احترام کو ملحوظ رکھتے ہوئے نرم لہجہ میں ان کو نیکی کی تلقین کرے اور برائی سے منع کرے۔

س ۱۰۷۱: میرا بھائی شرعی اور اخلاقی امور کی رعایت نہیں کرتا اور آج تک اس پر کسی نصیحت نے اثر نہیں کیا ہے، جب میں اس کو اس حالت میں دیکھوں تو میرا کیا فریضہ ہے؟

ج: جب وہ شریعت کے خلاف کوئی کام کرے تو واجب ہے کہ آپ اس سے ناراضگی کا اظہار کریں اور جس برادرا نہ روش کو آپ مفید اور بہتر سمجھتے ہوں اس کے ذریعہ اس کو منع کرنا واجب ہے، لیکن اس سے قطع رحمی کرنا جائز نہیں ہے۔

س ۱۰۷۲: ان لوگوں سے کیسے تعلقات ہونے چاہیں کہ جو ماضی میں شراب خوری جیسے حرام افعال کے مرتکب ہوئے تھے؟

ج: معیار لوگوں کی موجودہ حالت ہے اگر انہوں نے ان چیزوں سے توبہ کر لی ہے جنکا وہ ارتکاب کرتے تھے تو ان کے ساتھ معاشرت کا حکم دیگر مؤمنین کی طرح ہے لیکن جو شخص فی الحال حرام کام کا مرتکب ہوتا ہے اسے نہی عن المنکر کے ذریعہ اس کام سے روکنا واجب ہے اور اگر وہ قطع تعلق اور اسکے ساتھ ترک معاشرت کے علاوہ کسی طرح حرام کام سے باز نہ آئے تو اس وقت نہی عن المنکر کے عنوان سے اس کا بائیکاٹ اور اس سے قطع تعلق کرنا واجب ہے۔

س ۱۰۷۳: اخلاق اسلامی کے خلاف مغربی ثقافت کی پے در پے یلغار اور غیر اسلامی عادتوں کی ترویج کے پیش نظر جیسے بعض لوگ گلے میں سونے کی صلیب پہنتے ہیں، یا بعض عورتیں شوخ رنگ کے مانتو (زنانہ کوٹ) پہنتی ہیں یا بعض مرد اور عورتیں بعض زیورات یا سیاہ چشمے اور ایسی خاص گھڑیاں پہنتے ہیں جو لوگوں کی توجہ کو جذب کرتی ہیں اور جن کو عرف عام میں برا سمجھا جاتا ہے اور بعض لوگ امریالمعروف اور نہی عن المنکر کرنے کے بعد بھی اس پر مصر ریتے ہیں۔ امید ہے کہ آپ کوئی ایسا طرز عمل بیان فرمائیں گے جو ایسے لوگوں کے لئے بروئے کار لایا جا سکے؟

ج: سونا پہننا یا اسے گردن میں آویزاں کرنا مردوں پر ہر صورت میں حرام ہے اور ایسے کپڑے پہننا بھی جائز نہیں ہے جو عرف عام میں سلائی، رنگ یا کسی اور اعتبار سے یلغار کرنے والی غیر مسلم تہذیب کی ترویج اور اسکی تقلید شمار ہو اور اسی طرح ان زیورات کا استعمال بھی جائز نہیں ہے کہ جن کا استعمال دشمنان اسلام و مسلمین کی حملہ آور ثقافت کی تقلید شمار کیا جائے اور ان چیزوں کا مقابلہ کرنے کے لئے دوسروں پر واجب ہے کہ وہ زبان کے ذریعہ نہی عن المنکر کریں۔

س ۱۰۷۴: ہم بعض اوقات یونیورسٹی کے طالب علموں یا ملازموں کو برا کام کرتے ہوئے دیکھتے ہیں یہاں تک کہ وہ مکرر بدایت و نصیحت کے بعد بھی اس



دفتر مقام معظم رہبری
www.leader.ir

سے باز نہیں آتے بلکہ اس کے برعکس وہ اپنی برائی کو جاری رکھنے پر مصر رہتے ہیں کہ جو بیونیورسٹی کے ماحول کے خراب ہونے کا سبب بنتا ہے۔ ان اشخاص کو بعض مؤثر دفتری سزاؤں کو بروئے کار لاکر۔ جیسے ان کی فائل میں ثبت کرنا۔ روکنے کے بارے میں کیا حکم ہے؟

ج: بیونیورسٹی کے داخلی نظام کی رعایت کرتے ہوئے اس میں کوئی اشکال نہیں ہے۔ عزیز جوانوں کے لئے ضروری ہے کہ وہ مسئلہ امر بالمعروف اور نہی عن المنکر کو سنجیدگی سے لیں اور اس کے شرائط اور شرعی احکام کو صحیح طریقہ سے سیکھیں۔ اس کو فروغ دیں اور لوگوں کو نیکیوں کی طرف ترغیب دلانے اور برائیوں سے بچانے کے لئے اخلاقی اور مؤثر طریقوں کو بروئے کار لائیں، لیکن اس سے ذاتی اہداف حاصل کرنے سے بچیں۔ یہ بات معلوم ہونی چاہیے کہ نیکیوں کے فروغ اور برائیوں کے سد باب کا بہترین طریقہ یہی ہے۔ اللہ تعالیٰ آپ کو ان کاموں کی توفیق دے جن میں اسکی رضا و خوشنودی ہے

س ۱۰۷۵: کیا برائی انجام دینے والے کو اس کے فعل پر تنبیہ کرنے کی غرض سے سلام کا جواب نہ دینا جائز ہے؟

ج: سلام کا جواب دینا واجب ہے لیکن اگر عرف میں اس عمل پر نہی اور برائی سے باز رکھنا صدق کرے تو نہی عن المنکر کے قصد سے سلام کا جواب نہ دینا جائز ہے۔

س ۱۰۷۶: اگر کسی ادارے کے منتظمین کے نزدیک یقینی طور پر یہ بات ثابت ہو جائے کہ ان کے ادارے کے بعض ملازمین نماز کے سلسلے میں سہل انگاری سے کام لیتے ہیں یا فریضہ صلاۃ کو ترک کرتے ہیں اور ان کو وعظ و نصیحت کرنے کا بھی کوئی اثر نہ ہو تو ایسے افراد کے بارے میں ان کا کیا فریضہ ہے؟

ج: انہیں مسلسل امر بالمعروف اور نہی عن المنکر کرنے کی تاثیر سے غافل نہیں رہنا چاہیے البتہ شرائط کا خیال رکھتے ہوئے اور جب امر بالمعروف کے اثر کی امید نہ ہو تو اگر قوانین و ضوابط کے مطابق انہیں ان کی ملازمت کی مراعات سے محروم کرنا ممکن ہو تو ان کے حق میں یہ قانون نافذ کیا جائے اور انہیں بتایا جائے کہ یہ محرومیت انکے فریضہ الہی کی ادائیگی میں سستی اور کوتاہی کا نتیجہ ہے۔



دفتر مقام معظم رہبری
www.leader.ir

امر بالمعروف اور نہی عن المنکر کے متفرقہ مسائل

س ۱۰۷۷: میری بہن نے کچھ عرصہ سے ایک شخص سے شادی کی ہے جو بے نماز ہے۔ چونکہ وہ ہمیشہ ہمارے ساتھ رہتا ہے لہذا میں اس سے گفتگو کرنے اور معاشرت پر مجبور ہوں بلکہ بعض اوقات اس کے کہنے پر بعض کاموں میں اس کی مدد بھی کرتا ہوں۔ سوال یہ ہے کہ کیا شریعت کی رو سے میرے لئے اس سے گفتگو، معاشرت اور اس کی مدد کرنا جائز ہے؟ اور اس کے بارے میں میری کیا ذمہ داری ہے؟

ج: اس سلسلہ میں آپ پر کچھ واجب نہیں ہے سوائے امر بالمعروف اور نہی عن المنکر کے وہ بھی ان کے شرائط کے ہوتے ہوئے اور اگر آپ کی اس کے ساتھ معاشرت اور اس کی مدد اسے ترک نماز کی مزید ترغیب نہ دلائے تو اس میں کوئی اشکال نہیں ہے۔

س ۱۰۷۸: اگر ظالموں اور حکام جور کے پاس علمائے اعلام کی آمد و رفت سے ان کے ظلم میں کمی واقع ہوتی ہو تو کیا ان کے لئے ایسا کرنا جائز ہے؟

ج: اگر ایسے حالات میں عالم پر یہ ثابت ہو جائے کہ اس کا ظالم سے رابطہ اسے ظلم سے باز رکھنے کا سبب بنے گا اور اسے منکر سے نہیں کرنے میں مؤثر ہوگا یا کوئی ایسا اہم مسئلہ ہو کہ جس کیلئے ظالم کے ہاں دوڑ دھوپ کرنا ضروری ہو تو اس میں کوئی اشکال نہیں ہے۔

س ۱۰۷۹: میں نے چند سال قبل شادی کی ہے اور میں دینی امور اور شرعی مسائل کو بہت زیادہ اہمیت دیتا ہوں اور امام خمینی کا مقلد ہوں، مگر میری زوجہ دینی مسائل کو اہمیت نہیں دیتی، بعض اوقات ہماری باہمی بحث و نزاع کے بعد وہ ایک مرتبہ نماز پڑھ لیتی ہے لیکن اس کے بعد پھر ترک کردیتی ہے اور یہ چیز مجھے بہت چمک پہنچا رہی ہے ایسی صورت میں میرا کیا فریضہ ہے؟

ج: آپ پر ہر ممکنہ طریقے سے اس کی اصلاح کے اسباب فراہم کرنا واجب ہے اور ایسی تند خوئی سے پرہیز ضروری ہے جس سے بد خلقی اور آپس میں عدم ہم آہنگی کی بو آتی ہو، لیکن باور کیجئے کہ دینی محفلوں میں شرکت کرنا اور دیندار گھرانوں کے یہاں آنا جانا اس کی اصلاح کے لئے نہایت مؤثر ہے۔

س ۱۰۸۰: اگر ایک مسلمان شخص، قرائن کی رو سے اس نتیجہ پر پہنچے کہ اس کی زوجہ باوجود اس کے کہ چند بچوں کی ماں ہے پوشیدہ طور پر ایسے افعال کا ارتکاب کرتی ہے جو عفت کے خلاف ہیں، لیکن اس موضوع کو ثابت کرنے کے لئے اس کے پاس کوئی شرعی دلیل نہیں ہے اس بات کو مد نظر رکھتے ہوئے کہ بچے اسی کے زیر تربیت ہیں شرعاً اس عورت کے ساتھ کیسا سلوک کرنا چاہیئے اور وہ شخص یا اشخاص کہ جو ایسے قبیح عمل اور احکام خدا کے برخلاف افعال کے مرتکب ہوتے ہیں، اگر پہچان لئے جائیں تو ان کے ساتھ کیا برتاؤ کیا جائے؟ واضح رہے کہ ان کے خلاف ایسی دلیلیں نہیں ہیں جنہیں شرعی عدالت میں پیش کیا جا سکے؟

ج: سوء ظن اور ظنی قرائن و شواہد سے اجتناب کرنا واجب ہے اور اگر حرام فعل کا ارتکاب ثابت ہو جائے تو اسے وعظ و نصیحت اور نہی عن المنکر کے ذریعہ روکنا واجب ہے اور اگر نہی عن المنکر کا کوئی اثر نہ ہو تو دلائل کے موجود ہونے کی صورت میں عدالت (شرعی عدالت مراد ہے) سے رجوع کیا جا سکتا ہے۔

س ۱۰۸۱: کیا لڑکی کے لئے جائز ہے کہ وہ جوان لڑکے کو نصیحت اور راہنمائی کرے اور شرعی مسائل کا خیال رکھتے ہوئے درس و غیرہ میں اس کی مدد کرے؟

ج: مفروضہ صورت میں کوئی حرج نہیں ہے، لیکن شیطانی وسوسوں اور فریب سے انتہائی پرہیز ضروری ہے اور اس سلسلہ میں شریعت کے احکام جیسے اجنبی کے ساتھ تنہائی میں نہ ہونا۔ کی رعایت کرنا واجب ہے۔

س ۱۰۸۲: مختلف اداروں اور دفاتر کے ان ما تحت ملازمین کی ذمہ داری کیا ہے جو کبھی کبھی اپنے کام کی جگہ پر اپنے افسران بالا کو اداری اور شرعی



دفتر مقام معظم رہبری
www.leader.ir

قوانین کی مخالفت کرتے ہوئے دیکھتے ہیں؟ اور اگر اس بات کا اندیشہ ہو کہ اگر وہ نہی عن المنکر کرے گا تو اسے افسران بالا کی طرف سے نقصان پہنچے گا تو کیا اس شخص کی ذمہ داری ختم ہو جائے گی؟

ج: اگر امر بالمعروف اور نہی عن المنکر کے شرائط موجود ہوں تو انہیں امر بالمعروف اور نہی عن المنکر کرنا ضروری ہے ورنہ اس سلسلہ میں ان کے اوپر کوئی ذمہ داری نہیں ہے۔ اسی طرح اگر انہیں قابل توجہ ضرر کا خوف ہو تو بھی ان کی ذمہ داری ساقط ہے۔ یہ اس جگہ کا حکم ہے جہاں اسلامی حکومت کا نظام نافذ نہ ہو، لیکن جہاں ایسی اسلامی حکومت ہے جو اس الہی فریضہ کو اہمیت دیتی ہے تو اس وقت امر بالمعروف اور نہی عن المنکر سے عاجز شخص پر واجب ہے کہ اس سلسلہ میں حکومت نے جو مخصوص ادارے قائم کئے ہیں ان کو اطلاع دے اور فاسد و مفسد جڑوں کی بیخ کنی تک چارہ جوئی جاری رکھے۔

س ۱۰۸۳: اگر کسی ادارے کے بیت المال میں مسلسل غبن ہو رہا ہو اور ایک شخص خود کو اس لائق سمجھتا ہو کہ اگر اس ادارے کی ذمہ داری اس کے سپرد کر دی جائے تو اس کی اصلاح کر سکے گا، لیکن یہ ذمہ داری اسے اس وقت تک نہیں مل سکتی جب تک وہ اسے لینے کے لئے بعض مخصوص افراد کو رشوت نہ دے تو کیا بیت المال کو غبن سے بچانے کے لئے رشوت دینا جائز ہے؟ درحقیقت یہ بڑی بدعنوانی کو چھوٹی بدعنوانی کے ذریعہ ختم کرنا ہے۔

ج: جو اشخاص اس بات سے باخبر ہیں کہ شریعت کی مخالفت ہو رہی ہے ان پر واجب ہے کہ وہ نہی عن المنکر کے شرائط و ضوابط کا لحاظ کرتے ہوئے نہی عن المنکر کریں اور رشوت دینا یا کوئی اور غیر قانونی طریقہ اختیار کرنا اگرچہ مفسد کو روکنے کیلئے ہی ہو جائز نہیں ہے۔ ہاں! اگر یہ چیزیں اس ملک میں فرض کی جائیں جہاں اسلامی حکومت قائم ہو تو وہاں پر کسی کے صرف امر بالمعروف اور نہی عن المنکر سے عاجز ہونے کی بنا پر لوگوں کی ذمہ داری ختم نہیں ہوجاتی بلکہ ان پر واجب ہے کہ متعلقہ محکموں کو اسکی اطلاع دیں اور اس سلسلہ میں چارہ جوئی کرتے رہیں۔

س ۱۰۸۴: کیا منکرات، تناسبی امور میں سے ہیں تا کہ یونیورسٹیوں کے موجودہ ماحول کا ان سے فاسد ترماحول سے موازنہ کیا جا سکے اور اس طرح بعض برائیوں کے بارے میں نہی عن المنکر کو چھوڑ دیا جائے اور ان سے نہ روکا جائے، اس لئے کہ ان کو دیگر منکرات کی نسبت حرام اور منکر قرار نہیں دیا جاتا۔

ج: منکرات کے درمیان اس لحاظ سے کوئی فرق نہیں ہے کہ وہ سب منکر ہیں البتہ ممکن ہے بعض برے افعال کی حرمت دیگر برے افعال کی حرمت سے زیادہ ہو بہر حال جس شخص کیلئے نہی عن المنکر کے شرائط کا وجود ثابت ہو جائے اس کی یہ شرعی ذمہ داری ہے اور اس کے لئے اسے ترک کرنا جائز نہیں ہے اور اس سلسلہ میں برے افعال کے درمیان کوئی فرق نہیں ہے اور نہ ہی یونیورسٹی کے ماحول اور کسی دوسرے ماحول میں فرق ہے۔

س ۱۰۸۵: الکحل والے ایسے مشروبات "جو ان غیر ملکی ماہرین کے پاس پائے جاتے ہیں جو اسلامی ممالک کے بعض اداروں میں ملازمت کرتے ہیں اور وہ ان مشروبات کو اپنے گھروں میں یا ان جگہوں پر پیتے ہیں جو ان کی سکونت کے لئے مخصوص ہیں۔" کا کیا حکم ہے؟ اور اسی طرح ان کے سؤر کا گوشت تیار کرنے اور اسے کھانے کا کیا حکم ہے؟ نیز ان کا عفت اور انسانی اقدار کے خلاف اعمال کے ارتکاب کرنے کا کیا حکم ہے؟ اور کارخانوں کے ذمہ داروں اور ان کے ساتھ رابطہ رکھنے والوں کا کیا حکم ہے؟ اور اگر متعلقہ ادارے اور کارخانوں کے عہدیدار اطلاع کے بعد بھی اس بارے میں کسی قسم کی کوئی کارروائی نہ کریں تو ہمیں کیا موقف اختیار کرنا چاہیے؟

ج: ذمہ دار حکام پر واجب ہے کہ ان لوگوں کو کھلے عام شراب خوری اور حرام گوشت کھانے جیسے امور سے منع کریں اور جو امور عفت عامہ کے منافی ہیں انہیں ایسے امور کے انجام دینے کی بالکل اجازت نہیں دینی چاہیے۔ بہر حال متعلقہ حکام کیلئے ضروری ہے کہ وہ اس سلسلہ میں مناسب چارہ جوئی کریں۔

س ۱۰۸۶: بعض برادران امر بالمعروف اور نہی عن المنکر اور وعظ و نصیحت کرنے کیلئے ایسے مقامات پر جاتے ہیں جہاں ممکن ہے بے پردہ عورتیں ہوں تو

چونکہ وہ امر بالمعروف کرنے کیلئے وہاں گئے ہیں کیا ان کیلئے بے پردہ عورتوں کی طرف دیکھنا جائز ہے؟

ج: پہلی نگاہ اگر بغیر ارادے کے ہو تو کوئی اشکال نہیں ہے، لیکن جان بوجھ کر چہرے اور کلائیوں تک دونوں ہاتھوں کے علاوہ باقی جسم پر نظر کرنا جائز نہیں ہے، اگرچہ مقصد امر بالمعروف ہی کیوں نہ ہو۔

س ۱۰۸۷: ان مؤمن جوانوں کا کیا فریضہ ہے جو مخلوط نظام تعلیم والی بعض یونیورسٹیوں میں برے اعمال کا مشاہدہ کرتے ہیں؟

ج: ان پر واجب ہے کہ خود کو برائیوں میں ملوث ہونے سے بچاتے ہوئے اگر شرائط موجود ہوں اور وہ قدرت رکھتے ہوں تو امر بالمعروف اور نہی عن المنکر کے فریضے کو انجام دیں۔



دفتر مقام معظم رہبری
www.leader.ir

نجس اشیاء کا کاروبار

س ۱۰۸۸: کیا ان جنگلی سوروں کی خرید و فروخت جائز ہے کہ جنہیں شکار کا محکمہ یا علاقے کے کسان اپنے کھیتوں کو محفوظ رکھنے کے لئے شکار کرتے ہیں تاکہ ان کا گوشت پیک کر کے غیر اسلامی ممالک میں برآمد کیا جائے؟

ج: سوال میں مذکور صورت میں احتیاط اس میں ہے کہ اس سے کمانا ترک کرے، تاہم اگر جانوروں کی خوراک یا اس کی چربی سے صابن بنانے جیسے عقلانی اور قابل اعتناء حلال فوائد ہوں تو اس سے کمانے میں کوئی اشکال نہیں ہے۔

س ۱۰۸۹: کیا سور کے گوشت کو پیک کرنے والے کارخانے، ٹائٹ کلب اور بدکاری کے مراکز میں کام کرنا جائز ہے؟ اور اس کام سے حاصل ہونے والی آمدنی کا کیا حکم ہے؟

ج: حرام کاموں کے لئے نوکری کرنا شرعاً جائز نہیں ہے جیسے کہ شراب بیچنا اور ٹائٹ کلب، غیر اخلاقی سرگرمیوں اور بدکاری کے اڈے، جو خانے اور شراب خانے جیسے مراکز قائم کرنا اور چلانا حرام ہے۔ ایسے مراکز سے حاصل ہونے والی آمدنی حرام ہے اور انسان ان کاموں کے بدلے ملنے والی اجرت کا مالک نہیں بنتا اور سور کے گوشت کے بارے میں احتیاط اس میں ہے کہ اس سے کمانا ترک کیا جائے۔

س ۱۰۹۰: کیا سور کا گوشت، شراب، یا کھانے کی کسی بھی حرام چیز کا ایسے افراد کو فروخت کرنا یا تحفہ دینا جائز ہے جو اس چیز کو حلال سمجھتے ہوں؟

ج: نشہ آور چیزیں (مسکرات) فروخت کرنا اور دوسروں کو فراہم کرنا کسی بھی صورت میں جائز نہیں ہے جبکہ غیر نشہ آور چیزوں کے سلسلے میں حرام اشیائے خورد و نوش ایسے شخص کو فروخت کرنا اور اس کے لئے فراہم کرنا کہ جو اپنے مذہب کے مطابق انہیں حرام نہیں سمجھتا، کوئی اشکال نہیں رکھتا، البتہ سور کے گوشت میں احتیاط اس میں ہے کہ اس سے کمانا ترک کیا جائے۔

س ۱۰۹۱: ہمارا ایک یوٹیلیٹی اسٹور جس میں کھانے پینے اور استعمال کی دیگر اشیاء فروخت ہوتی ہیں ان میں سے کھانے کی بعض چیزیں مردار یا حرام اشیاء سے بنی ہوتی ہیں اس اسٹور سے حاصل شدہ اس آمدنی کا کیا حکم ہے کہ جسے سال کے اختتام پر شراکت داروں میں تقسیم کیا جاتا ہے؟

ج: نشہ آور چیزیں (مسکرات) فروخت کرنا اور دوسروں کو فراہم کرنا کسی بھی صورت میں جائز نہیں ہے اور ان سے کمائی کرنا حرام ہے جبکہ غیر نشہ آور چیزوں کے سلسلے میں حرام اشیائے خورد و نوش ایسے شخص کو فروخت کرنا اور اس کے لئے فراہم کرنا کہ جو اپنے مذہب کے مطابق انہیں حرام نہیں سمجھتا، کوئی اشکال نہیں رکھتا، البتہ سور کے گوشت میں احتیاط اس میں ہے کہ اس سے کمانا ترک کیا جائے۔ نیز حصہ داروں میں حرام طریقے سے حاصل ہونے والی رقم تقسیم کرنا جائز نہیں ہے اور اگر اسٹور (کوآپریٹو کمپنی) کی رقم مذکورہ رقم سے مخلوط ہو جائے تو اس کا حکم ایسے مال جیسا ہے جو حرام کے ساتھ مخلوط ہو گیا ہو کہ جس کی مختلف اقسام توضیح المسائل میں درج ہیں۔

س ۱۰۹۲: اگر کوئی مسلمان ایک غیر اسلامی ملک میں ہوٹل کھولے جس میں بعض حرام کھانوں اور شراب کو فروخت کرنے پر مجبور ہو کیوں کہ اگر وہ ان اشیاء کو فروخت نہیں کرے تو کوئی خریدار اس کے پاس نہیں آئے گا کیونکہ وہاں کے اکثر لوگ عیسائی ہیں جو شراب کے بغیر کھانا نہیں کھاتے اور ایسے ہوٹل میں نہیں جاتے جہاں ان کو شراب پیش نہ کی جائے تو اس بات کو مد نظر رکھتے ہوئے کہ مذکورہ تاجر ان حرام اشیاء سے حاصل ہونے والی پوری



دفتر مقام معظم رہبری
www.leader.ir

آمدنی شرعی حاکم کو دینے کا ارادہ رکھتا ہے کیا ایسا کرنا جائز ہے؟

ج: غیر اسلامی ممالک میں ہوٹل اور ریسٹورنٹ کھولنا جائز ہے تاہم نشہ آور چیزیں (مسکرات) فروخت کرنا اور دوسروں کو فراہم کرنا کسی بھی صورت میں جائز نہیں ہے اور ان سے کمائی کرنا حرام ہے جبکہ غیر نشہ آور چیزوں کے سلسلے میں حرام اشیائے خورد و نوش ایسے شخص کو فروخت کرنا اور اس کے لئے فراہم کرنا کہ جو اپنے مذہب کے مطابق انہیں حرام نہیں سمجھتا، کوئی اشکال نہیں رکھتا، البتہ سور کے گوشت میں احتیاط اس میں ہے کہ اس سے کمانا ترک کیا جائے، اگرچہ وہ شخص یہ نیت رکھتا ہو کہ اس کے پیسے حاکم شرع کو دے دے گا۔

س ۱۰۹۳:

الف: وہ چھلکے والی مچھلی کہ جو جال کے اندر مر جائے اس کا کیا حکم ہے؟
ب: وہ سمندری حیوانات جن کا کھانا حرام ہے ان کی خرید و فروش کا کیا حکم ہے؟ کیا انہیں اس شخص کے پاس بیچنا جائز ہے جو انہیں حلال سمجھتا ہے؟ کیا ان کا پرندوں اور دیگر حیوانات کی غذا اور صنعتی مقاصد کے لیے فروخت کرنا جائز ہے؟

ج:

الف: چھلکے والی وہ مچھلی جو شکاری کے جال کے اندر مر جائے حلال ہے۔
ب: حرام اشیائے خورد و نوش ایسے شخص کو فروخت کرنا اور اس کے لئے فراہم کرنا کہ جو اپنے مذہب کے مطابق انہیں حرام نہیں سمجھتا، کوئی اشکال نہیں رکھتا اور اس صورت کے علاوہ جائز نہیں ہے، تاہم اگر کھانے پینے کے علاوہ عقلاء کے نزدیک اس کے دیگر حلال فوائد ہوں جیسے طبی اور صنعتی استعمال یا حیوانات اور پرندوں کو بطور خوراک کھلانا وغیرہ تو اس غرض سے ان کی خرید و فروخت جائز ہے۔

س ۱۰۹۴: کیا ایسی غذاؤں کی نقل و حمل جائز ہے کہ جن میں غیر شرعی طور پر ذبح کئے گئے جانور کا گوشت بھی شامل ہو؟ اور کیا مذکورہ حکم کے لحاظ سے ان غذاؤں کو انہیں حلال سمجھنے والوں اور حرام سمجھنے والوں تک پہنچانے میں فرق ہے یا نہیں؟

ج: شرعی طور پر تذکیہ (ذبح) نہ کئے گئے جانور کے گوشت کو اس شخص کے لئے نقل و حمل کرنا جو اپنے مذہب کے مطابق اسے حرام نہیں سمجھتا، کوئی اشکال نہیں رکھتا اور اس صورت کے علاوہ جائز نہیں ہے۔

س ۱۰۹۵: کیا ایسے شخص کو خون فروخت کرنا جائز ہے جو اس سے استفادہ کرتا ہے؟

ج: اگر جائز و عقلانی غرض کے لئے ہو تو صحیح ہے۔

س ۱۰۹۶: کیا مسلمان کے لئے جائز ہے کہ وہ غیر مسلم ممالک میں حرام غذا (مثلاً ایسی غذا جو سور کے گوشت یا مردار پر مشتمل ہے) یا الکحل والے مشروبات غیر مسلموں کو فروخت کرے؟ اور مندرجہ ذیل صورتوں میں اس کا کیا حکم ہے؟
الف: اگر مسلمان ان غذاؤں اور الکحل والے مشروبات کا نہ تو مالک ہو اور نہ ہی اسے ان کی فروخت سے کوئی نفع حاصل ہوتا ہو بلکہ اس کا کام صرف مذکورہ اشیاء اور دیگر حلال چیزیں گاہک کے سامنے پیش کرنا ہے؟
ب: اگر غیر مسلم کے ساتھ جگہ میں شریک ہو اور مسلمان حلال کا مالک ہو اور غیر مسلم حرام غذاؤں اور الکحل والے مشروبات کا مالک ہو اور دونوں میں سے ہر ایک اپنے مال سے منافع حاصل کرے؟
ج: اگر ایسی جگہ کام کرتا ہے جہاں حرام غذا اور الکحل والے مشروبات فروخت کئے جاتے ہیں اور وہ معین اجرت لیتا ہو، اب چاہے وہ دوکان مسلمان کی ہو یا غیر مسلمان کی؟

د: اگر ایک مسلمان حرام غذائیں یا الکحل والے مشروبات بیچنے کی جگہ پر ملازم یا شریک کے طور پر کام کرتا ہو لیکن ان اشیاء کی خرید و فروش میں دخل نہ رکھتا ہو اور نہ ہی یہ اشیاء اسکی ملکیت ہوں بلکہ یہ فقط غذا کی تیاری اور فروخت میں کردار رکھتا ہو اس صورت میں اس کے کام کا کیا حکم ہے؟ جبکہ وہ جانتا ہے کہ مشروبات کے خریدار اس مقام پر مشروبات نوش نہیں کرتے؟



دفتر مقام معظم رہبری
www.leader.ir

ج: الکحل والے نشہ آور مشروبات کا پیش کرنا ، بیچنا، ان کی دوکان میں کام کرنا ، ان کو بنانے ، خریدنے اور بیچنے میں شریک ہونا، ان طریقوں سے پیسے کمانا اور مذکورہ امور انجام دینے میں دوسروں کی اطاعت کرنا شرعاً حرام ہے۔ جبکہ غیر نشہ آور چیزوں کے سلسلے میں حرام اشیائے خورد و نوش ایسے شخص کو فروخت کرنا اور اس کے لئے فراہم کرنا کہ جو اپنے مذہب کے مطابق انہیں حرام نہیں سمجھتا ، کوئی اشکال نہیں رکھتا، البتہ سور کے گوشت میں احتیاط اس میں ہے کہ اس سے کمانا ترک کیا جائے، ایسا شخص چاہے روزانہ کے ملازم کے طور پر ہو یا سرمائے میں شریک ہو اور خواہ وہاں فقط الکحل والے نشہ آور مشروبات اور حرام غذائیں پیش کی جاتی اور بیچی جاتی ہوں یا انہیں حلال غذاؤں کے ساتھ بیچا جاتا ہو اور چاہے انسان اجرت اور منافع کے لئے کام کرتا ہو یا مفت و بلا معاوضہ اور اس لحاظ سے بھی کوئی فرق نہیں ہے کہ اس کام کا مالک یا اس کا شریک مسلمان ہو یا غیر مسلم۔

س ۱۰۹۷: کیا شراب کولانے ، لے جانے والی گاڑیوں کی مرمت سے کسب معاش کرنا جائز ہے؟

ج: اگر گاڑیاں شراب کی حمل و نقل کے لئے استعمال ہوں تو ان کی مرمت کرنا جائز نہیں ہے۔

س ۱۰۹۸: ایک ایسی تجارتی کمپنی جس کی غذائی اشیاء فروخت کرنے کی متعدد برانچیں ہیں لیکن ان اشیاء خورد و نوش میں سے بعض شرعاً حرام ہیں (مثلاً مردار کا گوشت جو کہ بیرون ملک سے آتا ہے) اس کے معنی یہ ہیں کہ اس کمپنی کے مال میں مال حرام بھی شامل ہے کیا اس کمپنی کی دوکانوں سے روزمرہ کی ضروری اشیاء خریدنا جائز ہے؟ جبکہ وہاں حلال اور حرام دونوں اشیاء بکتی ہیں۔ اور اگر جائز فرض کر لیں تو کیا ادا شدہ رقم سے باقی پیسے لینا حاکم شرع کی اجازت پر موقوف ہے کیونکہ یہ مال مجہول المالک ہے اور اگر اجازت لینا ضروری ہو تو کیا آپ ایسے شخص کو اسکی اجازت دیتے ہیں جو اپنی ضرورت کی اشیاء مذکورہ مقامات سے خریدتا ہو؟

ج: کمپنی کے مال میں اجمالی طور پر مال حرام کے موجود ہونے کا علم ہونا وہاں سے ضرورت کی اشیاء کے خریدنے کی صحت سے مانع نہیں ہے جب تک کہ کمپنی کے تمام اموال خریدار کے لئے مورد ابتلا نہ ہوں لہذا ہر انسان کے لیئے ایسی کمپنی سے ضرورت کی اشیاء خریدنے اور اسی طرح باقی ماندہ پیسے لینے میں کوئی حرج نہیں ہے جب تک کہ کمپنی کے تمام اموال خریدار کے لئے محل ابتلا نہ ہوں اور جب تک اسے اس بات کا علم نہ ہو کہ بعینہ کمپنی سے خریدے گئے سامان میں حرام مال موجود ہے۔ اور ایسی صورت میں باقی ملنے والی رقم اور خریدے گئے سامان میں تصرف کرنے کے لئے حاکم شرع کی اجازت کی ضرورت نہیں ہے۔

س ۱۰۹۹: کیا غیر مسلموں کے مردوں کو جلانے کا کام انجام دینا جائز ہے؟ اور کیا اس کے عوض اجرت لی جاسکتی ہے؟

ج: غیر مسلموں کے مردوں کو جلانا حرام نہیں ہے لہذا یہ کام کرنا اور اس کی اجرت لینا اشکال نہیں رکھتا۔

س ۱۱۰۰: وہ شخص جو کام کرنے پر قادر ہو کیا اس کے لئے دوسروں سے مانگ کر زندگی گزارنا جائز ہے؟

ج: ایسا کرنا اس کیلئے سزاوار نہیں ہے۔

س ۱۱۰۱: آیا خواتین کیلئے سونے کی مارکیٹ و غیرہ میں جواہر بیچ کر کسب معاش کرنا جائز ہے؟

ج: حدود شرعیہ کی مراعات کرتے ہوئے بلا مانع ہے۔

س ۱۱۰۲: کیا گھروں کی آرائش (ڈیکوریشن) کرنے کا کام اگر ان گھروں کو حرام کاموں کے لئے استعمال کیا جائے صحیح ہے۔ خاص طور پر اگر بعض کمروں کو بت پرستی کے لئے استعمال کیا جائے؟ اور کیا ایسے بڑے مال تعمیر کرنا صحیح ہے جنہیں احتمالاً رقص وغیرہ جیسے ناجائز کاموں میں استعمال کیا جائے گا؟



دفتر مقام معظم رہبری
www.leader.ir

ج: اگر گھروں کو حرام کاموں میں استعمال کرنا مقصود نہ ہو تو ان کی آرائش کرنے کے کام میں کوئی حرج نہیں ہے۔ لیکن بت پرستی والے کمرے کو سجانا، اسے مرتب کرنا اور بت رکھنے کی جگہ معین کرنا شرعاً جائز نہیں ہے اور حرام کاموں کیلئے بال تعمیر کرنا جائز نہیں ہے لیکن صرف احتمال مانع نہیں ہے۔

س ۱۱۰۳: کیا ایسی عمارت کا تعمیر کرنا کہ جو قیدخانہ اور پولیس اسٹیشن پر مشتمل ہے اور اسے ظالم حکومت کی تحویل میں دینا جائز ہے؟ کیا ایسی عمارت کے تعمیراتی کاموں میں شمولیت جائز ہے؟

ج: مذکورہ خصوصیات کے ساتھ عمارت تعمیر کرنے میں کوئی حرج نہیں ہے اگر اسے ظالم عدالتوں کی سماعت کی کارروائی کے مقصد سے تعمیر نہ کیا گیا ہو اور نہ ہی اسے بے گناہ لوگوں کو قید کرنے کے مقصد سے تعمیر کیا گیا ہو اور بنانے والے کی نظر میں بھی عام طور پر اسے ان کاموں میں استعمال نہ کیا جانا، اس صورت میں اس کی تعمیر کرنے پر اجرت لینا بھی جائز ہے۔

س ۱۱۰۴: میرا روزگار تماشہ بین لوگوں کے سامنے (Bull fighting) بیل کے ساتھ لڑنا ہے۔ لوگ مجھے تماشہ دکھانے کے بدلے ہدیہ کے عنوان سے کچھ پیسے دیتے ہیں کیا یہ کام بذاتِ خود جائز ہے یا نہیں؟ اور کیا حاصل شدہ رقم حلال ہے یا نہیں؟

ج: مذکورہ عمل شرعاً مذموم ہے لیکن اگر تماشہ دیکھنے والے اپنی مرضی اور اختیار سے بطور ہدیہ پیسہ دیں تو پیسہ لینا اشکال نہیں رکھتا۔

س ۱۱۰۵: بعض لوگ فوج کا مخصوص لباس (فوجی وردیاں) فروخت کرتے ہیں کیا مذکورہ لباس ان سے خریدنا اور پہننا جائز ہے؟

ج: اگر اس بات کا احتمال ہو کہ انہوں نے یہ وردیاں قانونی طریقے سے حاصل کی ہیں یا ان کے فروخت کرنے کی اجازت رکھتے ہوں تو اس صورت میں لباس خریدنے اور اس سے ایسے موارد میں استفادہ کرنے میں کوئی اشکال نہیں ہے جو قانون کے خلاف نہ ہوں۔

س ۱۱۰۶: پٹاخے اور دھماکہ خیز مواد خریدنے، فروخت کرنے اور استعمال کرنے کا کیا حکم ہے؟ چاہے وہ باعثِ اذیت ہوں یا نہ ہوں؟

ج: اگر دوسروں کے لئے باعثِ اذیت ہوں یا مال کا ضیاع شمار ہو تا ہو یا جمہوری اسلامی ایران کے قوانین کی خلاف ورزی ہوتی ہو تو جائز نہیں ہے۔

س ۱۱۰۷: حکومت اسلامی میں پولیس، ٹریفک پولیس، کسٹم، اور ٹیکس لگانے والے اداروں میں کام کرنے کا حکم کیا ہے؟ کیا وہ چیز جو روایات میں آئی ہے کہ مخبر جو حکومت کو لوگوں کے کاموں کی اطلاع دیتا ہے اور ٹیکس اور کسٹم کے ملازم کی دعا قبول نہیں ہوتی، ان لوگوں پر بھی صادق آتی ہے؟

ج: ان کا کام ذاتی طور پر اشکال نہیں رکھتا اگر قانون کے مطابق ہو اور روایات میں جو (عریف و عشار) کا ذکر آیا ہے تو اس سے مراد بظاہر وہ لوگ ہیں جو طاغوتی اور ظالم حکومتوں میں ان کاموں کو انجام دیتے ہیں۔

س ۱۱۰۸: بعض خواتین بیوٹی پارلر میں کام کر کے کسب معاش کرتی ہیں کیا یہ کام اسلامی معاشرے میں بے حیائی کی ترویج اور اس کی عفت و حیاء کیلئے خطرہ نہیں ہے؟

ج: بیوٹی پارلر کا کام بذاتِ خود صحیح ہے۔ اور اجرت لینے میں بھی کوئی اشکال نہیں ہے بشرطیکہ یہ بناؤ سنگھار نامحرم کو دکھانے کے لئے نہ ہو۔

س ۱۱۰۹: کیا کسی کمپنی کیلئے مالک اور مزدور کے مابین واسطہ بننا اور ان کے مابین معاملہ طے کرانے کے بدلے اجرت لینا صحیح ہے؟



دفتر مقام معظم رهبری
www.leader.ir

ج: مباح کاموں کے عوض اجرت لینے میں کوئی حرج نہیں ہے۔

س ۱۱۱۰: کیا دلالی کے عوض، اجرت لینا حلال ہے؟

ج: ایسے مباح کام کے بدلے اجرت لینے میں کوئی حرج نہیں ہے کہ جسے کسی کے کہنے پر انجام دیا جائے۔



دفتر مقام معظم رہبری
www.leader.ir

واجب کاموں پر اجرت لینا

س ۱۱۱۱: وہ اساتذہ جو اسلامی یونیورسٹی میں اصول و فقہ پڑھاتے ہیں ان کی تنخواہ کا کیا حکم ہے؟

ج: جن امور کی تعلیم واجبات کفائیہ میں سے ہے انکی تعلیم و تدریس کا وجوب اس کے بدلے تنخواہ لینے سے ممانع نہیں ہے۔

س ۱۱۱۲: مسائل شرعیہ کی تعلیم دینے کا کیا حکم ہے؟ کیا علماء دین کیلئے مسائل شرعیہ کی تعلیم کے عوض اجرت لینا صحیح ہے؟

ج: مسائل حلال و حرام کی تعلیم دینا واجب ہے اور اس کے عوض اجرت لینا بلا ممانع ہے۔

س ۱۱۱۳: کیا سرکاری مراکز اور اداروں میں نماز پڑھانے اور مسائل دینی بیان کرنے کے عوض ، تنخواہ لینا جائز ہے؟

ج: اس میں کوئی اشکال نہیں ہے۔

س ۱۱۱۴: کیا میت کو غسل دینے کی اجرت لینا جائز ہے؟

ج: جائز ہے۔

س ۱۱۱۵: کیا عقد نکاح پڑھنے پر اجرت لینا جائز ہے؟

ج: اجرت لینے میں کوئی حرج نہیں ہے۔



دفتر مقام معظم رہبری
www.leader.ir

شطرنج

س ۱۱۱۶: اکثر اسکولوں میں شطرنج کھیلنے کا رواج پیدا ہو گیا ہے کیا آپ کی نظر میں شطرنج کھیلنا جائز ہے؟ اور کیا شطرنج کی تعلیم دینا صحیح ہے؟

ج: اگر آج کل مکلف کی نظر میں شطرنج آلات قمار میں سے شمار نہیں کیا جاتا تو شرط باندھے بغیر کھیلنے میں کوئی حرج نہیں ہے۔

س ۱۱۱۷: تاش و غیرہ جیسے کھیل تماشے کے اسباب سے کھیلنے کا کیا حکم ہے؟ کیا ان آلات کے ساتھ محض کھیل تماشے کی خاطر کسی قسم کی شرط باندھے بغیر کھیلنا جائز ہے؟

ج: جو چیزیں عرف عام میں جوا کھیلنے کے آلات شمار کی جاتی ہیں انکے ساتھ ہر صورت میں کھیلنا حرام ہے اگرچہ شرط باندھے بغیر اور محض کھیل تماشے کے لئے ہو۔

س ۱۱۱۸: مندرجہ ذیل مقامات میں شطرنج کا کیا حکم ہے؟

۱۔ شطرنج کے آلات بنانا، فروخت کرنا اور خریدنا۔

۲۔ شرط کے ساتھ اور بغیر شرط کے شطرنج کھیلنا۔

۳۔ شطرنج کی تعلیم دینے اور شطرنج کھیلنے کیلئے عمومی و خصوصی حلقوں میں مراکز قائم کرنا اور لوگوں کو اس کھیل کی تشویق دلانا۔

ج: اگر مکلف کی نظر میں آج کل شطرنج آلات قمار میں سے شمار نہیں کیا جاتا تو اس کے بنانے، فروخت کرنے اور خریدنے میں کوئی حرج نہیں ہے اسی طرح بغیر شرط کے کھیلنے اور مذکورہ فرض کے ساتھ تعلیم دینے میں بھی کوئی حرج نہیں ہے۔

س ۱۱۱۹: آیا کھیلوں کے محکمے کی جانب سے شطرنج کے مقابلوں کی تائید و حمایت سے یہ ثابت نہیں ہو جاتا کہ شطرنج جوئے اور قمار کے آلات میں سے نہیں ہے؟ اور کیا مکلف اس پر اعتماد کر سکتا ہے؟

ج: احکام کے موضوعات کے تعین کا معیار مکلف کی اپنی تشخیص یا اسکے نزدیک اس پر کسی شرعی دلیل کا قائم ہونا ہے۔

س ۱۱۲۰: غیر اسلامی ممالک میں کفار کے ساتھ شطرنج اور بلیرڈ جیسے آلات سے کھیلنے کا کیا حکم ہے؟ اور بغیر شرط کے ان آلات کو استعمال کرنے کے لئے پیسے دینے کا کیا حکم ہے؟

ج: جوئے کے آلات اور شطرنج کھیلنے کا حکم گزشتہ مسائل میں بیان ہو چکا ہے اس کھیل کے اسلامی اور غیر اسلامی ملک میں کھیلنے میں کوئی فرق نہیں ہے نہ ہی مسلمان اور غیر مسلمان کے ساتھ کھیلنے میں کوئی فرق ہے۔ جوئے کے آلات کی خرید و فروخت اور ان موارد میں مال خرچ کرنا بھی جائز نہیں ہے۔



دفتر مقام معظم رہبری
www.leader.ir

آلاتِ قمار

س ۱۱۲۱: اگر لوگ شرط باندھے بغیر اور جوئے یا آمدنی کے حصول کے قصد کے بغیر محض کھیل تماشے اور مصروفیت کے لئے تاش کھیلیں تو کیا یہ افراد فعل حرام کے مرتکب ہوئے ہیں؟ نیز محض تفریح کی غرض سے ایسی محفلوں میں جانے کا کیا حکم ہے جہاں تاش کھیلا جارہا ہو؟

ج: تاش کہ جو عرف عام میں جوئے کے آلات میں سے شمار کیا جاتا ہے سے کھیلنا مطلقاً حرام ہے اور ایسی محفل میں اختیاراً شرکت کرنا جائز نہیں ہے کہ جہاں جو کھیلا جائے یا اس کے آلات سے کھیلا جائے۔

س ۱۱۲۲: کیا شرط لگائے بغیر ایسے کارڈ استعمال کرنا جائز ہے جو محض فکری نوعیت کے ہوں، اور علمی و دینی معلومات کے حامل ہوں؟ ایسے کارڈ سے کھیلنے کا کیا حکم ہے جنہیں ایک خاص ترتیب سے ملایا جائے تو بعض شکلیں وجود میں آتی ہیں جیسے موٹر سائیکل یا کار وغیرہ جبکہ ممکن ہے انہیں رقم لگا کر بھی استعمال کیا جائے؟

ج: ایسے پتوں کے ساتھ کھیلنا جائز نہیں ہے جو عرف میں آلاتِ قمار میں سے شمار ہوتے ہیں ہاں جو پتے عرف میں آلاتِ قمار میں سے شمار نہیں ہوتے بغیر شرط باندھے انکے ساتھ کھیلنے میں کوئی حرج نہیں ہے۔ بطور کلی ہر وہ چیز جو مکلف کی نظر میں قمار کے آلات میں سے شمار ہو یا اس میں شرط بندی کی جائے تو اس کے ساتھ کھیلنا کسی صورت میں بھی جائز نہیں ہے۔ اور کوئی بھی آلہ کہ جسے آلاتِ قمار میں سے شمار نہ کیا جائے اسکے ساتھ شرط بندی کے بغیر کھیلنا اشکال نہیں رکھتا۔

س ۱۱۲۳: اخروٹ اور انڈوں وغیرہ سے کھیلنے کا کیا حکم ہے جو کہ شرعاً مالیت کے حامل ہیں؟ کیا بچوں کے لئے ایسے کھیل کھیلنا جائز ہیں؟

ج: اگر کھیل جوئے کے عنوان سے ہویا شرط باندھ کر کھیلا جائے تو یہ شرعاً حرام ہے اور جیتنے والا جیتی ہوئی چیز کا مالک نہیں بنے گا لیکن اگر کھیلنے والے غیر بالغ ہوں تو وہ شرعی طور پر مکلف نہیں ہیں اور ان پر کوئی شرعی ذمہ داری نہیں ہے اگرچہ وہ بھی جیتی ہوئی چیز کے مالک نہیں بنیں گے۔

س ۱۱۲۴: کیا آلاتِ قمار کے بغیر کسی کھیل پر پیسوں و غیرہ کی شرط باندھنا جائز ہے؟

ج: کھیلوں پر شرط لگانا اگرچہ بغیر آلاتِ قمار کے ہو جائز نہیں ہے۔

س ۱۱۲۵: کمپیوٹر پر تاش و غیرہ جیسے آلاتِ قمار کے ساتھ کھیلنے کا کیا حکم ہے؟

ج: اگر دو شخص آپس میں کھیلیں تو اسکا حکم بھی وہی ہے جو خود آلاتِ قمار کے ساتھ کھیلنے کا ہے اور اگر تنہا کھیلتا ہے تو کوئی مفسدہ اور خرابی نہ ہونے کی صورت میں اشکال نہیں رکھتا۔

س ۱۱۲۶: (UNO) او نو کے ساتھ کھیلنے کا کیا حکم ہے؟

ج: اگر عرف عام میں اسے آلاتِ قمار میں سے شمار کیا جائے تو اس کے ساتھ کھیلنا جائز نہیں ہے اگرچہ شرط بندی کے بغیر ہو۔

س ۱۱۲۷: اگر بعض آلات ایک شہر میں آلاتِ قمار شمار کئے جائیں لیکن دوسرے شہر میں شمار نہ کئے جائیں تو کیا ان سے کھیلنا جائز ہے؟

ج: دونوں شہروں میں عرف کی رعایت کرنا ضروری ہے اس طرح سے کہ اگر ایک چیز ایک شہر میں آلاتِ قمار میں سے شمار کی جاتی ہے اور ماضی میں دونوں شہروں میں آلاتِ قمار میں سے تھی تو اب بھی



دفتر مقام معظم رهبری
www.leader.ir

اس کے ساتھ کھیلنا حرام ہے۔



دفتر مقام معظم رہبری
www.leader.ir

موسیقی اور غنا

س ۱۱۲۸: حلال اور حرام موسیقی میں فرق کرنے کا معیار کیا ہے؟ آیا کلاسیکی موسیقی حلال ہے؟ اگر ضابطہ بیان فرمادیں تو بہت اچھا ہوگا۔

ج: وہ موسیقی جو عرف عام میں لہو و لعب، راہ خدا سے منحرف کرنے والی اور عیاشی اور شراب و کباب کی محافل سے مناسبت رکھتی ہو وہ حرام ہے اور حرام ہونے کے لحاظ سے کلاسیکی اور غیر کلاسیکی میں کوئی فرق نہیں ہے اور موضوع کی تشخیص کا معیار خود مکلف کی عرفی نظر ہے اور جو موسیقی اس طرح نہ ہو بذات خود اس میں کوئی حرج نہیں ہے۔

س ۱۱۲۹: ایسی کیسٹوں کے سننے کا حکم کیا ہے جنہیں سازمان تبلیغات اسلامی یا کسی دوسرے اسلامی ادارے نے مجاز قرار دیا ہو؟ اور موسیقی کے آلات کے استعمال کا کیا حکم ہے جیسے، سارنگی، ستار، بانسری وغیرہ؟

ج: کیسٹ کے سننے کا جواز خود مکلف کی تشخیص پر ہے لہذا اگر مکلف کے نزدیک متعلقہ کیسٹ کے اندر عیاشی اور شراب و کباب کی محافل سے مناسبت رکھنے والی لہوی اور راہ خدا سے منحرف کرنے والی موسیقی اور غنا نہ ہو اور نہ ہی اسکے اندر باطل مطالب پائے جاتے ہوں تو اسکے سننے میں کوئی حرج نہیں ہے۔ فقط سازمان تبلیغات اسلامی یا کسی اور اسلامی ادارے کی جانب سے مجاز قرار دینا اسکے مباح ہونے کی شرعی دلیل نہیں ہے لہو اور گناہ کی محافل سے مناسبت رکھنے والی مطرب اور لہوی موسیقی کے لئے موسیقی کے آلات کا استعمال جائز نہیں ہے البتہ معقول مقاصد کے لئے مذکورہ آلات کا جائز استعمال اشکال نہیں رکھتا۔ اور مصادیق کی تعیین خود مکلف کی ذمہ داری ہے۔

س ۱۱۳۰: لہوی موسیقی سے کیا مراد ہے؟ اور لہوی اور غیر لہوی موسیقی کی تشخیص کا راستہ کیا ہے؟

ج: راہ خدا سے منحرف کرنے والی لہوی موسیقی وہ ہے جو اپنی خصوصیات کی وجہ سے انسان کو خداوند متعال اور اخلاقی فضائل سے دور کرتی ہے اور اسے گناہ اور بے قید و بند حرکات کی طرف دھکیلتی ہے۔ اور موضوع کی تشخیص کا معیار عرف عام ہے۔

س ۱۱۳۱: کیا آلات موسیقی بجانے والے کی شخصیت، بجانے کی جگہ یا اس کا ہدف و مقصد موسیقی کے حکم میں دخالت رکھتا ہے؟

ج: فقط وہ موسیقی حرام ہے جو لہوی راہ خدا سے منحرف کرنے والی اور لہو و گناہ کی محافل سے مناسب ہو البتہ بعض اوقات آلات موسیقی بجانے والے کی شخصیت، اسکے ساتھ ترم سے پیش کیا جانے والا کلام، محل یا اس قسم کے دیگر امور ایک موسیقی کے حرام اور راہ خدا سے منحرف کرنے والی لہوی موسیقی یا کسی اور حرام عنوان کے تحت داخل ہونے میں مؤثر ہیں مثال کے طور پر ان چیزوں کی وجہ سے اس میں کوئی مفسدہ پیدا ہو جائے۔

س ۱۱۳۲: کیا موسیقی کے حرام ہونے کا معیار فقط لہو و مطرب ہونا ہے یا یہ کہ بیجان میں لانا بھی اس میں مؤثر ہے؟ اور اگر کوئی ساز، موسیقی سننے والے کے حزن اور گریہ کا باعث بنے تو اس کا کیا حکم ہے؟ اور ان غزلیات کے پڑھنے کا کیا حکم ہے جو راگوں سے پڑھی جاتی ہیں اور ان کے ساتھ موسیقی بھی ہوتی ہے۔

ج: معیار یہ ہے کہ موسیقی بجانے کی کیفیت اسکی تمام خصوصیات کے ساتھ ملاحظہ کی جائے اور یہ دیکھا جائے کہ کیا یہ راہ خدا سے منحرف کرنے والی لہوی اور فسق و گناہ کی محافل سے مناسبت



دفتر مقام معظم رہبری
www.leader.ir

رکھنے والی موسیقی ہے؟ چنانچہ جو موسیقی طبعی طور پر لہوی ہو وہ حرام ہے چاہے جوش و بیجان کا باعث بنے یا نہ۔ نیز سا معین کے لئے موجب حزن و اندوہ و غیرہ ہو یا نہ۔ اور موسیقی کے ہمراہ مجالس لہو و لعب کے ساتھ سازگار آواز اور غنا کے ساتھ گائی جانے والی غزلوں کا گانا اور سننا بھی حرام ہے۔

س ۱۱۳۳: غنا کسے کہتے ہیں اور کیا فقط انسان کی آواز غنا ہے یا آلات موسیقی کے ذریعے حاصل ہونے والی آواز بھی غنا میں شامل ہے؟

ج: غنا انسان کی اس آواز کو کہتے ہیں کہ جسے گلے میں پھیرا جائے اور مجالس لہو و گناہ کے مناسب ہو اس صورت میں گانا اور اس کا سننا حرام ہے۔

س ۱۱۳۴: کیا عورتوں کے لئے شادی بیاہ کے دوران آلات موسیقی کے علاوہ برتن اور دیگر وسائل بجانا جائز ہے؟ اگر اسکی آواز محفل سے باہر پہنچ کر مردوں کو سنائی دے رہی ہو تو اسکا کیا حکم ہے؟

ج: جواز کا دارو مدار کیفیت عمل پر ہے کہ اگر وہ شادیوں میں رائج عام روایتی طریقے کے مطابق ہو، لہو و لعب میں شمار نہ ہوتا ہو اور اس پر کوئی مفسدہ بھی مترتب نہ ہو تو اس میں کوئی حرج نہیں ہے۔

س ۱۱۳۵: شادی بیاہ کے اندر عورتوں کے ڈفلی بجانے کا کیا حکم ہے؟

ج: آلات موسیقی کا لہوی اور راہ خدا سے منحرف کرنے والی موسیقی بجانے کے لئے استعمال کرنا جائز نہیں ہے۔

س ۱۱۳۶: کیا گھر میں غنا کاسننا جائز ہے؟ اور اگر گانے کا انسان پر اثر نہ ہو تو اس کا کیا حکم ہے؟

ج: غنا کاسننا مطلقاً حرام ہے چاہے گھر میں تنہا سنے یا لوگوں کے سامنے، متاثر ہو یا نہ ہو۔

س ۱۱۳۷: بعض نوجوان جو حال ہی میں بالغ ہوئے ہیں انہوں نے ایسے مجتہد کی تقلید کی ہے جو مطلقاً موسیقی کو حرام سمجھتا ہے چاہے یہ موسیقی اسلامی جمہوری (ایران) کے ریڈیو اور ٹیلیویژن سے ہی نشر ہوتی ہو۔ مذکورہ مسئلہ کا حکم کیا ہے؟ کیا ولی فقیہ کا حلال موسیقی کے سننے کی اجازت دینا حکومتی احکام کے اعتبار سے مذکورہ موسیقی کے جائز ہونے کے لئے کافی نہیں ہے؟ یا ان پر اپنے مجتہد کے فتویٰ کے مطابق ہی عمل کرنا ضروری ہے؟

ج: موسیقی سننے کے بارے میں جواز اور عدم جواز کا فتویٰ حکومتی احکام میں سے نہیں ہے بلکہ یہ فقہی اور شرعی حکم ہے۔ اور ہر مکلف کو مذکورہ مسئلہ میں اپنے مرجع کی نظر کے مطابق عمل کرنا ہوگا ہاں اگر موسیقی ایسی ہو جو کہ لہو و گناہ کی محافل سے مناسبت نہیں رکھتی اور نہ ہی اس پر مفسدہ مترتب ہو تو ایسی موسیقی کے حرام ہونے کی کوئی دلیل نہیں ہے۔

س ۱۱۳۸: موسیقی اور غنا سے کیا مراد ہے؟

ج: آواز کو اس طرح گلے میں گھمانا کہ جو محافل لہو سے مناسبت رکھتا ہے غنا کہلاتا ہے۔ اسکا شمار گناہوں میں ہوتا ہے یہ سننے اور گانے والے پر حرام ہے۔ لیکن موسیقی آلات موسیقی کا بجانا ہے۔ اگر یہ لہو و گناہ کی محافل میں راجح طریقے سے ہو تو بجانے اور سننے والے پر حرام ہے لیکن اگر مذکورہ صفات کے ساتھ نہ ہو تو بذات خود موسیقی جائز ہے اور اس میں کوئی حرج نہیں ہے۔

س ۱۱۳۹: میں ایسی جگہ کام کرتا ہوں جس کا مالک ہمیشہ گانے کے کیسٹ سنتا ہے اور مجھے بھی مجبوراً سننا پڑتے ہیں کیا یہ میرے لیے جائز ہے یا نہیں



دفتر مقام معظم رہبری
www.leader.ir

ج: اگر کیسٹوں میں موجود لہوی موسیقی اور غنا لہو و گناہ کی محافل سے مناسبت رکھتے ہوں تو انکا سننا جائز نہیں ہے ہاں اگر آپ مذکورہ جگہ میں حاضر ہونے پر مجبور ہیں تو آپ کے وہاں جانے اور کام کرنے میں کوئی حرج نہیں ہے۔ لیکن آپ پر واجب ہے کہ گانے کان لگا کر نہ سنیں اگرچہ آواز آپ کے کانوں میں پڑے اور سنائی دے۔

س: ۱۱۴۰: وہ موسیقی جو اسلامی جمہوریہ (ایران) کے ریڈیو اور ٹیلیوژن سے نشر ہوتی ہے کیا حکم رکھتی ہے اور یہ جو کہا جاتا ہے کہ حضرت امام خمینی (قدس سرہ) نے موسیقی کو مطلقاً حلال قرار دیا ہے کیا صحیح ہے؟

ج: حضرت امام خمینی قدس سرہ کی طرف موسیقی کو مطلقاً حلال کرنے کی نسبت دینا جھوٹ اور افترا ہے وہ ایسی موسیقی کو حرام سمجھتے تھے جو گناہ کی محافل سے مناسبت رکھتی ہو جیسا کہ ہماری رائے بھی یہی ہے لیکن موضوع کی تشخیص نقطہ نظر میں اختلاف کا سبب ہے۔ کیونکہ موضوع کو تشخیص دینا خود مکلف کے اوپر چھوڑ دیا گیا ہے بعض اوقات بجانے والے کی رائے سننے والے سے مختلف ہوتی ہے لہذا جسے خود مکلف لہوی اور گناہ کی محافل کے مناسب موسیقی سمجھتا ہو اسکا سننا اس پر حرام ہے البتہ جن آوازوں کے بارے میں مکلف کو شک ہو وہ حلال ہیں اور محض ریڈیو اور ٹیلی ویژن سے نشر ہو جانا حلال اور مباح ہونے کی شرعی دلیل شمار نہیں ہوتا۔

س: ۱۱۴۱: ریڈیو اور ٹیلیوژن سے کبھی کبھی ایسی موسیقی نشر ہوتی ہے جو میری نظر میں لہو اور فسق و فجور کی محافل سے مناسبت رکھتی ہے کیا میرے لئے واجب ہے کہ ایسی موسیقی سے اجتناب کروں؟ اور دوسروں کو بھی روکوں؟

ج: اگر آپ یہ سمجھتے ہیں کہ یہ راہ خدا سے منحرف کرنے والی لہوی موسیقی ہے اور یہ لہوی محافل سے مناسبت رکھتی ہے تو آپ کے لئے سننا جائز نہیں ہے لیکن دوسروں کو نہی عن المنکر کے عنوان سے روکنا اس بات پر موقوف ہے کہ وہ بھی مذکورہ موسیقی کو آپ کی مانند حرام موسیقی سمجھتے ہوں۔

س: ۱۱۴۲: وہ لہوی موسیقی اور غنا کہ جسے مغربی ممالک میں ترتیب دیا جاتا ہے کہ سننے اور پھیلانے کا کیا حکم ہے؟

ج: لہوی اور لہو و باطل کی محافل سے مناسبت رکھنے والی موسیقی کے سننے کے جائز نہ ہونے میں زبانوں اور ان ملکوں میں کوئی فرق نہیں ہے جہاں یہ ترتیب دی جاتی ہے لہذا ایسی کیسٹوں کی خرید و فروخت، انکا سننا اور پھیلانا جائز نہیں ہے جو غنا اور حرام لہوی موسیقی پر مشتمل ہوں۔

س: ۱۱۴۳: مرد اور عورت میں سے ہر ایک کے غنا کی صورت میں گانے کا کیا حکم ہے؟ کیسٹ کے ذریعہ ہویا ریڈیو کے ذریعہ؟ موسیقی کے ساتھ ہو یا نہ؟

ج: غنا حرام ہے اور غنا کی صورت میں گانا اور اس کا سننا جائز نہیں ہے چاہے مرد گائے یا عورت، براہ راست ہو یا کیسٹ کے ذریعے چاہے گانے کے ہمراہ آلات لہو استعمال کئے جائیں یا نہ۔

س: ۱۱۴۴: جائز اور معقول مقاصد کے لئے مسجد جیسے کسی مقدس مقام میں موسیقی بجانے کا کیا حکم ہے؟

ج: لہوی اور راہ خدا سے منحرف کرنے والی موسیقی جو کہ مجالس لہو و گناہ سے مناسبت رکھتی ہو وہ مطلقاً جائز نہیں ہے اگرچہ مسجد سے باہر اور حلال و معقول مقاصد کے لئے ہو۔ البتہ جن مواقع پر انقلابی ترانے پڑھنا مناسب ہے، مقدس مقامات میں موسیقی کے ساتھ انقلابی ترانے پڑھنے میں کوئی حرج نہیں ہے لیکن اسکی شرط یہ ہے کہ یہ امر مذکورہ جگہ کے تقدس و احترام کے خلاف نہ ہو اور نہ ہی



دفتر مقام معظم رہبری
www.leader.ir

مسجد میں نمازیوں کے لئے باعث زحمت ہو۔

س ۱۱۴۵: آیا موسیقی سیکھنا جائز ہے خصوصاً ستار؟ اور دوسروں کو اسکی ترغیب دلانے کا کیا حکم ہے؟

ج: غیر لہوی موسیقی بجانے کیلئے آلات موسیقی کا استعمال جائز ہے اگر دینی یا انقلابی نغموں کیلئے ہو یا کسی مفید ثقافتی پروگرام کیلئے ہو اور اسی طرح جہاں بھی مباح عقلانی غرض موجود ہو مذکورہ موسیقی جائز ہے لیکن اس شرط کے ساتھ کہ کوئی اور مفسدہ لازم نہ آئے اور اس طرح کی موسیقی کو سیکھنا اور تعلیم دینا بذاتِ خود جائز ہے لیکن موسیقی کو ترویج دینا جمہوری اسلامی ایران کے بلند اہداف کے ساتھ سازگار نہیں ہے۔

س ۱۱۴۶: عورت جب خاص لحن کے ساتھ شعر و غیرہ پڑھے تو اس کی آواز سننے کا کیا حکم ہے؟ سننے والا جوان ہو یا نہ ہو، مرد ہو یا عورت، اور اگر عورت محارم میں سے ہو تو کیا حکم ہے؟

ج: اگر خاتون کی آواز غنا کی کیفیت نہ رکھتی ہو اور اس کا سننا لذت کے لیے اور ریہہ کے ساتھ نہ ہو اور اس پر کوئی دوسرا مفسدہ بھی مترتب نہ ہوتا ہو تو اس میں کوئی حرج نہیں ہے اور اس سلسلے میں سوال میں مذکورہ صورتوں کے درمیان کوئی فرق نہیں ہے۔

س ۱۱۴۷: کیا ایران کی روایتی موسیقی کہ جو اس کا قومی ورثہ ہے حرام ہے یا نہیں؟

ج: وہ موسیقی جو عرف عام میں لہوی موسیقی ہو اور محافل لہو و گناہ سے مناسبت رکھتی ہو وہ مطلقاً حرام ہے چاہے ایرانی ہو یا غیر ایرانی چاہے روایتی ہو یا غیر روایتی۔

س ۱۱۴۸: عربی ریڈیو سے بعض خاص لحن کی موسیقی نشر ہوتی ہے، آیا عربی زبان سننے کے شوق کی خاطر اسے سنا جاسکتا ہے؟

ج: لہوی موسیقی جو کہ محافل لہو و گناہ سے مناسبت رکھتی ہو مطلقاً حرام ہے اور عربی زبان کے سننے کا شوق شرعی جواز نہیں ہے۔

س ۱۱۴۹: کیا بغیر موسیقی کے گانے کی طرز پر گائے جانے والے اشعار کا دہرانا جائز ہے؟

ج: غنا حرام ہے چاہے موسیقی کے آلات کے بغیر ہو اور غنا سے مراد یہ ہے کہ اس طرح آواز کو گلے میں گھمایا جائے جس طرح راہ خدا سے منحرف کرنے والی محافل فسق و فجور میں رائج ہے، البتہ فقط اشعار کے دہرانے میں کوئی حرج نہیں ہے۔

س ۱۱۵۰: موسیقی کے آلات کی خرید و فروخت کا کیا حکم ہے اور ان کے استعمال کی حدود کیا ہیں؟

ج: مشترک آلات کی خرید و فروخت غیر لہوی موسیقی بجانے کے لئے اشکال نہیں رکھتی۔

س ۱۱۵۱: کیا دعا، قرآن اور اذان وغیرہ میں غنا جائز ہے؟

ج: غناء سے مراد ایسی آواز ہے جو ترجیح پر مشتمل ہو اور لہو و گناہ کی محافل سے مناسبت رکھتی ہو اور یہ مطلقاً حرام ہے حتیٰ، دعا، قرآن، اذان اور مرثیہ وغیرہ میں بھی۔

س ۱۱۵۲: آج کل موسیقی بعض نفسیاتی بیماریوں کے علاج کے لئے استعمال کی جاتی ہے جیسے افسردگی، اضطراب، جنسی مشکلات اور خواتین کی سرد مزاجی وغیرہ یہ موسیقی کیا حکم رکھتی ہے؟

ج: اگر امین اور ماہر ڈاکٹر کی رائے یہ ہو کہ مرض کا علاج موسیقی پر متوقف ہے تو مرض کے علاج کی



دفتر مقام معظم رہبری
www.leader.ir

حد تک موسیقی کا استعمال جائز ہے۔

س ۱۱۵۳: اگر غنا سننے کی وجہ سے زوجہ کی طرف رغبت زیادہ ہوجاتی ہو تو اس کا کیا حکم ہے؟

ج: زوجہ کی جانب رغبت کا زیادہ ہونا، غنا سننے کا شرعی جواز نہیں ہے۔

س ۱۱۵۴: عورتوں کے مجمع میں خاتون کا کنسرٹ اجرا کرنا کیا حکم رکھتا ہے جبکہ موسیقی بجانے والی بھی خواتین ہوں؟

ج: اگر کنسرٹ کا اجرا لہوی ترجیع (غنا) کی صورت میں ہو یا اسکی موسیقی لہوی، راہ خدا سے منحرف کرنے والی اور محافل گناہ سے مناسبت رکھنے والی ہو تو حرام ہے۔

س ۱۱۵۵: اگر موسیقی کے حرام ہونے کا معیار یہ ہے کہ وہ لہوی ہو اور لہو و گناہ کی محافل سے مناسبت رکھتی ہو تو ایسے گانوں اور ترانوں کا کیا حکم ہے جو بعض لوگوں حتی کہ خوب و بد کونہ سمجھنے والے بچوں میں بھی بیجان پیدا کر دیتے ہیں؟ اور آیا ایسے فحش کیسٹ سننا حرام ہے جو عورتوں کے گانوں پر مشتمل ہوں لیکن بیجان کا سبب نہ ہوں؟ اور ان لوگوں کے بارے میں کیا حکم ہے جو ایسی عوامی بسوں میں سفر کرتے ہیں جنکے ڈرائیور مذکورہ کیسٹ استعمال کرتے ہیں؟

ج: موسیقی یا ہر وہ گانا جو ترجیع کے ہمراہ ہے اگر کیفیت و محتوا کے لحاظ سے یا گانے، بجانے کے دوران گانے یا بجانے والے کی خاص حالت کے اعتبار سے غنا یا لہوی اور لہو و گناہ کی محافل کے مناسب موسیقی ہوتو اس کا سننا حرام ہے حتی ایسے افراد کے لئے بھی کہ جنہیں یہ بیجان میں نہ لائیں اور تحریک نہ کریں اور اگر عوامی بسوں یا دوسری گاڑیوں میں لہوی موسیقی نشر ہو تو ضروری ہے کہ سفر کرنے والے لوگ اسے کان لگا کر نہ سنیں اور نہی عن المنکر کریں۔

س ۱۱۵۶: آیا شادی شدہ مرد اپنی بیوی سے لذت حاصل کرنے کے قصد سے نا محرم عورت کا گانا سن سکتا ہے؟ آیا زوجہ کا غنا اپنے شوہر یا شوہر کا اپنی زوجہ کے لئے جائز ہے؟ اور آیا یہ کہنا صحیح ہے کہ شارع مقدس نے غنا کو اس لئے حرام کیا ہے کہ غنا کے ہمراہ ہمیشہ محافل لہو و لعب ہوتی ہیں اور غنا کی حرمت ان محافل کی حرمت کا نتیجہ ہے۔

ج: غنا کہ جو اس طرح ترجیع صوت پر مشتمل ہو کہ راہ خدا سے منحرف کرنے والا بھی اور لہو و گناہ کی محافل سے مناسب ہو مطلقاً حرام ہے حتی میاں بیوی کا ایک دوسرے کے لئے بھی اور بیوی سے لذت کا قصد غنا کو مباح نہیں کرتا اور غنا وغیرہ کی حرمت شریعت مقدسہ میں تعبداً ثابت ہے اور شیعہ فقہ کے مسلمات میں سے ہے اور انکی حرمت کا دارو مدار فرضی معیارات اور نفسیاتی و اجتماعی اثرات کے اوپر نہیں ہے بلکہ یہ مطلقاً حرام ہیں اور ان سے مطلقاً اجتناب واجب ہے جب تک ان پر یہ عنوان حرام صادق ہے۔

س ۱۱۵۷: بعض آرٹ کا لجز کے طلبا کے لئے اسپیشل دروس کے دوران انقلابی ترانوں اور نغموں کی کلاس میں شرکت لازمی ہے۔ جہاں وہ موسیقی کے آلات کی تعلیم لیتے ہیں اور مختصر طور پر موسیقی سے آشنا ہوتے ہیں اس درس کے پڑھنے کا اصلی آلہ ارگن ہے۔ اس مضمون کی تعلیم کا کیا حکم ہے جبکہ اس کی تعلیم لازمی ہے۔ مذکورہ آلہ کی خرید و فروخت اور اسکا استعمال ہمارے لئے کیا حکم رکھتا ہے؟ ان لڑکیوں کیلئے کیا حکم ہے جو مردوں کے سامنے پریکٹس کرتی ہیں؟

ج: انقلابی ترانوں، دینی پروگراموں اور مفید ثقافتی و تربیتی سرگرمیوں میں موسیقی کے آلات سے استفادہ کرنے میں بذات خود کوئی حرج نہیں ہے۔ مذکورہ اغراض کے لئے موسیقی کے آلات کی خرید و فروخت نیز انکا سیکھنا اور سکھانا جائز ہے اسی طرح خواتین حجاب اور اسلامی آداب و رسوم کی مراعات کرتے ہوئے کلاس میں شرکت کرسکتی ہیں۔

س ۱۱۵۸: بعض نغمے ظاہری طور پر انقلابی ہیں اور عرف عام میں بھی انہیں انقلابی سمجھا جاتا ہے لیکن یہ معلوم نہیں ہے کہ گانے والے نے انقلابی قصد سے نغمہ گایا ہے یا طرب اور لہو کے ارادے سے، ایسے نغموں کے سننے کا کیا حکم ہے؟ جبکہ ان کے گانے والا مسلمان نہیں ہے، لیکن اس کے نغمے ملی



دفتر مقام معظم رہبری
www.leader.ir

ہوتے ہیں اور انکے بول جبری تسلط کے خلاف ہوتے ہیں اور استقامت پر ابھارتے ہیں۔

ج: اگر سامع کی نظر میں عرفاگانے کی کیفیت اور راہ خدا سے منحرف کرنے والے گانے جیسی نہ ہو تو اس کے سننے میں کوئی حرج نہیں ہے اور گانے والے کے قصد، ارادے اور محتوا کا اس میں کوئی دخل نہیں ہے۔

س ۱۱۵۹: ایک جوان بعض کھیلوں میں بین الاقوامی کوچ اور بفری کے طور پر مشغول ہے اسکے کام کا تقاضا یہ ہے کہ وہ بعض ایسے کلبوں میں بھی جائے جہاں حرام موسیقی اور غنا نشر ہو رہے ہوتے ہیں اس بات کو نظر میں رکھتے ہوئے کہ اس کام سے اسکی معیشت کا ایک حصہ حاصل ہوتا ہے اور اس کے رہائشی علاقے میں کام کے مواقع بھی کم ہیں کیا اسکے لئے یہ کام جائز ہے؟

ج: اس کے کام میں کوئی حرج نہیں ہے اگرچہ لہوی موسیقی اور غنا کا سننا اس کے لئے حرام ہے اضطراب کی صورت میں حرام غنا اور موسیقی کی محفل میں جانا اس کے لئے جائز ہے البتہ توجہ سے موسیقی نہیں سن سکتا، بلا اختیار جو چیز کان میں پڑے اس میں کوئی حرج نہیں ہے۔

س ۱۱۶۰: آیا توجہ کے ساتھ موسیقی کا سننا حرام ہے یا کان میں آواز کا پڑنا بھی حرام ہے؟

ج: غنا یا لہوی موسیقی کے کان میں پڑنے کا حکم اسے کان لگا کر سننے کی طرح نہیں ہے سوائے بعض ان مواقع کے جن میں عرف کے نزدیک کان میں پڑنا بھی کان لگا کر سننا شمار ہوتا ہے۔

س ۱۱۶۱: کیا قرأت قرآن کے ہمراہ ایسے آلات کے ذریعے موسیقی بجانا کہ جن سے عام طور پر لہو و لعب کی محافل میں استفادہ نہیں کیا جاتا جائز ہے؟

ج: اچھی آواز اور قرآن کریم کے شایان شان صدا کے ساتھ قرآن مجید کی تلاوت میں کوئی حرج نہیں ہے بلکہ یہ ایک بہتر امر ہے بشرطیکہ حرام غنا کی حد تک نہ پہنچے البتہ تلاوت قرآن کے ساتھ موسیقی بجانے کا کوئی شرعی جواز اور دلیل موجود نہیں ہے۔

س ۱۱۶۲: محفل میلاد و غیرہ میں طبلہ بجانے کا کیا حکم ہے؟

ج: لہوی اور لہو و گناہ کی محافل کے مناسب کیفیت میں آلات موسیقی سے استفادہ کرنا مطلقاً حرام ہے

س ۱۱۶۳: موسیقی کے ان آلات کا کیا حکم ہے کہ جن سے تعلیم و تربیت والے نغموں کے پڑھنے والی ٹیم کے رکن طلبا استفادہ کرتے ہیں؟

ج: موسیقی کے ایسے آلات جو عرف عام کی نگاہ میں مشترک اور حلال کاموں میں استعمال کے قابل ہوں انہیں غیر لہوی طریقے سے حلال مقاصد کے لئے استعمال کرنا جائز ہے لیکن ایسے آلات جو عرف کی نگاہ میں لہو کے مخصوص آلات سمجھے جاتے ہوں انکا استعمال جائز نہیں ہے۔

س ۱۱۶۴: کیا موسیقی کا وہ آلہ جسے ستار کہتے ہیں بنانا جائز ہے اور کیا پیشے کے طور پر اس سے کسب معاش کیا جاسکتا ہے، اس کی صنعت کو ترقی دینے اور اسے بجانے والوں کی حوصلہ افزائی کے لئے سرمایہ کاری و مالی امداد کی جاسکتی ہے؟ اور اصل خالص موسیقی پھیلانے اور زندہ رکھنے کے لئے ایرانی روایتی موسیقی کی تعلیم دینا جائز ہے یا نہیں؟

ج: قومی یا انقلابی ترانوں یا ہر حلال اور مفید چیز میں موسیقی کے آلات کا استعمال جب تک محافل گناہ کے مناسب لہو تک نہ پہنچے بلا اشکال ہے اسی طرح اس کے لئے آلات کا بنانا اور مذکورہ ہدف کے لئے تعلیم و تعلم بھی بذات خود اشکال نہیں رکھتے۔

س ۱۱۶۵: کونسے آلات لہو شمار کئے جاتے ہیں کہ جن کا استعمال کسی بھی حال میں جائز نہیں ہے؟



دفتر مقام معظم رہبری
www.leader.ir

- ج: وہ آلات جو عام طور پر لہو و لعب میں استعمال ہوتے ہیں اور جن کی کوئی حلال منفعت نہیں ہے -
- س ۱۱۶۶: جو آڈیو کیسٹ حرام چیزوں پر مشتمل ہے کیا اس کی کاپی کرنا اور اس پر اجرت لینا جائز ہے؟
- ج: جن کیسٹوں کا سننا حرام ہے ان کی کاپی کرنا اور اس پر اجرت لینا جائز نہیں ہے۔



دفتر مقام معظم رہبری
www.leader.ir

رقص

س ۱۱۶۷: آیا شادیوں میں علاقائی رقص جائز ہے؟ اور ایسی محافل میں شرکت کرنے کا کیا حکم ہے؟

ج: بنا بر احتیاط واجب مرد کا رقص حرام ہے اور عورت کا عورتوں کے درمیان رقص تو اگر اس پر لہو کا عنوان صدق کرے جیسا کہ وہ زنانہ نشست محفل رقص بن جائے تو یہ محل اشکال ہے اور احتیاط واجب اسے ترک کرنا ہے اس صورت کے علاوہ اگر رقص میں ایسی کیفیت پائی جاتی ہو جو شہوت کو ابھارے یا کسی حرام فعل کے ہمراہ ہو (جیسے حرام موسیقی اور گانا) یا اس پر کوئی مفسدہ مترتب ہوتا ہو یا وہاں کوئی نا محرم مرد موجود ہو تو حرام ہے اور اس حکم میں شادی اور غیر شادی کے درمیان کوئی فرق نہیں۔ رقص کی محافل میں شرکت کرنا اگر دوسروں کے فعل حرام کی تائید شمار ہو یا فعل حرام کا سبب بنے تو جائز نہیں ہے وگرنہ کوئی حرج نہیں ہے۔

س ۱۱۶۸: کیا خواتین کی محفل میں بغیر موسیقی کی دھن کے رقص کرنا حرام ہے یا حلال؟ اور اگر حرام ہے تو کیا شرکت کرنے والوں پر محفل کو ترک کرنا واجب ہے؟

ج: عورت کا عورتوں کیلئے رقص اگر اس پر لہو کا عنوان صدق کرے جیسا کہ وہ زنانہ محفل محفل رقص میں بدل جائے تو محل اشکال ہے اور احتیاط واجب اسے ترک کرنا ہے اس صورت کے علاوہ اگر رقص اس طرح ہو کہ شہوت کو ابھارے یا فعل حرام کا سبب بنے یا اس پر کوئی مفسدہ مترتب ہوتا ہو تو حرام ہے۔ فعل حرام پر اعتراض کے طور پر محفل کو ترک کرنا اگر نہی عن المنکر کا مصداق ہو تو واجب ہے۔

س ۱۱۶۹: مرد کا مرد کے لئے اور عورت کا عورت کے لئے یا مرد کا خواتین کے درمیان یا عورت کا مردوں کے درمیان علاقائی رقص کرنے کا کیا حکم ہے؟

ج: بنا بر احتیاط واجب مرد کا رقص کرنا حرام ہے اور عورت کا عورتوں کیلئے رقص تو اگر اس پر لہو کا عنوان صدق کرے جیسا کہ وہ زنانہ پروگرام محفل رقص میں تبدیل ہو جائے تو یہ محل اشکال ہے اور احتیاط واجب اس کا ترک کرنا ہے اور اس صورت کے علاوہ اگر رقص میں ایسی کیفیت پائی جاتی ہو کہ وہ شہوت کو ابھارے یا فعل حرام (جیسے حرام موسیقی اور گانا) کے ہمراہ ہو یا اس پر کوئی مفسدہ مترتب ہو یا کوئی نا محرم مرد وہاں موجود ہو تو حرام ہے۔

س ۱۱۷۰: مردوں کے ایک ساتھ مل کر رقص کرنے کا حکم کیا ہے؟ ٹیلی ویژن و غیرہ پر چھوٹی بچیوں کا رقص دیکھنے کا کیا حکم ہے؟

ج: اگر رقص شہوت کو ابھارے یا اس سے گناہ گار انسان کی تائید ہوتی ہو یا اسکے لئے مزید جرأت کا باعث ہو اور یا کوئی مفسدہ مترتب ہوتا ہو تو جائز نہیں ہے۔

س ۱۱۷۱: اگر شادی میں شرکت کرنا معاشرتی آداب کے احترام کی وجہ سے ہو تو کیا رقص کے احتمال کے ہوتے ہوئے اس میں شرکت کرنا شرعا اشکال رکھتا ہے؟

ج: ایسی شادیوں میں شرکت کرنے میں کوئی حرج نہیں ہے کہ جن میں رقص کا احتمال ہو جب تک کہ فعل حرام کو انجام دینے والے کی تائید شمار نہ ہو اور حرام میں مبتلا ہونے کا سبب نہ بنے۔

س ۱۱۷۲: آیا بیوی کا شوہر کے لئے اور شوہر کا بیوی کے لئے رقص کرنا حرام ہے؟



دفتر مقام معظم رہبری
www.leader.ir

ج: بیوی کا شوہر کے لئے اور شوہر کا بیوی کے لئے رقص کرنا اگر کسی اور حرام کام کے ہمراہ نہ ہو تو اس میں کوئی حرج نہیں ہے۔

س ۱۱۷۳: آیا اولاد کی شادی میں رقص کرنا جائز ہے؟ اگرچہ رقص کرنے والے ماں باپ ہوں۔

ج: اگر رقص حرام کا مصداق ہو تو جائز نہیں ہے اگرچہ ماں باپ اپنی اولاد کی شادی میں رقص کریں۔

س ۱۱۷۴: ایک شادی شدہ عورت شادیوں میں شوہر کی اطلاع کے بغیر نامحرم مردوں کے سامنے ناچتی ہے اور یہ عمل چند بار انجام دے چکی ہے اور شوہر کا امر بالمعروف و نہی عن المنکر اس پر اثر نہیں کرتا اس صورت میں کیا حکم ہے؟

ج: عورت کا نامحرم کے سامنے رقص کرنا مطلقاً حرام ہے اور عورت کا شوہر کی اجازت کے بغیر گھر سے باہر جانا بھی بذاتِ خود حرام ہے اور نشوز کا سبب ہے جس کے نتیجے میں عورت نان و نفقہ کے حق سے محروم ہو جاتی ہے۔

س ۱۱۷۵: دیہاتوں کے اندرون والی شادیوں میں عورتوں کا مردوں کے سامنے رقص کرنے کا کیا حکم ہے؟ جبکہ اس میں آلاتِ موسیقی بھی استعمال ہوں؟ مذکورہ عمل کے مقابلے میں ہماری ذمہ داری کیا ہے؟

ج: عورتوں کا نامحرم کے سامنے رقص کرنا اور ہر وہ رقص جو شہوت کو ابھارے اور مفسدے کا سبب بنے حرام ہے اور موسیقی کے آلات کا استعمال اور موسیقی کا سننا اگر موسیقی لہوی اور مطرب ہو تو وہ بھی حرام ہے، ان حالات میں مکلفین کی ذمہ داری یہ ہے کہ وہ نہی از منکر کریں۔

س ۱۱۷۶: ممیزچے یا بچی کا زنانہ یا مردانہ محفل میں رقص کرنے کا کیا حکم ہے؟

ج: نا بالغ بچہ چاہے لڑکی ہو یا لڑکا مکلف نہیں ہے لیکن بالغ افراد کیلئے سزاوار نہیں ہے کہ اسے رقص کی ترغیب دلائیں۔

س ۱۱۷۷: رقص کی تربیت کے مراکز قائم کرنے کا کیا حکم ہے؟

ج: رقص کی تعلیم و ترویج کے مراکز قائم کرنا حکومت اسلامی کے اہداف کے منافی ہے۔

س ۱۱۷۸: مردوں کا محرم خواتین کے سامنے اور خواتین کا محرم مردوں کے سامنے رقص کرنے کا کیا حکم ہے؟ چاہے محرمیت سببی ہو یا نسبی؟

ج: وہ رقص جو حرام ہے اس کا مرد اور عورت یا محرم اور نامحرم کے سامنے انجام دینے میں کوئی فرق نہیں ہے۔

س ۱۱۷۹: آیا شادیوں میں ڈنڈوں سے لڑائی کی نمائش کرنا جائز ہے اور اگر اسکے ساتھ آلاتِ موسیقی استعمال کئے جائیں تو اس کا کیا حکم ہے؟

ج: اگر تفریحی اور ورزشی کھیل کی صورت میں ہو اور جان کا خطرہ بھی نہ ہو تو کوئی حرج نہیں ہے۔ لیکن لہوی اور راہِ خدا سے منحرف کرنے کے طریقے سے آلاتِ موسیقی کا استعمال بالکل جائز نہیں ہے۔

س ۱۱۸۰: دیکھ کا کیا حکم ہے؟ (دیکھ ایک طرح کا علاقائی رقص ہے جس میں افراد ہاتھوں میں ہاتھ ڈال کر اچھل کر جسمانی حرکات کے ساتھ ملکر زمین پر پاؤں مارتے ہیں تا کہ ایک شدید اور منظم آواز پیدا ہو)

ج: اگر یہ عرف میں رقص شمار ہو تو اس کا حکم وہی ہے جو رقص کا حکم ہے۔



دفتر مقام معظم رہبری
www.leader.ir

تالی بجانا

س ۱۱۸۱: میلاد اور شادی و غیرہ جیسے زنانہ جشن میں خواتین کے تالیاں بجانے کا کیا حکم ہے؟ برفرض اگر جائز ہو تو محفل سے باہر نامحرم مردوں کو اگر تالیوں کی آواز پہنچے تو اسکا کیا حکم ہے؟

ج: اگر اس پر کوئی مفسدہ مترتب نہ ہو تو مروجہ انداز سے تالی بجانے میں کوئی حرج نہیں ہے اگرچہ نامحرم کے کانوں تک اس کی آواز پہنچے۔

س ۱۱۸۲: معصومین علیہم السلام کے میلاد یا یوم وحدت و یوم بعثت کے جشنوں میں خوشحالی کے طور پر قصیدہ یا رسول اکرمؐ اور آپ کی آل پر درود پڑھتے ہوئے تالی بجانے کا کیا حکم ہے؟ اس قسم کے جشن کامساجد اور سرکاری اداروں میں قائم نماز خانوں اور امام بارگاہ جیسی عبادت گاہوں میں برپا کرنے کا کیا حکم ہے؟

ج: بطور کلی عید و غیرہ جیسے جشنوں میں داد و تحسین کے لئے تالی بجانے میں کوئی حرج نہیں ہے لیکن بہتر یہ ہے کہ دینی محفل کی فضا درود و تکبیر سے معطر ہو بالخصوص ان محافل میں جو مساجد، امام بارگاہوں، نمازخانوں وغیرہ میں منعقد کی جائیں تاکہ تکبیر اور درود کا ثواب بھی حاصل کیا جاسکے۔



دفتر مقام معظم رہبری
www.leader.ir

نامحرم کی تصویر اور فلم

س ۱۱۸۳: پردہ نامحرم عورت کی تصویر دیکھنے کا کیا حکم ہے؟ ٹیلی ویژن میں عورت کا چہرہ دیکھنے کا کیا حکم ہے؟ کیا مسلمان اور غیر مسلم عورت میں فرق ہے؟ کیا براہ راست نشر ہونے والی تصویر اور ریکارڈنگ دیکھنے میں فرق ہے؟

ج: نامحرم عورت کی تصویر کا حکم خود اسے دیکھنے کے حکم جیسا نہیں ہے لہذا مذکورہ تصویر دیکھنے میں کوئی حرج نہیں ہے بشرطیکہ لذت حاصل کرنے کے لئے نہ ہو اور گناہ میں پڑنے کا خوف نہ ہو اور تصویر بھی ایسی مسلمان عورت کی نہ ہو جسے دیکھنے والا پہچانتا ہے۔ احتیاط واجب یہ ہے کہ نامحرم عورت کی وہ تصویر جو براہ راست نشر کی جا رہی ہو نہ دیکھی جائے لیکن ٹیلی ویژن کے وہ پروگرام جو ریکارڈ شدہ ہوتے ہیں ان میں خاتون کی تصویر دیکھنے میں کوئی حرج نہیں ہے بشرطیکہ ریبہ اور گناہ میں مبتلا ہونے کا خوف نہ ہو۔

س ۱۱۸۴: ٹیلیویژن کے ایسے پروگرام دیکھنے کا کیا حکم ہے جو سیٹلائٹ کے ذریعہ حاصل کئے جاتے ہیں؟ خلیج فارس کے گرد نواح میں رہنے والوں کا خلیجی ممالک کے ٹیلیویژن دیکھنے کا کیا حکم ہے؟

ج: وہ پروگرام جو مغربی ممالک سے سیٹلائٹ کے ذریعہ نشر ہوتے ہیں اور اسی طرح اکثر ہمسایہ ممالک کے پروگرام چونکہ گمراہ کن، مسخ شدہ حقائق اور لہو و مفسدہ پر مشتمل ہوتے ہیں جن کا دیکھنا غالباً، گمراہی، مفسد اور حرام میں مبتلا ہونے کا سبب بنتا ہے لہذا ان کا دریافت کرنا اور مشاہدہ کرنا جائز نہیں ہے۔

س ۱۱۸۵: کیا ریڈیو اور ٹیلیویژن کے ذریعہ طنز و مزاح کے پروگرام سننے اور دیکھنے میں کوئی حرج ہے؟

ج: طنزیہ اور مزاحیہ پروگرام سننے اور دیکھنے میں کوئی حرج نہیں ہے مگر یہ کہ اس میں کسی مؤمن کی توہین ہو۔

س ۱۱۸۶: شادی کے جشن میں میری کچھ تصویریں اتاری گئیں جبکہ میں پورے پردے میں نہیں تھی وہ تصویریں حال حاضر میں میری سہیلیوں اور میرے رشتہ داروں کے پاس موجود ہیں کیا مجھ پر ان تصویروں کا واپس لینا واجب ہے؟

ج: اگر دوسروں کے پاس تصاویر موجود ہونے میں کوئی مفسدہ نہ ہو یا مفسدہ ہو لیکن ان تصویروں کے دینے میں آپ کا کوئی دخل نہ ہو یا تصاویر واپس لینے میں آپ کیلئے زحمت و مشقت ہو تو ان تمام صورتوں میں آپ پر کوئی شرعی ذمہ داری نہیں ہے۔

س ۱۱۸۷: ہم عورتوں کیلئے حضرت امام خمینی (قدس سرہ) اور شہداء کی تصویروں کو چومنے کا کیا حکم ہے جب کہ وہ ہمارے نامحرم ہیں۔

ج: بطور کلی نامحرم کی تصویر خود نامحرم والا حکم نہیں رکھتی لہذا احترام، تبرک اور اظہار محبت کے لئے نامحرم کی تصویر کو بوسہ دینا جائز ہے البتہ اگر قصد ریبہ اور حرام میں مبتلا ہونے کا خطرہ نہ ہو۔

س ۱۱۸۸: کیا سینما کی فلموں وغیرہ میں برہنہ یا نیم برہنہ عورتوں کی تصاویر جنہیں ہم نہیں پہچانتے دیکھنا جائز ہے؟

ج: تصویر اور فلم دیکھنے کا حکم خود نامحرم کو دیکھنے کی طرح نہیں ہے لہذا شہوت، ریبہ (بری نیت) اور خوف مفسدہ کے بغیر ہو تو شرعاً اسے دیکھنے میں کوئی مانع نہیں ہے لیکن چونکہ شہوت کو ابھارنے والی برہنہ تصاویر کو دیکھنا عام طور پر شہوت کے بغیر نہیں ہوتا لہذا ارتکاب گناہ کا مقدمہ ہے



دفتر مقام معظم رہبری
www.leader.ir

پس حرام ہے -

س ۱۱۸۹: کیا شادی کی تقریبات میں شوہر کی اجازت کے بغیر عورت کے لیئے تصویر اتروانا جائز ہے؟ جواز کی صورت میں آیا مکمل حجاب کی مراعات کرنا اس پر واجب ہے؟

ج: بذات خود تصویر اتروانے کے لئے شوہر کی اجازت ضروری نہیں ہے البتہ اگر یہ احتمال پایا جاتا ہو کہ عورت کی تصویر کو کوئی نامحرم دیکھے گا اور عورت کی طرف سے مکمل حجاب کا خیال نہ رکھنا مفسدہ کا باعث بنے گا تو اس صورت میں حجاب کا خیال رکھنا واجب ہے -

س ۱۱۹۰: آیا عورت کے لئے مردوں کے کشتی کے مقابلے دیکھنا جائز ہے؟

ج: ان مقابلوں کو اگر کشتی کے میدان میں حاضر ہو کر دیکھا جائے یا پھر لذت و ریہہ کے قصد سے دیکھا جائے اور یا مفسدے اور گناہ میں پڑنے کا خطرہ ہو تو جائز نہیں ہے اور اگر ٹی وی سے براہ راست نشر ہوتے ہوئے مشاہدہ کیا جائے تو بنا بر احتیاط جائز نہیں ہے اس کے علاوہ دیگر صورتوں میں کوئی حرج نہیں۔

س ۱۱۹۱: اگر دلہن شادی کی محفل میں اپنے سر پر شفاف و باریک کپڑا اوڑھے تو کیا نامحرم مرد اس کی تصویر کھینچ سکتا ہے یا نہیں؟

ج: اگر یہ نامحرم عورت پر حرام نگاہ کا سبب بنے تو جائز نہیں ہے وگرنہ جائز ہے۔

س ۱۱۹۲: پردہ عورت کی اسکے محارم کے درمیان تصویر لینے کا کیا حکم ہے؟ اور اگر احتمال ہو کہ نامحرم اسے دھوتے اور پرنٹ کرتے وقت دیکھے گا تو اس کا کیا حکم ہے؟

ج: اگر تصویر کھینچنے والا مصور جو اسے دیکھ رہا ہے اس کے محارم میں سے ہو تو تصویر لینا جائز ہے اور اسی طرح اگر مصور اسے نہ پہچانتا ہو تو اس سے تصویر دھلانے اور پرنٹ کرانے میں کوئی حرج نہیں ہے۔

س ۱۱۹۳: بعض جوان فحش تصاویر دیکھتے ہیں اور اس کے لئے خود ساختہ توجیہات پیش کرتے ہیں اس کا کیا حکم ہے؟ اور اگر اس طرح کی تصاویر کا دیکھنا انسان کی شہوت کو ایک حد تک تسکین دیتا ہو کہ جو اسے حرام سے بچانے میں مؤثر ہو تو اس کا کیا حکم ہے؟

ج: اگر تصاویر کا دیکھنا بری نیت سے ہو یا یہ جانتا ہو کہ تصاویر کا دیکھنا شہوت کو بھڑکانے کا سبب بنے گا یا مفسدے اور گناہ کے ارتکاب کا خوف ہو تو حرام ہے اور ایک حرام عمل سے بچنا دوسرے حرام کے انجام دینے کا جواز فراہم نہیں کرتا۔

س ۱۱۹۴: ایسے جشن میں فلم بنانے کے لئے جانے کا کیا حکم ہے جہاں موسیقی بچ رہی ہو اور رقص کیا جارہا ہو؟ مرد کا مردوں کی تصویر اور عورت کا خواتین کی تصویر کھینچنے کا کیا حکم ہے؟ مرد کا شادی کی فلم کو دھونے کا کیا حکم ہے چاہے اس خاندان کو جانتا ہو یا نہ جانتا ہو؟ اور اگر عورت فلم کو دھوئے تو کیا حکم ہے؟ کیا ایسی فلموں میں موسیقی کا استعمال جائز ہے؟

ج: خوشی کے جشن میں جانے میں کوئی حرج نہیں ہے اور مرد کا مردوں اور عورت کا خواتین کی فلم بنانے میں بھی کوئی حرج نہیں ہے جب تک غنا اور حرام موسیقی سننے کا سبب نہ بنے اور نہ ہی کسی اور حرام فعل کے ارتکاب کا باعث بنے۔ مردوں کا عورتوں اور عورتوں کا مردوں کی فلم بنانا اگر ریہہ کے ساتھ نگاہ یا کسی دوسرے مفسدے کا باعث بنے تو جائز نہیں ہے اور اسی طرح لہو و گناہ کی محافل سے مناسب لہوی موسیقی کا شادی کی فلموں میں استعمال حرام ہے۔

س ۱۱۹۵: اسلامی جمہوریہ (ایران) کے ٹیلی ویژن سے نشر ہونے والی ملکی اور غیر ملکی فلموں اور موسیقی کی کیفیت کو مدنظر رکھتے ہوئے انہیں دیکھنے



دفتر مقام معظم رہبری
www.leader.ir

اور سننے کا کیا حکم ہے؟

ج: اگر سامعین اور ناظرین کی تشخیص یہ ہے کہ وہ موسیقی جو ریڈیو یا ٹیلیویژن سے نشر ہو رہی ہے وہ ایسی لہوی موسیقی ہے جو محافل لہو گناہ سے مناسبت رکھتی ہے اور وہ فلم جو ٹیلیویژن سے دکھائی جارہی ہے اس کے دیکھنے میں مفسدہ ہے تو انکے لئے ان کا سننا اور دیکھنا شرعاً جائز نہیں ہے۔ اور محض ریڈیو اور ٹیلی ویژن سے نشر ہونا جواز کی شرعی دلیل نہیں ہے۔

س ۱۱۹۶: سرکاری مراکز میں آویزاں کرنے کی غرض سے رسول اکرمؐ، امیر المؤمنین اور امام حسین سے منسوب تصاویر چھاپنے اور فروخت کرنے کا کیا حکم ہے؟

ج: مذکورہ تصاویر کے چھاپنے میں بذات خود کوئی مانع نہیں ہے، بشرطیکہ ایسی کسی چیز پر مشتمل نہ ہوں جو عرف عام کی نگاہ میں موجب ہتک اور اہانت ہے نیز ان عظیم ہستیوں کی شان سے منافات نہ رکھتی ہوں۔

س ۱۱۹۷: ایسی فحش کتابیں اور اشعار پڑھنے کا کیا حکم ہے جو شہوت کو بھڑکانے کا سبب بنیں؟

ج: ان سے اجتناب کرنا ضروری ہے۔

س ۱۱۹۸: بعض ٹی وی اسٹیشنز اور سیٹلائٹ چینلز کے ذریعے براہ راست سلسلہ وار پروگرام نشر کئے جاتے ہیں جو مغرب کے معاشرتی مسائل پیش کرتے ہیں لیکن ان پروگراموں میں مرد و عورت کے اختلاط اور ناجائز تعلقات کی ترویج جیسے فاسد افکار بھی پائے جاتے ہیں یہاں تک کہ یہ پروگرام بعض مومنین پر بھی اثر انداز ہونے لگے ہیں ایسے شخص کا کیا حکم ہے جسے ان کو دیکھنے کے بعد اپنے متاثر ہونے کا احتمال ہو؟ اور اگر کوئی اس غرض سے دیکھے کہ دوسروں کے سامنے اس کے نقصان کو بیان کر سکے یا اس پر تنقید کر سکے اور لوگوں کو نہ دیکھنے کی نصیحت کر سکے تو کیا اس کا حکم دوسروں سے فرق کرتا ہے؟

ج: لذت کی نگاہ سے دیکھنا جائز نہیں ہے اور اگر دیکھنے سے متاثر ہونے اور مفسدے کا خطرہ ہو تو بھی جائز نہیں ہے ہاں تنقید کی غرض سے اور لوگوں کو اسکے خطرات سے آگاہ کرنے اور نقصانات بتانے کے لئے ایسے شخص کے لیئے دیکھنا جائز ہے جو تنقید کرنے کا اہل ہو اور اپنے بارے میں مطمئن ہو کہ ان سے متاثر ہو کر کسی مفسدہ میں نہیں پڑے گا اور اگر اسکے لیئے کچھ قوانین ہوں تو انکی ضرور رعایت کی جائے۔

س ۱۱۹۹: ٹیلی ویژن پر آنے والی اناؤ نسر خاتون جو بے پردہ ہوتی ہے اور اسکا سر و سینہ بھی عریاں ہوتا ہے کے بالوں کی طرف نگاہ کرنا جائز ہے؟

ج: اگر لذت کے ساتھ نہ ہو اور اس سے حرام میں پڑنے اور مفسدہ کا خوف نہ ہو اور نشریات بھی براہ راست نہ ہوں تو فقط دیکھنے میں کوئی حرج نہیں ہے۔

س ۱۲۰۰: شادی شدہ شخص کے لیئے شہوت انگیز فلمیں دیکھنا جائز ہے یا نہیں؟

ج: اگر دیکھنے کا مقصد شہوت کو ابھارنا ہو یا ان کا دیکھنا شہوت کے بھڑکانے کا سبب بنے تو جائز نہیں ہے۔

س ۱۲۰۱: شادی شدہ مردوں کیلئے ایسی فلمیں دیکھنے کا کیا حکم ہے جن میں حاملہ عورت سے مباشرت کرنے کا صحیح طریقہ سکھایا گیا ہے جبکہ اس بات کا علم ہے کہ مذکورہ عمل اسے حرام میں مبتلا نہیں کرے گا؟

ج: ایسی فلموں کا دیکھنا چونکہ ہمیشہ شہوت انگیز نگاہ کے ہمراہ ہوتا ہے لہذا جائز نہیں ہے۔

س ۱۲۰۲: مذہبی امور کی وزارت میں کام کرنے والے فلموں، مجلات اور کیسٹوں کی نظارت کرتے ہیں تاکہ جائز مواد کو ناجائز مواد سے جدا کریں اس چیز



دفتر مقام معظم رہبری
www.leader.ir

کے پیش نظر کہ نظارت کے لئے انہیں غور سے سننا اور دیکھنا پڑتا ہے اس کا کیا حکم ہے؟

ج: کنٹرول کرنے والے افراد کے لیئے قانونی فریضہ انجام دیتے ہوئے بقدر ضرورت دیکھنے اور سننے میں کوئی حرج نہیں ہے لیکن ان پر لازم ہے کہ لذت و ریبہ کے قصد سے پرہیز کریں نیز جن افراد کو مذکورہ مواد کے کنٹرول پر تعینات کیا جاتا ہے ان کا فکری اور روحانی حوالے سے اعلیٰ حکام کے زیر نظر اور زیر رہنمائی ہونا واجب ہے۔

س: ۱۲۰۳: کنٹرول کرنے کے عنوان سے ایسی ویڈیو فلمیں دیکھنے کا کیا حکم ہے جو کبھی کبھی قابل اعتراض مناظر پر مشتمل ہوتی ہیں تاکہ ان مناظر کو حذف کر کے ان فلموں کو دوسرے افراد کے دیکھنے کے لئے پیش کیا جائے؟

ج: فلم کا اسکی اصلاح اور اسے فاسد و گمراہ کن مناظر کے حذف کرنے کے لئے مشاہدہ کرنے میں کوئی حرج نہیں ہے اس شرط کے ساتھ کہ اصلاح کرنے والا شخص خود حرام میں مبتلا ہونے سے محفوظ ہو۔

س: ۱۲۰۴: آیا میاں بیوی کے لئے گھر میں جنسی فلمیں دیکھنا جائز ہے؟ آیا وہ شخص جس کے حرام مغز کی رگ کٹ گئی ہو وہ مذکورہ فلمیں دیکھ سکتا ہے تاکہ اپنی شہوت کو ابھارے اور اس طرح اپنی زوجہ کے ساتھ مباشرت کے قابل ہوسکے؟

ج: جنسی ویڈیو فلموں کے ذریعہ شہوت ابھارنا جائز نہیں ہے۔

س: ۱۲۰۵: حکومت اسلامی کی طرف سے قانونی طور پر ممنوع فلمیں اور تصاویر دیکھنے کا کیا حکم ہے جبکہ ان میں کسی قسم کا مفسدہ نہ ہو؟ اور جو ان میاں بیوی کے لئے مذکورہ فلمیں دیکھنے کا کیا حکم ہے؟

ج: ممنوع ہونے کی صورت میں انہیں دیکھنے میں اشکال ہے۔

س: ۱۲۰۶: ایسی فلمیں دیکھنے کا کیا حکم ہے جن میں کبھی کبھی اسلامی جمہوریہ (ایران) کے مقدسات یا ربیر محترم کی توہین کی گئی ہو؟

ج: ایسی فلموں سے اجتناب واجب ہے۔

س: ۱۲۰۷: ایسی ایرانی فلمیں دیکھنے کا کیا حکم ہے جو اسلامی انقلاب کے بعد بنائی گئی ہیں اور ان میں خواتین ناقص حجاب کے ساتھ ہوتی ہیں اور کبھی کبھی انسان کو بڑی چیزیں سکھاتی ہیں؟

ج: اگر لذت اور ریبہ کے قصد سے نہ ہو اور مفسدہ میں مبتلا ہونے کا موجب بھی نہ ہو تو بذاتِ خود ایسی فلمیں دیکھنے میں کوئی حرج نہیں ہے لیکن فلمیں بنانے والوں پر واجب ہے کہ ایسی فلمیں نہ بنائیں جو اسلام کی گرانقدر تعلیمات کے منافی ہوں۔

س: ۱۲۰۸: ایسی فلموں کی نشر و اشاعت کا کیا حکم ہے جنکی تائید مذہبی اور ثقافتی امور کی وزارت نے کی ہو؟ اور یونیورسٹی میں موسیقی کی ایسی کیسٹوں کے نشر کرنے کا کیا حکم ہے جن کی تائید مذکورہ وزارت نے کی ہو؟

ج: اگر مذکورہ فلمیں اور کیسٹیں مکلف کی نظر میں عرفاغا اور محافل لہو و گناہ کے ساتھ مناسبت رکھنے والی موسیقی پر مشتمل ہوں تو ان کا نشر کرنا، پیش کرنا، سننا اور دیکھنا جائز نہیں ہے، اور بعض متعلقہ اداروں کا تائید کرنا مکلف کے لئے جواز کی شرعی دلیل نہیں ہے جب کہ موضوع کی تشخیص میں خود اس کی رائے تائید کرنے والوں کی نظر کے خلاف ہو۔

س: ۱۲۰۹: زنانہ لباس کے ایسے مجلات کی خرید و فروخت اور انہیں محفوظ رکھنے کا کیا حکم ہے کہ جن میں نامحرم خواتین کی تصاویر ہوتی ہیں اور جن سے کپڑوں کے انتخاب کیلئے استفادہ کیا جاتا ہے؟

ج: ان مجلات میں صرف نامحرم کی تصاویر کا ہونا خرید و فروخت کو ناجائز نہیں کرتا اور نہ ہی لباس کو انتخاب کرنے کیلئے ان سے استفادہ کرنے سے روکتا ہے مگر یہ کہ مذکورہ تصاویر پر کوئی مفسدہ



دفتر مقام معظم رہبری
www.leader.ir

مترتب ہو -

س ۱۲۱۰: کیا ویڈیو کیمرے کی خرید و فروخت جائز ہے؟

ج: اگر حرام امور میں استعمال کی غرض سے نہ ہوتو ویڈیو کیمرے کی خرید و فروخت جائز ہے -

س ۱۲۱۱: فحش ویڈیو فلمیں اور وی سی آر کی فروخت اور کرائے پر دینے کا کیا حکم ہے؟

ج: اگر یہ فلمیں ایسی ہیجان آور تصاویر پر مشتمل ہوں جو شہوت کو ابھاریں اور انحراف اور مفسدے کا موجب بنیں یا غنا اور لہوی موسیقی جو کہ محافل لہو و گناہ سے مناسبت رکھتی ہے پر مشتمل ہوں تو ایسی فلموں کا بنانا، انکی خرید و فروخت، کرایہ پر دینا اور اسی طرح وی سی آر کا مذکورہ مقصد کے لئے کرائے پر دینا جائز نہیں ہے۔

س ۱۲۱۲: غیر ملکی ریڈیو سے خبریں اور ثقافتی اور علمی پروگرام سننے کا کیا حکم ہے؟

ج: اگر مفسدے اور انحراف کا سبب نہ ہوں تو جائز ہے۔



دفتر مقام معظم رہبری
www.leader.ir

ڈش انٹینا

س ۱۲۱۳: کیا ڈش کے ذریعے ٹی وی پروگرام دیکھنا، ڈش خریدنا اور رکھنا جائز ہے؟ اور اگر ڈش مفت میں حاصل ہو تو اس کا کیا حکم ہے؟

ج: چونکہ ڈش، ٹی وی پروگرام دیکھنے کے لئے محض ایک آلہ ہے اور ٹی وی پروگرام جائز بھی ہوتے ہیں اور ناجائز بھی لہذا ڈش کا حکم بھی دیگر مشترک آلات جیسا ہے کہ جنہیں حرام مقاصد کے لئے بیچنا، خریدنا اور اپنے پاس رکھنا حرام ہے لیکن جائز مقاصد کے لئے جائز ہے البتہ چونکہ یہ آلہ جسکے پاس ہو اسے یہ حرام پروگراموں کے حاصل کرنے کے لئے کاملاً میدان فراہم کرتا ہے اور بعض اوقات اسے گھر میں رکھنے پر دیگر مفسد بھی مترتب ہوتے ہیں لہذا اسکی خرید و فروخت اور رکھنا جائز نہیں ہے ہاں اس شخص کے لئے جائز ہے جسے اپنے اوپر اطمینان ہو کہ اس سے حرام استفادہ نہیں کرے گا اور نہ ہی اسے گھر میں رکھنے پر کوئی مفسدہ مترتب ہوگا اور اگر اس سلسلہ میں کوئی قانون ہو تو اسکی مراعات کرنا ضروری ہے۔

س ۱۲۱۴: آیا جو شخص اسلامی جمہوریہ ایران سے باہر رہتا ہے اسکے لئے اسلامی جمہوریہ ایران کے ٹیلی ویژن پروگرام دیکھنے کے لیئے سیٹلائٹ چینلز دریافت کرنے والا ڈش انٹینا خریدنا جائز ہے؟

ج: مذکورہ آلہ اگرچہ مشترک آلات میں سے ہے اور اس بات کی قابلیت رکھتا ہے کہ اس سے حلال استفادہ کیا جائے لیکن چونکہ غالباً اس سے حرام استفادہ کیا جاتا ہے اور اس کے علاوہ اسے گھر میں رکھنے سے دوسرے مفسد بھی پیدا ہوتے ہیں لہذا اسکا خریدنا اور گھر میں رکھنا جائز نہیں ہے ہاں اگر کسی کو اطمینان ہو کہ اسے حرام میں استعمال نہیں کرے گا اور اسکے نصب کرنے پر کوئی اور مفسدہ بھی مترتب نہیں ہوگا تو اسکے لئے جائز ہے۔

س ۱۲۱۵: ایسے ڈش انٹینا کا کیا حکم ہے جو اسلامی جمہوریہ کے چینلز کے علاوہ بعض خلیجی اور عرب ممالک کی خبریں اور انکے مفید پروگراموں کے ساتھ ساتھ تمام مغربی اور فاسد چینلز بھی دریافت کرتا ہے؟

ج: مذکورہ آلہ کے ذریعے ٹیلی ویژن پروگرام کے حصول اور استعمال کا معیار وہی ہے جو گذشتہ مسئلہ میں بیان کیا گیا ہے اور مغربی اور غیر مغربی چینلز میں کوئی فرق نہیں ہے۔

س ۱۲۱۶: علمی اور قرآنی اور ان جیسے دیگر پروگراموں سے مطلع ہونے کے لئے کہ جنہیں مغربی ممالک اور خلیج فارس کے پڑوسی ممالک نشر کرتے ہیں ڈش کے استعمال کا حکم کیا ہے؟

ج: مذکورہ آلے کو علمی، قرآنی وغیرہ پروگراموں کے مشاہدے کے لئے استعمال کرنا بذاتِ خود صحیح ہے۔ لیکن وہ پروگرام جو سیٹلائٹ کے ذریعہ مغربی یا اکثر ہمسایہ ممالک نشر کرتے ہیں غالباً گمراہ کن افکار، مسخ شدہ حقائق اور لہو و مفسدے پر مبنی ہوتے ہیں حتی کہ قرآنی، علمی پروگرام دیکھنا بھی مفسدے اور حرام میں مبتلا ہونے کا سبب بنتا ہے لہذا ایسے پروگرام دیکھنے کیلئے ڈش کا استعمال شرعاً حرام ہے۔ ہاں اگر خالص علمی اور قرآنی پروگرام ہوں اور ان کے دیکھنے میں کوئی مفسدہ نہ ہو اور اس سے کسی حرام کام میں بھی مبتلا نہ ہو تو جائز ہے البتہ اس سلسلے میں اگر کوئی قانون ہو تو اسکی پابندی ضروری ہے۔

س ۱۲۱۷: میرا کام ریڈیو اور ٹی وی کے پروگرام دریافت کرنے والے آلات کی مرمت کرنا ہے اور گذشتہ کچھ عرصے سے ڈش لگانے اور مرمت کرانے والے لوگوں



دفتر مقام معظم رہبری
www.leader.ir

کا تانتا بندھا ہوا ہے مذکورہ مسئلہ میں ہماری ذمہ داری کیا ہے؟ اور ڈش کے اسپئیر پارٹس کی خرید و فروخت کا کیا حکم ہے؟

ج: اگر مذکورہ آلہ سے حرام امور میں استفادہ کیا جائے جیسا کہ غالباً ایسا ہی ہے یا آپ جانتے ہیں کہ جو شخص اسے حاصل کرنا چاہتا ہے وہ اسے حرام میں استعمال کرے گا تو ایسی صورت میں اس کا فروخت کرنا، خریدنا، نصب کرنا، چالو کرنا، مرمت کرنا اور اس کے اسپئیر پارٹس فروخت کرنا جائز نہیں ہے۔



دفتر مقام معظم رہبری
www.leader.ir

تھیٹر اور سینما

۱۲۱۸: کیا فلموں میں ضرورت کے تحت علماء دین اور قاضی کے لباس سے استفادہ کرنا جائز ہے؟ کیا ماضی اور حال کے علما پر دینی اور عرفانی پیرائے میں فلم بنانا جائز ہے؟ اس شرط کے ساتھ کہ ان کا احترام اور اسلام کی حرمت بھی محفوظ رہے؟ اور انکی شان میں کسی قسم کی بے ادبی اور بے احترامی بھی نہ ہو بالخصوص جب ایسی فلمیں بنانے کا مقصد دین حنیف اسلام کی اعلیٰ اقدار کو پیش کرنا اور عرفان اور ثقافت کے اس مفہوم کو بیان کرنا ہو جو ہماری اسلامی امت کا طرہ امتیاز ہے اور اس طرح سے دشمن کی گندی ثقافت کا مقابلہ کیا جائے اور اسے سینما کی زبان میں بیان کیا جائے کہ جو جوانوں کے لئے بالخصوص جذاب اور زیادہ موثر ہے؟

ج: اس مطلب کو مد نظر رکھتے ہوئے کہ سینما بیداری، شعور پیدا کرنے اور تبلیغ کا ذریعہ ہے پس ہر اس چیز کی تصویر کشی کرنا یا پیش کرنا جو نوجوانوں کے فہم و شعور کو بڑھائے اور اسلامی ثقافت کی ترویج کرے، جائز ہے۔ انہیں چیزوں میں سے ایک علماء دین کی شخصیت، انکی ذاتی زندگی اور اسی طرح دیگر صاحبان علم و منصب کی شخصیت اور انکی شخصی زندگی کا تعارف کرانا ہے۔ لیکن ان کی ذاتی حیثیت اور ان کے احترام کی رعایت کرنا اور انکی ذاتی زندگی کے حریم کا پاس رکھنا واجب ہے اور یہ کہ ایسی فلموں سے اسلام کے منافی مفہیم کو بیان کرنے کے لئے استفادہ نہ کیا جائے۔

۱۲۱۹: ہم نے ایک ایسی داستانی اور حماسی فلم بنانے کا ارادہ کیا ہے کہ جو کربلا کے ہمیشہ زندہ رہنے والے واقعہ کی تصویر پیش کرے اور ان عظیم اہداف کو پیش کرے کہ جنکی خاطر امام حسین شہید ہوئے ہیں البتہ مذکورہ فلم میں امام حسین - کو ایک معمولی اور قابل رؤیت فرد کے طور پر نہیں دکھا یا جائے گا بلکہ انہیں فلم بندی، اسکی ساخت اور نورپردازی کے تمام مراحل میں ایک نورانی شخصیت کی صورت میں پیش کیا جائے گا کیا ایسی فلم بنانا اور امام حسین علیہ السلام کو مذکورہ طریقے سے پیش کرنا جائز ہے؟

ج: اگر فلم قابل اعتماد تاریخی شواہد کی روشنی میں بنائی جائے اور موضوع کا تقدس محفوظ رہے اور امام حسین اور ان کے اصحاب اور اہل بیت سلام اللہ علیہم اجمعین کا مقام و مرتبہ ملحوظ رہے تو کوئی حرج نہیں ہے۔ لیکن چونکہ موضوع کے تقدس کو اس طرح محفوظ رکھنا جیسے کہ محفوظ رکھنے کا حق ہے اور اسی طرح امام اور ان کے اصحاب کی حرمت کو باقی رکھنا بہت مشکل ہے لہذا اس میدان میں بہت زیادہ احتیاط کی ضرورت ہے۔

۱۲۲۰: اسٹیج یا فلمی اداکاری کے دوران مردوں کے لئے عورتوں کا لباس اور عورتوں کے لئے مردوں والا لباس پہننے کا کیا حکم ہے؟ اور عورتوں کے لئے مردوں کی آواز کی نقل اتارنے اور مردوں کیلئے عورتوں کی آواز کی نقل اتارنے کا کیا حکم ہے؟

ج: اداکاری کے دوران کسی حقیقی شخص کی خصوصیات بیان کرنے کی غرض سے جنس مخالف کے لئے ایک دوسرے کا لباس پہننا یا آواز کی نقل اتارنا اگر کسی مفسدے کا سبب نہ بنے تو اس کا جائز ہونا بعید نہیں ہے۔

۱۲۲۱: اسٹیج شو یا تھیٹر میں خواتین کے لئے میک اپ کا سامان استعمال کرنے کا کیا حکم ہے؟ جبکہ انہیں مرد مشاہدہ کرتے ہوں؟

ج: اگر میک اپ کا عمل خود انجام دے یا خواتین کے ذریعے انجام پائے یا کوئی محرم انجام دے اور اس میں کوئی مفسدہ نہ ہو تو جائز ہے وگرنہ جائز نہیں ہے البتہ میک اپ شدہ چہرہ نامحرم سے چھپانا ضروری ہے -



دفتر مقام معظم رہبری
www.leader.ir

مصوری اور مجسمہ سازی

س ۱۲۲۲: گڑیا، مجسمے، ڈرائنگ اور ذی روح موجودات جیسے نباتات، حیوانات اور انسان کی تصویریں بنانے کا کیا حکم ہے؟ انکی خرید و فروخت، گھر میں رکھنے یا انکے نمائش گاہ میں پیش کرنے کا کیا حکم ہے؟

ج: موجودات کی مجسمہ سازی اور تصویریں اور ڈرائنگ بنانے میں کوئی اشکال نہیں ہے اگرچہ وہ ذی روح ہوں اسی طرح مجسموں اور ڈرائنگ کی خرید و فروخت ان کی حفاظت کرنے نیز انکے نمائش گاہ میں پیش کرنے میں کوئی حرج نہیں ہے۔

س ۱۲۲۳: جدید طریقہ تعلیم میں خود اعتمادی کے عنوان سے ایک درس شامل ہے جس کا ایک حصہ مجسمہ سازی پر مشتمل ہے بعض اساتید طالب علموں کو دستی مصنوعات کے عنوان سے کپڑے یا کسی اور چیز سے گڑیا یا کتے، خرگوش وغیرہ کا مجسمہ بنانے کا حکم دیتے ہیں۔ مذکورہ اشیاء کے بنانے کا کیا حکم ہے؟ استاد کے اس حکم دینے کا کیا حکم ہے؟ کیا مذکورہ اشیاء کے اجزا کا مکمل اور نامکمل ہونا انکے حکم میں اثر رکھتا ہے؟

ج: مجسمہ سازی اور اس کا حکم دینا بلا مانع ہے۔

س ۱۲۲۴: بچوں اور نوجوانوں کا قرآنی قصوں کے خاکے اور ڈرائنگ بنانے کا کیا حکم ہے؟ مثلاً بچوں سے یہ کہا جائے کہ اصحاب فیل یا حضرت موسیٰ کے لئے دریا کے پھٹنے کے واقعہ کی تصویریں بنائیں؟

ج: بذات خود اس کام میں کوئی اشکال نہیں ہے لیکن ضروری ہے کہ حقیقت اور واقعیت پر مبنی ہوا اور غیر واقعی اور ہتک آمیز نہ ہو۔

س ۱۲۲۵: کیا مخصوص مشین کے ذریعے گڑیا یا انسان وغیرہ جیسے ذی روح موجودات کا مجسمہ بنانا جائز ہے یا نہیں؟

ج: اس میں کوئی اشکال نہیں ہے۔

س ۱۲۲۶: مجسمے کی طرز کا زیور بنانے کا کیا حکم ہے؟ کیا مجسمہ سازی کے لئے استعمال شدہ مواد بھی حرام ہونے میں مؤثر ہے؟

ج: مجسمہ بنانے میں اشکال نہیں ہے اور اس سلسلے میں اس مواد میں کوئی فرق نہیں ہے جس سے مجسمہ بنایا جاتا ہے۔

س ۱۲۲۷: آیا گڑیا کے اعضا مثلاً ہاتھ پاؤں یا سر دوبارہ جوڑنا مجسمہ سازی کے زمرے میں آتا ہے؟ کیا اس پر بھی مجسمہ سازی کا عنوان صدق کرتا ہے؟

ج: صرف اعضا بنانا یا انہیں دوبارہ جوڑنا، مجسمہ سازی نہیں کہلاتا اور ہر صورت میں مجسمہ بنانا اشکال نہیں رکھتا۔

س ۱۲۲۸: جلد کو گودنا (خالکوبی) جو کہ بعض لوگوں کے ہاں رائج ہے کہ جس سے انسانی جسم کے بعض اعضا پر اس طرح مختلف تصاویر بنائی جاتی ہیں کہ وہ محو نہیں ہوتیں کیا حکم رکھتا ہے؟ اور کیا یہ ایسی رکاوٹ ہے کہ جس کی وجہ سے وضو یا غسل نہیں ہوسکتا؟

ج: گودنے اور سوئی کے ذریعے جلد کے نیچے تصویر بنانا حرام نہیں ہے اور وہ اثر جو جلد کے نیچے باقی ہے وہ پانی کے پہنچنے سے مانع نہیں ہے لہذا غسل اور وضو صحیح ہے۔

س ۱۲۲۹: ایک میاں بیوی معروف مصور ہیں۔ ان کا کام تصویری فن پاروں کی مرمت کرنا ہے۔ ان میں سے بہت سے عیسائی معاشرے کی عکاسی کرتے ہیں۔ بعض میں صلیب یا حضرت مریم یا حضرت عیسیٰ کی شکل ہوتی ہے مذکورہ اشیا کو گرجا والے یا مختلف کمپنیاں ان کے پاس لے کر آتی ہیں تاکہ ان کی مرمت کی جائے جبکہ پرانے ہونے یا کسی اور وجہ سے ان کے بعض حصے ضایع ہوچکے ہوتے ہیں۔ آیا ان کے لئے ان چیزوں کی مرمت کرنا اور اس عمل کے عوض اجرت لینا صحیح ہے؟ اکثر تصاویر اسی طرح کی ہوتی ہیں اور ان کا یہی واحد پیشہ ہے جس سے وہ اپنی زندگی گزارتے ہیں جبکہ وہ دونوں اسلامی تعلیمات کے پابند ہیں آیا مذکورہ تصاویر کی مرمت اور اس کام کے بدلے اجرت لینا انکے لئے جائز ہے؟



دفتر مقام معظم رہبری
www.leader.ir

ج: محض کسی فن پارے کی مرمت کرنا اگرچہ وہ عیسائی معاشرے کی عکاسی کرتے ہوں یا حضرت عیسیٰ علیہ السلام و حضرت مریم علیہا السلام کی تصاویر پر مشتمل ہوں جائز ہے اور مذکورہ عمل کے عوض اجرت لینا بھی صحیح ہے اور اس قسم کے عمل کو پیشہ بنانے میں بھی کوئی اشکال نہیں ہے مگر یہ کہ یہ باطل اور گمراہی کی ترویج یا کسی اور مفسدے کا سبب بنے تو جائز نہیں ہے۔



دفتر مقام معظم رہبری
www.leader.ir

جادو، شعبدہ بازی اور روح و جن کا حاضر کرنا

س ۱۲۳۰: شعبدہ بازی سیکھنے، سکھانے اور دیکھنے کا کیا حکم ہے اور ایسے کھیل کا اقدام کرنا کہ جو باتھ کی صفائی کے ہمراہ ہو کیا حکم رکھتا ہے؟

ج: وہ شعبدہ بازی کہ جو جادو کی ایک قسم ہے کی تعلیم و تعلم حرام ہے لیکن وہ کرتب جو ہا تھ کی صفائی اور تیز حرکت پر مبنی ہوتے ہیں اور جادو کی اقسام میں سے شمار نہیں ہوتے بلا اشکال ہیں۔

س ۱۲۳۱: آیا علم جفر، رمل، اور زیچ (نجومی جدول) و غیرہ جیسے علوم جو کہ غیب کی خبر دیتے ہیں کا سیکھنا جائز ہے؟

ج: مذکورہ علوم جو آج کل لوگوں کے پاس ہیں وہ اس حد تک قابل اعتماد نہیں ہیں کہ امور غیبی کے کشف کرنے اور انکے متعلق خبر دینے میں غالباً اطمینان اور یقین کا موجب ہوں ہاں صحیح طریقے سے علم جفر و رمل سیکھنے میں کوئی حرج نہیں ہے بشرطیکہ ان کے سیکھنے میں کوئی مفسدہ نہ ہو۔

س ۱۲۳۲: کیا جادو کا سیکھنا اور جادو کرنا جائز ہے؟ اسی طرح روح، ملائکہ اور جن کو حاضر کرنا جائز ہے؟

ج: جادو کا سیکھنا اور علم جادو حرام ہے مگر یہ کہ کسی جائز عقلانی غرض کے لئے ہو لیکن روح، ملائکہ اور جن کو حاضر کرنا تو اس کا حکم موارد، وسائل اور اہداف کے اعتبار سے مختلف ہے۔

س ۱۲۳۳: مومنین کا بعض ایسے لوگوں کی طرف علاج کی غرض سے رجوع کرنا جو تسخیر ارواح و جن کے ذریعہ علاج کرتے ہیں کیا حکم رکھتا ہے جبکہ انہیں یقین ہے کہ وہ فقط عمل خیر انجام دیتے ہیں؟

ج: مذکورہ کام میں بذات خود کوئی اشکال نہیں ہے البتہ اسکی شرط یہ ہے کہ یہ کام جائز اور شرعی طریقوں سے انجام دیا جائے۔

س ۱۲۳۴: آیا کنکریوں کے ذریعے فال نکالنا جائز ہے اور کیا شرعاً اسکے ذریعے کسب معاش جائز ہے؟

ج: جھوٹی خبر دینا جائز نہیں ہے۔



دفتر مقام معظم رہبری
www.leader.ir

ہینا ٹزم

س۱۳۳۵: آیا ہینا ٹزم جائز ہے؟

ج: اگر عقلائی غرض کے لئے اور اس شخص کی رضا مندی سے ہوجسے ہینا ٹزم کیا جا رہا ہے اور اسکے ہمراہ کوئی حرام کام انجام نہ پائے تو کوئی اشکال نہیں ہے۔

س۱۳۳۶: بعض لوگ ہینا ٹزم کرتے ہیں اور اس عمل کو علاج کیلئے نہیں بلکہ انسان کی روحانی طاقت کے اظہار کے لئے انجام دیتے ہیں ، کیا مذکورہ عمل جائز ہے؟ کیا مذکورہ عمل کو ایسے با تجربہ افراد بھی انجام دے سکتے ہیں جو اسکے ماہر نہیں ہیں؟

ج: بطور کلی ہینا ٹزم کی تعلیم حاصل کرنا اور اس سے استفادہ کرنا حلال اور ، قابل اعتنا عقلائی غرض کے لئے ہو تو کوئی اشکال نہیں رکھتا لیکن اس شرط کے ساتھ کہ جسے مصنوعی طور پر سلایا جا رہا ہے وہ راضی ہو اور اسے کوئی قابل اعتنا نقصان بھی نہ ہو رہا ہو۔



دفتر مقام معظم رہبری
www.leader.ir

قسمت آزمائی

س ۱۳۳۷: قسمت آزمائی کے ٹکٹ خریدنے اور فروخت کرنے کا کیا حکم ہے اور مکلف کے لئے اس سے حاصل شدہ انعام کا کیا حکم ہے؟

ج: قسمت آزمائی کے ٹکٹ خریدنا اور فروخت کرنا بنا برا احتیاط و اب حرام ہے اور جیتنے والا شخص انعام کا مالک نہیں بنتا اور اسے مذکورہ مال کے لینے کا کوئی حق نہیں ہے۔

س ۱۳۳۸: وہ ٹکٹ جو ایک ویلفیر پیکیج (ارمغان بہزیستی) کے نام سے نشر کیئے جاتے ہیں انکی بابت پیسے دینا اور انکی قرعہ اندازی میں شرکت کا کیا حکم ہے؟

ج: بھلائی کے کاموں کیلئے لوگوں سے ہدایا جمع کرنے اور اہل خیر حضرات کی ترغیب کی خاطر ٹکٹ چھاپنے اور تقسیم کرنے میں کوئی شرعی ممانعت نہیں ہے اسی طرح مذکورہ ٹکٹ بھلائی کے کاموں میں شرکت کی نیت سے خریدنے میں بھی کوئی مانع نہیں ہے۔

س ۱۳۳۹: ایک شخص کے پاس گاڑی ہے جسے وہ بخت آزمائی کیلئے پیش کرتا ہے اس طرح کہ مقابلے میں شرکت کرنے والے افراد ایک خاص ٹکٹ خریدتے ہیں اور ایک مقررہ تاریخ کو ایک معین قیمت کے تحت انکی قرعہ اندازی ہوگی معینہ مدت کے ختم ہونے پر اور لوگوں کی ایک تعداد کی شرکت کے بعد قرعہ اندازی کی جاتی ہے جس شخص کے نام قرعہ نکلتا ہے وہ اس قیمت کی گاڑی کو لے لیتا ہے تو کیا قرعہ اندازی کے ذریعے مذکورہ طریقے سے گاڑی بیچنا شرعاً جائز ہے؟

ج: بنا برا احتیاط ان ٹکٹوں کی خرید و فروش حرام ہے اور جیتنے والا شخص انعام (گاڑی) کا مالک نہیں بنے گا بلکہ مالک بننے کیلئے ضروری ہے کہ انعام (گاڑی) کا مالک بیع، ہبہ یا صلح وغیرہ جیسے کسی شرعی عقد کے ذریعے اسے جیتنے والے کو تملیک کرے۔

س ۱۳۴۰: کیا رفاہ عامہ کیلئے ٹکٹ فروخت کر کے عام لوگوں سے چندہ جمع کرنا اور بعد میں حاصل شدہ مال میں سے ایک مقدار کو قرعہ اندازی کے ذریعے جیتنے والوں کو تحفہ کے طور پر دینا جائز ہے؟ جبکہ باقی مال رفاہ عامہ میں خرچ کر دیا جائے؟

ج: مذکورہ عمل کو بیع کہنا صحیح نہیں ہے ہاں بھلائی کے کاموں کے لئے ٹکٹ جاری کرنا صحیح ہے۔ اور قرعہ اندازی کے ذریعے لوگوں کو انعام دینے کے وعدے کے ذریعے انہیں چندہ دینے پر آمادہ کرنا بھی جائز ہے البتہ اس شرط کے ساتھ کہ لوگ بھلائی کے کاموں میں شرکت کے قصد سے ٹکٹ حاصل کریں۔

س ۱۳۴۱: کیا بخت آزمائی (lotto) کے ٹکٹ خریدنا جائز ہے؟ جبکہ مذکورہ ٹکٹ ایک خاص کمپنی کی ملکیت ہیں اور ان ٹکٹوں کی بیس فیصد منفعت عورتوں کے فلاحی ادارے کو دی جاتی ہے؟

ج: ان ٹکٹوں کی خرید و فروش بنا برا احتیاط واجب حرام ہے اور جیتنے والے جیتی ہوئی رقم کے مالک نہیں بنیں گے۔



دفتر مقام معظم رہبری
www.leader.ir

رشوت

س ۱۲۴۲: بینک سے سرو کار رکھنے والے بعض لوگ بینک کے عملے کو مال کی کچھ مقدار پیش کرتے ہیں تاکہ بینک کا عملہ ان کا کام جلدی اور اچھی طرح انجام دے اس چیز کی طرف توجہ رکھتے ہوئے کہ اگر عملہ ان کیلئے مذکورہ عمل انجام نہ دے تو اسے کچھ نہیں دیا جائے گا مذکورہ صورت میں عملے کے لئے اس مال کے لینے کا کیا حکم ہے؟

ج: بینک کے عملے کیلئے رجوع کرنے والوں کے اس کام کے بدلے کچھ لینا جائز نہیں ہے جس کے لئے اسے ملازم رکھا گیا ہے اور اس کے عوض وہ تنخواہ لیتا ہے۔ اسی طرح رجوع کرنے والے بینک کے ملازمین کو اپنے کام کے بدلے مال و غیرہ کے ساتھ طمع میں نہ ڈالیں کیونکہ یہ عمل مفسدے اور بد عنوانی کا سبب ہے۔

س ۱۲۴۳: بینک میں رجوع کرنے والے لوگ بینک کے عملے کو رواج کے مطابق عیدی دیتے ہیں۔ اور انہیں معلوم ہے کہ اگر انہوں نے عیدی نہ دی تو عملہ اس کے کام کو مطلوبہ طریقے سے انجام نہیں دے گا، اس کام کا حکم کیا ہے؟

ج: اگر تحفہ دینا رجوع کرنے والے افراد کے درمیان عملے کی جانب سے بینک کی خدمات میں تفریق کا سبب بنتا ہے اور اس کا نتیجہ مفسدہ و بد عنوانی اور دوسروں کے حقوق کا ضائع ہونا ہے تو بینک میں رجوع کرنے والے لوگ عملے کو یہ تحائف نہ دیں اور عملے کو بھی ان تحائف کے لینے کا کوئی حق نہیں ہے۔

س ۱۲۴۴: اگر کوئی شخص قدردانی اور شکر کے طور پر کسی ملازم کو کوئی چیز ہدیہ دے تو اس کا حکم کیا ہے؟ اگرچہ وہ ملازم کسی طمع کے بغیر کام انجام دیتا ہو؟

ج: دفتری ماحول میں اور کام سے آنے والوں کی طرف سے کسی قسم کا ہدیہ نہایت خطرناک کام ہے جتنا ہوسکے اس سے اجتناب کریں یہ آپکی دنیا اور آخرت کے لئے بہتر ہے۔ فقط ایک صورت میں ہدیہ لینا جائز ہے کہ جب دینے والا بہت زیادہ اصرار کرے اور لینے والا انکار کر رہا ہو لیکن دینے والا آخر کار کسی طرح سے اسے ہدیہ عطا کر دے وہ بھی کام نمٹا دینے کے بعد اور کسی سابقہ مذاکرات اور توقع کے بغیر۔

س ۱۲۴۵: ان تحائف، پیسوں اور کھانے پینے کی چیزوں کا کیا حکم ہے جنہیں دفاتر میں رجوع کرنے والے افراد سرکاری ملازمین کو اپنی رضا اور خوشی سے دیتے ہیں؟ اور اس مال کا کیا حکم ہے جو سرکاری ملازمین کو رشوت کے طور پر دیا جاتا ہے چاہے دینے والا اپنے لئے کسی کام کی انجام دہی کی توقع رکھتا ہو یا نہ؟ اور اگر ملزم رشوت کے لالچ میں قانون کے خلاف کوئی عمل انجام دے تو اس کا کیا حکم ہے؟

ج: محترم ملازمین کے لئے واجب ہے کہ ان کا رابطہ رجوع کرنے والے تمام افراد کے ساتھ قانون اور دفتری ضوابط کی بنیاد پر ہو اور ان کیلئے رجوع کرنے والے افراد سے کسی قسم کا کوئی تحفہ قبول کرنا جائز نہیں ہے۔ چاہے اس کا کوئی بھی عنوان ہو اس لئے کہ مذکورہ عمل ان کے بارے میں سوء ظن، مفسدے اور لالچی افراد کے لئے دوسروں کے حقوق کو پامال کرنے اور قانون شکنی کا سبب بنتا ہے، اور جہاں تک رشوت کا تعلق ہے تو یقیناً یہ لینے والے اور دینے والے دونوں کیلئے حرام ہے اور رشوت لینے والے پر واجب ہے کہ اسے واپس کرے اور اسے اس میں تصرف کا کوئی حق نہیں ہے۔

س ۱۲۴۶: کبھی کبھار دیکھا جاتا ہے کہ بعض افراد دفاتروں میں آنے والوں سے ان کے کام کے مقابلے میں رشوت کا تقاضا کرتے ہیں آیا مذکورہ افراد کو رشوت دینا جائز ہے؟



دفتر مقام معظم رہبری
www.leader.ir

ج: دفاتر میں آنے والے افراد کے لئے عملے کے کسی ایسے فرد کو غیر قانونی طور پر مال یا کوئی اور خدمات وغیرہ پیش کرنا جائز نہیں ہے کہ جس کی ڈیوٹی ہے آنے والے لوگوں کے کام انجام دینا۔ جس طرح عملہ کے افراد کہ جنکی ڈیوٹی لوگوں کے کام انجام دینا ہے کو حق نہیں ہے کہ وہ لوگوں کے کام انجام دینے کیلئے غیر قانونی طور پر ان سے کسی قسم کی رقم کا مطالبہ یا وصولی کریں اور ان کے لئے مذکورہ مال کو استعمال کرنا جائز نہیں ہے بلکہ اس کا واپس کرنا واجب ہے۔

س ۱۲۴۷: حصول حق کے لئے رشوت دینے کا کیا حکم ہے؟ جبکہ معلوم ہے کہ مذکورہ عمل کبھی کبھی دوسروں کے لئے مشکل کا سبب بن جاتا ہے مثلاً اس صاحب حق کو دوسرے پر مقدم کرنے کا باعث بنتا ہے؟

ج: رشوت دینا اور لینا جائز نہیں ہے، اگرچہ دوسروں کے لئے مشکل اور زحمت کا سبب نہ بنے چہ جائیکہ دوسروں کے لئے ناحق رکاوٹ کا سبب بنے۔

س ۱۲۴۸: اگر کوئی شخص اپنے قانونی کام کو انجام دلوانے کے لئے مال دینے پر مجبور ہو تاکہ متعلقہ محکمے کے لوگ اس کا جائز اور قانونی کام آسانی سے انجام دیں کیونکہ اس کا اپنا یہ خیال ہے کہ اگر اس نے یہ رقم ادا نہ کی تو اس کا کام انجام نہیں پائے گا تو کیا یہ رقم دینا بھی رشوت کا مصداق ہے؟ کیا یہ عمل حرام ہے؟ یا یہ کہ مجبوری رشوت کے عنوان کو اٹھا دیتی ہے؟ اور نتیجتاً مذکورہ عمل حرام نہیں رہتا؟

ج: دفتر کے عملے کو کہ جس کا کام دفتری خدمات انجام دینا ہے کام کے لئے آنے والے شخص کا کسی بھی قسم کا مال یا کوئی اور چیز دینا کہ جس کا لازمی نتیجہ دفتری نظام کا فاسد ہوجانا ہے شرعی اعتبار سے حرام ہے اور مجبوری کا توہم اسے جائز قرار نہیں بنا سکتا۔

س ۱۲۴۹: سمگلر لوگ عملے کے بعض افراد کو قانون کی خلاف ورزی پر چشم پوشی کرنے کے بدلے مال دیتے ہیں اور اگر عملے کا فرد ان کی پیش کش کو قبول نہ کرے تو اسے قتل کی دھمکی دی جاتی ہے ایسی صورت حال میں عملے کے فرد کا فریضہ کیا بنتا ہے؟

ج: سمگلروں کے غیر قانونی کاموں سے چشم پوشی اور تساہل برتنے کے عوض کسی قسم کا مال لینا جائز نہیں ہے۔

س ۱۲۵۰: محکمہ ٹیکس کے انچارج نے حساب کرنے والے شخص کو حکم دیا کہ ایک کمپنی کے ٹیکس میں کچھ کمی کر دے اس چیز کے پیش نظر کہ اگر اس نے ایسا نہ کیا تو اسے سخت مشکلات اٹھانا پڑیں گی تو کیا ایسی صورت میں محکمے کے ملازم پر اپنے انچارج کے حکم کی اطاعت کرنا واجب ہے کیا وہ حکم کی تعمیل کے عوض، کچھ مال لے سکتا ہے؟

ج: اس قسم کے مواقع پر قوانین و ضوابط کے مطابق عمل کرنا واجب ہے اور قانون کی مخالفت کسی صورت میں جائز نہیں ہے خواہ مفت میں ہو یا کسی مال کے بدلے میں۔



دفتر مقام معظم رہبری
www.leader.ir

مأمور خرید و فروخت

س ۱۲۵۱: بعض بیچنے والے اپنی چیزیں فروخت کرنے کے لئے کمپنی یا اداروں کی طرف سے خریداری کیلئے معین کئے گئے نمائندوں کو اشیاء کی اصل قیمت پر اضافہ کیئے بغیر فقط رابطہ کرانے کی خاطر کچھ مال دیتے ہیں بیچنے اور خریدنے والے نمائندے کے لئے مذکورہ مال دینے اور لینے کا کیا حکم ہے

ج: فروخت کرنے والے کے لئے وہ مال دینا اور نمائندے کے لئے لینا جائز نہیں ہے اور وہ تمام مال جو نمائندہ لیتا ہے واجب ہے کہ اسے اس دفتر یا کمپنی کے سپرد کرے کہ جس کی طرف سے یہ خریداری کے لئے نمائندہ ہے۔

س ۱۲۵۲: سرکاری یا پرائیویٹ کمپنی کا ملازم کہ جو کمپنی کی طرف سے ضروری اشیاء کی خریداری کے لئے مامور ہے آیا اس کے لئے جائز ہے کہ وہ بیچنے والے پر شرط لگائے کہ خریدی ہوئی اشیاء کے منافع کا کچھ فی صد وہ اس نمائندے کو دے گا؟ اور کیا اس کیلئے مذکورہ منافع لینا جائز ہے؟ اور اگر اس سے بالاتر آفیسر کی طرف سے مذکورہ عمل انجام دینے کی اجازت ہو تو کیا حکم ہے؟

ج: اس نمائندے کی طرف سے مذکورہ شرط لگانا صحیح نہیں ہے لہذا اس کے لئے مقرر کردہ فی صد لینا جائز نہیں ہے اور مافوق آفیسر بھی اجازت دینے کا مجاز نہیں ہے اور اس کی اجازت کی کوئی حیثیت نہیں ہے۔

س ۱۲۵۳: کمپنی یا کسی ادارے کی طرف سے خریداری کیلئے معین کیا گیا نمائندہ اگر کسی شے کو بازار کی معین قیمت سے زیادہ قیمت پر خریدے تاکہ فروخت کرنے والا اس کی مالی معاونت کرے تو کیا یہ خریداری صحیح ہے؟ اور اس کیلئے بیچنے والے سے مالی کمک لینا جائز ہے؟

ج: اگر اشیاء کو بازار کی عادلانہ قیمت سے زیادہ قیمت پر خریدے یا یہ مذکورہ اشیاء کو کم قیمت پر خرید سکتا تھا تو یہ معاملہ جو کہ زیادہ قیمت پر کیا گیا ہے فضولی ہے اور متعلقہ قانونی آفیسر کی اجازت پر موقوف ہے بہر حال اس کے لئے فروخت کرنے والے سے اس سے خریدنے کی وجہ سے کوئی چیز لینا جائز نہیں ہے۔

س ۱۲۵۴: اگر سرکاری یا نجی ادارے یا کمپنی کا ملازم اسکی طرف سے ضروری اشیاء کی خریداری کیلئے نمائندہ ہو اور وہ مختلف مراکز کے موجود ہونے کے باوجود صرف اپنے واقف کے پاس جاتا ہے اور اس پر شرط لگاتا ہے کہ اگر میں تم سے اشیاء خریدوں تو اسکے منافع میں سے کچھ فیصد کا شریک قرار پاؤں گا۔

- (۱) اس شرط کا شرعی حکم کیا ہے؟
- (۲) اس بارے میں ادارے کے سربراہ یا مافوق آفیسر کی جانب سے اجازت نامہ ہونے کی صورت میں اسکا شرعی حکم کیا ہے؟
- (۳) اگر مذکورہ شے کی قیمت کہ جس کی معاملہ کی دوسری طرف کی جانب سے ادارے یا کمپنی کو پیشکش کی گئی ہے بازار کی نسبت زیادہ ہو لیکن اسی کو طے کر لیا جائے تو کیا حکم ہے؟
- (۴) بعض فروخت کرنے والے اداروں کی جانب سے خریداری کے نمائندے کو رسید میں درج رقم سے ہٹ کر جو رقم دی جاتی ہے اس کا فروخت کرنے والے اور نمائندے کیلئے کیا حکم ہے؟
- (۵) اگر مذکورہ شخص ادارے کی نمائندگی کے علاوہ ایک دوسری کمپنی کی طرف سے فروخت کرنے کیلئے مارکیٹنگ کا نمائندہ ہو تو اگر وہ اپنی کمپنی کے لیے مذکورہ کمپنی کی مصنوعات خریدے تو اس صورت میں کیا وہ منافع میں سے کچھ فی صد لے سکتا ہے؟
- (۶) اگر کوئی شخص مذکورہ طریقوں سے نفع حاصل کرتا ہے تو اس نفع کی نسبت اس فرد کی شرعی ذمہ داری کیا ہے؟

ج:

(۱) اسکی کوئی شرعی صورت نہیں ہے اور باطل ہے۔

(۲) ادارے کے سربراہ یا افسر بالا کی جانب سے اجازت کی کوئی شرعی و قانونی حیثیت نہیں ہے لہذا یہ معتبر نہیں ہے۔



دفتر مقام معظم رہبری
www.leader.ir

- 3) اگر بازار کی عادلانہ قیمت سے زیادہ ہو، یا اس سے کم قیمت میں اس شے کا حاصل کرنا ممکن ہو تو طے شدہ معاملہ نافذ نہیں ہے۔
- 4) جائز نہیں ہے اور خریداری کا نمائندہ جو کچھ وصول کرے اسے متعلقہ ادارے کہ جس کی جانب سے یہ خریداری کیلئے نمائندہ ہے تک پہنچانا ضروری ہے۔
- 5) کسی بھی فیصد کے لینے کا حق نہیں رکھتا، اور جو کچھ دریافت کرے اسے متعلقہ ادارے کے حوالے کرنا ہوگا اور اگر ایسا معاملہ انجام دے جو ادارے کی منفعت اور مصلحت کے خلاف ہو تو وہ ابتدا سے ہی باطل ہے۔
- 6) جو کچھ بھی ناجائز طریقے سے وصول کیا ہے اسے اس ادارے کو کہ جسکی جانب سے یہ خریداری کیلئے نمائندہ ہے دینا ضروری ہے۔



دفتر مقام معظم رہبری
www.leader.ir

حمل روکنا :

س ۱۲۵۵:

- ۱- کیا صحت مند خاتون کے لئے وقتی طور پر مانع حمل طریقوں یا مواد کے ذریعے حمل کو روکنا جائز ہے؟
- ۲- ایسے مانع حمل آلے کے استعمال کرنے کا کیا حکم ہے کہ جس کے مانع حمل ہونے کی کیفیت پوری طرح ابھی تک معلوم نہیں ہوسکی ہے لیکن اے بطور مانع حمل پہچانا جاتا ہے۔
- ۳- کیا ایسی بیمار عورت جسے حمل سے خطرہ ہو ہمیشہ کے لئے حمل کو روک سکتی ہے؟
- ۴- کیا ایسی عورتوں کے لئے دائمی طور پر حمل کو روکنا جائز ہے جن میں معیوب اور جسمانی و نفسیاتی موروثی بیماریوں کے حامل بچے پیدا کرنے کیلئے حالات سازگار ہوں؟

ج:

- ۱- شوہر کی اجازت کے ساتھ جائز ہے۔
- ۲- اگر رحم میں نطفے کے ٹھہرنے کے بعد اسقاط کا سبب بنے تو جائز نہیں ہے یا اگر حرام لمس یا نظر کرنے کا سبب ہو تو بھی جائز نہیں ہے۔
- ۳- مذکورہ فرض میں حمل روکنا جائز ہے بلکہ اگر ماں کی جان کے لئے خطرہ ہو تو اختیاری طور پر حاملہ ہونا جائز نہیں ہے۔
- ۴- اگر غرض عقلائی کے ہمراہ ہو اور اس میں قابل توجہ ضرر بھی نہ ہو تو شوہر کی اجازت کے ساتھ جائز ہے۔

س ۱۲۵۶: مرد کے لئے منی والی نالی کو بند کرنے کا کیا حکم ہے؟

ج: اگر عقلائی غرض کے تحت ہو تو بذاتِ خود مذکورہ عمل میں کوئی حرج نہیں ہے اس شرط کے ساتھ کہ قابل توجہ ضرر نہ رکھتا ہو۔ لیکن آبادی میں اضافے کو روکنے کی غرض سے یہ کام مذموم ہے

س ۱۲۵۷: کیا ایسی صحت مند خاتون کے لئے جسے حمل سے کوئی نقصان نہیں ہے، عزلچھلے کے استعمال، دوائیوں اور رحم کے راستے کو بند کر کے حمل روکنا جائز ہے یا نہیں؟ کیا شوہر عزل کے علاوہ بیوی کو دوسرے طریقوں سے حمل روکنے پر مجبور کرسکتا ہے؟

ج: عزل کے ذریعہ حمل روکنے میں بذاتِ خود کوئی حرج نہیں ہے اور دیگر ذرائع سے استفادہ کرنا بھی اشکال نہیں رکھتا بشرطیکہ عقلائی غرض کے ساتھ ہو اور اس میں قابل توجہ ضرر بھی نہ ہو اور شوہر کی اجازت سے ہو نیز حرام لمس و نظر پر مشتمل نہ ہو لیکن شوہر کے لئے بیوی کو مذکورہ عمل پر مجبور کرنے کا حق نہیں ہے۔

س ۱۲۵۸: کیا جو حاملہ عورت اپنے رحم کے راستے کو بند کرنا چاہتی ہے اس کیلئے آپریشن کے ساتھ بچے کو پیدا کرنا جائز ہے تاکہ آپریشن کے دوران رحم کا راستہ بھی بند کردیا جائے؟

ج: رحم کے بند کرنے کا حکم گزر چکا ہے۔ آپریشن کا جواز ضرورت یا حاملہ عورت کی درخواست پر متوقف ہے بہر حال آپریشن اور رحم کے راستے کو بند کرنے کے دوران نامحرم کا لمس کرنا اور دیکھنا حرام ہے مگر ضرورت کے وقت

س ۱۲۵۹: کیا زوجہ کے لئے شوہر کی اجازت کے بغیر منع حمل کے طریقوں کا استعمال کرنا جائز ہے؟

ج: اشکال رکھتا ہے۔

س ۱۲۶۰: چار بچوں کے باپ نے منی کی نالی کو بند کروالیا ہے اگر اس کی بیوی مذکورہ فعل سے راضی نہ ہوتو کیا وہ گناہ گار ہے؟
ج: اس کام کا جواز زوجہ کی رضامندی پر موقوف نہیں ہے اور مرد کے ذمے کوئی چیز نہیں ہے۔



دفتر مقام معظم رہبری
www.leader.ir

اسقاطِ حمل

س1۲61: آیا معاشی مشکلات کی وجہ سے حمل ساقط کرنا جائز ہے؟

ج: صرف معاشی مشکلات کی وجہ سے اسقاطِ حمل جائز نہیں ہے۔

س1۲62: حمل کے پہلے مہینوں میں ڈاکٹر نے خاتون کا معائنہ کرنے کے بعد کہا کہ اگر حمل باقی رہا تو ماں کی جان کو خطرہ ہے اور حمل کے باقی رہنے کی صورت میں بچہ معذور پیدا ہوگا لہذا ڈاکٹر نے حمل کو اسقاط کرنے کا حکم دیا کیا یہ کام جائز ہے؟ اور آیا روح داخل ہونے سے پہلے اسقاطِ حمل جائز ہے؟

ج: بچے کا ناقص الخلقہ ہونا حتیٰ روح کے داخل ہونے سے پہلے بھی اسکے اسقاط کا شرعی جواز فراہم نہیں کرتا ہاں ماں کی جان کا خطرہ اگر قابل اطمینان اسپیشلسٹ ڈاکٹر کے کہنے کے مطابق بوتوروح داخل ہونے سے پہلے اسقاطِ حمل میں کوئی حرج نہیں ہے۔

س1۲63: اسپیشلسٹ ڈاکٹر جدید ٹیکنالوجی اور جدید آلات کے ساتھ اثناء حمل بچے کے ناقص اعضاء کی تشخیص پر قادر ہیں اور پیدائش کے بعد معذور بچے زندگی میں جن مشکلات کا شکار ہوتے ہیں انہیں مدنظر رکھتے ہوئے کیا ایسے حمل کا ساقط کرنا جائز ہے جس کے ناقص ہونے کی تشخیص مورد اعتماد اسپیشلسٹ ڈاکٹر نے کردی ہو؟

ج: کسی بھی عمر میں صرف معذور ہونے کی وجہ سے اور یہ کہ زندگی میں کن مشکلات کا اسے سامنا کرنا پڑے گا اسقاطِ حمل جائز نہیں ہے۔

س1۲64: جو نطفہ رحم میں ٹھہر چکا ہے کیا اسے علقہ بننے سے پہلے اسقاط کیا جاسکتا ہے؟ جبکہ علقہ بننے تک تقریباً چالیس روز لگتے ہیں اصولی طور پر درج ذیل مراحل میں سے کونسے مرحلے میں اسقاطِ حمل حرام ہے؟

۱- رحم میں ٹھہرا ہوا نطفہ

۲- علقہ

۳- مضغہ

۴- ہڈیاں (روح داخل ہونے سے پہلے)

ج: رحم میں جو نطفہ ٹھہر چکا ہے اس کا اسقاط اور اسی طرح بعد کے مراحل میں اسقاط جنین جائز نہیں ہے۔

س1۲65: بعض شوہرخون کی بیماریوں میں مبتلا ہوتے ہیں اور معیوب جین (Gene) کے حامل ہوتے ہیں چنانچہ یہ بیماری ان کی اولاد میں بھی منتقل ہوتی ہے اور اس کا بہت زیادہ احتمال ہوتا ہے کہ انکے بچے شدید بیماریوں میں مبتلا ہوں اور ایسے بچے ولادت سے لے کر اپنی آخری عمر تک مسلسل مشقت اور کیفیت میں زندگی بسر کریں گے مثلاً بموفیلی کے بیمار کا معمولی سی چوٹ سے بھی اتنا خون بہنے لگتا ہے کہ بعض اوقات موت یا مفلوج ہونے تک نوبت پہنچتی ہے سوال یہ ہے اس بات کے پیش نظر کہ ایسی بیماری کی تشخیص حمل کے پہلے ہفتوں میں ممکن ہے تو کیا ایسے مورد میں اسقاط جنین جائز ہے؟

ج: اگر جنین میں بیماری کی تشخیص قطعی ہو اور ایسے بچے کا رکھنا اور اسکی نگہداشت حرج کا سبب ہو تو جائز ہے کہ روح کے داخل ہونے سے پہلے جنین کو ساقط کر دیں لیکن احتیاط کی بنا پر اسکی دیت ادا کرنا ضروری ہے۔

س1۲66: بذاتِ خود حمل کے اسقاط کا کیا حکم ہے؟ اور اگر حمل کو باقی رکھنے سے ماں کی جان کو خطرہ ہو تو کیا حکم ہے؟

ج: اسقاطِ حمل شرعاً حرام ہے اور کسی بھی حال میں جائز نہیں ہے۔ ہاں اگر حمل کی بقاء ماں کی جان کے لئے خطرناک ہو تو اس حالت میں روح آنے سے پہلے اسقاط میں کوئی حرج نہیں ہے لیکن روح داخل ہونے کے بعد جائز نہیں ہے اگرچہ حمل کا باقی رہنا ماں کی جان کے لئے خطرناک ہی کیوں نہ ہو۔ لیکن



دفتر مقام معظم رہبری
www.leader.ir

اگر حمل کے باقی رہنے میں ماں اور جنین دونوں کی موت کا خطرہ ہو اور کسی بھی طریقے سے بچے کو بچانا ممکن نہ ہو اور ماں کو بچانا صرف اسقاط جنین کے ذریعے ممکن ہو تو اسقاط جائز ہے۔

س1۲67: ایک عورت نے باپ کی درخواست پر زنا کے نتیجے میں حاصل ہونے والے سات ماہ کے بچے کا حمل گرادیا ہے تو کیا اس پر دیت واجب ہے؟ واجب ہونے کی صورت میں کیا دیت کا ادا کرنا ماں کے ذمے ہے یا اسکے باپ کے اور آپ کی نظر میں اس وقت دیت کی مقدار کیا ہے؟

ج: اسقاط جنین حرام ہے اگرچہ زنا کے ذریعے ہی ہو اور والد کا مطالبہ، اسقاط کا جواز فراہم نہیں کرتا اور اگر ماں نے خود اسقاط کیا ہو تو دیت ماں کے ذمے ہے۔ لیکن سوال میں مذکور صورت میں دیت کی مقدار میں تردد ہے اور احوط یہ ہے کہ اس سلسلے میں مصالحت کی جائے اور یہ دیت اس شخص کی وراثت کا حکم رکھتی ہے جس کا کوئی وارث نہ ہو۔

س1۲68: اگر ڈھائی ماہ کے حمل کو جان بوجھ کر اسقاط کردیا جائے تو دیت کی مقدار کتنی ہے؟ اور یہ دیت کسے دی جائے گی؟

ج: اگر علقہ ہو تو اس کی دیت چالیس دینار ہے اور اگر مضغہ ہو تو ساٹھ دینار ہے اور اگر بغیر گوشت کے ہڈیاں ہوں تو اسی دینار ہے اور مذکورہ دیت وراثت کے طبقات کی رعایت کرتے ہوئے حمل کے وارث کو دی جائے گی۔ لیکن بلا واسطہ طور پر اسقاط کرنے والا وارث، ارث سے محروم رہے گا۔

س1۲69: اگر حاملہ عورت دانتوں اور مسوڑوں کے علاج پر مجبور ہو اور اسپیشلسٹ کی تشخیص کے مطابق آپریشن کی ضرورت ہو تو اس چیز کے پیش نظر کہ بے ہوشی اور ایکس رے لینے کی وجہ سے جنین رحم میں ناقص ہوجاتا ہے کیا اس کیلئے اسقاط حمل جائز ہے؟

ج: مذکورہ سبب اسقاط حمل کا جواز شمار نہیں ہوتا۔

س1۲70: اگر بچہ رحم میں یقینی موت کے قریب ہوجائے اور اس کے رحم میں اسی طرح باقی رہنے کی وجہ سے ماں کی زندگی بھی خطرے میں ہو تو کیا حمل کو ساقط کیا جاسکتا ہے؟ اگر خاتون کا شوہر کسی ایسے مجتہد کی تقلید کرتا ہو جو مذکورہ صورت میں اسقاط حمل کو جائز نہیں سمجھتا جبکہ خاتون اور اس کا خاندان ایسے مرجع کی تقلید کرتے ہوں جو مذکورہ حالت میں اسقاط کو جائز سمجھتا ہے تو مذکورہ صورت میں شوہر کی کیا ذمہ داری ہے؟

ج: چونکہ سوال میں مذکور صورت میں امر دائر ہے کہ صرف بچے کی موت یقینی ہے یا بچہ اور ماں دونوں کی یقینی موت ہوجائے گی تو ایسی صورت میں اسکے سوا کوئی چارہ نہیں ہے کہ اسقاط کے ذریعے کم از کم ماں کی زندگی بچائی جائے۔ مذکورہ فرض میں شوہر بیوی کو اسقاط سے نہیں روک سکتا، لیکن واجب ہے کہ اسقاط کا عمل تا حد امکان اس طرح سے انجام دیا جائے کہ بچے کا قتل کسی کی طرف منسوب نہ ہونے پائے۔

س1۲71: کیا ایسے حمل کو اسقاط کرنا جائز ہے جس کا نطفہ غیر مسلم کی وطی بالشبہہ یا زنا سے ٹھہرا ہو؟

ج: جائز نہیں ہے۔



دفتر مقام معظم رہبری
www.leader.ir

مصنوعی حمل

س: ۱۲۷۲:

الف: کیا شرعی میں بیوی کے نطفوں کو ٹیسٹ ٹیوب کے ذریعے ملانا جائز ہے؟
ب: بر فرض جواز، کیا مذکورہ عمل کو نامحرم ڈاکٹر انجام دے سکتا ہے؟ آیا پیدا ہونے والا بچہ مذکورہ میں بیوی کا ہوگا؟
ج: اگر بذات خود یہ عمل جائز نہ ہو تو اگر ازدواجی زندگی مذکورہ عمل پر موقوف ہو تو کیا حکم ہے؟

ج:

الف: بذات خود مذکورہ عمل جائز ہے لیکن چھونے اور دیکھنے جیسے حرام مقدمات سے پرہیز کرنا واجب ہے۔

ب: مذکورہ طریقے سے پیدا ہونے والا بچہ صاحب نطفہ ماں باپ کے ساتھ ملحق ہوگا۔
ج: کہا جاچکا ہے کہ مذکورہ عمل بذات خود جائز ہے۔

س: ۱۲۷۳: بعض میں بیوی، زوجہ کے بیضے (Ovum) نہ ہونے کی وجہ سے کہ جن کا مصنوعی حمل کیلئے وجود ضروری ہوتا ہے ایک دوسرے سے جدا ہونے پر مجبور ہو جاتے ہیں یا بیماری کے علاج کے ممکن نہ ہونے اور اولاد نہ ہونے کی وجہ سے دیگر نفسیاتی اور ازدواجی مشکلات کا شکار ہو جاتے ہیں ایسی صورت میں کیا جائز ہے کہ کسی اور عورت کے بیضے لے کر سائنسی طریقے سے رحم سے باہر شوہر کے نطفے کے ساتھ ملا کر اسے بیوی کے رحم میں رکھ دیا جائے؟

ج: مذکورہ عمل بذات خود شرعاً اشکال نہیں رکھتا لیکن پیدا ہونے والے بچے کا صاحب رحم عورت کا بچہ کہلانا مشکل ہے اور یہ نطفے والے مرد اور بیضے والی عورت کے ساتھ ملحق ہوگا لہذا نسب کے شرعی احکام کے سلسلے میں احتیاط کرنا ہوگی۔

س: ۱۲۷۴: اگر شوہر کا نطفہ لیا جائے اور شوہر کے مرنے کے بعد اسے زوجہ کے بیضے (Ovum) کے ساتھ ملا کر زوجہ کے رحم میں رکھ دیا جائے تو کیا

۱- مذکورہ عمل شرعاً جائز ہے؟

۲- جو بچہ پیدا ہوگا کیا وہ اس مرد کا بچہ ہوگا اور شرعی لحاظ سے اسکے ساتھ ملحق ہوگا؟

۳- مولود صاحب نطفہ کا وارث بنے گا؟

ج: مذکورہ عمل بذات خود اشکال نہیں رکھتا اور بچہ رحم والی عورت کے ساتھ ملحق ہو گا اور بعید نہیں ہے کہ اسے صاحب نطفہ مرد سے بھی ملحق کیا جائے لیکن اس کا وارث قرار نہیں پائے گا۔

س: ۱۲۷۵: ایک مرد جو صاحب اولاد نہیں ہو سکتا کیا کسی غیر مرد کے نطفے کو اسکی بیوی کے رحم میں رکھ کر اسکی بیوی کے بیضے کے ساتھ ملانا جائز ہے؟

ج: غیر مرد کے نطفے کے ذریعے مصنوعی طور پر عورت کو حاملہ کرنا بذات خود جائز ہے لیکن حرام مقدمات مثلاً لمس حرام اور نگاہ وغیرہ سے اجتناب کرنا ضروری ہے۔ بہر حال مذکورہ طریقے سے جو بچہ پیدا ہوگا وہ شوہر کا بچہ نہیں کہلائے گا بلکہ صاحب نطفہ مرد اور صاحب رحم و بیضہ عورت کا بچہ کہلائے گا۔

س: ۱۲۷۶:

۱- اگر ایک شادی شدہ عورت یائسگی و غیرہ کی وجہ سے بیضہ بنانے کے قابل نہ ہو تو کیا اس شخص کی دوسری بیوی کے بیضے کو شوہر کے نطفہ سے ملا کر اسکے رحم میں رکھنا جائز ہے کیا اس بیوی یا دوسری بیوی کے دائمی یا موقت ہونے کے لحاظ سے کوئی فرق ہے؟

۲- دومیں سے کونسی عورت اس بچے کی ماں ہوگی صاحب بیضہ یا صاحب رحم؟

۳- کیا مذکورہ عمل ایسی صورت میں بھی جائز ہے جہاں دوسری بیوی کے بیضے کی اس لئے ضرورت ہو کہ صاحب رحم بیوی کا اپنا بیضہ اس قدر کمزور ہے کہ اگر اسے شوہر کے نطفے سے ملایا جائے تو اس بات کا خوف ہے کہ بچہ معذور پیدا ہوگا؟



دفتر مقام معظم رہبری
www.leader.ir

ج: خود یہ عمل شرعی طور پر جائز ہے اور اس حکم میں فرق نہیں ہے کہ دونوں بیویاں دائمی ہوں تا منقطع یا ایک دائمی ہو اور ایک منقطع۔
۲۔ بچہ صاحب نطفہ مرد اور صاحب بیضہ عورت سے ملحق ہوگا اور اس کا صاحب رحم عورت سے ملحق ہونا مشکل ہے لہذا نسب کے لحاظ سے احتیاط کرنا ضروری ہے۔
۳۔ یہ کام بذات خود جائز ہے۔

س ۱۲۷۷: کیا مندرجہ ذیل حالات میں زوجہ اور اس کے مردہ شوہر کے نطفوں کو مصنوعی طریقے سے ملانا جائز ہے؟
۱۔ شوہر کی وفات کے بعد لیکن عدت گزرنے سے پہلے؟
۲۔ شوہر کی وفات اور عدت گزرنے کے بعد؟
۳۔ اگر پہلے شوہر کی وفات کے بعد عورت شادی کر لے تو کیا پہلے شوہر کے نطفے سے پیوند کاری کرنا جائز ہے؟ اور کیا دوسرے شوہر کے مرنے کے بعد پہلے شوہر کے نطفے سے پیوند کاری کی جاسکتی ہے؟

ج: مذکورہ عمل بذاتِ خود اشکال نہیں رکھتا اور اس بات میں کوئی فرق نہیں ہے کہ عدت ختم ہو چکی ہو یا نہ نیز عورت شادی کر چکی ہو یا نہ اور اگر شادی کر چکی ہو تو فرق نہیں ہے کہ دوسرے شوہر کی زندگی میں یہ کام انجام پائے یا مرنے کے بعد ہاں اگر دوسرا شوہر زندہ ہو تو ضروری ہے کہ یہ عمل اس کی اجازت اور اذن سے انجام پائے۔

س ۱۲۷۸: آج کل رحم سے باہر ملائے گئے بیضوں کو بعض مخصوص جگہوں پر زندہ محفوظ رکھا جاسکتا ہے تا کہ ضرورت کے وقت انہیں صاحب نطفہ کے رحم میں قرار دیا جائے آیا یہ عمل جائز ہے؟

ج: اس عمل میں بذات خود کوئی حرج نہیں ہے -



دفتر مقام معظم رہبری
www.leader.ir

تبدیلی جنس

س ۱۲۷۹: کچھ لوگ ایسے ہوتے ہیں جن کا ظاہر مردانہ ہے لیکن نفسیاتی طور پر ان میں زنانہ خصوصیات اور کامل طور پر زنانہ جنسی خواہشات پائی جاتی ہیں اگر وہ اپنی جنس تبدیل نہ کرائیں تو مفسدے کا شکار ہو جائیں گے کیا ایسے اشخاص کا آپریشن کے ذریعے علاج کرانا جائز ہے؟

ج: جنس کی تبدیلی جائز نہیں ہے سوائے اس صورت میں کہ جب علمی اور عرفی اطمینان بخش طریقے سے ثابت ہو جائے کہ جنس کی تبدیلی کا خواہشمند شخص مخالف جنس سے تعلق رکھتا ہے تو اس صورت میں اس کا جنس کی تبدیلی کا عمل اور آپریشن (ثانوی احکام مثلاً نامحرم کو چھونا اور شرم گاہ کی طرف دیکھنے سے قطع نظر) جائز ہے۔ اسی طرح اس صورت میں کہ جب اس کا جنس مخالف سے تعلق رکھنا ثابت نہ ہو لیکن اس کے برخلاف بھی ثابت نہ ہو اور ایسا شخص نفسیاتی طور پر شدید پریشانی کا شکار ہو تو مذکورہ عمل اور آپریشن کا جائز ہونا بعید نہیں ہے۔

س ۱۲۸۰: ہیجڑے کو مرد یا عورت میں تبدیل کرنے کے لئے آپریشن کرنے کا کیا حکم ہے؟

ج: بذاتِ خود اشکال نہیں رکھتا لیکن حرام مقدمات سے پرہیز کرنا واجب ہے۔



دفتر مقام معظم رہبری
www.leader.ir

لاش کو چیرنا پہاڑنا اور اعضا کی پیوند کاری

س ۱۲۸۱: دل اور شریانوں کے امراض کی تحقیق اور نئے مسائل کشف کرنے کیلئے اس سے مربوط مختلف موضوعات پر مباحث کے سلسلوں کے انعقاد کیلئے مُردوں کے دل اور شریانوں کو حاصل کرنے کی ضرورت ہوتی ہے تاکہ ان کا معائنہ کیا جائے اور ان پر ٹیسٹ انجام دیئے جائیں اس چیز کے پیش نظر کہ تجربات اور تحقیق کے ایک یا چند دن بعد انہیں دفن کر دیا جاتا ہے سوال یہ ہے کہ :

- ۱- کیا مسلمان کے جسم پر مذکورہ تحقیقات انجام دینا صحیح ہے؟
- ۲- کیا دل اور شریانوں کو جو کہ جسد سے جدا کی گئی ہیں الگ دفن کرنا جائز ہے؟
- ۳- چونکہ دل اور شریانوں کو الگ دفن کرنا مشکل ہے لہذا کیا انہیں کسی اور جسد کے ساتھ دفن کرنا جائز ہے؟

ج: اگر صاحب حرمت انسان کی جان بچانا یا علم طب کے جدید انکشافات کہ جن کی معاشرے کو ضرورت ہے یا کسی ایسے مرض کا پتہ لگانا کہ جو لوگوں کی زندگیوں کے لئے خطرناک ہے اس پر موقوف ہو تو میت کے جسم کو چیرنا پہاڑنا اشکال نہیں رکھتا لیکن حتی الامکان مسلمان میت کے جسد سے استفادہ نہ کرنا واجب ہے۔ اور مسلمان میت کے جدا شدہ اعضاء کو اسی میت کے ساتھ دفن کرنا واجب ہے البتہ اگر اسی میت کے ساتھ دفن کرنے میں کوئی حرج یا مشکل نہ ہو ورنہ انہیں الگ یا کسی دوسری میت کے ساتھ دفن کرنا جائز ہے۔

س ۱۲۸۲: اگر موت کے سبب میں شک ہو تو کیا تحقیق کے لئے جسد کا پوسٹ مارٹم کرنا جائز ہے؟ مثلاً اگر معلوم نہ ہو کہ میت نے زہر سے وفات پائی ہے یا گلا گھٹنے وغیرہ سے؟

ج: اگر حقیقت کا ظاہر ہونا پوسٹ مارٹم پر موقوف ہو تو جائز ہے۔

س ۱۲۸۳: ہسٹا لوجی کی معلومات جمع کرنے کیلئے عمر کے تمام مراحل میں سقط ہونے والے بچے کے جسد کو چیرنے پہاڑنے کا کیا حکم ہے؟ جبکہ میڈیکل کالج میں جسد کے چیرنے (تشریح بدن) کی کلاس ضروری ہوتی ہے۔

ج: اگر صاحب نفس محترمہ انسان کی جان بچانا یا ایسی جدید طبی معلومات کا حصول کہ جنکی معاشرے کو ضرورت ہے یا کسی ایسے مرض کے بارے میں معلومات حاصل کرنا کہ جو لوگوں کی زندگیوں کے لئے خطرناک ہے سقط شدہ بچے کے جسد کو چیرنے پہاڑنے (تشریح بدن) پر موقوف ہو تو یہ جائز ہے لیکن سزاوار یہ ہے کہ جہاں تک ممکن ہو مسلمان کے اُس سقط شدہ جنین سے استفادہ نہ کیا جائے کہ جس میں روح پھونکی جا چکی ہے۔

س ۱۲۸۴: آیا قیمتی اور نادر پلاٹینم کے ٹکڑے کو مسلمان میت کے بدن سے نکالنے کے لئے قبل از دفن بدن کو چیرنا ناجائز ہے؟

ج: مذکورہ فرض میں پلاٹینم نکالنا جائز ہے بشرطی کہ میت کی بے احترامی شمار نہ ہو۔

س ۱۲۸۵: میڈیکل کالج میں تعلیم و تعلم کے لئے قبریں کھود کر ہڈیاں نکالنے کا کیا حکم ہے چاہے یہ قبریں مسلمانوں کے قبرستان میں ہوں یا غیر مسلموں کے قبرستان میں؟

ج: اس کام کیلئے مسلمانوں کی قبروں کو کھودنا جائز نہیں ہے۔ ہاں اگر غیر مسلموں کی ہڈیاں حاصل کرنا ممکن نہ ہو اور فوری طبی ضروریات کے تحت ہڈیوں کو نکالنا ضروری ہو تو جائز ہے۔

س ۱۲۸۶: کیا ایسے شخص کے لئے سر پر بال اگانا جائز ہے کہ جس کے بال جل گئے ہوں اور بال نہ ہونے کی وجہ سے اسے عام لوگوں کے سامنے رنج و تکلیف اٹھانا پڑتی ہو؟

ج: بال اگانے میں بذاتِ خود کوئی حرج نہیں ہے بشرطیکہ وہ بال حلال گوشت جانور یا انسان کے ہوں۔



دفتر مقام معظم رہبری
www.leader.ir

س ۱۲۸۷: اگر کوئی شخص بیمار ہو جائے اور ڈاکٹر اس کے علاج سے مایوس ہو جائیں اور یہ کہیں کہ وہ جلد ہی مر جائے گا تو کیا ایسی صورت میں اس کے بدن کے حیاتی اعضاء جیسے ، دل، گردہ وغیرہ کو اس کی وفات سے پہلے نکال کر دوسرے انسان کے جسم میں لگایا جاسکتا ہے؟

ج: اگر اس کے بدن سے اعضاء نکالنے کی وجہ سے اسکی موت واقع ہو جائے تو یہ قتل کے حکم میں ہے اور اگر اعضاء نکالنے سے موت واقع نہ ہو اور اس شخص کی اجازت سے ہو تو جائز ہے۔

س ۱۲۸۸: آیا مردے کی شریانوں اور رگوں کو کاٹ کر بیمار شخص کے جسم میں لگانے کے لئے ان سے استفادہ کرنا جائز ہے؟

ج: اگر میت سے اس کی زندگی میں اجازت لی جائے یا کسی نفس محترمہ کی جان بچانا اس پر موقوف ہو تو جائز ہے۔

س ۱۲۸۹: کیا مسلمان میت کے بدن سے جدا کئے گئے کارنیا (Carnea) کہ جس کا کسی دوسرے کے بدن سے پیوند لگایا جاتا ہے اور اکثر اوقات یہ عمل میت کے اولیاء کی اجازت کے بغیر انجام پاتا ہے ، اس کی دیت واجب ہے، اور اگر دیت واجب ہو توہر آنکھ اور کارنیا کی کتنی دیت ہے؟

ج: مسلمان میت کے بدن سے کارنیا کا نکالنا حرام ہے اور یہ دیت کا سبب ہے اور دیت کی مقدار پچاس دینار ہے لیکن اگر میت سے قبل از موت اجازت لے لی جائے تو کوئی حرج نہیں ہے اور دیت بھی واجب نہیں ہے۔

س ۱۲۹۰: ایک جنگی مجروح کے خصیٹین کو زخمی ہونے کی وجہ سے کاٹ دیا گیا کیا ایسے شخص کے لئے ہارمونک دوائیوں کا کھانا جائز ہے تاکہ وہ اپنی جنسی قدرت اور ظاہری مردانگی کی حفاظت کر سکے؟ اور اگر مذکورہ نتائج اور بچہ پیدا کرنے کی قدرت حاصل کرنے کا واحد راہ حل یہ ہو کہ دوسرے شخص سے خصیٹین لیکر اسکے ساتھ انکی پیوند کاری کی جائے تو اس صورت کا کیا حکم ہے؟

ج: اگر خصیہ کی پیوند کاری ممکن ہو اس طرح سے کہ پیوند کاری کے بعد اس کے بدن کا جز بن جائے تو نجاست و طہارت کے لحاظ سے کوئی حرج نہیں ہے اور نہ ہی بچہ پیدا کرنے کی قدرت اور بچے کے اسکے ساتھ ملحق کرنے کے اعتبار سے کوئی حرج ہے اور اسی طرح جنسی قدرت اور ظاہری مردانگی کی حفاظت کے لئے ہارمونک دوائیاں استعمال کرنے میں بھی کوئی حرج نہیں ہے۔

س ۱۲۹۱: مریض کی زندگی بچانے کے لئے گردوں کی پیوند کاری کی اہمیت کے پیش نظر ڈاکٹر گردوں کا بینک بنانے کی فکر میں ہیں بہ این معنی کہ بہت سے لوگ اختیاری طور پر اپنے گردے بدیہ کرتے ہیں یا فروخت کرتے ہیں آیا اختیاری صورت میں گردوں یا بدن کے کسی بھی عضو کا بخشنا یا فروخت کرنا جائز ہے؟ اور ضرورت کے وقت اسکا کیا حکم ہے؟

ج: زندگی میں کسی کا اپنے گردے یا کوئی اور عضو فروخت کرنے یا بخشنے میں کوئی حرج نہیں ہے تاکہ دوسرے مریض اس سے استفادہ کریں بشرطیکہ اس کام سے اسے کوئی قابل توجہ ضرر نہ پہنچ رہا ہو بلکہ اگر ایک نفس محترمہ کو بچانا اس پر موقوف ہو اور خود اس شخص کو بالکل کوئی حرج اور ضرر نہ ہو تو یہ کام واجب ہے۔

س ۱۲۹۲: بعض افراد ناقابل علاج و شفا ترین ممبرج کا شکار ہو جاتے ہیں کہ جس کی وجہ سے ان کی سب دماغی سرگرمیاں ختم ہو جاتی ہیں اور ان پر مکمل بے ہوشی طاری ہو جاتی ہے، سانس لینے کی قدرت بھی نہیں رکھتے اور شعاعی اور فیزیکل محرکات کا جواب دینے پر بھی قادر نہیں ہوتے اور ایسی صورت میں مذکورہ سرگرمیوں کے طبیعی حالت پر آجانے کا احتمال معدوم ہو جاتا ہے ، دل کی ڈھڑکن باقی رہتی ہے جو کہ وقتی ہوتی ہے اور آلے کی مدد سے مصنوعی طور پر سانس لیتا ہے اور مذکورہ حالت چند گھنٹے یا زیادہ سے زیادہ چند دن باقی رہتی ہے ایسی کیفیت کو علم طب میں دماغی موت کہا جاتا ہے جس کی وجہ سے ہر قسم کا شعور و احساس اور ارادی حرکت ختم ہو جاتی ہے، جبکہ دوسری طرف ایسے مریض ہیں جن کی زندگی دماغی موت والے افراد کے اعضاء سے استفادہ کر کے ہی بچائی جاسکتی ہے، آیا دوسرے بیماروں کی زندگی بچانے کیلئے دماغی موت والے مریضوں کے اعضاء سے استفادہ کرنا جائز ہے؟

ج: مذکورہ حالات رکھنے والے مریض کے اعضاء سے دوسرے بیماروں کے لئے استفادہ کرنا اگر اس طرح ہو کہ مذکورہ اعضاء نکالنے سے ان کی موت جلدی واقع ہو جائے اور زندگی تمام ہو جائے تو جائز نہیں ہے



دفتر مقام معظم رہبری
www.leader.ir

اور اس صورت کے علاوہ اگر مذکورہ عمل اس کی اجازت سے انجام پائے جو پہلے لی جاچکی ہو یا اس عضو پر نفس محترمہ کی زندگی کا دارومدار ہو تو جائز ہے۔

س1۲93: میں چاہتا ہوں کہ اپنے اعضا کو بخش دوں اور مرنے کے بعد میرے جسم سے استفادہ کیا جائے جس کی اطلاع میں نے متعلقہ ذمہ دار افراد کو دے دی ہے اور انہوں نے کہا ہے کہ میں مذکورہ خواہش کو وصیت میں تحریر کردوں اور اپنے ورثا کو بھی بتادوں، کیامجھے ایسا کرنے کا حق ہے؟

ج: کسی شخص کی جان بچانے یا اسکی بیماری کا علاج کرنے کی غرض سے میت کے جسم کے بعض اعضا کی اس کے ساتھ پیوندکاری کرنا بلا اشکال ہے اور ان چیزوں کی وصیت کرنا بلا مانع ہے سوائے ایسے اعضاء کے کہ جنہیں جدا کرنے سے مثلہ کرنے کا عنوان صادق آتا ہو یا جسے عرفاً میت کی ہتک حرمت شمار کیا جائے۔

س1۲94: خوبصورتی کے لئے پلاسٹک سرجری کا کیا حکم ہے؟

ج: یہ کام بذاتِ خود کوئی اشکال نہیں رکھتا۔



دفتر مقام معظم رہبری
www.leader.ir

طباعت کے متفرقہ مسائل

س1295: آیا ایک عسکری ادارے کی طرف سے افراد کی شرمگاہ کا معائنہ کرنا جائز ہے؟

ج: دوسروں کی شرمگاہ کو عربان کرنا اور کسی کا اسے دیکھنا اور کسی کو دوسروں کے سامنے شرمگاہ کو عربان کرنے پر مجبور کرنا جائز نہیں ہے البتہ اگر قانون کی رعایت یا علاج جیسی ضرورت ہو تو جائز ہے۔

س1296: ڈاکٹر کی طرف سے خواتین کو لمس کرنے یا نگاہ کرنے کے جواز کی شرط کے طور پر لفظ "ضرورت" کا بار بار ذکر آتا ہے اس ضرورت کے کیا معنی ہیں اور اس کی حدود کیا ہیں؟

ج: سوال میں مفروضہ "ضرورت" کے معنی یہ ہیں کہ مرض کی تشخیص اور علاج، لمس اور نظر کرنے پر موقوف ہو اور ضرورت کی حدود حاجت کی مقدار ہیں۔

س1297: آیا لیڈی ڈاکٹر کسی عورت کے مرض کی تشخیص یا معائنہ کے لئے اس کی شرمگاہ دیکھ سکتی ہے؟

ج: جائز نہیں ہے مگر ضرورت کے مقام میں۔

س1298: کیا معائنہ کرتے وقت مرد ڈاکٹر عورت کے جسم کو لمس کرسکتا ہے اور اس پر نظر ڈال سکتا ہے؟

ج: اگر علاج عورت کے بدن کو چھونے اور اس پر نگاہ کرنے پر موقوف ہو اور خاتون ڈاکٹر سے رجوع کرنا اور علاج کرانا ممکن نہ ہو تو اشکال نہیں ہے۔

س1299: ایسی صورت میں جب لیڈی ڈاکٹر آئینے کے ذریعے خاتون کا معائنہ کرسکتی ہے کیا اس کا خاتون کی شرمگاہ پر نگاہ ڈالنا اور شرمگاہ کو لمس کرنا جائز ہے؟

ج: اگر آئینے کے ذریعے معائنہ کا امکان ہو اور لمس کرنے یا بلاواسطہ نگاہ ڈالنے کی ضرورت نہ ہو تو جائز نہیں ہے۔

س1300: اگر جنس مخالف کیلئے نبض اور بلڈ پریشر وغیرہ چیک کرنے کیلئے دستانے پہننا ممکن ہو تو کیا ان کاموں کو ایسے دستانے پہننے بغیر کہ جو ڈاکٹر بیمار کا علاج کرتے وقت استعمال کرتا ہے، انجام دینا جائز ہے؟

ج: اگر علاج کے لئے کپڑے کے اوپر سے یا دستانے پہن کر لمس کرنے کا امکان ہو تو اس مریض کے بدن کو لمس کرنے کی ضرورت نہیں ہے کہ جو جنس مخالف سے تعلق رکھتا ہے لہذا جائز نہیں ہے۔

س1301: اگر مرد ڈاکٹر کاکسی خاتون کی پلاسٹک سرجری کرنا لمس و نظر کاباعت ہو تو کیا یہ جائز ہے؟

ج: پلاسٹک سرجری چونکہ کسی مرض کا علاج نہیں ہے لہذا اس کی خاطر حرام نگاہ اور لمس جائز نہیں ہے مگر جب یہ جلنے وغیرہ کے علاج کیلئے ہو اور ڈاکٹر لمس و نظر پر مجبور ہو تو جائز ہے۔

س1302: آیا شوہر کے علاوہ دیگر افراد کیلئے عورت کی شرمگاہ کو دیکھنا مطلقاً حرام ہے حتیٰ ڈاکٹر کیلئے بھی؟

ج: شوہر کے علاوہ حتیٰ ڈاکٹر اور لیڈی ڈاکٹر کا عورت کی شرمگاہ پر نظر ڈالنا حرام ہے مگر اضطرار کے وقت اور بیماری کے علاج کے لئے۔

س1303: اگر امراض نسوان کا سپیشلسٹ مرد ڈاکٹر لیڈی ڈاکٹر سے زیادہ ماہر ہو یا لیڈی ڈاکٹر تک رسائی مشقت کی حامل ہو تو کیا عورت کامرد ڈاکٹر سے علاج



دفتر مقام معظم رہبری
www.leader.ir

کرانا جائز ہے؟

ج: اگر معائنہ اور علاج حرام نگاہ اور لمس پر موقوف ہو تو مرد ڈاکٹر سے علاج کرانا جائز نہیں ہے۔ مگر جب ماہر لیڈی ڈاکٹر تک رسائی ناممکن یا بہت مشکل ہو۔

س: آیا ڈاکٹر کے کہنے پر منی کے ٹیسٹ کے لئے استمناء کرنا جائز ہے؟

ج: اگر علاج اس پر موقوف ہو اور بیوی کے ذریعے منی نکالنا ممکن نہ ہو تو معالجہ کے لئے اس میں اشکال نہیں ہے۔

ختنہ

س1305: آیا ختنہ کرنا واجب ہے؟

ج: لڑکے کا ختنہ کرنا واجب ہے اور عمرہ اور حج کے طواف کے صحیح ہونے کے لئے شرط ہے اور اگر بالغ ہونے تک ختنہ نہ ہو تو خود اس پر واجب ہے کہ اپنا ختنہ کرے۔

س1306: ایک شخص نے ختنہ نہیں کیا لیکن اس کا سر ذکر (حشفہ) مکمل طور پر ظاہر ہے آیا اس پر ختنہ واجب ہے؟

ج: اگر سر ذکر (حشفہ) پر کسی قسم کا کوئی غلاف نہیں ہے کہ جس کا کاٹنا واجب ہوتا ہے تو ختنہ کا سوال ہی ختم ہوجاتا ہے۔

س1307: آیا لڑکیوں کا ختنہ واجب ہے؟

ج: واجب نہیں ہے۔



دفتر مقام معظم رہبری
www.leader.ir

میڈیکل کی تعلیم

س1308: میڈیکل کالج کے طالب علم کو، چاہے لڑکا ہو یا لڑکی، تعلیم کے لئے لمس اور نگاہ کے ذریعے نامحرم کا معائنہ کرنا پڑتا ہے اور مذکورہ عمل تعلیمی پروگرام کا حصہ ہے اور مستقبل میں مریضوں کے علاج کی صلاحیت پیدا کرنے کے لئے اس کے علاوہ کوئی چارہ نہیں ہے اور اگر مذکورہ معائنہ کو ترک کر دے تو وہ مستقبل میں بیماروں کے مرض کی تشخیص سے عاجز رہے گا۔ لہذا مریض کے صحت یاب ہونے کے دورانہ میں اضافہ ہو جائے گا یا ہوسکتا ہے اس کی جان بھی چلی جائے پس یہ معائنہ جائز ہے یا نہیں؟

ج: اگر معالجہ کے لئے تجربہ حاصل کرنے اور بیماروں کی بیماری کے علاج کی کیفیت سے آگاہ ہونے اور انکی جان کو بچانے کیلئے ضروری ہو تو کوئی اشکال نہیں ہے۔

س1309: اگر میڈیکل کالج کے طالب علموں کیلئے نامحرم بیماروں کا بحسب ضرورت معائنہ کرنا جائز ہے تو اس ضرورت کی تشخیص کس کا کام ہے؟

ج: ضرورت کی تشخیص حالات کو مد نظر رکھ کر خود طالب علم کا کام ہے۔

س1310: تعلیم کے دوران بعض مواقع پر ہمیں نامحرم کا معائنہ کرنا پڑتا ہے اور معلوم نہیں ہوتا کہ مستقبل میں ہمیں اس کی ضرورت پڑے گی یا نہیں؟ لیکن مذکورہ مورد میں معائنہ کرنا تعلیمی کورس کا حصہ ہے اور یہ میڈیکل کے طالب علم کی ذمہ داری ہے یا استاد کی طرف سے اسے اسکے انجام دینے کا حکم دیا جاتا ہے، کیا ہمارے لئے مذکورہ معائنہ انجام دینا جائز ہے؟

ج: طبی معائنہ کا کورس میں شامل ہونا یا استاد کا طالب علم کے لئے مذکورہ معائنہ کا معین کرنا اس بات کا جواز فراہم نہیں کرتا کہ خلاف شرع کام کا ارتکاب کیا جائے بلکہ معیار فقط انسانی زندگی کو نجات دینے کیلئے تعلیمی احتیاج ہے یا یہ کہ یہ کام ضرورت کا تقاضا ہو۔

س1311: آیا طب کی تعلیم اور مہارت حاصل کرنے کے لئے ضرورت کے تحت نامحرم کے معائنہ کرنے میں اعضاء تناسل اور دوسرے اعضاء بدن میں فرق ہے؟ بعض طلبہ تعلیم کے اختتام پر بیماروں کے معالجے کے لئے دور دراز علاقوں اور دیہاتوں میں جاتے ہیں اور وہاں بعض اوقات بچے کی پیدائش کا کیس لینے پر مجبور ہوتے ہیں یا ولادت کے اثرات کا علاج کرنے پر مجبور ہوتے ہیں جیسے کثرت سے خون نکلنے کا معالجہ کرنا یہ کام کیا حکم رکھتا ہے اور یہ بھی معلوم ہے کہ اگر اس خون اور دیگر بیماریوں کا علاج تیزی سے نہ کیا جائے تو زچہ کے لئے جان کا خطرہ ہوتا ہے اور ایسی صورت میں علاج کی شناخت تعلیم کے دوران سیکھنے کے بغیر ممکن نہیں ہے؟

ج: ضرورت کے وقت معائنہ میں اعضاء تناسل اور غیر اعضاء تناسل میں فرق نہیں ہے۔ کلی طور پر معیار یہ ہے کہ انسانی زندگی بچانے کے لئے تعلیم اور پریکٹس کی ضرورت ہو۔ لہذا قدر ضرورت پر اکتفا کرنا واجب ہے۔

س1312: محرم یا نامحرم کے اعضاء تناسل کے معائنہ میں معمولاً احکام شرعیہ کا خیال نہیں رکھا جاتا جیسے ڈاکٹر یا اسٹوڈنٹ کا آئینہ کے ذریعے نظر کرنا وغیرہ اور ہم چونکہ بیماریوں کی تشخیص کا طریقہ سمجھنے کیلئے انکی پیروی کرتے ہیں تو ہماری ذمہ داری کیا ہے؟

ج: بذات خود حرام معائنہ کے ذریعے علم طب سیکھنا اس صورت میں جائز ہے کہ جب علم طب اور علاج کے طریقوں کی معرفت اس پر موقوف ہوا البتہ اس شرط کے ساتھ کہ طالب علم کو اس بات کا اطمینان ہو کہ مستقبل میں انسانی زندگی بچانے کی قدرت حاصل کرنا مذکورہ طریقے سے حاصل شدہ معلومات پر موقوف ہے اور اسے اس بات کا بھی اطمینان ہو کہ مستقبل میں بیمار اس کی طرف رجوع کریں گے اور ان کی زندگی بچانے کی ذمہ داری اس کے کاندھوں پر آئے گی۔

س1313: آیا ہمارے کورس میں موجود غیر مسلم مردوں اور عورتوں کی نیم عریاں تصاویر دیکھنا جائز ہے؟

ج: اگر ریہہ اور شہوت کا قصد نہ ہو اور مفسدے کا خوف بھی نہ ہو تو اشکال نہیں ہے۔



دفتر مقام معظم رہبری
www.leader.ir

س14: میڈیکل کالج کے طالب علم تعلیم کے دوران انسانی بدن کے اعضاء تناسل کی مختلف تصاویر اور فلمیں دیکھتے ہیں آیا یہ جائز ہے ؟ اور مخالف جنس کی شرمگاہ دیکھنے کا کیا حکم ہے ؟

ج: تصویر اور فلمیں دیکھنا بذات خود جائز ہے بشرطیکہ قصد لذت اور حرام میں مبتلا ہونے کا خوف نہ ہو اور جو چیز حرام ہے وہ خود جنس مخالف کے بدن کو دیکھنا اور اسے لمس کرنا ہے اور غیر کی شرمگاہ کی تصویر اور فلم کو دیکھنا بھی اشکال سے خالی نہیں ہے۔

س15: وضع حمل کے وقت خاتون کی کیا ذمہ داری ہے؟ اور نرسیوں کے جو وضع حمل میں عورتوں کی کمک کرتی ہیں ان کیلئے شرمگاہ کو عریان کرنے اور اسے دیکھنے کے حوالے سے کیا حکم ہے؟

ج: نرسیوں کے لئے وضع حمل کے وقت مجبوری کے بغیر اور عمداً شرمگاہ پر نگاہ ڈالنا جائز نہیں ہے۔ اور اسی طرح ڈاکٹر کے لئے بھی ضروری ہے کہ وہ مجبوری کے بغیر مریضہ کے بدن پر نگاہ کرنے اور اسے لمس کرنے سے اجتناب کرے اور وضع حمل کے وقت خاتون پر لازم ہے کہ اگر وہ قدرت رکھتی ہو اور ہوش و حواس میں ہو تو اپنے بدن کو مستور رکھے یا کسی دوسرے سے اس کام کو انجام دینے کی درخواست کرے۔

س16: تعلیم کے دوران سیکھنے کیلئے پلاسٹک کے بنے ہوئے مصنوعی اعضاء تناسل سے استفادہ کیا جاتا ہے انہیں دیکھنے اور لمس کرنے کا کیا حکم ہے؟

ج: مصنوعی آلہ تناسل کا حکم اصل آلہ تناسل والا نہیں ہے لہذا اسے دیکھنے اور لمس کرنے میں کوئی حرج نہیں ہے مگر یہ کہ ریبہ اور شہوت کی نیت سے ہو یا جنسی قوت کو ابھارنے کا سبب بنے -

س17: میری تحقیق ان طریقوں کے متعلق ہے جو درد کی تسکین کے لئے مغرب کی علمی محافل میں مورد توجہ ہیں جیسے موسیقی کے ذریعے علاج کرنا ، لمس کے ذریعے معالجہ، رقص کے ذریعے علاج ، دوا اور بجلی کے ذریعے علاج کرنا اور اس سلسلے میں انکی تحقیقات نتیجہ خیز بھی ثابت ہوئی ہیں - آیا شرعی طور پر ایسی تحقیقات کرنا جائز ہے؟

ج: مذکورہ امور کے بارے میں تحقیقات کرنا اور بیماریوں کے علاج میں مذکورہ امور کی تاثیر کی مقدار کا تجربہ کرنا جائز ہے، بشرطیکہ شرعی طور پر حرام اعمال کے انجام دینے کا باعث نہ ہو۔

س18: اگر تعلیم کا تقاضا ہو تو کیا نرس کیلئے خاتون کی شرمگاہ پر نظر ڈالنا جائز ہے؟

ج: اگر بیماریوں کا علاج یا انسانی زندگی کا بچانا ایسے تجربہ پر موقوف ہو کہ جس میں دوسروں کی شرمگاہ پر نظر کرنا ضروری ہے تو اشکال نہیں ہے۔



دفتر مقام معظم رہبری
www.leader.ir

تعلیم و تعلم اور ان کے آداب

س ۱۳۱۹: کیا پیش آنے والے مسائل شرعیہ کو نہ سیکھنا گناہ ہے؟

ج: اگر نہ سیکھنے کی وجہ سے ترک واجب یا فعل حرام کامرتکب ہو تو گناہ گار ہوگا۔

س ۱۳۲۰: اگر دینی طالب علم سطحیات تک کے مراحل طے کر لے اور وہ اپنے آپ کو درجہ اجتہاد تک کی تعلیم مکمل کرنے پر قادر سمجھتا ہو تو کیا ایسے شخص کے لئے تعلیم مکمل کرنا واجب عینی ہے؟

ج: بلا شک علوم دینی کی تحصیل اور درجہ اجتہاد تک پہنچنے کیلئے اسے جاری رکھنا عظیم فضیلت ہے، لیکن صرف درجہ اجتہاد پر فائز ہونے کی قدرت رکھنا اسکے واجب عینی ہونے کا باعث نہیں بنتا۔

س ۱۳۲۱: اصول دین میں حصول یقین کا کیا طریقہ ہے؟

ج: عام طور پر یقین عقلی براہین و دلائل سے حاصل ہوتا ہے البتہ مکلفین کے ادراک و فہم میں اختلاف مراتب کی وجہ سے براہین و دلائل بھی مختلف ہیں۔ بہر حال اگر کسی شخص کو کسی دوسرے طریقے سے یقین حاصل ہو جائے تو کافی ہے۔

س ۱۳۲۲: حصول علم میں سستی کرنے اور وقت ضائع کرنے کا کیا حکم ہے؟ آیا یہ حرام ہے؟

ج: بے کار رہنے اور وقت ضائع کرنے میں اشکال ہے۔ اگر طالب علم، طلاب کے لئے مخصوص سہولیات سے استفادہ کرتا ہے تو اس کیلئے ضروری ہے کہ طالب کیلئے مخصوص درسی پروگرام کی بھی رعایت کرے وگرنہ اس کے لئے مذکورہ سہولیات جیسے ماہانہ وظیفہ اور امدادی مخارج و غیرہ سے استفادہ کرنا جائز نہیں ہے۔

س ۱۳۲۳: اکنامکس کی بعض کلاسوں میں استاد سودی قرض سے متعلق بعض مسائل پر گفتگو کرتا ہے اور تجارت و صنعت وغیرہ میں سود حاصل کرنے کے طریقوں کا مقایسہ کرتا ہے مذکورہ تدریس اور اس پر اجرت لینے کا کیا حکم ہے؟

ج: صرف سودی قرضے کے مسائل کا جائزہ لینا اور ان کی تدریس حرام نہیں ہے۔

س ۱۳۲۴: اسلامی جمہوری (ایران) میں عہد کی پابندی کرنے والے اور ذمہ دار ماہرین تعلیم کیلئے دوسروں کو تعلیم دینے کیلئے کونسا صحیح طریقہ اختیار کرنا ضروری ہے؟ اور اداروں میں کون لوگ حساس ٹیکنیکی علوم اور معلومات حاصل کرنے کے لائق ہیں؟

ج: کسی شخص کا کوئی بھی علم حاصل کرنا اگر جائز عقلائی مقصد کیلئے ہو اور اس میں فاسد ہونے یا فاسد کرنے کا خوف نہ ہو تو بلا مانع ہے سوائے ان علوم و معلومات کے کہ جنکے حاصل کرنے کیلئے حکومت اسلامی نے خاص قوانین اور ضوابط بنائے ہیں۔

س ۱۳۲۵: آیا دینی مدارس میں فلسفہ پڑھنا اور پڑھانا جائز ہے؟

ج: جس شخص کو اطمینان ہے کہ فلسفہ کی تعلیم حاصل کرنے سے اسکے دینی اعتقادات میں تزلزل نہیں آئیگا اس کیلئے فلسفہ پڑھنا اشکال نہیں رکھتا بلکہ بعض موارد میں واجب ہے۔

س ۱۳۲۶: گمراہ کن کتابوں کی خرید و فروخت کرنا کیسا ہے؟ مثلاً کتاب آیات شیطانی؟

ج: گمراہ کن کتابوں کا خریدنا، بیچنا اور رکھنا جائز نہیں ہے مگر اس کا جواب دینے کیلئے البتہ اگر علمی



دفتر مقام معظم رہبری
www.leader.ir

لحاظ سے اس پر قادر ہو۔

س1327: حیوانات اور انسانوں کے بارے میں ایسے خیالی قصوں کی تعلیم اور انہیں بیان کرنا کیا حکم رکھتا ہے جن کے بیان کرنے میں فائدہ ہو؟

ج: اگر قرائن سے معلوم ہو رہا ہو کہ داستان تخیلی ہے تو کوئی اشکال نہیں ہے۔

س1328: ایسی یونیورسٹی یا کالج میں پڑھنے کا کیا حکم ہے جہاں بے پردہ عورتوں کے ساتھ مخلوط ہونا پڑتا ہے؟

ج: تعلیمی مراکز میں تعلیم و تعلم کے لئے جانے میں کوئی حرج نہیں ہے۔ لیکن خواتین اور لڑکیوں پر پردہ کرنا واجب ہے اور مردوں پر بھی واجب ہے کہ انکی طرف حرام نگاہ سے پرہیز کریں اور ایسے اختلاط سے اجتناب کریں کہ جس میں مفسدے اور فاسد ہونے کا خوف ہو۔

س1329: آیا خاتون کا غیر مرد سے ایسے مقام پر جو ڈرائیونگ سکھانے کے لئے مخصوص ہے ڈرائیونگ سیکھنا جائز ہے؟ جبکہ خاتون شرعی پردے اور عفت کی پابند ہو؟

ج: نامحرم سے ڈرائیونگ سیکھنے میں کوئی حرج نہیں ہے البتہ جب پردے اور عفت کا خیال رکھا جائے اور مفسدہ میں نہ پڑنے کا اطمینان ہو یا اگر کوئی محرم بھی ساتھ ہو تو بہتر ہے بلکہ اس سے بھی بہتر یہ ہے کہ نامحرم مرد کی بجائے کسی عورت یا اپنے کسی محرم سے ڈرائیونگ سیکھے۔

س1330: کالج، یونیورسٹی میں جوان لڑکے اور لڑکیاں ایک ساتھ تعلیم کی وجہ سے آپس میں ملتے ہیں اور کلاس فیلو ہونے کی بنیاد پر درس وغیرہ کے مسائل پر گفتگو کرتے ہیں لیکن بعض اوقات لذت اور برے قصد کے بغیر ہنسی مذاق بھی بوجاتا ہے آیا مذکورہ عمل جائز ہے؟

ج: اگر پردے کی پابندی کی جائے بری نیت بھی نہ ہو اور مفسدے میں نہ پڑنے کا اطمینان ہو تو اشکال نہیں رکھتا ورنہ جائز نہیں ہے۔

س1331: حالیہ دور میں کس علم کا ماہر ہونا اسلام اور مسلمانوں کے لئے زیادہ مفید ہے؟

ج: بہتر یہ ہے کہ علماء، اساتید اور یونیورسٹیوں کے طلباء ان تمام علوم میں ماہر ہونے کو اہمیت دیں جو مفید اور مسلمانوں کی ضرورت ہیں تا کہ غیروں سے اور بالخصوص اسلام و مسلمین کے دشمنوں سے بے نیاز ہو سکیں۔ ان میں سے مفید ترین کی تشخیص موجودہ حالات کو مد نظر رکھتے ہوئے اس سے متعلقہ ذمہ دار لوگوں کا کام ہے۔

س1332: گمراہ کن کتابوں اور دوسرے مذاہب کی کتابوں سے آگاہ ہونا کیسا ہے؟ تاکہ ان کے دین اور عقائد کے بارے میں زیادہ اطلاعات اور معرفت حاصل ہو سکے؟

ج: فقط معرفت اور زیادہ معلومات کے لئے انکے پڑھنے کے جواز کا حکم مشکل ہے ہاں اگر کوئی شخص گمراہ کنندہ مواد کی تشخیص دے سکے اور اسکے ابطال اور اس کا جواب دینے کیلئے مطالعہ کرے تو جائز ہے البتہ اس شرط کے ساتھ کہ اپنے بارے میں مطمئن ہو کہ حق سے منحرف نہیں ہوگا۔

س1333: بچوں کو ایسے اسکولوں میں داخل کرانے کا کیا حکم ہے جہاں بعض فاسد عقائد کی تعلیم دی جاتی ہے اس فرض کے ساتھ کہ بچے ان سے متاثر نہیں ہوں گے؟

ج: اگر ان کے دینی عقائد کے بارے میں خوف نہ ہو اور باطل کی ترویج بھی نہ ہو اور ان کیلئے فاسد اور گمراہ کن مطالب کو سیکھنے سے دوررینا ممکن ہو تو اشکال نہیں رکھتا۔

س1334: میڈیکل کا طالب علم چار سال سے میڈیکل کالج میں زیر تعلیم ہے جبکہ اسے دینی علوم کا بہت شوق ہے، آیا اس پر واجب ہے کہ تعلیم جاری



دفتر مقام معظم رہبری
www.leader.ir

رکھے یا اسے ترک کر کے علوم دینی حاصل کرسکتا ہے؟

ج: طالب علم اپنے لئے علمی شعبہ اختیار کرنے میں آزاد ہے لیکن یہاں پر ایک نکتہ قابل توجہ ہے وہ یہ کہ اگر اسلامی معاشرے کی خدمت پر قادر ہونے کیلئے دینی علوم کی اہمیت ہے تو امت اسلامی کو طبی خدمات پہنچانے، انکی بیماریوں کا علاج کرنے اور انکی جانوں کو نجات دینے کیلئے آمادہ ہونے کے قصد سے میڈیکل کی تعلیم بھی امت اسلامی کے لئے بہت اہمیت رکھتی ہے۔

س1335: استاد نے کلاس میں ایک طالب علم کو سب کے سامنے بہت شدت سے ڈانٹا کیا طالب علم بھی ایسا کرنے کا حق رکھتا ہے یا نہیں؟

ج: طالب علم کو اس طرح جواب دینے کا حق نہیں ہے جو استاد کے مقام کے لائق نہ ہو اور اس پر واجب ہے کہ استاد کی حرمت کا خیال رکھے اور کلاس کے نظم کی رعایت کرے البتہ شاگرد قانونی چارہ جوئی کرسکتا ہے اسی طرح استاد پر واجب ہے کہ وہ بھی طالب علم کی حرمت کا دوسرے طلباء کے سامنے پاس رکھے اور تعلیم کے اسلامی آداب کی رعایت کرے۔



دفتر مقام معظم رہبری
www.leader.ir

حق طباعت ، تالیف اور ہنر

س ۱۳۳۶: وہ کتب اور مقالات جو باہر سے آتے ہیں یا اسلامیہ جمہوریہ (ایران) میں چھپتے ہیں ان کے ناشرین کی اجازت کے بغیر ان کی اشاعت کا کیا حکم ہے؟

ج: اسلامی جمہوریہ (ایران) سے باہر چھپنے والی کتب کی اشاعت مکرر یا افسیٹ مذکورہ کتب کے بارے میں اسلامی جمہوریہ (ایران) اور ان حکومتوں کے درمیان ہونے والے معاہدے کے تابع ہے لیکن ملک کے اندر چھپنے والی کتب میں احوط یہ ہے کہ ناشر سے انکی تجدید طباعت کے لئے اجازت لیکر اسکے حقوق کا خیال رکھا جائے۔

س ۱۳۳۷: آیا مؤلفین ، مترجمین اور کسی ہنر کے ماہرین کے لئے جائز ہے کہ وہ اپنی زحمت کے عوض یا اپنی کوشش ، وقت اور مال کے مقابلے میں کہ جو انہوں نے اس کام پر خرچ کیا ہے (مثلاً) حق تالیف کے عنوان سے رقم کا مطالبہ کریں؟

ج: انہیں حق پہنچتا ہے کہ اپنے علمی اور ہنری کام کے پہلے یا اصلی نسخے کے بدلے میں ناشرین سے جتنا مال چاہیں دریافت کریں۔

س ۱۳۳۸: اگر مؤلف ، مترجم یا صاحب ہنری اشاعت کے عوض مال کی کچھ مقدار وصول کرے اور یہ شرط کرے کہ بعد کی اشاعت میں بھی میرا حق محفوظ رہے گا۔ تو آیا بعد والی اشاعتوں میں اسے مال کے مطالبہ کا حق ہے؟ اور اس مال کے وصول کرنے کا کیا حکم ہے؟

ج: اگر پہلا نسخہ دیتے وقت ناشر کے ساتھ ہونے والے معاملے میں بعد والی اشاعتوں میں بھی رقم لینے کی شرط کی ہو یا قانون اس کا تقاضا کرے تو اس رقم کا لینا اشکال نہیں رکھتا اور ناشر پر شرط کی پابندی کرنا واجب ہے۔

س ۱۳۳۹: اگر مصنف یا مؤلف نے پہلی اشاعت کی اجازت کے وقت اشاعت مکرر کے بارے میں کچھ نہیں کہا ہو تو آیا ناشر کے لئے اسکی اجازت کے بغیر اور اسے مال دینے بغیر اسکی اشاعت مکرر جائز ہے؟

ج: چاپ کے سلسلے میں ہونے والا معاہدہ اگر صرف پہلی اشاعت کے لئے تھا تو احوط یہ ہے کہ مؤلف کے حق کی رعایت کی جائے اور بعد کی اشاعتوں کیلئے بھی اس سے اجازت لی جائے۔

س ۱۳۴۰: اگر مصنف سفر یا موت و غیرہ کی وجہ سے غائب ہو تو اشاعت مکرر کے لئے کس سے اجازت لی جائے اور کسے رقم دی جائے؟

ج: مصنف کے نمائندے یا شرعی سرپرست یا فوت ہونے کی صورت میں وارث کی طرف رجوع کیا جائے گا۔

س ۱۳۴۱: آیا اس عبارت کے باوجود (تمام حقوق مؤلف کے لئے محفوظ ہیں) بغیر اجازت کے کتاب چھاپنا صحیح ہے؟

ج: احوط یہ ہے کہ مؤلف اور ناشر کے حقوق کی رعایت کی جائے اور طبع جدید میں ان سے اجازت لی جائے البتہ اگر اس سلسلے میں کوئی قانون ہو تو اس کی رعایت کرنا ضروری ہے اور بعد والے مسائل میں بھی اس امر کی رعایت کرنا ضروری ہے۔

س ۱۳۴۲: تواشیح اور قرآن کریم کی بعض کیسٹوں پر یہ عبارت لکھی ہوتی ہے (کاپی کے حقوق محفوظ ہیں) آیا ایسی صورت میں اس کی کاپی کر کے دوسرے لوگوں کو دینا جائز ہے؟



دفتر مقام معظم رہبری
www.leader.ir

ج: احوط یہ ہے کہ اصلی ناشر سے کاپی کرنے کی اجازت لی جائے۔

س1343: آیا کمپیوٹر کی ڈسک کاپی کرنا جائز ہے؟ ہر فرض حرمت آیا یہ حکم اس ڈسک کے ساتھ مختص ہے جو ایران میں تیار کی گئی ہے یا باہر کی ڈسک کو بھی شامل ہے؟ یہ چیز بھی مد نظر رہے کہ بعض کمپیوٹر ڈسکوں کی قیمت انکے محتوا کی اہمیت کی وجہ سے بہت زیادہ ہوتی ہے؟

ج: احوط یہ ہے کہ ملک کے اندر بننے والی ڈسک کی کاپی کرنے کیلئے مالکوں سے اجازت لی جائے اور انکے حقوق کی رعایت کی جائے اور بیرون ملک سے آنے والی ڈسکیں معاہدہ کے تحت ہیں۔

س1344: آیا دوکانوں اور کمپنیوں کے نام اور تجارتی مارک ان کے مالکوں سے مختص ہیں؟ اس طرح کہ دوسروں کو حق نہیں ہے کہ وہ اپنی دوکانوں یا کمپنیوں کو ان ناموں کے ساتھ موسوم کریں؟ مثلاً ایک شخص ایک دوکان کا مالک ہے اور اس دوکان کا نام اس نے اپنے خاندان کے نام پر رکھا ہوا ہے آیا اسی خاندان کے کسی دوسرے فرد کو مذکورہ نام سے دوکان کھولنے کی اجازت ہے؟ یا کسی اور خاندان کے شخص کو اپنی دوکان کیلئے مذکورہ نام استعمال کرنے کی اجازت ہے؟

ج: اگر حکومت کی طرف سے دوکانوں اور کمپنیوں کے نام ملکی قوانین کے مطابق ایسے افراد کو عطا کیئے جاتے ہوں جو دوسروں سے پہلے مذکورہ عنوان کو اپنے نام کروانے کیلئے باقاعدہ طور پر درخواست دیتے ہیں اور سرکاری ریکارڈ میں ان کے نام رجسٹرڈ ہوجاتے ہیں تو ایسی صورت میں دوسروں کیلئے اس شخص کی اجازت کے بغیر اس نام سے استفادہ اور اقتباس کرنا جائز نہیں ہے کہ جس کی دوکان یا کمپنی کیلئے یہ رجسٹرڈ ہو چکا ہے اور اس حکم کے لحاظ سے فرق نہیں ہے کہ استعمال کرنے والا شخص اس نام والے کے خاندان سے تعلق رکھتا ہو یا نہ۔ اور اگر مذکورہ صورت میں نہ ہو تو دوسروں کے لئے اس نام سے استفادہ کرنے میں کوئی حرج نہیں ہے۔

س1345: بعض افراد فوٹوکاپی کی دوکان پر آتے ہیں اور وہاں پر لائے گئے کاغذات اور کتابوں کی تصویر برداری کی درخواست کرتے ہیں اور دوکاندار جو کہ مومن ہے تشخیص دیتا ہے کہ یہ کتاب یا رسالہ یا کاغذات سب مومنین کے لئے مفید ہیں آیا اس کے لئے کتاب کے مالک سے اجازت لئے بغیر کتاب یا رسالے کی تصویر برداری جائز ہے؟ اور اگر دوکاندار کو علم ہو کہ صاحب کتاب راضی نہیں ہے تو آیا مسئلہ میں فرق پڑے گا؟

ج: احوط یہ ہے کہ کتاب یا اوراق کے مالک کی اجازت کے بغیر ان کی تصویر برداری نہ کی جائے۔

س1346: بعض مومنین ویڈیو کیسٹ کرائے پر لاتے ہیں اور جب ویڈیو کیسٹ مکمل طور پر انکی پسند کا ہو تو اس وجہ سے کہ بہت سارے علما کے نزدیک حقوق طبع محفوظ نہیں ہوتے دوکاندار کی اجازت کے بغیر اسکی کاپی کر لیتے ہیں کیا ان کا یہ عمل جائز ہے؟ اور ہر فرض عدم جواز، اگر کوئی شخص ریکارڈ کر لے یا اس کی کاپی کر لے تو کیا اس پر لازم ہے کہ وہ دوکاندار کو اطلاع دے یا ریکارڈ شدہ مواد کو ختم کر دینا کافی ہے؟

ج: احوط یہ ہے کہ بغیر اجازت ریکارڈ نہ کی جائے لیکن اگر بغیر اجازت کے ریکارڈ کر لے تو ختم کرنا کافی ہے۔



دفتر مقام معظم رہبری
www.leader.ir

غیر مسلموں کے ساتھ تجارت

س1347: آیا اسرائیلی مال کا درآمد کرنا اور اس کی ترویج کرنا جائز ہے؟ اور اگر یہ کام وقوع پذیر ہو جائے اگرچہ اضطرار کی وجہ سے تو آیا مذکورہ مال کو فروخت کرنا جائز ہے؟

ج: ایسے معاملات سے پرہیز کرنا ضروری ہے کہ جو غاصب اور اسلام و مسلمین کی دشمن اسرائیلی حکومت کے نفع میں ہوں اور کسی کے لئے بھی ان کے اس مال کو درآمد کرنا اور اس کی ترویج کرنا جائز نہیں ہے جس کے بنانے اور فروخت کرنے سے اسے فائدہ پہنچے، اور مسلمانوں کے لئے ان اشیاء کا خریدنا جائز نہیں ہے کیونکہ اس میں اسلام اور مسلمانوں کے لئے مفسدہ اور ضرر ہے۔

س1348: کیا اس ملک کے تاجروں کے لئے جس نے اسرائیل سے اقتصادی بائیکاٹ کو ختم کر دیا ہے اسرائیلی مال کا درآمد کرنا اور اس کی ترویج کرنا جائز ہے؟

ج: واجب ہے کہ اشخاص ایسی اشیاء کہ جن کے بنانے اور فروخت کرنے سے اسرائیل کی پست حکومت کو فائدہ پہنچتا ہو اجتناب کریں۔

س1349: آیا مسلمانوں کے لئے ان اسرائیلی مصنوعات کو خریدنا جائز ہے کہ جو اسلامی ممالک میں بکتی ہیں؟

ج: تمام مسلمانوں پر واجب ہے کہ ایسی مصنوعات کی خریداری اور ان سے استفادہ کرنے سے پرہیز کریں کہ جن کے بنانے اور بیچنے کا فائدہ اسلام و مسلمین کے ساتھ برسر پیکار صیہونی دشمنوں کو پہنچے۔

س1350: آیا اسلامی ممالک میں اسرائیل کے سفر کے لئے دفاتر کھولنا جائز ہے؟ اور آیا مسلمانوں کے لئے ان دفاتر سے ٹکٹ خریدنا جائز ہے؟

ج: چونکہ اس کام میں اسلام اور مسلمانوں کا نقصان ہے لہذا جائز نہیں ہے اور اسی طرح کسی شخص کے لئے یہ بھی جائز نہیں ہے کہ وہ ایسا کام کرے جو اسرائیل کی دشمن اور محارب حکومت سے مسلمانوں کے بائیکاٹ کے خلاف ہو۔

س1351: آیا ایسی یہودی امریکی یا کینیڈین کمپنیوں کی مصنوعات خریدنا جائز ہے جن کے بارے میں یہ احتمال ہو کہ وہ اسرائیل کی مدد کرتی ہیں؟

ج: اگر ان مصنوعات کی خرید و فروخت اسرائیل کی گھٹیا اور غاصب حکومت کی تقویت کا سبب بنے یا یہ اسلام و مسلمین کے ساتھ دشمنی کیلئے کام میں لائی جاتی ہوں تو کسی فرد کے لئے ان کی خرید و فروخت جائز نہیں ہے وگرنہ اشکال نہیں ہے۔

س1352: اگر اسرائیلی مال اسلامی ممالک میں درآمد کیا جائے تو کیا جائز ہے کہ تجار اس کا کچھ حصہ خرید کر لوگوں کو بیچیں اور اس کی ترویج کریں؟

ج: چونکہ اس کام میں بہت مفسدہ ہیں لہذا جائز نہیں ہے۔

س1353: اگر کسی اسلامی ملک کی عام مارکیٹوں میں اسرائیلی مصنوعات پیش کی جائیں تو اگر ضرورت کی غیر اسرائیلی مصنوعات کو مہیا کرنا ممکن ہو کیا مسلمانوں کے لئے اسرائیلی مصنوعات خریدنا جائز ہے؟

ج: تمام مسلمانوں پر واجب ہے کہ وہ ایسی اشیاء کے خریدنے اور استعمال کرنے سے اجتناب کریں کہ جن کے بنانے اور خریدنے کا فائدہ اسلام و مسلمین سے برسر پیکار صیہونیوں کو پہنچتا ہو۔

س1354: اگر اس بات کا علم ہو جائے کہ اسرائیلی مصنوعات کو ان کی اسرائیلی مہر تبدیل کرنے کے بعد ترکی یا قبرص کے ذریعے دوبارہ درآمد کیا جاتا ہے تاکہ مسلمان خریداریہ سمجھیں کہ مذکورہ مصنوعات اسرائیلی نہیں ہیں اس لئے کہ اگر مسلمان اس امر کو جان لے کہ یہ مصنوعات اسرائیلی ہیں تو انہیں نہیں خریدے گا ایسی صورت حال میں مسلمان کی کیا ذمہ داری ہے؟



دفتر مقام معظم رہبری
www.leader.ir

ج: مسلمانوں کے لیے ضروری ہے کہ ایسی مصنوعات کے خریدنے، ان سے استفادہ کرنے اور انکی ترویج کرنے سے اجتناب کریں۔

س1355: امریکی مصنوعات کی خرید و فروخت کا کیا حکم ہے؟ آیا یہ حکم تمام مغربی ممالک جیسے فرانس، برطانیہ کو شامل ہے؟ آیا یہ حکم ایران کے لیے مخصوص ہے یا تمام ممالک میں جاری ہے؟

ج: اگر غیر اسلامی ممالک سے درآمد شدہ مصنوعات کی خریداری اور ان سے استفادہ ان کافر استعماری حکومتوں کی تقویت کا باعث ہو کہ جو اسلام و مسلمین کی دشمن ہیں یا اس سے پوری دنیا میں اسلامی ممالک یا مسلمانوں کے اوپر حملے کرنے کیلئے انکی قوت مضبوط ہوتی ہو تو مسلمانوں پر واجب ہے کہ ان کی مصنوعات کی خریداری، ان سے استفادہ کرنے اور انکے استعمال سے اجتناب کریں۔ اور مذکورہ حکم تمام مصنوعات اور تمام کافر اور اسلام و مسلمین کی دشمن حکومتوں کے لیے ہے اور مذکورہ حکم ایران کے مسلمانوں سے مخصوص نہیں ہے۔

س1356: ان لوگوں کی ذمہ داری کیا ہے جو ایسے کارخانوں اور اداروں میں کام کرتے ہیں کہ جن کا فائدہ کافر حکومتوں کو پہنچتا ہے اور یہ امر ان کے استحکام کا سبب بنتا ہے؟

ج: جائز کاموں کے ذریعے کسب معاش کرنا بذات خود اشکال نہیں رکھتا اگرچہ اس کی منفعت غیر اسلامی حکومت کو پہنچے مگر جب وہ حکومت اسلام اور مسلمانوں کے ساتھ جنگ میں ہو اور مسلمانوں کے کام کے نتیجے سے اس جنگ میں استفادہ کیا جائے تو جائز نہیں ہے۔



دفتر مقام معظم رہبری
www.leader.ir

ظالم حکومت میں کام کرنا

س ۱۳۵۷: آیا غیر اسلامی حکومت میں کوئی ذمہ داری انجام دینا جائز ہے؟

ج: یہ اس بات پر منحصر ہے کہ وہ ذمہ داری بذات خود جائز ہو۔

س ۱۳۵۸: ایک شخص کسی عرب ملک کی ٹریفک پولیس میں ملازم ہے اور اس کا کام ان لوگوں کی فائلوں پر دستخط کرنا ہے جو ٹریفک کے قوانین کی خلاف ورزی کرتے ہیں تاکہ انہیں قید خانے میں ڈالا جائے وہ جس کی فائل پر دستخط کرے تو قانون کی مخالفت کرنے والے اس شخص کو جیل میں ڈال دیا جاتا ہے آیا یہ نوکری جائز ہے؟ اور اس کی تنخواہ کا کیا حکم ہے جو وہ مذکورہ کام کے عوض حکومت سے لیتا ہے؟

ج: معاشرے کے نظم و نسق کے قوانین اگرچہ غیر اسلامی حکومت کی طرف سے بنائے گئے ہوں ان کی رعایت کرناہر حال میں واجب ہے اور جائز کام کے بدلے میں تنخواہ لینا اشکال نہیں رکھتا۔

س ۱۳۵۹: امریکہ یا کینیڈا کی شہریت لینے کے بعد آیا مسلمان شخص وہاں کی فوج یا پولیس میں شامل ہو سکتا ہے؟ اور کیا سرکاری اداروں جیسے بلدیہ اور دوسرے ادارے کہ جو حکومت کے تابع ہیں ان میں نوکری کر سکتا ہے؟

ج: اگر اس پر مفسدہ مترتب نہ ہو اور کسی حرام کو انجام دینے یا واجب کے ترک کا سبب نہ ہو تو اشکال نہیں رکھتا۔

س ۱۳۶۰: آیا ظالم حاکم کی طرف سے منصوب قاضی کی کوئی شرعی حیثیت ہے؟ تاکہ اس کی اطاعت کرنا واجب قرار پائے؟

ج: جامع الشرائط مجتہد کے علاوہ وہ شخص کہ جو ایسے شخص کی طرف سے منصوب نہیں ہے جسے قاضی نصب کرنے کا حق ہے اس کیلئے منصب قضاوت کو سنبھالنا اور لوگوں کے درمیان قضاوت انجام دینا جائز نہیں ہے اور لوگوں کیلئے اسکی جانب رجوع کرنا جائز نہیں ہے اور نہ اس کا حکم نافذ ہے مگر ضرورت اور مجبوری کی حالت میں۔



دفتر مقام معظم رہبری
www.leader.ir

لباس کے احکام

س1361: لباس شہرت کا معیار کیا ہے؟

ج: لباس شہرت ایسے لباس کو کہا جاتا ہے جو رنگت، سلائی، بوسیدگی یا اس جیسے دیگر اسباب کی وجہ سے پہننے والے کے لئے مناسب نہ ہو اور لوگوں کے سامنے پہننے سے لوگوں کی توجہ کا سبب بنے اور انگشت نمائی کا باعث ہو۔

س1362: اس آواز کا کیا حکم ہے جو چلنے کے دوران خاتون کے جوتے کے زمین پر لگنے سے پیدا ہوتی ہے؟

ج: بذات خود جائز ہے جب تک لوگوں کی توجہ کو جذب نہ کرے اور موجب مفسدہ بھی نہ ہو۔

س1363: آیا لڑکی کے لئے گہرے نیلے رنگ کے کپڑے پہننا جائز ہے؟

ج: بذات خود جائز ہے بشرطیکہ لوگوں کی توجہ کو جذب نہ کرے اور موجب مفسدہ نہ ہو۔

س1364: کیا خواتین کے لئے ایسا تنگ لباس پہننا جائز ہے جس سے بدن کا نشیب و فراز نمایاں ہو یا شادیوں میں عریاں اور ایسا باریک لباس پہننا جس سے بدن نمایاں ہو؟

ج: اگر نامحرم مردوں کی نظر سے اور مفسدے کے مترتب ہونے سے محفوظ ہو تو کوئی حرج نہیں ہے وگرنہ جائز نہیں ہے۔

س1365: آیا مومنہ خاتون کے لئے چمکدار کالے جوتے پہننا جائز ہے؟

ج: اشکال نہیں ہے مگر یہ کہ اس کا رنگ یا شکل نامحرم کی توجہ کو جذب کرنے یا اسکی طرف انگشت نمائی کا سبب بنے۔

س1366: آیا خاتون کے لئے واجب ہے کہ وہ اپنے لباس جیسے اسکارف، شلوار اور قمیص کے لئے فقط سیاہ رنگ کا انتخاب کرے؟

ج: شکل، رنگ اور طرز سلائی کے اعتبار سے عورت کے کپڑوں کا وہی حکم ہے جو گزشتہ جواب میں جوتوں کے بارے میں گزر چکا ہے۔

س1367: آیا جائز ہے کہ عورت کا لباس اور پردہ ایسا ہو جو لوگوں کی نظروں کو اپنی طرف متوجہ کرے یا جنسی خواہشات کو ابھارے مثلاً اس طرح چادر پہنے جو لوگوں کی توجہ کو اپنی طرف مبذول کرے یا کپڑے اور جوراب کا ایسا رنگ انتخاب کرے جو جنسی خواہشات کو ابھارنے کا سبب ہو؟



دفتر مقام معظم رہبری
www.leader.ir

ج: جو چیز بھی رنگ، ڈیزائن یا پہننے کے انداز کے اعتبار سے نامحرم کی توجہ جذب کرنے کا باعث ہو اور مفسدے اور حرام کے ارتکاب کا سبب بنے اس کا پہننا جائز نہیں ہے۔

س1368: آیا عورت اور مرد کے لئے جنس مخالف سے مشابہت کی نیت کے بغیر گھر کے اندر ایک دوسرے کی مخصوص اشیاء پہننا جائز ہے؟

ج: اگر اسے اپنے لئے لباس کے طور پر انتخاب نہ کریں تو کوئی حرج نہیں ہے۔

س1369: مردوں کیلئے خواتین کے مخصوص پوشیدہ لباس کا فروخت کرنا کیا حکم رکھتا ہے؟

ج: اگر معاشرتی اور اخلاقی برائیوں کا موجب نہ بنے تو اشکال نہیں رکھتا۔

س1370: آیا باریک جورابیں بنانا، خریدنا اور فروخت کرنا شرعاً جائز ہے؟

ج: اگر انہیں بنانا اور انکی خرید و فروخت اس قصد سے نہ ہو کہ خواتین انہیں نامحرم مردوں کے سامنے پہنیں تو کوئی حرج نہیں ہے۔

س1371: کیا غیر شادی شدہ افراد کیلئے شرعی قوانین اور اخلاقی آداب کا خیال رکھتے ہوئے زنانہ لباس اور میک اپ کا سامان فروخت کرنے کے مراکز میں کام کرنا جائز ہے؟

ج: کام کرنے کا جائز ہونا اور کسب حلال شرعاً کسی خاص صنف سے مخصوص نہیں ہے بلکہ جو بھی شرعی قوانین اور اسلامی آداب کی رعایت کرتا ہو اسے اس کا حق ہے لیکن اگر تجارتی یا کام کا لائسنس دینے کیلئے بعض اداروں کی جانب سے عمومی مصالح کی خاطر بعض کاموں کے لئے خاص شرائط ہوں تو ان کی رعایت کرنا ضروری ہے۔

س1372: مردوں کے لیے زنجیر پہننے کا کیا حکم ہے؟

ج: اگر زنجیر سونے کا ہو یا ایسی چیز کا ہو کہ جس سے استفادہ کرنا خواتین کے لیے مخصوص ہو تو مردوں کے لئے اسے پہننا جائز نہیں ہے۔



دفتر مقام معظم رہبری
www.leader.ir

کفار کی مشابہت اور انکی ثقافت کی ترویج

۱۳73: آیا ایسا لباس پہننا کہ جس پر غیر ملکی الفاظ اور تصاویر چھپے ہوئے ہوں جائز ہے؟ اور آیا مذکورہ لباس مغربی ثقافت کی ترویج کہلائے گا؟۔

ج: اگر معاشرتی مفسد اور خرابیوں کا سبب نہ ہو تو بذات خود جائز ہے اور یہ کہ مذکورہ عمل اسلامی ثقافت کی مخالف مغربی ثقافت کی ترویج شمار ہوتا ہے یا نہیں اسکی تشخیص عرف کی ذمہ داری ہے۔

۱۳74: آجکل بیرونی ممالک سے لباس درآمد کر کے شہروں کے اندر انکی خرید و فروخت اور پہننے کا رواج عام ہو گیا ہے اس چیز کو مد نظر رکھتے ہوئے کہ اسلامی انقلاب پر مغربی ثقافت کے حملے میں اضافہ ہو گیا ہے اس کام کا کیا حکم ہے؟

ج: صرف اس وجہ سے کہ یہ لباس غیر اسلامی ممالک سے لایا گیا ہے انکا درآمد کرنا، خریدنا، فروخت کرنا اور استعمال کرنا اشکال نہیں رکھتا۔ ہاں اگر اس لباس کا پہننا عفت اور اسلامی اخلاق کے منافی ہو یا اسلامی ثقافت کی دشمن مغربی ثقافت کی ترویج شمار ہو تو اس لباس کا درآمد کرنا، خریدنا، فروخت کرنا اور پہننا جائز نہیں ہے اور اس سلسلے میں متعلقہ حکام سے رابطہ کرنا ضروری ہے تاکہ اسے روکا جاسکے۔

۱۳75: بال کاٹنے میں مغربی سٹائل کی پیروی کرنے کا کیا حکم ہے؟

ج: ایسی چیزوں کے حرام ہونے کا معیار اعداء اسلام سے مشابہت اور ان کی ثقافت کی ترویج ہے اور یہ چیز مختلف اشخاص، ازمان اور ملکوں کے اعتبار سے مختلف ہوجاتی ہے اور یہ چیز مغرب کے ساتھ بھی مختص نہیں ہے۔

۱۳76: آیا اسکول کے اساتذہ کے لئے ایسے شاگردوں کے بال کاٹنا جائز ہے جو مغربی طرز پر اپنے بال بناتے اور مزین کرتے ہیں جو کہ اسلامی آداب کے خلاف اور کفار کے مشابہ ہے؟ یہ بھی معلوم ہے کہ انہیں وعظ و نصیحت کا کوئی فائدہ نہیں ہوتا اور وہ اسکول میں اسلامی طرز کا خیال رکھتے ہیں لیکن اسکول سے باہر نکل کر اپنی وضع قطع تبدیل کر لیتے ہیں؟

ج: اساتذہ کے لئے طلبا کے بال کاٹنا مناسب نہیں ہے اور اگر اسکول کے اساتذہ کی تشخیص یہ ہو کہ طلبا کے بعض کام اسلامی آداب اور ثقافت کے ساتھ مناسب نہیں ہیں تو بہتر یہ ہے انہیں پدرانہ وعظ و نصیحت کریں اور اگر ضروری ہو تو انکے سرپرست کو بچوں کی حالت سے آگاہ کریں تاکہ وہ مشکل کو حل کرنے کیلئے کمک کرسکیں البتہ تعلیم و تربیت کے قوانین کی پابندی ضروری ہے۔

۱۳۷7: امریکی لباس پہننے کا کیا حکم ہے؟

ج: استعماری ممالک کے بنے ہوئے لباس کے پہننے میں اس لئے کہ انہیں اعداء اسلام نے بنایا ہے بذات خود کوئی حرج نہیں ہے لیکن اگر یہ کام دشمن کی غیر اسلامی ثقافت کی ترویج یا اسلامی سرزمین کے استعمار و استثمار کیلئے ان کی معیشت کی تقویت کا سبب بنے یا اسلامی حکومت کی معیشت کو ضرر پہنچانے کا سبب ہو تو مورد اشکال ہے بلکہ بعض موارد میں جائز نہیں ہے۔

۱۳۷8: آیا خواتین کا ان استقبالیہ رسومات میں شرکت کرنا، خوش آمدید کہنا اور پھول پیش کرنا جائز ہے؟ کہ جنہیں وزارتیں اور سرکاری اور نجی ادارے ترتیب دیتے ہیں؟ آیا ان رسومات میں انکی شرکت کی یوں توجیہ کرنا صحیح ہے کہ ہمارا مقصد اسلامی معاشرے میں خواتین کے احترام اور آزادی کا اظہار ہے؟



دفتر مقام معظم رہبری
www.leader.ir

ج: غیر ملکی مہمانوں کے استقبال کی رسومات میں خواتین کو شرکت اور خوش آمدید کہنے کی دعوت دینے کا کوئی بہانا صحیح نہیں ہے اور اگر مفسد اور غیر اسلامی ثقافت کی ترویج کا سبب ہو تو جائز نہیں ہے۔

س ۱۳۷۹: ٹائی لگانے کا کیا حکم ہے ؟

ج: کلی طور پر ٹائی اور اس جیسے دوسرے لباس کہ جو غیر مسلموں کا لباس شمار ہوتے ہیں اس طرح پہننا کہ یہ انکی پست ثقافت کی ترویج کا سبب بنتا ہو تو ان کا پہننا جائز نہیں ہے۔

س ۱۳۸۰: ایسی تصاویر، کتب اور رسالوں کے بیچنے کا کیا حکم ہے جو صراحت کے ساتھ قبیح اور فحش امور پر مشتمل نہیں ہوتے لیکن ضمنی طور پر بالخصوص نوجوانوں کے درمیان فاسد اور غیر اسلامی ماحول پیدا کرنے کا سبب بنتے ہیں؟

ج: ایسی اشیاء کی ترویج کرنا ، خریدنا اور فروخت کرنا جائز نہیں ہے کہ جو جوانوں کے انحراف ،انکے فاسد ہونے اور فاسد ثقافتی ماحول پیدا کرنے کا باعث ہو اور ان سے اجتناب کرنا واجب ہے۔

س ۱۳۸۱: ہمارے اسلامی معاشرے کے خلاف ثقافتی جنگ کا مقابلہ کرنے کیلئے دور حاضر کی عورت کی کیا ذمہ داری ہے؟

ج: پردے کی پابندی ، اسکی ترویج اور ایسے ملبوسات سے اجتناب کرنا جو دشمنوں کی ثقافت کی پیروی کہلانے مہم ترین فرائض میں سے ایک ہے۔

س ۱۳۸۲: بعض مسلمان عیسائیوں کی عید پر جشن مناتے ہیں کیا اس کام میں اشکال نہیں ہے؟

ج: حضرت عیسیٰ (علیہ السلام) کی ولادت کا جشن منانے میں کوئی حرج نہیں ہے۔

س ۱۳۸۳: آیا ایسا لباس پہننا جائز ہے جس پر شراب کا اشتہار اور ایڈورٹائزمنٹ ہو ؟

ج: جائز نہیں ہے۔



دفتر مقام معظم رہبری
www.leader.ir

ہجرت کرنا اور سیاسی پناہ لینا

س1384: دوسرے ملکوں میں سیاسی پناہ لینے کا کیا حکم ہے؟ آیا سیاسی پناہ کے لئے جھوٹا قصہ گھڑنا جائز ہے؟

ج: غیر اسلامی ملک میں سیاسی پناہ لینے میں بذات خود کوئی حرج نہیں ہے بشرطی کہ مفسدہ کا باعث نہ ہو۔ لیکن اسکی دستیابی کیلئے جھوٹ اور جعل سازی کا سہارا لینا جائز نہیں ہے؟

س1385: آیا مسلمان کے لئے غیر اسلامی ملک کی طرف ہجرت کرنا جائز ہے؟

ج: اگر دین سے انحراف کا خوف نہ ہو تو کوئی حرج نہیں ہے اور واجب ہے کہ وہاں پر اپنے دین و مذہب کی حفاظت اور احتیاط کی رعایت کے ساتھ ساتھ جس حد تک ممکن ہو اسلام اور مسلمانوں کا دفاع کرے۔

س1386: آیا ایسی خواتین جو سرزمین کفر میں ایمان لائی ہوں اور معاشرے اور خاندان سے خوف کی وجہ سے اپنے اسلام کے اظہار سے قاصر ہوں ان کیلئے سرزمین اسلام کی طرف ہجرت کرنا ضروری ہے؟

ج: اگر اسلامی ممالک کی جانب ہجرت کرنے میں انکے لئے کوئی حرج ہو تو واجب نہیں ہے لیکن حتی المقدور نماز، روزہ اور دیگر واجبات کی حفاظت کرنا ضروری ہے۔

س1387: ایسے ملک میں رہنے کا کیا حکم ہے جہاں گناہ کے اسباب فراہم ہوں، جیسے عربی اور فحش موسیقی کے کیسٹ کا سننا وغیرہ؟ اور ایسے شخص کے لئے کیا حکم ہے جو وہاں پر تازہ بالغ ہوا ہے؟

ج: انکا وہاں رہنا بذات خود اشکال نہیں رکھتا لیکن اس کیلئے شرعاً حرام چیزوں سے اجتناب کرنا ضروری ہے اور اگر یہ نہ کر سکے تو اسلامی ممالک کی طرف ہجرت کرنا ضروری ہے۔



دفتر مقام معظم رہبری
www.leader.ir

جاسوسی، چغلیخوری اور اسرار کا فاش کرنا

س ۱۳۸۸: بمیں مکتوب طور پر ایک شخص کی طرف سے حکومت کا مال غبن کرنے کی اطلاعات موصول ہوئی ہیں تحقیقات کے بعد بعض جرائم کا صحیح ہونا ثابت ہو گیا لیکن جب اس شخص سے تحقیقات کی گئیں تو اس نے جرائم سے انکار کر دیا آیا ہمارے لئے ان معلومات کو کورٹ میں پیش کرنا جائز ہے؟ کیونکہ مذکورہ عمل اس کی عزت کو ختم کر دے گا؟ اور اگر جائز نہیں ہے تو ایسے افراد کی کیا ذمہ داری ہے جو اس مسئلے سے مطلع ہیں؟

ج: بیت المال اور سرکاری اموال کی حفاظت پر مامور افسر کو جب اطلاع ہو جائے کہ انکے ملازم یا کسی دوسرے شخص نے سرکاری مال و دولت کا غبن کیا ہے تو اس شخص کی شرعی اور قانونی ذمہ داری ہے کہ اس کیس کو متعلقہ ادارے کے سامنے پیش کرے تاکہ حق ثابت ہوسکے اور ملازم کی آبرو کی پائمالی کا خوف بیت المال کی حفاظت کیلئے حق کو ثابت کرنے میں کوتاہی کا جواز شمار نہیں ہوتا اور دیگر افراد اپنی معلومات کو مستند طور پر متعلقہ حکام تک پہنچائیں تاکہ وہ تحقیق و تفرص اور ان کے اثبات کے بعد اقدام کرسکیں۔

س ۱۳۸۹: بعض اخبارات آئے دن چوروں، دھوکا بازوں، اداروں کے اندر رشوت خور گروہوں، بے حیائی کا مظاہرہ کرنے والوں نیز فساد و فحشا کے مراکز اور ناٹ کلبوں کی خبریں چھاپتے ہیں کیا اس قسم کی خبریں چھاپنا اور منتشر کرنا ایک طرح سے ترویج فحشا کے زمرے میں نہیں آتا؟

ج: اخبارات میں محض واقعات شائع کرنا فحشا کو پھیلانا شمار نہیں ہوتا۔

س ۱۳۹۰: کیا کسی تعلیمی ادارے کے طالب علموں کیلئے جائز ہے کہ وہ جن منکرات اور برائیوں کا مشاہدہ کرتے ہیں انکی اطلاع تعلیم و تربیت کے ذمہ دار افراد تک پہنچائیں تاکہ ان کی روک تھام کی جاسکے؟

ج: اگر رپورٹ علنی اور ایسے امور کے بارے میں ہو جو ظاہر ہیں اور اس پر جاسوسی اور غیبت کا عنوان صدق نہ کرے تو کوئی حرج نہیں ہے بلکہ اگر یہ نہیں از منکر کا پیش خیمہ ہو تو واجب ہے۔

س ۱۳۹۱: آیا اداروں کے بعض افسروں کی خیانت اور ظلم کو لوگوں کے سامنے بیان کرنا جائز ہے؟

ج: ظلم کی تحقیق اور اطمینان کے بعد ایسے معاملات کی چھان بین اور پیچھا کرنے کیلئے متعلقہ مراکز کو اطلاع دینا اشکال نہیں رکھتا بلکہ اگر نہیں از منکر کا پیش خیمہ ہو تو واجب ہے البتہ لوگوں کے سامنے انکو بیان کرنے کی کوئی وجہ نہیں ہے بلکہ اگر یہ حکومت اسلامی کو کمزور کرنے اور فتنہ و فساد کا باعث ہو تو حرام ہے۔

س ۱۳۹۲: مومنین کے اموال کے بارے میں تحقیق کرنا اور اسکی رپورٹ ظالم حکومت اور ظالم حکمرانوں کو دینا کیا حکم رکھتا ہے؟ بالخصوص اگر ان کے لئے نقصان اور تکلیف کا باعث ہو؟

ج: ایسے کام شرعاً حرام ہیں اور اگر نقصان کا سبب ظالم کے سامنے مؤمنین کے خلاف رپورٹ پیش کرنا ہو تو یہ ضامن ہونے کا سبب ہے۔

س ۱۳۹۳: کیا امر بالمعروف اور نہی عن المنکر کی خاطر مومنین کے ذاتی وغیرذاتی امور کی جاسوسی کرنا جائز ہے؟ البتہ جب ان سے منکر کا انجام دینا اور معروف کا ترک کرنا مشاہدہ کیا گیا ہو؟ اور ایسے اشخاص کا کیا حکم ہے جو لوگوں کی خلاف ورزیوں کی جاسوسی میں لگے رہتے ہیں جبکہ یہ کام ان کی ذمہ داری نہیں ہے؟

ج: تحقیق و تفرص کے باقاعدہ طور پر ذمہ دار افراد کیلئے اداروں کے ملازمین اور دوسرے لوگوں کے کام کے بارے میں قوانین و ضوابط کے اندر رہتے ہوئے قانونی تحقیق و تفتیش کرنا اشکال نہیں رکھتا لیکن



دفتر مقام معظم رہبری
www.leader.ir

اسرار فاش کرنے کیلئے قوانین و ضوابط کی حدود سے باہر دوسروں کے کاموں کی جاسوسی کرنا یا ملازمین کے اعمال و کردار کی تحقیق کرنا ان ذمہ دار لوگوں کیلئے بھی جائز نہیں ہے۔

س ۱۳۹۴: کیا لوگوں کے سامنے اپنے ذاتی اسرار اور ذاتی پوشیدہ امور کو بیان کرنا جائز ہے؟

ج: دوسروں کے سامنے اپنے ان ذاتی اور خصوصی امور کو بیان کرنا جائز نہیں ہے جو کسی طرح سے دوسروں سے بھی مربوط ہوں یا کسی مفسدے کے مترتب ہونے کا موجب ہوں۔

س ۱۳۹۵: نفسیاتی ڈاکٹر عام طور پر مریض کے ذاتی اور خاندانی امور کے بارے میں سوال کرتے ہیں تاکہ اس کے مرض کے اسباب اور پھر علاج کے طریقے معلوم کیے جاسکیں آیا بیمار کے لئے ان سوالات کا جواب دینا جائز ہے؟

ج: اگر کسی تیسرے شخص کی غیبت یا اہانت نہ ہو اور کوئی مفسدہ بھی مترتب نہ ہوتا ہو تو جائز ہے۔

س ۱۳۹۶: سکیورٹی کے بعض افراد بے حیائی و فحشا کے مراکز اور دہشت گرد گروہوں کو کشف کرنے کیلئے بعض مراکز میں داخل ہونا اور بعض گروہوں میں نفوذ کرنا ضروری سمجھتے ہیں۔ جیسا کہ تحقیق اور تجسس کا تقاضا ہے۔ مذکورہ عمل کا شرعاً کیا حکم ہے؟

ج: اگر یہ کام متعلقہ افسر کی اجازت سے ہو اور قوانین و ضوابط کی رعایت کی جائے اور گناہ کے ساتھ آلودہ ہونے اور فعل حرام کے ارتکاب سے اجتناب کیا جائے تو اشکال نہیں رکھتا اور افسروں پر بھی واجب ہے کہ اس لحاظ سے ان کے کاموں پر پوری توجہ اور کڑی نگاہ رکھیں۔

س ۱۳۹۷: بعض لوگ دوسروں کے سامنے اسلامی جمہوریہ (ایران) میں موجود بعض کمزوریوں کو بیان کرتے ہیں ان باتوں کو سننے اور پھر انہیں نقل کرنے کا کیا حکم ہے؟

ج: واضح ہے کہ کسی بھی ایسے کام کو انجام دینا جو اسلامی جمہوریہ (ایران) جو کہ عالمی کفر و استکبار سے برسر پیکار ہے کو بدنام کرے وہ اسلام اور مسلمانوں کے فائدہ میں نہیں ہے پس اگر یہ باتیں اسلامی جمہوریہ (ایران) کے نظام کو کمزور کرنے کا سبب ہوں تو جائز نہیں ہے۔



دفتر مقام معظم رہبری
www.leader.ir

سگریٹ نوشی اور نشہ آور اشیاء کا استعمال

س1398: عمومی مقامات اور سرکاری دفاتر میں دخانیات کے استعمال کا کیا حکم ہے؟

ج: اگر عمومی مقامات اور دفاتر کے داخلی قوانین کے خلاف ہو یا دوسروں کے لئے اذیت و آزار یا ضرر کا باعث ہو تو جائز نہیں ہے۔

س1399: میرا بھائی منشیات کے استعمال کا عادی ہے اور منشیات کا سمگلر بھی ہے آیا مجھ پر واجب ہے کہ اس کی اطلاع متعلقہ ادارے کو دوں تاکہ اسے اس عمل سے روکا جاسکے؟

ج: آپ پر نہیں از منکر واجب ہے اور ضروری ہے کہ نشہ کو ترک کرنے میں اسکی مدد کریں اور اسی طرح اسے منشیات کی سمگلنگ، انکے فروخت کرنے اور پھیلانے سے منع کریں اور اگر متعلقہ ادارے کو اطلاع دینا مذکورہ امر میں اس کا معاون ہونا نہیں از منکر کا پیش خیمہ شمار ہو تو یہ واجب ہے۔

س1400: آیا انفیہ کا استعمال جائز ہے؟ اس کے عادی بننے کا کیا حکم ہے؟

ج: اگر قابل اعتنا ضرر رکھتا ہو تو اس کا استعمال اور اس کا عادی ہونا جائز نہیں ہے۔

س1401: تنباکو کی خرید و فروخت اور استعمال کا کیا حکم ہے؟

ج: تنباکو کی خرید و فروخت اور استعمال بذات خود جائز ہے۔ ہاں اگر اس کے استعمال میں شخص کیلئے قابل اعتنا ضرر ہو تو اس کی خرید و فروخت اور استعمال جائز نہیں ہے۔

س1402: آیا بھنگ پاک ہے؟ اور کیا اس کا استعمال کرنا حرام ہے؟

ج: بھنگ پاک ہے۔ لیکن اس کا استعمال کرنا حرام ہے۔

س1403: نشہ آور اشیاء جیسے بھنگ، چرس، افیون، بیروٹین، مارفین، میری جونا... کے کھانے، پینے، کھینچنے، انجکشن لگانے یا حقنہ کرنے کے ذریعے استعمال کا کیا حکم ہے؟ اور ان کی خرید و فروخت اور انکے ذریعے کمانے کے دوسرے طریقوں جیسے انکا حمل و نقل، انکی حفاظت اور اسمگلنگ کا کیا حکم ہے؟

ج: منشیات کا استعمال اور ان سے استفادہ کرنا، انکے برے اثرات جیسے انکے استعمال کے قابل توجہ معاشرتی اور فردی مضرات کے پیش نظر حرام ہے اور اسی بنا پر ان کے حمل و نقل، انکو محفوظ کرنے اور انکی خرید و فروخت و غیرہ کے ذریعے کسب معاش کرنا بھی حرام ہے۔

س1404: کیا منشیات کے استعمال سے مرض کا علاج کرنا جائز ہے؟ اور برفرض جواز آیا مطلقاً جائز ہے یا علاج کے اسی پر موقوف ہونے کی صورت میں جائز ہے

ج: اگر مرض کا علاج کسی طرح منشیات کے استعمال پر موقوف ہو اور یہ امر قابل اطمینان ڈاکٹر کی تجویز سے انجام پائے تو اشکال نہیں رکھتا۔

س1405: خشخاش اور کوبی و غیرہ کہ جن سے افیون، بیروٹین، مارفین، بھنگ اور کوکین وغیرہ حاصل کی جاتی ہیں کی کاشت اور دیکھ بھال کرنے کا کیا حکم ہے؟

ج: اس قسم کی فصلوں کی کاشت اور نگہداری جو اسلامی جمہوریہ (ایران) کے قانون کے خلاف ہے



دفتر مقام معظم رہبری
www.leader.ir

جائز نہیں ہے۔

س1406: منشیات کے تیار کرنے کا کیا حکم ہے چاہے اسے قدرتی اور طبیعی مواد سے تیار کیا جائے جیسے مارفین، بیروئن، بہنگ، میری جونا وغیرہ یا مصنوعی مواد سے جیسے I.S.D و غیرہ؟

ج: جائز نہیں ہے۔

س1407: آیا ایسا تنباکو استعمال کرنا جائز ہے جس پر بعض قسم کی شراب چھڑکی گئی ہو؟ آیا اس کے دھوئیں کو سونگھنا جائز ہے؟

ج: اگر عرف کی نگاہ میں یہ تنباکو پینا شراب پینا نہ کہلائے اور نشہ آور نہ ہو اور قابل توجہ ضرر کا سبب نہ ہو تو جائز ہے۔ اگرچہ احوط اس کا ترک کرنا ہے۔

س1408: آیا دخانیات کے استعمال کو شروع کرنا حرام ہے؟ اور اگر عادی شخص دخانیات کے استعمال کو چند ہفتوں یا اس سے زیادہ مدت تک ترک کردے تو ان کا دوبارہ استعمال کرنا حرام ہے؟

ج: دخانیات کے استعمال کے ضرر کے درجے کے مختلف ہونے سے اس کا حکم بھی مختلف ہوجاتا ہے کلی طور پر اس مقدار میں دخانیات کا استعمال کہ جس سے بدن کو قابل توجہ ضرر پہنچتا ہے جائز نہیں ہے اور اگر انسان کو معلوم ہو کہ دخانیات کا استعمال شروع کرنے سے اس مرحلہ تک پہنچ جائے گا تو بھی جائز نہیں ہے۔

س1409: ایسے مال کا کیا حکم ہے جس کا بعینہ خود حرام ہونا معلوم ہو مثلاً نشہ آور اشیاء کی تجارت سے حاصل شدہ مال؟ اور اگر اس کے مالک کا علم نہ ہو تو آیا یہ مال مجہول المالک کے حکم میں ہے؟ اور اگر مجہول المالک کے حکم میں ہو تو کیا حاکم شرعی یا اس کے وکیل عام کی اجازت سے اس میں تصرف کرنا جائز ہے؟

ج: عین مال کی حرمت کے علم کی صورت میں اگر انسان مال کے شرعی مالک کو جانتا ہو اگرچہ محدود افراد کے درمیان تو مال کو اس کے مالک تک پہنچانا واجب ہے ورنہ اسے اس کے شرعی مالک کی طرف سے فقرا کو صدقہ دے اور اگر حرام مال اس کے حلال مال سے مل گیا ہو اور اس کی مقدار اور شرعی مالک کو نہ جانتا ہو تو واجب ہے کہ اس کا خمس متولی خمس کو دے۔



دفتر مقام معظم رہبری
www.leader.ir

داڑھی مونڈنا

س10:14 نیچے والا جیڑا۔ کہ جس کے بالوں کو رکھنا واجب ہے۔ سے کیا مراد ہے اور کیا یہ دو رخساروں کو بھی شامل ہے؟

ج: معیار یہ ہے کہ عرفاً کہا جائے کہ اس شخص نے داڑھی رکھی ہوئی ہے۔

س11:14: لمبی اور چھوٹی ہونے کے اعتبار سے ریش کے کیا حدود ہیں؟

ج: اس کے لئے کوئی حد معین نہیں ہے؟ بلکہ معیار یہ ہے کہ عرف کی نظر میں داڑھی کہلائے، ہاں ایک مٹھی سے زیادہ لمبی ہونا مکروہ ہے۔

س12:14: مونچھ کو بڑھانے اور داڑھی کو چھوٹا کرنے کا کیا حکم ہے؟

ج: بذات خود اس کام میں کوئی حرج نہیں ہے۔

س13:14: بعض لوگ اپنی ٹھوٹی کے بال نہیں مونڈتے اور باقی بال مونڈ دیتے ہیں اس کا کیا حکم ہے؟

ج: داڑھی کے بعض حصے کے مونڈنے کا حکم پوری داڑھی مونڈنے جیسا ہے۔

س14:14: کیا داڑھی مونڈنا فسق شمار ہوتا ہے؟

ج: احتیاط کی بنا پر داڑھی مونڈنا حرام ہے اور احوط یہ ہے کہ اس پر فسق کے احکام جاری ہوں گے۔

س15:14: مونچھوں کے مونڈنے کا کیا حکم ہے؟ کیا ان کا بہت لمبا کرنا جائز ہے؟

ج: مونچھیں مونڈنا، رکھنا اور انہیں بڑھانا بذات خود اشکال نہیں رکھتا ہاں انہیں اتنا لمبا کرنا کہ کھانے اور پینے کے دوران طعام یا پانی کے ساتھ لگیں تو مکروہ ہے۔

س16:14: ایسے فنکار کیلئے بلیڈیا داڑھی مونڈنے والی مشین سے داڑھی مونڈنے کا کیا حکم ہے کہ جس کا شغل مذکورہ عمل کا تقاضا کرتا ہو؟

ج: اگر اس پر داڑھی مونڈنا صادق آتا ہو تو احتیاط کی بنا پر حرام ہے۔ ہاں اگر اس کا یہ کام اسلامی معاشرے کی لازمی ضرورت شمار ہوتا ہو تو اس ضرورت کی مقدار مونڈنے میں کوئی حرج نہیں ہے۔

س17:14: میں اسلامی جمہوریہ (ایران) کی ایک کمپنی میں تعلقات عامہ کا افسر ہوں اور مجھے مہمانوں کے لئے شیو کے آلات خرید کر انہیں دینا ہوتے ہیں تاکہ وہ اپنی داڑھی مونڈسکیں میری ذمہ داری کیا ہے؟

ج: داڑھی مونڈنے کے آلات کی خریداری اور دوسروں کو پیش کرنا احتیاط کی بنا پر جائز نہیں ہے مگر ضرورت کے مقام میں۔

س18:14: اگر داڑھی رکھنا ابانت کا باعث ہو تو داڑھی مونڈنے کا کیا حکم ہے؟

ج: جو مسلمان اپنے دین کو اہمیت دیتا ہے اس کے لئے داڑھی رکھنے میں کوئی ابانت نہیں ہے اور احتیاط کی بنا پر داڑھی کا مونڈنا جائز نہیں ہے۔ مگر یہ کہ اس کے رکھنے میں ضرر یا حرج ہو۔

س19:14: اگر داڑھی رکھنا جائز مقاصد کے حصول میں رکاوٹ ہو تو کیا داڑھی مونڈنا جائز ہے؟

ج: مکلفین پر حکم الہی کی اطاعت کرنا واجب ہے مگر یہ کہ قابل توجہ ضرر یا حرج رکھتا ہو۔



دفتر مقام معظم رہبری
www.leader.ir

س1420: کیا شیونگ کریم کہ جس کا اصل استعمال داڑھی مونڈنے میں ہوتا ہے کا خریدنا ، فروخت کرنا اور بنانا جائز ہے؟ جبکہ یہ کبھی کبھی اس کے علاوہ بھی استعمال کی جاتی ہے؟

ج: اگر کریم داڑھی مونڈنے کے علاوہ دیگر حلال فوائد رکھتی ہو تو اس مقصد سے اس کا بنانا ، اور فروخت کرنا اشکال نہیں رکھتا۔

س1421: کیا داڑھی مونڈنے کے حرام ہونے سے مراد یہ ہے کہ چہرے کے بال کامل طور پر اگے ہوئے ہوں اور پھر انہیں مونڈا جائے یا یہ اس صورت کو بھی شامل ہے کہ جہاں چہرے پر کچھ بال اگے ہوئے ہوں۔

ج: کلی طور پر چہرے کے اتنے بال مونڈنا کہ جس پر داڑھی مونڈنا صادق آئے احتیاط کی بنا پر حرام ہے۔ ہاں اتنی مقدار مونڈنا کہ جس پر مذکورہ عنوان صادق نہ آئے اشکال نہیں رکھتا۔

س1422: کیا وہ اجرت جو نائی داڑھی مونڈنے کے عوض لیتا ہے حرام ہے؟ برفرض حرمت اگر وہ مال مال حلال سے مخلوط ہو جائے تو کیا خمس نکالتے وقت اس کا دودفعہ خمس نکالنا واجب ہے یا نہیں؟

ج: داڑھی مونڈنے کے عوض اجرت لینا بنا بر احتیاط حرام ہے لیکن وہ مال جو حرام سے مخلوط ہو گیا ہے اگر حرام مال کی مقدار معلوم ہو اور اسکا مالک بھی معلوم ہو تو اس پر واجب ہے کہ مال کو اس کے مالک تک پہنچائے یا اسکی رضامندی حاصل کرے اور اگر مالک کو نہ پہچانتا ہو حتی کہ محدود افراد میں بھی تو واجب ہے کہ اس کی طرف سے فقرا کو صدقہ دے اور اگر حرام مال کی مقدار کا علم نہ ہو لیکن مالک کو جانتا ہو تو واجب ہے کہ کسی طرح اس کی رضایت رضامندی حاصل کرے اور اگر نہ مال کی مقدار کا علم ہو اور نہ ہی مالک کا تو اس صورت میں مال کا خمس نکالنا واجب ہے تاکہ مال ، حرام سے پاک ہو جائے۔ اب اگر خمس نکالنے کے بعد باقیماندہ مقدار کا کچھ حصہ سالانہ اخراجات کے بعد بچ جائے تو سالانہ بچت کے عنوان سے بھی اس کا خمس نکالنا واجب ہے۔

س1423: بعض اوقات لوگ میرے پاس شیونگ مشین کی مرمت کرانے آتے ہیں اور چونکہ داڑھی مونڈنا شرعاً حرام ہے کیا میرے لئے مرمت کرنا جائز ہے؟

ج: مذکورہ آلہ چونکہ داڑھی مونڈنے کے علاوہ بھی استعمال ہوتا ہے ، لہذا اس کی مرمت کرنا اور اجرت لینا اشکال نہیں رکھتا بشرطیکہ یہ داڑھی مونڈنے کیلئے استعمال کرنے کے مقصد سے نہ ہو۔

س1424: کیا رخسار کے ابھرے ہوئے حصے سے دھاگے یا چمٹی کے ذریعے بال کاٹنا حرام نہیں ہے؟

ج: اس حصے کے بال کاٹنا مونڈنے کی صورت میں بھی جائز ہے۔



دفتر مقام معظم رہبری
www.leader.ir

محفل گناہ میں شرکت کرنا

س1425: بعض اوقات غیر ملکی یونیورسٹی یا اساتذہ کی طرف سے اجتماعی محفل کا اہتمام کیا جاتا ہے اور پہلے سے معلوم ہوتا ہے کہ ایسی محافل میں شراب ہوتی ہے۔ ایسے جشن میں شرکت کا ارادہ رکھنے والے یونیورسٹی کے طلباء کی شرعی ذمہ داری کیا ہے؟

ج: کسی کیلئے بھی ایسی محفل میں شرکت کرنا جائز نہیں ہے کہ جس میں شراب پی جاتی ہے ایسی محفلوں میں شرکت نہ کیجئے تا کہ انہیں پتا چلے کہ آپ نے مسلمان ہونے کی وجہ سے شراب نوشی کی محفل میں شرکت نہیں کی اور آپ شراب نہیں پیتے۔

س1426: شادی کے جشن میں شرکت کا کیا حکم ہے؟ کیا شادی کی ایسی محفل کہ جس میں رقص ہے میں شرکت پر یہ عنوان (الداخل فی عمل قوم فہو منہم) "کسی قوم کے کام میں شریک ہونے والا انہیں میں سے ہے" صادق آتا ہے پس ایسی محفل کو ترک کرنا واجب ہے؟ یا رقص اور ایسی دوسری رسومات میں شرکت کئے بغیر شادی میں جانا اشکال نہیں رکھتا؟

ج: اگر محفل ایسی نہ ہو کہ اس پر، لہو و لعب اور گناہ کی محفل کا عنوان صدق کرے اور نہ ہی وہاں جانے میں کوئی مفسدہ ہو تو اس میں شرکت کرنے اور بیٹھنے میں کوئی حرج نہیں ہے بشرطیکہ اسے عرفا اسکی عملی تائید شمار نہ کیا جائے جو کہ جائز نہیں ہے۔

- س1427: ۱- ایسی محافل میں شرکت کرنے کا کیا حکم ہے جہاں مرد اور خواتین جداگانہ طور پر رقص کرتے ہیں اور موسیقی بجاتے ہیں؟
۲- آیا ایسی شادی میں شرکت کرنا جہاں رقص و موسیقی ہو جائز ہے؟
۳- آیا ایسی محافل میں نہی عن المنکر کرنا واجب ہے جہاں پر رقص ہو رہا ہو جبکہ امر بالمعروف و نہی عن المنکر کان پر کوئی اثر نہ ہو؟
۴- مرد اور خواتین کے ایک ساتھ مل کر رقص کرنے کا کیا حکم ہے؟

ج: کلی طور پر رقص اگر شہوت کو ابھارنے کا سبب ہو یا حرام عمل کے ہمراہ انجام پائے یا اس کا سبب ہو یا نامحرم مرد اور خواتین ایک ساتھ انجام دیں تو جائز نہیں ہے اور کوئی فرق نہیں ہے کہ یہ شادی کے جشن میں ہو یا کسی اور پروگرام میں اور گناہ کی محفل میں شرکت کرنا اگر عمل حرام کے ارتکاب کا سبب ہو جیسے ایسی مطرب اور لہوی موسیقی کا سننا جو کہ محفل لہو و گناہ سے مناسبت رکھتی ہے یا اس میں شرکت گناہ کی تائید شمار ہوتی ہو تو جائز نہیں ہے۔ اور اگر امر بالمعروف اور نہی عن المنکر کے اثر کرنے کا احتمال نہ ہو تو انکا وجوب ساقط ہے۔

س1428: اگر نامحرم مرد شادی کی محفل میں داخل ہو اور اس محفل میں بے پردہ عورت ہو اور مذکورہ شخص اس بات کا علم رکھتا ہے کہ اس خاتون پر نہی عن المنکر کا کوئی اثر نہیں ہوگا تو کیا اس مرد پر محفل کو ترک کرنا واجب ہے؟

ج: اعتراض کے طور پر محفل گناہ کو ترک کرنا اگر نہی عن المنکر کا مصداق ہو تو واجب ہے۔

س1429: آیا ایسی محافل میں شرکت کرنا جائز ہے جہاں فحش غنا کے کیسٹ سنے جا رہے ہوں؟ اور اگر اسکے غنا ہونے میں شک ہو جبکہ کیسٹ کو روک بھی نہ سکتا ہو تو حکم کیا ہے؟

ج: لہوی موسیقی اور غنا کی ایسی محفل میں جانا کہ جو لہو و گناہ کی محفل سے مناسبت رکھتی ہے اگر اسکے سننے کا باعث ہو یا اسکی تائید شمار ہو تو جائز نہیں ہے لیکن موضوع میں شک کی صورت میں اس محفل میں شرکت کرنے اور اسکے سننے میں بذات خود کوئی حرج نہیں ہے۔

س1430: ایسی محفل میں شرکت کرنے کا کیا حکم ہے کہ جہاں انسان کو بعض اوقات غیر مناسب کلام سننا پڑتا ہے؟ مثلاً دینی شخصیات یا اسلامی جمہوریہ کے عہدے داروں یا دوسرے مومنین پر بہتان باندھنا؟



دفتر مقام معظم رہبری
www.leader.ir

ج: صرف جانا اگر فعل حرام میں مبتلا ہونے مثلاً غیبت کا سننا۔ اور برے کام کی ترویج و تائید کا سبب نہ بنے تو بذات خود جائز ہے۔ ہاں شرائط کے ہوتے ہوئے نہیں عن المنکر واجب ہے۔

س1431: بعض غیر اسلامی ممالک کی میٹنگوں اور نشستوں میں روایتی طور پر مہمانوں کی ضیافت کے لئے شراب استعمال کی جاتی ہے۔ آیا ایسی میٹنگوں اور نشستوں میں شرکت کرنا جائز ہے؟

ج: ایسی محفل میں شرکت کرنا جائز نہیں ہے کہ جہاں شراب پی جاتی ہو اور مجبوری کی صورت میں قدر ضرورت پر اکتفا کرنا واجب ہے۔



دفتر مقام معظم رہبری
www.leader.ir

دعا لکھنا اور استخارہ

س1432: آیا دعا لکھنے کے عوض پیسے دینا اور لینا جائز ہے؟

ج: منقول دعاؤں کے لکھنے کی اجرت کے طور پر پیسے دینے اور لینے میں کوئی حرج نہیں ہے۔

س1433: ایسی دعاؤں کا کیا حکم ہے جن کے لکھنے والے یہ دعویٰ کرتے ہیں کہ یہ دعاؤں کی قدیم کتابوں سے لی گئی ہیں؟ آیا مذکورہ دعائیں شرعاً معتبر ہیں؟ اور ان کی طرف رجوع کرنے کا کیا حکم ہے؟

ج: اگر مذکورہ دعائیں ائمہ (علیہم السلام) سے منقول اور مروی ہوں یا ان کا محتوا حق ہو تو ان سے برکت حاصل کرنے میں کوئی حرج نہیں ہے اور اسی طرح مشکوک دعاؤں سے اس امید کے ساتھ کہ یہ معصومین علیہم السلام کی طرف سے ہوں گی طلب برکت کرنے میں کوئی حرج نہیں ہے۔

س1434: آیا استخارے پر عمل کرنا واجب ہے؟

ج: استخارے پر عمل کرنا شرعاً واجب نہیں ہے لیکن بہتر یہ ہے کہ استخارے کے خلاف عمل نہ کیا جائے۔

س1435: یہ جو کہا جاتا ہے کہ عمل خیر کے انجام دینے میں استخارے کی ضرورت نہیں ہے۔ اسکی بنا پر آیا انکے انجام دینے کی کیفیت یا دوران عمل ممکنہ طور پر پیش آنے والی غیر متوقع مشکلات کے بارے میں استخارہ کرنا جائز ہے؟ اور آیا استخارہ غیب کی معرفت کا ذریعہ ہے یا اس سے اللہ تعالیٰ کے علاوہ کوئی آگاہ نہیں ہے؟

ج: استخارہ مباح کاموں میں تردد اور حیرت دور کرنے کے لئے کیا جاتا ہے۔ چاہے یہ تردد خود عمل میں ہو یا کیفیت عمل میں لہذا اعمال نیک کہ جن میں کوئی تردد نہیں ہے ان میں استخارہ ضروری نہیں ہے اسی طرح استخارہ کسی عمل اور شخص کے مستقبل کو جاننے کیلئے نہیں ہے۔

س1436: آیا طلاق کے مطالبے اور طلاق نہ دینے جیسے موارد کے لئے قرآن سے استخارہ کرنا صحیح ہے؟ اور اگر کوئی شخص استخارہ کرے اور اس کے مطابق عمل نہ کرے تو کیا حکم ہے؟

ج: قرآن اور تسبیح سے استخارے کا جواز کسی خاص مورد سے مختص نہیں ہے بلکہ ہر مباح کام کہ جس میں انسان کو اس طرح تردد اور حیرت ہو کہ اس میں تعمیم نہ کرسکتا ہو اس کیلئے استخارہ کیا جاسکتا ہے اور استخارے پر شرعاً عمل کرنا واجب نہیں ہے اگرچہ بہتر یہ ہے کہ انسان اس کی مخالفت نہ کرے۔

س1437: آیا تسبیح اور قرآن کے ذریعہ شادی جیسے زندگی کے بنیادی مسائل کیلئے استخارہ کرنا جائز ہے؟

ج: بہتر یہ ہے کہ جن مسائل میں انسان کوئی فیصلہ کرنا چاہے سب سے پہلے انکے بارے میں غور و فکر کرے یا پھر تجربہ کار اور بااعتماد افراد سے مشورہ کرے اگر مذکورہ امور سے اسکی حیرت ختم نہ ہو تو استخارہ کرسکتا ہے۔

س1438: آیا ایک کام کیلئے ایک سے زیادہ مرتبہ استخارہ کرنا صحیح ہے؟

ج: استخارہ چونکہ تردد اور حیرت کو برطرف کرنے کے لئے ہے لہذا پہلے استخارے کے ساتھ تردد برطرف ہونے کے بعد دوبارہ استخارے کا کوئی مطلب نہیں ہے مگر یہ کہ موضوع تبدیل ہوجائے۔



دفتر مقام معظم رهبری
www.leader.ir

س ۱۴۳۹: بعض اوقات دیکھا جاتا ہے کہ امام رضا کے معجزات پر مشتمل نوشتہ جات مساجد اور اہلبیت علیہم السلام کے حرموں میں موجود زیارت کی کتابوں کے صفحات کے درمیان رکھ کر لوگوں کے درمیان پھیلائے جاتے ہیں اور ان کے پھیلانے والے نے آخر میں لکھا ہوتا ہے کہ جو بھی اسے پڑھے اس پر واجب ہے کہ اسے اتنی تعداد میں تحریر کر کے لوگوں کے درمیان تقسیم کرے تاکہ اس کی حاجت پوری ہو جائے؟ آیا یہ امر صحیح ہے؟ اور آیا پڑھنے والے پر لکھنے والے کی درخواست پر عمل کرنا واجب ہے؟

ج: شرعی نقطہ نظر سے ایسی چیزوں کے معتبر ہونے پر کوئی دلیل نہیں ہے اور جو شخص انہیں پڑھتا ہے وہ لکھنے والے کی طرف سے اسے مزید لکھنے کی درخواست پر عمل کرنے کا پابند نہیں۔



دفتر مقام معظم رہبری
www.leader.ir

عزاداری کی رسومات

س ۱۴۴۰: ملک (ایران) کے مختلف علاقوں کی مساجد اور امام بارگاہوں میں خصوصاً دیہاتوں میں شبیہ خوانی^(۱) کی رسم انجام دی جاتی ہیں اس لئے کہ یہ قدیم رسومات میں سے ہے اور کبھی کبھی اس کا لوگوں کے دل پر مثبت اثر بھی ہوتا ہے مذکورہ رسومات کا کیا حکم ہے؟

ج: اگر شبیہ خوانی، جھوٹ، اباطیل اور مفسدہ پر مشتمل نہ ہو اور عصری تقاضوں کے لحاظ سے مذہب حق کے لئے بدنامی کا سبب نہ بنے تو جائز ہے اس کے باوجود بہتر یہ ہے کہ اسکی بجائے وعظ و نصیحت، مرثیہ خوانی اور مصائب حسینی کی مجالس برپا کی جائیں۔

س ۱۴۴۱: مجالس اور عزاداری کے جلوسوں میں ڈھول، دف اور باجا بجانے کا کیا حکم ہے؟ اور ایسی زنجیر مارنے کا کیا حکم ہے جس میں چھریاں لگی ہوئی ہوں؟

ج: اگر مذکورہ زنجیریں مارنا لوگوں کے سامنے مذہب کی بدنامی کا سبب بنے یا قابل توجہ بدنی ضرر کا باعث ہو تو جائز نہیں ہے۔ ہاں متعارف طریقے سے ڈھول، دف، اور باجا بجانے میں کوئی حرج نہیں ہے۔

س ۱۴۴۲: ایام عزا میں بعض مساجد میں متعدد علم^(۲) نکالے جاتے ہیں جو گراں بہا چیزوں سے اور بہت زیادہ مزین ہوتے ہیں جنہیں دیکھ کر بعض اوقات دین دار لوگ سوال کرتے ہیں کہ اس کا فلسفہ کیا ہے اور تبلیغی پروگراموں میں خلل پیدا کرتے ہیں بلکہ مسجد کے مقدس اہداف کے ساتھ تضاد رکھتے ہیں اس بارے میں حکم شرعی کیا ہے؟

ج: اگر ان کا مسجد میں رکھنا مسجد کی عرفی شان کے خلاف ہو یا نمازیوں کے لئے باعث مزاحمت ہو تو اس میں اشکال ہے۔

س ۱۴۴۳: اگر کوئی شخص سید الشہداء علیہ السلام کے لئے "علم" کی نذر کرے تو کیا امام بارگاہ کی انتظامیہ اسے قبول کرنے سے انکار کرسکتی ہے؟

ج: یہ نذر امام بارگاہ کے متولی اور اس کی انتظامیہ کو اس "علم" کے قبول کرنے کا پابند نہیں بناتی۔

س ۱۴۴۴: سید الشہداء کی مجالس عزا میں "علم" رکھنے یا جلوس میں لیکر چلنے کا کیا حکم ہے؟

ج: بذات خود جائز ہے لیکن مذکورہ امور کو دین کا حصہ اور جزء شمار نہ کیا جائے۔

س ۱۴۴۵: اگر مجالس عزا میں شرکت کرنے سے بعض واجبات ترک ہوجاتے ہوں مثلاً صبح کی نماز قضا ہوجاتی ہو تو کیا بہتر یہ ہے کہ دوبارہ ان مجالس میں شرکت نہ کی جائے یا یہ کہ ان مجالس میں شرکت نہ کرنا اسکی اہل بیت علیہم السلام سے دوری کا سبب ہے؟

ج: واضح ہے کہ واجب نماز اہل بیت علیہم السلام کی مجالس عزا میں شرکت کی فضیلت پر مقدم ہے اور امام حسین کی عزاداری میں شرکت کی وجہ سے نماز کا ترک کرنا اور اس کا فوت کرنا جائز نہیں ہے لیکن اس طرح سے شرکت کرنا کہ جو نماز سے مزاحمت نہ رکھتا ہو ممکن اور مستحبات مؤکدہ میں سے ہے۔

س ۱۴۴۶: بعض مجالس میں ایسے مصائب پڑھے جاتے ہیں جو کسی معتبر "مقتل" میں نہیں پائے جاتے اور نہ ہی کسی عالم اور مرجع سے سنے گئے ہیں اور جب ان مصائب کے پڑھنے والوں سے ان کے ماخذ کے بارے میں سوال کیا جائے تو جواب دیتے ہیں کہ "اہل بیت علیہم السلام نے اس طرح ہمیں سمجھایا ہے یا اس طرح ہمیں راہنمائی کی ہے اور کربلا کا واقعہ فقط کتب مقاتل میں منحصر نہیں ہے اور اس کا منبع صرف علما کے اقوال ہی نہیں ہیں بلکہ بعض امور ذاکر اور خطیب کے لئے بعض اوقات الہام اور مکاشفہ کے ذریعے بھی واضح ہوتے ہیں۔ سوال یہ ہے کہ آیا اس طرح مذکورہ واقعات کا نقل کرنا صحیح ہے؟ اور اگر صحیح نہیں ہے تو سننے والوں کی کیا ذمہ داری ہے؟



دفتر مقام معظم رہبری
www.leader.ir

ج: مذکورہ صورت میں نقل کرنا بغیر اس کے کہ کسی روایت میں ہو یا تاریخ میں ثابت ہو کوئی شرعی حیثیت نہیں رکھتا ہاں اگر متکلم اسے اپنے درک کے مطابق بیان حال کے عنوان سے نقل کرے اور اس کے خلاف واقع ہونے کا علم نہ ہو تو نقل کرنے میں کوئی حرج نہیں ہے اور سامعین کی ذمہ داری نہیں از منکر کرنا ہے بشرطیکہ انکی نظر میں نہیں از منکر کا موضوع اور شرائط موجود ہوں۔

س1447: امام بارگاہ کی عمارت سے قرآنت قرآن اور مجالس عزا کی اتنی اونچی آواز آتی ہے کہ شہر کے باہر تک سنی جاسکتی ہے اور اس سے بمسائیوں کا سکون ختم ہو گیا ہے اور امام بارگاہ کی انتظامیہ اور مقررین اس عمل کو جاری رکھنے پر مصر ہیں، مذکورہ عمل کا کیا حکم ہے؟

ج: اگر چہ امام بارگاہ میں مناسب اوقات میں دینی شعائر اور مذہبی پروگراموں کا انعقاد مستحبات مؤکدہ اور بہترین کاموں میں سے ہے لیکن مجالس عزا برپا کرنے والوں اور عزاداروں پر واجب ہے کہ بمسائیوں کی مزاحمت اور اذیت سے حتیٰ المقدور اجتناب کریں اگرچہ وہ لاؤڈ اسپیکر کی آواز کم کرنے یا اسکا رخ امام بارگاہ کے اندر کی طرف تبدیل کرنے کے ذریعے ہو۔

س1448: ڈھول اور بانسری کے ہمراہ جلوس عزا کا محرم کی راتوں میں آدھی رات تک مستمر رہنے کا کیا حکم ہے؟

ج: سید الشہداء علیہ السلام اور آپ کے اصحاب علیہم السلام کی عزاداری کے جلوس نکالنا اور اس جیسے دینی پروگراموں میں شرکت کرنا بہت مطلوب اور اچھا کام ہے بلکہ اللہ کی قربت حاصل کرنے کے عظیم ترین ذرائع میں سے ہے لیکن ہر ایسے عمل سے پرہیز کرنا ضروری ہے جو دوسروں کے لئے موجب اذیت ہو یا بذات خود حرام ہو۔

س1449: عزاداری میں آلات موسیقی کے استعمال کا کیا حکم ہے؟ مثلاً ارگن (موسیقی کا ایک آلہ جو پیانو سے شبابت رکھتا ہے) اور دف وغیرہ؟

ج: آلات موسیقی کا استعمال عزاداری سید الشہداء کے مناسب نہیں ہے اور مناسب یہ ہے کہ عزاداری کو اسی طرح انجام دیا جائے جیسے قدیم زمانہ سے رائج ہے۔

س1450: یہ جو رائج ہو گیا ہے کہ امام حسین کی عزاداری کے عنوان سے بدن کے گوشت میں سوراخ کر کے اسکے ساتھ تالا اور کلو کا پتھر لٹکاتے ہیں کیا یہ جائز ہے؟

ج: ایسے کام کہ جو مذہب کی تضعیف کا باعث بنتے ہیں جائز نہیں ہیں۔

س1451: اگر انسان ائمہ علیہم السلام کے مقدس روضوں میں اپنے آپ کو زمین پر گرا کر اسی طرح عمل کرے جیسے بعض لوگ اپنے چہرے او رسینے کو زمین پر رگڑتے ہیں یہاں تک کہ ان سے خون بہنے لگتا ہے اور پھر اسی حالت میں ائمہ علیہم السلام کے حرم میں داخل ہوجاتے ہیں تو اس کا کیا حکم ہے؟

ج: مذکورہ کام کہ جو ائمہ علیہم السلام کے لئے اظہار غم، روایتی عزاداری اور اظہار محبت شمار نہیں ہوتے انکی کوئی شرعی حیثیت نہیں ہے، بلکہ اگر قابل توجہ بدنی ضرر یا مذہب کی تضعیف کا سبب ہوں تو جائز نہیں ہیں۔

س1452: بعض علاقوں میں خواتین حضرت فاطمہ زہرا (ع) کے شادی کے جشن کے عنوان سے پروگرام منعقد کرنے کیلئے حضرت عباس علیہ السلام کا دستر خوان بچھاتی ہیں اور اس پروگرام میں شادی کے گانے گاتی ہیں اور تالی بجاتی ہیں اور پھر ناچنے لگتی ہیں مذکورہ امور انجام دینے کا کیا حکم ہے؟

ج: مذکورہ محافل اور رسومات اگر جھوٹ اور باطل مفاہیم کے ہمراہ نہ ہوں اور مذہب کی تضعیف کا سبب بھی نہ ہوں تو بذات خود جائز ہیں اور رقص کا حکم مسئلہ نمبر ۱۱۶۷ میں گزر چکا ہے۔

س1453: محرم کے پروگراموں کیلئے جو مال جمع کیا جاتا ہے اس میں سے باقی ماندہ مال کہاں پر خرچ کرنا ضروری ہے؟



دفتر مقام معظم رہبری
www.leader.ir

ج: باقی ماندہ مال دینے والوں کی اجازت سے بھلائی کے کاموں میں خرچ کیا جاسکتا ہے یا انہیں آئندہ کی مجالس عزا میں خرچ کرنے کے لئے محفوظ کیا جاسکتا ہے۔

س1454: کیا ایام محرم میں عطیات جمع کرنا اور اس کے چند حصے کر کے کچھ مقدار قاری کو کچھ مقدار مرثیہ خوان اور کچھ خطیب کو دینا اور باقی ماندہ مال کو مجالس عزا کے انعقاد کیلئے خرچ کرنا جائز ہے یا نہیں؟

ج: اگر عطیات دینے والوں کی رضامندی اور موافقت سے ہو تو جائز ہے۔

س1455: آیا خواتین کے لئے پردے اور ایسے خاص لباس کے ساتھ جو ان کے بدن کو مستور رکھے ماتمی اور زنجیر زنی کے جلوس میں شرکت کرنا جائز ہے؟

ج: عورتوں کے لئے ماتم اور زنجیر زنی کے دستوں میں شرکت کرنا مناسب نہیں ہے۔

س1456: اگر ائمہ علیہم السلام کی عزاداری میں چاقو والی زنجیر سے کوئی شخص مر جائے تو کیا یہ عمل خود کشی کہلائے گا؟

ج: اگر عام طور پر اس سے موت واقع نہ ہوتی ہو تو خودکشی کا حکم نہیں رکھتا۔ لیکن اگر ابتدا سے ہی جان کا خوف ہو اور اسکے باوجود یہ کام کرے اور اس سے موت واقع ہو جائے تو خودکشی کا حکم رکھتا ہے۔

س1457: آیا خود کشی سے مرنے والے مسلمان کی مجلس فاتحہ میں شرکت کرنا جائز ہے؟ اور ان کی قبروں پر فاتحہ پڑھنے کا کیا حکم ہے؟

ج: یہ عمل بذات خود بلا اشکال ہے۔

س1458: ائمہ علیہم السلام کی ولادت اور عید بعثت پر ایسے مرثیے اور قصیدے پڑھنے کا کیا حکم ہے جو سامعین کے لئے گریہ کا سبب ہوں؟ اور حاضرین کے سروں پر پیسے نچھاور کرنے کا کیا حکم ہے؟

ج: دینی عیدوں کی محافل میں مرثیے اور قصیدے پڑھنا جائز ہے اور اسی طرح حاضرین کے سروں پر پیسے نچھاور کرنا بھی جائز ہے بلکہ اگر مومنین کے دلوں کو خوش کرنے اور فرح و سرور کے اظہار کی خاطر ہوتو ثواب کا باعث ہے۔

س1459: آیا خاتون کا مجالس عزا سے خطاب کرنا جائز ہے جبکہ اسے علم ہو کہ نامحرم اس کی آواز سن رہے ہیں؟

ج: اگر مفسدے کا خوف ہو تو اس سے اجتناب کرنا ضروری ہے۔

س1460: عا شورا کے دن چہریاں مارنے اور ننگے پاؤں جلتی آگ یا کونلوں میں داخل ہونے جیسے پروگراموں کا انعقاد کیا جاتا ہے کہ جو اسلامی مذاہب کے علماء اور پیروکاروں اور باقی دنیا کی نظر وں میں مذہب شیعہ اثنا عشری کو بدنام کرنے کے علاوہ جانی اور بدنی نقصان کا باعث بنتے ہیں اور مذہب کی توہین کا باعث بھی ہوتے ہیں۔ اس سلسلے میں جناب کی نظر مبارک کیا ہے؟

ج: ہر وہ کام جو انسان کے لئے موجب ضرر ہو یا دین اور مذہب کی تضعیف کا سبب بنے وہ حرام ہے اور مومنین کا اس سے اجتناب کرنا ضروری ہے اور واضح ہے کہ مذکورہ امور میں سے اکثر چیزیں مذہب اہل بیت علیہم السلام کی بدنامی اور توہین کا باعث ہیں اور یہ سب سے بڑے نقصان اور مضرات میں سے ہے۔

س1461: کیا چُھپ کر چہریاں مارنا جائز ہے یا آپ کا فتویٰ عمومیت کا حامل ہے؟

ج: چہریاں مارنا علاوہ اسکے کہ عرف عام میں اظہار غم اور حزن کا مظہر شمار نہیں ہوتا اور ائمہ اور ان کے بعد والے دور میں اس کا کوئی وجود نہیں ملتا اور نہ ہی معصوم علیہ السلام کی طرف سے اس کام کی بطور خاص یا عام کوئی تائید ملتی ہے اور آج کل مذہب کے لئے تضعیف اور بدنامی کا سبب بھی ہے



دفتر مقام معظم رہبری
www.leader.ir

لہذا کسی بھی حال میں جائز نہیں ہے۔

س1462: جانی اور بدنی ضرر کے لئے شرعی معیار کیا ہے؟

ج: معیار وہ ضرر ہے جو عقلا کی نظر میں قابل توجہ اور قابل اعتنا ہو۔

س1463: جسم پر زنجیر (بغیر چھریوں کے) مارنے کا کیا حکم ہے جیسا کہ بعض مسلمان کرتے ہیں؟

ج: اگر متعارف طریقے سے اور اس طرح ہو کہ اسے عرفی طور پر عزاداری میں حزن و غم کے مظاہر میں سے شمار کیا جائے تو اشکال نہیں رکھتا۔

1- جلوس عزاداری کے دوران روایتی طریقے سے کسی خاص جگہ پر یا متحرک صورت میں کرپلا کے واقعات کی نمائش کرنا۔

2- سید لکڑی یالو بے کا بڑا ڈنڈا پوتا ہے کہ جسے ایک علامت کے طور پر جلوس عزاداری کے آگے اٹھایا جاتا ہے اس کے اوپر لوہے کے لمبے لمبے لچکدار ٹکڑے لگے ہوئے ہوتے ہیں کہ جنہیں پروں، جواہرات اور مجسموں وغیرہ سے مزین کیا جاتا ہے۔



دفتر مقام معظم رہبری
www.leader.ir

ایام عید اور ولادت

س1464: آیا یوم غدیر خم کے علاوہ صیغہ اخوت پڑھنا جائز ہے؟

ج: اس کا غدیر خم کے مبارک دن کے ساتھ مختص ہونا معلوم نہیں ہے اگرچہ یہ بہتر اور احوط ہے۔

س1465: آیا عقد اخوت کا مشہور صیغے کے مطابق جاری کرنا ضروری ہے؟ یا کسی زبان میں بھی صحیح ہے؟

ج: اس کیلئے کوئی خاص صیغہ وارد نہیں ہوا ہے۔

س1466: عید نوروز کے بارے میں آپ کی رائے کیا ہے؟ آیا یہ بھی دوسری عیدوں کی طرح کہ جنہیں مسلمان بہت سنجیدگی سے لیتے ہیں جیسے عید الفطر اور عید الاضحیٰ شرعاً ثابت ہے؟ یا یہ کہ نوروز جمعہ اور دیگر مناسبتوں کی طرح ایک مبارک دن ہے؟

ج: اگرچہ نوروز کے دینی عید ہونے یا اسکے مبارک شرعی ایام میں سے ہونے کے بارے میں کوئی معتبر نص نہیں ہے لیکن جشن منانے اور ملنے جلنے کیلئے آنے جانے میں اشکال نہیں ہے بلکہ اس لحاظ سے کہ یہ صلہ رحمی ہے اچھا ہے۔

س1467: کیا جو کچھ عید نوروز، اسکی فضیلت اور اعمال کے بارے میں وارد ہوا ہے وہ صحیح ہے؟ اور کیا ان اعمال (نماز، دعا وغیرہ) کو استحباب کے قصد سے انجام دینا جائز ہے؟

ج: ان اعمال کو اس قصد سے انجام دینا کہ یہ وارد ہوئے ہیں محل اشکال ہے ہاں انہیں مطلوب ہونے کی امید اور قصد رجاء سے انجام دینے میں کوئی حرج نہیں ہے۔



دفتر مقام معظم رہبری
www.leader.ir

ذخیرہ اندوزی اور اسراف

س ۱۴۶۸: کن چیزوں کی ذخیرہ اندوزی شرعاً حرام ہے؟ اور آیا آپ کی نظر میں ذخیرہ اندوزی کرنے والوں پر مالی تعزیر (مالی جرمانہ) لگانا جائز ہے؟

ج: ذخیرہ اندوزی کا حرام ہونا اسکے مطابق جو روایات میں وارد ہوا ہے اور مشہور فقہاء کی بھی یہی رائے ہے صرف چارغلوں اور سمن و زیت (گھی اور تیل) میں ہے کہ جن کی معاشرے کے مختلف طبقات کو ضرورت ہوتی ہے۔ لیکن اسلامی حکومت مفاد عامہ کے تحت لوگوں کی تمام ضروریات زندگی کی ذخیرہ اندوزی کو ممنوع قرار دے سکتی ہے، اور اگر حاکم شرع مناسب سمجھے تو ذخیرہ اندوزوں پر مالی تعزیرات لگانے میں اشکال نہیں ہے۔

س ۱۴۶۹: کہا جاتا ہے کہ ضرورت سے زیادہ روشنی کی خاطر بجلی استعمال کرنا اسراف کے زمرے میں شمار نہیں ہوتا کیا یہ بات درست ہے؟

ج: بلا شک ہر چیز کا ضرورت سے زیادہ استعمال اور خرچ کرنا حتیٰ بجلی اور بلب کی روشنی اسراف شمار ہوتا ہے، جو بات صحیح ہے وہ رسول اللہ (صلی اللہ علیہ و آلہ و سلم) سے منقول یہ کلام ہے کہ آپ فرماتے ہیں «لا سرف فی خیر» کار خیر میں اسراف نہیں ہے۔



دفتر مقام معظم رہبری
www.leader.ir

شرائط عقد

س1470: کیا خرید و فروخت اور دیگر معاملات میں معاطاتی معاملہ، عقدی معاملہ کی طرح لازم ہے؟

ج: لزوم کے اعتبار سے عقدی اور معاطاتی معاملے میں کوئی فرق نہیں ہے۔

س1471: اگر مکان اور زمین کا معاملہ خرید و فروش یا مصالحہ کے ذریعے گھر کے افراد کے درمیان عام وثیقہ کے ساتھ انجام پائے جبکہ نہ اسے باقاعدہ طور پر ثبت کیا گیا ہو اور نہ ہی کسی عالم دین نے صیغہ جاری کیا ہو۔ آیا ایسا معاملہ قانونی اور شرعی اعتبار سے صحیح ہے؟

ج: شرعی طور پر انجام پانے کے بعد معاملہ صحیح اور لازم ہوتا ہے۔ اور اس کا باقاعدہ طور پر ثبت نہ ہونا یا کسی عالم دین کا صیغہ جاری نہ کرنا معاملے کی صحت کے لئے مضر نہیں ہے۔

س1472: ایسی ملک کہ جس کی باقاعدہ رجسٹری موجود ہے کیا اسے صرف معمولی تحریر کے ساتھ اور خریدار کے نام قانونی رجسٹری کے بغیر خریدنا شرعاً جائز ہے؟

ج: خرید و فروخت کے انجام پانے کے لئے سرکاری و قانونی رجسٹری شرط نہیں ہے۔ بلکہ معیار یہ ہے کہ مالک، اسکے وکیل یا اسکے ولی کی طرف سے اس طرح نقل و انتقال انجام یا جائے کہ جو شرعاً صحیح ہے۔ اگرچہ اس خرید و فروخت کے بارے میں بالکل کوئی وثیقہ تحریر نہ کیا گیا ہو۔

س1473: آیا خریدار اور فروخت کرنے والے کے درمیان ایک سادہ وثیقہ تحریر کرنا معاملہ انجام پانے کے لئے کافی ہے اور اسے معاملے کا وثیقہ شمار کیا جائے گا؟ اور آیا طرفین کا خرید و فروش کے انجام دینے کا قصد کرنا، خرید و فروش کے انجام پانے اور بیچنے والے کو قانونی وثیقہ تیار کرنے اور بیچی گئی چیز کو حوالے کرنے کا پابند بنانے کیلئے کافی ہے؟

ج: فقط خرید و فروش کا قصد کرنا یا اس سلسلے میں سادہ تحریر لکھنا معاملہ انجام پانے اور مال کے خریدار کی ملکیت میں منتقل ہونے کے لئے کافی نہیں ہے اور جب تک معاملہ صحیح شرعی طریقے سے انجام نہ پائے خریدار کے نام قانونی طور پر وثیقہ تیار کرنا اور مالک کی طرف سے مال کا تحویل دینا لازم نہیں ہے۔

س1474: اگر دو شخص معاملہ کے بارے میں گفتگو کریں اور معاملہ پر ان کا توافق ہو جائے اور خریدار، فروخت کرنے والے کو کچھ بیعانہ بھی دے دے اور اس سلسلے میں ایک تحریری وثیقہ بھی تیار کر لیں کہ جس میں یہ شرط کریں کہ اگر کسی ایک نے معاملہ مکمل کرنے سے انکار کیا تو دوسرے کو اتنی رقم ادا کرے گا۔ آیا فقط یہ تحریر خرید و فروش کا وثیقہ شمار ہوگی یعنی دونوں کا توافق اور خرید و فروخت کا ارادہ کرنا معاملہ کے واقع ہونے اور اسکے آثار مترتب ہونے کے لئے کافی ہے تا کہ اگر ان میں سے ایک معاملہ کو یقینی بنانے سے گریز کرے تو دوسرا اسے شرط پر عمل کرنے کا پابند بناسکے؟

ج: صرف خرید و فروش کا قصد کرنا یا اس پر توافق کر لینا یا اسکے انجام دینے کا وعدہ کرنا اگرچہ اسکے ہمراہ تحریری وثیقہ بھی تیار کر لیا جائے خرید و فروش کے انجام پانے کے لئے کافی نہیں ہے اور اس وقت تک شرط کی کوئی حیثیت نہیں ہے جب تک وہ عقد اور معاملہ کے ضمن میں نہ ہو یا جب تک شرط پر مشتمل عقد منعقد نہ ہو جائے اور جب تک معاملہ اور نقل و انتقال صحیح شرعی طریقے سے انجام نہ پائے دونوں میں سے کسی کو دوسرے پر گفتگو اور وعدے کی وجہ سے کوئی حق حاصل نہیں ہوگا۔



دفتر مقام معظم رہبری
www.leader.ir

خریدار اور فروخت کرنے والے کے شرائط

س1475: اگر کسی شخص کو حکومت یا حاکم شرع کے حکم سے اپنی زمین یا گھر کے سامان کو فروخت کرنے پر مجبور کیا جائے تو آیا ایسے شخص کے لئے جو یہ جانتا ہے کہ وہ فروخت کرنے پر مجبور ہے مذکورہ اشیاء خریدنا جائز ہے؟

ج: اگر زمین اور گھر کا سامان فروخت کرنے کیلئے مجبور کرنا برحق ہو اور مجبور کرنے والا شرعاً حق اجبار رکھتا ہو تو اس صورت میں دوسروں کے لئے مذکورہ اشیاء خریدنا جائز ہے۔ وگرنہ یہ اس بات پر موقوف ہے کہ معاملہ کے بعد وہ اس کی اجازت دے۔

س1476: زید نے عمر کو اپنی پراپرٹی فروخت کر کے قیمت وصول کر لی اس کے بعد عمر نے وہی پراپرٹی خالد کو فروخت کر دی اور قیمت وصول کر کے اسے اپنی ضروریات میں خرچ کر لیا اس کے بعد زید کو اپنے مال میں ممنوع التصرف قرار دے دیا گیا اور اس کے مال کو قرق کر دیا گیا۔ آیا مذکورہ حکم اس پراپرٹی پر بھی جاری ہوگا جو اس نے ممنوع التصرف ہونے سے پہلے فروخت کر دی تھی؟ اور اس سے منکشف ہوگا کہ اس کا فروخت کرنا باطل تھا؟

ج: اگر ثابت ہو جائے کہ حاکم (شرع) کی طرف سے اسکے اموال کو قرق کرنے کی وجہ سے یہ فروخت کرنے والا بیچنے کے وقت ممنوع التصرف تھا، یا مال ہاتھ میں ہونے کے باوجود وہ مال کا مالک نہیں تھا بلکہ یہ مال ایساتھا کہ جسے حاکم کو قرق کرنے کا حق تھا تو اس صورت میں قرق کا وہ حکم جو اسکے بیچنے کے بعد آیا ہے مذکورہ مال کو بھی شامل ہوگا اور حاکم کے حکم سے پہلے ہونے والی بیع کے بھی بطلان کا حکم لگایا جائیگا۔ مذکورہ صورت کے علاوہ قرق کا بعد والا حکم سابقہ فروخت کو شامل نہیں ہوگا۔ لہذا وہ صحیح ہے۔

س1477: معاشرتی تعلقات کی پیچیدگی اور لوگوں کی اقتصادی اور معاشرتی مشکلات بعض اوقات انہیں ایسے معاملات انجام دینے پر مجبور کر دیتی ہیں جو غیر عادلانہ، مضر یا کم از کم عرفاً قابل مذمت ہوتے ہیں۔ آیا مذکورہ اضطرار شرعی لحاظ سے معاملات کے باطل ہونے کا سبب ہے یا نہیں؟

ج: فقہی لحاظ سے رضا اور دلی رغبت کے ساتھ جو معاملہ انجام دیا جائے اسکے صحیح و نافذ ہونے کو اضطرار نقصان نہیں پہنچاتا چاہے وہ معاملہ خرید و فروش کا ہو یا کوئی اور لیکن اخلاقی اور انسانی لحاظ سے معاملہ کی دوسری طرف پر یہ فرض ہے کہ وہ مضطر کو پیش آنے والے حالات سے سوء استفادہ نہ کرے۔



دفتر مقام معظم رہبری
www.leader.ir

بیع فضولی

س1478: ہمیں نے اپنے بھائی سے زرعی زمین کا ایک قطعہ بیع الشرط کے طور پر خریدایا لیکن بھائی صاحب نے مذکورہ زمین دوبارہ کسی اور شخص کو فروخت کر دی یہ دوسرا معاملہ صحیح ہے؟

ج: اگر پہلا معاملہ شرعاً صحیح طریقے سے انجام پایا ہو تو بیچنے والے کو اسے دوسرے شخص کو فروخت کرنے کا حق نہیں ہے جب تک کہ وہ پہلے معاملے کو فسخ نہ کرے اور اگر یہ کام کرے تو یہ دوسرا معاملہ فضولی اور پہلے خریدار کی اجازت پر موقوف ہوگا۔

س1479: ایک کو آپریٹو کمپنی کے ممبران نے رہائش کیلئے زمین کا ایک قطعہ خریدا اور اسکی قیمت انہوں نے خود ادا کی لیکن اسکی رجسٹری کمپنی کے نام کی گئی چند روز قبل کمپنی کی نئی بننے والی مینیجنگ کمیٹی کے ممبران نے کہ جن کا زمین کے خریدنے اور پیسے ادا کرنے میں کوئی دخل نہیں تھا مذکورہ زمین کو ممبران کی اجازت کے بغیر اصلی قیمت سے کم قیمت پر فروخت کر دیا ہے آیا یہ خرید و فروش جائز ہے؟

ج: اگر زمین بعض معین افراد نے اپنے مال سے اپنے لئے خریدی تھی تو یہ ان کی ملکیت ہے اور کسی کا اس میں کوئی حق نہیں ہے اور کمپنی کی مینیجنگ کمیٹی کا زمین کو اس کے مالکوں کی اجازت کے بغیر فروخت کرنا فضولی ہے۔ ہاں اگر زمین کمپنی کے سرمایہ سے خریدی گئی تھی جو کہ ایک حقوقی شخصیت ہے اور کمپنی کے لئے خریدی گئی تھی تو مذکورہ زمین کمپنی کی ملکیت ہے اور اس صورت میں کمیٹی کمپنی کے قوانین کے مطابق اس میں تصرف کر سکتی ہے۔

س1480: ایک شخص نے سفر پر جاتے ہوئے اپنے بھائی کو قانونی طور پر وکیل بنایا کہ وہ اس کا گھر جسے چاہے بیچ دے حتیٰ کہ اپنے آپ کو بھی لیکن سفر سے واپسی پر اس نے گھر فروخت کرنے کا ارادہ ترک کر دیا اور اس کی اطلاع زبانی طور پر اپنے بھائی کو دے دی لیکن اس کے بھائی نے اس سابقہ قانونی وکالت کی بنا پر گھر کو اپنی طرف منتقل کر لیا اور اسکی رجسٹری اپنے نام کروالی بغیر اس کے کہ موکل کو قیمت دے یا گھر کو اس سے اپنی تحویل میں لے آیا یہ معاملہ صحیح ہے؟

ج: اگر ثابت ہو جائے کہ وکیل نے معزول ہونے کی اطلاع کے بعد اگرچہ یہ اطلاع زبانی ہو گھر اپنے آپ کو فروخت کیا ہے تو مذکورہ معاملہ فضولی ہے اور موکل کی اجازت پر موقوف ہے۔

س1481: اگر مالک نے اپنا مال کسی کو فروخت کر دیا اور پھر وہی چیز ایک دوسرے شخص کو فروخت کر دی بغیر اس کے کہ اسے پہلا معاملہ فسخ کرنے کا حق ہو آیا اس کا یہ معاملہ صحیح ہے؟ اور اگر وہ مال مالک کے پاس موجود ہو تو کیا دوسرے خریدار کو دوسرے معاملے کی بنا پر مالک سے اس مال کے مطالبے کا حق ہے؟

ج: پہلی دفعہ جب اس نے مال کو فروخت کر دیا تو پہلے خریدار کی اجازت کے بغیر وہی مال دوسرے کو فروخت کرنا فضولی اور پہلے خریدار کی اجازت پر موقوف ہے اور جب تک وہ دوسرے معاملے کی اجازت نہ دے اسے حق ہے کہ اسے جہاں بھی وہ مال ملے لے لے اور دوسرے خریدار کو مالک سے اس مال کے مطالبے کا حق نہیں ہے۔

س1482: ایک شخص نے دوسرے کے مال سے کچھ زمین خریدی ہے آیا یہ زمین صاحب مال کی ملکیت شمار ہوگی یا خریدار کی؟

ج: اگر جائیداد دوسرے شخص کے عین مال سے خریدی گئی ہے اور صاحب مال معاملہ کی اجازت دے دے تو یہ معاملہ خود اسی کی جانب سے انجام پائے گا اور خریدار کا اس میں کوئی حق نہیں ہے اور اگر صاحب مال اجازت نہ دے تو مذکورہ معاملہ باطل ہے۔ ہاں اگر خریدار نے زمین اپنے لئے اور اپنے ذمہ میں خریدی ہو اور پھر دوسرے شخص کے مال سے قیمت ادا کی ہو تو اس صورت میں زمین خریدار کی



دفتر مقام معظم رہبری
www.leader.ir

ہوگی لیکن خریدار فروخت کرنے والے کا مقروض ہے اور اس شخص کے مال کا ضامن ہے کہ جس کا مال اس نے فروخت کرنے والے کو دیا ہے اور فروخت کرنے والے پر واجب ہے کہ اس نے جو کچھ شروع میں اپنی زمین کی قیمت کے طور پر وصول کیا ہے وہ اسکے مالک کو واپس کر دے۔

س: ۱۴۸۳: اگر کوئی شخص دوسرے کاملاً بطور فضولی فروخت کر دے اور حاصل شدہ قیمت کو اپنی ضروریات میں استعمال کر لے پھر ایک طویل مدت کے بعد صاحب مال کو اسکے بدلے میں مال دینا چاہے تو کیا اسے وہی رقم دے جو اس نے مال فروخت کر کے حاصل کی تھی؟ یا فروخت کے وقت کی قیمت ادا کرے؟ اور یا معاوضہ دینے کے وقت کی قیمت ادا کرنا ہوگی؟

ج: اگر مالک معاملہ کی اجازت کے بعد قیمت اپنے قبضے میں لینے کی اجازت بھی دے دے تو ضروری ہے کہ فضولی مالک کو وہی رقم ادا کرے جو اس نے قیمت کے طور پر خریدار سے لی تھی اور اگر مالک معاملہ کو رد کر دے تو اگر ممکن ہے فضولی مالک کا عین مال اسے واپس کرے اور اگر عین مال واپس کرنا ممکن نہ ہو تو عوض کے طور پر اسکی مثل یا قیمت ادا کرے اور احوط یہ ہے کہ فروخت والے دن کی قیمت اور ادا والے دن کی قیمت کے درمیان تفاوت کی صورت میں مالک سے مصالحت کرے۔



دفتر مقام معظم رہبری
www.leader.ir

اولیاء تصرف

س1484: اگر والد اپنے چھوٹے بچوں کے لئے کوئی جائیداد خریدے اور بیع کاصیغہ شرعی بھی جاری ہو جائے اور باپ ان پر اپنی ولایت کی وجہ سے قبض و قباض کر لے تو کیا یہ معاملہ ہو جائیگا؟

ج: باپ کی طرف سے اپنے چھوٹے بچے کیلئے صحیح طور پر معاملہ کر لینے کے بعد اس کا چھوٹے بچے پر اپنی ولایت کے عنوان سے جائیداد کو اپنے قبضے میں لے لینا معاملہ کے انجام پانے اور اس پر آثار کے مرتب ہونے کے لئے کافی ہے۔

س1485: بچپن میں میرے سرپرست نے میری زمین بیچ کر خریدار سے بیعنا لے لیا ہے اور مجھے نہیں معلوم کہ ان کے مابین معاملہ مکمل ہو گیا ہے یا نہیں۔ لیکن زمین مسلسل خریدار کے قبضے میں ہے اور وہ اس میں تصرف کرتا ہے۔ آیا مذکورہ معاملہ صحیح ہے اور مجھ پر نافذ ہے یا اصلی مالک ہونے کے عنوان سے میرے لئے زمین واپس لینا جائز ہے؟

ج: اگر ثابت ہو جائے کہ تمہارے شرعی ولی نے تمہاری زمین اس ولایت کی بنا پر فروخت کی ہے جو اُس وقت اسے آپ پر حاصل تھی تو معاملہ شرعاً صحیح ہے اور آپ کو حال حاضر میں زمین واپس لینے کا حق نہیں ہے جب تک اس معاملے کا فسخ ثابت نہ ہو جائے۔

س1486: اگر میت کی وراثت میں سے کچھ نقد مال بیچ جائے اور سرپرست (قیم) وہ مال اپنے پاس رکھ لے اور اسے کسی کام میں نہ لگائے تو کیا اس مال کا تیرہ فیصد منافع جو بینک دیتا ہے یا جو مقدار بازار اور عرف میں متعارف ہے اسکے ذمے ہے؟ اور اگر قیمت مذکورہ مال سے تجارت کرے اور منافع بھی حاصل ہو کہ جس کی مقدار معلوم نہیں ہے تو اس کا کیا حکم ہے؟

ج: قیمت چھوٹے بچوں کے اموال کے فرضی منافع کا ضامن نہیں ہے۔ ہاں اگر بچوں کے مال سے تجارت کرے تو تمام منافع بچوں کے لیے ہے اور اگر قیمت شرعی طور پر بچوں کے مال سے تجارت کرنے کا مجاز ہو تو صرف اپنے کام کی اجرة المثل کا مستحق ہے۔

س1487: زندہ شخص جو کہ ممنوع التصرف نہیں ہے کیاس کے داماد یا بچوں کیلئے اسکے املاک و اموال کو اسکی وکالت اور اجازت کے بغیر فروخت کرنا جائز ہے؟

ج: مال غیر کو اسکی اجازت کے بغیر فروخت کرنا فضولی ہے اور مالک کی اجازت پر موقوف ہے۔ اگرچہ فروخت کرنے والا اس کا داماد اور اولاد ہی کیوں نہ ہوں۔ لہذا جب تک مالک کی اجازت حاصل نہ ہو اس معاملہ پر کوئی اثر مترتب نہیں ہوگا۔

س1488: ایک شخص برین ہیمرج کی وجہ سے اپنے حواس کھو بیٹھاس حالت میں اس کی اولاد کس طرح اس کے مال میں تصرف کرسکتی ہے؟ اور اسی طرح اسکے ایک بچے کا اسکی دیگر اولاد اور حاکم شرعی کی اجازت کے بغیر مال میں تصرف کرنے کا کیا حکم ہے؟

ج: اگر اختلال حواس اس درجے کا ہو کہ عرف کے نزدیک مجنون کہلائے تو اس صورت میں اس پر اور اس کے اموال پر حاکم شرع کو ولایت حاصل ہے اور کسی کیلئے بھی حتی اس کی اولاد کیلئے حاکم شرعی کے اذن کے بغیر اس کے مال میں تصرف کرنا جائز نہیں ہے اور اگر حاکم شرع کی اجازت کے بغیر اسکے اموال میں تصرف کیا جائے تو یہ غصب اور موجب ضمان ہے اور اس میں معاملے والے تصرفات فضولی ہیں جو حاکم شرعی کی اجازت پر موقوف ہیں۔

س1489: ایک شخص نے شہید کی بیوہ سے شادی کی ہے اور اس کی سرپرستی کا ذمہ دار بنا ہے آیا اس کے لئے یا اس کی اولاد یا اسکی بیوی (شہید کے بچوں کی ماں) کے لئے ان اشیاء سے استفادہ کرنا جائز ہے جو شہید فاؤنڈیشن کی طرف سے شہید کی اولاد کو عطا کردہ مال سے خریدی گئی ہیں؟ اور اسی



دفتر مقام معظم رہبری
www.leader.ir

طرح شہید فاؤنڈیشن کی طرف سے مقرر کردہ وظیفہ اور (شہید کی اولاد کے لئے) دیئے گئے سامان اور مالی امداد کو کیسے استعمال کیا جائے؟ کیا واجب ہے کہ ان اشیاء کو الگ رکھا جائے اور انہیں دقیق طور پر فقط شہید کی اولاد پر خرچ کیا جائے؟

ج: شہید کے چھوٹے بچوں کے مخصوص اموال چاہے وہ خود ان کے مخارج کیلئے ہوں یا دوسروں کے استفادے کیلئے ان میں تصرف اگرچہ شہید کے چھوٹے بچوں کے مفاد میں ہو ضروری ہے کہ ان کے شرعی ولی کی اجازت کے ساتھ ہو۔

س1490: ان اشیاء کا کیا حکم ہے جنہیں شہید کے دوست شہید کی فیملی سے ملاقات کے وقت انہیں تحفے کے طور پر دیتے ہیں؟ آیا یہ شہید کے بچوں کے مال کا حصہ قرار پائیں گی؟

ج: اگر تحائف شہید کی اولاد کے لئے ہوں تو ان کے شرعی سرپرست کے قبول کرنے کے بعد ان کا مال کہلائیں گے اور ان میں دوسروں کا تصرف ان کے ولی شرعی کی اجازت پر موقوف ہے۔

س1491: میرے والد ایک تجارتی مرکز کے مالک تھے ان کی وفات کے بعد ہمارے چچے اسے چلاتے تھے اور ہمیں کرایہ کے عنوان سے ایک معین رقم دیتے تھے۔ کچھ مدت بعد میری والدہ جو ہماری سرپرست (قیم) تھیں نے کچھ رقم ایک چچا سے قرض لی تو انہوں نے کرایہ کی رقم کو اس قرض کے بدلے کاٹ لیا۔ اس کے بعد انہوں نے مذکورہ مرکز کو بچوں کے اموال کو ان کے بلوغ تک محفوظ رکھنے کے قانون کی خلاف ورزی کرتے ہوئے میری والدہ سے خرید لیا اور مذکورہ خرید و فروخت گذشتہ حکومت کے دور میں بعض حکومتی افراد کی مدد سے قانونی طور پر پایہ تکمیل کو پہنچ گئی اور قطعی ہو گئی حال حاضر میں ہماری کیا ذمہ داری ہے؟ آیا گذشتہ تصرفات اور خرید و فروخت صحیح ہیں؟ یا ہمیں شرعاً معاملہ کو فسخ کرنے کا حق ہے اور آیا وقت گزرنے سے حق طفل ساقط ہو جاتا ہے؟

ج: تجارتی مرکز کے اجارے اور کرایہ کی رقم کو قرض کے بدلے میں رکھ لینا صحیح ہے اور اسی طرح اس کی فروخت پر بھی صحت کا حکم لگایا جائیگا مگر یہ کہ شرعی اور قانونی طریقے سے ثابت ہو جائے کہ چھوٹے بچوں کا حصہ فروخت کرنا اس وقت بچوں کے لئے مصلحت نہیں رکھتا تھا یا بچوں کا قیم فروخت کرنے کا حق نہیں رکھتا تھا اور بچوں نے بلوغ کے بعد اس معاملہ کی اجازت نہ دی ہو اور اگر معاملے کا باطل ہونا ثابت ہو جائے تو وقت کا گزرنا بچوں کے حق کو ساقط نہیں کرتا۔

س1492: میرا شوہر ٹریفک کے اس حادثہ میں انتقال کر گیا کہ جس میں گاڑی کا ڈرائیور اس کا دوست تھا۔ اس حادثہ کے بعد میں بچوں کی قانونی اور شرعی قیم بن گئی۔

- (i) کیا ضروری ہے کہ ڈرائیور سے دیت کا مطالبہ کروں یا بیمہ سے رقم حاصل کرنے کیلئے کوشش کروں؟
(ii) آیا میرے لئے بچوں کے والد کی مجالس عزا میں بچوں کے مخصوص مال کو خرچ کرنا جائز ہے؟
(iii) آیا میرے لئے بچوں کے دیت والے حق سے دستبردار ہونا جائز ہے؟
(iv) اور اگر میں بچوں کے حق سے دست بردار ہو جاؤں اور وہ بالغ ہونے کے بعد مجھ سے راضی نہ ہوں تو آیا میں دیت کی ضامن ہوں؟

ج:
(i) اگر ڈرائیور یا کوئی اور شخص شرعاً دیت کا ضامن ہو تو آپ پر بچوں کی سرپرست (قیم) ہونے کے اعتبار سے بچوں کا شرعی حق محفوظ کرنے کیلئے دیت کا مطالبہ کرنا واجب ہے۔ اور اسی طرح بیمہ والے مسئلے میں بھی اگر قانونی طور پر بچوں کیلئے یہ حق ہے تو آپ کا یہی فریضہ ہے۔
(ii) چھوٹے بچوں کے والد کی مجالس ترحیم میں بچوں کا مال خرچ کرنا جائز نہیں ہے۔ اگرچہ وہ مال انہیں والد کی طرف سے وراثت میں ملا ہو۔

(iv) بچوں کے حق سے آپ کا دستبردار ہونا کہ جو ان کی مصلحت کے خلاف ہے جائز نہیں ہے اور وہ بالغ ہونے کے بعد دیت کا مطالبہ کر سکتے ہیں۔



دفتر مقام معظم رہبری
www.leader.ir

س ۱۴۹۳: میرے شوہر کا انتقال ہو گیا ہے اور ہمارے چھوٹے چھوٹے بچے ہیں۔ عدالت کے فیصلے کے مطابق ان کا دادا ان کا ولی اور قیم قرار پایا ہے۔ اب اگر ایک بچہ بالغ ہو جائے تو کیا وہ باقی بھائیوں کا سرپرست بن جائے گا؟ اور اگر ایسا نہ ہو تو کیا میں حق رکھتی ہوں کہ اولاد کی سرپرست بن جائوں؟ نیز ان کا دادا عدالت کے فیصلے کے مطابق وراثت کا چھٹا حصہ لینا چاہتا ہے اس مسئلہ کا حکم کیا ہے؟

ج: یتیم بچوں کے بالغ ہونے تک ان کی ولایت اور سرپرستی کا حق دادا کو ہے اور اس میں عدالت کی طرف سے اسے منسوب کرنا ضروری نہیں ہے لیکن ضروری ہے کہ اس کا بچوں کے مال میں تصرف کرنا بچوں کی مصلحت اور مفاد میں ہو۔ لہذا اگر دادا بچوں کی مصلحت کے برخلاف کوئی کام انجام دے تو عدالت کی طرف رجوع کر سکتے ہیں اور جو بچہ رشید اور بالغ ہو جائے گا وہ دادا کی سرپرستی اور ولایت سے خارج ہو جائے گا اور خود اپنے امور کو اپنے ہاتھ میں لے لے گا۔ لیکن والدہ اور بالغ ہونے والے بچے کو دوسرے بچوں پر حق ولایت نہیں ہے اور چونکہ میت کے مال میں سے دادا کا چھٹا حصہ ہے لہذا اس کے لئے چھٹا حصہ لے لینا بلا مانع ہے۔

س ۱۴۹۴: ایک شادی شدہ خاتون قتل ہو گئی اس کے تین چھوٹے بچے، ماں باپ اور شوہر بقید حیات ہیں۔ عدالت نے شوہر کے بھائی کو خاتون کا قاتل قرار دیا اور مقتول کے اولیاء کو دیت دینے کا حکم دیلیکن چھوٹے بچوں کا والد جو کہ ان کا شرعی ولی و سرپرست ہے اپنے بھائی کو قاتل نہیں سمجھتا اسلئے وہ اولاد اور اپنے لئے دیت لینے سے انکار کر رہا ہے آیا اس کا یہ کام جائز ہے؟
آیا بچوں کے باپ اور دادا کے ہوتے ہوئے کسی اور کو کسی بھی عنوان سے اس مسئلہ میں مداخلت کرنے اور یہ اصرار کرنے کا حق ہے کہ وہ مقتولہ کی اولاد کے لئے ان کے چچا سے دیت وصول کرے؟

ج: اگر چھوٹے بچوں کے والد کو یقین ہے کہ اس کا بھائی جس پر قتل کا الزام ہے اس کی زوجہ کا قاتل نہیں ہے اور وہ دیت کا حقیقی مدیون نہیں ہے تو اس کے لئے جائز نہیں ہے کہ اس سے دیت لے اور چھوٹے بچوں کا حق وصول کرنے کے عنوان سے اس سے دیت کا مطالبہ کرے۔
باپ یا دادا کے ہوتے ہوئے جنہیں بچوں پر ولایت حاصل ہے کسی اور کو ان کے امور میں مداخلت کا حق نہیں ہے۔

س ۱۴۹۵: اگر مقتول کے فقط چھوٹے بچے ہوں اور ان پر منسوب کیا گیا سرپرست (قیم) مقتول کے خون کے ورثاء میں سے نہ ہو تو کیا مذکورہ شخص کے لئے قاتل کو معاف کرنا یا قصاص کو دیت میں تبدیل کرنا جائز ہے؟

ج: اگر شرعی ولی کے اختیارات قیم کے سپرد کئے گئے ہوں تو وہ بچوں کی مصلحت کی رعایت کرتے ہوئے قاتل کو معاف یا قصاص کو دیت میں تبدیل کر سکتا ہے۔

س ۱۴۹۶: چھوٹے بچے کی کچھ رقم بینک میں ہے بچے کا قیم (سرپرست) اس میں سے کچھ رقم بچے کی خاطر تجارت کرنے کیلئے لینا چاہتا ہے تاکہ بچے کے اخراجات مہیا ہو سکیں کیا اس کیلئے ایسا کرنا جائز ہے؟

ج: بچے کے ولی اور سرپرست کے لئے جائز ہے کہ وہ بچے کی مصلحت اور مفاد کی رعایت کرتے ہوئے اس کیلئے اس کے مال سے مضاربہ کے عنوان سے خود کام کرے یا کسی اور کو دے دے جو اس کے ساتھ کام کرے بشرطیکہ کام کرنے والا قابل اطمینان اور امانتدار ہو ورنہ چھوٹے بچے کے مال کے ضامن ہیں۔

س ۱۴۹۷: اگر مقتول کے خون کے بعض وارث یا تمام ورثاء نابالغ ہوں اور ان کے حق کے مطالبے کے سلسلے میں ان پر ولایت حاکم کو حاصل ہو تو اگر حاکم کو مجرم کے تنگدست ہونے کا پتہ چل جائے تو کیا وہ اس کے قصاص کو دیت میں تبدیل کر کے اسے قصاص سے معاف کر سکتا ہے؟

ج: اگر اس صورت میں حاکم شرع بچوں کی مصلحت اور فائدہ اس میں سمجھے کہ حق قصاص کو دیت میں تبدیل کر دے تو یہ اسکے لیے جائز ہے۔

س ۱۴۹۸: آیا حاکم شرع بچے کے قہری شرعی ولی (یعنی جو خود بخود بچے کا ولی ہے کسی نے اسے نصب نہیں کیا) کو اس صورت میں معزول کر سکتا ہے جب



دفتر مقام معظم رہبری
www.leader.ir

اس کے لیے ثابت ہوجائے کہ ولی نے بچے کے مال کو نقصان پہنچایا ہے؟

ج: اگر حاکم کے لئے اگرچہ شواہد اور قرائن کے ذریعے ہی آشکار ہو جائے کہ بچے کے قہری شرعی ولی کی ولایت اور اسکے اموال میں اسکے تصرفات کا مستمر رہنا بچے کے لئے نقصان دہ ہے تو حاکم پر ولی کو عزل کرنا واجب ہے۔

س ۱۴۹۹: کیا ولی کا بچے کے نفع میں کئے جانے والے بلامعاوضہ بہہ ، صلح یا اس قسم کے دیگر نفع بخش امور کو قبول نہ کرنا بچے کو نقصان پہنچا یا اسکے فائدہ و مصلحت کی رعایت نہ کرنا شمار ہوگا؟

ج: صرف بہہ غیر معوض اور صلح غیر معوض کا قبول نہ کرنا بچے کو نقصان پہنچانا یا اس کی مصلحت کا خیال نہ رکھنا شمار نہیں ہوتا لہذا یہ بذات خود اشکال نہیں رکھتا۔ اس لئے کہ ولی پر بچے کے لئے مال حاصل کرنا واجب نہیں ہے بلکہ ہو سکتا ہے ولی کی نظر میں بعض موارد میں اس کا قبول نہ کرنا بچے کی مصلحت میں ہو۔

س ۱۵۰۰: اگر حکومت شہداء کی اولاد کے لئے کوئی زمین یا مال مختص کرے اور یہ بھی پاس کر دے کہ یہ چیزیں ان کے نام کر دی جائیں لیکن بچوں کا ولی ان کے کاغذات پر دستخط نہ کرے تو کیا حاکم بچوں کا ولی ہونے کے لحاظ سے مذکورہ عمل انجام دے سکتا ہے؟

ج: اگر بچوں کے لئے اموال حاصل کرنا ولی کے دستخط پر موقوف ہو تو ولی پر دستخط کرنا واجب نہیں ہے۔ اور ولی شرعی کے ہوتے ہوئے حاکم کوان پر ولایت حاصل نہیں ہے۔ ہاں اگر بچوں کے اموال کی حفاظت کرنا دستخط کرنے پر موقوف ہو تو اسے اس سے انکار کا حق نہیں ہے اور اگر وہ انکار کرے تو حاکم اسے اس کام پر مجبور کرے یا خود حاکم بچوں کا ولی ہونے کے ناطے اس کام کو انجام دے۔

س ۱۵۰۱: آیا بچے کا ولی ہونے کے لئے عدالت شرط ہے؟ اگر بچے کا ولی فاسق ہو اور بچے کے فاسد اور اس کے مال کے ضائع ہونے کا خوف ہو تو اس صورت میں حاکم کی کیا ذمہ داری ہے؟

ج: باپ اور دادا کے ولی ہونے میں عدالت شرط نہیں ہے۔ لیکن جب بھی حاکم کیلئے ثابت ہو جائے۔ اگرچہ قرائن و حالات سے کہ وہ دونوں بچے کیلئے مضر ہیں تو ضروری ہے کہ انہیں معزول کر کے بچے کے مال میں تصرف کرنے سے منع کر دے۔

س ۱۵۰۲: اگر قتل عمد میں مقتول کے سب اولیاء بچے یا مجنون ہوں تو کیا قہری ولی (باپ یا دادا) یا عدالت کی جانب سے معین کردہ قیام قصاص یا دیت کے مطالبہ کا حق رکھتا ہے؟

ج: بچے یا مجنون کے اولیاء کی ولایت کی مجموعی دلیلوں سے استفادہ ہوتا ہے کہ شارع مقدس کی طرف سے ان کے لیے ولایت کا قرار دینا مولیٰ علیہ (جن کے وہ ولی ہیں) کی مصلحت کی خاطر ہے لہذا اس مسئلے میں ضروری ہے کہ ان کا شرعی ولی ان کے فائدے اور مصلحت کا لحاظ کرتے ہوئے اقدام کرے اور اس کا قصاص یا دیت یا کسی چیز کے عوض میں عفو یا بغیر عوض کے عفو کا انتخاب کرنا نافذ ہے واضح ہے کہ صغیر اور مجنون کی مصلحت کی تشخیص تمام پہلوؤں من جملہ اسکے سن بلوغ سے نزدیک یا دور ہونے کو مدنظر رکھ کر کی جائے۔

س ۱۵۰۳: اگر ایک کامل شخص پر جنایت کی جائے تو کیا باپ یا دادا کو اس کی اجازت کے بغیر دیت کے مطالبے اور اس کی طرف سے دیت وصول کرنے کا حق ہے؟ کیا جنایت کرنے والے پر واجب ہے کہ جب باپ یا دادا دیت کا مطالبہ کریں تو جس پر جنایت کی گئی ہے اسے وہ دیت ادا کرے؟

ج: بالغ و عاقل شخص پر ان دونوں کو ولایت حاصل نہیں ہے لہذا اس کی اجازت کے بغیر اسکے حق کا



دفتر مقام معظم رہبری
www.leader.ir

مطالبہ نہیں کر سکتے۔

س1504: آیا بچوں کے ولی کیلئے ان پر ولایت کے عنوان سے بچوں کے مورث کی ثلث سے زیادہ میں وصیت کی اجازت دینا جائز ہے؟

ج: شرعی ولی بچوں کے فائدے اور مصلحت کا خیال رکھتے ہوئے اجازت دے سکتا ہے۔

س1505: کیا اولاد کے سلسلے میں باپ کو ماں کی نسبت اولویت حاصل ہے اور باپ زیادہ حق رکھتا ہے؟ اور اگر باپ یاد ادا کو اولویت حاصل نہ ہو اور والدین مساوی طور پر بچے پر حق رکھتے ہوں تو اختلاف کے وقت ماں اور باپ میں سے کس کا قول مقدم ہے؟

ج: مختلف حقوق کے حوالے سے جواب مختلف ہوگا۔ چھوٹے بچے پر ولایت باپ اور دادا کو حاصل ہے اور ماں دو سال تک لڑکے پر اور سات سال تک لڑکی پر حضانت (بچوں کی پرورش) کا حق رکھتی ہے اس کے بعد حق حضانت باپ کیلئے ہے۔ بچے کی طرف سے ماں باپ کی اطاعت اور انہیں اذیت نہ دینا دونوں کیلئے مساوی ہے اور بچے کیلئے ضروری ہے کہ والدہ کا زیادہ خیال رکھے روایات میں وارد ہوا ہے کہ جنت ماں کے پاؤں تلے ہے۔

س1506: میرا شوہر شہید ہو گیا ہے اور اس سے میرے دو بچے ہیں میرے شوہر کے بھائی اور ماں نے دونوں بچوں کو ضروریات زندگی اور انکے تمام اموال سمیت مجھ سے چھین لیا ہے اور انہیں واپس دینے سے انکار کر رہے ہیں۔ اس بات کو نظر میں رکھتے ہوئے کہ میں نے ان بچوں کی خاطر شادی نہیں کی اور آئندہ بھی نہیں کروں گی۔ ان کی اور ان کے مال کی سرپرستی کرنا کس کا حق ہے؟

ج: شرعی طور پر بالغ ہونے تک یتیم بچوں کی حضانت کرنا ماں کا حق ہے۔ اور بچوں کے مال پر حق ولایت، شرعی قیم کا ہے اور اگر قیم نہ ہو تو یہ ولایت حاکم شرع کیلئے ہے اور بچوں کے چچا اور دادی کو نہ حضانت کا حق ہے نہ ہی ان پر اور ان کے مال پر ولایت حاصل ہے۔

س1507: نابالغ بچوں کے بعض اولیاء میت کی زوجہ کے شادی کر لینے کے بعد اسے اور اس کے بچوں کو جن کی وہ حضانت کر رہی ہے گھر اور دیگر ضروری اشیاء سے کہ جو ان کے والد کی وراثت میں سے ان کا حصہ ہیں سے استفادہ کرنے میں رکاوٹ بن رہے ہیں آیا کوئی شرعی طریقہ ہے جس کے ذریعے ان پر لازم قرار دیا جائے کہ وہ بچوں کا حصہ ان کی والدہ کی تحویل میں دے دیں جو ان کی حضانت کر رہی ہے یا نہیں؟

ج: ضروری ہے کہ شرعی ولی کے اقدامات بچوں کی مصلحت کا خیال رکھنے کے ساتھ ہوں اور مصلحت کی تشخیص بھی اسی کا کام ہے چنانچہ اگر وہ اسکے خلاف عمل کرے اور اختلاف کا سبب بنے تو حاکم شرع کی جانب رجوع کیا جائے۔

س1508: آیا بچوں کے قیم کا ان کے اموال کے ساتھ اس طرح تجارت کرنا کہ انکے منافع محفوظ رہیں صحیح ہے؟

ج: بچوں کی مصلحت و مفاد کی رعایت کرتے ہوئے کوئی اشکال نہیں رکھتا۔

س1509: دادا، چچا، ماموں اور بیوی کے ہوتے ہوئے ان میں سے کس کو بچوں پر ولایت اور قیمومیت کا حق ہے؟

ج: چھوٹے یتیم بچے اور اس کے مال پر شرعی ولایت دادا کو حاصل ہے اور حق حضانت صرف ماں کیلئے ہے جبکہ چچا اور ماموں ولایت اور حضانت کا حق نہیں رکھتے۔

س1510: کیا اٹارنی جنرل یا وکیل عام کی اجازت سے یتیم کے مال کو ماں کے ہاتھ میں دیا جا سکتا ہے جبکہ اس کے عوض ماں نے حضانت کو قبول کیا ہے اس طرح کہ ان کے دادا کو بلاواسطہ طور پر مداخلت کا حق نہ ہو بلکہ وہ فقط نظارت کا حق رکھتا ہو؟

ج: یہ کام دادا کی موافقت کے بغیر جو کہ بچوں کا شرعی ولی ہے جائز نہیں ہے ہاں اگر دادا کے ہاتھ میں مال کا رہنا بچوں کے لئے نقصان کا باعث ہے تو حاکم کیلئے ضروری ہے کہ اسے روکے اور ان پر ولایت کسی ایسے شخص کے سپرد کرے جسے اسکے لائق سمجھتا ہو چاہے وہ ماں ہو یا کوئی اور۔



دفتر مقام معظم رہبری
www.leader.ir

س ۱۵۱۱: آیا بچے کے ولی پر واجب ہے کہ بچہ جس دیت کو لینے کا حق رکھتا ہے ولی اسے اس شخص سے وصول کرے جسکے ذمے دیت ہے اور کیا دیت سے بچے کے حصے کو کام میں لانا واجب ہے اگرچہ یہ اسے بینک میں رکھنے کی صورت میں ہو البتہ اگر یہ بچے کے فائدے میں ہو۔

ج: ولی پر واجب ہے کہ اگر جنایت دیت کا سبب ہو تو جنایت کرنے والے سے بچے کیلئے اس کا مطالبہ کرے اور اسے حاصل کرے اور بچے کے بالغ و رشید ہونے تک دیت کی حفاظت کرے لیکن بچے کیلئے تجارت کرنا اور نفع حاصل کرنا ضروری نہیں ہے ہاں اگر یہ بچے کے فائدے میں ہو تو اسے انجام دینے میں اشکال نہیں ہے۔

س ۱۵۱۲: اگر کمپنی کا ایک شریک مر جائے اور اس کے وارث چھوٹے بچے ہوں اور کمپنی کے اموال میں اپنے حصے کی وجہ سے دیگر شرکاء کے ساتھ شریک ہوجائیں تو باقی شرکاء کے لئے کمپنی کے مال میں تصرف کرنے کے اعتبار سے کیا ذمہ داری ہے؟

ج: واجب ہے کہ بچوں کے حصے کی بابت شرعی ولی یا حاکم شرع کی طرف رجوع کیا جائے۔

س ۱۵۱۳: کیا دادا کی یتیموں اور انکے اموال پر ولایت کی وجہ سے واجب ہے کہ میت کے ترکہ سے ان کا حصہ محفوظ رکھنے کیلئے دادا کے حوالے کیا جائے اور اگر ایسا کرنا واجب ہو تو بچے اپنی ماں کے ہمراہ کہاں رہیں؟ اور کہاں سے کھائیں؟ جبکہ وہ ابھی چھوٹے ہیں یا زیر تعلیم ہیں اور ان کی والدہ بھی ایک گھریلو خاتون ہے۔

ج: بچوں پر ولایت کے معنی یہ نہیں ہیں کہ بچوں کے بالغ ہونے تک انہیں اموال سے محروم رکھا جائے اور تمام اموال ولی کی تحویل میں دے دیئے جائیں بلکہ اس کے معنی یہ ہیں کہ ولی کی ان پر اور ان کے اموال پر نظارت ضروری ہے اور ان کے اموال کی حفاظت کرنا اسکی ذمہ داری ہے اور ان کے مال میں تصرف کرنا ولی کی اجازت پر موقوف ہے اور ولی پر واجب ہے کہ وہ ان کی حاجت کے مطابق ان پر خرچ کرے اور اگر ولی کی نظر میں مصلحت یہ ہو کہ مال والدہ اور بچوں کے ہاتھ میں دے دیا جائے تاکہ وہ اس سے استفادہ کر سکیں تو وہ ایسا کر سکتا ہے۔

س ۱۵۱۴: باپ کیلئے اپنے اس عاقل و بالغ فرزند کے مال میں کس حد تک تصرف کرنا جائز ہے کہ جو اس سے مستقل ہے اور اگر وہ مال میں ایسا تصرف کرے کہ جس کی اسے اجازت نہیں ہے تو کیا وہ ضامن ہے؟

ج: باپ کیلئے عاقل و بالغ فرزند کے مال میں اسکی اجازت اور رضامندی کے بغیر تصرف کا حق نہیں ہے اور اگر بغیر اجازت تصرف کرے تو حرام اور موجب ضمان ہے سوائے ان موارد کے جنہیں مستثنیٰ کیا گیا ہے۔

س ۱۵۱۵: ایک مومن جو اپنے یتیم بھائیوں کی کفالت کرتا ہے اس کے پاس یتیموں کا کچھ مال تھا، اس نے ان کے مال سے ان کے لئے بغیر رجسٹری اور تحریری دستاویز کے ایک زمین خریدی اس امید کے ساتھ کہ بعد میں رجسٹری حاصل کر لے گا یا اس زمین کو زیادہ قیمت میں فروخت کر دے گا۔ لیکن اب اسے خطرہ محسوس ہو رہا ہے کہ کہیں اس زمین پر کوئی اور دعویٰ نہ کر دے یا کوئی اس پر قبضہ نہ کر لے اور اگر ابھی وہ اس زمین کو بیچتا ہے تو قیمت خرید بھی وصول نہیں ہوتی ایسی صورت میں اگر کم قیمت پر زمین کو فروخت کرے یا کوئی غاصب، زمین کو غصب کو کر لے تو کیا وہ یتیموں کے مال کا ضامن ہوگا؟

ج: اگر وہ یتیموں کا شرعی سرپرست تھا اور اس نے انکی مصلحت اور منفعت کی رعایت کرتے ہوئے ان کیلئے زمین خریدی تھی تو اس کے ذمہ کچھ نہیں ہے ورنہ یہ معاملہ فضولی ہے اور ولی شرعی یا یتیموں کے بالغ ہونے کے بعد ان کی اجازت پر موقوف ہے اور وہ شخص یتیموں کے مال کا ضامن ہے۔

س ۱۵۱۶: آیا والد بچوں کے مال میں سے قرض لے سکتا ہے؟ اور کیا کسی اور کو بھی بچوں کے مال میں سے قرض دے سکتا ہے؟

ج: بچوں کی مصلحت و مفاد کی رعایت کرتے ہوئے اشکال نہیں رکھتا۔

س ۱۵۱۷: اگر بچے کو کپڑے یا کھلونے ہدیہ کے طور پر ملیں بعد میں بچے کے بڑا ہوجانے یا کسی اور وجہ سے یہ چیزیں اس کیلئے قابل استفادہ نہ رہیں تو کیا



دفتر مقام معظم رہبری
www.leader.ir

اس کا شرعی ولی مذکورہ اشیاء کو صدقہ کے طور پر دے سکتا ہے؟

ج: بچے کے ولی کے لئے جائز ہے کہ وہ بچے کی مصلحت اور مفاد کا خیال کرتے ہوئے جیسے بہتر سمجھے ان میں تصرف کرے۔



دفتر مقام معظم رہبری
www.leader.ir

خرید و فروخت میں شے اور اسکے عوض کے شرائط

۱۵۱۸: کیا انسان کسی خاص عضو کے محتاج انسان کو اپنے جسم کے اعضاء فروخت کر سکتا ہے مثلاً گردہ وغیرہ؟

ج: اگر عضو ایسا نہ ہو کہ جسکے بدن سے جدا کرنے میں دینے والے کیلئے قابل توجہ ضرر یا خطرہ ہو تو کوئی حرج نہیں ہے -

۱۵۱۹: ایسی چیزیں کہ جن کی عام لوگوں کے نزدیک کوئی اہمیت اور فائدہ نہیں ہے لیکن ایک خاص طبقے کے نزدیک اس کی اہمیت اور قیمت ہوتی ہے مثلاً حشرات اور شہد کی مکھی وغیرہ کہ جن پر یونیورسٹی اور تحقیقی مراکز میں تحقیقات کی جاتی ہیں اس وجہ سے وہاں پر انکی قیمت ہے تو کیا ایسی اشیا کی مالیت ہے اور ان پر مالیت رکھنے والی اشیا کے احکام جاری ہوں گے جیسے انکا مالک ہونا، خرید و فروخت اور ضائع کرنے کی صورت میں ضمانت وغیرہ؟

ج: جو چیز اپنے حلال منافع کی خاطر عقلا کی رغبت کا باعث ہو اگرچہ انکے ایک طبقے کی وہ مالیت رکھتی ہے اور مذکورہ شے پر مال کے سب اثرات اور احکام جاری ہوں گے جیسے اس کا مالک ہونا، اسکی خرید و فروش کا جواز اور ید یا اتلاف کی وجہ سے اس پر ضمان کا مترتب ہونا سوائے ان احکام و اثرات کے کہ جنکے شرعی اعتبار سے مترتب نہ ہونے پر دلیل ہو اگرچہ احوط یہ ہے کہ شہد کی مکھی اور حشرات جیسی چیزوں کے سلسلے میں معاوضہ کرتے وقت عوض انکے حق اختصاص اور ان سے دست بردار ہونے کے مقابلے میں قرار دیا جائے۔

۱۵۲۰: اگر فروخت ہونے والی شے کے لئے عین ہونا شرط ہو جیسا کہ بہت سارے فقہاء کی رائے یہی ہے آیا ٹیکنالوجی کا فروخت کرنا صحیح ہے؟ جیسا کہ آج کل ملکوں کے درمیان ٹیکنالوجی کے تبادلے اسی کی بنیاد پر ہوتے ہیں؟

ج: مصالحت کے ذریعے انکا تبادلہ کرنے میں اشکال نہیں ہے۔

۱۵۲۱: ایسے شخص کو زمین یا کوئی اور چیز فروخت کرنے کا کیا حکم ہے جسکے بارے میں مشہور ہو کہ وہ چوریاں کرتا ہے اور احتمال ہو کہ جو رقم وہ فروخت کرنے والے کو قیمت کے عنوان سے دے رہا ہے وہ چوری کی ہو؟

ج: ایسے شخص کے ساتھ جو حرام کے ذریعے کسب مال کرنے میں مشہور ہے صرف مذکورہ احتمال کی بنا پر لین دین کرنے میں کوئی حرج نہیں ہے لیکن اگر فروخت کرنے والے کو یقین ہو کہ جو مال وہ اسے دے رہا ہے وہ حرام کا مال ہے تو اس کا لینا جائز نہیں ہے۔

۱۵۲۲: میرے پاس زرعی اراضی کا ایک قطعہ ہے جو مہر کے طور پر مجھے ملا تھا چند روز قبل میں نے اسے فروخت کر دیا۔ لیکن اب ایک شخص دعویٰ کر رہا ہے کہ یہ زمین ۲۰۰ سال سے زیادہ عرصے سے وقف ہے۔ میرا فروخت کرنا کیا حکم رکھتا ہے؟ میرے شوہر کی کیا ذمہ داری ہے جس نے مذکورہ زمین بعنوان مہر مجھے دی تھی؟ اس شخص کی کیا ذمہ داری ہے جس نے مجھ سے یہ زمین خریدی ہے؟

ج: جب تک زمین کے وقف ہونے کا مدعی شرعی عدالت میں یہ ثابت نہیں کرتا کہ مذکورہ زمین وقف ہے اور وہ بھی ایسا وقف جس کا فروخت کرنا ممنوع ہے اس وقت تک وہ تمام معاملات جو زمین پر انجام پائے ہیں صحیح ہیں اور اگر مذکورہ دونوں امر ثابت ہو جائیں تو اس پر ہونے والے تمام معاملات کے بطلان کا حکم لگایا جائیگا اور آپ پر واجب ہے کہ اس کی قیمت خریدار کو واپس کر دیں اور زمین وقف پر پلٹ جائے گی اور آپ کا شوہر آپ کے مہر کا ضامن ہے۔

۱۵۲۳: خلیجی ممالک کے قریب واقع ایرانی جزیروں سے ان ممالک میں کثرت سے بھیڑ بکریاں اور دیگر مویشی لائے جاتے ہیں اور تجارت کے درمیان مشہور ہے کہ مذکورہ مویشیوں کا ایران سے برآمد کرنا ممنوع ہے اور انہیں غیر قانونی طور پر اسمگل کر کے لایا جاتا ہے بنا بر این کیا ان مویشیوں کا ان ممالک کے بازار



دفتر مقام معظم رہبری
www.leader.ir

سے خریدنا جائز ہے؟

ج: غیر قانونی طور پر اور اسلامی حکومت کے قانون کی خلاف ورزی کرتے ہوئے بھیڑ بکری اور دیگر مویشیوں کو برآمد کرنا ممنوع ہے۔

س1024: میرے والد نے پانی کے اپنے حصے میں سے ایک گھنٹہ اور اسکے تابع زمینیں زرعی اصلاحات کے قانون کی بنا پر کہ جو اسے انکے بیچنے کا پابند کرتا ہے زارع کو بیچ دیں۔ اور اس کے عوض کوئی چیز نہیں لی جیسا کہ خریدار نے اعتراف کیا ہے اور ہمارے والد سے یہ بھی نہیں سنا گیا کہ انہوں نے یہ اسے بہ کی ہوں کیا ہمارے لئے جائز ہے کہ خریدار سے قیمت کا مطالبہ کریں؟

ج: کلی طور پر اگر آبیاری کا حق اور اس سے متعلقہ زمین شرعا فروخت کرنے والے کی ملکیت ہو تو خود اس کے لئے اور اس کے مرنے کے بعد وراثت کے لئے خریدار سے اسکی قیمت کے مطالبے کا حق ہے لیکن زرعی اصلاحات والی زمینوں کا معاملہ مجلس شورائے اسلامی اور مجمع تشخیص مصلحت نظام کے قانون کے تابع ہے۔

س1025: جس شخص کو چیمبر آف کامرس یا مال درآمد کرنے کا لائسنس ملا ہو کیا وہ اس کے ذریعے کوئی کام کئے بغیر اسے آزاد بازار میں فروخت کرسکتا ہے؟

ج: مذکورہ عمل بذات خود صحیح ہے اگر حکومت اسلامی کے قوانین کے خلاف نہ ہو۔

س1026: کیا حکومت کی طرف سے جاری کردہ تجارت کے لائسنس کو فروخت کرنا یا کرایہ پر دینا جائز ہے؟

ج: مفت یا معاوضہ کے بدلے اس لائسنس سے استفادہ کرنے کا حق کسی دوسرے کی طرف منتقل کرنا حکومت اسلامی کے قوانین کے تابع ہے۔

س1027: ایسا مال جسے قانونی طور پر نیلام عام کی صورت میں فروخت ہونا ہے اگر اسے نیلام کے لئے پیش کیا جائے تو کیا اسے اس قیمت سے کم پر فروخت کرنا جائز ہے جو اس کے ماہر نے لگائی ہے جب اس قیمت پر اسے خریدنے والا نہ ملے؟

ج: قیمت لگانے والے ماہر کی قیمت نیلامی میں فروخت کرنے کے لئے معیار نہیں ہے لہذا اگر مال قانونی اور شرعی اعتبار سے صحیح طریقے سے نیلام کیلئے پیش کیا جائے تو نیلامی میں سب سے زیادہ قیمت دینے والے کو فروخت کرنا صحیح ہے۔

س1028: ہم نے مجہول المالك زمین پر گھر تعمیر کیا ہے آیا اس زمین کو اس گھر سمیت فروخت کرنا جائز ہے؟ جبکہ خریدار راضی ہو اور یہ بھی جانتا ہو کہ زمین مجہول المالك ہے اور یہ کہ فروخت کرنے والا فقط عمارت کا مالک ہے؟

ج: اگر مجہول المالك زمین میں حاکم شرع کی اجازت سے عمارت تعمیر کی گئی ہے تو عمارت کا مالک صرف عمارت کو بیچ سکتا ہے اور زمین فروخت کرنے کا حق نہیں رکھتا۔

س1029: میں نے ایک شخص کو اپنا گھر فروخت کیا اور اس نے قیمت کے ایک حصے کے طور پر مجھے ایک چیک دیا لیکن بینک نے اس کے اکاؤنٹ میں رقم نہ ہونے کی وجہ سے چیک کو کیش نہیں کیا جبکہ روز بروز پیسے کی قیمت گر رہی ہے اور گھر کی قیمت زیادہ ہو رہی ہے اور خریدار سے چیک کی رقم لینے میں قانونی مراحل طے کرتے کرتے کچھ مدت گزر جائے گی آیا مجھے فقط چیک کی رقم لینے کا حق ہے یا چیک کی رقم وصول کرنے کے دن تک پیسے کی قیمت کم ہونے کی شرح کا مطالبہ بھی کرسکتا ہوں۔

ج: بیچنے والے کو مال کی تعیین کردہ قیمت سے زیادہ کے مطالبے کا حق نہیں ہے لیکن اگر خریدار کے رقم کی ادائیگی میں کوتاہی کی وجہ سے بیچنے والے کی قوت خرید اور پیسے کی قیمت میں کمی آئی ہو اور اسے ضرر ہو تو احوط یہ ہے کہ اس تفاوت کی نسبت خریدار کے ساتھ مصالحت کرے۔

س1030: میں نے ایک شخص سے اس شرط کے ساتھ رہائشی عمارت خریدی کہ وہ اسے ایک معین مدت میں میرے حوالے کردیگا اور ہم نے معاہدے کے



دفتر مقام معظم رہبری
www.leader.ir

ضمن میں اس بات پر اتفاق کیا کہ گھر کی قیمت 15% مزید بڑھ سکتی ہے لیکن بیچنے والے نے ایک طرفہ طور پر قیمت میں ۳۱ فیصد اضافہ کر دیا ہے اور اس نے کہا ہے کہ عمارت کو تیار کرنا اور اس کا قبضہ دینا اس مقدار کے ادا کرنے کے ساتھ مشروط ہے آیا اس کے لئے ایسا کرنا جائز ہے؟

ج: اگر عقد جاری کرتے وقت آخری قیمت معین نہیں کی گئی تھی یا تعین قیمت کو قبضہ لینے والے دن کی قیمت کاملاً خطہ کرنے پر چھوڑ دیا گیا تھا تو معاملہ باطل ہے اور بیچنے والا فروخت کرنے سے انکار کر سکتا ہے اور جتنی چاہے قیمت معین کر سکتا ہے۔ اور دونوں کا صرف بعد میں قبضہ دینے والے دن کی قیمت پر راضی ہو جانا معاملے کے صحیح ہونے کے لئے کافی نہیں ہے۔

س ۱۵۳۱: میں نے پلاسٹک کی ایک فیکٹری کا پانچواں حصہ بطور مشاع ایک معین قیمت پر خریدا اور اس قیمت کا ایک چوتھائی حصہ میں نے نقداً دے دیا اور تین چوتھائی رقم کے برابر تین چیک دے دیئے۔ جن میں سے ہر چیک ایک چوتھائی قیمت کے برابر تھا جبکہ فیکٹری، رقم اور چیک سب بیچنے والے کے ہاتھ میں ہیں۔ آیا شرعی طور پر اس سے خرید و فروخت والا معاملہ ہوجاتا ہے اور مجھے کارخانہ کے منافع میں سے اپنے حصے کے مطالبے کا حق ہے؟

ج: خرید و فروخت کے معاملہ کے صحیح ہونے کے لئے بیچنے والے کو پوری قیمت کی بطور نقد ادائیگی اور خریدار کا مذکورہ شے کو قبضہ میں لینا شرط نہیں ہے۔ لہذا اگر مالک شرعی یا اسکے وکیل یا اس کے ولی سے پانچواں حصہ صحیح طریقے سے خرید لیا گیا ہے تو خریدار پانچویں حصے کا مالک ہے اور اس پر ملکیت کے اثرات جاری ہوں گے اور اسے فیکٹری کی آمدنی سے اپنے حصے کے مطالبے کا حق ہے۔



دفتر مقام معظم رہبری
www.leader.ir

عقد کے ضمن میں شرط

س1032: ایک شخص نے اپنا باغ دوسرے شخص کو اس شرط پر فروخت کیا کہ جب تک وہ زندہ ہے باغ کے فوائد اسی کی ملکیت میں رہیں گے کیا مذکورہ شرط کے ساتھ یہ معاملہ صحیح ہے؟

ج: کسی چیز کو اس طرح بیچنا کہ ایک مدت تک اسکی منفعت (مشتری کو) نہ ہو اشکال نہیں رکھتا لیکن اس شرط کے ساتھ کہ وہ شے شرعی اور عرفی مالیت رکھتی ہو اور قابل انتفاع ہو اگرچہ اس مدت کے ختم ہونے کے بعد کہ جسکی منفعت مستثنیٰ کی گئی ہے لیکن اگر فوائد کو غیر معینہ مدت کیلئے استثنا کرنے سے خود شے یا قیمت مجہول ہو جائے تو غرر کی وجہ سے یہ معاملہ اور خرید و فروخت باطل ہے۔

س1033: اگر عقد کے ضمن میں خریدار بیچنے والے سے اس شرط پر کوئی شے خریدے کہ اگر اس نے فروخت کی ہوئی شے معینہ مدت تک نہ دی تو اسے ایک معین رقم خریدار کو دینا ہوگی۔ کیا فروخت کرنے والا شرعاً مذکورہ شرط کا پابند ہے یا نہیں؟

ج: مذکورہ شرط اشکال نہیں رکھتی لہذا اگر فروخت کرنے والا فروخت کی ہوئی چیز معینہ مدت تک تحویل دینے میں تاخیر کرے تو اس کیلئے مذکورہ شرط پر عمل کرنا واجب ہے اور خریدار بھی شرط پر عمل کرنے کا مطالبہ کرسکتا ہے۔

س1034: اگر کوئی شخص اس شرط پر اپنی تجارتی دوکان فروخت کرے کہ اس کی چھت فروخت کرنے والے کی ملکیت میں باقی رہے گی اور اس پر اسے عمارت بنانے کا حق ہو گا کیا اس شرط کے ساتھ اور اس چیز کا علم ہوتے ہوئے کہ اگر مذکورہ شرط نہ ہوتی تو اسے فروخت ہی نہ کرتا خریدار اسکی چھت کی نسبت کوئی حق رکھتا ہے؟

ج: معاملے میں چھت کو استثنا کرنے کے بعد خریدار کا اس میں کوئی حق نہیں ہے۔

س1035: ایک شخص نے نامکمل گھر اس شرط پر خریدا کہ فروخت کرنے والا وہ گھر خریدار کے نام کرنے کے مقابلے میں اس سے کسی چیز کا مطالبہ نہیں کرے گا لیکن اب وہ خریدار کے نام گھر کی رجسٹری کرانے کے عوض کچھ رقم مانگ رہا ہے کیا وہ اس مطالبہ کا حقدار ہے؟ اور کیا خریدار پر رقم دینا واجب ہے؟

ج: فروخت کرنے والے پر واجب ہے کہ خرید و فروخت کے وقت اس نے جو عہد کیا تھا اس پر عمل کرتے ہوئے گھر خریدار کے حوالے کردے اور اسکی رجسٹری بھی اسکے نام کرائے اور اسے حق نہیں ہے کہ جس پرینا رکھتے ہوئے عقد منعقد کیا گیا تھا اس سے زیادہ کسی چیز کا مطالبہ کرے مگر یہ کہ اس نے خریدار کے کہنے پر کوئی کام انجام دیا ہو جس کی عرفاً قیمت ہے اور یہ ان کاموں کے علاوہ ہو کہ جنکی عقد کے ضمن میں شرط لگائی گئی تھی۔

س1236: ایک زمین معین قیمت پر فروخت ہوئی اور اس کی تمام قیمت دے دی گئی اور عقد کے ضمن میں یہ طے پایا کہ خریدار فروخت کرنے والے کو اس کے نام رجسٹری کراتے وقت ایک معین رقم دے گا اور یہ سب امور ایک سادہ دستاویز پر تحریر کئے گئے لیکن فروخت کرنے والا اب مذکورہ رقم سے زیادہ رقم کا مطالبہ کر رہا ہے کیا اسے ایسا مطالبہ کرنے کا حق ہے؟

ج: شرعاً صحیح طریقے سے خرید و فروخت انجام پانے کے بعد فروخت کرنے والے پر واجب ہے کہ خرید و فروخت والے معاملے اور ان تمام امور پر عمل کرے کہ جن کا عقد کے ضمن میں وہ خریدار کیلئے پابند ہوا تھا اور اسے مقررہ رقم سے زیادہ کے مطالبے کا حق نہیں ہے۔

س1037: اگر خریدار اور فروخت کرنے والا معاملے کے وثیقہ کو مرتب کرتے وقت اس بات پر اتفاق کریں کہ انہیں مذکورہ معاملے سے روگردانی کرنے کا حق



دفتر مقام معظم رہبری
www.leader.ir

نہیں ہوگا اور اگر خریدار نے وثیقہ پر دستخط کرنے کے بعدمعاملہ کو انجام دینے سے روگردانی کی تو اسے اس بیعانے کے مطالبہ کا حق نہیں ہوگا جو وہ فروخت کرنے والے کو دے چکا ہے۔ اور اگر فروخت کرنے والے نے دستخط کرنے کے بعد روگردانی کی تو بیعانہ واپس کرنے کے ساتھ ساتھ رقم کی ایک معین مقدار بھی خریدار کو خسارے کے عنوان سے دے گا۔ آیا مذکورہ طریقے سے خیار یا اقالہ کی شرط لگانا صحیح ہے؟ اور کیا اس طریقے سے حاصل شدہ مال دونوں کے لئے حلال ہے؟

ج: مذکورہ شرط اقالہ یا خیار فسخ کی شرط نہیں ہے بلکہ معاملہ کی انجام دہی سے روگردانی کی صورت میں رقم ادا کرنے کی شرط ہے اور ایسی شرط کا جب تک عقد کے ضمن میں ذکر نہ ہو صرف اسکے معاملے کے وثیقہ میں ذکر یا تحریر کرنے کا کوئی اثر نہیں ہے۔ ہاں اگر مذکورہ شرط کو عقد کے ضمن میں ذکر کیا جائے یا مذکورہ شرط کی بنا پر معاملہ انجام پائے تو یہ شرط صحیح ہے اور اس پر عمل کرنا واجب ہے۔ اور اس طریقے سے حاصل ہونے والی رقم لینا بھی اشکال نہیں رکھتا۔

س ۱۵۳۸: بعض اوقات خرید و فروخت کے کاغذات میں یہ عبارت تحریر کی جاتی ہے۔ "اگر دونوں میں سے ایک نے معاملے کو فسخ کیا تو مثلاً اتنی رقم بعنوان جرمانہ دوسرے کو دینا ہوگی" اب سوال یہ ہے۔
(i) آیا مذکورہ عبارت خیار کی شرط شمار ہوگی؟
(ii) کیا اس جیسی شرط صحیح ہے؟
(iii) اگر یہ شرط باطل ہو تو کیا عقد بھی باطل ہے؟

ج: یہ شرط خیار کی شرط شمار نہیں ہوگی بلکہ یہ معاملہ کی تکمیل سے روگردانی کی صورت میں رقم ادا کرنے کی شرط ہے۔ اگر یہ شرط عقد لازم کے ضمن میں ہو یا اس کی بنا پر عقد انجام دیا جائے تو اشکال نہیں رکھتی لیکن ایسی شرائط کہ جو بیچی گئی چیز کی قیمت میں موثر ہیں کیلئے ضروری ہے کہ معین مدت ذکر کی جائے ورنہ باطل ہیں۔



دفتر مقام معظم رہبری
www.leader.ir

خرید و فروخت کے متفرقہ احکام

س1039: بعض لوگ اپنی بعض املاک فروخت کرتے ہیں اس شرط کے ساتھ کہ انہیں زیادہ قیمت پر اسی خریدار سے دوبارہ خرید لیں گے کیا یہ خرید و فروخت صحیح ہے؟

ج: اس جیسا بناوٹی معاملہ چونکہ سود کے حصول کے لئے حیلہ کے طور پر انجام دیا جاتا ہے لہذا حرام اور باطل ہے ہاں اگر اپنی ملک کو واقعا صحیح اور شرعی طور پر فروخت کرے اور پھر اسی قیمت پر یا اس سے زیادہ قیمت کے ساتھ دوبارہ اسے نقد یا ادھار خرید لے تو بلا اشکال ہے۔

س1040: بعض تاجروں کی نیابت میں بینک کی معتبر چٹھی (LC) کے ذریعے مال درآمد کرتے ہیں اور پھر انکی نیابت میں اسکی چٹھی لے کر بینک کو اسکی قیمت ادا کرتے ہیں اور اس کام کے مقابلے میں چند معین فیصد جو پہلے سے انکے درمیان طے ہو چکا ہوتا ہے ان سے لیتے ہیں کیا یہ معاملہ صحیح ہے؟

ج: اگر تاجر نے مال اپنے لئے درآمد کیا ہو اور پھر مال کی قیمت کے معین فیصد نفع کے ساتھ جسے چاہتا ہے بیچ دے تو کوئی اشکال نہیں ہے اور اسی طرح اگر مال کو اس شخص کیلئے کہ جس نے اس سے درخواست کی ہے جعالہ کے عنوان کے تحت عوض اور کام کی معین فیصد اجرت کے ساتھ درآمد کرے تو بھی اشکال نہیں ہے لیکن اگر اس مال کو درخواست کرنے والے کا وکیل بن کر اور وکالت کی اجرت لینے کیلئے درآمد کرے تو وکالت کی صحت کیلئے اجرت کا معلوم ہونا ضروری ہے۔

س1041: پہلی زوجہ کی وفات کے بعد میں نے گھر کا کچھ سامان فروخت کر دیا اور کچھ پیسے ملا کر دوسرا سامان خرید لیا آیا میرے لئے دوسری بیوی کے گھر میں اس سامان سے استفادہ کرنا جائز ہے؟

ج: اگر بیچا گیا سامان آپ کی ملکیت تھا تو اس کی قیمت سے خریدا ہوا سامان بھی آپ کی ملکیت شمار ہوگا ورنہ اس کا بیچنا ورثا کی اجازت پر موقوف ہے۔

س1042: ایک شخص نے ایک ایسا تجارتی مرکز کرائے پر لیا جسے اس کے مالک نے بلدیہ کی اجازت کے بغیر تعمیر کیا تھا اب بلدیہ تعمیراتی قوانین کی مخالفت کرنے پر جرمانہ ادا کرنے کا مطالبہ کر رہی ہے۔ آیا یہ جرمانہ ضروری ہے کہ کرایہ دار ادا کرے یا وہ مالک کہ جس نے بلا اجازت عمارت تعمیر کی ہے؟

ج: اس جرمانے کا ادا کرنا اس مالک کے ذمہ ہے کہ جس نے تعمیر کے سلسلے میں تعمیراتی قوانین کی مخالفت کی ہے۔

س1043: میں نے ایسے شخص سے زمین خریدی جو اس میں زراعت کرتا ہے اور اس نے اسے سابق نظام کے اصلاحات اراضی والے قوانین کے تحت حاصل کیا تھا لیکن میں نہیں جانتا کہ زمین فروخت کرنے والا وہی زمین کا شرعی مالک تھا یا نہیں؟ اور وہ کافی عرصہ پہلے فوت ہو چکا ہے اور اب اس کے وارث مجھ سے زمین کی قیمت کا مطالبہ کر رہے ہیں۔ اس مسئلہ کا حکم کیا ہے؟

ج: اصلاحات اراضی والی زمینوں کا معاملہ مجلس شورائے اسلامی اور مجمع تشخیص مصلحت نظام کے قانون کے تابع ہے۔

س1044: میں نے کسی شخص سے ایک ملک خریدی اور ایک دوسرے شخص کو فروخت کر دیا لیکن فروخت کرنے والے نے مجھ سے تحریری وثیقہ لینے کے بعد وہ ملک کسی دوسرے شخص کو فروخت کردی اور چونکہ میں یہ ثابت نہیں کر سکتا کہ اس نے مجھ سے تحریری وثیقہ لے لیا تھا تو کیا وہ معاملہ صحیح ہے جو میں نے انجام دیا ہے یا وہ جو اس نے انجام دیا ہے؟

ج: مالک سے صحیح اور شرعی طور پر خریدنے کے بعد اس شے کا اختیار خریدار کے ہاتھ میں ہے اور وہ جسے چاہے اسے فروخت کر سکتا ہے اور پہلے فروخت کرنے والے کو اس شے میں تصرف کرنے کا حق



دفتر مقام معظم رہبری
www.leader.ir

نہیں ہے اور اگر وہ یہ چیز کسی دوسرے کو فروخت کرے تو یہ معاملہ فضولی اور پہلے خریدار کی اجازت پر موقوف ہے۔

1045: میں نے اپنے بھتیجے سے وعدہ کیا تھا کہ جب وہ میری زمین کے ایک حصے کی پوری قیمت مجھے ادا کر دے گا تو میں وہ حصہ اسے فروخت کر دوں گا لیکن بعض قانونی مشکلات کی وجہ سے میں نے فروخت سے پہلے ہی زمین اس کے نام کرا دی اور اس نے خود اقرار کیا تھا کہ وہ زمین کامالک نہیں ہے لیکن کچھ عرصہ گزرنے کے بعد اس نے زمین اپنے نام ہونے کا سہارا لیتے ہوئے زمین کا مطالبہ کرنا شروع کر دیا۔ کیا میرے لئے اسکے مطالبے کا مثبت جواب دینا ضروری ہے؟

ج: خرید کا مدعی جب تک صحیح شرعی طریقے سے خرید کو ثابت نہ کر دے اس زمین میں کوئی حق نہیں رکھتا اور زمین اس کے نام کرتے وقت اگر اس نے صراحت کے ساتھ اپنی عدم ملکیت کا اقرار کیا تھا تو وہ زمین کے اس وثیقے کا سہارا نہیں لے سکتا۔

1046: ایک شخص زمین کے ایک قطعے کا مالک تھا کہ جس پر ہمارے دفتر کی کوآپریٹو سوسائٹی نے قبضہ کر کے اسے دفتر کے ملازمین میں تقسیم کر دیا اور اس کے بدلے ملا زمین سے کچھ رقم بھی لے لی اور وہ سوسائٹی دعویٰ کرتی ہے کہ اس نے وہ رقم زمین کے مالک کو دے دی ہے اور زمین کے مالک کو راضی کر لیا ہے لیکن ان میں سے بعض دعویٰ کرتے ہیں کہ انہوں نے خود مالک سے سنا ہے کہ وہ اس پر راضی نہیں ہے جبکہ مذکورہ زمین پر مسجد اور مکانات تعمیر ہو چکے ہیں۔ بنا براین مندرجہ ذیل سوالات پیش آتے ہیں۔
(i) آیا مسجد کی زمین اور اس کی تعمیرات کے جاری رکھنے کے لئے زمین کے مالک سے اجازت لینا ضروری ہے؟
(ii) جن زمینوں پر ملازمین نے مکانات تعمیر کر لئے ہیں ان زمینوں کی نسبت ملازمین کی کیا ذمہ داری ہے؟

ج: اگر ثابت ہو جائے کہ کوآپریٹو سوسائٹی کے نمائندوں نے (جو کہ مالک سے زمین خریدنے کے ذمہ دار تھے) صحیح طریقے سے معاملہ انجام دیا ہے اور مالک کی رضامندی حاصل کی ہے تو ان کا مالک سے زمین خریدنا صحیح ہے اور اسی طرح اگر وہ زمین تقسیم کرتے وقت اس بات کا دعویٰ کریں کہ انہوں نے زمین کے مالک سے شرعی طریقے سے زمین حاصل کی ہے تو جب تک ان کی بات کا جھوٹ ہونا ثابت نہ ہو جائے اس وقت تک انکی بات اور زمین کی تقسیم کو صحیح سمجھا جائیگا اور اس پر اثرات کو مترتب کرنا صحیح ہے اور جنہوں نے یہ زمین اس سوسائٹی سے لی ہے انکا اس میں تصرف کرنا اشکال نہیں رکھتا اور ان خریداروں کی اجازت سے کہ جنہوں نے اسے خریدا ہے اس زمین کے ایک حصے میں مسجد تعمیر کرنے میں بھی اشکال نہیں ہے۔

1047: ایک شخص نے شہید کی زوجہ سے کہا کہ وہ شہداء کی اولاد کو دیئے جانے والے اس ٹوکن کی درخواست کرے کہ جسکے ذریعے گاڑی حاصل کی جاتی ہے تاکہ وہ شخص اپنے لئے گاڑی خریدنے میں اس ٹوکن سے استفادہ کرے۔ شہید کی زوجہ نے بچوں کی سرپرست ہونے کے اعتبار سے اسے قبول کر لیا اب گاڑی خریدنے کے بعد شہید کی اولاد دعویٰ کرتی ہے کہ یہ گاڑی ہماری ہے کیونکہ یہ ان کے ٹوکن کے ذریعے خریدی گئی ہے۔ کیا یہ دعویٰ صحیح ہے یا نہیں؟

ج: اگر گاڑی فروخت کرنے والے نے خود خریدار کو گاڑی فروخت کی ہے اگر چہ وہ ٹوکن دیکھ کر ہی سہی اور خریدار نے بھی گاڑی اپنے مال سے اپنے لئے خریدی ہے تو گاڑی اسی کی ملکیت ہے لیکن خریدار شہید کی اولاد کے ٹوکن کی قیمت کا ضامن ہے۔

1048: میں نے ایک شخص کے وکیل کی حیثیت سے اسکی زمین ایک سادہ وثیقہ کے ساتھ ایک شخص کو فروخت کی اور اس سے قیمت کا ایک حصہ لے لیا اور یہ طے پایا کہ خریدار جب پوری قیمت ادا کر دے گا تو میں زمین اس کے نام کر دوں گا لیکن اس نے باقیماندہ قیمت ادا نہیں کی جس کی وجہ سے زمین کی رجسٹری ابھی تک میرے موکل کے نام ہے اور خریدار کے نام نہیں ہوئی ہے اس عرصے میں خریدار نے تجارت کی غرض سے قانونی اجازت کے بغیر اس میں چند دوکانیں تعمیر کر دیں کہ جنکی وجہ سے اس پر کرایہ و غیرہ کے ناقابل توقع ٹیکس عائد ہو گئے جبکہ یہ زمین جس وقت بارہ سال قبل سادہ وثیقہ کے ذریعے فروخت کی گئی تھی تو یہ خالی زمین تھی اور علاوہ از این اس وثیقہ میں مکتوب ہے کہ جب زمین خریدار کے نام کی جائے گی تو تمام اخراجات خریداری ادا کرے گا۔ آیا مذکورہ ٹیکس فروخت کرنے والے کے ذمہ ہیں یا خریدار کے؟



دفتر مقام معظم رہبری
www.leader.ir

ج: ٹیکس اور وہ اخراجات جو خود زمین یا زمین فروخت کرنے پر عائد ہوئے ہیں ان کا ادا کرنا فروخت کرنے والے کی ذمہ داری ہے اور جو تعمیرات پر یا زمین پر لیکن تعمیرات کی وجہ سے لگائے گئے ہیں وہ خریدار کو ادا کرنا ہوں گے جس نے اس زمین پر تجارتی دوکانین تعمیر کی ہیں اور اگر عقد کے ضمن میں یہ شرط لگائی گئی ہو اور اس پر توافق ہوا ہو کہ اخراجات ایک طرف کے ذمہ ہوں گے تو ضروری ہے کہ اس شرط پر عمل کریں۔

س1049: ایک شخص نے ایک رہائشی فلیٹ قیمت او معاملہ کی شرائط اور اقساط کے طے ہو جانے کے بعد نقد اور قسطوں پر خرید لیا اور پھر انہیں شرائط کے ساتھ ایک دوسرے شخص کو فروخت کر دیا اس شرط پر کہ باقی قسطیں دوسرا خریدار ادا کرے گا۔ آیا پہلے فروخت کرنے والے کیلئے سابقہ معاملے کی شروط اور معاہدہ سے پلٹ جانا جائز ہے؟

ج: معاملہ انجام پانے کے بعد فروخت کرنے والے کو معاملے اور اس کی شرائط سے روگردانی کا حق نہیں ہے اور اسی طرح خریدار کا تمام اقساط ادا کرنے سے پہلے وہ گھر کسی اور کو فروخت کرنا اشکال نہیں رکھتا لیکن دوسرے خریدار کے توسط سے اقساط ادا کرنے کی شرط صحیح نہیں ہے مگر یہ کہ فروخت کرنے والا اسے قبول کر لے۔

س1050: ایک دوکان میں ایک ٹیلیویژن اس شخص کو فروخت کے لئے پیش کیا گیا ہے کہ جس کے نام قرعہ نکلے میرے سمیت 130 افراد نے اس قرعہ میں شرکت کیہ قرعہ میرے نام نکل آیا اور میں نے ٹیلی ویژن خرید لیا کیا یہ معاملہ صحیح ہے؟ اور کیا میرے لئے اس سے استفادہ کرنا جائز ہے؟

ج: اگر قرعہ نکلنے کے بعد خرید و فروخت انجام پائے تو یہ معاملہ اور ٹیلیویژن سے استفادہ کرنا صحیح ہے۔

س1051: ایک شخص نے کسی کو اپنا پلاٹ فروخت کیا اور خریدار نے مذکورہ پلاٹ کسی اور شخص کو فروخت کر دیا اب اس بات کو نظر میں رکھتے ہوئے کہ رائج قوانین کے مطابق ہر معاملے پر ٹیکس وصول کیا جاتا ہے۔ آیا پہلے بیچنے والے پر واجب ہے کہ زمین پہلے خریدار کے نام کرائے اور پھر پہلا خریدار دوسرے خریدار کے نام کرائے یا اس کے لئے جائز ہے کہ دوسرے خریدار کے نام کرائے تاکہ پہلا خریدار ٹیکس دینے سے معاف ہو جائے؟ اور اگر پہلے خریدار کے نام کرا دے تو پہلے خریدار کو جو ٹیکس دینا پڑے گا آیا وہ (پہلا فروخت کرنے والا) اس کا ضامن ہے؟ اور آیا اس پر پہلے خریدار کے اس مطالبہ پر عمل کرنا واجب ہے کہ زمین بغیر واسطے کے دوسرے خریدار کے نام کرا دی جائے؟

ج: اگر قانون کی خلاف ورزی نہ ہو تو پہلے فروخت کرنے والے کو اختیار ہے کہ وہ زمین پہلے خریدار کے نام کرائے یا دوسرے خریدار کے اور وہ خریدار سے اس بات کا مطالبہ کرسکتا ہے کہ رائج قانون کے مطابق عمل کرنے میں وہ اس کا ساتھ دے اور اگر زمین پہلے خریدار کے نام کرائے تو یہ پہلے خریدار سے لئے جانے والے ٹیکس کا ضامن نہیں ہے اور اسی طرح یہ زمین کو بلا واسطہ طور پر دوسرے خریدار کے نام کرانے کے مطالبے کو قبول کرنے کا بھی پابند نہیں ہے۔



دفتر مقام معظم رہبری
www.leader.ir

اختیار مجلس:

س1052: ایک شخص نے کسی سے ایک عمارت خریدی اور بیچنے والے کو بیعانہ بھی دے دیا۔ تین گھنٹے بعد فروخت کرنے والے نے معاملہ فسخ کر دیا اور عمارت خریدار کے حوالے نہیں کی اس کے اس کام کا کیا حکم ہے؟

ج: اگر فسخ ان دونوں کے اس معاملہ کی جگہ سے متفرق ہونے کے بعد اور اختیار فسخ کے شرعی اسباب میں سے کسی کے ثابت ہوئے بغیر ہو تو فسخ باطل ہے اور اس کا کوئی اثر نہیں ہے ورنہ یہ فسخ صحیح اور نافذ ہے۔

2- خیار عیب:

س1053: اگر سرکاری ادارے جائیداد کو خریدار کے نام کرنے سے انکار کر دیں تو آیا یہ خریدار کیلئے حق فسخ کے ثابت ہونے کا موجب ہوگا؟

ج: اگر معاملے کے بعد واضح ہو جائے کہ مذکورہ شے سرکاری طور پر دوسرے کے نام قابل انتقال نہیں تھی تو اس فرض کے ساتھ کہ یہ ممنوعیت عرفاً عیب شمار ہوتی ہے لہذا خریدار کیلئے حق خیار کے ثابت ہونے کا موجب ہے۔

س1054: اگر معاملہ انجام پانے کے وقت مذکورہ شے سرکاری طور پر خریدار کے نام نہ ہوسکتی ہو اور اسے اس بات کا علم ہو تو کیا یہ معاملہ باطل ہوگا؟

ج: یہ چیز معاملہ کے باطل ہونے کا سبب نہیں ہے اور مذکورہ صورت میں یہ خریدار کیلئے حق فسخ کے ثابت ہونے کا سبب بھی نہیں ہے۔

3- خیار تاخیر

سہ ۱۰۵۵: ایک شخص نے کسی سے معینہ قیمت پر ایک گھر خریدا اور پیسے کی ادائیگی کو اپنے ذمہ لے لیا لیکن قیمت کی ادائیگی کی تاخیر کی شرط کے بغیر معاملہ ہونے سے دو سال بعد تک اس نے قیمت ادا نہیں کی اور فروخت کرنے والے نے بھی گھر خریدار کے حوالے نہیں کیا۔ کیا مذکورہ معاملہ باطل ہے؟

ج: صرف خریدار کی طرف سے قیمت ادا کرنے اور گھر تحویل لینے میں تاخیر سے معاملہ باطل نہیں ہوتا اگرچہ اس نے فروخت کرنے والے کے ساتھ اسکی شرط نہ لگائی ہو لیکن فروخت کرنے والے کو تین دن گزر جانے کے بعد ایسے معاملے میں خیار فسخ ہے۔



دفتر مقام معظم رہبری
www.leader.ir

4- خیار شرط

س1056: میں نے بیع لازم کے ساتھ ایک رہائشی فلیٹ ایک شخص کو فروخت کیا اس شرط کے ساتھ کہ اگر خریدار مقررہ وقت پر اپنے نام اسکی رجسٹری کرانے اور باقیماندہ قیمت ادا کرنے کیلئے سرکاری دفتر میں نہ آیا تو فروخت کرنے والے کو یہ حق حاصل ہوگا کہ وہ معاملے کو فسخ کر دے اور مذکورہ عمارت موجودہ قیمت پر کسی دوسرے شخص کو فروخت کر دے اب چونکہ خریدار معین وقت پر سرکاری دفتر میں حاضر نہیں ہوا تو میں نے معاملہ فسخ کر کے وہ عمارت ایک دوسرے شخص کو فروخت کر دی ہے۔ آیا یہ دوسری خرید و فروخت شرعاً صحیح ہے؟

ج: ان شرائط کے تحت کہ جنکے، طرفین عقد لازم کے ضمن میں پابند ہوئے ہیں معاملہ کا فسخ کرنا اور فسخ کے بعد دوسرے شخص کو فروخت کرنا اشکال نہیں رکھتا۔



دفتر مقام معظم رہبری
www.leader.ir

5- خیار رؤیت

سہ ۱۰۰۷: اگر زمین فروخت کرنے والا خریدار سے کہے کہ زمین کا رقبہ اتنے مربع میٹر ہے اور اسی کے مطابق کاغذات تیار کر لئے جائیں لیکن اس کے بعد خریدار کو پتا چلے کہ زمین کی مساحت اس مقدار سے بہت کم ہے جو فروخت کرنے والے نے بتائی تھی تو کیا یہ معاملہ شرعاً صحیح ہے؟ اور آیا خریدار کو معاملہ فسخ کرنے کا حق ہے؟

ج: اگر خریدار نے زمین کو دیکھا ہو اور اسکی مساحت کی مقدار کی نسبت فروخت کرنے والے کے کہنے پر اعتماد کر کے خریدی ہو تو معاملہ صحیح ہے۔ لیکن خریدار کو وصف کے تبدیل ہونے کی وجہ سے معاملہ کو فسخ کرنے کا حق ہے۔ اور اگر ہر میٹر زمین معین کردہ قیمت پر اس گمان کے ساتھ خریدی ہو کہ زمین کا رقبہ اتنی مقدار ہے اور پھر پتا چلے کہ اتنے میٹر نہیں ہے جو بتائی گئی تھی تو زمین کی موجودہ مقدار پر معاملہ صحیح ہے اور خریدار کو زمین کی کم مقدار کی قیمت کے مطالبہ کا حق ہے یا اگر چاہے تو معاملہ فسخ کر دے اور پوری قیمت واپس لے لے۔



دفتر مقام معظم رہبری
www.leader.ir

6- خیار غبن

س 1008: اگر خریدار مقررہ وقت پر قیمت ادا نہ کرے یہاں تک کہ اس شے کی قیمت معاملہ کے دن سے زیادہ ہو جائے تو کیا اس سے فروخت کرنے والے کے لئے خیار غبن ثابت ہو جائے گا؟ یا یہ کہ قیمت کی ادائیگی کو مقررہ وقت سے موخر کرنے کی وجہ سے خیار تاخیر ثابت ہوگا؟

ج: خیار غبن کا معیار یہ ہے کہ معاملے کے دن عادلانہ قیمت کے لحاظ سے غبن ہو مثلاً اگر فروخت کے دن شے کو اس کی اصلی قیمت سے اس قدر کم قیمت پر فروخت کرے جو عرف میں قابل در گزر نہ ہو، لیکن معاملہ ہو جانے کے بعد قیمت کا بڑھ جانا وہ غبن نہیں ہے جو خیار کا سبب ہے اور اسی طرح فقط قیمت کی ادائیگی میں تاخیر کرنا فروخت کرنے والے کے لئے خیار کے ثابت ہونے کا سبب نہیں ہے۔

س 1009: میں نے ایک زمین ایک قیمت پر فروخت کی۔ اس کے بعد ایک شخص نے مجھے کہا اس معاملہ میں تم مغبون ہوئے ہو۔ آیا اس کے کہنے سے میرے لئے خیار غبن ثابت ہو جائے گا؟

ج: جب تک یہ ثابت نہ ہو جائے کہ آپ نے لاعلمی کی وجہ سے فروخت والے دن کی قیمت سے اتنی کم قیمت پر فروخت کی ہے جو درگزر کے قابل نہیں ہے آپ کیلئے خیار غبن ثابت نہیں ہے۔

س 1060: ایک شخص نے معین مساحت کی زمین فروخت کی بعد میں معلوم ہوا کہ زمین کا رقبہ اس سے زیادہ ہے جو اس نے بیچی ہے اور اسکی قیمت وصول کی ہے۔ آیا فروخت کرنے والے کو زمین کی زائد مقدار کے مطالبے کا حق ہے؟

ج: اس پوری زمین کو اگر معین قیمت پر اس خیال سے فروخت کرے کہ اس کی اتنی مساحت ہے اور بعد میں معلوم ہو کہ زمین کا رقبہ زیادہ تھا۔ بنا برائیں زمین کی واقعی قیمت اس قیمت سے زیادہ ہے کہ جس پر اس نے اسے فروخت کیا ہے تو خیار غبن کی وجہ سے اسے فسخ کرنے کا حق حاصل ہے لیکن اگر اس نے ہر میٹر زمین خاص قیمت پر فروخت کی ہو تو وہ زائد مقدار کی قیمت کا مطالبہ کرسکتا ہے۔

س 1061: اگر دو افراد کے درمیان اس بنیاد پر معاملہ انجام پائے کہ خریدار کچھ مدت تک قیمت ادا نہیں کرے گا تاکہ معلوم ہو جائے کہ وہ مغبون ہوا ہے یا نہیں تو کیا یہ معاملہ شرعاً صحیح ہے؟ اور ہر فرض صحت آیا خریدار کو فسخ کرنے کا حق ہے؟

ج: ایک خاص مدت تک قیمت کی ادائیگی کی تاخیر کی شرط کے ساتھ معاملہ کرنا صحیح ہے اگر چہ اس غرض سے ہو کہ مغبون ہونے یا نہ ہونے کا انکشاف ہو سکے۔ لیکن جب تک اس کا مغبون ہونا ثابت نہ ہو اسے فسخ کرنے کا حق نہیں ہے۔

س 1062: ایسے معاملے کا کیا حکم ہے جس میں مغبون ہونے والا شخص مسلمان نہ ہو؟

ج: مغبون کے لئے خیار غبن ثابت ہونے میں مسلمان اور غیر مسلمان میں کوئی فرق نہیں ہے۔

س 1063: میں نے ایک گھر کسی کو فروخت کیا۔ خریدار نے قیمت ادا کرنے اور گھر قبضے میں لینے کے بعد اعلان کیا کہ وہ مغبون واقع ہوا ہے اور اس نے معاملہ فسخ کر دیا لیکن خریدار نے اس وقت سے اب تک مختلف بیہانوں سے گھر خالی نہیں کیا اور مجھ سے قیمت واپس نہیں لیا اور دو سال بعد وہ دعویٰ کرتا ہے کہ اس نے آدھے گھر کی نسبت معاملہ فسخ کیا ہے اور اب آدھے گھر کی قیمت واپس مانگ رہا ہے۔ آیا اس بات کا علم ہونے کے باوجود کہ وہ غبن کا مدعی ہے اور اس نے اس وجہ سے یہ معاملہ فسخ کر دیا ہے اس کیلئے شرعاً جائز ہے کہ آدھے گھر کی مالکیت کا دعویٰ کرے؟

ج: جہاں غبن ثابت ہو جائے وہاں مغبون کو صرف یہ حق ہوتا ہے کہ پورے معاملے کو فسخ کر کے دیا ہوا مال واپس لے لے اور اسے شے کی کچھ مقدار میں معاملہ فسخ کرنے کا حق نہیں ہے اور نہ ہی ادا کردہ قیمت سے زیادہ کے مطالبہ کا حق ہے۔



دفتر مقام معظم رہبری
www.leader.ir

س1064: دو افراد کے ما بین ایک معاملہ انجام پایا اور ایک سادہ و ثیقہ تحریر ہو گیا دونوں نے عقد کے ضمن میں شرط کی کہ جس نے بھی معاملے سے روگردانی کی وہ دوسرے کو ایک معین رقم ادا کرے گا اب اگر ایک شخص غبن کی وجہ سے معاملے سے پشیمان ہو جائے تو کیا اسے معاملہ فسخ کرنے کا حق ہے؟ اور اگر غبن کی وجہ سے معاملہ فسخ کر دے تو کیا اس پر اس شرط کے مطابق عمل کرنا واجب ہے؟

ج: اگر معاملہ سے روگردانی کرنے والے کیلئے معین رقم ادا کرنے کی شرط عقد کے ضمن میں ہو یا عقد اس پر مبتنی ہو تو یہ بذات خود صحیح ہے اور اسکی وفا کرنا واجب ہے لیکن یہ اس صورت کو شامل نہیں ہے کہ جہاں معاملے کو خیار غبن کی وجہ سے فسخ کیا جاسکتا ہے۔

س1065: مجھے گھر خریدنے کے ایک ہفتے بعد معلوم ہوا کہ میں مذکورہ معاملے میں مغبون ہو گیا ہوں۔ میں نے فسخ کرنے کیلئے فروخت کرنے والے کی طرف رجوع کیا لیکن اس نے معاملہ فسخ کرنے اور قیمت واپس دینے کے ساتھ موافقت نہیں کی جسکی وجہ سے گھر میرے قبضے اور استعمال میں رہا۔ اس کے بعد گھر کی قیمت بڑھ گئی اور مالک نے مجھ سے معاملہ فسخ کرنے اور گھر خالی کرنے کا مطالبہ کر دیا لیکن میں نے اس کے مطالبے کا مثبت جواب دینے سے انکار کر دیا اور اس سے اپنی ادا کردہ قیمت سے زیادہ قیمت کا مطالبہ کر دیا لیکن اس نے زائد رقم دینے سے انکار کر دیا اب سوال یہ ہے کہ آیا غبن کے ثابت ہونے کے بعد میرا فقط بیچنے والے کی طرف رجوع کرنا یا اسکی طرف سے مجھے میری ادا کردہ قیمت سے زیادہ ادا کرنے کی صورت میں میرا معاملے کے فسخ کو قبول کرنا معاملے کا فسخ شمار ہوگا؟

ج: صاحب خیار کا دوسرے شخص کی طرف صرف فسخ کے ساتھ موافقت کرنے کیلئے رجوع کرنا یا زیادہ قیمت دریافت کرنے کے مقابلے میں اس کا بیچنے والے کو شے واپس کرنے پر راضی ہونا معاملے کا فسخ شمار نہیں ہوگا لیکن چونکہ صاحب خیار کا معاملے کو فسخ کرنا دوسری طرف کی موافقت اور اسے بیچی گئی شے کے واپس کرنے پر موقوف نہیں ہے لہذا اگر غبن کی اطلاع پانے کے بعد آپ نے واقعاً معاملہ فسخ کر دیا تھا تو وہ فسخ شرعاً صحیح ہے اور آپ فسخ کے بعد گھر کے مالک نہیں ہیں بلکہ آپ پر واجب ہے کہ اس پر اپنا قبضہ ختم کر کے گھر فروخت کرنے والے کے حوالے کر دیں۔

7- بیع خیاری (بیع شرط)

سہ ۱۰۶۶: اگر ایک شخص نے کوئی بیع خیاری معاملے کے ساتھ فروخت کیا آیا فروخت کرنے والے یا خریدار کے لئے مذکورہ شے کو پہلے خریدار کی تحویل میں دینے سے پہلے کسی اور شخص کو فروخت کرنا جائز ہے؟

ج: بیع خیاری (خیار والی خرید و فروخت) کے محقق ہو جانے کے بعد جب تک معاملہ فسخ نہ ہو جائے بیچی ہوئی چیز خریدار کی ملکیت ہے۔ لہذا فروخت کرنے والا جب تک پہلے معاملے کو فسخ نہ کر دے اسے وہ چیز کسی دوسرے شخص کو فروخت کرنے کا حق نہیں ہے اور خیار کی مدت گزرنے کے بعد خریدار کے لئے کسی دوسرے شخص کو مذکورہ شے فروخت کرنے کا حق ہے۔ اگرچہ خریدار نے اس شے پر قبضہ نہ کیا ہو اس شرط کے ساتھ کہ فروخت کرنے والے نے خیار کی مدت میں اس معاملے کو فسخ نہ کیا ہو۔



دفتر مقام معظم رہبری
www.leader.ir

8- شرط کی مخالفت کرنے کا اختیار

س1077: ایک شخص نے دوسرے سے اس شرط پر کچھ سامان خریدا کہ دو ماہ کے دوران اس کی پوری قیمت ادا کر دے گا اور یہ کہ مذکورہ مدت میں خریدار کو معاملہ فسخ کرنے کا اختیار ہوگا۔ لیکن خریدار نے معاملہ کی تاریخ کے سات ماہ بعد وہ مال فروخت کرنے والے کو واپس کر دیا اور فروخت کرنے والے نے اس شرط پر قبول کر لیا کہ فسخ کو مقررہ وقت سے تاخیر کرنے کی وجہ سے جو خسارہ ہوا ہے اسکی وجہ سے قیمت میں کچھ فی صد کمی کی جائیگی کیونکہ اگر فسخ مقررہ وقت پر انجام پاتا تو فروخت کرنے والا اسی وقت اسے کسی اور کو فروخت کر دیتا اور اس کی قیمت سے کسی اور تجارت میں استفادہ کرتا۔ اب سوال یہ ہے آیا اختیار کی مدت گزرنے کے بعد خریدار کو معاملہ فسخ کرنے کا حق ہے؟ اور فروخت کرنے والے پر قبول کرنا واجب ہے؟ اور آیا فروخت کرنے والے کو یہ حق ہے کہ فسخ کے قبول کرنے کو سامان کی قیمت میں چند فی صد کمی کے ساتھ مشروط کرے؟

ج: اختیار کی مدت گزرنے کے بعد صاحب اختیار کو فسخ کرنے کا حق نہیں ہے اور نہ ہی سامان کے واپس کرنے کا حق ہے اسی طرح وہ فروخت کرنیوالے کو قبول کرنے پر مجبور نہیں کر سکتا۔ ہاں دونوں اقالہ کرنے پر توافق کر سکتے ہیں لیکن فروخت کرنے والے کو حق نہیں ہے کہ قبول اقالہ کو قیمت میں چند فیصد کی کمی کے ساتھ مشروط کرے اور اگر خریدار کی رقم میں کمی کرنے کے ساتھ اقالہ کرے تو یہ اقالہ باطل ہے۔

س1078: آیا طرفین معاملہ میں سے ہر ایک کیلئے معاملے کی غرض یا مقصد پورا نہ ہونے کے دعویٰ کے ساتھ معاملہ فسخ کرنا جائز ہے؟

ج: مقصد کا حاصل نہ ہونا جب تک عقد کے ضمن میں بصورت شرط ذکر نہ کیا جائے یا معاملہ کا انجام پانا اس پر مبنی نہ ہو اس وقت تک شرعاً اختیار فسخ کے ثابت ہونے کا سبب نہیں ہے۔

س1079: میں نے اپنی دوکان عام تحریری وثیقہ کے ذریعے چند شرائط کے ساتھ فروخت کی ان شرائط میں سے ایک شرط یہ تھی کہ اس کا ٹیکس خریدار ادا کرے گا لیکن اس نے ابھی تک ٹیکس ادا نہیں کیا آیا مجھے معاملہ فسخ کرنے کا حق ہے؟

ج: اگر انہوں نے عقد کے ضمن میں صریح طور پر شرط کی ہو کہ اگر خریدار نے ٹیکس ادا نہ کیا تو فروخت کرنے والے کو حق فسخ ہوگیا عقد اس شرط پر مبنی واقع ہوا ہو تو فروخت کرنے والے کو فسخ کرنے کا حق ہے۔

س1070: ایک شخص نے اس شرط پر ایک پلاٹ خریدا کہ اگر سرکاری طور پر زمین اس کے نام نہ ہو سکی یا اس بات کا انکشاف ہوا کہ مذکورہ پلاٹ بلدیہ کے کسی پروجیکٹ میں شامل ہے تو وہ فسخ کرنے کا حقدار ہوگا۔ اور چونکہ خریدار اس زمین کیلئے بلدیہ سے تعمیر کی اجازت نہیں لے سکا ہے لہذا فروخت کرنے والے سے فسخ اور قیمت کی واپسی کی درخواست کر رہا ہے لیکن اس شرط کے ساتھ کہ اگر آج سے دو سال تک بلدیہ اس زمین میں تعمیر کی اجازت دے دے تو فروخت کرنے والا اس سابقہ قیمت کے ساتھ دوبارہ یہ زمین اسے فروخت کر دیگا۔ آیا اس کی جانب سے مذکورہ شرط لگانا صحیح ہے؟

ج: اگرچہ خریدار عقد کے ضمن میں اس شرط کی بنیاد پر کہ جسے طرفین نے قبول کیا ہے معاملہ کو فسخ کر کے زمین کی قیمت کا مطالبہ کر سکتا ہے لیکن فسخ کے ضمن میں فروخت کرنے والے پر کوئی شرط لگانے کا حق نہیں رکھتا۔

س1071: بیچنے والے اور خریدار کے درمیان ان معین شرائط کے ساتھ خرید و فروخت کا معاملہ ہوا ہے کہ جن کا خریدار فروخت کرنے والے کے حق میں پابند ہوا ہے اور خریدار نے بیچنے والے کو بیعانہ کے طور پر کچھ قیمت بھی ادا کر دی لیکن خرید و فروخت کی دیگر شرائط پر عمل نہیں کر رہا تو کیا اس صورت میں اسے شرعاً یہ حق ہے کہ وہ فروخت کرنے والے کو معاملہ مکمل کرنے پر پابند کرے؟

ج: فروخت کرنیوالے نے جب تک شرط پر عمل نہ ہونے کی وجہ سے معاملہ فسخ نہیں کیا ہے اسوقت تک اسکی وفا کرنا ضروری ہے لیکن اگر اسے فسخ کرنے کا حق ہو اگرچہ خریدار کے بعض شرائط پر عمل نہ کرنے کی وجہ سے تو اسکے لئے معاملے کو فسخ کرنا جائز ہے اور اس صورت میں خریدار کو حق نہیں ہے



دفتر مقام معظم رهبری
www.leader.ir

کہ وہ فروخت کرنے والے کو اپنی طرف سے ادا کردہ رقم کے واپس کرنے کے علاوہ کسی اور چیز کا پابند کرے۔



دفتر مقام معظم رہبری
www.leader.ir

خيارات کے متفرق احکام

س1072: آیا کسی حق کا مطالبہ نہ کرنا یا مطالبہ کرنے میں مثلاً دو سال تک تاخیر کرنا شرعی طور پر حق کو ساقط کر دیتا ہے؟

ج: صرف حق کا مطالبہ نہ کرنا یا مطالبہ کرنے میں کچھ مدت تاخیر کرنا حق کو ساقط نہیں کرتا مگر یہ کہ حق بذات خود ایک معین مدت تک ہو۔

س1073: ایک شخص نے ایک ملک فروخت کی جس کی کچھ قیمت ادھار تھی اور جب اس نے نقد مقدار وصول کر لی اور ملک خریدار کے حوالے کر دی تو ایک اور شخص اسی ملک کو مذکورہ قیمت سے زیادہ پر خریدنے کے لئے تیار ہو گیا آیا فروخت کرنے والے کے لئے جائز ہے کہ سابقہ معاملے کو فسخ کر دے تا کہ یہ ملک زیادہ قیمت پر ایک دوسرے خریدار کو فروخت کر سکے؟

ج: خرید و فروخت کا معاملہ صحیح طور پر انجام پانے کے بعد فروخت کرنے والے پر معاملے کے مطابق عمل کرنا واجب ہے اور جب تک کسی خیار کی وجہ سے اسے فسخ کا حق نہ ہو اس کیلئے معاملے کو فسخ کرنا اور دوسرے شخص کو فروخت کرنا جائز نہیں ہے۔

س1074: میں نے ایک شخص کو اس شرط پر زمین فروخت کی کہ وہ چار سال کے دوران اس کی قیمت ادا کر دے گا لیکن میں معاملے کے وقت سے ہی معاملے سے پشیمان ہو گیا تھا۔ ایک سال گزرنے کے بعد میں نے خریدار سے زمین واپس کرنے کا مطالبہ کیا لیکن اس نے زمین واپس کرنے سے انکار کر دیا۔ آیا مذکورہ معاملے سے پلٹنے کا کوئی طریقہ ہے؟

ج: معاملہ کے بعد خرید و فروخت سے صرف پشیمان ہونے کا شرعی لحاظ سے کوئی اثر نہیں ہے۔ لہذا صحیح طور پر معاملہ انجام پانے کے بعد معاملہ شرعی طور پر نافذ ہے اور بیچی گئی شے خریدار کی طرف منتقل ہو جائیگی اور فروخت کرنے والے کو زمین واپس لینے کا حق نہیں ہے مگر یہ کہ اسے اسباب خیار میں سے کسی کے موجود ہونے کی وجہ سے فسخ کا خیار حاصل ہو تو معاملہ کو فسخ سکتا ہے۔

س1075: ایک شخص نے اپنی زمین کہ جس کی رجسٹری بھی موجود تھی سادہ وثیقہ کے ذریعے تمام خیارات کو ساقط کر کے فروخت کی لیکن اس نے سرکاری رجسٹری اپنے نام ہونے سے سوء استفادہ کرتے ہوئے اسے دوبارہ کسی اور شخص کو فروخت کر دیا کیا اس کا دوبارہ فروخت کرنا صحیح ہے؟

ج: معاملے کے صحیح طور پر انجام پانے کے بعد جبکہ تمام خیارات بھی ساقط کئے جا چکے ہیں فروخت کرنے والے کو دوبارہ کسی دوسرے شخص کو زمین فروخت کرنے کا حق نہیں ہے۔ بلکہ وہ معاملہ فضولی ہے اور پہلے خریدار کی اجازت پر موقوف ہے۔

س1076: ایک شخص نے کارخانے سے کچھ مقدار سیمنٹ خریدا اس شرط کے ساتھ کہ تدریجاً اور چند مرتبہ میں اسے اپنی تحویل میں لے لے گا جبکہ اس نے سیمنٹ کی تمام قیمت ادا کر دی خریدار کے کچھ مقدار سیمنٹ اپنی تحویل میں لینے کے بعد بازار میں سیمنٹ کی قیمت میں بہت اضافہ ہو گیا۔ آیا کارخانے کو یہ حق ہے کہ معاملہ فسخ کر دے اور سیمنٹ کی باقی مقدار تحویل میں دینے سے انکار کر دے؟

ج: خرید و فروخت کے صحیح شرعی طریقے سے انجام پانے کے بعد، چاہے معاملہ نقد ہو یا ادھار یا سلف جب تک فروخت کرنے والے کو کوئی شرعی خیار حاصل نہ ہو اس کے لئے ایک طرفہ طور پر معاملہ فسخ کرنے کا حق نہیں ہے۔

س1077: میں نے سادہ وثیقہ کے ساتھ اس شرط پر ایک گھر خریدا کہ قیمت کا کچھ حصہ نقد اور باقی مقدار معین مدت میں ادا کر دوں گا اور اسکی رجسٹری تین ماہ کے دوران میرے نام کر دی جائیگی لیکن میں مذکورہ مدت میں باقی قیمت ادا نہ کر سکا اور فروخت کرنے والے نے بھی کوئی اعتراض نہیں کیا۔ یہاں تک کہ چار ماہ بعد میں نے اس کی طرف رجوع کیا تاکہ بقیہ قیمت ادا کر کے گھر قبضہ میں لے لوں لیکن فروخت کرنے والے نے گھر کا قبضہ دینے سے انکار کر دیا اور اس بات کا دعویٰ کیا کہ پیسے ادا کرنے کی معینہ مدت ختم ہونے کے بعد اس نے معاملہ فسخ کر دیا تھا آیا صرف باقی قیمت مقررہ مدت میں ادا نہ کرنے کی وجہ سے اسے فسخ کرنے کا حق ہے؟ جبکہ اس نے وصول شدہ رقم واپس نہیں کی اور اس نے اس مدت میں گھر کرایہ پر دے کر اس



دفتر مقام معظم رہبری
www.leader.ir

کا کرایہ بھی وصول کیا۔

ج: فقط باقیماندہ قیمت کے کچھ حصے کا مقررہ وقت پر ادا نہ کرنا فروخت کرنے والے کے لئے حق فسخ کے ثابت ہونے کا سبب نہیں بنتا۔ لہذا اگر معاملہ صحیح شرعی طور پر انجام پا گیا تھا لیکن گھر مالک کے قبضے میں رہا اور اس نے گھر کرایہ پر دے دیا جبکہ اسے فسخ کا حق بھی نہیں تھا تو اس کا کرایہ پر دینا فضولی ہے اور خریدار کی اجازت پر موقوف ہے اور اس پر واجب ہے کہ گھر خریدار کے حوالے کرنے کے ساتھ ساتھ اس نے جو رقم کرایہ دار سے وصول کی ہے وہ بھی خریدار کے حوالے کرے لیکن اگر خریدار کرائے والے عقد کی اجازت نہ دے تو اسے اس گھر میں تصرف کی مدت کی اجرت مثل کے مطالبے کا حق ہے۔

س1578: آیا فروخت کرنے والا حق خیار ثابت نہ ہونے کے باوجود معاملے کو فسخ کر سکتا ہے؟ اور کیا خرید و فروخت انجام پانے کے بعد شے کی قیمت میں اضافہ کر سکتا ہے؟

ج: مذکورہ امور میں سے اسے کسی چیز کا حق نہیں ہے۔

س1579: ایک شخص نے کسی سے وہ گھر خریدا جو اس نے ہاؤسنگ سوسائٹی (ادارہ مسکن) سے خریدا تھا۔ جب معاملہ انجام پا گیا اور فروخت کرنے والے نے قیمت وصول کر لی تو سوسائٹی نے اعلان کیا کہ بیچنے والے نے اس سوسائٹی کو جو رقم ادا کی ہے اس کے علاوہ مزید رقم ادا کی جائے لہذا خریدار نے فروخت کرنے والے کو اطلاع دی کہ وہ اضافی رقم ادا کرے ورنہ وہ معاملہ فسخ کر دے گا اور اپنی رقم واپس لے لے گا۔ لیکن فروخت کرنے والے نے اضافی رقم ادا نہیں کی جس کی وجہ سے سوسائٹی نے یہ فیصلہ کیا کہ مذکورہ گھر ایک اور شخص کو دے دیا جائے۔ اب سوال یہ ہے کہ خریدار نے جو رقم ادا کی ہے اسکی وصولی کیلئے کس کے پاس رجوع کرے سوسائٹی کے پاس، یا فروخت کرنے والے کے پاس؟ یا اس شخص کے پاس جسے اس وقت سوسائٹی نے گھر دینے کا فیصلہ کیا ہے؟

ج: اگر شرط یا دیگر کسی وجہ سے معاملہ فسخ ہو جائے تو خریدار فروخت کرنے والے سے پیسوں کا مطالبہ کرے۔

س1080: ایک شخص نے حیوان خریدا اور اسے اس نیت سے بازار لے گیا کہ اگر کوئی خریدار مل گیا تو اسے فروخت کر دے گا ورنہ معاملہ فسخ کر دے گا۔ آیا اس قصد کے ساتھ اس کے لئے حق فسخ ثابت ہوجاتا ہے؟

ج: سوال کی مفروضہ صورت میں کہ جہاں حیوان کو بیچا گیا ہے معاملہ کے وقت سے تین دن تک خیار رکھتا ہے۔

س1081: چند افراد نے مل کر ایک شخص سے ایک ملک خریدی اور چند قسطوں میں اسے کچھ مقدار رقم ادا کرچکے ہیں اور باقی قیمت کی ادائیگی مذکورہ زمین کے قانونی طور پر ان کے نام کرنے سے مشروط تھیلیکن فروخت کرنے والا ٹال مٹول سے کام لینے لگا اور اس نے ملک ان کے نام کرنے سے انکار کر دیا اور معاملہ کے فسخ کرنے کا دعویٰ کرنے لگا۔ آیا وہ معاملہ پر عمل کرنے کا پابند ہے یا اس کی طرف سے معاملہ فسخ کرنا صحیح ہے؟

ج: جب تک خیار کے اسباب میں سے کوئی سبب موجود نہ ہو جیسے شرط یا غبن و غیرہ اس وقت تک اس کا معاملہ کو فسخ کرنا صحیح نہیں ہے بلکہ اس کیلئے ضروری ہے کہ اس معاملے کے مطابق عمل کرے اور اس پر شرعا واجب ہے کہ اس ملک کو قانونی طور پر خریداروں کے نام کرے۔

س1082: ایک شخص نے کسی سے کچھ سامان خریدا اور قیمت کا ایک حصہ ادا کرنے کے بعد اسے کچھ منافع کے ساتھ کسی دوسرے شخص کو فروخت کر دیا لیکن دوسرے خریدار کو اس میں تصرف کرنے کے بعد جب بیچنے والے کے نفع کا علم ہوا تو اس نے اعلان کر دیا کہ وہ اسے خریدنے سے پشیمان ہو گیا ہے۔ کیا اس وجہ سے اس کے لئے معاملہ کو فسخ کرنا جائز ہے؟

ج: اگر دوسرے خریدار کیلئے خیار کا کوئی سبب ہو تو اس کیلئے معاملہ کو فسخ کرنا جائز ہے ورنہ جائز نہیں ہے۔



دفتر مقام معظم رہبری
www.leader.ir

مبيع (بیچی گئی چیز) کے توابع

س1083: ایک شخص نے اپنا گھر فروخت کیا اور فروخت کرنے کے بعد گیزر اور فانوس و غیرہ جیسی چیزیں اتارنے لگ گیا اس کا یہ کام کیا حکم رکھتا ہے؟۔

ج: اگر مذکورہ اور اس جیسی دیگر اشیا گھر بیچنے کے وقت عرف عام میں گھر کے تابع شمار نہ کی جائیں تو جب تک فروخت کرنے والے پر شرط نہ کی گئی ہو کہ مذکورہ اشیا اسی طرح گھر میں باقی رہیں گی تو اس کا انہیں اپنے لئے اتارنا اشکال نہیں رکھتا۔

س1084: میں نے ایک شخص سے اس کا گھر گیراج اور دیگر لوازمات سمیت خریدا لیکن اس نے فقط گھر میرے حوالے کیا اور وثیقہ سے وہ عبارت حذف کر دی جس سے یہ ثابت ہوتا تھا کہ گیراج بھی معاملہ میں شامل ہے۔ جبکہ اس نے وثیقہ میں مذکور چیزوں اور گیراج کے عوض قیمت وصول کی تھی اس مسئلہ کا حکم کیا ہے؟

ج: بیچنے والے پر واجب ہے کہ فروخت کی ہوئی شے کو ان تمام توابع اور ملحقات سمیت تحویل میں دے کہ جن پر معاملہ ہوا ہے چاہے ان کے عوض قیمت دی گئی ہو یا ان کے فروخت کی گئی چیز کے ساتھ ضم ہونے کی شرط لگائی گئی ہو اور خریدار فروخت کرنے والے کو اس کا پابند کر سکتا ہے۔

س1585: میں نے ایک عمارت کی پہلی منزل خریدی کہ جس کا کولر بالکونی میں لگا ہوا تھا اور ابھی بھی وہیں ہے اور اس کا پانی ایسے پائپ کے ذریعے آتا ہے کہ جو گراؤنڈ فلور پر موجود اصلی پائپ سے نکلتا ہے یہ پائپ دیوار کے ساتھ ساتھ کولر تک پہنچتا تھا لیکن اب گراؤنڈ فلور کے مالک نے اس بنا پر یہ پانی کاٹ دیا ہے کہ زمینی منزل (Floor Ground) سے استفادہ کرنا اس کے لئے مخصوص ہے۔ اس کا حکم کیا ہے؟

ج: اگر خرید و فروخت کے معاملے میں یہ ذکر نہ کیا گیا ہو کہ آپ کو زمینی منزل پر موجود پانی کے پائپ سے استفادے کا حق ہوگا تو آپ زمینی منزل کے مالک کو اس کا پابند نہیں کر سکتے۔



دفتر مقام معظم رہبری
www.leader.ir

مبيع کو سپرد کرنا اور قیمت ادا کرنا

س1586: میرے ایک عزیز کا ایک گردہ فیل ہو گیا ہے۔ ایک شخص نے کہا کہ وہ معین رقم کے بدلے اپنا گردہ اسے دینے کے لئے تیار ہے لیکن میڈیکل ٹیسٹ کرانے کے بعد ظاہر ہوا کہ اس کا گردہ مریض کو پیوند لگانے کے قابل نہیں ہے۔ آیا مذکورہ شخص اس بنا پر کہ وہ چند دن بیکار رہا مریض سے طے شدہ رقم کا مطالبہ کر سکتا ہے؟

ج: اگر طے شدہ رقم گردے کے عوض ہو اور گردے کا مریض کو پیوند لگانے کے قابل نہ ہونا گردے کے کاٹنے اور گردہ دینے والے کے بدن سے نکال لینے کے بعد ہو تو اسے مذکورہ تمام قیمت کے مطالبے کا حق ہے۔ اگرچہ بیمار اس گردے سے استفادہ نہ کرے۔ اور اگر گردہ اس کے بدن سے کاٹنے اور الگ کرنے سے پہلے یہ معلوم ہو جائے اور مریض اسے اس کی اطلاع بھی دے دے تو اسے مریض سے کسی چیز کے مطالبے کا حق نہیں ہے۔

س1587: میں نے اپنا رہائشی گھر ایک سادہ وثیقہ کے ساتھ فروخت کر دیا اور قیمت کا کچھ حصہ خریدار سے لے لیا اور طے پایا کہ باقیماندہ رقم خریدار کے نام رجسٹری کراتے وقت اس سے لوں گا لیکن میں اب اپنا گھر فروخت کرنے پر نادم ہوں جبکہ خریدار گھر خالی کرنے کے لئے اصرار کر رہا ہے۔ حکم بیان فرمائیں؟

ج: اگر شرعاً صحیح طور پر معاملہ انجام پا گیا تھا تو جب تک فروخت کرنے والا حق فسخ نہ رکھتا ہو تو صرف اس سے نادم ہونے اور گھر کا نیازمند ہونے کی وجہ سے گھر خریدار کے حوالے کرنے سے انکار نہیں کر سکتا۔

س1588: میں نے محکمہ معدنیات سے معدنی پتھر حاصل کرنے کا ایک اجازت نامہ لیا اور پتھر حاصل کر لینے کے بعد اس بات کا انکشاف ہوا کہ پتھروں کی حتمی قیمت معین نہیں کی گئی ہے۔ قیمت کے تعین کے لئے ان کے ادارے سے رجوع کیا تو انہوں نے مجھے کہا جلد ہی ان کی حتمی قیمت کا تھوڑے سے فرق کے ساتھ متعلقہ ادارے کی جانب سے اعلان کر دیا جائے گا لیکن جب انہوں نے قیمت کا اعلان کیا تو اعلان شدہ قیمت گذشتہ قیمت سے کئی گنا زیادہ تھی اور میں نے اسے قبول نہیں کیا اس چیز کے پیش نظر کہ اس وقت میں پتھر تراش کر فروخت کر چکا ہوں اس مسئلے کا حکم کیا ہے؟

ج: معاملہ کی صحت کی شرائط میں سے یہ ہے کہ مبيع اور قیمت اس طرح معین ہو جس سے غرر اور جہالت رفع ہو جائے لہذا اگر پتھر تحویل میں لینے کے دن صحیح شرعی طور پر معاملہ انجام نہ پایا ہو تو خریدار مذکورہ پتھروں کی اس دن کی قیمت کا ضامن ہے جس دن اس نے انہیں تراشا اور فروخت کیا ہے۔

س1589: ایک شخص نے اپنی بیٹی سے ایک عمارت خریدی جو اس کے شوہر کے تصرف میں ہے۔ شوہر نے بیٹی کو قیمت ادا کر دی لیکن شوہر نے بیٹی کو جان بوجھ کر تنگ کرنے کے لئے دھمکی دی کہ اگر اس نے معاملے کا انکار نہ کیا تو اسے طلاق دے دے گا جس کی وجہ سے عمارت کا تحویل میں دینا مشکل ہو گیا ہے۔ آیا اس کا تحویل میں دینا یا قیمت کا خریدار کو واپس کرنا فروخت کرنے والی عورت کی ذمہ داری ہے یا اس کے شوہر کی؟

ج: عمارت تحویل میں دینا یا اس کی رقم واپس کرنا خود فروخت کرنے والے پر واجب ہے۔

س1590: میں نے ایک سادہ تحریر کے ساتھ اس شرط پر گھر خریدا کہ فروخت کرنے والا سرکاری دفتر میں آ کر گھر کو قانونی طور پر میرے نام کرے گا لیکن فروخت کرنے والے نے اپنے وعدے پر عمل نہیں کیا اور گھر میری تحویل میں نہیں دیا اور میرے نام نہیں کیا۔ آیا مجھے اس کے مطالبے کا حق ہے؟

ج: آپ کے مابین جو چیز انجام پائی ہے اور جس کے سلسلے میں ایک سادہ وثیقہ تیار کیا گیا ہے اگر وہ صحیح اور شرعی طور پر گھر کی خرید و فروخت تھی تو فروخت کرنے والے کو معاملے سے عدول کرنے اور اس پر عمل نہ کرنے کا حق نہیں ہے بلکہ شرعی طور پر وہ اس بات کا پابند ہے کہ گھر آپ کی تحویل میں دے اور رجسٹری آپ کے نام منتقل کرنے کے لئے تمام لازمی اقدامات انجام دے اور آپ کو اس سے



دفتر مقام معظم رہبری
www.leader.ir

معاملہ کے مطابق عمل کے مطالبے کا حق ہے۔

س1591: بیچنے والے اور خریدار کے مابین ہونے والے تجارتی معاملے کی بنیاد پر خریدار اس بات کا پابند ہوا کہ اس نے جو چیز خریدی اور تحویل میں لے لی ہے برہتے اس کی رقم کا کچھ حصہ اسے ادا کرے گا چنانچہ جو کچھ بیچنے والے کو ادا کرتا اسے اپنی ڈائری میں نوٹ کر لیتا اور بیچنے والا بھی جو رقم اس سے لیتا اسے اپنے رجسٹر میں درج کر لیتا اور اس کی ڈائری میں بر ادا کردہ رقم کے نیچے دستخط کرتا۔ چار ماہ کے بعد جب خریدار کی ادا کردہ رقم کا حساب کیا گیا تو معلوم ہوا کہ جتنی رقم خریدار کے ذمے ہے اس میں اختلاف ہے۔ خریدار دعویٰ کر رہا ہے کہ اس نے وہ مقدار ادا کر دی ہے لیکن مالک انکار کر رہا ہے اور مورد اختلاف رقم دونوں کی ڈائریوں میں درج نہیں ہے اس مسئلے کا حکم کیا ہے؟

ج: اگر یہ ثابت ہو جائے کہ خریدار جس چیز کے بارے میں دعویٰ کرتا ہے کہ اس نے وہ فروخت کرنے والے کو دے دی ہے تو اس کے ذمے کوئی شے نہیں ہے ورنہ فروخت کرنے والے کا قول مقدم ہے کہ جو اس رقم کے وصول کرنے کا منکر ہے۔



دفتر مقام معظم رہبری
www.leader.ir

نقد اور ادھار خرید و فروخت

س1592: کسی چیز کو ایک سالہ مدت تک اس کی نقد قیمت سے زیادہ قیمت پر بطور ادھار خرید نے کا کیا حکم ہے؟ اور چیک کو معینہ مدت کے لئے اس کی رقم سے کم یا زیادہ قیمت پر فروخت کرنے کا کیا حکم ہے؟

ج: اجناس کو ان کی نقد قیمت سے زیادہ قیمت پر بطور ادھار بیچنا اور خرید نا اشکال نہیں رکھتا اور چیک کی خرید و فروخت کا حکم مسئلہ نمبر ۱۹۵۰ میں مذکور ہے۔

س1593: اگر کار فروخت کرنے والا یہ کہے کہ اس کار کی نقد قیمت اتنی ہے اور دس مہینے تک بطور اقساط اس کی قیمت اتنی ہے اور خریدار یہ سمجھے کہ اقساط کی صورت میں فروخت کرنے میں قیمت کی اضافی مقدار دس ماہ تک اس کی قیمت کی منفعت ہے اور اسی بنیاد پر معاملہ انجام پائے اس چیز کو مد نظر رکھتے ہوئے جو خریدار کے ذہن میں آئی ہے کہ وہ نقد قیمت سے زیادہ مقدار کو پیسے کے نفع کے طور پر دے رہا ہے اور یہ معاملہ سودی ہے کیا اس سے یہ معاملہ سودی اور باطل شمار نہیں ہوگا؟

ج: یہ معاملہ جبکہ ادھار کی صورت میں ہو اور پیسے قسطوں کی صورت میں ادا کئے جائیں، صحیح ہے اور ایسے معاملات سودی شمار نہیں ہوتے۔

س1594: خرید و فروخت کے عقد میں شے اور اس کی قیمت کیلئے اس طرح مدت ذکر کی گئی ہے کہ مال کی قیمت ایک سال کے دوران معین اقساط کی صورت میں ادا کی جائے گی اور خریدار جب پہلی قسط ادا کرے گا اس کے ایک سال بعد وہ شے اس کے حوالے کی جائے گی تو اگر پہلی قسط کی ادائیگی میں مقررہ وقت سے بہت تاخیر ہو جائے تو کیا بیچنے والا خیار تاخیر رکھتا ہے؟

ج: سوال کی مفروضہ صورت میں چونکہ معاملہ بعنوان بیع سلم انجام پایا ہے لہذا ضروری ہے کہ خرید و فروخت کے وقت اسکی قیمت نقد ہو ورنہ سرے سے بیع ہی باطل ہے۔

س1595: اگر قیمت کی پہلی قسط کی ادائیگی میں متعارف وقت سے تاخیر ہو جائے تو کیا اسکے باوجود کہ معاملہ کوئی معین مہلت نہیں رکھتا تھا اور قیمت کی ادائیگی میں تاخیر کی صورت میں فروخت کرنے والے کے لئے خیار کی شرط بھی ذکر نہیں کی گئی تھی صرف مذکورہ تاخیر کی وجہ سے بیچنے والے کے لئے خیار ثابت ہو جائے گا یا نہیں؟

ج: ادھار معاملے میں قیمت کی ادائیگی کی مہلت کا معین کرنا ضروری ہے لہذا اگر ادھار معاملہ قسطوں کی ادائیگی کی مدت مقرر کئے بغیر انجام پائے تو وہ معاملہ سرے سے باطل ہے لیکن اگر ادائیگی کا وقت معین ہو اور خریدار مقررہ وقت سے اس کی ادائیگی میں تاخیر کرے تو صرف یہ تاخیر فروخت کرنے والے کیلئے خیار کے ثابت ہونے کا باعث نہیں بنے گی۔

س1596: ایک ٹیکنیکل ادارہ ایک زمین پر اس شرط کے ساتھ تعمیر کیا گیا کہ اس زمین کی قیمت وزارت تعلیم و تربیت اس کے مالکوں کو ادا کرے گی لیکن عمارت کی تعمیر کے مکمل ہونے کے بعد مذکورہ وزارت نے زمین کی قیمت ادا نہیں کی اور اسی وجہ سے زمین کے مالکوں نے اعلان کر دیا کہ وہ اس عمل سے راضی نہیں ہیں اور یہ عمارت غصبی ہے اور اس میں نماز باطل ہے۔ اس مسئلہ کا حکم کیا ہے؟

ج: جب زمین کے مالکین نے زمین تحویل میں دے دی اور ادارے کی تعمیر راضی ہو گئے اور اس شرط پر کہ اس کی رقم تعلیم و تربیت کی وزارت سے لیں گے زمین مذکورہ وزارت کے حوالے کردی تو ان کا اس زمین میں کوئی حق نہیں ہے اور وہ زمین غصبی نہیں ہے۔ ہاں انہیں وزارت تعلیم و تربیت سے زمین کی قیمت کے مطالبے کا حق ہے بنا برائیں مذکورہ عمارت میں نماز پڑھنا اور تعلیم حاصل کرنا شرعاً اشکال نہیں رکھتا اور سابقہ مالکوں کی رضامندی پر موقوف نہیں ہیں۔



دفتر مقام معظم رہبری
www.leader.ir

بیع سلف

۱۵۹۷: میں نے ہاؤسنگ سوسائٹی سے سلف کی صورت میں ایک رہائشی فلیٹ خریدا اور اقساط کی صورت میں کچھ رقم ادا کر کے رسید لے لی اور ابھی بھی باقیماندہ رقم کی نسبت اس کا مقروض ہوں لیکن اس کے بعد ہاؤسنگ سوسائٹی نے وہ رہائشی فلیٹ بینک کو فروخت کر دیا اور مقرر کر دیا کہ میں ان سے آج کی قیمت کے ساتھ کہ جو اسکی سابقہ قیمت کے چار برابر ہے ایک اور فلیٹ تحویل میں لوں۔ مسئلہ کاکیا حکم ہے؟

ج: مذکورہ فلیٹ کو قسطوں پر خریدنا سرے سے باطل ہے۔ اس لئے کہ سلف کی صورت میں ہونے والی خرید و فروخت کے صحیح ہونے کی شرائط میں سے ایک یہ ہے کہ معاملے کے مقام پر ہی اس کی پوری قیمت بصورت نقد فروخت کرنے والے کو ادا کر دی جائے لہذا اگر وہ فلیٹ سلف کی صورت میں خریدا گیا ہو اور معاملے کے مقام پر ہی اس کی پوری قیمت بصورت نقد ادا کی گئی ہو تو فروخت کرنے والے کے لئے ضروری ہے کہ جس پر بیچی گئی چیز اپنے تمام اوصاف کے ساتھ صدق کرتی ہے اسے خریدار کے حوالے کرے اور اس بیچی گئی چیز کے مصداق کو حوالے کرنے کیلئے اسے مزید کسی چیز کے مطالبے کا حق نہیں ہے اسی طرح وہ چیز اس کی تحویل میں نہیں دے سکتا جو بیچی گئی چیز کا مصداق نہیں ہے اور خریدار بھی اسے قبول کرنے کا پابند نہیں ہے اگرچہ اسے اسی قیمت پر دے چہ جائیکہ اس سے زیادہ قیمت کا مطالبہ کرے۔

۱۵۹۸: میں نے ایک ایسا رہائشی فلیٹ قسطوں پر خریدا کہ جس کی تعمیر ابھی مکمل نہیں ہوئی تھی اور پھر اس کے مکمل ہونے اور اپنے قبضے میں لینے سے پہلے اسے ایک اور شخص کو فروخت کر دیا۔ آیا مذکورہ خرید و فروخت صحیح ہے؟

ج: اگر خریدار ایسا فلیٹ ایک مشخص اور معین فلیٹ ہو کہ جسے ادھار اور قسطوں کی صورت میں اس شرط پر خریدا گیا ہو کہ فروخت کرنے والا اسے مکمل کرے گا تو تعمیر مکمل ہونے اور بیچنے والے سے تحویل میں لینے سے پہلے اس کی خریدار پھر فروخت میں کوئی اشکال نہیں ہے۔

۱۵۹۹: میں نے تہران میں منعقد ہونے والے کتابوں کے بین الاقوامی کتب میلہ سے سلف کی صورت میں بعض کتابیں خریدیں اور انہوں نے مجھ سے آدھی قیمت وصول کر لی ہے اور آدھی قیمت کتابیں تحویل میں دینے کے وقت ادا کی جائے گی اور ادائیگی کا وقت بھی معین نہیں ہے آیا یہ معاملہ صحیح ہے؟

ج: اگر ادا کردہ قیمت بیعانہ کے طور پر دی گئی ہو اور معاملہ کتابوں کے تحویل دینے اور باقیماندہ قیمت ادا کرنے کے وقت انجام پائے تو صحیح ہے لیکن اگر خرید و فروخت قیمت کی کچھ مقدار کی ادائیگی کے وقت سے اور ادھار کی صورت میں انجام پائے اور اس کی ادائیگی کا وقت بھی معین نہ ہو یا معاملہ سلف کی صورت میں ہو لیکن خرید و فروخت کے مقام میں پوری قیمت بصورت نقد ادا نہ کی جائے تو یہ معاملہ شرعاً باطل ہے البتہ سلف میں جتنی مقدار قیمت ادا کی گئی ہے اس میں معاملہ صحیح ہے لیکن فروخت کرنے والا اس کو بھی فسخ کر سکتا ہے۔

۱۶۰۰: ایک شخص نے کسی سے اس شرط پر کچھ سامان خریدا کہ کچھ مدت کے بعد اسے تحویل میں لے گا لیکن مقررہ وقت آنے کے بعد اس سامان کی قیمت کم ہو گئی، کیا خریدار اسی سامان کا مستحق ہے یا اس کی قیمت لے گا؟

ج: اگر معاملہ صحیح شرعی معیار پر انجام دیا گیا ہو تو خریدار خود سامان کا مستحق ہے مگر یہ کہ اس کی مالیت بالکل ختم ہو جائے یہاں تک کہ عرف میں اسے تلف ہونا شمار کیا جائے تو اس کی وجہ سے بیع خود بخود فسخ ہوجاتی ہے اور فروخت کرنے والے کے لئے ضروری ہے کہ خریدار کو قیمت واپس



دفتر مقام معظم رهبری
www.leader.ir

کردے۔



دفتر مقام معظم رہبری
www.leader.ir

سونے چاندی اور کرنسی کی خرید و فروخت

س1601: اگر سونے کی اینٹ آج کے ریٹ کے مطابق بطور نقد ایک معین قیمت پر فروخت ہوتی ہو تو کیا اسے طرفین کی رضامندی سے آج کی قیمت سے زیادہ قیمت پر بطور ادھار فروخت کرنا جائز ہے؟ اور کیا اس معاملے سے حاصل شدہ منافع حلال ہے یا نہیں؟

ج: خرید و فروخت کے معاملے میں قیمت کا تعین طرفین کی صوابدید پر ہے چاہے معاملہ نقد ہو یا ادھار بنا برائیں مذکورہ معاملہ اور اس سے حاصل ہونے والا منافع اشکال نہیں رکھتا۔ ہاں سونے کو سونے کے عوض فروخت کرنے میں زیادہ لینا یا بطور ادھار فروخت کرنا جائز نہیں ہے۔

س1602: سونے کو ڈھالنے کے عمل کا کیا حکم ہے؟ اور سونے کے لین دین میں کون سی چیزیں شرط ہیں؟

ج: سونا ڈھالنے کا عمل اور سونا فروخت کرنا اشکال نہیں رکھتا لیکن اگر سونے کا سونے کے عوض لین دین کیا جائے تو شرط ہے کہ معاملہ نقد ہو اور مبیع (بیچا گیا سونا) اور اس کی قیمت مساوی ہوں اور جہاں پر معاملہ ہوا ہے وہیں پر قبض کرنے کا عمل انجام پا جائے۔

س1603: کاغذی نوٹوں کو ان کی قیمت سے زیادہ رقم کے بدلے میں بطور ادھار فروخت کرنے کا کیا حکم ہے؟

ج: اگر معاملہ سنجیدہ {حقیقی} ارادے اور عقلائی غرض کے ساتھ انجام پائے مثلاً نوٹ نئے اور پرانے ہونے کے لحاظ سے آپس میں فرق رکھتے ہوں یا مخصوص علامتوں کے حامل ہوں یا ان کی قیمت ایک دوسرے سے مختلف ہو تو اشکال نہیں ہے لیکن اگر معاملہ بناوٹی اور سود سے فرار کے لیے ہو اور حقیقت میں پیسے کے سود تک رسائی کے لئے ہو تو شرعاً حرام اور باطل ہے۔

س1604: بعض افراد عمومی ٹیلیفون کے لیے استعمال ہونے والے سکہ زیادہ قیمت پر فروخت کرتے ہیں، مثلاً پچاس تومان کا نوٹ لے کر 35 تومان کے سکہ دیتے ہیں۔ مذکورہ طریقے سے پیسے کی خرید و فروخت کا کیا حکم ہے؟

ج: ٹیلیفون وغیرہ میں استعمال کے لئے دھات کے بنے ہوئے نقدی سکہ زیادہ قیمت پر فروخت کرنا اشکال نہیں رکھتا۔

س1605: اگر کوئی شخص پرانی کرنسی کو مروجہ نئی کرنسی کی قیمت کے عوض خرید یا فروخت کرے اور نہ جانتا ہو کہ اس کی قیمت نئی کرنسی سے آدھی ہے پھر خریدار اسے نئی کرنسی کی قیمت پر کسی اور شخص کو فروخت کر دے تو کیا ضروری ہے کہ غابن، مغبون کو اپنے غبن کی اطلاع دے اور کیا مذکورہ غبن والے یہ معاملات صحیح ہیں اور کیا اس طریقے سے حاصل شدہ مال میں تصرف کرنا جائز ہے؟ یا یہ مجہول المالک مال کے حکم میں ہے یا اس حلال مال کے حکم میں ہے جو حرام مال سے مخلوط ہو جائے؟

ج: پرانی کرنسی کو اس قیمت پر فروخت کرنا کہ جس پر خریدار اور فروخت کرنے والے کا اتفاق ہو جائے اشکال نہیں رکھتا اگرچہ ان کی قیمت رائج اور جدید کرنسی سے بہت کم ہو اور اگر اس کرنسی کی مالیت ہو اور بازار میں اس کی قیمت ہو اگرچہ رائج کرنسی سے کمتر ہو تو معاملہ صحیح ہے اگرچہ غبن پر مبنی ہو اور غابن پر واجب نہیں ہے کہ مغبون کو اپنے غبن کی اطلاع دے اور غابن کیلئے غبنی معاملے سے حاصل شدہ مال بھی اس کے دیگر اموال کے حکم میں ہے اور جب تک مغبون معاملے کو فسخ نہیں کرتا اس کا اس مال میں تصرف کرنا جائز ہے۔

س1606: بعض کاغذی نوٹوں کو زیادہ قیمت پر خریدنا یا بیچنا، نہ اس اعتبار سے کہ وہ مال ہیں یا مالیت کی عکاسی کرتے ہیں بلکہ اس اعتبار سے کہ وہ خاص قسم کے کاغذی نوٹ ہیں مثلاً سبز رنگ کے ایک ہزار تومان کے نوٹ کو کہ جس پر امام خمینی قدس سرہ کی تصویر ہے کو زیادہ قیمت پر بیچنا یا



دفتر مقام معظم رہبری
www.leader.ir

خریدنا کیا حکم رکھتا ہے؟

ج: اگر مذکورہ نوٹوں کی خرید و فروخت سنجیدہ {حقیقی} ارادے اور عقلانی غرض کے ساتھ ہو تو کوئی حرج نہیں ہے لیکن اگر یہ خرید و فروخت بناوٹی اور قرض والے سود سے فرار کیلئے ہو تو باطل اور حرام ہے۔

س1607: کرنسی تبدیل کرنے کا کاروبار اور نایاب کرنسیوں کی خرید و فروخت کا کیا حکم ہے؟

ج: بذات خود اس میں اشکال نہیں ہے۔

س1608: حکومت کی طرف سے جاری کردہ قرض کے ٹکٹ {سیونگ بانڈ} خریدنے کا کیا حکم ہے؟ اور کیا شرعا ان ٹکٹوں اور بانڈز کی خرید و فروخت جائز ہے؟

ج: اگر اس کا مقصد قومی قرضہ مہم کے بانڈز اور ٹکٹ چھاپ کر اور فروخت کرنے کے ذریعے حکومت کا عوام سے قرض لینا ہو تو عوام کا بانڈز اور ٹکٹ خرید کر حکومت کو قرض دینا صحیح ہے اور یہ ٹکٹیں کسی دوسرے کو بیچنا اگر قوانین کے خلاف نہ ہو تو بلا اشکال ہے۔



دفتر مقام معظم رہبری
www.leader.ir

تجارت کے متفرقہ مسائل

س1609: بعض کارخانوں میں دوسرے کارخانوں کے بنے ہوئے پرزے جوڑ کر آلات بنائے جاتے ہیں اور پھر انہیں کسی دوسرے معروف ملک کے نام سے بازار میں فروخت کیا جاتا ہے آیا مذکورہ عمل دھوکہ بازی اور تدلیس شمار کیا جائے گا؟ اور اگر دھوکہ بازی کہلائے تو خریدار کو موضوع کا علم نہ ہونے کی صورت میں کیا ان آلات کا معاملہ صحیح ہے یا باطل؟

ج: اگر مذکورہ پرزے یا خود وہ آلہ اس طرح کہ خریدار انہیں دیکھ کر ان کے ملکی یا غیر ملکی ساخت ہونے کی شناخت کرسکتا ہو تو مذکورہ عمل پر دھوکہ دہی اور تدلیس کا عنوان منطبق نہیں ہوتا لیکن غلط بیانی سے کام لینا جھوٹ اور حرام ہے اور اگر مذکورہ اشیاء کو خلاف واقع اوصاف کے ساتھ فروخت کیا جائے تو خرید و فروخت صحیح ہے لیکن اگر خریدار اسکے بعد حقیقت سے آگاہ ہوجائے تو اسے معاملہ فسخ کرنے کا اختیار ہے۔

س1610: آیا کارخانے اور دوکان کے مالکوں کے لئے جائز ہے کہ اپنی دوکانوں پر غیر ملکی زبان میں بورڈ لگائیں؟ یا خریداروں کی توجہ کو جذب کرنے کے لئے بچوں کے کپڑوں پر غیر ملکی حروف لکھیں یا غیر ملکی تصویریں چھاپیں؟

ج: اگر خریدار کو دھوکہ دینے کے قصد سے نہ ہو اور غیر ملکی ثقافت کی ترویج بھی شمار نہ ہو تو اس میں کوئی اشکال نہیں ہے لیکن جمہوری اسلامی ایران کے قوانین کی پابندی کرنا ضروری ہے۔

س1611: غیرمسلموں کے ساتھ معاملہ کرنے میں زیادہ مالی یا علمی فوائد کے حصول کے لئے دھوکہ ، فریب اور جھوٹ سے کام لینے کا کیا حکم ہے (جب وہ متوجہ نہ ہوں)؟

ج: معاملات میں جھوٹ ، دھوکہ بازی اور بد دیانتی سے کام لینا جائز نہیں ہے اگرچہ غیر مسلم کے ساتھ معاملہ کیا جائے۔

س1612: چیزوں کی فروخت میں کس قدر منافع لینا جائز ہے؟

ج: منافع لینے کی کوئی حد معین نہیں ہے لہذا جب تک ظلم کی حد تک نہ پہنچے اور حکومت کے قوانین کے خلاف نہ ہو تو جائز ہے۔ لیکن بہتر بلکہ مستحب یہ ہے کہ اتنا منافع لے جو فروخت کرنے والے کے اخراجات کے لئے کافی ہو۔

س1613: ایک شخص نے اپنی ملکیت کا پانی کئی لوگوں کو مختلف قیمتوں پر فروخت کیا ہے مثلاً اس کی ایک مقدار ایک شخص کو دس ہزار تومان پر فروخت کی ہے اور اتنی ہی مقدار ایک دوسرے شخص کو پندرہ ہزار تومان میں فروخت کی ہے اس بات کو مدنظر رکھتے ہوئے کہ وہ سب پانی ایک ہی چشمے یا کنویں کے ہیں کیا ہمیں پانی کی مختلف قیمت پر اعتراض کرنے کا حق ہے؟

ج: اگر فروخت کرنے والا پانی کا مالک یا شرعاً اس کا صاحب حق ہے تو دوسروں کو قیمتوں کے اختلاف پر اعتراض کا حق نہیں ہے۔

س1614: اگر میں کسی یوٹیلیٹی سٹور سے سرکاری ریٹ پر کوئی چیز خریدوں کہ جو بازار کی قیمت سے کم ہے تو کیا مذکورہ مال کو آزاد مارکیٹ میں مہنگی قیمت پر فروخت کرسکتا ہوں یہاں تک کہ بعض اوقات قیمت فروخت قیمت خرید کے تین برابر ہوتی ہے؟

ج: اگر حکومت کی طرف سے اس کے بیچنے میں کوئی ممانعت نہ ہو اور قیمت میں اضافہ خریدار کے حق میں ظلم کی حد تک نہ پہنچے تو کوئی حرج نہیں ہے۔

س1615: میں الیکٹرانک آلات بناتا ہوں کیا میرے لئے جائز ہے کہ میں انہیں جس قیمت پر چاہوں اور جسے طلب و رسد کا بازار قبول کرتا ہو فروخت کروں؟



دفتر مقام معظم رہبری
www.leader.ir

ج: جس چیز کی قیمت حکومت کی طرف سے معین نہیں ہے اسے اس قیمت پر فروخت کرنے میں اشکال نہیں ہے کہ جس پر خریدار اور فروخت کرنے والے کا اتفاق ہو جائے اور خریدار کے حق میں ظلم بھی نہ ہو۔

س1616: اسلام میں سرمایہ داری کا کیا حکم ہے؟ اور اس کی حدود کیا ہیں؟ کیا فقرا اور مساکین کے حقوق ادا کرنے کے بعد بھی انسان بہت امیر بن سکتا ہے؟ کیا اسلام کی سرمایہ داری سے جنگ صرف ان لوگوں کے ساتھ جنگ ہے جو خمس اور زکوٰۃ ادا نہیں کرتے یا ایسے مسلمانوں کو بھی شامل ہے جو خمس اور زکوٰۃ ادا کرتے ہیں؟ اصولی طور پر کیا کوئی انسان اپنے اموال میں سے شرعی حقوق ادا کرنے کے باوجود بڑی ثروت جمع کرسکتا ہے؟

ج: ثروت مند لوگوں کے مال میں حقوق شرعیہ فقط خمس اور زکوٰۃ تک محدود نہیں ہیں اور اسلام دولت کی افزائش کا مخالف نہیں ہے بشرطیکہ دولت کو جائز طریقوں سے جمع کرے اور اپنے اموال میں سے تمام حقوق کے ادا کرنے کا پابند ہو اور اسے شرعی طور پر حلال اور اسلام و مسلمین کے فائدے کے لئے استعمال کرے اور کوئی حرج نہیں ہے کہ انسان ان امور کی رعایت کرتے ہوئے بڑی دولت جمع کرے۔

س1617: ہمارے ہاں رائج ہے کہ ایک شخص دوسرے سے کہتا ہے کہ وہ اس کے لئے گاڑی خریدے اور دوسرا شخص مثلاً دس لاکھ تومان میں گاڑی خرید لیتا ہے اور پہلے شخص سے کہتا ہے کہ اس نے گاڑی گیارہ لاکھ میں خریدی ہے اور اضافی مقدار کو گاڑی خریدنے کیلئے اپنی کوشش اور زحمت کے مقابلے میں شمار کرتا ہے کیا یہ معاملہ صحیح ہے؟

ج: اگر دوسرا شخص پہلے شخص کیلئے گاڑی خریدنے میں اس کا وکیل تھا تو اس صورت میں جس قیمت پر معاملہ ہوا ہے اسکے ساتھ گاڑی کی خرید موکل کیلئے واقع ہوگی اور وکیل کو اضافی رقم کے مطالبے کا حق نہیں ہے ہاں اسے وکالت کی اجرت لینے کا حق ہے لیکن اگر اس نے اپنے لئے گاڑی خریدی ہو اور پھر اسے اس شخص کو فروخت کرنا چاہے جس نے اس سے گاڑی خریدنے کا تقاضا کیا تھا تو اس صورت میں اس قیمت پر گاڑی فروخت کرسکتا ہے جس پر طرفین کا توافق ہو جائے البتہ گاڑی کی قیمت خرید کے بارے میں جھوٹ بولنا جائز نہیں ہے اگرچہ جھوٹ بولنے سے معاملہ باطل نہیں ہوتا۔

س1618: بعض دوست گاڑی کی ورکشاپ میں کام کرتے ہیں بعض اوقات گاڑی بیچنے والے ان کے پاس آتے ہیں اور ان سے گاڑی کی صرف ظاہری مرمت کی درخواست کرتے ہیں تا کہ اس کا خرچہ کم ہو اس گمان کے ساتھ کہ گاڑی کا ظاہری طور پر صحیح و سالم ہونا خریدار کو بیچنے کے لئے کافی ہے، کیا ان دوستوں کے لئے مرمت کرنا صحیح ہے؟

ج: اگر یہ کام دھوکہ دینے کا سبب ہو اور انہیں علم ہو کہ گاڑی کا مالک اسے خریدار سے مخفی رکھے گا تو مرمت کرنے والے کے لئے یہ کام جائز نہیں ہے۔



دفتر مقام معظم رہبری
www.leader.ir

سود کے احکام

س1619: ایک ڈرائیور نے ٹرک خریدنے کے ارادے سے ایک دوسرے شخص سے پیسے لئے تا کہ اس کے وکیل کی حیثیت سے اس کے لئے ٹرک خریدے اور پھر پیسے دینے والا شخص وہی ٹرک ڈرائیور کو قسطوں پر فروخت کر دے اس معاملہ کا کیا حکم ہے؟

ج: اگر ڈرائیور صاحب مال کے وکیل کی حیثیت سے اس معاملے کو انجام دے اور پھر وہ خود اسے ڈرائیور کو قسطوں پر بیچ دے تو اگر اس کام سے ان کا قصد سود سے بچنے کے لئے حیلہ کرنا نہ ہو اور دونوں معاملوں میں خرید و فروخت کا حقیقی قصد و ارادہ رکھتے ہوں تو اشکال نہیں ہے۔

س1620: قرض والا سود کیا ہے اور آیا وہ چند فیصد مقدار جو بینک سے اپنی رقم کے منافع کے عنوان سے لی جاتی ہے سود شمار کی جائے گی؟

ج: قرض والا سود قرض کی رقم پر وہ اضافی مقدار ہے جو قرض لینے والا قرض دینے والے کو دیتا ہے لیکن جو رقم بینک میں اس غرض سے رکھی جاتی ہے کہ صاحب مال کے وکیل کی حیثیت سے اسے کسی صحیح شرعی معاملے میں استعمال کیا جائے تو اس کے استعمال سے حاصل ہونے والا نفع سود نہیں ہے اور اس میں اشکال نہیں ہے۔

س1621: سودی معاملے {لین دین} کا معیار کیا ہے؟ اور کیا یہ صحیح ہے کہ سود فقط قرض میں ہوتا ہے جبکہ کسی دوسرے معاملے میں نہیں ہوتا؟

ج: سود جیسے قرض میں ہوسکتا ہے اسی طرح معاملے {لین دین} میں بھی ہوسکتا ہے اور معاملے میں سود سے مراد ہے وزن یا پیمانے والی شے کو اس کی ہم جنس شے کے بدلے میں زیادہ مقدار کے ساتھ بیچنا۔

س1622: اگر بھوک کی وجہ سے انسان کی جان خطرے میں ہو اور اس کے پاس مردار کے علاوہ کوئی چیز نہ ہو کہ جسے کھا کر وہ جان بچا سکے تو جس طرح اس کے لئے ایسی مجبوری کے وقت مردار کھانا جائز ہوتا ہے، اسی طرح کیا مجبوری کی حالت میں ایسے شخص کیلئے سود کھانا جائز ہے کہ جو کام نہیں کرسکتا لیکن اس کے پاس تھوڑا سا سرمایہ ہے اور ناچار ہے کہ اسے سودی معاملات میں استعمال کرے تا کہ اس کے منافع سے اپنی گزر بسر کرے۔

ج: سود حرام ہے اور اسے اضطراب کی حالت میں مردار کھانے کے ساتھ قیاس کرنا صحیح نہیں ہے، اس لئے کہ مردار کھانے پر مجبور شخص کے پاس مردار کے علاوہ کوئی شے نہیں ہوتی کہ جس سے وہ اپنی جان بچا سکے لیکن جو شخص کام نہیں کرسکتا وہ اپنے سرمایہ کو مضاربہ جیسے کسی اسلامی معاملہ کے ضمن میں کام میں لاسکتا ہے۔

س1623: بعض اوقات تجارتی معاملات میں ڈاک کے ٹکٹ معین شدہ قیمت سے زیادہ قیمت میں فروخت کئے جاتے ہیں، مثلاً ایک ٹکٹ جس کی قیمت بیس ریال ہے اسے پچیس ریال میں فروخت کیا جاتا ہے کیا یہ معاملہ صحیح ہے؟

ج: اس میں کوئی حرج نہیں ہے اور ایسے اضافے کو سود شمار نہیں کیا جاتا۔ کیونکہ سودی معاملہ وہ ہوتا ہے کہ جس میں پیمانے یا وزن کے ساتھ بکنے والی دو ہم جنس چیزوں کا آپس میں معاملہ کیا جائے اور ایک دوسری سے زیادہ ہو اور ایسا معاملہ باطل ہوتا ہے۔

س1624: کیا سود کا حرام ہونا تمام حقیقی {ذاتی حیثیت رکھنے والے} اور حقوقی {بحیثیت منصب یا عہدہ} افراد کے لئے ایک جیسا ہے یا بعض خاص موارد میں استثنا بھی پایا جاتا ہے؟

ج: سود کلی طور پر حرام ہے سوائے اس سود کے کہ جو باپ اور اولاد اور میاں بیوی کے درمیان اور اسی



دفتر مقام معظم رہبری
www.leader.ir

طرح سوائے اس سود کے جو مسلمان کافر غیر ذمی سے لیتا ہے۔

س1625: اگر کسی معاملے میں خرید و فروخت معین قیمت پر انجام پا جائے لیکن طرفین اس پر اتفاق کریں کہ اگر خریدار نے قیمت کے طور پر مدت والا چیک دیا تو خریدار معین قیمت کے علاوہ کچھ مزید رقم فروخت کرنے والے کو ادا کرے گا۔ آیا ان کے لئے ایسا کرنا جائز ہے؟

ج: اگر معاملہ معین قیمت پر انجام پایا ہو اور اضافی قیمت اصلی رقم کی ادائیگی میں تاخیر کی وجہ سے ہو تو یہ وہی سود ہے جو شرعاً حرام ہے اور دونوں کے اضافی مقدار کے ادا کرنے پر اتفاق کر لینے سے وہ پیسہ حلال نہیں ہوگا۔

س1626: اگر کسی شخص کو کچھ رقم کی ضرورت ہو اور کوئی اسے قرض حسنہ دینے والا نہ ہو تو کیا وہ مندرجہ ذیل طریقے سے اس رقم کو حاصل کر سکتا ہے کہ کسی چیز کو ادھار پر اس کی واقعی قیمت سے زیادہ قیمت پر خریدے اور پھر اسی جگہ پر وہی چیز فروخت کرنے والے کو کم قیمت پر فروخت کر دے مثلاً ایک کلو زعفران ایک سال کے ادھار پر ایک معین قیمت کے ساتھ خریدے اور اسی وقت اسی فروخت کرنے والے کو کم قیمت پر مثلاً قیمت خرید کے ۶۶ فیصد کے ساتھ بطور نقد فروخت کر دے؟

ج: ایسا معاملہ کہ جو در حقیقت قرض والے سود سے فرار کے لئے ایک حیلہ ہے شرعاً حرام اور باطل ہے۔

س1627: میں نے منافع حاصل کرنے اور سود سے بچنے کے لئے مندرجہ ذیل معاملہ انجام دیا: میں نے ایک گھر پانچ لاکھ تومان کا خریدا جبکہ اس کی قیمت اس سے زیادہ تھی اور معاملے کے دوران ہم نے یہ شرط لگائی کہ فروخت کرنے والے کو پانچ مہینے تک معاملہ فسخ کرنے کا حق ہوگا لیکن اس شرط پر کہ فسخ کرنے کی صورت میں وہ لی ہوئی قیمت واپس کر دے گا۔ معاملے کے انجام پانے کے بعد میں نے وہی گھر فروخت کرنیوالے کو پندرہ ہزار تومان ماہانہ کرایہ پر دے دیا۔ اب معاملہ کرنے سے چار مہینے گزرنے کے بعد مجھے حضرت امام خمینی کا یہ فتویٰ معلوم ہوا کہ سود سے فرار کرنے کے لئے حیلہ کرنا جائز نہیں ہے۔ آپ کی نظر میں مسئلہ کا حکم کیا ہے؟

ج: اگر یہ معاملہ حقیقی قصد کے ساتھ انجام نہیں پایا بلکہ صرف ظاہری اور بناوٹی تھا اور مقصد یہ تھا کہ فروخت کرنے والے کو قرض مل جائے اور خریدار کو نفع تو ایسا معاملہ سود والے قرض سے بچنے کا ایک حیلہ ہے کہ جو حرام اور باطل ہے۔ ایسے معاملات میں خریدار کو صرف وہ رقم واپس لینے کا حق ہے جو اس نے فروخت کرنے والے کو گھر کی قیمت کے طور پر دی تھی۔

س1628: سود سے بچنے کے لئے کسی شے کا مال کے ساتھ ضمیمہ کرنے کا کیا حکم ہے؟

ج: اس کام کا سودی قرض کے جائز ہونے میں کوئی اثر نہیں ہے اور کسی شے کے ضم کرنے سے مال حلال نہیں ہوتا۔

س1629: ملازم اپنی نوکری کے دوران ہر ماہ اپنی تنخواہ کا ایک حصہ پنشن فنڈ یا جی پی فنڈ میں ڈالتا ہے تاکہ بڑھاپے میں اس کے کام آئے اور پھر ریٹائرمنٹ کے بعد حکومت کی طرف سے اس میں کچھ اضافی رقم ڈال دی جاتی ہے کیا اس کا لینا جائز ہے؟

ج: اصل رقم لینے میں کوئی حرج نہیں ہے اور وہ اضافی رقم جو اس کی ہر ماہ کاٹی گئی رقم کے علاوہ حکومت اسے دیتی ہے وہ اس کی رقم کا منافع نہیں ہوتا اور سود شمار نہیں ہوگا۔

س1630: بعض بینک رجسٹری والے گھر کی تعمیر کے لئے جعالہ کے عنوان سے قرض دیتے ہیں لیکن شرط یہ ہوتی ہے کہ قرض لینے والا اپنے قرض کو چند فیصد اضافے کے ساتھ معین مدت میں قسطوں کی صورت میں ادا کرے گا کیا اس صورت میں قرض لینا جائز ہے؟ اور اس میں جعالہ کیسے متصور ہوگا؟

ج: اگر یہ رقم گھر کے مالک کو گھر کی تعمیر کے لئے قرض کے عنوان سے دی گئی ہے تو اس کا جعالہ ہونا بے معنی ہے اور قرض میں زائد رقم کی شرط لگانا جائز نہیں ہے۔ اگرچہ اصل قرض بہر حال صحیح ہے لیکن کوئی مانع نہیں ہے کہ گھر کا مالک گھر کی تعمیر میں بینک کیلئے انعام یا جُعل (عوض) قرار دے اور اس صورت میں انعام یا جُعل (عوض) صرف وہ نہیں ہوگا جو بینک نے گھر کی تعمیر میں خرچ



دفتر مقام معظم رہبری
www.leader.ir

کیا ہے بلکہ وہ سب کچھ ہے کہ جس کا بینک گھر کی تعمیر کے مقابلے میں مطالبہ کر رہا ہے۔

س1631: آیا کوئی شے نقد قیمت سے زیادہ قیمت پر بطور ادھار خریدنا جائز ہے؟ اور آیا یہ سود کہلائے گا؟

ج: کسی شے کا بطور ادھار نقد قیمت سے زیادہ قیمت پر خرید و فروخت کرنا جائز ہے اور نقد و ادھار کے درمیان اختلاف سود شمار نہیں ہوگا۔

س1632: ایک شخص نے اپنا گھر خیار والے معاملے کے تحت فروخت کیا لیکن وہ مقررہ وقت پر خریدار کو قیمت واپس نہ کرسکا لہذا ایک تیسرے شخص نے خریدار کو معاملے والی قیمت ادا کردی تاکہ فروخت کرنے والا معاملہ فسخ کر سکے البتہ اس شرط پر کہ اپنی رقم لینے کے علاوہ کچھ رقم اپنے کام کی مزدوری کے طور پر لے گا اس مسئلہ کا شرعاً کیا حکم ہے؟

ج: اگر وہ تیسرا شخص بیچنے والے کی طرف سے قیمت واپس کرنے اور فسخ کرنے کے لئے وکیل ہو اس طرح کہ پہلے فروخت کرنے والے کو وہ رقم قرض دے اور پھر اس کی وکالت کے طور پر وہ رقم خریدار کو ادا کرے اور اس کے بعد معاملے کو فسخ کردے تو اس کا یہ کام اور وکالت کی اجرت لینے میں کوئی اشکال نہیں ہے لیکن اگر اس نے خریدار کو جو قیمت ادا کی ہے وہ فروخت کرنے والے کیلئے بعنوان قرض ہو تو اس صورت میں اسے فروخت کرنے والے سے فقط اس رقم کے مطالبے کا حق ہے جو اس نے اس کی طرف سے قیمت کے طور پر ادا کی ہے۔



دفتر مقام معظم رہبری
www.leader.ir

حق شفیع

س1633: اگر ایک چیز دو اشخاص کے نام پر وقف ہو جبکہ ان میں سے ایک شخص اپنے حصے کو بیچنے کا حق بھی رکھتا ہو اور کسی تیسرے شخص کو اپنا حصہ بیچنا چاہے تو کیا پہلا شخص شفیع کا حق رکھتا ہے؟ اسی طرح اگر دو اشخاص مل کر کسی جائیداد یا وقف شدہ جگہ کو کرائے پر لیں پھر ان میں سے ایک شخص صلح یا کرائے کے ذریعے اپنا حق کسی تیسرے شخص کو دے دے تو کیا کرائے پر لی گئی جائیداد پر شفیع کا حق بنتا ہے؟

ج: حق شفیع وہاں ہوتا ہے جہاں عین (خارجی اشیاء) کی ملکیت میں شراکت ہو اور دو میں سے ایک شریک اپنا حصہ کسی تیسرے شخص کو فروخت کر دے۔ لہذا اگر دو اشخاص کے لئے کوئی شے وقف ہو اور ایک شخص اپنا حصہ تیسرے شخص کو فروخت کر دے جبکہ اس کا فروخت کرنا جائز بھی ہو تو اس صورت میں حق شفیع نہیں ہے اور اسی طرح کرایہ پر لی ہوئی شے میں اگر ایک شخص اپنا حق کسی تیسرے شخص کو منتقل کر دے تو بھی شفیع کا حق نہیں ہے۔

س1634: شفیع کے باب میں فقہی متون کی عبارتوں اور شہری قوانین سے معلوم ہوتا ہے کہ اگر دو میں سے ایک شریک اپنا حصہ کسی تیسرے شخص کو فروخت کر دے تو دوسرے شریک کو شفیع کا حق ہے بنا برائیں اگر ایک شریک کسی خریدار کو اس بات پر ابھارے کہ وہ دوسرے شریک کا حصہ خرید لے یا واضح طور پر کہے کہ اگر وہ خریدار اسکے شریک کا حصہ خریدے تو وہ اپنا حق شفیع استعمال نہیں کرے گا تو کیا یہ عمل حق شفیع کا ساقط ہونا شمار ہوگا؟

ج: محض ایک شریک کا کسی تیسرے شخص کو اپنے شریک کا حصہ خریدنے پر ابھارنا اس کیلئے حق شفیع کے ثابت ہونے سے ٹکراؤ نہیں رکھتا بلکہ اگر وہ وعدہ کرے کہ اسکے شریک اور اس شخص کے درمیان معاملہ ہوجانے کی صورت میں وہ حق شفیع استعمال نہیں کریگا تو اس سے بھی معاملہ انجام پانے کے بعد حق شفیع ساقط نہیں ہوگا۔

س1635: کیا شریک کے اپنا حصہ فروخت کرنے سے پہلے حق شفیع کو ساقط کرنا صحیح ہے کیونکہ یہ ایسی چیز کا اسقاط ہے جو ابھی واقع نہیں ہوئی (اسقاط ما لم یجب) ہے۔

ج: جب تک حق شفیع واقع نہ ہو جائے اور دو میں سے ایک شریک کے اپنا حصہ کسی تیسرے شخص کو فروخت کرنے کے ساتھ یہ مرحلہ عملی نہ ہو جائے اسے ساقط کرنا صحیح نہیں ہے۔ ہاں اگر ایک شریک عقد لازم کے تحت اپنے آپ کو اس بات کا پابند بنائے کہ اگر اسکے شریک نے اپنا حصہ کسی تیسرے شخص کو فروخت کیا تو وہ شفیع نہیں کریگا تو اشکال نہیں ہے۔

س1636: ایک شخص نے ایک ایسے دو منزلہ گھر کی ایک منزل کرایہ پر لی کہ جس کے مالک دو بھائی ہیں اور وہ کرایہ دار کے مقروض ہیں اور دو سال سے مسلسل اصرار کے باوجود اس کا قرض ادا نہیں کر رہے اس طرح کہ کرایہ دار کے لئے حق تقاضا (ادھار کے بدلے کوئی چیز قبضے میں لینا) ثابت ہوجاتا ہے۔ گھر کی قیمت قرض کی رقم سے زیادہ ہے۔ اب اگر وہ اپنے قرض کی مقدار کے برابر اس گھر کا کچھ حصہ اپنی ملکیت میں لے لے اور ان کے ساتھ گھر میں شریک ہوجائے تو کیا باقی ماندہ مقدار کی نسبت اسے حق شفیع حاصل ہوگا؟

ج: سوال کی مفروضہ صورت میں حق شفیع کا موضوع نہیں ہے اس لئے کہ حق شفیع اس جگہ ہوتا ہے جہاں کسی شریک نے اپنا حصہ ایک تیسرے شخص کو فروخت کیا ہو اور خرید و فروخت سے پہلے شراکت ہو، تاہم اس شخص کو حق شفیع حاصل نہیں جو دو میں سے ایک کا حصہ خرید کر یا تقاضا کی وجہ سے اس کا مالک بن کر دوسرے کے ساتھ شریک ہو جائے۔ علاوہ از این اگر ایک شریک اپنا حصہ بیچ دے تو اس صورت میں حق شفیع ثابت ہوتا ہے کہ جب اس ملک میں زیادہ افراد شریک نہ ہوں بلکہ صرف دو شخص شریک ہوں۔



دفتر مقام معظم رہبری
www.leader.ir

س 1637: ایک جائیداد دو افراد کے درمیان مشترکہ ہے اور ہر ایک آدھے حصے کا مالک ہے اور اسکی رجسٹری بھی دونوں کے نام ہے۔ تقسیم کے ایک، سادہ اسٹام کی بنیاد پر کہ جو انکے اپنے ہاتھوں کے ساتھ تحریر کیا گیا ہے مذکورہ جائیداد معین حدود کے ساتھ ان کے درمیان دو حصوں میں تقسیم ہو چکی ہے۔ اگر ایک شریک تقسیم کے بعد اپنا حصہ تیسرے شخص کو فروخت کر دے تو کیا دوسرے شریک کو صرف اس بنیاد پر کہ اس جائیداد کی رجسٹری ان کے درمیان مشترکہ ہے حق شفیعہ حاصل ہے؟

ج: فروخت شدہ حصہ اگر معاملے کے وقت دوسرے شریک کے حصے سے علیحدہ اور معین حدود کے ساتھ جدا کر دیا گیا ہو تو صرف دو زمینوں کا ایک دوسرے کے ساتھ ہونا یا سابقہ شراکت یا رجسٹری کا مشترکہ ہونا حق شفیعہ کے ثبوت کا باعث نہیں ہوگا۔



دفتر مقام معظم رہبری
www.leader.ir

اجارہ کے مسائل

س 1638: انسان جو کام دوسروں کے لئے انجام دیتا ہے اگر وہ ایسے کاموں میں سے ہو جن میں زیادہ جسمانی اور ذہنی توانائی صرف نہیں ہوتی اور نہ ہی اس پر مالی اخراجات ہوں، اگر متعلقہ اداروں کی طرف سے اس کام کے لئے کوئی مخصوص اجرت معین نہ ہو اور کام انجام دینے کے لئے جو وقت اوسطاً صرف ہوتا ہے وہ وقت بھی عرف عام میں قیمت گذاری کیلئے عمومی معیار نہ ہو تو اس صورت میں مذکورہ کام کی اجرت معین کرنے کا معیار کیا ہے کہ جس سے دوسرے فریق کا حق ضائع نہ ہو؟

ج: ایسے کاموں کی اجرت کا معیار عرف ہے اور دونوں فریق اگر کسی معین مقدار پر متفق ہوجائیں تو اس میں کوئی اشکال نہیں ہے۔

س 1639: میں نے ایک مکان کرائے پر لیا لیکن اس کے بعد مجھے معلوم ہوا کہ جس رقم سے وہ مکان خریدا گیا ہے اس میں سود کی رقم بھی شامل تھی اب شرعاً میرے لئے کیا حکم ہے؟

ج: جب تک آپ یہ نہیں جانتے کہ مالک (موجر) نے مکان کو عین سود (خود سود) کی رقم سے خریدا ہے اس میں تصرف کرنے میں کوئی اشکال نہیں ہے۔

س 1640: میں ایک سرکاری ادارے میں کام کرتا ہوں مجھے دو مہینے کی ڈیوٹی پر بیرون ملک بھیجا گیا اور اس کام کی اجرت کے طور پر مجھے غیر ملکی کرنسی دی گئی جسے میں نے سٹیٹ بینک سے بہت سستے داموں خریدا لیکن بعض اسباب کی بنا پر میری ڈیوٹی ایک مہینے میں تمام ہوگئی، واپس آنے کے بعد میں نے باقی ماندہ آدھی غیر ملکی کرنسی کو قیمت خرید سے کہیں زیادہ قیمت پر فروخت کر دیا اور اب میں چاہتا ہوں کہ حکومت کے خزانے میں وہ رقم واپس کر کے بری الذمہ ہوجاؤں کیا جس قیمت پر میں نے اس کرنسی کو خریدا تھا وہ ادا کروں یا وہ قیمت ادا کروں جسے میں نے اس کرنسی کو فروخت کر کے حاصل کیا ہے؟

ج: وہ اجرت اگر آپ کو ڈیوٹی کے دنوں کے لئے دی گئی ہے تو آپ باقی ماندہ دنوں کی اضافی کرنسی کے ضامن ہیں پس یا تو آپ خود وہی کرنسی واپس کریں یا موجودہ نرخ کے مطابق اس کے مساوی رقم حکومت کو لوٹائیں۔

س 1641: ایک شخص مالک اور مزدوروں کے درمیان واسطہ ہے، مالک اسے مزدوری کی اجرت کے طور پر جو رقم ادا کرتا ہے وہ اس میں سے کچھ کم کر کے مزدوروں کو دیتا ہے اس کے اس عمل کے بارے میں کیا حکم ہے؟

ج: واسطہ بننے والا شخص اگر مالک کی طرف سے وکیل ہے تو اس پر واجب ہے کہ وہ بچ جانے والی رقم مالک کو واپس کر دے اور اس کے لئے اس میں تصرف کرنا جائز نہیں ہے مگر یہ کہ اسے مالک کی رضامندی کا علم ہو۔

س 1642: ایک شخص نے موقوفہ زمین کا ایک قطعہ اس کے شرعی اور قانونی متولی سے دس سال کی مدت کے لئے کرایہ پر لیا۔ اس کا قانونی کرایہ نامہ بھی لکھا گیا ہے لیکن کرائے پر دینے والے متولی کی وفات کے بعد اس کے جانشین کا یہ دعویٰ ہے کہ کرائے پر دینے والا متولی سفیہ و نادان تھا اور اس کا اجارہ باطل ہے، اس مسئلہ کا کیا حکم ہے؟

ج: موقوفہ زمین میں جب تک کرائے پر دینے والے متولی (موجر) کے تصرفات کا باطل ہونا ثابت نہ ہوجائے اس کی طرف سے زمین کو کرائے پر دینا صحیح ہے۔

س 1643: ایک شخص نے جامع مسجد کے لئے موقوفہ دوکان کو معینہ مدت کے لئے کرایہ پر لیا لیکن کرائے کی مدت تمام ہونے کے بعد کئی سال گذر گئے ہیں نہ اس نے دوکان کا کرایہ ادا کیا ہے اور نہ ہی دوکان خالی کرنے کے لئے تیار ہے بلکہ وہ دوکان خالی کرنے کے عوض کئی لاکھ کا مطالبہ کر رہا ہے، کیا اسے مسجد کے موقوفہ اموال سے یہ رقم ادا کرنا جائز ہے؟

ج: کرایہ کی مدت ختم ہونے کے بعد کرایہ دار کا دوکان پر کوئی حق نہیں ہے بلکہ اس پر واجب ہے کہ وہ



دفتر مقام معظم رہبری
www.leader.ir

دوکان خالی کر کے مسجد کے متولی کے حوالے کردے لیکن اگر قانونی اعتبار سے اس کے لئے کوئی حق بن رہا ہے تو وہ اس کا مطالبہ کرسکتا ہے اور اسے مسجد کے موقوفات سے ادا کرنے میں کوئی حرج نہیں ہے۔

س1644: کسی شخص نے ایک گھر معین رقم کے ساتھ مقررہ مدت کے لئے کرایہ پر لیا پھر اس نے اس گھر کے کرایہ کے عنوان سے کچھ رقم مقررہ مہلت ختم ہونے کے بعد ایک دوسری مقررہ مدت کے لئے موجر (مالک) کو پیشگی ادا کردی جو پہلے والے کرایہ سے کچھ زیادہ تھی اس شرط کے ساتھ کہ مالک ایک معین مدت تک مکان خالی کرنے کا مطالبہ نہیں کرے گا اور اگر ایسا کرے گا تو وہ دوسری مدت کا کرایہ بھی پہلی مدت کے کرائے کے برابر حساب کرے گا اور اضافی رقم مستاجر (کرایہ دار) کو واپس کر دے گا لیکن مالک نے مذکورہ مدت کے ختم ہونے سے پہلے ہی مکان خالی کرنے کا مطالبہ کر دیا اور اضافی رقم دینے سے بھی انکار کر دیا۔ اس مسئلہ کا کیا حکم ہے اور کیا جائز ہے کہ مالک کرایہ دار سے گھر کو رنگ کرانے وغیرہ کے اخراجات کا مطالبہ کرے جبکہ ان کے مابین اس سلسلے میں کوئی بات طے نہیں پائی تھی؟

ج: اگر اجارے والے معاملہ کے ضمن میں یہ شرط طے ہوئی تھی کہ اگر مالک مقررہ وقت سے پہلے مکان خالی کرنے کا مطالبہ کرے گا تو کرائے دار مدت اجارہ تمام ہونے کے بعد صرف اس بات کا پابند ہے کہ دوسری مدت کا کرایہ بھی اتنا ہی ادا کرے جو پہلی مدت میں کرتا رہا ہے تو مالک کو کوئی حق نہیں ہے کہ وہ اپنی شرط کے برخلاف زیادہ رقم کا مطالبہ کرے اور اگر اس نے اضافی رقم دریافت کی ہے تو وہ کرایہ دار کو واپس کردے اور مکان کے رنگ اور تعمیر کے دیگر اخراجات بھی کرایہ دار کے ذمہ نہیں ہیں۔

س1645: ایک شخص نے مالک سے دو کمرے کرائے پر لئے اس طرح کہ ہر مہینے اسے معین رقم کرایہ کے طور پر دے گا، مالک نے بھی چاہی اس کی تحویل میں دے دی اور کرایہ دار نے اپنا گھریلو سامان ان کمروں میں منتقل کر دیا۔ اس کے بعد وہ اپنے بال بچوں کو لانے کے لئے گیا لیکن واپس نہیں آیا، مالک کو بھی اس کے بارے میں کوئی اطلاع نہیں ہے، کیا مالک ان کمروں میں تصرف کا حق رکھتا ہے نیز کرایہ دار کے سامان کے بارے میں کیا حکم ہے؟

ج: اگر اجارہ شرعی طور پر صحیح واقع نہ ہوا ہو مثلاً اجارے کی مدت کو معین نہ کیا گیا ہو تو اس صورت میں کرایہ دار کا ان دو کمروں میں کوئی حق نہیں ہے اور ان کا اختیار مالک کے ہاتھ میں ہے وہ ان میں اپنی مرضی کے مطابق تصرف کرسکتا ہے لیکن کرایہ دار کا سامان اس کے پاس بطور امانت ہے اور وہ اس کی حفاظت کرے اور جتنی مدت سامان اس کے کمروں میں رہا ہے کرایہ دار کے لوٹنے کے بعد وہ کمروں کے رائج کرائے (اجرة المثل) کا مطالبہ کرسکتا ہے لیکن اگر اجارہ شرعی طور پر صحیح واقع ہوا ہو تو مالک کے لئے ضروری ہے کہ وہ اجارے کی مدت ختم ہونے کا انتظار کرے اور اسے کرایہ دار سے اس تمام مدت کے کرائے کے مطالبہ کا حق ہے اور مدت ختم ہونے کے بعد کرایہ دار کا وہاں کوئی حق نہیں ہے اور یہ ایسے ہی ہے جیسے اجارہ شروع سے باطل ہو۔

س1646: ہم چند افراد ایک کمپنی میں ملازم ہیں اور اس عمارت میں رہتے ہیں جسے کمپنی نے کرایہ پر لے رکھا ہے۔ اس وقت عمارت کے مالک کا وکیل یہ دعویٰ کر رہا ہے کہ کمپنی اور عمارت کے مالک کے مابین کرایہ کی رقم کے سلسلے میں اختلاف پایا جاتا ہے اور عدالت کا فیصلہ آنے تک مالک وہاں پر نماز پڑھنے اور دوسرے تصرفات انجام دینے پر راضی نہیں ہے اس صورت میں کیا گذشتہ نمازوں کو دوبارہ پڑھنا واجب ہے یا اس بات سے باخبر نہ ہونے کی وجہ سے شرعی ذمہ داری ساقط ہے؟

ج: اگر اجارہ صحیح طور پر ہوا ہو تو جب تک اس کی مدت ختم نہ ہو جائے تب تک تصرفات کے لئے مالک کی نئی اجازت کی ضرورت نہیں ہے اور وہاں نماز پڑھنا صحیح ہے اسی طرح اگر اجارہ کی مدت ختم ہو جائے یا اجارہ باطل ہو جائے تو اگر عدم اطلاع کی وجہ سے وہاں نمازیں پڑھی ہوں تو وہ صحیح ہیں اور ان کا دوبارہ پڑھنا واجب نہیں ہے۔

س1647: ایک شخص جس جگہ پر ملازم ہے وہاں اس کا اپنا ذاتی مکان ہے جو اس نے کرایہ پر دے رکھا ہے اور وہ خود اس ادارے کے مکان میں رہتا ہے جس میں وہ ملازم ہے اور اس کا یہ عمل ادارے کے اس قانون کے خلاف ہے جس میں اس بات کی وضاحت کی گئی ہے کہ اگر کوئی شخص اپنا ذاتی مکان رکھتا ہو تو اسے ادارے کے مکان سے استفادہ کرنے کا حق نہیں ہے، اگر کرایہ دار کو معلوم ہو جائے کہ اس شخص نے ادارے کے قانون کے خلاف عمل کیا ہے



دفتر مقام معظم رہبری
www.leader.ir

تو کرایہ دار کے لئے کیا حکم ہے؟

ج: وہ لوگ جو ادارے کی شرائط پر پورا نہیں اترتے ان کے لئے ادارے کے مکانات سے استفادہ کرنا جائز نہیں ہے لیکن اگر کوئی شخص اپنی ذاتی ملکیت کرایہ پر دے یا کوئی دوسرا اس سے کرایہ پر لے تو اس میں کوئی اشکال نہیں ہے اور اس ملک میں کرایہ دار کا تصرف بھی جائز ہے۔

س1648: مالک نے کرایہ دار کے ساتھ یہ شرط طے کی ہے کہ اجارہ کی مدت ختم ہونے کے بعد اگر مکان خالی نہیں کرے گا تو کرایہ دار ہر دن کے بدلے اجارہ المثل سے زیادہ کرایہ ادا کرنے کا پابند ہوگا، کرایہ دار بھی معاملے کے ضمن میں اس رقم کو ادا کرنے کا عہد کرچکا ہے تو کیا اسے یہ رقم ادا کرنا ہوگی؟

ج: ایسی شرط پر عمل کرنا واجب ہے جس کا ذکر عقد لازم کے ضمن میں ہو۔

س1649: ایک شخص نے اپنا مکان دو آدمیوں کو مشترکہ طور (بطور مشاع) پر اس شرط کے ساتھ کرایہ پر دے رکھا ہے کہ وہ مالک کی اجازت کے بغیر یہ مکان کسی دوسرے کو کرایہ پر نہیں دیں گے لیکن ان دو میں سے ایک نے اپنا حصہ مالک کی اجازت کے بغیر اپنے شریک کو کرایہ پر دے دیا تو کیا مالک کی یہ شرط کہ بغیر اجازت کے کسی دوسرے کو کرایہ پر نہیں دیں گے اس پر بھی صادق آتی ہے؟

ج: مالک کی شرط شریک کی طرف منتقل کرنے پر بھی صادق آتی ہے مگر یہ کہ وہاں کوئی قرینہ ہو جو اس بات پر دلالت کرے کہ شریک کی طرف منتقل کرنا اس شرط سے خارج ہے۔

س1650: میں نے پانی اور زمین کا کچھ حصہ چار سال کے لئے ٹھیکے پر لے رکھا ہے اور اس میں یہ شرط تھی کہ مالک کو دوسرے سال کے آغاز میں معاملہ ختم کرنے کا حق ہے لیکن مالک نے دوسرے سال کے اختتام تک معاملہ ختم نہیں کیا بلکہ تیسرے سال کی اجرت بھی وصول کر کے رسید دے دیے کیا مالک یا اس شخص کو جو اس ملک کے خریدنے کا مدعی ہے ٹھیکے کی مدت ختم ہونے سے پہلے اس میں تصرف اور مداخلت کا حق ہے؟

ج: اگر مالک اس معاملے کو اس مدت میں ختم نہ کرے کہ جس میں اسے اس کا حق ہے تو اس کے بعد معاملے کو (فسخ) ختم کرنا جائز نہیں ہے اور اگر وہ اس ملک کو اپنے اس اختیار کی مہلت ختم ہونے کے بعد فروخت کرے تو اس سے ٹھیکہ باطل نہیں ہوگا بلکہ دوسرا مالک انتظار کرے یہاں تک کہ ٹھیکے کی مدت تمام ہو جائے۔

س1651: ایک شخص نے دو دوکانوں کو اس شرط کے ساتھ کرایہ پر لیا کہ ان میں صرف کھانے پینے کی اشیاء فروخت کرے گا اور یہ شرط معاملہ کی دستاویز میں بھی موجود ہے لیکن کرایہ دار نے اس شرط پر عمل نہیں کیا۔ کیا ان دوکانوں میں اس کا یہ کام جائز ہے اور کیا شرط پر عمل نہ کرنے کی صورت میں مالک اجارہ ختم (فسخ) کرنے کا حق رکھتا ہے؟

ج: کرایہ دار پر واجب ہے کہ وہ مالک کی شرط کے مطابق عمل کرے اگر وہ شرط کے مطابق عمل نہیں کرتا تو مالک کو اجارہ ختم (فسخ) کرنے کا حق حاصل ہے۔

س1652: میں ایک ادارے میں کام کرتا ہوں ادارے کے مینجر نے یہ وعدہ کیا تھا کہ ماہانہ تنخواہ کے علاوہ معمول کے مطابق دیگر سہولیات جیسے چھٹیوں، بیمہ اور مکان بھی فراہم کرے گا مگر کئی سال گذر چکے ہیں اس نے اپنے وعدے پر عمل نہیں کیا اور چونکہ اس سلسلے میں میرے پاس کوئی تحریری ثبوت نہیں ہے لہذا میں اس سے اپنا حق لینے پر قادر نہیں ہوں کیا شرعاً مجھے حق ہے کہ قانونی چارہ جوئی کر کے اپنا حق وصول کروں؟

ج: قانونی طریقے سے اپنا حق لینے میں کوئی حرج نہیں ہے۔

س1653: ایک شخص نے معین رقم کے ساتھ بارش کے پانی سے سیراب ہونے والی موقوفہ زمین ٹھیکے پر لی ہے لیکن چونکہ صرف بارش کے پانی پر انحصار کی وجہ سے محصول بہت کم تھا لہذا اس نے اس زمین کو دیگر ذرائع سے سیراب کرنے کا انتظام کیا اور اس پر کافی سرمایہ خرچ کیا۔ کیا اب اسے بارانی زمین کے ٹھیکے کے مطابق رقم ادا کرنا ہوگی یا دیگر ذرائع سے سیراب ہونے والی زمین کے ٹھیکے کے مطابق؟ اور اگر اس نے یہ کام سرکاری تعاون سے کیا ہو تو اس کا کیا حکم ہے؟ اگر وقف کرنے والے نے اس کے مصرف کو کسی خاص مقصد کے لئے معین کیا ہو مثلاً یہ کہ اس کی سالانہ آمدنی دس دن حضرت سید الشہداء علیہ السلام کی مجالس عزاداری قائم کرنے میں خرچ کی جائے تو کیا ٹھیکے کی آمدنی صرف اسی کام میں خرچ کی جائے جسے وقف کرنے والے نے معین کیا ہے؟ اگر وقف کا متولی زمین کا ٹھیکہ لینے سے انکار کرے تو کیا جائز ہے کہ وہ رقم محکمہ اوقاف کو دیدی جائے؟

ج: اگر صحیح طور پر ٹھیکہ بوجانے کے بعد بارش کے پانی کی بجائے دیگر ذرائع سے زمین کو سیراب



دفتر مقام معظم رہبری
www.leader.ir

کرنے کیلئے کنواں یا چھوٹی نہر و غیرہ کھودے تو اس سے ٹھیکے کی معین کردہ رقم میں کمی بیشی نہیں ہوگی، چاہے یہ کام متولی کے خرچے سے انجام پائے ہوں یا حکومت کے خرچے سے یا خود ٹھیکے پر لینے والے کے خرچے سے لیکن اگر یہ کام صحیح طور پر ٹھیکہ ہونے سے پہلے یا پہلے ٹھیکے کی مدت ختم ہونے کے بعد اور نیا ٹھیکہ ہونے سے پہلے انجام پائے ہوں تو اس صورت میں موقوفہ زمین کے متولی پر واجب ہے کہ وہ ان تمام وسائل کو مدنظر رکھتے ہوئے جو اس نے زمین کے لئے فراہم کئے ہیں موجودہ وقت کے مطابق ٹھیکے کی منصفانہ قیمت مقرر کرے اور ٹھیکے کے پیسے کو اسی جگہ صرف کرنا ضروری ہے جو وقف کرنے والے نے معین کی ہے اور موقوفہ زمین کے ٹھیکے کی قیمت معین کرنا اس کے شرعی متولی کے اختیار میں ہے اور شرعی متولی وقف کی مصلحت اور فائدہ کو مد نظر رکھتے ہوئے اسے معین کرے گا اور شرعی متولی سے صحیح طریقے سے ٹھیکے پر لئے بغیر یا اس کی اجازت کے بغیر موقوفہ زمین میں کسی قسم کا تصرف جائز نہیں ہے اور اس کی اجازت کے بغیر اگر تصرف کرے گا تو وہ غصب شمار ہوگا۔ صرف محکمہ اوقاف یا کسی دوسرے ادارے کو وقف کے ٹھیکے کی رقم ادا کرنے سے انسان موقوفہ زمین میں تصرف کرنے کا مجاز نہیں ہو سکتا لیکن اگر متولی اس پوری مدت میں ٹھیکے کی رقم نہ لے تو ٹھیکے پر لینے والے کے لئے اس سے استفادہ کرنے میں کوئی اشکال نہیں ہے اور اس صورت میں حاکم شرع سے ہم آہنگی کر کے اس رقم کو جس مقصد کے لئے وقف کیا گیا ہے اس میں خرچ کیا جائے۔

س 1654: اگر کرایہ دار، مالک سے تقاضا کرے کہ وہ کرائے پر دی ہوئی چیز میں کچھ تبدیلیاں اور اصلاحات کرے تو ان کے اخراجات کس کے ذمہ ہیں؟

ج: اگر کرائے پر دی ہوئی چیز اسی پہلی حالت پر باقی ہو کہ جس پر وہ کرائے کا معاملہ کرتے وقت تھی تو مالک پر کرایہ دار کی طرف سے اصلاحات اور تبدیلیوں کی درخواست کو قبول کرنا واجب نہیں ہے لیکن اگر مالک اس کا مطالبہ مان لے تو تمام اخراجات مالک کے ذمہ ہوں گے۔ کیونکہ کرایہ دار کا مالک سے ان امور کی درخواست کرنا اس بات کا سبب نہیں بنتا کہ کرایہ دار ان اخراجات کا ضامن ہو۔

س 1655: ایک شخص نے کسی سے مجلس عزاداری میں قرآن مجید کی کچھ تلاوت کرنے کی درخواست کی اور اس کی اجرت کے طور پر اسے کچھ رقم بھی دے دی لیکن یہ شخص تلاوت کرتے وقت رقم دینے والے کے لئے نیت کرنا بھول گیا لہذا فارغ ہونے کے بعد وہ چاہتا ہے کہ جس شخص نے تلاوت قرآن کے لئے کہا تھا اس کی نیت کرے کیا اس کا یہ عمل صحیح ہے اور کیا وہ اس کی اجرت کا مستحق ہے یا نہیں؟

ج: اگر تلاوت کے دوران اس شخص کے لئے نیت نہ کی ہو تو تلاوت کے بعد اسے اس کے لئے شمار کرنا صحیح نہیں ہے اور وہ اجرت کا مستحق بھی نہیں ہے۔

س 1656: ایک ایجنٹ کے ہمراہ ہم ایک مکان دیکھنے کے لئے گئے اور دیکھنے کے بعد ہم نے اس کے خریدنے کا ارادہ ترک کر دیا پھر ایک دوسرے شخص کے ساتھ اسی مکان کو دیکھنے کے لئے گئے چنانچہ ہم نے اور بیچنے والے نے ایجنٹ کو اطلاع دیئے بغیر مکان کا معاملہ کر لیا کیا ایجنٹ کا اس سلسلے میں کوئی حق ہے یا نہیں؟

ج: ایجنٹ نے خریدار کو مکان دکھانے کے سلسلے میں جو رہنمائی کی ہے اور اس کے ساتھ گیا ہے تو اسے اس کی اجرت کے مطالبے کا حق ہے لیکن اگر معاملہ کرانے میں اس نے کوئی کردار ادا نہیں کیا تو معاملہ کرانے کی اجرت کا مطالبہ نہیں کرسکتا اور اگر اس سلسلے میں کوئی خاص قوانین ہوں تو ان کی رعایت کرنا ضروری ہے۔

س 1657: ایک شخص اپنا مکان بیچنے کے لئے پر اپرٹی ڈیلر کے پاس گیا اور اس کی مدد سے خریدار کو ڈھونڈ لیا اور مکان کی قیمت بھی طے ہو گئی لیکن



دفتر مقام معظم رہبری
www.leader.ir

خریدار نے پراپرٹی ڈیلر کا کمیشن دینے سے بچنے کیلئے خود بیچنے والے کے ساتھ معاملہ انجام دے دیا، کیا بیچنے والے اور خریدار کے ذمے پراپرٹی ڈیلر کا کمیشن ہے؟

ج: فقط پراپرٹی ڈیلر کی طرف رجوع کرنے سے وہ معاملہ کی اجرت کا مستحق نہیں بن سکتا لیکن اگر اس نے ان کے لئے کوئی عملی قدم اٹھایا ہو تو جس کے لئے اس نے یہ کام انجام دیا ہے اس سے اس کام کی رائج اجرت (اجرة المثل) لینے کا حق رکھتا ہے۔

س 1658: کسی شخص نے ایک دوکان معینہ مدت کے لئے اور مخصوص رقم کے بدلے کرایہ پر لی لیکن کچھ عرصہ گزرنے کے بعد اس نے اس معاملے کو ختم کر دیا۔ کیا یوں معاملہ ختم کرنا صحیح ہے اور اگر صحیح ہے تو کیا مالک کو معاملہ ختم ہونے سے پہلے والے دنوں کا کرایہ لینے کا حق ہے یا نہیں؟

ج: جب تک کرایہ دار شرعی طور پر معاملہ کو ختم کرنے (فسخ) کا حق نہ رکھتا ہو تب تک اس کی طرف سے معاملہ کو ختم کرنا صحیح نہیں ہے اور اگر اسے یہ حق ہو اور وہ معاملہ ختم کر دے تو اس کے لئے ضروری ہے کہ اس سے پہلے والے دنوں کا کرایہ ادا کرے۔

س 1659: ایک شخص نے کاشتکاری کے لئے اس شرط کے ساتھ زمین ٹھیکے پر لی کہ گہرا کنواں کھودنے اور زمین کی آبیاری کے لئے پانی نکالنے کے اخراجات اور دیگر تمام کام اس کے ذمہ ہونگے چنانچہ ٹھیکے پر لینے والے نے قانونی مراحل طے کرنے اور اپنے نام پر کنواں کھودنے کی اجازت لینے کے بعد کنواں کھود کر اس سے استفادہ کرنا شروع کر دیا لیکن ایک سال گزرنے کے بعد مالک نے معاملہ کو یک طرفہ طور پر ختم کر دیا۔ اب اس کنویں اور اس کے آلات و اخراجات کے بارے میں کیا حکم ہے؟ کیا وہ ٹھیکے پر لینے والے کی ملکیت میں باقی یا زمین کے مالک کی ملکیت میں؟

ج: جب تک ٹھیکے کی مدت تمام نہ ہو جائے کسی کو بھی معاملہ ختم کرنے کا حق نہیں ہے اور بہر صورت کنواں زمین کے تابع ہے اور اس کے مالک کی ملکیت ہے مگر یہ کہ اس کے خلاف کوئی شرط طے پائی ہو۔ تاہم وہ آلات جو کنویں پر نصب کئے گئے ہیں اور اسی طرح وہ چیزیں جو ٹھیکے پر لینے والے نے اپنے مال سے خریدی ہیں وہ اس کی ملکیت ہیں اور اگر معاملہ میں اس بات پر اتفاق ہوا ہو کہ ٹھیکے پر لینے والے کو کنویں سے استفادہ کرنے کا حق ہوگا تو اس کا یہ حق ثابت ہے۔

س 1660: یہ سوال چونکہ ایران کے ساتھ مختص تھا اس لیے اردو ترجمہ میں اسے حذف کر دیا گیا ہے۔

س 1661: اگر دو سرکاری ادارے باہمی طور پر طے کریں کہ ایک ادارہ اپنی عمارت کا کچھ حصہ معین مدت تک دوسرے ادارے کی تحویل میں دے اس شرط کے ساتھ کہ دوسرا ادارہ اجارے کی مہلت ختم ہونے کے بعد عمارت خالی کرنے تک اپنے بجٹ کا کچھ حصہ پہلے ادارے کے اکاؤنٹ میں جمع کرائے، کیا ایسا کرنا جائز ہے؟

ج: اگر یہ کام عقد اجارہ کے صحیح طور پر انجام پانے اور عمارت کے قانونی طور پر ذمہ دار شخص کی موافقت سے ہو تو اس میں کوئی اشکال نہیں ہے اور عقد اجارہ کے ضمن میں طے کی گئی شرط اگر خلاف شرع نہ ہو تو نافذ العمل ہے۔

س 1662: آج کل لوگوں کے درمیان عام طور پر رائج ہے کہ وہ مکان کرایہ پر دیتے وقت پیشگی طور پر کچھ رقم لے لیتے ہیں شرعی طور پر اس کا کیا حکم ہے؟

ج: اگر مالک اپنا مکان معینہ مدت کے لئے اور معین کرائے کے ساتھ کرائے پر دے اس شرط پر کہ کرایہ دار کچھ رقم قرض کے عنوان سے اسے دے تو اس میں کوئی اشکال نہیں ہے، اگرچہ مالک اس رقم کے پیش نظر اپنے مکان کا کرایہ اس کے رائج کرائے سے کچھ کم کر دے لیکن اگر وہ کرایہ دار سے اس شرط پر قرض لے کہ وہ اپنا مکان مفت اس کے اختیار میں دے گا یا اسے اپنا مکان رائج کرائے پر یا اس سے کچھ کم یا زیادہ پردے اس طرح کے پہلے جو معاملہ انجام پایا ہے وہ قرض لینا اور قرض دینا ہے اور کرایہ دار کو مکان کرائے پر دینا یا مکان اس کی تحویل میں دینا قرض کے ضمن میں شرط ہوتی ہے تمام



دفتر مقام معظم رہبری
www.leader.ir

موارد باطل اور حرام ہیں۔

س 1663: حمل و نقل کا ایک ادارہ معین اجرت لے کر لوگوں کا سامان ادھر ادھر منتقل کرتا ہے اگر وہ سامان چوری ہونے یا آگ لگ جانے سے راستے میں تلف ہو جائے یا اسے نقصان پہنچے تو کیا وہ ادارہ اس کا ضامن ہے؟

ج: وہ ادارہ جو سامان کسی جگہ تک پہنچانے کے لئے اجیر ہوا ہے اگر وہ عرف اور معمول کے مطابق سامان کی حفاظت کرے اور اس میں کسی قسم کی کوتاہی نہ کرے تو جب تک ضمانت کی شرط نہ رکھی گئی ہو وہ ضامن نہیں ہے ورنہ ضامن ہے۔

س 1664: چروا ہے نے بھیڑوں کو ان کے باڑے میں جمع کیا اور دروازہ بند کر کے اپنے گھر چلا گیا جو تین فرسخ کے فاصلے پر تھا۔ رات کو وہاں بھیڑیا داخل ہوا اور اس نے بھیڑوں کو چیر پھاڑ دیا تو کیا چروا یا بھیڑوں کا ضامن ہے؟ طے شدہ معاملے کے مطابق انہی بھیڑوں میں سے سات بھیڑیاں چروا ہے کو اجرت کے عنوان سے دی جانی تھیں۔ کیا اس صورت میں وہ شخص جس نے بھیڑیاں چرانے کے لئے چروا ہے کو اجیر بنایا ہے اس کے لئے اجرت کا ادا کرنا ضروری ہے؟

ج: اگر چروا یا رات کے وقت اس جگہ کی حفاظت کا ذمہ دار نہیں تھا اور اس نے اپنی ذمہ داری نبھانے میں کسی قسم کی کوتاہی نہیں کی تو وہ ضامن نہیں ہے اور بھیڑ بکریاں چرانے کے سلسلے میں اپنی پوری اجرت کے مطالبے کا حق رکھتا ہے۔

س 1665: ایک شخص کے مکان میں اس کا پڑوسی کافی عرصہ سے بغیر خریدے اور بغیر کرایہ اور ایڈوانس کے مفت میں رہائش پذیر ہے مالک کی وفات کے بعد اس کے وارثوں نے اس سے گھر خالی کرنے کا مطالبہ کیا لیکن وہ شخص مکان کا قبضہ دینے سے انکار کر رہا ہے اور یہ دعویٰ کر رہا ہے کہ مکان خود اس کا ہے لیکن اپنے دعویٰ کو ثابت کرنے کے لئے اس کے پاس کوئی دلیل نہیں ہے اس مسئلہ کا کیا حکم ہے؟

ج: اگر متوفیٰ کے وراثہ شرعی طریقے سے ثابت کر دیں کہ مکان مرنے والے کی ملکیت تھا یا وہ شخص اس بات کا اعتراف کرے کہ جس کے تصرف میں اس وقت مکان ہے لیکن یہ دعویٰ کرے کہ کسی سبب کی بنا پر مکان مالک کی ملکیت سے میری ملکیت میں منتقل ہو گیا ہے تو جب تک وہ اپنے دعوے کو شرعی طریقے سے ثابت نہ کرے اس کے لئے ضروری ہے کہ وہ مکان مالک کے وراثہ کے حوالے کر دے۔

س 1666: ایک شخص نے اپنی گھڑی ٹھیک کرنے کے لئے گھڑی ساز کو دی کچھ مدت کے بعد وہ گھڑی اس کی دوکان سے چوری ہو گئی کیا دوکان دار اس کا ضامن ہے؟

ج: اگر دوکان دار نے گھڑی کی حفاظت میں کسی قسم کی کوتاہی نہیں کی تو وہ ضامن نہیں ہے۔

س 1667: ایک نجی کمپنی غیر ملکی کمپنیوں کے ساتھ معاہدہ کر کے ان کا سامان فروخت کرتی ہے اور اس کے بدلے میں سامان کی قیمت کا کچھ فیصد اپنے لئے رکھ لیتی ہے کیا اس کے لئے یہ چند فیصد رقم لینا شرعاً جائز ہے؟ اور اگر کوئی سرکاری ملازم اس کمپنی کے ساتھ تعاون کرتا ہو کیا اس کے لئے جائز ہے کہ اس چند فیصد میں سے کچھ حصہ وہ لے لے؟

ج: اگر یہ رقم معاہدے کے مطابق سامان فروخت کرنے کی وکالت کی اجرت کے عنوان سے ملکی یا غیر ملکی اور سرکاری یا غیر سرکاری کمپنیوں سے لی جائے تو اس کے لینے میں بذات خود کوئی اشکال نہیں ہے لیکن سرکاری ملازم اپنی سرکاری ڈیوٹی کہ جس کی اسے تنخواہ ملتی ہے کے بدلے کسی اجرت یا ہدیہ لینے کا حق نہیں رکھتا۔



دفتر مقام معظم رہبری
www.leader.ir

پگڑی کے احکام

س1668: وہ کرایہ دار جس نے دوکان کو تجارت یا کسی دوسرے کاروبار کے لئے معین مدت تک کرائے پر لیا ہے مدت تمام ہونے کے بعد اگر مالک اس کی مدت آگے نہ بڑھائے تو کیا جائز ہے کہ کرایہ دار دوکان خالی نہ کرے اور مالک سے پگڑی کا مطالبہ کرے؟ اور باوجود اس کے کہ وہ دوکان کسی دوسرے کے حوالے کرنے کا حق نہیں رکھتا، کیا جائز ہے کہ وہ وہاں پر اپنے کام کاج کے حق کا دعویٰ کرے؟

ج: کرایہ کی مدت ختم ہونے کے بعد کرایہ دار کو دوکان اپنے پاس رکھنے کا کوئی حق نہیں ہے اور اس کے لئے ضروری ہے کہ وہ اسے مالک کے حوالے کر دے لیکن اگر مالک نے اسے پگڑی کا حق دے رکھا ہو یا دوکان ایسی جگہ ہو کہ جہاں قانونی اعتبار سے کرایہ دار کا کوئی حق بنتا ہو تو اس صورت میں وہ اپنے حق کا مطالبہ کر سکتا ہے۔

س1669: میں نے ایک تجارتی جگہ کرایہ پر لی اور پگڑی کے طور پر کچھ رقم اس کے مالک کو ادا کر دی اور میں نے اچھی خاصی رقم اس کی بجلی لگوانے، پتھر کا فرش بچھانے اور دوسرے امور پر خرچ کی اور کچھ رقم کام کا لائسنس حاصل کرنے پر خرچ کیا۔ دس سال گزرنے کے بعد مالک کے وراثت اس کے واپس لوٹانے کا مطالبہ کر رہے ہیں، کیا مجھ پر واجب ہے کہ ان کا مطالبہ مان کر دوکان خالی کر دوں؟ اگر خالی کرنا واجب ہے تو کیا جائز ہے کہ میں اپنے ان اخراجات کا ان سے مطالبہ کروں؟ اور کیا پگڑی کے مقابلے میں مجھے موجودہ قیمت کے مطالبے کا حق ہے؟

ج: مالک پر کرائے کی مدت کی توسیع کا واجب ہونا یا اس کے لئے اس جگہ کو خالی کرنے کے مطالبے کا جائز ہونا اور کرایہ دار پر اسے خالی کرنے کا واجب ہونا اور اسی طرح کرایہ دار نے وہاں پر جو اخراجات کئے ہیں مالک کے لئے ان کا ضامن ہونا یہ سب ملک کے موجودہ قوانین کے تحت یا مالک اور کرایہ دار کے درمیان عقد اجارہ کے ضمن میں طے پانے والی شرائط کے مطابق ہے تاہم اگر اس جگہ کی پگڑی کا حق مالک کی طرف سے کرایہ دار کو شرعی طور پر منتقل ہوا ہو یا قانون کی رو سے اس کے لئے ثابت ہو تو اسے حق ہے کہ وہ موجودہ نرخ کے مطابق اس کی قیمت طلب کرے۔

س1670: ایک کمپنی کے مالک نے پگڑی لئے بغیر اپنی ایک بلڈنگ کسی کو کرایہ پر دیدیہ کیا ضروری ہے کہ وہ عمارت خالی کرتے وقت پگڑی کے طور پر کچھ رقم کرایہ دار کو ادا کرے؟ اور اگر مالک وہی بلڈنگ کرایہ دار کو فروخت کر دے تو کیا مالک کے لئے ضروری ہے کہ اس کی قیمت سے کچھ رقم پگڑی کے طور پر کم کرے؟

ج: جب تک پگڑی شرعی اعتبار سے مثلاً خریدنے، صلح کرنے یا عقد لازم میں شرط کے طور پر یا ایسے قانون کے مطابق کہ جس میں اس کی وضاحت موجود ہو، کرایہ دار کی ملکیت قرار نہ پائی ہو تب تک اسے حق نہیں ہے کہ وہ اس کے بدلے میں مالک سے کسی چیز کا مطالبہ کرے اور اسی طرح اس عمارت کو مالک سے خریدنے کی صورت میں اس کی قیمت سے وہ پگڑی کے عنوان سے کچھ رقم کم نہیں کر سکتا۔

س1671: میرے والد نے چند تجارتی دوکانیں اپنے تین بیٹوں کے لئے خریدیں اور اسی وقت ان کے نام کر دیں نتیجتاً وہ دوکانیں شرعی اور قانونی لحاظ سے اس وقت ان کی ہیں۔ یہ دوکانیں میرے والد کی وفات سے پہلے انہی کے قبضہ میں تھیں اور وہی ان میں تجارت اور کاروبار کرتے تھے کیا ان دوکانوں کی پگڑی صرف ان کے مالکوں کے لئے ہے یا یہ کہ ان کی پگڑی ملک سے جدا ہے اور تمام وراثت سے متعلق ہے؟

ج: دوکانوں کی پگڑی ان کی ملک کے تابع ہے اور جب تک شرعی طور پر وہ کسی دوسرے شخص کو منتقل نہ ہو وہ مالک سے مخصوص ہے۔

س1672: اگر کرایہ دار دوکان کرایہ پر لیتے وقت اس کے مالک کو کچھ رقم پگڑی کے طور پر دے پھر کسی وجہ سے کرایہ دار دوکان خالی کرنا چاہے تو کیا مالک وہی رقم اسے واپس کرے یا اس پر واجب ہے کہ موجودہ ریٹ کے مطابق پگڑی کی قیمت ادا کرے؟



دفتر مقام معظم رہبری
www.leader.ir

ج: اگر دوکان کی پگڑی کا حق شرعی طور پر کرایہ دار کے لئے ہو تو وہ موجودہ نرخ کے مطابق اس کی منصفانہ قیمت کا مطالبہ کرسکتا ہے اور مالک پر بھی واجب ہے کہ وہ اس کی موجودہ قیمت ادا کرے لیکن اگر کرایہ دار نے کوئی رقم مالک کے پاس امانت کے طور پر رکھی ہو تا کہ وہ جگہ خالی کرنے کے وقت اسے لوٹا دے تو کرایہ دار کو اسی کے برابر رقم واپس لینے کا حق ہے جو اس نے معاملہ کے وقت مالک کو ادا کی تھی اور پیسے کی قیمت (value) کم یا زیادہ ہونے کی صورت میں احتیاط اس میں ہے کہ وہ باہمی طور پر مصالحت کرلیں۔

س 1673: میں نے ایک دوکان اس کے مالک سے کرایہ پر لی ہے لیکن میں نے پگڑی کے طور پر اسے کچھ نہیں دیا کیوں کہ اس دور میں ہمارے شہر میں پگڑی رائج نہیں تھی اب جبکہ اس کا مالک فوت ہو گیا ہے اور دوکان اس کے ایک بیٹے کی ملکیت میں آگئی ہے اور اس نے اسے خالی کرنے کا مطالبہ کیا ہے، ادھر میں نے کرائے کی مدت کے دوران کچھ رقم بجلی اور ٹیلیفون لگوانے، دروازے تبدیل کرانے اور دوکان کی دیکھ بھال پر خرچ کی ہے نیز یہاں کچھ لوگ میرے ساتھ معاملات کرنے کی بنا پر میرے مقروض ہیں کیا مجھ پر واجب ہے کہ میں موجودہ مالک کی درخواست کو قبول کرتے ہوئے اس دوکان کو اپنے کسی حق کا مطالبہ کئے بغیر خالی کر کے اس کی تحویل میں دے دوں؟ اور اگر میرا وہاں کوئی حق ہے تو کتنا؟

ج: کرایہ کی مدت تمام ہونے کے بعد آپ کو موجودہ مالک کے ساتھ کرائے کا نیا معاملہ کئے بغیر وہاں رہنے کا حق نہیں ہے لیکن اس پر یہ لازم ہونا کہ کرائے کے نئے معاملہ کئے آپ کی درخواست قبول کرے یا یہ کہ اس کے لئے جگہ کو خالی کرانے کا مطالبہ جائز ہے اور آپ کے لئے اس کا ماننا ضروری ہے تو یہ سب موجودہ قوانین یا عقد کے ضمن میں طے شدہ شرائط کے تابع ہے اور یہ کہ آپ خالی کرتے وقت پگڑی کے عوض کسی چیز کا مطالبہ کریں، اس فرض کے ساتھ کہ کرائے کا معاملہ کرتے وقت اس علاقہ میں کرایہ دار کئے پگڑی کا حق رائج نہیں تھا اور مالک کی طرف سے بھی آپ کو پگڑی کا حق نہیں دیا گیا تو اس جگہ کو خالی کرنے اور موجودہ مالک کے سپرد کرتے وقت آپ کو پگڑی کے مقابلے میں کسی چیز کے مطالبے کا حق نہیں ہے مگر یہ کہ قانون آپ کو اس کی اجازت دے، البتہ بجلی، ٹیلیفون اور دوسرے امور جو آپ نے اپنے اخراجات سے انجام دیئے ہیں وہ سب آپ کی ملکیت ہیں مگر وہ چیزیں کہ جنہیں موجودہ قانون یا عرف بطور مفت یا مالک کی طرف سے ان کے اخراجات ادا کرنے کی صورت میں ملک کے تابع سمجھتے ہوں۔

س 1674:

نمبر 1) ایک جگہ مسلسل بیس سال تک کسی کام کے لئے کرائے پر دی گئی ہے کیا کرایہ دار کو حق ہے کہ اس معاملہ کی مدت کے دوران یا اس کے تمام ہونے کے بعد تمام قانونی امور کی رعایت کرتے ہوئے اور پگڑی کے ٹیکس ادا کر کے اس جگہ کی پگڑی کسی دوسرے کرائے دار کے حوالے کر دے؟
نمبر 2) اگر اس جگہ کی پگڑی تمام قوانین کی رعایت کرتے ہوئے اور با ضابطہ طور پر دوسرے کرایہ دار کی طرف منتقل کر دے تو کیا مالک کو حق ہے کہ اسے قبول نہ کرتے ہوئے دوسرے کرایہ دار سے اس جگہ کے خالی کرنے کا مطالبہ کرے؟

ج: اگر اس جگہ کی پگڑی مالک کی جانب سے یا قانون کی روسے پہلے کرایہ دار کی طرف منتقل نہ ہوئی ہو تو پہلے کرائے دار کو اس کے فروخت کرنے یا کسی دوسرے کی طرف منتقل کرنے کا حق نہیں ہے اور اگر ایسا کرے تو معاملہ فضولی ہے اور اس کا صحیح ہونا مالک کی اجازت پر موقوف ہوگا۔

س 1675: میرے مورث نے ہوٹل میں سے اپنے پورے حصے پر بشمول ہوٹل میں موجود مختلف چیزوں اور اس میں اس کے حقوق کے۔ میرے ساتھ مصالحت کی ہے کیا یہ مصالحت اس ہوٹل کی پگڑی کے حق کو بھی شامل ہے؟

ج: اگر ہوٹل کی پگڑی کا حق آپ کے مورث کا ہو اور مصالحت ہوٹل اور اس کی ان تمام چیزوں اور حقوق پر ہوئی ہو جو اس کی ملکیت تھیں بغیر کسی استثناء کے تو پگڑی کا حق بھی اس مصالحت میں داخل ہے۔



دفتر مقام معظم رہبری
www.leader.ir

س 1676: کسی شخص نے ایک جگہ اس شرط کے ساتھ کرایہ پر لی ہے کہ جب مالک مطالبہ کرے گا تو اسے خالی کردے گا کرایہ کی مدت تمام ہونے کے بعد جب مالک نے خالی کرنے کا مطالبہ کیا تو کرایہ دار اس سے پگڑی کے حق کا مطالبہ کرتا ہے کیا مالک پر واجب ہے اسے پگڑی کا حق ادا کرے؟

ج: مسئلہ میں مفروض یہ ہے کہ معاملہ میں یہ شرط تھی کہ جب مالک اس کے خالی کرنے کا مطالبہ کرے گا تو کرایہ دار اسے خالی کردے گا اور بظاہر پگڑی کا حق مالک سے کرایہ دار کی طرف منتقل نہیں ہوا تھا لہذا کرایہ دار کو کسی چیز کے مطالبہ کا حق نہیں ہے مگر یہ کہ جمہوری اسلامی کے قانون کے مطابق اس کے لئے کوئی حق ہو۔

س 1677: جو جگہ میں نے کرایہ پر دی ہے اس کی پگڑی کا حق میں نے معین قیمت کے ساتھ کرایہ دار کو فروخت کر دیا جس کے عوض میں اس نے مجھے ایک چیک دیا۔ لیکن بینک میں اس کے اکاؤنٹ میں پیسے نہ ہونے کی وجہ سے میں وہ رقم وصول نہ کر سکا اور مذکورہ جگہ ابھی بھی کرایہ دار کے ہاتھ میں ہے، اس کے باوجود کہ میں نے ابھی تک پگڑی کی رقم اس سے نہیں لی ہے وہ پگڑی کی ملکیت کا دعویٰ کرتا ہے کیا اس جگہ کی پگڑی اس سے متعلق ہے یا یہ کہ اس سے رقم وصول نہ ہونے کی وجہ سے پگڑی پر ہونے والا معاملہ باطل ہے؟

ج: پگڑی کا معاملہ صحیح صورت میں انجام پانے کے بعد، صرف اکاؤنٹ میں اس رقم کے موجود نہ ہونے کی وجہ سے جو پگڑی کے عوض میں تھی یہ معاملہ باطل نہیں ہوگا اور پگڑی کا حق خریدار کا ہے اور پگڑی کا بیچنے والا کہ جس نے اس جگہ کو بھی کرائے پر دیا ہے حق رکھتا ہے کہ اس سے چیک کی رقم کا مطالبہ کرے۔

س 1678: دوکان خالی کرتے وقت اگر کرایہ دار پگڑی کے عوض کے مطالبے کا حق رکھتا ہو لیکن عرفی اور قانونی طور پر جو چیز رائج ہے اس کے برخلاف اگر مالک اسے ادا کرنے سے انکار کرے تو کیا جب تک مالک پگڑی کے پیسے ادا نہ کرے کرایہ دار اس کی مرضی کے بغیر اس ملک میں رہ سکتا ہے؟ اور اگر کرایہ دار کا وہاں رہنا جائز نہ ہو اور غصب شمار ہوتا ہو تو کیا وہ آمدنی جو کرایہ دار کو وہاں سے حاصل ہو رہی ہے شرعی طور پر اس کے لئے حلال ہے؟

ج: اگر دوکان کا خالی کرنا کرایہ دار کو پگڑی کے پیسے ادا کرنے سے مشروط نہ ہو تو دوکان خالی کرتے وقت محض پگڑی کے پیسوں کے مطالبے کا حق رکھنا معاملہ کی مدت ختم ہونے کے بعد وہاں رہنے کا جواز نہیں بن سکتا البتہ اس دوکان میں کاروبار سے حاصل شدہ آمدنی شرعی طور پر حلال ہے۔

س 1679: کسی شخص نے معین رقم کے ساتھ ایک دوکان کرایہ پر لی اور کچھ رقم پگڑی کے عنوان سے بھی ادا کی پھر مالک نے کرایہ بڑھانا شروع کر دیا یہاں تک کہ کرایہ کی رقم پہلی رقم کے مقابلے میں دوگنا ہو گئی ہے اور اب کرایہ دار یہ چاہتا ہے کہ پگڑی کی قیمت میں کچھ اضافہ کر کے دوکان کسی دوسرے کرایہ دار کے حوالے کر دے لیکن مالک پندرہ فیصد پگڑی کا مطالبہ کرتا ہے۔ اور ماہانہ کرایہ بھی دس گنا بڑھانا چاہتا ہے جبکہ پڑوس کی دوکانوں کا کرایہ اس سے کم ہے کیا مالک کو قانونی اور شرعی طور پر یہ حق ہے کہ وہ مذکورہ فیصد کا مطالبہ کرے اور کرایہ کی اتنی زیادہ قیمت بڑھادے؟

ج: اگر دوکان کی پگڑی کرایہ دار کی ہو اور وہ مجاز ہو کہ جسے چاہے پگڑی کا حق منتقل کر دے تو مالک کو حق نہیں ہے کہ اس رقم میں سے کہ جسے کرایہ دار نے بطور پگڑی لیا ہے کسی چیز کا مطالبہ کرے لیکن دوکان کے کرایہ کا تعین معاملہ کرتے وقت مالک اور کرایہ دار کی باہمی رضامندی پر منحصر ہے۔

س 1680: اگر کوئی شخص دوکان کرایہ پر لے اور اس کے ماہانہ کرایہ کے علاوہ کچھ رقم پگڑی کے عنوان سے ادا کرے اور یہ شرط لگائے کہ دوکان خالی کرتے وقت مالک پگڑی کی موجودہ قیمت ادا کرے گا ورنہ کرایہ دار کو یہ حق حاصل ہوگا کہ اس جگہ کی پگڑی کسی دوسرے شخص کو بیچ دے اور اس جگہ کو اس کے لئے خالی کر دے گا۔ کیا یہ شرط صحیح ہے اور کیا مالک پر واجب ہے کہ کرایہ دار کو اس کی موجودہ قیمت ادا کرے یا وہ جگہ کسی دوسرے کو تحویل دینے پر راضی ہو کر اس شرط کو پورا کرے؟

ج: کرائے کا معاملہ کرتے وقت اس کے ضمن میں اس قسم کی شرط رکھنے میں کوئی اشکال نہیں ہے اور مالک پر واجب ہے کہ وہ اس پر عمل کرے اور اگر وہ کرایہ دار سے پگڑی خریدنے پر رضامند نہ ہو تو کسی دوسرے کو فروخت کرنے اور مذکورہ جگہ اس کی تحویل میں دینے پر اسے اعتراض کرنے کا کوئی حق نہیں ہے۔



دفتر مقام معظم رہبری
www.leader.ir

س1681: میں نے ایک گھر خریدا ہے کہ جس کی تجارتی دوکان کسی دوسرے شخص نے کرایہ پر لے رکھی ہے اور مالک نے اس کی پگڑی کرایہ دار کو فروخت کر رکھی ہے جبکہ مذکورہ کرایہ دار نے بھی اپنا حق کسی دوسرے شخص کو بیچ رکھا ہے۔ اب آخری کرایہ دار کے کرائے کی مدت ختم ہونے کی صورت میں اگر میں اس سے دوکان خالی کرنے کا مطالبہ کروں تو کیا پگڑی کی رقم اسے میں ادا کروں یا سابقہ مالک یا سابقہ کرایہ دار کہ جنہوں نے پگڑی کی رقم لے رکھی ہے وہ ادا کریں؟

ج: آخری کرایہ دار جب دوکان کی پگڑی کا شرعی طور پر مالک ہو جائے تو اس کے بعد جو شخص اس سے پگڑی خریدنا چاہتا ہے اس کے لئے ضروری ہے کہ پگڑی کی قیمت ادا کرے۔



دفتر مقام معظم رہبری
www.leader.ir

ضمانت

س 1682: جس شخص کے بینک اکاؤنٹ میں کوئی رقم موجود نہ ہو۔ کیا وہ کسی دوسرے شخص کی ضمانت کے طور پر اپنا چیک دے سکتا ہے؟

ج: اس قسم کے امور کا معیار اسلامی جمہوریہ ایران کا قانون ہے۔

س 1683: ایک شخص میرا مقروض تھا جو قرضہ ادا کرنے میں پس و پیش کر رہا تھا، چنانچہ اس کے ایک رشتہ دار نے میرے قرض کی رقم کے برابر معینہ مدت والا ایک چیک مجھے دیا، اس شرط پر کہ میں مقروض کو کچھ مہلت دوں۔ اس طرح وہ ضامن بن گیا کہ اگر مقروض شخص نے چیک کی مقررہ مدت تک قرض ادا نہ کیا تو وہ ادا کرے گا۔ اسی دوران مقروض کہیں روپوش ہو گیا اور اس وقت مجھے اس کا کوئی پتہ نہیں ہے کیا شرعا جائز ہے کہ میں اپنا پورا قرض ضامن سے وصول کروں؟

ج: اگر وہ صحیح اور شرعی طریقے سے ضامن ہوا ہے تو جائز ہے کہ آپ اس سے مقررہ مدت تمام ہونے پر اپنے قرض کا مطالبہ کریں اور اپنا تمام قرض اس سے وصول کریں۔



دفتر مقام معظم رہبری
www.leader.ir

رہن

س 1684: ایک شخص نے اپنا گھر بینک سے قرض لے کر اس کے پاس گروی رکھا پھر وہ اپنا قرض ادا کرنے سے پہلے انتقال کر گیا اور اس کے نابالغ ورثاء پورا قرض ادا نہ کر سکے۔ نتیجتاً بینک نے مذکورہ گھر اپنے قبضے میں لے لیا جبکہ اس گھر کی قیمت قرض والی رقم سے کئی گنا زیادہ ہے گھر کی اضافی رقم کے بارے میں کیا حکم ہے؟ اور نابالغ ورثاء اور ان کے حق کے متعلق کیا حکم ہے؟

ج: جن مقامات میں مرتہن (جس کے پاس وہ چیز گروی رکھی گئی ہے) کے لئے گروی رکھی ہوئی چیز کو اپنا قرض وصول کرنے کے لئے فروخت کرنا جائز ہے، وہاں اس پر واجب ہے کہ وہ اس چیز کو جتنا ممکن ہو زیادہ سے زیادہ قیمت پر فروخت کرے۔ اگر وہ اس شے کو اپنے قرض کی مقدار سے زیادہ پر فروخت کرے تو ضروری ہے کہ اپنا حق وصول کرنے کے بعد باقیماندہ رقم اس کے شرعی مالک کو لوٹا دے لہذا مذکورہ سوال کی روشنی میں اضافی رقم ورثاء کو ملے گی۔

س 1685: کیا جائز ہے کہ بالغ و عاقل شخص کسی دوسرے سے معین مدت کے لئے کچھ رقم قرض پر لے اور اپنا گھر قرض کے بدلے اس کے پاس گروی رکھ دے اور پھر اسی گھر کو مرتہن سے معین رقم کے ساتھ معینہ مدت کے لئے کرایہ پر لے لے؟

ج: اس میں ایک اشکال تو یہ ہے کہ مالک اپنی ہی ملک کو کیسے کرائے پر لے سکتا ہے، اس کے علاوہ اس قسم کے معاملات، سودی قرض حاصل کرنے کے لئے ایک حیلے کے طور پر کئے جاتے ہیں جو شرعی طور پر حرام اور باطل ہے۔

س 1686: ایک شخص نے قرض کے بدلے میں اپنی ایک زمین دوسرے شخص کے پاس گروی رکھی۔ اس بات کو چالیس سال سے زیادہ ہو چکے ہیں یہاں تک کہ راہن (گروی رکھوانے والا) اور مرتہن (گروی لینے والا) دونوں انتقال کر گئے ہیں اور راہن کے وارثوں نے کئی مرتبہ مرتہن کے وارثوں سے زمین واپس کرنے کا مطالبہ کیا ہے لیکن انہوں نے ان کے مطالبے کو قبول نہیں کیا بلکہ وہ اس بات کے مدعی ہیں کہ یہ زمین انہیں ان کے باپ سے وراثت میں ملی ہے کیا راہن کے ورثاء یہ زمین ان سے واپس لے سکتے ہیں؟

ج: اگر ثابت ہو جائے کہ مرتہن اس بات کا مجاز تھا کہ وہ اپنا حق وصول کرنے کیلئے زمین کو اپنی ملکیت میں لے لے اور اسکی قیمت بھی قرض کے برابر یا اس سے کمتر ہو اور اس کے مرنے تک زمین اسکے قبضہ میں رہی ہو تو بظاہر اسکی ملکیت ہے اور اسکے انتقال کے بعد اسکا ترکہ شمار ہوگی اور اسکے ورثاء اسکے وارث ہونگے۔ ورنہ زمین راہن کے ورثاء کی میراث ہوگی اور وہ اس کا مطالبہ کر سکتے ہیں اور راہن کے ورثاء کیلئے ضروری ہے کہ اسکے ترکہ سے مرتہن کے ورثاء کو اس کا قرض ادا کریں۔

س 1687: کیا جائز ہے کہ جس شخص نے مکان کرایہ پر لیا ہے وہ اپنے قرض کے مقابلے میں یہ مکان کسی دوسرے شخص کے پاس گروی رکھ دے یا یہ کہ رهن کے صحیح ہونے میں شرط ہے کہ رهن پر رکھی جانے والی شے راہن کی ملکیت ہو؟

ج: اگر گھر کے مالک کی اجازت ہے تو کوئی اشکال نہیں ہے۔

س 1688: میں نے ایک شخص سے قرض لے کر ایک سال کے لئے اپنا مکان اس کے پاس گروی رکھ دیا اور ہم نے اس سلسلے میں دستاویز بھی لکھ لی لیکن معاملے سے علیحدہ طور پر میں نے اسے وعدہ دیا کہ یہ مکان اس کے پاس تین سال تک رہے گا۔ کیا اب رهن کی وہ مدت معیار ہے جو دستاویز میں لکھی گئی ہے یا وہ مدت کہ جس کا میں نے باتوں میں اسے وعدہ دیا ہے اور رهن کے باطل ہونے کی صورت میں راہن اور مرتہن کے لئے کیا حکم ہے؟

ج: رهن کی مدت کے سلسلے میں تحریری دستاویز یا وعدہ یا اس جیسی کوئی اور چیز معیار نہیں ہے بلکہ اصلی معیار قرض والا معاملہ ہے پس اگر یہ معاملہ معینہ مدت کے ساتھ مشروط ہو تو اس مدت کے ختم ہونے پر یہ بھی ختم ہو جائے گا ورنہ رهن کی صورت میں باقی رہے گا یہاں تک کہ قرض ادا کر دینے



دفتر مقام معظم رہبری
www.leader.ir

یا قرض خواہ کے اپنے قرض سے چشم پوشی کر لینے کی وجہ سے یہ گھر گروی ہونے سے نکل جائے اور اگر وہ مکان رہن سے آزاد ہو جائے یا یہ پتہ چل جائے کہ رہن ابتدا ہی سے باطل تھا تو رہن اپنے اس مال کا مرتہن سے مطالبہ کر سکتا ہے اور مرتہن کو حق نہیں ہے کہ وہ اس کے لوٹانے سے انکار کرے اور اس پر صحیح رہن کے آثار مترتب کرے۔

س1689: میرے والد نے تقریباً دو سال یا اس سے کچھ زیادہ عرصہ پہلے، سونے کے کچھ سکے اپنے قرض کے مقابلے میں گروی رکھے تھے اور پھر اپنی وفات سے کچھ دن پہلے مرتہن کو اجازت دے دی کہ وہ انہیں بیچ دے لیکن انہوں نے اس بات سے مرتہن کو آگاہ نہیں کیا پھر میں نے اپنے والد کی رحلت کے بعد اس قرض کے برابر رقم کسی سے قرض لے کر مرتہن کو دے دی لیکن میرا ارادہ والد کے قرض کو ادا کرنا یا انہیں بری الذمہ کرنا نہیں تھا بلکہ میں چاہتا تھا کہ گروی رکھا ہوا مال اس سے لے کر کسی اور کے پاس گروی رکھ دوں لیکن مرتہن نے اس میں تمام ورثاء کے متفق ہونے کی شرط لگادی اور ان میں سے بعض نے ایسا کرنے کی اجازت نہیں دی پس میں نے اسے لینے کے لئے مرتہن سے رجوع کیا لیکن اس نے یہ کہا کہ میں نے اسے اپنے قرض کے مقابلے میں رکھ لیا ہے اور اس طرح اسے تحویل دینے سے انکار کر دیا اس مسئلہ کا شرعی لحاظ سے کیا حکم ہے؟ کیا جائز ہے کہ مرتہن اپنا قرض وصول کرنے کے بعد گروی رکھا ہوا مال واپس کرنے سے انکار کر دے؟ اور باوجود اس کے کہ میں قرض ادا کرنے کا ذمہ دار نہیں تھا اور جو کچھ میں نے اسے دیا تھا وہ والد کا قرض ادا کرنے کے عنوان سے نہیں تھا، کیا اسے حق ہے کہ وہ اس رقم کو اپنے قرض کے مقابلے میں رکھ لے اور واپس نہ لوٹائے؟ اور کیا وہ گروی رکھے ہوئے مال کو واپس لوٹانے میں تمام ورثاء کی موافقت کی شرط لگا سکتا ہے؟

ج: اگر وہ رقم میت کا قرض ادا کرنے کی نیت سے مرتہن کو دی گئی تھی تو اس سے میت بری الذمہ ہو جائے گی اور گروی رکھی ہوئی چیز آزاد ہو کر مرتہن کے پاس امانت بن جائے گی لیکن چونکہ اس کا تعلق تمام ورثاء سے ہے لہذا سب کی رضامندی کے بغیر بعض ورثاء کے حوالے نہیں کر سکتا اور اگر یہ بات ثابت نہ ہو کہ مذکورہ رقم میت کا قرض ادا کرنے کی نیت سے دی گئی تھی بالخصوص جب مرتہن اس کا اقرار بھی کر رہا ہو تو وہ اس رقم کو اپنے قرض کے مقابلے میں نہیں لے سکتا بلکہ اس پر واجب ہے کہ جس نے اسے یہ رقم دی ہے اسے واپس لوٹادے بالخصوص جب اس کا دینے والا اس کا مطالبہ کر رہا ہو اور سونے کے سکے اس کے پاس رہن کے عنوان سے باقی رہیں گے یہاں تک کہ ورثاء، میت کا قرض ادا کر کے رہن کو چھڑوا لیں یا مرتہن کو اجازت دے دیں کہ وہ اسے بیچ کر اپنا قرض وصول کر لے۔

س1690: رہن نے جو مال گروی رکھا ہے کیا اسے چھڑوانے سے پہلے اپنے قرض کے مقابلے میں کسی دوسرے شخص کے پاس رہن کے طور پر رکھ سکتا ہے؟

ج: جب تک پہلا رہن چھڑوا نہ لیا جائے رہن کی طرف سے مرتہن کی اجازت کے بغیر دوسرا رہن فضولی کے حکم میں ہے اور مرتہن کی اجازت پر موقوف ہے۔

س1691: ایک شخص نے اپنی زمین دوسرے کے پاس رہن رکھی تاکہ اس سے کچھ رقم قرض لے سکے لیکن مرتہن نے یہ عذر پیش کیا کہ مذکورہ رقم اس کے پاس نہیں ہے اور اس کے بجائے دس عدد بھیڑیں زمین کے مالک کو دے دیں اور اب دونوں چاہتے ہیں کہ رہن آزاد ہو جائے اور رہن اور مرتہن دونوں اپنا اپنا مال لے لیں لیکن مرتہن اس بات پر مصر ہے کہ وہی دس بھیڑیں اسے واپس دی جائیں کیا شرعاً اسے ایسا کرنے کا حق ہے؟

ج: رہن کے لئے ضروری ہے کہ ایسے قرضے کے ج: رہن کے لئے ضروری ہے کہ ایسے قرضے کے مقابلے میں ہو جو ثابت ہو چکا ہو نہ ایسا قرض جو بعد میں ہوگا اور وجود میں آئے گا لہذا مذکورہ سوال کی روشنی میں زمین اور بھیڑیں ان کے مالکوں کو واپس کرنا ضروری ہے۔ میں ہو جو ثابت ہو چکا ہو نہ ایسا قرض جو بعد میں ہوگا اور وجود میں آئے گا مذکورہ سوال کی روشنی میں زمین اور بھیڑیں ان کے مالکوں کو واپس کرنا ضروری ہیں۔



دفتر مقام معظم رہبری
www.leader.ir

شراکت

س1692: میں نے ایک کمپنی کے مالک کو سرمایہ دیا اور یوں اس کے ساتھ سرمایہ میں اس طرح شریک ہو گیا کہ وہ میرے سرمایے کو کام میں لانے میں میری طرف سے وکیل ہوگا اور ہر ماہ حصص کے منافع سے مجھے پانچ ہزار روپے دے گا۔ ایک سال گزرنے کے بعد میں نے اس مال اور منافع کے بدلے میں اس سے زمین کا ایک ٹکڑا لے لیا مذکورہ زمین کے بارے میں کیا حکم ہے؟

ج: مفروضہ صورت میں کہ جہاں شراکت سرمایہ لگانے میں ہے اور کمپنی کے مالک کو اسے کام میں لانے کی اجازت ہے اگر نفع شرعاً حلال طریقے سے حاصل ہوا ہو تو اس کے لینے میں کوئی اشکال نہیں ہے۔

س1693: کچھ لوگوں نے مشترکہ طور پر ایک چیز کو اس شرط پر خریدا کہ وہ اپنے درمیان قرعہ ڈالیں گے اور جس کے نام قرعہ نکلے گا یہ چیز اس کی ہوگی اس کام کے بارے میں کیا حکم ہے؟

ج: اگر قرعہ ڈالنے میں مدنظر یہ ہو کہ جس کے نام قرعہ نکلے گا دیگر شرکاء اپنی مرضی کے ساتھ اپنا اپنا حصہ اسے بہہ کر دیں گے تو اس میں کوئی اشکال نہیں ہے لیکن اگر مقصود یہ ہو کہ مال مشترک قرعہ کے ذریعہ اس شخص کی ملکیت ہو جائے گا کہ جس کے نام قرعہ نکلے گا تو یہ شرعی طور پر صحیح نہیں ہے اور یہی حکم ہے اگر ان کا اصلی مقصود ہر جیت ہو۔

س1694: دو افراد نے مل کر زمین خریدی اور وہ اس میں بیس سال سے مشترکہ طور پر کاشت کاری کر رہے ہیں اب ان میں سے ایک نے اپنا حصہ کسی دوسرے کو فروخت کر دیا ہے۔ کیا اسے ایسا کرنے کا حق ہے یا صرف اس کے شریک کو اس کا حصہ خریدنے کا حق ہے؟ اور اگر وہ اپنے شریک کو زمین بیچنے سے انکار کرے تو کیا اس کا شریک اعتراض کا حق رکھتا ہے؟

ج: ایک شریک کو حق نہیں ہے کہ وہ دوسرے شریک کو مجبور کرے کہ وہ اپنا حصہ اسے فروخت کرے اور اگر شریک اپنا حصہ کسی دوسرے کو فروخت کر دے تو بھی دوسرے شریک کو اعتراض کا حق نہیں ہے لیکن معاملہ بیع انجام پانے کے بعد اگر اس مورد میں حق شفیعہ کے تمام شرائط موجود ہوں تو وہ شفیعہ کر سکتا ہے۔

س1695: صنعتی یا تجارتی کمپنیوں یا بعض بینکوں کے حصص کی خرید و فروخت کا کیا حکم ہے؟ ہوتا ایسے ہے کہ ایک شخص کچھ حصص میں سے ایک خریدتا ہے اور پھر انہیں بازار حصص میں خرید و فروخت کے لئے پیش کر دیتا ہے، در نتیجہ اس کی قیمت، قیمت خرید سے کم یا زیادہ ہوجاتی ہے اور یہ بھی معلوم ہے کہ خود حصص کی خرید و فروخت ہوتی ہے نہ سرمایہ کی اسی طرح اگر مذکورہ کمپنیوں میں سودی کاروبار ہوا اس سلسلے میں ہمیں شک ہو تو اس کے بارے میں کیا حکم ہے؟

ج: اگر ان کمپنیوں، کارخانوں اور بینکوں کے حصص کی مالیت خود حصص کی قدر و قیمت کی بنیاد پر اور ان کی قدر و قیمت کا تعین ایسے شخص کے ذریعے انجام پایا ہو جو یہ کام کرنے کا مجاز ہو تو ان کے خریدنے اور بیچنے میں کوئی اشکال نہیں ہے۔ اسی طرح اگر ان حصص کی مالیت خود کارخانے، کمپنی اور بینک کی قیمت یا ان کے سرمایہ کی بنیاد پر ہو، چونکہ حصص میں سے ہر ایک اس قیمت کی ایک مقدار (جزء) کو نمایاں کرتا ہے لہذا ان حصص کی خرید و فروخت میں کوئی اشکال نہیں ہے لیکن اس شرط کے ساتھ کہ حصص کے ہر حصے کی مالیت معلوم اور معین ہو۔ نیز اس کمپنی، کارخانے یا بینک کا کاروبار شرعی طور پر حلال ہو۔

س1696: ہم تین آدمی مرغیوں کے ایک ذبح خانہ اور اس کے تحت آنے والی املاک میں باہمی طور پر شریک ہیں اور ہم آہنگی نہ ہونے کی بنا پر ہم نے شراکت ختم کرنے اور ایک دوسرے سے الگ ہونے کا ارادہ کر لیا چنانچہ مذکورہ ذبح خانہ اور اس کی املاک کو ہم نے شرکاء کے درمیان نیلامی کے لئے پیش کیا اور



دفتر مقام معظم رہبری
www.leader.ir

ہم میں سے ایک اسے خریدنے میں کامیاب ہو گیا لیکن اس وقت سے لے کر آج تک اس نے ہمیں کچھ بھی نہیں دیا ہے کیا اس معاملہ نے اپنا اعتبار کھودیا ہے؟

ج: صرف نیلامی کا اعلان کرنا اور کسی شریک یا دوسرے کی جانب سے زیادہ قیمت کی پیشکش کرنا معاملہ ہو جانے اور انتقال ملکیت کے لئے کافی نہیں ہے اور جب تک حصص کی فروخت صحیح اور شرعی طور پر انجام نہ پائے شراکت باقی ہے لیکن اگر بیع صحیح صورت میں واقع ہو تو خریدار کے قیمت کی ادائیگی میں تاخیر کرنے سے معاملہ باطل نہیں ہوگا۔

س 1697: ایک کمپنی کی بنیاد ڈالنے اور رجسٹریشن کرانے کے بعد میں نے اپنا حصہ دوسرے شرکاء کی رضامندی سے ایک اور شخص کو فروخت کر دیا اور خریدار نے اس کی قیمت چیک کی صورت میں مجھے ادا کر دی لیکن (اکاؤنٹ میں رقم نہ ہونے کی وجہ سے) چیک کیش نہیں ہوئے ہمیں خریدار کے پاس گیا تو اس نے وہ چیک مجھ سے لے لئے اور کمپنی کا میرا حصہ مجھے واپس کر دیا لیکن اس کی قانونی دستاویزاسی کے نام ریپیپر مجھے معلوم ہوا کہ اس نے وہ حصہ کسی دوسرے کو فروخت کر دیا ہے، کیا اس کا یہ معاملہ صحیح ہے یا مجھے اپنے حصے کے مطالبے کا حق ہے؟

ج: اگر آپ کے ساتھ کئے گئے معاملے کے ختم ہونے کے بعد اس نے کسی دوسرے کو بیچنے کا اقدام کیا ہے تو یہ بیع (خرید و فروخت) فضولی ہے کہ جس کا صحیح ہونا آپ کی اجازت پر منحصر ہے لیکن اگر معاملہ فسخ ہونے سے پہلے اس نے وہ حصہ کسی دوسرے شخص کو فروخت کر دیا ہو تو وہ معاملہ صحیح ہے۔

س 1698: دو بھائیوں کو اپنے باپ کی میراث سے ایک مکان ملا ہے ان میں سے ایک اس مکان کو تقسیم یا فروخت کر کے دوسرے بھائی سے الگ ہونا چاہتا ہے لیکن دوسرا بھائی اس کی کوئی بات قبول نہیں کرتا۔ نہ وہ مکان کی تقسیم پر راضی ہے نہ بھائی کا حصہ خریدنے پر اور نہ ہی اپنا حصہ اسے بیچنے پر۔ در نتیجہ پہلے بھائی نے معاملہ عدالت میں پیش کیا۔ عدالت نے بھی مکان کے معاملہ کو اپنے ماہر کی رپورٹ اور تحقیق سے منسلک کر دیا عدالت کے ماہر نے رپورٹ پیش کی کہ گھر ناقابل تقسیم ہے اور شراکت ختم کرنے کے لئے ضروری ہے کہ یا دو بھائیوں میں سے ایک اپنا حصہ دوسرے کو فروخت کرے یا مکان کسی تیسرے شخص کو فروخت کر کے اس کی قیمت دونوں میں تقسیم کر دی جائے۔ عدالت نے اپنے ماہر کی بات قبول کر لی اور مکان کو نیلامی کے لئے پیش کر دیا اور مکان بیچنے کے بعد اس کی رقم دونوں کے حوالے کر دی گئی۔ کیا یہ بیع صحیح اور معتبر ہے؟ اور ان میں سے ہر ایک اپنا حصہ مکان کی قیمت سے وصول کرسکتا ہے؟

ج: اس میں کوئی اشکال نہیں ہے۔

س 1699: کمپنی کے ایک شریک نے کمپنی کے پیسے سے ایک ملک خرید کر اپنی بیوی کے نام کر دی کیا یہ خریدی ہوئی ملک تمام شرکاء سے متعلق ہے اور زمین بھی ان سب کی ہے؟ اور کیا شرعی طور پر اس شخص کی بیوی اس بات کی پابند ہے کہ وہ مذکورہ ملک کو تمام شرکاء کے نام کر دے اگرچہ اسکا شوہر اسے ایسا کرنے کی اجازت نہ دے؟

ج: اگر اس شخص نے مذکورہ ملک کو اپنے لئے یا اپنی بیوی کے لئے خریدا ہو اور اس کی قیمت کلی در ذمہ کی صورت میں ہو اور پھر اس نے کمپنی کے اموال سے اس کی قیمت ادا کی ہو تو وہ ملک خود اس کی یا اس کی بیوی کی ہے اور وہ صرف دیگر شرکاء کے اموال کی مقدار میں ان کا مقروض ہے لیکن اگر اس ملک کو کمپنی کے عین مال سے خریدا ہو تو دوسرے شرکاء کے سہم کی نسبت معاملہ فضولی ہے کہ جس کا صحیح ہونا ان کی اجازت پر منحصر ہے۔

س 1700: کیا جائز ہے کہ بعض وراثہ یا ان کے وکیل دوسرے وراثہ کی رضامندی کے بغیر ملک مشاع میں کوئی تصرف یا معاملہ انجام دیں؟

ج: جائز نہیں ہے کہ شرکاء میں سے کوئی بھی مشترکہ ملکیت میں تصرف کرے مگر یہ کہ اس میں دوسرے شرکاء کا اذن یا اجازت شامل ہو اور اسی طرح مشترکہ ملک میں کوئی معاملہ بھی صحیح نہیں ہے مگر یہ کہ اس میں تمام شرکاء کی اجازت یا اذن ہو۔

س 1701: اگر بعض شرکاء ملک مشاع کو فروخت کر دیں یا کوئی دوسرا شخص اسے فروخت کر دے اور شرکاء میں سے بعض اس معاملہ کی اجازت دے دیں؟



دفتر مقام معظم رہبری
www.leader.ir

تو کیا دوسرے شرکاء کی رضامندی کے بغیر یہ معاملہ ان سب کی طرف سے صحیح اور معتبر ہے یا یہ کہ ان کی طرف سے وہ اسی وقت صحیح ہوگا جب ان سب کی رضامندی اور موافقت حاصل ہو جائے؟ اور اگر تمام شرکاء کی رضامندی شرط ہو تو کیا اس میں کوئی فرق ہے کہ اس ملک میں شراکت ایک تجارتی کمپنی کی صورت میں ہو یا غیر تجارتی کمپنی کی صورت میں اس طرح کہ تمام شرکاء کی رضامندی دوسری صورت میں شرط ہو اور پہلی میں شرط نہ ہو۔

ج: یہ معاملہ فقط اس شخص کے اپنے حصے کی نسبت صحیح ہے کہ جو اس نے فروخت کیا ہے اور معاملہ کا دوسرے شرکاء کے حصے میں صحیح ہونا ان کی اجازت پر منحصر ہے اور شراکت چاہے جیسی بھی ہو اس میں کوئی فرق نہیں ہے۔

س 1702: ایک شخص نے بینک سے اس بنیاد پر قرضہ لیا کہ وہ اس کے ساتھ مکان کی تعمیر میں شریک ہوگا۔ مکان تعمیر کرنے کے بعد حادثات کے سلسلے میں اسے بینک کے پاس بیمہ کر دیا۔ اب مکان کا ایک حصہ بارش یا کنوئیں کا پانی آجانے کی وجہ سے خراب ہو گیا ہے اور اس کی تعمیر کیلئے رقم کی ضرورت ہے لیکن بینک اس سلسلے میں کوئی ذمہ داری قبول نہیں کر رہا اور بیمہ کمپنی بھی اس نقصان کو اپنی بیمہ پالیسی کے دائرے سے باہر سمجھتی ہے، اس سلسلے میں کون اس چیز کا ذمہ دار اور ضامن ہے؟

ج: بیمہ کمپنی طے شدہ اور قوانین سے باہر کے نقصانات کی ضامن نہیں ہے۔ عمارت کی تعمیر کے اخراجات اور اس کے وہ نقصانات جنہیں ادا کرنے کا کوئی دوسرا ضامن نہیں بنا وہ مالک کے ذمہ ہیں اور اگر عمارت میں بینک کی شراکت مدنی ہو تو وہ اپنے حصے کی مقدار میں اخراجات ادا کرے مگر یہ کہ وہ نقصان کسی خاص شخص نے کیا ہو۔

س 1703: تین آدمیوں نے مشترکہ طور پر چند تجارتی دوکانیں خریدیں تا کہ باہمی طور پر ان میں کاروبار کریں لیکن ان میں سے ایک شریک ان دوکانوں سے استفادہ کرنے حتیٰ کہ انہیں کرایہ پر دینے اور بیچنے پر بھی دوسروں کے ساتھ موافق نہیں ہے۔

سوال یہ ہے :

- 1- کیا جائز ہے ایک شریک دوسرے دو شرکاء کی اجازت کے بغیر اپنا حصہ فروخت کر دے یا کرایہ پر دیدے؟
- 2- کیا جائز ہے کہ وہ دوسرے دو شرکاء کی اجازت کے بغیر ان دوکانوں میں کاروبار شروع کر دے؟
- 3- کیا جائز ہے کہ ان دوکانوں میں سے ایک کو خود رکھ لے اور دیگر دوکانیں دوسرے دو شرکاء کو دیدے۔

ج: 1- شرکاء میں سے ہر ایک اپنے مشترکہ حصے (مشاع) کو بیچ سکتا ہے اور اس میں دوسروں کی اجازت ضروری نہیں ہے۔

2- شرکاء میں سے کسی کے لئے جائز نہیں ہے کہ وہ دوسروں کی رضامندی کے بغیر مشترکہ مال میں تصرف کرے۔

3- شرکاء میں سے کسی کو یہ حق نہیں ہے کہ وہ ایک طرفہ طور پر دوسروں کی موافقت کے بغیر مشترکہ مال سے اپنا حصہ جدا کر لے۔

س 1704: ایک علاقہ کے بعض لوگ ایسی زمین میں امام بارگاہ بنانا چاہتے ہیں جس میں درخت ہیں لیکن ان میں سے بعض لوگ جو مذکورہ زمین میں حصہ دار ہیں اس کام پر راضی نہیں ہیں لہذا اس میں امام بارگاہ بنانے کا کیا حکم ہے؟ اور اگر یہ احتمال ہو کہ مذکورہ زمین انفال میں سے یا شہر کے عمومی مقامات میں سے ہو تو اس کے بارے میں کیا حکم ہے؟

ج: اگر وہ زمین علاقہ کے لوگوں کی مشترکہ (ملک مشاع) ہے تو اس میں تصرف کے لئے تمام شرکاء کی رضامندی ضروری ہے لیکن اگر انفال میں سے ہو تو اس کا اختیار حکومت اسلامی کے ہاتھ میں ہے اور حکومت کی اجازت کے بغیر اس میں تصرف جائز نہیں ہے اور یہی حکم ہے جب وہ جگہ شہر کے عمومی مقامات میں سے ہو۔

س 1705: اگر ورثاء میں سے کوئی وارث مشترکہ باغ میں سے اپنا حصہ فروخت کرنے پر راضی نہ ہو تو کیا جائز ہے کہ دوسرے شرکاء یا حکومتی اداروں میں سے کوئی ادارہ اسے اس کام پر مجبور کرے؟



دفتر مقام معظم رہبری
www.leader.ir

ج: اگر اپنے اپنے حصوں کی تقسیم اور ان کا علیحدہ کرنا ممکن ہو تو شرکاء یا دوسرے افراد کے لئے کسی شریک کو اس کا حصہ بیچنے پر مجبور کرنے کا حق نہیں ہے اور اس سلسلے میں ہر شریک کو فقط یہ حق ہے کہ وہ دوسروں سے اپنا حصہ الگ کرنے کا مطالبہ کرے مگر یہ کہ حکومت اسلامی کی طرف سے درختوں والے باغ کی تقسیم اور حصوں کو الگ کرنے کے سلسلے میں خاص قوانین و ضوابط ہوں تو اس صورت میں ان قوانین کی پابندی واجب ہے لیکن اگر مشترکہ جائیداد تقسیم اور جدا کرنے کے قابل نہ ہو تو اس صورت میں شرکاء میں سے ہر ایک حاکم شرع کے پاس جاسکتا ہے تا کہ وہ دوسرے شریک کو اس کا حصہ خریدنے یا اسے اپنا حصہ بیچنے پر مجبور کرسکے۔

س 1706: چار بھائی اپنے مشترکہ اموال کے ساتھ اکٹھے زندگی بسر کر رہے ہیں، چند سال بعد ان میں سے دو بھائی شادی کر لیتے ہیں اور یہ عہد کرتے ہیں کہ وہ اپنے دونوں چھوٹے بھائیوں میں سے ایک ایک کی کفالت کریں گے اور ان کی شادی کے اسباب فراہم کریں گے۔ لیکن انہوں نے اپنے عہد پر عمل نہیں کیا، در نتیجہ دونوں چھوٹے بھائیوں نے ان سے الگ ہونے کا فیصلہ کر لیا اور مشترکہ مال کی تقسیم کا مطالبہ کر دیا۔ شرعی لحاظ سے ان کا مشترکہ مال ان کے مابین کس طرح تقسیم ہوگا؟

ج: اگر کسی نے مشترکہ مال میں سے اپنے اوپر خرچ کیا ہے تو وہ اس مقدار میں دوسرے ان شرکا کا مقروض ہے کہ جنہوں نے مشترکہ مال سے اپنے حصے کے بدلے اس مقدار کے برابر اپنے اوپر خرچ نہیں کیا۔ در نتیجہ انہیں یہ مطالبہ کرنے کا حق ہے کہ وہ اپنے مال سے اس کا عوض ادا کرے اور باقیماندہ مشترکہ مال اپنے درمیان مساوی طور پر تقسیم کریں یا پہلے جن شرکاء نے مشترکہ مال سے استفادہ نہیں کیا یا دوسروں سے کم استفادہ کیا ہے تو انہیں اتنی مقدار دی جائے کہ مشترکہ مال سے استفادہ کرنے میں سب شرکا برابر ہوجائیں اور پھر باقیماندہ مال کو اپنے درمیان مساوی طور پر تقسیم کر لیں۔

س 1707: چائے کی کمپنی شہروں میں چائے بیچنے والوں کو اپنی کمپنی کے ساتھ شراکت یا اس کا ممبر بننے پر مجبور کرتی ہے کیا مذکورہ کمپنی کے لئے چائے بیچنے والوں کو اپنی شراکت پر مجبور کرنا جائز ہے؟ اور کیا یہ جبری شراکت صحیح ہے؟

ج: جس وقت چائے کی کمپنی شہروں میں چائے بیچنے والوں کو سہولیات مہیا کرتی ہے اور تقسیم کرنے کے لئے چائے ان کی تحویل میں دیتی ہے اور انہیں اس طرح کی خدمات فراہم کرتی ہے اگر ان کے ساتھ شرط لگاتی ہے کہ وہ کمپنی میں شراکت اختیار کریں اور فقط اسی کمپنی کے ساتھ معاملہ کریں تو یہ شرط صحیح ہے اور مذکورہ شراکت میں بھی کوئی اشکال نہیں ہے۔

س 1708: کیا کسی کمپنی کے مینیجر کے لئے کمپنی کی آمدنی کو شیئر ہولڈرز کی اجازت کے بغیر کار خیر میں خرچ کرنا جائز ہے؟

ج: شرکاء میں سے ہر ایک مشترکہ مال کے منافع سے اپنے حصہ کا مالک و مختار ہے اور اس کے خرچ کرنے کا اختیار خود اس کے ہاتھ میں ہے اور اگر کوئی دوسرا شخص اس کی طرف سے اجازت اور وکالت لئے بغیر اسے خرچ کرے تو وہ ضامن ہے اگرچہ اس نے کار خیر میں ہی کیوں نہ خرچ کیا ہو۔

س 1709: تین آدمی ایک تجارتی جگہ میں باہم شریک ہیں لیکن پہلے شریک نے آدھا سرمایہ اور دوسرے دوسرے دوسرے میں سے ہر ایک نے اس کا ایک چوتھائی سرمایہ دیا ہے اور باہمی طور پر یہ طے کیا ہے کہ اس سے حاصل شدہ منافع اور آمدنی ان کے مابین مساوی طور پر تقسیم ہوگی لیکن دوسرا اور تیسرا شریک اس تجارتی جگہ میں مسلسل کام کرتے ہیں جبکہ پہلا شریک بہت کم کام کرتا ہے کیا مذکورہ شرط کے ساتھ یہ شراکت صحیح ہے؟

ج: شراکت میں یہ شرط نہیں ہے کہ سرمایہ میں شرکاء میں سے ہر ایک کا حصہ مساوی ہو اور شرکاء کے درمیان منافع کے مساوی طور پر تقسیم کرنے کی شرط میں بھی کوئی اشکال نہیں ہے۔ اگرچہ سرمایہ میں ان کے حصے برابر نہ بھی ہوں۔ لیکن اس جگہ میں کام کرنے کے سلسلے میں اگر عقد شراکت میں کوئی چیز ذکر نہ ہوئی ہو تو ان میں سے ہر ایک اپنے کام کی مقدار کے عوض اجرة المثل کا مستحق ہوگا۔



دفتر مقام معظم رہبری
www.leader.ir

س 1710: ایسی کمپنی جو بعض افراد کے خصوصی سرمائے اور مختلف لوگوں کے عمومی سرمائے سے وجود میں آئی ہے اور شیئرز بولڈرز کے نمائندے اس کے امور کی نگرانی کرتے ہیں کیا اس کمپنی کے مینیجر اور دیگر ملازمین کے لئے اس کے ذرائع حمل و نقل کو متعارف حد تک اپنے ذاتی کاموں کے لئے استعمال کرنا جائز ہے؟

ج: کمپنی کے حمل و نقل اور دیگر وسائل سے ذاتی کاموں میں استفادہ کرنا اسی صورت میں جائز ہے جب شیئر بولڈرز یا ان کے نمائندے اس کی اجازت دیں۔

س 1711: کمپنی کے قوانین و ضوابط کے مطابق اختلافات کو حل کرنے کے لئے فیصلہ کمیٹی کی تشکیل ضروری ہے لیکن مذکورہ کمیٹی جب تک ممبران کی طرف سے تشکیل نہ دی جائے اپنے فرائض کو انجام نہیں دے سکتی اور اس وقت چونکہ حصص کے مالکان اور شرکاء میں سے 51 فیصد نے اپنے حقوق سے صرف نظر کر لیا ہے اس لئے وہ اس کمیٹی کو تشکیل نہیں دے رہے کیا جنہوں نے صرف نظر کر لیا ہے ان پر واجب ہے کہ وہ ان حصص کے مالکان کے حقوق کی حفاظت کے لئے کہ جنہوں نے اپنے حقوق سے صرف نظر نہیں کیا اس کمیٹی کے تشکیل دینے میں حصہ ڈالیں۔

ج: اگر کمپنی کے ممبران نے کمپنی کے قواعد و ضوابط کے مطابق یہ عہد کیا ہو کہ وہ ضروری مواقع میں فیصلہ کمیٹی کی تشکیل میں حصہ لیں گے تو ان پر واجب ہے کہ وہ اپنے عہد پر عمل کریں اور بعض ممبران کا اپنے حق سے صرف نظر کر لینا اس بات کا جواز فراہم نہیں کرتا کہ وہ فیصلہ کمیٹی کی تشکیل کے سلسلے میں اپنے عہد کو پورا نہ کریں۔

س 1712: دو آدمی مشترکہ سرمایہ کے ساتھ ایسی جگہ تجارت کرتے ہیں جس کی پگڑی میں بھی وہ شریک ہیں اور سال کے آخر میں نفع و نقصان کا حساب کر کے اپنے درمیان تقسیم کرتے ہیں حال ہی میں ان میں سے ایک نے اپنا روزانہ کام چھوڑ کر اپنا سرمایہ واپس لے لیا ہے جبکہ دوسرا شریک بدستور اس جگہ معاملات انجام دے رہا ہے اور اس وقت وہ پہلا شریک مدعی ہے کہ وہ خاص معاملات جو اس کے شریک نے اپنے لئے انجام دیئے ہیں ان میں وہ بھی شریک ہے اس مسئلہ کا کیا حکم ہے؟

ج: صرف کسی ملک یا تجارتی جگہ کی پگڑی میں شراکت تجارت اور اس سے حاصل ہونے والے منافع میں شراکت کے لئے کافی نہیں ہے بلکہ اس کا معیار تجارتی سرمایہ میں اشتراک ہے۔ لہذا جب دونوں شرکاء نے مشترکہ سرمایہ کو صحیح طور پر تقسیم کر لیا ہے اور ان میں سے ایک نے اپنا حصہ واپس لے لیا ہے اور دوسرا شریک اس جگہ تجارت کر رہا ہے تو جس شخص نے اپنا سرمایہ واپس لے لیا ہے اس کا دوسرے شخص کی تجارت میں کوئی حق نہیں ہے بلکہ وہ صرف اس جگہ سے اپنے حصے کے کرائے یا اجرة المثل کا مطالبہ کر سکتا ہے۔ لیکن اگر اس کی تجارت کو وہاں جاری رکھنا مشترکہ سرمایہ کی تقسیم سے پہلے ہو تو دوسرا شریک اپنے سرمایہ کے تناسب سے پہلے شریک کی تجارت میں حق رکھتا ہے۔

س 1713: اس بات کے پیش نظر کہ ممکن ہے میری بہن اپنے مال کو غلط اور منحرف افکار کی نشر و اشاعت میں خرچ کرے، کیا مجھ پر واجب ہے کہ میں اسے اس کے مال تک رسائی حاصل نہ کرنے دوں اور کمپنی سے اس کا حصہ الگ کرنے اور اسے ادا کرنے میں رکاوٹ کھڑی کروں؟

ج: شرکاء میں سے کسی کو یہ حق حاصل نہیں ہے کہ اگر دوسرا شریک الگ ہونا چاہے تو وہ اس کے لئے رکاوٹ پیدا کرے اور اس خوف کے پیش نظر کہ وہ اپنے مال کو غلط اور گمراہی کے راستوں میں خرچ کرے گا اس کے مال کو روک نہیں سکتا بلکہ واجب ہے کہ اس سلسلے میں اس کا مطالبہ پورا کیا جائے، اگر چہ جس طرح خود اس پر اپنے مال کو حرام کاموں میں استعمال کرنا حرام ہے اسی طرح دوسروں پر بھی واجب ہے کہ اگر وہ اپنے مال کو غلط راستے میں استعمال کرے تو وہ اسے نہیں عن المنکر کریں اور اسے ایسا کرنے سے منع کریں۔

س ۱۷۱۴: یہ سوال چونکہ ایران کے ساتھ مختص تھا اس لیے اردو ترجمہ میں اسے حذف کر دیا گیا ہے۔



دفتر مقام معظم رہبری
www.leader.ir

بہ

سوال 1715: کیا نابالغ یتیم کی طرف سے ہدیہ کردہ مال میں تصرف کرنا شرعا جائز ہے؟

جواب: اس کے شرعی ولی کی اجازت پر موقوف ہے۔

سوال 1716: دو بھائی زمین کے ایک قطعے میں برابر شریک ہیں اور ان میں سے کسی ایک نے اپنا حصہ بڑے بھائی کے بیٹے کو ہبہ معوضہ کے طور پر بخشا اور تحویل میں دے دیا؛ کیا ہبہ کرنے والے کے بچے اپنے باپ کی وفات کے بعد زمین کے مذکورہ حصے میں ارث کا دعویٰ کرسکتے ہیں؟

جواب: اگر ثابت ہو جائے کہ مرنے والے بھائی نے اپنی حیات میں اس زمین میں سے اپنا حصہ اپنے بھتیجے کو بخشا اور تحویل میں دے کر اس کے اختیار میں دے دیا ہے تو اس کی موت کے بعد اس کے ورثاء اس میں کوئی حق نہیں رکھتے ہیں۔

سوال 1717: اگر کوئی شخص اپنے باپ کی زمین پر اس کے لئے کوئی گھر بنائے اور اس کی حیات میں ہی اس کی اجازت سے اپنے لئے ایک منزل تعمیر کرے؛ اس بات کی طرف توجہ کرتے ہوئے کہ باپ کی وفات کے کئی سال بعد وہ شخص بھی مر جائے اور ہبہ یا اس میں تصرف کی کیفیت پر دلیل کے طور کوئی سند یا وصیت نامہ موجود نہ ہو؛ کیا دوسری منزل اس کی ملکیت ہوگی اور مرنے کے بعد اس کے ورثاء کی ملکیت میں منتقل ہو جائے گی؟

جواب: اگر بیٹے نے اپنے تصرف میں موجود دوسری منزل بنانے کے اخراجات ادا کئے ہوں اور باپ کی حیات میں کسی تنازع کے بغیر اس کے اختیار میں رہی ہو تو شرعی طور پر اس کی ملکیت کے حکم میں ہوگی اور وفات کے بعد بھی اس کا ترکہ شمار کیا جائے گا اور ورثاء کا ہوگا۔

سوال 1718: جب میں گیارہ سال کا تھا تو میرے باپ نے رسمی طور پر ایک گھر کو میرے نام پر کر دیا؛ ایک زمین اور ایک مکان کا آدھا حصہ میرے بھائی کے نام اور دوسرا آدھا حصہ میری ماں کے نام کر دیا۔ میرے باپ کی وفات کے بعد دوسرے ورثاء نے دعویٰ کیا کہ جو مکان والد نے میرے نام کر دیا ہے وہ شرعا میرا نہیں ہے۔ ان کا دعویٰ ہے کہ باپ نے قبضے سے بچانے کے لئے گھر میرے نام پر کر دیا ہے حالانکہ جن املاک کو میرے بھائی اور ماں کے نام پر کر دیا ہے ان پر ان کی ملکیت کا اعتراف بھی کرتے ہیں۔ اس بات کی طرف توجہ کرتے ہوئے کہ میرے باپ نے کوئی وصیت نہیں کی اور اس بات پر کوئی ثبوت بھی نہیں ہے؛ اس کا کیا حکم ہے؟

جواب: باپ نے اپنی حیات میں جن املاک کو بعض ورثاء کو ہبہ کر کے تحویل دیا ہو اور اس کے لئے ثبوت کے طور پر رسمی سند بھی اس کے نام پر کر دی ہو تو شرعا اس کی ملکیت ہوگی اور دوسرے ورثاء اس کے ساتھ تنازع کا حق نہیں رکھتے، مگر یہ کہ معتبر طریقے سے ثابت کریں کہ ان کے باپ نے املاک کو اسے نہیں بخشا ہے اور رسمی سند (حقیقی نہ ہو بلکہ صرف) دفتری ہو۔

سوال 1719: جب میرا شوہر گھر کی تعمیر میں مصروف تھا تو میں بھی اس کی مدد کرتی تھی اور یہی تعمیراتی اخراجات میں کمی اور گھر کی تکمیل کا باعث بنی۔ اس نے خود کئی مرتبہ کہا کہ میں بھی گھر میں اس کے ساتھ شریک ہوں اور کام مکمل ہونے کے بعد اس کا ایک تہائی حصہ میرے نام پر کر دے گا لیکن وہ اس کام سے پہلے فوت ہو گیا اور میرا دعویٰ ثابت کرنے کے لئے اس وقت کوئی سند اور وصیت نامہ میرے پاس نہیں ہے؛ اس مسئلے کا کیا حکم ہے؟

جواب: گھر میں شریک کرنے کے فقط وعدے پر اس کی تعمیر میں صرف مدد کرنا ملکیت میں شراکت کا باعث نہیں ہے اس بنا پر جب تک معتبر طریقے سے یہ ثابت نہ ہو جائے کہ آپ کے شوہر نے اپنی حیات میں گھر کا ایک حصہ آپ کو بخش دیا ہے، اپنے ارث کے علاوہ آپ کو کوئی حق حاصل نہیں ہے۔

سوال 1720: میرے شوہر نے جب اس کی عقل صحیح و سالم تھی، بینک کے ذمہ دار شخص کو بلایا اور اپنے اکاؤنٹ میں موجود پیسے مجھے ہبہ کیا اور سند پر دستخط بھی کیا کہ پیسے نکالنے کا حق مجھے ہوگا جس پر ہسپتال کے سربراہ اور بینک کا مسئول گواہ بھی تھے۔ اسی بنیاد پر بینک نے مجھے چیک جاری کیا اور پورے مہینے میں، میں نے کچھ رقم نکال لی ڈیڑھ مہینہ گزرنے کے بعد شوہر کو اس کے بیٹے نے بینک لے گیا جب کہ اس کا دماغ کام نہیں کر رہا تھا۔ انہوں نے (شوہر سے) پوچھا کہ کیا یہ مال تیری بیوی کا ہے؟ اس نے سر کے ذریعے ہاں میں جواب دیا۔ دوبارہ سوال کیا کہ کیا یہ تیرے بچوں کا



دفتر مقام معظم رہبری
www.leader.ir

نہیں ہے؟ اسی طرح اثبات میں جواب دیا۔ کیا یہ مال میرا ہے یا میرے شوہر کے بچوں کا ہے؟

جواب: چونکہ بہہ میں ملکیت حاصل ہونے کے لئے قبضہ شرط ہے اور فقط سند پر دستخط کرنا اور پیسے نکالنے کے لئے متعلقہ بینک سے چیک ملنا کافی نہیں ہے لہذا صرف دستخط اور چیک دریافت کرنا اس بہہ کے صحیح ہونے کا باعث نہیں ہے لہذا جو رقم شوہر کی ذہنی سلامتی کے دوران اس کی اجازت سے بینک سے نکالی ہے وہ آپ کا مال ہے اور بینک میں آپ کے شوہر کا باقی ماندہ مال اس کی وفات کے بعد ترکہ اور وراثت کا ہوجائے گا اور اس اقرار کی کوئی حیثیت نہیں ہے جو اس نے بے شعوری کے عالم میں کیا ہے اور اگر اس میں کوئی قانون موجود ہے تو اس کی رعایت کی جائے گی۔

سوال 1721: ماں کی حیات میں بچے اس کے استعمال کے لئے جو اشیاء خریدتے ہیں کیا اس کے ذاتی اموال ہوں گے کہ اس کی وفات کے بعد ترکہ شمار کیا جائے؟

جواب: اگر بچوں نے مذکورہ اشیاء ماں کو بخش دیا اور اس کے اختیار میں رکھا ہو تو ماں کی ملکیت ہوگی اور اس کی وفات کے بعد ترکہ شمار ہوگا۔

سوال 1722: شوہر اپنی بیوی کے لئے طلائی زیورات خریدے تو کیا شوہر کا مال شمار ہوگا کہ وفات کے بعد اس کا ترکہ سمجھا جائے اس طرح وراثت کے درمیان تقسیم کیا جائے اور بیوی بھی اس سے اپنا حصہ لے لے یا بیوی کا مال شمار ہوگا؟

جواب: اگر جوہرات بیوی کے اختیار اور تصرف میں ہوں اس طرح کہ مالک کی حیثیت سے تصرف کا حق رکھتی ہو تو جوہرات کی ملکیت بیوی کو مل جائے گی مگر یہ کہ اس کے برخلاف ثابت ہوجائے۔

سوال 1723: ازدواجی زندگی کے دوران میاں بیوی کو ملنے والے تحفے کیا شوہر کے ہوں گے یا بیوی کے یا دونوں کے؟

جواب: مذکورہ تحفے شوہر کے ہیں یا بیوی کے یا دونوں کے، تحفے مختلف ہوتے ہیں اسی وجہ سے مسئلہ بھی فرق کرتا ہے۔ جو تحفہ دونوں میں سے کسی کے لئے خصوصی طور پر ملا ہو تو اسی شخص کا ہوگا اور جو تحفہ دونوں کے لئے مشترک ملا ہو وہ دونوں میں مشترک ہوگا۔

سوال 1724: اگر مرد بیوی کو طلاق دے تو کیا بیوی شادی کے دوران ماں باپ کے گھر سے ساتھ لایے ہوئے اموال (مثلاً قالین، بیڈ، لباس وغیرہ) کا شوہر سے مطالبہ کرسکتی ہے؟

جواب: اگر ایسی چیزیں ہوں جو بیوی نے اپنے گھر والوں سے لی ہوں یا ذاتی ہوں جس کو اپنے لئے خریدا ہو یا ذاتی طور پر اس کے لئے بہہ کیا گیا ہو تو اس کی ملکیت ہوگی اور اگر موجود ہو تو شوہر سے مطالبہ کرسکتی ہے لیکن ایسی اشیاء جو بیوی کے خاندان یا قبیلے والوں نے داماد کو ہدیہ کر دیا ہو تو شوہر سے ان کا مطالبہ نہیں کرسکتی ہے بلکہ ایسے اموال پر ہدیہ کرنے والے کا اختیار ہوگا کہ اگر وہ ہدیہ باقی ہو اور شوہر اس کا رشتہ دار نہ ہو تو ہدیہ کرنے والا بہہ کو فسخ کر کے واپس لے سکتا ہے۔

سوال 1725: میں نے اپنی بیوی کو طلاق دینے کے بعد سونا، زیورات اور ان چیزوں کو اس سے واپس لے لیا جو میں نے ازدواجی زندگی کے دوران اس کو دی تھیں؛ کیا اب میرے لئے ان میں تصرف کرنا جائز ہے؟

جواب: اگر ان چیزوں کو عاریہ کے طور پر بیوی کو دیا ہو تاکہ وہ استعمال کرے یا اس کو بہہ کر دیا ہو اور اسی حالت میں اب بھی اس کے پاس موجود ہوں اور وہ عورت اس کی رشتہ دار بھی نہ ہو تو بہہ کو فسخ کر کے مال واپس لے سکتا ہے اور اس کے نتیجے میں جائز ہے کہ مذکورہ چیزوں میں تصرف کرے جن کو اس سے واپس لیا ہے وگرنہ جائز نہیں ہے۔



دفتر مقام معظم رہبری
www.leader.ir

سوال 1726: میرے باپ نے زمین کا ایک قطعہ مجھے بخش دیا اور رسمی طور پر اس کی سند بھی میرے نام کر دیا لیکن ایک سال کے بعد پشیمان ہوا؛ کیا اس زمین میں تصرف کرنا میرے لئے جائز ہے؟

جواب: اگر زمین کو آپ نے تحویل میں لے کر قبضہ کر لیا اس کے بعد باپ بہ سے پشیمان ہوا اور رجوع کرے تو اس کا رجوع صحیح نہیں ہے اور شرعی طور زمین آپ کی ہے لیکن آپ کی طرف سے زمین کو قبضے میں لینے سے پہلے وہ پشیمان ہو جائے تو بہ سے منصرف ہونے کا حق رکھتا ہے اور اس کے بعد آپ زمین پر کوئی حق نہیں رکھتے اور فقط سند کا آپ کے نام پر اندراج ہونا بہ میں معتبر قبضہ ثابت ہونے کے لئے کافی نہیں ہے۔

سوال 1727: میں نے کسی شخص کو زمین بخش دی اور اس نے زمین کے ایک گوشے میں رہائشی گھر بنا لیا؛ کیا میرے لئے جائز ہے کہ مذکورہ زمین یا بخشے جانے والے حصے کی قیمت کا مطالبہ کروں؟ اور کیا جائز ہے کہ جس حصے میں عمارت تعمیر نہیں کی ہے اس کو واپس لے لوں؟

جواب: جب اس شخص نے آپ کی اجازت سے زمین پر قبضہ کیا اور عمارت تعمیر کر کے اس میں تصرف کیا تو اس کے بعد بہ کو فسخ کرنے اور زمین یا اس کی قیمت لینے کا آپ کو حق نہیں ہے اور زمین کی مساحت اتنی ہو کہ اس کے ایک حصے میں گھر بنانا محلے والوں کی نظر میں عرفاً پوری زمین پر تصرف سمجھا جاتا ہو تو اس کا کچھ بھی حصہ واپس لینے کا آپ کو حق نہیں ہے۔

سوال 1728: کیا جائز ہے کہ کوئی شخص اپنے تمام اموال کو اپنی اولاد میں سے کسی ایک کے لئے بہ کرے اور دوسروں کو اس سے محروم کر دے؟

جواب: اگر یہ کام فتنے اور بچوں کے درمیان اختلاف پیدا ہونے کا باعث بنے تو جائز نہیں ہے۔

سوال 1729: کسی شخص نے اپنے گھر کو بہ معوضہ کے طور پر رسمی سند کے ساتھ پانچ افراد کو بہ کر دیا تاکہ اس کی زمین پر حسینیہ (عزاخانہ) تعمیر کریں اس شرط کے ساتھ کہ تعمیر کے بعد دس سال تک حبس رکھیں اور اس کے بعد اگر چاہیں تو وقف کریں اس کے نتیجے میں انہوں نے عوام کی مدد سے حسینیہ کی تعمیر شروع کی اور مذکورہ مدت گزرنے اور متولی اور نگران کی تعیناتی کے بعد انتظامات اور نگرانی اور وقف کی شرائط سے مربوط امور کا اختیار اپنے پاس رکھا اور اس سے متعلق سند کا بھی اہتمام کر لیا؛ کیا اس صورت میں جب محبوس حسینیہ کو وقف کرنے کا قصد رکھتے ہوں، نگران اور متولی کے انتخاب میں ان لوگوں کی رائے کی پیروی واجب ہے؟ اور کیا ان شرائط پر کاربند نہ رہنا شرعاً مشکل ہے (یعنی ان کی رعایت ضروری ہے)؟ اگر مذکورہ پانچ افراد حسینیہ کو وقف کرنے کی مخالفت کریں تو کیا حکم ہے؟

جواب: ان پر واجب ہے کہ بہ کرنے والے نے عقد بہ معوضہ کے ضمن میں جو شرائط رکھی ہیں ان پر عمل کریں اور اگر اس کی حفاظت یا وقف کی کیفیت کے بارے میں عائد شرائط کی مخالفت کریں تو بہ کرنے والا یا اس کے ورثاء بہ معوضہ کو فسخ کرنے کا حق رکھتے ہیں لیکن جو شرائط ان پانچ افراد نے حفاظت اور اس کی نگرانی کے بارے میں رکھی ہیں اور اسی طرح وقف اور متولی و نگران کے بارے میں مقرر کر کے اندراج کی ہیں اگر بہ کرنے والے کے ساتھ عقد بہ میں ہماہنگی کے ساتھ یہ کام انجام دیا ہو اس طرح کہ اس کے تمام امور کو ان افراد کے حوالے کر دیا ہو تو اس صورت میں ان کی پابندی اور عمل کرنا واجب ہے اور ان میں سے بعض حسینیہ کو وقف کرنے سے اجتناب کریں چنانچہ بہ کرنے والے کی رائے یہ ہو کہ وقف کے حوالے سے یہ لوگ مل کر وقف کے معاملے میں فیصلہ کریں تو باقی افراد وقف کرنے میں پہل اور اقدام نہیں کر سکتے ہیں۔

سوال 1730: کسی شخص نے اپنے گھر کا ایک تہائی حصہ اپنی بیوی کو بخش دیا ہے اور ایک سال کے بعد پورے گھر کو پندرہ سالوں کے لئے کرائے پر دے دیا اس کے بعد مر گیا؛ اس کی اولاد بھی نہیں ہے۔ کیا یہ بہ حالانکہ بہ کرنے کے بعد گھر کو کرائے پر دیا ہے، صحیح ہے اور اگر مقروض ہو تو کیا اس کو پورے گھر سے ادا کرنا ضروری ہے یا دو تہائی حصے سے اور اس کے بعد باقی حصے کو ارث کے قانون کے مطابق ورثاء کے درمیان تقسیم کیا جائے گا؟ اور کیا قرض خواہوں پر کرائے کی مدت پوری ہونے تک صبر کرنا واجب ہے؟



دفتر مقام معظم رہبری
www.leader.ir

جواب: اگر بہ کرنے والے نے جو حصہ اپنی بیوی کو بخش دیا ہے پورا گھر کرائے پر دینے سے پہلے اپنی بیوی کے قبضے میں دیا ہو اگرچہ پورے گھر کو تحویل میں دینے کے ضمن میں ہی کیوں نہ ہو، اور بیوی اس کی رشتہ دار ہو یا بہ معوضہ ہو تو اس حصے کا بہ صحیح اور نافذ العمل ہے اور اجارہ فقط باقی حصے کی نسبت صحیح ہے اس صورت کے علاوہ چونکہ پورا گھر اس کے بعد کرائے پر دیا گیا ہے لہذا بہ باطل ہے البتہ کرائے پر دینا بہ سے پلٹنے کی نیت سے ہو تو فقط وہ اجارہ صحیح ہے کہ جو بہ کے بعد وقوع پذیر ہوا ہے۔ میت کا قرض بھی اس مال سے ادا کرنا ضروری ہے جس کا وفات کے وقت تک وہ مالک تھا اور جس چیز کو اس کی حیات میں ایک مدت کے لئے کرائے پر دیا گیا ہو اس مدت کے دوران اس کا فائدہ کرائے دار کو ملے گا اور وہ چیز ترکہ شمار کی جائے گی اور اس کا قرضہ اسی سے منہا کیا جائے گا اور باقی ماندہ حصہ وراثت کی میراث ہے اور اجارے کی مدت پوری ہونے تک اس سے استفادہ نہیں کرسکتے ہیں۔

سوال 1731۔ کسی شخص نے وصیت نامے میں لکھا ہے کہ اس کے تمام غیر منقولہ اموال اولاد میں سے کسی ایک کے ہیں اس شرط کے ساتھ کہ جب تک زندہ ہو ہر سال ان اموال کے بدلے میں چاول کی ایک خاص مقدار وہ (وصیت کرنے والے) اور اس کے گھر والوں کو دس ایک سال کے بعد تمام اموال اس کو بخش دیا؛ چونکہ وصیت پہلے سے لہذا کیا وصیت اب بھی معتبر ہے جس کے نتیجے میں ایک تہائی حصے میں صحیح اور اس کے مرنے کے بعد باقی ماندہ اموال وراثت کو ارث میں ملیں گے؟ یا بہ وقوع پذیر ہونے کے بعد وصیت باطل ہوگی؟ (یاد رہے کہ مذکورہ اموال اس شخص کے قبضے میں ہیں جس کو بہ کیا گیا ہے)

جواب: اگر وصیت کے بعد بہ کیا جائے تو چونکہ بہ کرنے والے کی حیات میں ہی اس کی اجازت سے اس مال پر قبضہ اور تسلط قطعی اور یقینی ہو گیا تھا لہذا وصیت جو کہ بہ سے پہلے کی گئی ہے، باطل ہے کیونکہ بہ وصیت سے انحراف شمار ہوتا ہے نتیجے میں بہ کیا ہوا مال فرزند کا ہوگا اور دوسرے وراثت اس میں کوئی حق نہیں رکھتے، اس صورت کے علاوہ جب تک وصیت کرنے والے کی طرف سے وصیت سے انحراف ثابت نہ ہو جائے وصیت کا اعتبار برقرار رہے گا۔

سوال 1732: جس وارث نے باپ سے ملنے والی ارث سے اپنا حصہ اپنے دو بھائیوں کو بخش دیا ہو کئی سال کے بعد کیا اس کو ان سے طلب کرسکتا ہے؟ اور اگر دونوں بھائی اس کے حصے کو واپس کرنے سے گریز کریں تو کیا حکم ہے؟

جواب: اگر قبضے میں لینے کی وجہ سے بہ ثابت ہونے کے بعد اس سے پلٹنا چاہے تو اس کا حق نہیں ہے لیکن اگر قبضہ مکمل ہونے سے پہلے پلٹے تو صحیح ہے اور کوئی اشکال نہیں ہے۔

سوال 1733: میرے ایک بھائی نے رضایت کے ساتھ ارث میں سے اپنا حصہ مجھے بخش دیا لیکن ایک عرصہ گزرنے کے بعد ارث کو وراثت کے درمیان تقسیم کرنے سے پہلے بہ سے پلٹ گیا؛ اس کا کیا حکم ہے؟

جواب: اگر ارث میں سے اپنا حصہ آپ کے حوالے کرنے سے پہلے بہ سے پلٹ جائے تو صحیح ہے اور آپ کو اس حصے میں کوئی حق نہیں ہے لیکن اگر اس حصے کو آپ نے قبضے میں لینے کے بعد بہ سے پلٹ جائے تو اس کا کوئی اعتبار نہیں ہے اور جو حصہ آپ کو بخش دیا ہے اس میں اس کو کوئی حق نہیں ہے۔

سوال 1734: ایک عورت نے اپنی زرعی زمین کسی شخص کو بخش دیا تاکہ اس کے مرنے کے بعد اس کی نیابت میں حج کا فریضہ ادا کرے اس گمان کے ساتھ کہ اس پر حج واجب ہوا ہے لیکن اس کے قبیلے والے اس کے ساتھ متفق نہیں ہیں اس کے بعد دوسری مرتبہ زمین کو اپنے بچوں کی اولاد میں سے کسی کو بہ کر دیا اور دوسری مرتبہ بہ کرنے کے ایک ہفتے کے بعد مر گئی؛ پہلا بہ صحیح ہے یا دوسرا؟ پہلی مرتبہ جس کو بہ کیا گیا تھا حج کی ادائیگی کے بارے میں اس کا کیا وظیفہ ہے؟



دفتر مقام معظم رہبری
www.leader.ir

جواب: اگر پہلا شخص بہہ کرنے والے کا رشتہ دار ہو اور اس کی اجازت سے مذکورہ مال کو قبضے میں لیا ہو تو پہلا بہہ صحیح اور نافذ العمل ہے اور اس عورت کی نیابت میں حج کرنا واجب ہے اور دوسرا بہہ فضولی ہے اور پہلے جس شخص کو بہہ کیا گیا ہے اس کی اجازت پر موقوف ہے لیکن اگر وہ شخص اس عورت کے قبیلے سے تعلق نہیں رکھتا ہو یا مذکورہ مال کو قبضے میں نہیں لیا ہو تو دوسرا بہہ صحیح ہے اور ایسا سمجھا جائے گا کہ پہلے بہہ سے پلٹ گئی ہے جس کے نتیجے میں پہلا بہہ باطل ہوگا لہذا پہلے شخص کو زمین میں کوئی حق نہیں اور بہہ کرنے والی عورت کی طرف سے حج انجام دینا بھی واجب نہیں ہے۔

سوال 1735: کیا حق ثابت ہونے سے پہلے بہہ کر سکتے ہیں؟ اگر عورت مستقبل میں خود کو ملنے والے مالی حقوق (تنخواہ) کو عقد کے دوران اپنے شوہر کو بخش دے تو صحیح ہے؟

جواب: اس طرح کا بہہ صحیح ہونے میں اشکال بلکہ منع ہے اس کے نتیجے میں اگر مستقبل میں عورت کے حقوق (تنخواہ) کا شوہر کو بہہ کرنا صلح یا ثابت ہونے کے بعد ان کو ساقط کرنے کی طرف پلٹتا ہو تو کوئی اشکال نہیں ہے ورنہ اس کا کوئی فائدہ نہیں ہے۔

سوال 1736: کافروں کو تحفہ دینے یا ان سے لینے کا کیا حکم ہے؟

ج: ذاتا اشکال نہیں رکھتا ہے۔

سوال 1737: کسی شخص نے اپنی حیات میں اپنے تمام اموال اپنے بچوں کی اولاد میں سے کسی کو بخش دیا تو کیا یہ بہہ اس کے تمام اموال حتیٰ مرنے کے بعد کفن اور دفن وغیرہ کے امور کی نسبت بھی نافذ العمل ہوگا؟

جواب: اگر بہہ کرنے والے کی طرف سے بہہ کرنے کے بعد اس کی حیات میں ہی مذکورہ اموال کو اس کی اجازت سے قبضے میں لیا ہو تو جتنے اموال قبضے میں لیا ہے ان میں بہہ نافذ العمل ہوگا۔

سوال 1738: جو اموال جنگ میں زخمی ہونے والوں کو دئے جاتے ہیں ان کو تحفہ شمار کیا جائے گا؟

جواب: ہاں؛ مگر جو کسی کام کے بدلے بعض لوگوں کو ادا کیا جاتا ہے وہ اس کام کی اجرت شمار کی جائے گی۔

سوال 1739: اگر کسی شہید کے گھر والوں کو کوئی تحفہ دیا جائے تو وراثت کا مال شمار ہوگا یا کفیل یا ان کے ولی کا؟

جواب: بہہ کرنے والے کی نیت سے وابستہ ہے۔

سوال 1740: بعض کمپنیوں یا افراد کی طرف سے وکیلوں اور ایجنٹوں کو اشیاء کی خرید و فروخت یا صنعتی معاہدوں کے دوران تحفے دیئے جاتے ہیں اس احتمال کے ساتھ کہ تحفہ لینے والا تحفہ دینے والے کے فائدے میں کام کرے یا اس کے حق میں فیصلے کرے تو کیا ان تحفوں کو اس سے قبول کرنا شرعاً جائز ہے؟

جواب: خرید و فروخت یا معاملے میں بننے والے ایجنٹ یا وکیل کو معاملے کے بدلے طرف مقابل سے کوئی ہدیہ نہیں لینا چاہئے۔

سوال 1741: جو ہدیہ کمپنیوں اور لوگوں کی طرف سے دیا جاتا ہے اس ہدیہ کے مقابلے میں ہو جو بیت المال سے ان کو دیئے جاتے ہیں، ان کا کیا حکم ہے؟

جواب: اگر بیت المال سے ملنے والے تحفے کے بدلے میں دیا جائے تو بیت المال کو ہی دینا چاہئے۔

سوال 1742: اگر تحفہ وصول کرنے والے پر اس تحفے کا اثر پڑجائے اور غیر مناسب تعلقات یا امن و امان کے لحاظ سے مشکوک روابط کا باعث بنے تو کیا



دفتر مقام معظم رہبری
www.leader.ir

ایسا تحفہ لینا اور اس میں تصرف کرنا جائز ہے؟

جواب: ایسے تحفے وصول کرنا جائز نہیں بلکہ ان کو قبول کرنے سے اجتناب کرنا واجب ہے۔

سوال 1743: اگر احتمال ہو کہ تحفہ دینے کا مقصد تحفہ وصول کرنے والے کو تحفہ دینے والے کے حق میں تبلیغ کرنے پر تشویق اور ترغیب دینا ہے تو اس کو وصول کرنا جائز ہے؟

جواب: اگر مذکورہ تبلیغات شرعی اور قانونی اعتبار سے جائز ہوں تو کوئی اشکال نہیں اور ان تبلیغات کے بدلے تحفہ وصول کرنے میں کوئی منع نہیں ہے البتہ دفتری دائرہ کار میں ایسا کام متعلقہ قوانین و ضوابط کا تابع ہے۔

سوال 1744: اگر کسی کام کو انجام دینے کے لئے افسر کو تیار کرنے یا مخالفت سے باز رکھنے یا تغافل اور چشم پوشی کرنے پر آمادہ کرنے کے لئے تحفہ دیا جائے تو تحفہ قبول کرنے کا کیا حکم ہے؟

جواب: اس طرح کے تحفے قبول کرنے میں اشکال ہے بلکہ ممنوع ہے کلی طور پر اگر شریعت اور قانون کے مخالف ہدف تک رسائی یا قانونی افسر کو ایسے کام سے اتفاق کرنے پر مائل کرنے کے لئے جس سے اتفاق کرنے کا وہ حق نہیں رکھتا ہو، تحفہ پیش کیا جائے تو اس تحفے کو وصول کرنا جائز نہیں بلکہ واجب ہے کہ اس کو قبول کرنے سے اجتناب کرے اور متعلقہ افسران پر واجب ہے ایسے کاموں کی روک تھام کریں۔

سوال 1745: کیا دادا کی طرف سے اپنی حیات میں اپنے تمام یا بعض اموال کو اپنے مرحوم بیٹے کی بیوی اور بچوں کو بخش دینا جائز ہے؟ کیا اس کی اپنی بیٹیاں اس کام میں اعتراض کرنے کا حق رکھتی ہیں؟

جواب: اس کو حق حاصل ہے کہ اپنی حیات میں جتنا چاہے اپنی اولاد کے بچوں یا بہو کو بخش دے اور اس کی بیٹیوں کو اس کام میں اعتراض کرنے کا کوئی حق نہیں ہے۔

سوال 1746: کسی شخص کی نہ اولاد ہے نہ بھائی نہ بہن اور نہ ماں باپ ہیں اور اپنے اموال کو اپنی بیوی یا اس کے قبیلے والوں کو بہ کرنا چاہتا ہے؛ کیا شرعاً اس کے لئے یہ کام جائز ہے؟ کیا اس بہ کی مقدار مشخص اور معین ہے یا تمام اموال کو بہ کر سکتا ہے؟

جواب: مالک اپنی حیات میں اپنے تمام اموال یا کچھ مقدار کو اپنے ورثاء اور غیر ورثاء میں سے جس کو چاہے بخش سکتا ہے۔

سوال 1747: شہید فاؤنڈیشن کی طرف سے میرے شہید بیٹے کی برسی اور مجلس ترحیم کے لئے کچھ پیسے اور غذائی اجناس میرے حوالے کیا ہے؛ کیا ان اشیاء کو وصول کرنے کے اخروی اثرات ہیں؟ کیا یہ شہید کے ثواب اور اجر میں کمی کا باعث بنے گا؟

جواب: شہداء کے خاندان کی طرف سے اس طرح کے امدادی سامان کو قبول کرنے میں کوئی اشکال نہیں ہے اور شہید اور اس کے خاندان کے اجر و ثواب میں اس کا کوئی اثر نہیں ہوگا۔

سوال 1748: بوٹل کے ملازمین اور چوکیداروں نے ایک مشترکہ فنڈ قائم کیا تاکہ ان کو انعام کے طور پر ملنے والی چیزوں کو اس میں جمع کریں اور آپس میں مساوی تقسیم کریں لیکن ان میں سے بعض افراد جو صدر یا نائب صدر کا عہدہ رکھتے ہیں، دوسروں سے زیادہ حصہ مانگتے ہیں یہ امر ہمیشہ سے فنڈ کے ممبران کے درمیان اختلافات کا باعث بنا ہوا ہے؛ اس کا کیا حکم ہے؟

جواب: یہ مسئلہ اس شخص کے قصد سے وابستہ ہے جس نے مال کو انعام کے طور پر انہیں دیا ہے اس کے نتیجے میں جو انعام کسی مخصوص فرد کو دیا گیا ہے اس کا اپنا مال ہے اور جو سب کو اجتماعی دیا گیا ہے ان کے درمیان مساوی تقسیم کرنا چاہئے۔



دفتر مقام معظم رہبری
www.leader.ir

سوال 1749: جو چیز مثلا چھوٹے بچے کو عیدی کے طور پر تحفے میں ملتی ہے کیا بچے کی شمار کی جائے گی یا اس کے ماں باپ کی ہوگی؟

جواب: اگر باپ چھوٹے بچے کا ولی ہونے کے طور پر اس چیز کو قبضے میں لے تو بچے کی ہوگی۔

سوال 1750: کسی عورت کی دو بیٹیاں ہیں اور اپنی پراپرٹی کو جو کہ زرعی زمین کا ایک قطعہ ہے، بیٹیوں کی اولاد (یعنی بیٹیوں میں سے ایک کے بیٹے) کو بھ کرنا چاہتی ہے اس کے نتیجے میں دوسری بیٹی ارث سے محروم ہو جائے گی کیا اس کا یہ بہہ صحیح ہے یا دوسری بیٹی ماں کی وفات کے بعد زمین میں سے اپنے حصے کا مطالبہ کرسکتی ہے؟

جواب: اگر ماں نے اپنی حیات میں اپنے نواسے کو اپنی پراپرٹی بخشی اور تحویل میں دی ہو تو اس صورت میں اس کا مال شمار ہوگا اور کسی کو اعتراض کا حق نہیں ہے لیکن اگر وصیت کی ہو کہ اس کے بعد مذکورہ پراپرٹی نواسے کو دی جائے تو ایک تہائی کے برابر اس کی وصیت نافذ العمل ہوگی اور اضافی مقدار میں وراثت کی اجازت سے وابستہ ہے۔

سوال 1751: کسی شخص نے اپنی زرعی زمین کا کچھ حصہ اپنے بھتیجے کو اس شرط پر بہہ کر دیا کہ اپنی دو ربیبہ (زیر پرورش لڑکی جو بیوی کے پہلے شوہر سے ہو) کی شادی بہہ کرنے والے کے دونوں بیٹوں سے کر دے۔ لیکن بھتیجے نے ایک ربیبہ کی شادی ایک بیٹے سے کرادی لیکن دوسری ربیبہ کی شادی سے گریز کیا تو کیا مذکورہ شرائط کے ساتھ انجام پانے والا بہہ صحیح اور نافذ العمل ہے یا نہیں؟

جواب: یہ بہہ صحیح اور نافذ العمل ہے لیکن شرط باطل ہے کیونکہ غیر حقیقی باپ ربیبہ پر ولایت نہیں رکھتا بلکہ باپ اور دادا نہ ہونے کی صورت میں ان کی شادی ان کی اپنی مرضی سے وابستہ ہے۔ ہاں اگر مذکورہ شرط کا مطلب یہ ہو کہ مذاکرات اور بات چیت کے ذریعے بھتیجا اس شخص کے بچوں سے شادی کرنے کے لئے لڑکیوں کی رضایت حاصل کرے تو یہ شرط صحیح اور پورا کرنا لازم ہے اگر اس شرط پر عمل نہ کرے تو بہہ کرنے والا اس کو فسخ کرنے کا حق رکھتا ہے۔

سوال 1752: میرا ایک رہائشی اپارٹمنٹ ہے جس کو میں نے اپنی چھوٹی بچی کے نام کر دیا۔ اس کی ماں کو طلاق دینے کے بعد میں بہہ سے پلٹ گیا اور اس لڑکی کے اٹھارہ سال پورے ہونے سے پہلے اس کو اپنی دوسری بیوی سے ہونے والے بیٹے کے نام پر کر دیا ؛ اس مسئلے کا کیا حکم ہے؟

جواب: اگر پراپرٹی کو حقیقت میں ہی اپنی بیٹی کو بہہ کر دیا ہو اور اس کی ولایت میں اس پر قبضہ کیا ہو تو بہہ نافذ العمل ہے اور قابل فسخ نہیں ہے لیکن حقیقی معنوں میں بہہ وقوع پذیر نہ ہوا ہو بلکہ فقط اس کی سند اپنی بیٹی کے نام کر دی ہو تو یہ بہہ ثابت ہونے اور اس بیٹی کو ملکیت ملنے کے لئے کافی نہیں ہے بلکہ وہ اپارٹمنٹ آپ کا ہے اور اس کا اختیار بھی آپ کے پاس ہوگا۔

سوال 1753: میں نے ایک سخت بیماری میں مبتلا ہونے کے بعد اپنی پوری جائیداد اپنے بچوں میں تقسیم کر دی اور اس کے متعلق سند بھی ان کے لئے لکھ دی اور ٹھیک ہونے کے بعد ان سے رجوع کیا اور درخواست کی کہ میرے اموال میں سے کچھ حصہ مجھے دیں لیکن انہوں نے اس سے اجتناب کیا اس مسئلے کا کیا حکم ہے؟

جواب: صرف سند لکھنا بچوں کو ملکیت ملنے کے لئے کافی نہیں ہے نتیجے میں اگر اپنے اموال اور جائیداد ان کو بہہ کیا ہو اور اس طرح تحویل میں دیا ہو کہ ان کے اختیار اور مالکانہ تصرف میں ہوں تو رجوع کرنے کا آپ کو حق نہیں ہے لیکن اگر بالکل بہہ واقع نہ ہوا ہو یا بہہ کرنے کے بعد قبضے میں نہیں دیا گیا ہو یا قبضے میں نہیں لیا گیا ہو تو وہ اموال آپ کی ملکیت اور اختیار میں باقی ہیں۔

سوال 1754: کسی شخص نے اپنے وصیت نامے میں گھر میں موجود اشیاء اپنی بیوی کو بخش دیا اور گھر میں وصیت کرنے والے کے ہاتھ سے لکھی ہوئی ایک کتاب ہے کیا اس کی بیوی اس کتاب کی ملکیت کے علاوہ طباعت اور نشریاتی حقوق وغیرہ کی بھی مالک ہوگی یا باقی وراثت بھی اس میں حصہ دار ہوں گے؟

جواب: تالیف شدہ کتاب کی طباعت اور نشر کا حق اس کی ملکیت کا تابع ہے لہذا مولف نے اپنی حیات



دفتر مقام معظم رہبری
www.leader.ir

میں جس کو کتاب بہہ کر کے تحویل دی ہے یا جس کے لئے وصیت کی ہے، مولف کی وفات کے بعد کتاب اس شخص کی ہوگی اور تمام حقوق اور امتیازات بھی اسی شخص سے مخصوص ہوں گے۔

سوال 1755: بعض ادارے اور دفاتر مختلف مواقع پر اپنے ملازمین کو تحفے دیتے ہیں جس کی وجہ معلوم نہیں ہوتی ہے؛ کیا ملازمین کے لئے ان کو قبول کرنا اور تصرف کرنا جائز ہے؟

جواب: اگر تحفہ دینے والا حکومتی قوانین کے مطابق اس کی صلاحیت اور اختیارات کا حامل ہو تو اس صورت میں حکومتی اموال میں سے تحفہ دینے میں کوئی ممانع نہیں ہے اور اگر وصول کرنے والے کو احتمال ہو کہ تحفہ دینے والا ان صلاحیتوں اور اختیارات کا حامل ہے یہ احتمال قابل توجہ ہو تو اس سے تحفہ قبول کرنے میں کوئی اشکال نہیں ہے۔

سوال 1756: بہہ کرنے والے سے قبضے میں لینے میں صرف وصول کرنا کافی ہے یا اس کے علاوہ بہہ کو خصوصی طور پر بعض موارد میں مثلا گاڑی، گھر اور زمین وغیرہ میں اس شخص کے نام اندراج کرنا بھی ضروری ہے؟

جواب: بہہ میں قبضہ، شرط ہونے سے مراد معاہدے کو لکھنا اور دستخط کرنا نہیں ہے بلکہ مطلب یہ ہے کہ مذکورہ مال حقیقت میں ہی اس کے اختیار اور تصرف میں چلا جائے اور بہہ واقع ہونے اور ملکیت حاصل ہونے کے لئے یہی کافی ہے اور بہہ کئے جانے والے اموال میں اس حوالے سے کوئی فرق نہیں ہے۔

سوال 1757: ایک شخص نے شادی، ولادت یا دیگر امور کی مناسبت سے کسی کو مال بہہ کر دیا اور تین یا چار سال گزرنے کے بعد اس کو واپس لینا چاہے تو بہہ وصول کرنے والے پر اس کو واپس کرنا واجب ہے؟ اور اگر کسی نے عزاداری یا میلاد کی محفل کے لئے کوئی مال دیا تو اس کے بعد کیا مذکورہ مال کو واپس لے سکتا ہے؟

جواب: جب تک وہ ہدیہ اس شخص کے پاس موجود ہے، بہہ کرنے والا اس کا مطالبہ کر کے واپس لے سکتا ہے البتہ اس شرط کے ساتھ کہ وہ شخص بہہ کرنے والے کا رشتہ دار نہ ہو اور بہہ بھی معوضہ نہ ہو لیکن اگر ہدیہ تلف ہوا ہو یا پہلے کی نسبت جس وقت اس کو بہہ کیا گیا تھا، اس میں تبدیلی رونما ہو چکی ہو تو اس صورت میں ہدیہ یا اس کا متبادل طلب کرنے کا حق نہیں ہے اسی طرح جس پیسے کو انسان نے قصد قربت اور اللہ کی خوشنودی کے لئے دیا ہو، واپس لینے کا حق نہیں رکھتا ہے۔



دفتر مقام معظم رہبری
www.leader.ir

دین و قرض

س 1758: ایک کارخانہ کے مالک نے خام مال خریدنے کے لئے مجھ سے کچھ رقم قرض کے طور پر لی اور کچھ عرصہ کے بعد اضافی رقم کے ساتھ اس نے مجھے وہ رقم واپس کر دی، اور اس نے وہ اضافی رقم پوری طرح اپنی رضامندی کے ساتھ مجھے دی ہے اور اس میں نہ تو پہلے کسی قسم کی کوئی شرط تھی پائی تھی اور نہ ہی مجھے اس کی توقع تھی کیا میرے لئے اس اضافی رقم کا لینا جائز ہے؟

ج: مذکورہ سوال کی روشنی میں چونکہ قرض ادا کرنے میں اضافی رقم لینے کی شرط ہے نہیں ہوئی اور وہ اضافی رقم قرض لینے والے نے اپنی خوشی سے دی ہے لہذا آپ اس میں تصرف کرسکتے ہیں۔

س 1759: اگر مقروض اپنا قرض ادا کرنے سے انکار کر دے اور قرض دینے والا چیک کی رقم وصول کرنے کے لئے اس کے خلاف عدالت میں شکایت کر دے اور اس کی وجہ سے وہ شخص اس بات پر مجبور ہو جائے کہ اصل قرض کے علاوہ عدالتی فیصلہ کے اجرا کے سلسلے میں حکومت کو ٹیکس بھی ادا کرے تو کیا قرض دینے والا شرعاً اس کا ذمہ دار ہے؟

ج: جو مقروض اپنا قرض ادا کرنے میں کوتاہی کرتا ہے اگر اجراء حکم کے سلسلے میں اس پر حکومت کو ٹیکس ادا کرنا لازم ہو جاتا ہے تو اس میں قرض دینے والے کی کوئی ذمہ داری نہیں ہے۔

س 1760: میرا بھائی میرا کچھ مقروض ہے جب میں نے گھر خریدا تو اس نے مجھے ایک قالین دی جسے میں نے ہدیہ تصور کیا لیکن بعد میں جب میں نے اس سے اپنے قرض کا مطالبہ کیا تو اس نے کہا وہ قالین میں نے قرض کی جگہ دی ہے۔ اس چیز کو مدنظر رکھتے ہوئے کہ اس نے اس سلسلے میں مجھ سے کوئی بات چیت نہیں کی تھی کیا اس کے لئے صحیح ہے کہ وہ اس قالین کو قرض کی ادائیگی کے عنوان سے حساب کرے؟ اور اگر میں قرض کی ادائیگی کے عنوان سے اسے قبول نہ کروں تو کیا وہ قالین میں اسے واپس کر دوں؟ اور پیسے کی قدر کم ہونے کی وجہ سے کیا میں اصل قرض کے علاوہ اضافی رقم کا مطالبہ کر سکتا ہوں کیونکہ اس زمانے میں اس پیسے کی قیمت اب سے کہیں زیادہ تھی؟

ج: قالین یا اس کے علاوہ ایسی چیزوں کا قرض کے عوض میں دینا جو قرض کی گئی جنس میں سے نہیں ہیں قرض خواہ کی موافقت کے بغیر کافی نہیں ہے اور اگر آپ اس قالین کو قرض کی ادائیگی کے طور پر قبول نہیں کرتے تو اسے واپس کر دیجئے کیونکہ اس صورت میں وہ قالین ابھی تک اسی کی ملکیت ہے اور پیسے کی قیمت مختلف ہو جانے کی صورت میں احتیاط یہ ہے کہ آپس میں صلح کر لیں۔

س 1761: حرام مال کے ذریعہ قرض ادا کرنے کے بارے میں کیا حکم ہے؟

ج: دوسرے کے مال سے قرض ادا کرنے سے قرض ادا نہیں ہوتا اور نہ ہی مقروض اس سے بری الذمہ ہو سکتا ہے۔

س 1762: ایک عورت مکان خریدنا چاہتی تھی اور اس مکان کی قیمت کا تیسرا حصہ اس نے قرض لیا اور اس نے قرض دینے والے سے یہ طے کیا کہ مالی حالت بہتر ہونے کے بعد وہ مال اسے لوٹا دے گی اور اسی وقت اس کے بیٹے نے قرض کی رقم کے مساوی ایک ضمانت کے طور پر اسے ایک چیک دے دیا۔ اب جبکہ فریقین کو فوت ہوئے چار سال گذر چکے ہیں اور ان کے ورثاء اس مسئلہ کو حل کرنا چاہتے ہیں تو کیا اس عورت کے ورثاء گھر کا تیسرا حصہ جو قرض کی رقم سے خریدا گیا ہے اس شخص کے ورثاء کو دیں یا اسی چیک کی رقم کو ادا کر دینا کافی ہے؟

ج: قرض دینے والے کے ورثاء گھر سے کسی چیز کا مطالبہ نہیں کرسکتے وہ صرف اس رقم کا مطالبہ کرسکتے ہیں جو اس عورت نے قرض دینے والے سے مکان خریدنے کے لئے بطور قرض لی تھی اور اس میں یہ شرط ہے کہ جو مال اس نے میراث کے طور پر چھوڑا ہے وہ اس کا قرض ادا کرنے کے لئے کافی ہو اور احتیاط یہ ہے کہ رقم کی قیمت کے اختلاف کی صورت میں باہمی طور پر مصالحت کریں۔

س 1763: ہم نے ایک شخص سے کچھ رقم ادھار لی کچھ عرصہ کے بعد وہ شخص غائب ہو گیا اور اب وہ نہیں مل رہا اس کے قرض کے متعلق ہماری ذمہ داری کیا ہے؟



دفتر مقام معظم رہبری
www.leader.ir

ج: آپ پر واجب ہے کہ اس کا انتظار کریں اور اپنا قرض ادا کرنے کیلئے اسے تلاش کریں تا کہ وہ رقم اسے یا اس کے ورثاء کو واپس کر سکیں۔ اور اگر اس کے ملنے کی امید نہ ہو تو آپ اس سلسلے میں حاکم شرعی کی طرف رجوع کریں یا مالک کی طرف سے صدقہ دے دیں۔

س 1764: قرض دینے والا عدالت میں اپنا قرض ثابت کرنے کے لئے جو اخراجات برداشت کرتا ہے کیا مقروض سے ان کا مطالبہ کر سکتا ہے؟

ج: شرعی طور پر مقروض وہ اخراجات ادا کرنے کا ذمہ دار نہیں ہے جو قرض دینے والے نے عدالت میں کئے ہیں۔ بہر حال ایسے امور میں اسلامی جمہوریہ ایران کے قوانین کی پابندی ضروری ہے۔

س 1765: اگر مقروض اپنا قرض ادا نہ کرے یا اس کے ادا کرنے میں کوتاہی کرے تو کیا قرض دینے والا اس کا مال بطور تقاص لے سکتا ہے مثلاً اپنا حق مخفی طور پر یا کسی دوسرے طریقے سے اس کے مال سے وصول کر لے؟

ج: اگر مقروض اپنا قرض ادا کرنے سے انکار کرے یا بغیر کسی عذر کے ادا کرنے میں کوتاہی کرے تو قرض دینے والا اس کے مال سے تقاص لے سکتا ہے لیکن اگر وہ شخص خود کو مقروض نہیں سمجھتا یا وہ نہیں جانتا کہ واقعا قرض دینے والا کا کوئی حق اس کے ذمے ہے یا نہیں تو اس صورت میں قرض دینے والا اس سے تقاص لینا محل اشکال ہے بلکہ جائز نہیں ہے۔

س 1766: کیا میت کا مقروض ہونا حق الناس میں سے ہے کہ ورثاء پر اس کی میراث سے اس کا ادا کرنا واجب ہو؟

ج: کلی طور پر قرض چاہے کسی شخص کا ہو یا کسی ادارے و غیرہ سے لیا گیا ہو حق الناس میں سے ہے اور مقروض کے ورثاء پر واجب ہے کہ میت کی میراث سے اس کا قرض خود قرض دینے والے یا اس کے ورثاء کو ادا کریں اور جب تک اس کا قرض ادا نہ کر دیں انہیں اس کے ترکہ میں تصرف کا حق نہیں ہے۔

س 1767: ایک شخص کی ایک زمین ہے لیکن اس میں موجود عمارت کسی دوسرے شخص کی ہے زمین کا مالک دو افراد کا مقروض ہے کیا قرض دینے والوں کے لئے جائز ہے کہ وہ اس زمین اور اس میں موجود عمارت کو اپنا قرض وصول کرنے کے لئے ضبط {قرق} کر لیں یا انہیں صرف زمین کے متعلق ایسا کرنے کا حق ہے؟

ج: انہیں اس چیز کی ضبطی {قرقی} کا مطالبہ کرنے کا کوئی حق نہیں ہے جو مقروض کی ملکیت نہیں ہے۔

س 1768: کیا وہ مکان کہ جس کی مقروض اور اس کے اہل و عیال کو رہائش کے لئے ضرورت ہے وہ مقروض کے اموال کی قرقی سے مستثنیٰ ہے؟

ج: مقروض اپنی زندگی کو جاری رکھنے کے لئے جن چیزوں کا محتاج ہے جیسے گھر اور اس کا سامانگاڑی، ٹیلیفون اور تمام وہ چیزیں جو اس کی زندگی کا جزء اور اس کی شان کے مطابق ہو وہ بیچنے کے ضروری ہونے کے حکم سے مستثنیٰ ہیں۔

س 1769: اگر ایک تاجر اپنے قرضوں کے بوجھ سے دیوالیہ ہو جائے اور ایک عمارت کے علاوہ اس کے پاس کوئی اور چیز نہ ہو اور اسے بھی اس نے بیچنے کے لئے پیش کر دیا ہو لیکن اس کے بیچنے سے صرف آدھا قرض ادا ہو سکتا ہو اور وہ اپنا باقی قرض ادا نہ کر سکتا ہو تو کیا قرض دینے والوں کے لئے جائز ہے کہ اسے عمارت بیچنے پر مجبور کریں یا یہ کہ وہ اسے مہلت دیں تا کہ وہ اپنا قرض آہستہ آہستہ ادا کرے؟

ج: اگر وہ عمارت اس کا اور اس کے اہل و عیال کا رہائشی گھر نہیں ہے تو قرض ادا کرنے کے لئے اسے اس کے بیچنے پر مجبور کرنے میں کوئی اشکال نہیں ہے اگرچہ وہ تمام قرض ادا کرنے کے لئے کافی نہ ہو اور واجب نہیں ہے کہ قرض دینے والے اسے اس کے لئے مہلت دیں، بلکہ باقی قرض کے لئے صبر کریں تاکہ وہ اس کے ادا کرنے کی قدرت حاصل کر لے۔



دفتر مقام معظم رہبری
www.leader.ir

س 1770: کیا اس رقم کا ادا کرنا واجب ہے جو ایک سرکاری ادارہ دوسرے سرکاری ادارے سے بطور قرض لیتا ہے؟

ج: اس قرض کے ادا کرنے کا وجوب بھی دیگر قرضوں کی طرح ہے۔

س 1771: اگر کوئی شخص مقروض کی درخواست کے بغیر اس کا قرض ادا کر دے تو کیا مقروض پر واجب ہے کہ وہ قرض ادا کرنے والے کو اس کا عوض دے؟

ج: جو شخص مقروض کی درخواست کے بغیر اس کا قرض ادا کر دے اسے اس کا عوض طلب کرنے کا حق نہیں ہے اور مقروض پر واجب نہیں ہے کہ وہ اس کی ادا کردہ رقم اسے دے۔

س 1772: اگر مقروض قرض کو مقررہ وقت پر ادا کرنے میں تاخیر کرے تو کیا قرض دینے والا قرض کی مقدار سے زیادہ رقم کا مطالبہ کر سکتا ہے؟

ج: قرض دینے والا شرعی طور پر قرض کی رقم سے زیادہ کا مطالبہ نہیں کر سکتا۔

س 1773: میرے والد صاحب نے ایک بناوٹی معاملہ کی شکل میں کہ جو درحقیقت قرض تھا ایک شخص کو کچھ رقم دی اور مقروض بھی ہر ماہ کچھ رقم اس کے منافع کے طور پر ادا کرتا رہا اور قرض خواہ (میرے والد) کی وفات کے بعد بھی مقروض منافع کی رقم ادا کرتا رہا یہاں تک کہ اس کا بھی انتقال ہو گیا۔ کیا وہ رقم جو منافع کے طور پر ادا کی گئی ہے سود شمار ہوگی اور قرض خواہ کے ورثاء پر واجب ہے کہ وہ رقم مقروض کے ورثاء کو واپس کریں؟

ج: اس فرض کے پیش نظر کہ حقیقت میں اسے یہ رقم قرض کے طور پر دی گئی تھی لہذا جو پیسہ اصل رقم کے منافع کے طور پر ادا کیا گیا ہے وہ سود شمار ہوگا اور شرعی طور پر حرام ہے لہذا وہی رقم یا اس کا بدل قرض خواہ کی میراث میں سے خود مقروض یا اس کے ورثاء کو ادا کرنا ضروری ہے۔

س 1774: کیا جائز ہے کہ کوئی شخص اپنا مال دوسرے کے پاس بطور امانت رکھے اور ہر ماہ اس سے منافع دریافت کرے؟

ج: اگر فائدہ اٹھانے کی غرض سے مال کسی دوسرے کو سپرد کرنا کسی صحیح عقد کے ذریعہ انجام پائے تو کوئی اشکال نہیں ہے اور اس سے حاصل ہونے والے منافع میں بھی کوئی اشکال نہیں ہے۔ لیکن اگر قرض کے عنوان سے ہو تو اگرچہ اصل قرض صحیح ہے لیکن اس میں منافع کی شرط لگانا شرعی طور پر باطل ہے اور اس سے لیا جانے والا منافع، سود اور حرام ہے۔

س 1775: ایک شخص نے کسی معاشی منصوبے کے لئے کچھ رقم قرض پر لی اگر وہ منصوبہ اس کے لئے نفع بخش ہو تو کیا اس کے لئے جائز ہے کہ اس منافع سے کچھ رقم اس قرض دینے والے کو دے دے؟ اور کیا جائز ہے کہ قرض دینے والا اس کا مطالبہ کرے؟

ج: قرض دینے والا اس تجارت کے منافع میں جو مقروض نے قرض والے مال کے ذریعہ حاصل کیا ہے؛ کوئی حق نہیں رکھتا اور نہ وہ اس حاصل شدہ منافع سے کچھ مطالبہ کر سکتا ہے لیکن اگر مقروض پہلے سے طے کئے بغیر اپنی مرضی سے اصل قرض کے علاوہ کچھ اضافی رقم قرض دینے والے کو دے کر اس کے ساتھ نیکی کرنا چاہے تو اس میں کوئی اشکال نہیں ہے بلکہ یہ مستحب ہے۔

س 1776: ایک شخص نے تین مہینے کے لئے کچھ سامان ادھار پر لیا ہے اور مقررہ وقت پہنچنے پر اس نے بیچنے والے سے درخواست کی کہ وہ اسے تین مہینے کی مزید مہلت اس شرط پر دے دے کہ وہ سامان کی قیمت سے زائد رقم اسے ادا کرے گا کیا ان دونوں کے لئے یہ جائز ہے؟

ج: یہ زائد رقم سود ہے اور حرام ہے۔

س 1777: اگر زید نے خالد سے سود پر قرض لیا ہو اور ایک تیسرا شخص قرض کی دستاویز اور اس کی شرائط کو ان کے لئے تحریر کرے اور چوتھا شخص جو دفتر میں منشی اور اکاؤنٹنٹ ہے اور جس کا کام معاملات کا اندراج کرنا ہے وہ ان کے اس معاملہ کو حساب کے رجسٹر میں اندراج کرے تو کیا اکاؤنٹنٹ بھی ان کے اس سودی معاملے میں شریک ہے اور اس سلسلے میں اس کا کام اور اجرت لینا بھی حرام ہے؟ پانچواں شخص بھی ہے جس کی ذمہ داری آڈٹ کرنا ہے وہ رجسٹر میں کچھ لکھے بغیر صرف اس کی چھان بین کرتا ہے کہ کیا سودی معاملات کے حساب میں کسی قسم کی غلطی تو نہیں ہوئی اور پھر وہ اکاؤنٹنٹ کو اس کے نتیجے کی اطلاع دیتا ہے کیا اس کا کام بھی حرام ہے؟



دفتر مقام معظم رہبری
www.leader.ir

ج: ہر کام جو سودی قرض کے معاملے یا اس کی انجام دہی یا تکمیل یا مقروض سے سود کی وصولی میں دخالت رکھتا ہو شرعاً حرام ہے اور اس کا انجام دینے والا اجرت کا حقدار نہیں ہے -

س 1778: بعض مسلمان سرمایہ نہ ہونے کی وجہ سے کفار سے سرمایہ لینے پر مجبور ہوجاتے ہیں جس پر انہیں سود دینا پڑتا ہے کیا کفار یا غیر اسلامی حکومتوں کے بینکوں سے سودی قرض لینا جائز ہے؟

ج: سودی قرض حکم تکلیفی کے اعتبار سے بطور مطلق حرام ہے اگرچہ غیر مسلم سے لیا جائے لیکن اگر کوئی شخص ایسا قرض لے لے تو اصل قرض صحیح ہے -

س 1779: ایک شخص نے کچھ رقم تھوڑے عرصہ کھلنے اس شرط پر بطور قرض لی کہ وہ قرض خواہ کے حج و غیرہ جیسے سفر کے اخراجات بھی ادا کرے گا کیا ان کھلنے یہ کام جائز ہے؟

ج: عقد قرض کے ضمن میں قرض خواہ کے سفر کے اخراجات کی ادائیگی یا اس جیسی کوئی اور شرط لگانا درحقیقت وہی قرض پر منافع وصول کرنے کی شرط ہے جو شرعی طور پر حرام اور باطل ہے لیکن اصل قرض صحیح ہے -

س 1780: قرض الحسنہ دینے والے ادارے قرض دیتے وقت شرط لگاتے ہیں کہ اگر مقروض نے دو یا زیادہ اقساط مقررہ وقت پر ادا نہ کیں تو ادارے کو حق ہوگا کہ اس شخص سے پورا قرض ایک ہی مرتبہ وصول کرے کیا اس شرط پر قرض دینا جائز ہے؟

ج: کوئی اشکال نہیں ہے -

س 1781: ایک کو آپریٹو کمپنی کے ممبران کمپنی کو کچھ رقم سرمایہ کے عنوان سے دیتے ہیں اور وہ کمپنی اپنے ممبران کو قرض دیتی ہے اور ان سے کسی قسم کا منافع یا اجرت وصول نہیں کرتی بلکہ اس کا مقصد مدد فراہم کرنا ہے اس کام کے بارے میں کیا حکم ہے جسے ممبران نیک ارادے اور صلہ رحمی کی غرض سے انجام دیتے ہیں؟

ج: مومنین کو قرض فراہم کرنے کے لئے باہمی تعاون اور ایک دوسرے کو مدد بہم پہنچانے کے جواز بلکہ رجحان میں کسی قسم کا شک و شبہ نہیں ہے اگرچہ یہ اسی صورت میں انجام پائے جس کی سوال میں وضاحت کی گئی ہے لیکن اگر کمپنی میں رقم جمع کرانا قرض کے عنوان سے ہو کہ جس میں شرط لگائی گئی ہو کہ رقم جمع کرانے والے کو آئندہ قرض دیا جائے گا تو یہ کام شرعاً جائز نہیں ہے اگرچہ اصل قرض حکم وضعی کے لحاظ سے صحیح ہے -

س 1782: قرض دینے والے بعض ادارے ان پیسوں سے کہ جو لوگوں نے ان کے پاس امانت کے طور پر جمع کئے ہوتے ہیں، زمینیں اور دوسری چیزیں خریدتے ہیں۔ ان معاملات کے بارے میں کیا حکم ہے؟ جبکہ پیسہ جمع کرانے والے بعض لوگ ان کاموں سے متفق نہیں ہوتے، کیا ادارے کے ذمہ دار کو یہ حق ہے کہ وہ ان اموال میں تصرف کرے مثلاً ان سے خرید و فروخت کا کام انجام دے؟ کیا یہ کام شرعی طور پر جائز ہے؟

ج: اگر لوگوں کی جمع کرائی ہوئی رقوم بطور امانت ادارے کے پاس اس لئے ہیں کہ ادارہ جسے چاہے گا قرض دے دے گا تو اس صورت میں جائیداد یا دوسری چیزیں خریدنے میں ان کا استعمال کرنا فضولی اور ان کے مالکوں کی اجازت پر منحصر ہے لیکن اگر جمع کرائی ہوئی رقم اس ادارے کو قرض الحسنہ کے عنوان سے دی گئی ہو چنانچہ اس کے ذمہ دار افراد ان اختیارات کی بنیاد پر جو انہیں دئیے گئے ہیں جائیداد اور دوسری چیزیں خریدنے کا اقدام کریں تو کوئی اشکال نہیں ہے -

س 1783: بعض لوگ دوسروں سے کچھ مقدار پیسے لیتے ہیں اور اس کے عوض ہر مہینے ان کو منافع ادا کرتے ہیں اور یہ کام کسی شرعی عقد کے تحت انجام نہیں دیتے بلکہ یہ کام صرف دوطرفہ توافق کی بنیاد پر انجام پاتا ہے ، اس کام کے بارے میں کیا حکم ہے؟

ج: اس قسم کے معاملات سودی قرض شمار ہوتے ہیں اور قرض میں نفع اور سود کی شرط لگانا باطل ہے



دفتر مقام معظم رہبری
www.leader.ir

اور یہ اضافی رقم سود اور شرعاً حرام ہے اور اس کا لینا جائز نہیں ہے -

س 1784: جس شخص نے قرض الحسنہ دینے والے ادارے سے قرض لیا ہے اگر وہ قرض ادا کرتے وقت اپنی طرف سے بغیر کسی سابقہ شرط کے اصل قرض سے کچھ زیادہ رقم ادا کرتا ہے تو کیا اس اضافی رقم کا لینا اور اسے تعمیراتی کاموں میں خرچ کرنا جائز ہے؟

ج: اگر قرضہ لینے والا وہ اضافی رقم اپنی مرضی سے اور اس عنوان سے دے کہ قرضہ ادا کرتے وقت یہ کام مستحب ہے تو اس کھلنے میں کوئی اشکال نہیں ہے - لیکن ادارے کے ذمہ دار افراد کا اسے تعمیراتی یا دوسرے کاموں میں خرچ کرنا اس سلسلے میں ان کے اختیارات کی حدود کے تابع ہے -

س 1785: قرض الحسنہ دینے والے ایک ادارے کے ملازمین نے اس رقم سے جو ایک شخص سے قرض لی گئی تھی ایک عمارت خرید لی اور ایک مہینے کے بعد اس شخص کی رقم لوگوں کی جمع کرائی گئی رقم سے ان کی مرضی کے بغیر واپس کر دی، کیا یہ معاملہ شرعی ہے؟ اور اس عمارت کا مالک کون ہے؟

ج: ادارے کھلنے اس رقم سے عمارت خریدنا جو اسے قرض دی گئی ہے اگر ادارے کے ملازمین کی صلاحیت اور اختیارات کے مطابق انجام پائے تو اس میں کوئی اشکال نہیں ہے اور خریدی گئی عمارت ادارہ اور ان لوگوں کی ملکیت ہے جن کا اس ادارے میں پیسہ ہے اور اگر ایسا نہیں ہے تو معاملہ فضولی ہوگا اور اس رقم کے مالکان کی اجازت پر موقوف ہے -

س 1786: بینک سے قرض لیتے وقت اسے اجرت ادا کرنے کا کیا حکم ہے؟

ج: اگر مذکورہ اجرت قرض کے امور انجام دینے کے سلسلے میں ہو جیسے رجسٹر میں درج کرنا، دستاویز تیار کرنا یا ادارے کے دیگر اخراجات جیسے پانی بجلی وغیرہ اور اس کی بازگشت قرض کے نفع کی طرف نہ ہو تو اس کے لینے اور دینے اور اسی طرح قرض لینے میں کوئی اشکال نہیں ہے -

س 1787: ایک رفاہی ادارہ اپنے ممبران کو قرض دیتا ہے لیکن قرض دینے کھلنے شرط لگاتا ہے کہ قرض لینے والا تین یا چھ مہینے تک کھلنے اس میں رقم جمع کرائے اور یہ مدت گزرنے کے بعد اس نے جتنی رقم جمع کرائی ہے اس کے دو برابر اسے قرض ملے گا اور جب قرض کی تمام قسطیں ادا ہوجاتی ہیں تو وہ رقم جو قرض لینے والے نے ابتدا میں جمع کرائی تھی اسے لوٹا دی جاتی ہے اس کام کے بارے میں کیا حکم ہے؟

ج: اگر ادارے میں رقم جمع کرنا اس عنوان سے ہو کہ وہ رقم ایک مدت تک ادارے کے پاس قرض کے عنوان سے اس شرط کے ساتھ رہے گی کہ ادارہ اس مدت کے ختم ہونے پر اسے قرض دے گا یا ادارے کا قرض دینا اس شرط کے ساتھ ہو کہ وہ شخص پہلے کچھ رقم ادارے میں جمع کرائے تو یہ شرط سود کے حکم میں ہے جو حرام اور باطل ہے البتہ اصل قرضہ دونوں طرف کھلنے صحیح ہے۔

س 1788: قرض الحسنہ دینے والے ادارے قرض دینے کھلنے بعض امور کی شرط لگاتے ہیں ان میں سے ایک شرط یہ ہوتی ہے کہ قرض لینے والا اس ادارے کا ممبر ہو اور اس کی کچھ رقم ادارے میں موجود ہو یا یہ کہ قرض لینے والا اسی محلے کا رہنے والا ہو کہ جس میں یہ ادارہ قائم ہے اور بعض دیگر شرائط کیا یہ شرائط سود کے حکم میں ہیں؟

ج: ممبر ہونے یا محلہ میں سکونت یا اس طرح کی دیگر شرطیں اگر محدود پیمانے پر افراد کو قرض دینے کھلنے ہوں تو کوئی اشکال نہیں ہے اور ادارے میں اکاؤنٹ کھولنے کی شرط کا مقصد بھی اگر یہ ہو کہ قرض صرف انہیں افراد کو دیا جائے تو اس میں بھی کوئی اشکال نہیں ہے لیکن اگر اس کا مقصد یہ ہو کہ مستقبل میں قرض لینا اس کے ساتھ مشروط ہو کہ قرض لینے والا کچھ رقم بینک میں جمع کرائے تو یہ شرط قرض میں منفعتِ حکمی ہے کہ جو باطل ہے -

س 1789: کیا بینک کے معاملات میں سود سے بچنے کھلنے کوئی راستہ ہے؟



دفتر مقام معظم رہبری
www.leader.ir

ج: اس کا راہ حل یہ ہے کہ اس سلسلے میں شرعی عقود سے ان کی شرائط کی مکمل مراعات کے ساتھ استفادہ کیا جائے۔

س 1790: وہ قرض جو بینک کسی خاص کام پر خرچ کرنے کے لئے مختلف افراد کو دیتا ہے کیا اسے کسی اور کام میں خرچ کرنا جائز ہے؟

ج: بینک افراد کو جو پیسہ دیتا ہے اگر وہ واقعاً قرض ہو اور بینک شرط کرے کہ اسے حتمی طور پر خاص مورد میں استعمال کیا جائے تو اس شرط کی مخالفت جائز نہیں ہے اور اسی طرح وہ رقم جو بینک سے شراکت یا مضاربہ و غیرہ کے سرمایہ کے طور پر لیتا ہے اسے بھی اس کے علاوہ کسی اور کام میں خرچ کرنا جائز نہیں ہے۔

س 1791: اگر دفاع مقدس کے مجروحین میں سے کوئی شخص قرضہ لینے کے لئے بینک سے رجوع کرے، اور اپنے بارے میں مجاہد فاؤنڈیشن کا جاری کردہ سرٹیفکیٹ بھی بینک کو پیش کر دے تا کہ اس طرح وہ اس کے ذریعے مسلط کردہ جنگ کے مجروحین کے لئے مخصوص ان سہولیات اور قرضوں سے استفادہ کر سکے جو مجروحین کے کام سے معذور ہونے کے مختلف درجوں کے مطابق انہیں دیئے جاتے ہیں اور وہ خود جانتا ہے کہ اس کا درجہ اس سے کم تر ہے جو اس سرٹیفکیٹ میں لکھا ہوا ہے اور اس کا خیال یہ ہے کہ اس کے بارے میں ڈاکٹروں اور ماہرین کی تشخیص درست نہیں ہے کیا وہ ان کے دیئے ہوئے سرٹیفکیٹ کے ذریعہ بینک کی خصوصی سہولیات سے فائدہ اٹھا سکتا ہے؟

ج: اگر اس کے درجے کا تعین ان ماہر ڈاکٹروں کے ذریعہ ہوا ہو جو ڈاکٹری معائنات اپنی تشخیص و رائے کی بنیاد پر انجام دیتے ہیں اور سہولیات دینے کے لئے قانونی لحاظ سے بینک کے نزدیک انکی رائے معیار ہے تو اس مجاہد کیلئے اس درجے کی سہولیات سے فائدہ اٹھانے میں کہ جس کا سرٹیفکیٹ اسے ان ڈاکٹروں نے دیا ہے کوئی اشکال نہیں ہے اگرچہ خود اس کی نظر میں اس کا درجہ کمتر ہو۔



دفتر مقام معظم رہبری
www.leader.ir

صلح

س 1792: ایک شخص نے اپنی تمام جائیداد کہ جس میں مکان ، گاڑی ، قالین اور اس کے گھر کا سارا سامان شامل ہے صلح کے ساتھ اپنی بیوی کو دے دیا ہے اور اسی طرح اسے اپنا وصی اور اپنے نابالغ بچوں کا سرپرست بھی قرار دیا ہے کیا اس کے مرنے کے بعد اس کے ماں باپ، کو اس کے ترکہ سے کسی چیز کے مطالبہ کا حق ہے؟

ج: اگر ثابت ہو جائے کہ میت نے اپنی زندگی میں اپنی تمام جائیداد صلح کے ساتھ اپنی بیوی یا کسی دوسرے کو دے دی تھی اس طرح سے کہ کوئی چیز اپنی وفات تک اپنے لئے باقی نہ چھوڑی ہو ، تو ماں باپ یا دوسرے وراثت کے لئے اس کا کوئی ترکہ ہی نہیں ہے جو ان کی وراثت ہو لہذا انہیں اس مال کے مطالبہ کا کوئی حق نہیں ہے جو اس کی زندگی میں اس کی بیوی کی ملکیت بن چکا ہے ۔

س 1793: ایک شخص نے اپنے اموال کا کچھ حصہ صلح کے ساتھ اپنے بیٹے کو دے دیا لیکن کچھ سال گزرنے کے بعد وہی اموال اپنے اسی بیٹے کو فروخت کر دیئے اور اس وقت اس کے ورثا ڈاکٹری سرٹیفکیٹ کی بنیاد پر دعویٰ کرتے ہیں کہ گھر بیچنے سے کچھ عرصہ پہلے سے لیکر معاملہ انجام دینے تک ان کے باپ کا ذہنی توازن ٹھیک نہیں تھا کیا یہ مال اسے بیچنا کہ جسے یہ بطور صلح پہلے ہی دے چکا ہے اس صلح سے عدول شمار ہوگا اور معاملہ بیع صحیح ہے اور بالفرض اگر صلح صحت پر باقی ہو تو کیا یہ اس مال کے تیسرے حصے میں صحیح ہے کہ جس پر صلح کی گئی ہے یا پورے مال میں؟

ج: پہلی صلح صحیح اور نافذ ہے اور جب تک اس میں صلح کرنے والے (مصالحت) کے لئے حق فسخ ثابت نہ ہو یہ لازم بھی ہے لہذا صلح کرنے والے کا اس مال کو بیچنا صحیح نہیں ہے اگرچہ فروخت کے وقت اس کا ذہنی توازن ٹھیک ہو اور یہ صلح جو صحیح اور لازم ہے اس پورے مال میں نافذ ہے کہ جس پر یہ واقع ہوئی ہے۔

س 1794: ایک شخص اپنے تمام اموال یہاں تک کہ محکمہ صحت میں جو اس کے حقوق ہیں صلح کے ساتھ اپنی بیوی کو دے دیتا ہے لیکن مذکورہ محکمہ اعلان کرتا ہے کہ اس شخص کو ان حقوق پر صلح کرنے کا قانونی حق نہیں ہے ، جس کے نتیجے میں محکمہ صحت اس کے ساتھ موافقت کرنے سے انکار کر دیتا ہے خود صلح کرنے والا بھی اس چیز کا اعتراف کرتا ہے اور کہتا ہے کہ اس نے دوسروں کا قرض ادا کرنے سے بچنے کے لئے یہ کام انجام دیا ہے۔ اس صلح کے بارے میں کیا حکم ہے؟

ج: دوسروں کے مال یا ایسے مال پر صلح کہ جس کے ساتھ دوسروں کے حق کا تعلق ہو چکا ہے صلح فضولی ہے اور اس کا انحصار مالک یا صاحب حق کی اجازت پر ہے اور اگر صلح، صلح کرنے والے کی خالص ملکیت پر انجام پائی ہو لیکن اس صلح کا مقصد قرض خواہوں کے قرض کی ادائیگی سے بچنا ہو تو ایسی صلح کا صحیح اور نافذ ہونا محل اشکال ہے بالخصوص جب اسے کسی اور ذریعے سے مال حاصل کر کے اپنے قرض ادا کرنے کی کوئی امید نہ ہو ۔

س 1795: ایک صلح کی دستاویز میں یوں لکھا ہے کہ باپ نے اپنے کچھ اموال صلح کے ساتھ اپنے بیٹے کو دے دیئے ہیں کیا یہ دستاویز قانونی اور شرعی لحاظ سے معتبر ہے؟

ج: جب تک دستاویز کے محتوا کے صحیح ہونے کا اطمینان نہ ہو اس وقت تک یہ دستاویز ، عقد صلح کے انشاء اور اس کی کیفیت پر شرعی دلیل اور حجت شمار نہیں ہوگی البتہ اگر مالک کی طرف سے صلح کے ثابت ہونے کے بعد ہمیں اس کے شرعی طور پر صحیح واقع ہونے میں شک ہو تو عقد صلح شرعاً صحیح ہے اور وہ مال اس شخص کی ملکیت ہوگا جس کے ساتھ صلح کی گئی ہے۔

س 1796: میرے سسر نے اپنے بیٹے کے ساتھ میری شادی کے وقت زمین کا ایک قطعہ کچھ رقم کے عوض صلح کے ساتھ مجھے دے دیا اور چند گواہوں کے سامنے اس سے متعلق ایک دستاویز بھی تحریر کردی لیکن اب وہ دعویٰ کرتا ہے کہ وہ معاملہ فقط ظاہری اور بناوٹی تھا۔ اس مسئلہ کے بارے میں کیا حکم



دفتر مقام معظم رہبری
www.leader.ir

ہے ؟

ج: مذکورہ صلح شرعی طور پر صحیح ہے اور اس کے ظاہری اور بناوٹی ہونے کا دعویٰ جب تک مدعی کی طرف سے ثابت نہ ہو جائے کوئی اثر نہیں رکھتا۔

س 1797: میرے والد نے اپنی زندگی میں اپنے تمام منقولہ اور غیر منقولہ اموال صلح کے ساتھ مجھے دے دیئے اس شرط پر کہ ان کی وفات کے بعد میں اپنی بہنوں میں سے ہر ایک کو کچھ رقم ادا کروں۔ میری بہنیں بھی اس چیز پر راضی ہو گئیں اور وصیت والی دستاویز پر دستخط کر دیئے، باپ کی وفات کے بعد میں نے ان کا حق ادا کر دیا اور باقی اموال خود لے لیئے۔ کیا اس مال میں میرے لیئے تصرف کرنا جائز ہے؟ اور اگر وہ اس امر پر راضی نہ ہوں تو اس مسئلہ کا حکم کیا ہے؟

ج: اس صلح میں کوئی اشکال نہیں ہے اور مذکورہ صورت میں جس مال پر صلح ہوئی ہے وہ آپ کا ہے اور دیگر ورثاء کے راضی نہ ہونے کا کوئی اثر نہیں ہے۔

س 1798: اگر ایک شخص اپنے بعض بچوں کی عدم موجودگی میں اور جو موجود ہیں ان کی موافقت کے بغیر صلح کے ساتھ اپنے اموال ایک بیٹے کو دے دیتا ہے تو کیا یہ صلح صحیح ہے؟

ج: اگر مالک اپنی زندگی میں اپنے اموال صلح کے ساتھ کسی ایک وارث کو دے دے تو اس میں دیگر ورثاء کی موافقت ضروری نہیں ہے اور انہیں اس پر اعتراض کا حق نہیں ہے ہاں اگر یہ کام اس کی اولاد کے درمیان فتنہ و فساد اور نزاع کا سبب بنے تو جائز نہیں ہے۔

س 1799: اگر ایک شخص صلح کے ساتھ اپنا کچھ مال دوسرے کو اس شرط پر دے کہ فقط وہ خود اس مال سے استفادہ کرے گا تو کیا یہ شخص جسے صلح کے ساتھ مال دیا گیا ہے وہ یہ مال اسی استفادے کے لئے صلح کرنے والے کی رضامندی کے بغیر کسی تیسرے شخص کو دے سکتا ہے یا کسی شخص کو صلح کرنے والے کی رضامندی کے بغیر استفادہ کرنے میں شریک کر سکتا ہے؟ اور صحیح ہونے کی صورت میں کیا صلح کرنے والا اس صلح سے عدول کر سکتا ہے؟

ج: متصالح (جسے صلح کے ساتھ مال دیا گیا ہے) عقد صلح میں جن شرطوں پر عمل کرنے کا پابند ہوا ہے ان کی مخالفت نہیں کر سکتا اور اگر وہ ان شروط کی مخالفت کرے تو مصالح (جس نے صلح کے ساتھ مال دیا ہے) عقد صلح کو ختم اور فسخ کر سکتا ہے۔

س 1800: کیا عقد صلح ہو جانے کے بعد مصالح اس سے عدول کر سکتا ہے اور پہلے متصالح کو بتائے بغیر وہی مال دوبارہ صلح کے ساتھ کسی دوسرے شخص کو دے سکتا ہے؟

ج: اگر صلح صحیح طور پر منعقد ہوئی ہو، تو یہ مصالح کی نسبت لازم ہے اور جب تک اس نے اپنے لئے حق فسخ قرار نہیں دیا اسے عدول کرنے کا حق نہیں ہے لہذا اگر وہ وہی مال صلح کے ساتھ کسی دوسرے شخص کو دے دے تو یہ صلح فضولی ہوگی جس کا صحیح ہونا پہلے متصالح کی اجازت پر موقوف ہے۔

س 1801: ماں کی جائیداد اس کے بیٹوں اور بیٹیوں کے درمیان تقسیم ہونے، قانونی مراحل طے کرنے، حصر وراثت (یعنی یہ کہ ان کے علاوہ اس کا اور کوئی وارث نہیں ہے) کا سرٹیفکیٹ لینے اور ورثاء میں سے ہر ایک کا اپنا اپنا حصہ لے لینے کے بہت عرصے کے بعد اس کی ایک بیٹی یہ دعویٰ کرتی ہے کہ اس کی ماں نے اپنی زندگی میں اپنے تمام اموال صلح کے ساتھ اسے دے دیئے تھے اور اس سلسلے میں ایک معمولی دستاویز بھی ہے کہ جس پر اس کے اور اس کے شوہر کے دستخط موجود ہیں اور اس پر انگوٹھے کا نشان بھی ہے جو اس کی ماں کی طرف منسوب ہے اور وہ بیٹی اس وقت ماں کا پورا ترکہ لینا چاہتی ہے اس کے بارے میں کیا حکم ہے؟

ج: جب تک یہ ثابت نہ ہو کہ ماں نے اپنی زندگی میں اپنا مال صلح کے ساتھ اس بیٹی کو دے دیا تھا اسے اس چیز کے بارے میں کوئی حق نہیں ہے جس کا وہ دعویٰ کرتی ہے اور صرف صلح کی دستاویز اس وقت تک معتبر نہیں ہے جب تک واقع کے ساتھ اس کی مطابقت ثابت نہ ہو جائے۔

س 1802: ایک باپ نے اپنی جائیداد صلح کے ساتھ اپنی اولاد کو اس شرط پر دی کہ جب تک وہ زندہ ہے اسے اس میں تصرف کا اختیار ہو گا اس چیز کے پیش



دفتر مقام معظم رہبری
www.leader.ir

نظر مندرجہ ذیل موارد کے بارے میں کیا حکم ہے؟
الف: کیا یہ صلح اس شرط کے ساتھ صحیح اور نافذ ہے؟
ب: صحیح اور نافذ ہونے کی صورت میں کیا جائز ہے کہ مُصلح اس صلح سے عدول کرے؟ جائز ہونے کی صورت میں اگر اس مال کا کچھ حصہ بیچ دے کہ جس پر صلح ہوئی تھی تو کیا اسکا یہ کام صلح سے عدول شمار کیا جائے گا؟ اور اگر بالفرض یہ صلح سے عدول ہے تو کیا تمام اموال کی نسبت عدول سمجھا جائے گا یا صرف بیچے گئے مال کی نسبت؟
ج: یہ عبارت "زندگی میں تصرف کا اختیار" جو صلح کی دستاویز میں بیان ہوئی ہے کیا حق فسخ کے معنی میں ہے یا کسی دوسرے کو اپنے اموال منتقل کرنے کے حق کے معنی میں یا اپنی زندگی میں ان اموال میں حق تصرف و استعمال کے معنی میں؟

ج:

الف: مذکورہ صلح اس شرط کے ساتھ صحیح اور نافذ ہے۔

ب: عقد صلح، عقود لازم میں سے ہے لہذا جب تک صلح کے ساتھ دینے والا اس میں حق فسخ نہ رکھتا ہو اسے فسخ اور ختم نہیں کر سکتا لہذا اگر صلح کرنے کے بعد اور اس میں حق فسخ کے بغیر اس مال کا کچھ حصہ ان میں سے کسی کو فروخت کر دے کہ جن کے ساتھ صلح کی گئی تھی، تو یہ معاملہ خریدار کے اپنے حصے میں باطل ہے اور دوسروں کے حصوں کی نسبت فضولی ہے جس کا صحیح ہونا ان کی اجازت پر موقوف ہے۔

ج: ظاہری طور پر اس عبارت "زندگی میں تصرف کا اختیار" سے مقصود حق تصرف و استعمال ہے نہ حق فسخ اور نہ کسی دوسرے کو اموال منتقل کرنے کا حق۔



دفتر مقام معظم رہبری
www.leader.ir

وکالت

س 1803: میں ایک کمپنی کا وکیل ہوں اور وہ جو رقم مجھے اجرت کے عنوان سے دیتی ہے اس کے عوض میں اس کے لئے پبلسٹی ، فروخت کے بعد کی سروسز اور بین الاقوامی نمائندگانوں میں شرکت جیسے کام انجام دیتا ہوں، جو رقم میں کمپنی سے لیتا ہوں اس کے بارے میں کیا حکم ہے ؟

ج: وکالت سے مربوط کاموں کی انجام دہی کے عوض اجرت لینے میں کوئی اشکال نہیں ہے اگر وہ کام مباح ہوں -

س 1804: ایک شخص نے مالک کے وکیل سے قسطوں پر زمین خریدی جب زمین کی قسطیں ادا ہوگئیں تو موکل دعویٰ کرتا ہے کہ اس نے معاملہ فسخ کر کے زمین اپنی ملکیت میں واپس لے لی ہے کیا یہ دعویٰ صحیح ہے یا یہ کہ خریدار کو اس سے زمین کے مطالبہ کا حق ہے ؟

ج: وکیل کا مالک کی جانب سے وکالت کے طور پر زمین کو بیچنا صحیح اور عقد لازم ہے ، اور زمین خریدار کی ملکیت ہے اور موکل کے لئے ضروری ہے کہ وہ زمین اس کی تحویل میں دے دے اور موکل جب تک اپنے فسخ کے اختیار کو ثابت نہ کر دے اسے اس عقد کو فسخ کرنے اور زمین کو اپنی ملکیت میں لوٹانے کا کوئی حق نہیں ہے -

س 1805: ایک شخص نے معمولی دستاویز کے ساتھ مالک کی جانب سے وکالت کے طور پر کچھ پلاٹ فروخت کئے اور مالک نے وکیل کے ساتھ طے کیا کہ خریداروں میں سے کسی کے نام رجسٹری نہ کی جائے۔ مالک کے انتقال کے بعد اس کے ورثاء اعتراف کرتے ہیں کہ زمین خریداروں کی ہے لیکن وہ دعویٰ کرتے ہیں کہ رجسٹری خریداروں کے نام کرانے کی ذمہ داری وکیل کی ہے جبکہ وکیل نے زمین کی رقم وصول کر کے اسی وقت مالک کی تحویل میں دے دی تھی لیکن وہ رجسٹری اور اس کی موجودہ قیمت کا اس سے مطالبہ کرتے ہیں اس چیز کے پیش نظر کیا خریداروں کے نام رجسٹری کرانے کی ذمہ داری ورثاء کی ہے یا وکیل کی ؟ اور کیا ورثاء اس سے قیمت یا زمین کی اس وقت کی قیمت اور موجودہ قیمت کے مابین جو فرق ہے اس کے مطالبہ کا حق رکھتے ہیں ؟

ج : وکیل پر خریداروں کے نام رجسٹری کرانے اور اس کے اخراجات اٹھانے کی کوئی ذمہ داری نہیں ہے اور زمین کی رقم کے متعلق بھی اگر ثابت ہو جائے کہ وکیل خریداروں سے وصول کر کے موکل یعنی مالک کی تحویل میں دے چکا ہے تو ورثاء کو دوبارہ قیمت کے مطالبہ کا حق نہیں ہے اور خریدار بھی اس سے کسی چیز کا مطالبہ نہیں کرسکتے اور اسی طرح ورثاء کو اس وقت کی قیمت اور موجودہ قیمت کے مابین جو تفاوت ہے اس کے مطالبہ کا بھی کوئی حق نہیں ہے -

س 1806: کیا جائز ہے کہ کسی مجتہد کا مجاز وکیل اسکی زندگی میں شرعی واجبات کسی دوسرے مجتہد کے سپرد کر دے؟

ج: وکیل پر واجب ہے کہ اس نے وکالت کے عنوان سے جو کچھ وصول کیا ہے وہ اسی مجتہد کی تحویل میں دے جس نے اسے وجوہات شرعیہ کے وصول کرنے کی اجازت دے رکھی ہے مگر یہ کہ اسے کسی دوسرے مجتہد کو دینے کی اجازت ہو۔

س 1807: میں نے ٹیلیفون خریدنے کے لئے اپنے بھائی کو وکیل بنایا اور پہلی قسط ادا کرنے کے لئے اسے رقم دی جو اس نے متعلقہ ادارے میں جمع کرا دی اور ٹیلیفون کی باقی اقساط میں نے خود ادا کیں پھر میرا بھائی فوت ہو گیا اور اس وقت ٹیلیفون متعلقہ ادارے میں اس کے نام ہے کیا اس کے ورثاء ٹیلیفون کے مطالبہ کا حق رکھتے ہیں ؟

ج : اگر آپ کے بھائی نے پہلی قسط جو آپ نے اسے دی تھی ادا کر کے ٹیلیفون وکالت کے ساتھ آپ کے لئے خریدا ہے تو وہ آپ کا ہے اور اس کے ورثاء کا اس میں کوئی حق نہیں ہے - لیکن اگر ٹیلیفون کا محکمہ اسی شخص کو ٹیلیفون دیتا ہے جس نے درخواست دی ہے اور جس کے نام ٹیلیفون رجسٹرڈ



دفتر مقام معظم رہبری
www.leader.ir

ہوا ہے تو آپ کا اس میں کوئی حق نہیں ہے اور آپ کو صرف ان اخراجات کے مطالبے کا حق ہے جو آپ نے اس سلسلے میں کئے ہیں۔

س 1808: میں نے وکالت کی اجرت کے طور پر کچھ رقم وکیل کو دی اور اس سے رسید طلب کی اس نے جواب دیا: میں کسی کو بھی وکالت کے عوض رسید نہیں دیتا کچھ عرصہ کے بعد وہ وکیل وکالت انجام دینے سے پہلے فوت ہو گیا کیا جائز ہے کہ میں اس رقم کا اس کے ورثاء سے مطالبہ کروں؟

ج: مذکورہ سوال کی روشنی میں جو رقم وکیل کے ذمہ ہے آپ اس کے ورثاء سے اس کا مطالبہ کرسکتے ہیں اور اس کے ورثاء پر واجب ہے کہ آپ کو اس کے ترکے سے وہ رقم ادا کریں۔

س 1809: کیا عقد وکالت وکیل یا موکل کے فوت ہو جانے سے باطل ہوجاتا ہے؟

ج: ان دو میں سے ایک فوت ہوجائے تو وکالت باطل ہوجاتی ہے۔

س 1810: ایک شخص کسی ایشیائی ملک کے سفر کے دوران حادثے کی وجہ سے انتقال کرجاتا ہے اور اس کے ورثاء (ماں اور بیوی) نے مجھے اس حادثے کی پیروی کرنے کے لئے وکیل بنایا کہ جس کے لئے مجھے جائے وقوع تک سفر کرنا ضروری ہے۔ کیا میں اس حادثے کی قانونی پیروی کے لئے اپنے سفری اخراجات اس کے اصل ترکہ سے وصول کرسکتا ہوں یا یہ کہ مذکورہ اخراجات اس پیسے سے وصول کروں جو وہاں کی حکومت متوفی کے ورثاء کو ادا کرے گی؟

ج: جنہوں نے آپ کو اس مسئلے کی پیروی کئے وکیل بنایا ہے ان پر واجب ہے کہ وہ وکالت کی اجرت اور دوسرے تمام اخراجات اپنے اموال سے آپ کو ادا کریں مگر یہ کہ پہلے سے کسی دوسرے طریقہ کار کے تحت آپ کا ان کے ساتھ اتفاق ہوا ہو۔

س 1811: آج کل کے رائج طریقے کے مطابق وکالت کی ایک تحریری دستاویز میں وکالت سے معزول نہ کرنے کی تصریح کی گئی ہے اور یہ وکالت جو ایک ابتدائی اور مستقل وکالت ہے نہ یہ کہ کسی اور عقد کے ضمن میں شرط ہو۔ کیا دستاویز میں محض اس جملے کے لکھنے سے عقد جائز سے عقد لازم میں بدل جائے گا اور معزول کرنے کا حق ساقط ہوجائے گا؟

ج: وکالت لازم وہ وکالت ہے جو عقد لازم کے ضمن میں شرط نتیجہ کی صورت میں ہو اور محض اس عبارت (وکالت بلاعزل ہے) کے لکھنے سے وکالت عقد لازم میں تبدیل نہیں ہوگی اور اس سے معزول کرنے کا حق ساقط نہیں ہوتا۔

س 1812: یہ سوال چونکہ ایران کے ساتھ مختص تھا اس لیے اردو ترجمہ میں اسے حذف کردیا گیا ہے۔

س 1813: اس بات کے پیش نظر کہ بعض اوقات وکیل کسی کیس یا جھگڑے کی پیروی یا کسی اور کام کے انجام دینے میں باوجود اس کے کہ اس میں اپنا وقت صرف کرتا ہے، کوشش کرتا ہے اور رفت و آمد کے اخراجات برداشت کرتا ہے پھر بھی موکل کے حق میں اس کا کوئی نتیجہ سامنے نہیں آتا اس کیس یا کام کے سلسلے میں وکالت کی اجرت کے عنوان سے پیسہ دینے یا وصول کرنے کے بارے میں کیا حکم ہے؟

ج: موکل کی درخواست پر انجام پانے والے کام کی وکالت کی صحت اور اس کی اجرت (اجرة المثل یا اجرة المسی) کے استحقاق کئے شرط نہیں ہے کہ وکیل اس کام کو موکل کی خواہش کے مطابق نتیجے تک پہنچائے مگر یہ کہ پہلے سے کسی بات پر ان کا اتفاق ہوچکا ہو۔

س 1814: بہت سی سرکاری عدالتوں میں رائج طریقہ کے مطابق وکالت کی حدود کو مشخص کردیتے ہیں مثال کے طور پر لکھتے ہیں "فلاں گھر کو جو فلاں جگہ واقع ہے بیچنے کئے وکیل " اسی طرح دیگر امور کو بھی مشخص کرتے ہیں لیکن بعض باتھ سے لکھے ہوئے وکالت ناموں میں یہ عبارت "فلاں شخص وکالت سے متعلق تمام امور کی پیروی کرنے میں وکیل ہے " ذکر ہوتی ہے جس کے نتیجے میں اکثر وکیل اور موکل کے درمیان اختلاف ہوجاتا ہے کہ کیا فلاں کام یا تصرف وکالت کے دائرے میں آتا ہے یا نہیں، سوال یہ ہے کہ اگر وکیل کئے وکالت سے متعلق خاص امور معین نہ ہوں تو کیا اس کئے جس چیز کے بارے میں وکالت انجام پائی ہے اس وکالت سے متعلق ہر کام اور تصرف جائز ہے؟

ج: وکیل کئے واجب ہے کہ جن امور کئے وہ وکیل بنا ہے ان میں ایسے موارد پر اکتفا کرے



دفتر مقام معظم رہبری
www.leader.ir

جنہیں عقد وکالت، صراحت کے ساتھ یا قرائن حالیہ و مقالیہ کی مدد سے شامل ہے اگرچہ وہ قرینہ، یہ ہو کہ جس کام کے لئے یہ وکیل بنا ہے بطور معمول اس کا لازمہ یہ ہے کہ وہ بعض دیگر امور کے لئے بھی وکیل ہے بطور خلاصہ وکالت کی چند صورتیں متصور ہیں:

الف: وکالت، عمل اور متعلق عمل دونوں کے لحاظ سے خاص ہو۔

ب: دونوں لحاظ سے عام ہو۔

ج: صرف ایک لحاظ سے عام ہو۔

د: صرف عمل اور تصرف کے لحاظ سے مطلق ہو، مثلاً یوں کہے: آپ میرے گھر کے سلسلے میں وکیل ہو۔

ه: صرف متعلق کے لحاظ سے مطلق ہو، مثلاً اس طرح کہے: تم میری ملک کے بیچنے میں وکیل ہو۔

و: دونوں لحاظ سے مطلق ہو مثلاً کہے: آپ میرے مال میں تصرف کرنے میں وکیل ہو۔

وکیل کے لئے ضروری ہے کہ وہ مذکورہ موارد میں سے ہر ایک میں صرف اس چیز پر اکتفا کرے کہ جسے عقد وکالت: عموم، خصوص یا اطلاق کے ساتھ شامل ہے اور اس سے تجاوز نہ کرے۔

س 1815: ایک شخص نے اپنی بیوی کو اپنا ایک پلاٹ اور اپنی بعض عمارتوں کو فروخت کر کے ان سے حاصل ہونے والی رقم سے اپنے نابالغ بچے کے لئے ایک رہائشی فلیٹ خریدنے اور پھر اسے اس کے نام کرنے کے لئے وکیل بنایا لیکن اس نے وکالت سے ناجائز فائدہ اٹھا کر وہ فلیٹ اپنے نام کر لیا ہے کیا جو کام اس نے انجام دیئے ہیں شرعی طور پر صحیح ہیں؟ اس بات کے پیش نظر کہ وہ فلیٹ اس رقم سے خریدا گیا ہے جو موکل کے اموال کو فروخت کر کے حاصل کی گئی تھی کیا اس کی وفات کے بعد وہ فلیٹ صرف اس کے نابالغ بچے کا ہے یا اس کے تمام ورثاء کی ملکیت ہے؟

ج: جو امور اس عورت نے اپنے شوہر کی وکالت کی بنیاد پر انجام دیئے ہیں صحیح اور نافذ ہیں جیسے زمین اور بعض عمارتوں کا فروخت کرنا اور اس کا فلیٹ اپنے نام پر کر لینا شرعی طور پر اثر نہیں رکھتا۔ لہذا اگر اس نے موکل کی زندگی میں اس کے پیسے سے اس کے نابالغ بچے کے لئے وہ فلیٹ خریدا ہو تو صحیح اور نافذ ہے اور وہ فلیٹ صرف اس کے نابالغ بچے کی ملکیت ہے لیکن اگر موکل کی زندگی میں وہ فلیٹ اپنے لئے خریدا ہو یا موکل کی وفات کے بعد وہ فلیٹ نابالغ بچے کے لئے خریدا ہو تو معاملہ فضولی ہے البتہ پہلی صورت میں مورث کی وفات کے بعد وارثوں کی اجازت نافذ نہیں ہے کیونکہ خریدنے کے وقت وہ قیمت کے مالک نہیں تھے البتہ دوسری صورت میں اگر ورثاء اجازت دیدیں تو ان میں سے ہر ایک کے لئے ترکے میں سے اس کے حصے کی نسبت معاملہ واقع ہو جائے گا۔

س 1816: زید بعض افراد کی طرف سے نماز اور روزوں کی قضا کے لئے کسی کو اجیر بنانے کے لئے وکیل بنا، یعنی اس نے اجیر بننے والے افراد کو دینے کے لئے کچھ رقم وصول کی لیکن اس نے امانت میں خیانت کی اور کسی کو اس کام کے لئے اجیر نہیں بنایا اور اس وقت وہ اپنے اس کام پر شرمندہ اور پشیمان ہے اور بری الذمہ ہونا چاہتا ہے۔ کیا اسے اس کام کے لئے کچھ لوگوں کو اجیر بنانا ہوگا یا یہ کہ موجودہ قیمت کے مطابق اس کام کی اجرت ان کے مالکوں کو واپس کرے یا یہ کہ جتنا پیسہ اس نے وصول کیا ہے اتنی ہی مقدار کا وہ مقروض ہے؟ اور اگر وہ خود نماز اور روزہ کی قضا بجالانے کے لئے اجیر ہو اور ان کے انجام دینے سے پہلے مرجائے تو ذمہ داری کیا ہے؟

ج: جو شخص اجیر بنانے کے لئے وکیل ہے اگر نماز یا روزہ کی قضا بجالانے کیلئے کسی کو اجیر بنانے سے پہلے اس کی وکالت کی مدت ختم ہو جائے تو وہ صرف اس مال کا ضامن ہے جو اس نے وصول کیا ہے بصورت دیگر اسے اختیار ہے کہ جو رقم اس نے وصول کی ہے اس سے کسی کو نماز یا روزہ کی قضا بجالانے کے لئے اجیر بنائے یا وکالت کو فسخ کر کے وہ رقم اس کے مالک کو واپس لوٹا دے اور پیسے کی قیمت کے اختلاف کے سلسلے میں احتیاط کی بنا پر باہمی طور پر صلح کریں، لیکن وہ شخص جو نماز و روزہ کی قضا بجالانے کیلئے اجیر ہوا ہے اگر وہ اس طرح اجیر ہوا ہے کہ خود اس کام کو انجام دے



دفتر مقام معظم رہبری
www.leader.ir

تو اس کے فوت ہوجانے کے بعد اجارہ ختم ہوجاتا ہے اور اس کی وصول کی ہوئی رقم اس کے ترکہ سے واپس کی جائے گی لیکن اگر اس کام کو انجام دینے میں یہ شرط نہ ہو کہ وہ خود انجام دے تو یہ کام اس کے ذمہ میں ہے اور اس کے ورثاء پر لازم ہے کہ اس کے ترکہ سے کسی کو اس کام کی انجام دہی کے لئے اجیر بنائیں لیکن اگر اس نے ترکہ نہیں چھوڑا ہو تو اس کے ذمہ کچھ نہیں ہے۔

س 1817: بعض کمپنیوں کے ایسے وکیل ہوتے ہیں جن کی یہ ذمہ داری ہوتی ہے کہ وہ کمپنی کی طرف سے عدالتوں میں اس کے کیسوں اور شکایتوں کی پیروی کریں۔ اگر کمپنی کا کوئی ایسا کیس ہو جس میں کمپنی ان کی نظر میں حق بجانب نہ ہو تو کیا ان کے لئے جائز ہے کہ وہ کمپنی کی طرف سے دفاع کریں؟ اگر وکیل اس کیس میں جو اس کی نظر میں جھوٹا ہے کمپنی کی طرف سے دفاع کرے تو کیا اس دفاع کے سلسلے میں اس کی کوئی ذمہ داری ہے حتیٰ اگر عدالت سے مدعا علیہ کے حق میں فیصلہ صادر ہوجائے؟ اور کیا ایسے کام کے دفاع کی اجرت لینا جو وکیل کی نظر میں ناحق ہے حرام ہے؟

ج: باطل کا دفاع اور اسے حق کا لباس پہنانے کی کوشش کرنا جائز نہیں ہے اور عدالت کی طرف سے مدعا علیہ کے حق میں فیصلہ صادر کرنے سے حرام کام کی حقیقت تبدیل نہیں ہوتی اور وہ اجرت جو حرام کام کے دفاع میں لی جاتی ہے حرام ہے۔

س 1818: ایک شخص اس شرط پر دوسرے کا وکیل بنا ہے کہ کام انجام دینے سے پہلے اپنی اجرت وصول کر لے گا اگر وکیل کوئی کام انجام نہ دے تو کیا شرعی طور پر وہ مال اس کے لئے حلال ہے؟

ج: وکیل محض عقد وکالت کے منعقد ہونے سے اجرة المسمى (طے شدہ اجرت) کا مالک ہوجاتا ہے حتیٰ جس کام کے لئے وکیل بنا ہے اسے انجام دینے سے پہلے بھی اجرت کا مطالبہ کرسکتا، لیکن جس کام کے لئے وہ وکیل بنا ہے اگر اسے انجام نہ دے یہاں تک کہ اس کا وقت گزر جائے یا وکالت کی مدت ختم ہوجائے تو وکالت ختم ہو جائے گی اور وکیل پر واجب ہے کہ موکل سے لی ہوئی اجرت اسے واپس لوٹا دے۔



دفتر مقام معظم رہبری
www.leader.ir

حوالہ کے احکام

س 1819: ایک شخص نے معین رقم کے ساتھ زمین خریدی اور ایک تیسرا شخص زمین کی قیمت کے برابر اس کا مقروض ہے چنانچہ وہ زمین بیچنے والے کو اپنے مقروض کی طرف حوالہ دیتا ہے تا کہ وہ زمین کی رقم اس سے وصول کر لے لیکن وہ تیسرا شخص جو مقروض ہے اور جس کی طرف حوالہ دیا گیا ہے اس نے خریدار کو اطلاع دیئے بغیر زمین بیچنے والے کو زمین کی قیمت ادا کر کے اسے اپنے لئے خرید لیا۔ کیا پہلا معاملہ کہ جس میں زمین فروخت کرنے والے نے رقم کی وصولی کے لئے تیسرے شخص کی طرف حوالہ پر اتفاق کیا تھا صحیح ہے یا دوسرا معاملہ؟

ج: دوسرا معاملہ فضولی ہے جو پہلے خریدار کی اجازت پر موقوف ہے مگر یہ کہ دوسرا معاملہ پہلے معاملے کے شرعی طور پر فسخ کے بعد انجام پایا ہو۔



دفتر مقام معظم رہبری
www.leader.ir

صدقہ

س 1820: امام خمینی ویلفیئر ٹرسٹ (کمیتہ امداد امام خمینی) نے صدقات اور خیرات جمع کرنے کے لئے جو مخصوص ڈبے گھروں میں رکھے ہوئے ہیں یا سڑکوں اور شہر و دیہات کے عمومی مقامات پر نصب کر رکھے ہیں تا کہ ان میں جمع ہونے والی رقم فقرا اور مستحقین تک پہنچا سکیں کیا جائز ہے کہ اس ٹرسٹ کے ملازمین کو اس ماہانہ تنخواہ اور سہولیات کے علاوہ جو انہیں ٹرسٹ کی طرف سے ملتی ہیں ان ڈبوں سے حاصل ہونے والی رقم کا کچھ فیصد انعام (Reward) کے طور پر دیا جائے؟ اور کیا جائز ہے کہ اس سے کچھ مقدار رقم ان لوگوں کو دی جائے جو اس رقم کو جمع کرنے میں مدد کرتے ہیں لیکن وہ ٹرسٹ کے ملازم نہیں ہیں؟

ج: ٹرسٹ کے ملازمین کو اس ماہانہ تنخواہ کے علاوہ جو وہ لیتے ہیں صدقات کے ڈبوں سے کچھ مقدار رقم انعام (Reward) کے طور پر دینے میں اشکال ہے بلکہ جب تک صاحبان مال کی رضامندی ثابت نہ ہو جائے یہ کام جائز نہیں ہے تاہم ان لوگوں کو جو ڈبوں کی رقم جمع کرنے میں مدد فراہم کرتے ہیں، اجرت المثل (اس جیسے کاموں کے لئے دی جانے والی اجرت) کے طور پر اس میں سے کچھ رقم دینے میں کوئی حرج نہیں ہے بشرطیکہ صدقات جمع کرنے اور مستحق تک پہنچانے میں ان کی امداد کی ضرورت ہو، اور ظاہری علامات صاحبان اموال کے اس کام پر راضی ہونے پر دلالت کرے ورنہ ان رقوم کو فقرا ء پر خرچ کرنے کے علاوہ کسی بھی دوسرے کام میں مصرف میں لانا اشکال سے خالی نہیں ہے۔

س 1821: کیا ان گدا گروں کو جو گھروں پر آتے ہیں یا سڑکوں کے کنارے بیٹھتے ہیں صدقہ دینا جائز ہے یا یتیموں اور مسکینوں کو دینا بہتر ہے یا صدقات کے ڈبوں میں ڈالے جائیں تا کہ وہ رقم ویلفیئر ٹرسٹ کے پاس پہنچ جائے؟

ج: بہتر یہ ہے کہ مستحبی صدقات دیندار اور پاکدامن فقراء کو دیئے جائیں، اسی طرح انہیں ویلفیئر ٹرسٹ کو دینے میں بھی کوئی اشکال نہیں ہے اگرچہ یہ صدقات کے ڈبوں میں ڈالنے کی صورت میں ہو، لیکن واجب صدقات میں ضروری ہے کہ انہیں انسان خود یا اس کا وکیل مستحق فقرا تک پہنچائے اور اگر انسان کو علم ہو کہ ویلفیئر ٹرسٹ کے ملازمین ڈبوں سے جمع ہونے والی رقم مستحق فقیروں تک پہنچاتے ہیں تو صدقات کے ڈبوں میں ڈالنے میں بھی کوئی اشکال نہیں ہے۔

س 1822: ان گدا گروں کے بارے میں انسان کی ذمہ داری کیا ہے جو دوسروں کے سامنے ہاتھ پھیلاتے ہیں اور رگدائی کے ذریعہ اپنی زندگی بسر کرتے ہیں اور اسلامی معاشرے کے چہرے کو بدنما بناتے ہیں خصوصاً اب جبکہ حکومت نے ان سب کو پکڑنے کا اقدام کیا ہے؟ کیا ان کی مدد کرنا جائز ہے؟

ج: کوشش کریں کہ صدقات متدین اور پاکدامن فقرا کو دیں۔

س 1823: میں مسجد کا خادم ہوں اور میرا کام رمضان المبارک کے مہینے میں زیادہ بوجاتا ہے اسی وجہ سے بعض نیک اور مخیر لوگ مجھے مدد کے طور پر کچھ رقم دے دیتے ہیں کیا میرے لئے اس کا لینا جائز ہے؟

ج: جو کچھ وہ لوگ آپ کو دیتے ہیں وہ ان کی طرف سے آپ پر ایک نیکی ہے لہذا آپ کے لئے حلال ہے اور اس کے لینے میں کوئی اشکال نہیں ہے۔



دفتر مقام معظم رہبری
www.leader.ir

عاریہ اور ودیعہ

س 1824: ایک کارخانہ اپنے تمام وسائل و آلات، خام مال اور ان چیزوں سمیت جو بعض افراد نے امانت کے طور پر اس کے سپرد کر رکھی تھیں جل گیا ہے کیا کارخانے کا مالک ان کا ضامن ہے یا مینیجر؟

ج: اگر آگ لگنے میں کوئی شخص ملوث نہ ہو اور کسی نے ان چیزوں کی حفاظت اور نگہداشت میں بھی کوتاہی نہ کی ہو تو کوئی شخص ان کا ضامن نہیں ہے۔

س 1825: ایک شخص نے اپنا تحریری وصیت نامہ کسی دوسرے کے حوالے کیا تا کہ اس کی وفات کے بعد اس کے بڑے بیٹے کی تحویل میں دیدے لیکن وہ اسے بڑے بیٹے کی تحویل میں دینے سے انکار کرتا ہے کیا اس کا یہ کام امانت میں خیانت شمار ہوگا؟

ج: امانت رکھنے والے کی طرف سے معین کردہ شخص کو امانت واپس نہ کرنا ایک قسم کی خیانت ہے۔

س 1826: فوجی ٹریننگ کی مدت کے دوران میں نے فوج سے اپنے ذاتی استفادے کے لئے کچھ اشیاء لیں لیکن ٹریننگ کی مدت ختم ہونے کے بعد میں نے وہ چیزیں واپس نہیں کیں، اس وقت ان کے سلسلے میں میری ذمہ داری کیا ہے؟ کیا ان کی قیمت مرکزی بینک کے عمومی خزانے میں جمع کرادینا کافی ہے؟

ج: وہ اشیاء جو آپ نے فوج سے لی تھیں اگر بطور عاریہ تھیں تو اگر وہ موجود ہوں خود ان کا فوج کے اسی مرکز میں لوٹانا واجب ہے اور اگر ان کی نگہداشت و حفاظت میں آپ کی کوتاہی کی وجہ سے تلف ہوگئی ہوں اگرچہ ایسا واپس کرنے میں تاخیر کی وجہ سے ہی کیوں نہ ہوا ہو تو فوج کو ان کی قیمت یا مثل ادا کرنا ضروری ہے ورنہ آپ کے ذمہ کوئی چیز نہیں ہے۔

س 1827: ایک امین شخص کو ایک شہر سے دوسرے میں منتقل کرنے کے لئے کچھ رقم دی گئی لیکن وہ راستے میں چوری ہوگئی کیا وہ شخص اس رقم کا ضامن ہے؟

ج: جب تک یہ ثابت نہ ہو کہ اس شخص نے مال کی حفاظت میں کوتاہی کی تھی اس وقت تک وہ ضامن نہیں۔

س 1828: میں نے اہل محلہ کی طرف سے مسجد کے لئے دی گئی رقمات میں سے مسجد کی تعمیر اور اس کے لئے بعض وسائل جیسے لوہا و غیرہ خریدنے کی خاطر مسجد کے ٹرسٹ سے کچھ رقم لی لیکن راستے میں وہ میری ذاتی چیزوں سمیت گم ہوگئی اب میری ذمہ داری کیا ہے؟

ج: اگر آپ نے اس کی حفاظت اور نگہداشت میں افراط و تفریط اور کوتاہی نہ کی ہو تو آپ ضامن نہیں ہیں۔



دفتر مقام معظم رہبری
www.leader.ir

وصیت

س1829: بعض شہداء نے یہ وصیت کی ہے کہ ان کے ترکہ میں سے ایک تہائی دفاع مقدس کے محاذوں کی تقویت کے لئے صرف کیا جائے اب جبکہ ان وصیتوں کا موضوع ہی ختم ہوچکا ہے ان کے بارے میں کیا حکم ہے؟

ج: اگر وصیت کے عمل کا مورد ختم ہو جائے تو وہ مال ان کے ورثاء کی میراث قرار پائے گا اور احوط یہ ہے کہ ورثاء کی اجازت سے اسے کارخیر میں خرچ کیا جائے۔

س1830: میرے بھائی نے وصیت کی کہ اس کے مال کا ایک تہائی حصہ ایک خاص شہر کے جنگ زدہ مہاجرین کے لئے صرف کیا جائے لیکن اس وقت مذکورہ شہر میں کوئی بھی جنگ زدہ مہاجر موجود نہیں ہے اس کے بارے میں کیا حکم ہے؟

ج: اگر ثابت ہو جائے کہ جنگ زدہ مہاجرین سے موصی (وصیت کرنے والا) کی مراد وہ لوگ ہیں جو فی الحال اس شہر میں زندگی بسر کر رہے ہیں تو اس صورت میں چونکہ اس وقت اس شہر میں کوئی مہاجر نہیں ہے اس کا مال ورثاء کو ملے گا۔ لیکن اگر ایسا نہیں ہے تو ضروری ہے کہ وہ رقم ان جنگ زدہ مہاجرین کو دی جائے جو اس شہر میں زندگی بسر کرتے تھے اگرچہ فی الحال وہ وہاں سے جاچکے ہوں۔

س1831: کیا کسی شخص کے لئے یہ وصیت کرنا جائز ہے کہ اس کے انتقال کے بعد اس کا آدھا مال اس کے ایصال ثواب کی مجلس میں خرچ کیا جائے یا یہ کہ اس مقدار کا معین کرنا جائز نہیں ہے، کیونکہ اسلام نے ان موارد کے لئے خاص حدود کو معین کر دیا ہے؟

ج: وصیت کرنے والے کا اپنے اموال اپنے لئے ایصال ثواب کے کاموں میں خرچ کرنے کی وصیت کرنا کوئی اشکال نہیں رکھتا اور شرعی طور پر اس کے لئے کوئی خاص حد معین نہیں ہے لیکن میت کی وصیت اس کے ترکہ کے صرف ایک تہائی حصے میں نافذ ہے اور اس سے زیادہ میں تصرف کرنا ورثاء کی اجازت پر موقوف ہے۔

س1832: کیا وصیت کرنا واجب ہے یعنی اگر انسان اسے ترک کرے تو گناہ کا مرتکب ہوگا؟

ج: اگر اس کے پاس دوسروں کی امانتیں ہوں اور اس کے ذمے حقوق العباد اور حقوق اللہ ہوں اور اپنی زندگی کے دوران انہیں ادا کرنے کی توانائی نہ رکھتا ہو تو ان کے متعلق وصیت کرنا واجب ہے بصورت دیگر واجب نہیں ہے۔

س1833: ایک شخص نے اپنے اموال کا ایک تہائی سے کم حصہ اپنی بیوی کو دینے کی وصیت کی اور اپنے بڑے بیٹے کو اپنا وصی قرار دیا لیکن دیگر ورثاء اس وصیت پر معترض ہیں اس صورت میں وصی کی کیا ذمہ داری ہے؟

ج: اگر وصیت ترکہ کے ایک تہائی یا اس سے کم حصے میں ہو تو ورثاء کا اعتراض صحیح نہیں ہے بلکہ ان پر واجب ہے کہ وہ وصیت کے مطابق عمل کریں۔

س1834: اگر ورثاء، وصیت کا سرے سے ہی انکار کر دیں تو اس صورت میں کیا ذمہ داری ہے؟

ج: وصیت کا دعویٰ کرنے والے پر لازم ہے کہ وہ اسے شرعی طریقے سے ثابت کرے اور ثابت کر دینے کی صورت میں اگر وصیت ترکہ کے ایک تہائی یا اس سے کمتر حصے میں ہو تو اس کے مطابق عمل کرنا واجب ہے اور ورثاء کا انکار اور اعتراض کوئی اثر نہیں رکھتا۔



دفتر مقام معظم رہبری
www.leader.ir

س 1835: ایک شخص نے اپنے قابل اطمینان افراد کہ جن میں سے ایک خود اس کا بیٹا ہے کے سامنے وصیت کی کہ اس کے ذمہ جو شرعی حقوق ہیں جیسے خمس، زکوٰۃ، کفارات اور اسی طرح اس کے ذمہ جو بدنی واجبات ہیں جیسے نماز، روزہ، حج وغیرہ ان کی ادائیگی کے لئے اس کی بعض املاک اس کے ترکہ سے الگ کر لی جائیں لیکن اس کے بعض ورثاء اسے قبول نہیں کرتے بلکہ وہ بغیر کسی استثناء کے تمام املاک ورثاء کے درمیان تقسیم کرنے کے خواہاں ہیں۔ اس سلسلے میں کیا حکم ہے؟

ج: وصیت کے شرعی دلیل یا ورثاء کے اقرار کے ذریعہ ثابت ہوجانے کی صورت میں وہ املاک جن کی وصیت کی گئی ہے اگر پورے ترکہ کے ایک تہائی سے زیادہ نہ ہوں تو ورثاء کو اس کی تقسیم کے مطالبے کا حق نہیں ہے بلکہ ان پر واجب ہے کہ وہ وصیت کے مطابق عمل کریں اور میت کے ذمہ جو مالی حقوق اور دیگر بدنی واجبات ہیں کہ جن کی میت نے وصیت کی ہے ان کی ادائیگی میں خرچ کریں بلکہ اگر شرعی طریقہ سے یا ورثاء کے اقرار کے ذریعہ ثابت ہوجائے کہ متوفی لوگوں کا مقروض ہے یا اس کے ذمہ خدا تعالیٰ کے مالی حقوق ہیں جیسے خمس، زکوٰۃ، کفارات یا اس کے ذمہ مالی و بدنی حقوق ہیں جیسے حج تو بھی ان پر واجب ہے کہ وہ اس کے پورے واجب الاداء امور اس کے اصل ترکہ سے ادا کریں اور پھر باقیماندہ ترکہ اپنے درمیان تقسیم کریں اگرچہ ان کے متعلق کوئی وصیت نہ بھی کی ہو۔

س 1836: ایک شخص جو ایک زرعی زمین کا مالک ہے، نے وصیت کی ہے کہ اس زمین کو مسجد کی تعمیر کے لئے استعمال کیا جائے لیکن اس کے ورثاء نے اسے فروخت کر دیا ہے۔ کیا متوفی کی وصیت نافذ ہے؟ اور کیا ورثاء اس زمین کو بیچنے کا حق رکھتے ہیں؟

ج: اگر وصیت کا مضمون یہ ہو کہ خود زرعی زمین کو بیچ کر اس کی قیمت مسجد کی تعمیر میں صرف کی جائے اور زمین کی قیمت بھی ترکہ کے ایک تہائی حصہ سے زیادہ نہ ہو تو وصیت نافذ ہے اور زمین فروخت کرنے میں کوئی اشکال نہیں ہے لیکن اگر وصیت کرنے والے کی مراد یہ ہو کہ زمین کی آمدنی مسجد کی تعمیر میں خرچ کی جائے تو اس صورت میں ورثاء کو زمین فروخت کرنے کا حق نہیں ہے۔

س 1837: ایک شخص نے وصیت کی کہ اس کی اراضی میں سے ایک ٹکڑا اس کی طرف سے نماز و روزہ اور دوسرے نیک کام انجام دینے کے لئے استعمال کیا جائے۔ کیا اس زمین کا فروخت کرنا جائز ہے یا اسے وقف شمار کیا جائے گا؟

ج: جب تک قرائن و شواہد کے ذریعہ معلوم نہ ہو کہ اس کی مراد یہ تھی کہ زمین اپنی حالت پر باقی رہے تا کہ اس کی آمدنی ان کاموں میں خرچ کی جائے بلکہ فقط یہ وصیت کی ہو کہ زمین کو خود اس کے لئے خرچ کیا جائے تو یہ وصیت زمین کے وقف کے حکم میں نہیں ہے، لہذا اگر اس کی قیمت ترکہ کے ایک تہائی حصہ سے زیادہ نہ ہو تو اس کا فروخت کرنا اور اس کی قیمت کو خود اس کے لئے خرچ کرنے میں اشکال نہیں ہے۔

س 1838: کیا جائز ہے کہ کچھ مال کو ترکہ کے ایک تہائی حصہ کے عنوان سے علیحدہ کر دیا جائے یا کسی شخص کے پاس امانت کے طور پر رکھ دیا جائے تا کہ اس کی وفات کے بعد خود اسی کے مصرف میں خرچ کیا جائے؟

ج: اس کام میں اشکال نہیں ہے بشرطیکہ اس کی وفات کے بعد اس کے ورثاء کے لئے اس کے دو برابر مال باقی رہے۔

س 1839: ایک شخص نے اپنے باپ کو وصیت کی کہ کچھ مہینوں کی جو قضا نمازیں اور روزے اس کے ذمہ ہیں ان کی ادائیگی کے لئے کسی کو اجیر بنا دے، اس وقت خود وہ شخص لاپتہ ہو گیا ہے کیا اس کے باپ پر واجب ہے کہ وہ اس کی قضا نمازوں اور روزوں کے لئے کسی کو اجیر بنائے؟

ج: جب تک وصیت کرنے والے کی موت، شرعی دلیل یا وصی کے علم کے ذریعہ ثابت نہ ہوجائے اس کی طرف سے اس کی قضا نمازوں اور روزوں کی ادائیگی کے لئے کسی کو اجیر بنانا صحیح نہیں ہے۔



دفتر مقام معظم رہبری
www.leader.ir

س 1840: میرے والد نے اپنی زمین کے ایک تہائی حصے میں مسجد بنانے کی وصیت کی ہے لیکن اس زمین کے پڑوس میں دو مسجدیں موجود ہیں اور وہاں سکول کی سخت ضرورت ہے کیا جائز ہے کہ ہم مسجد کی جگہ وہاں سکول قائم کر دیں؟

ج: مسجد کی جگہ سکول بنا کر وصیت کو تبدیل کرنا جائز نہیں ہے لیکن اگر ان کا ارادہ خود اس زمین میں مسجد بنانا نہ ہو تو اسے فروخت کر کے اس کی رقم سے کسی ایسی جگہ مسجد بنانے میں حرج نہیں ہے کہ جہاں مسجد کی ضرورت ہے۔

س 1841: کیا جائز ہے کہ کوئی شخص یہ وصیت کرے کہ اس کی وفات کے بعد اس کا جسم میڈیکل کالج کے طالب علموں کو دے دیا جائے تا کہ اسے چیر کر اس سے تعلیم و تعلم کے لئے استفادہ کیا جائے یا چونکہ یہ کام مسلمان میت کے جسم کو مثلہ کرنے کا موجب بنتا ہے لہذا حرام ہے؟

ج: ایسا معلوم ہوتا ہے کہ مثلہ اور اس جیسے دیگر امور کی حرمت پر جو دلیلیں ہیں وہ کسی اور چیز کی طرف ناظر ہیں اور جس چیز کے متعلق سوال کیا گیا ہے اس جیسے امور سے کہ جن میں میت کے بدن کو چیرنے میں اہم مصلحت موجود ہے، منصرف ہیں اور اگر مسلمان میت کے احترام کی شرط کہ جو اس جیسے مسائل میں اصل مسلم ہے حاصل ہو تو ظاہراً بدن کے چیرنے میں اشکال نہیں ہے۔

س 1842: اگر کوئی شخص وصیت کرے کہ اس کے انتقال کے بعد اس کے بدن کے بعض اعضاء کسی ہسپتال یا کسی دوسرے شخص کو ہدیے کے طور پر دے دیئے جائیں تو کیا یہ وصیت صحیح ہے اور اس پر عمل کرنا واجب ہے؟

ج: اس قسم کی وصیتوں کا ان اعضاء کے متعلق صحیح اور نافذ ہونا بعید نہیں ہے کہ جنہیں میت کے بدن سے جدا کرنا اس کی بے حرمتی شمار نہ کیا جاتا ہو اور ایسے موارد میں وصیت پر عمل کرنے میں کوئی حرج نہیں ہے۔

س 1843: اگر وراثہ، وصیت کرنے والے کی زندگی میں ایک تہائی سے زیادہ میں اس کی وصیت کی اجازت دے دیں تو کیا یہ اس کے نافذ ہونے کے لئے کافی ہے؟ اور کافی ہونے کی صورت میں، کیا جائز ہے کہ وصیت کرنے والے کے انتقال کے بعد وراثہ اپنی اجازت سے عدول کر لیں؟

ج: وصیت کرنے والے کی زندگی میں وراثہ کا ایک تہائی سے زیادہ کی نسبت اجازت دینا وصیت کے نافذ اور صحیح ہونے کے لئے کافی ہے اور اس کی وفات کے بعد انہیں اس سے عدول کرنے کا حق نہیں ہے اور ان کے عدول کا کوئی اثر نہیں ہے۔

س 1844: ایک شہید نے اپنی قضا نمازوں اور روزوں کے بارے میں وصیت کی ہے لیکن اس کا کوئی ترکہ نہیں ہے اور اگر بے بھی تو صرف گھر اور گھریلو سامان کہ جنہیں فروخت کرنے کی صورت میں اس کے نابالغ بچوں کے لئے عسر و حرج لازم آتا ہے۔ اس وصیت کے بارے میں اس کے وراثہ کی کیا ذمہ داری ہے؟

ج: اگر اس شہید کا ترکہ اور میراث نہیں ہے تو اس کی وصیت پر عمل کرنا واجب نہیں ہے، لیکن اس کے بڑے بیٹے پر واجب ہے کہ بالغ ہونے کے بعد باپ کی قضا نمازوں اور روزوں کو بجلائے لیکن اگر اس کا ترکہ موجود ہے تو واجب ہے کہ اس کا تیسرا حصہ اس کی وصیت کے سلسلے میں خرچ کیا جائے اور فقط وراثہ کا ضرورت مند اور صغیر ہونا وصیت پر عمل نہ کرنے کا عذر شرعی نہیں بن سکتا۔

س 1845: کیا مال کے بارے میں وصیت کے صحیح اور نافذ ہونے کے لئے موصیٰ لہ (جس کے لئے وصیت کی گئی ہے) کا وصیت کے وقت موجود ہونا شرط ہے؟

ج: کسی شے کی تملیک کی وصیت میں موصیٰ لہ کا وصیت کے وقت وجود شرط ہے اگرچہ وہ جنین کی صورت میں ماں کے رحم میں ہو حتیٰ اگر اس جنین میں ابھی روح پھونکی نہ گئی ہو لیکن شرط یہ ہے کہ وہ زندہ دنیا میں آئے۔



دفتر مقام معظم رہبری
www.leader.ir

س 1846: وصیت کرنے والے نے اپنی وصیتوں کو عملی جامہ پہنانے کے لئے اپنی تحریری وصیت میں وصی منصوب کرنے کے علاوہ ایک شخص کو نگران کے طور پر منتخب کیا ہے لیکن اس کے اختیارات کے سلسلے میں وضاحت نہیں کی یعنی معلوم نہیں ہے کہ اس کی نگرانی سے مراد صرف وصی کے کاموں سے مطلع ہونا ہے تا کہ وہ وصیت کرنے والے کے مقرر کردہ طریقہ کے خلاف عمل نہ کرے یا یہ کہ وصیت کرنے والے کے کاموں کے سلسلے میں رائے کا مالک ہے اور وصی کے کاموں کا اس نگران کی رائے اور صوابدید کے مطابق انجام پانا ضروری ہے اس صورت میں نگران کے اختیارات کیا ہیں؟

ج : اگر وصیت مطلق ہے تو وصی پر واجب نہیں ہے کہ وہ اس کے امور میں نگران کے ساتھ مشاورت کرے ، اگرچہ احوط یہی ہے اور نگران کی ذمہ داری یہ ہے کہ وہ وصی کے کاموں سے مطلع ہونے کے لئے نگرانی کرے۔

س 1847: ایک شخص اپنے بڑے بیٹے کو وصی اور مجھے اس پر نگران بنا کر فوت ہو گیا پھر اس کا بیٹا بھی وفات پا گیا اور اس کی وصیت کو عملی جامہ پہنانے کا واحد ذمہ دار میں بن گیا لیکن اس وقت اپنے مخصوص حالات کی وجہ سے میرے لئے اس کے وصیت کردہ امور کو انجام دینا مشکل ہو گیا ہے۔ کیا میرے لئے وصیت کردہ امور کو تبدیل کرنا جائز ہے کہ میں اس کے ترکہ کے تیسرے حصے سے حاصل ہونے والی آمدنی محکمہ حفظان صحت کو دے دوں تا کہ وہ اسے بھلائی کے کاموں اور اپنے زیر کفالت ضرورتمند افراد پر کہ جو مدد اور تعاون کے مستحق ہیں خرچ کر دے؟

ج : نگران بطور مستقل میت کی وصیتوں کو عملی جامہ نہیں پہنا سکتا حتیٰ کہ وصی کی موت کے بعد بھی مگر یہ کہ وصیت کرنے والے نے وصی کی موت کے بعد نگران کو وصی قرار دیا ہو اور اگر ایسا نہیں ہے تو وصی کی موت کے بعد ضروری ہے کہ وہ حاکم شرع کی طرف رجوع کرے تا کہ وہ کسی دوسرے شخص کو اسکی جگہ مقرر کرے بہر حال میت کی وصیت سے تجاوز اور اس میں رد و بدل کرنا جائز نہیں ہے -

س 1848: اگر ایک شخص وصیت کرے کہ اس کے اموال کا کچھ حصہ نجف اشرف میں تلاوت قرآن کی غرض سے خرچ کیا جائے یا وہ اپنا کچھ مال اس کام کیلئے وقف کر دے اور وصی یا وقف کے متولی کیلئے نجف اشرف میں کسی کو تلاوت قرآن کیلئے اجیر بنا کر وہاں مال بھیجنا ممکن نہ ہو تو اس سلسلے میں اس کی ذمہ داری کیا ہے؟

ج: اگر مستقبل میں بھی اس مال کا نجف اشرف میں تلاوت قرآن کے لئے خرچ کرنا ممکن ہو تو واجب ہے کہ وصیت کے مطابق عمل کیا جائے۔

س 1849: میری والدہ نے اپنی وفات سے پہلے وصیت کی کہ میں ان کا سونا جمعراتوں میں نیک کاموں میں صرف کروں اور میں اب تک اس کام کو انجام دیتا رہا ہوں لیکن بیرون ممالک کے سفر کے دوران کہ جن کے باشندوں کے بارے میں زیادہ احتمال یہ ہے کہ وہ مسلمان نہیں ہیں میری ذمہ داری کیا ہے؟

ج: جب تک یہ ثابت نہ ہو کہ صرف کرنے سے ان کی مراد مسلم اور غیر مسلم دونوں پر خرچ کرنا تھا تو واجب ہے کہ وہ مال صرف مسلمانوں پر بھلائی کے کاموں میں خرچ کیا جائے اگرچہ اس کے لئے یہ مال کسی اسلامی سرزمین میں ایک امین شخص کے پاس رکھنا پڑے جو اسے مسلمانوں پر صرف کرے۔

س 1850: ایک شخص نے وصیت کی کہ اس کی کچھ زمین بیچ کر اسکی رقم عزاداری اور نیکی کے کاموں میں خرچ کی جائے لیکن وراثت کے علاوہ کسی دوسرے کو بیچنا وراثت کیلئے مشکل اور زحمت کا سبب بنے گا کیونکہ مذکورہ زمین اور دوسری زمینوں کو علیحدہ کرنے میں بہت سی مشکلات ہیں۔ کیا جائز ہے کہ خود وراثت اس زمین کو قسطوں پر خریدیں اور ہر سال اس کی کچھ قیمت ادا کرتے رہیں تاکہ اسے وصی اور نگران کی نگرانی میں وصیت کے مورد میں خرچ کیا جائے؟

ج: وراثت کے لئے وہ زمین اپنے لئے خریدنے میں کوئی اشکال نہیں ہے اور اسے قسطوں پر اور عادلانہ قیمت کے ساتھ خریدنے میں بھی کوئی اشکال نہیں ہے لیکن یہ اس صورت میں ہے جب یہ بات ثابت نہ ہو کہ وصیت کرنے والے کی مراد یہ تھی کہ اس کی زمین کو نقد بیچ کر اسی سال اس کی قیمت مورد وصیت میں خرچ کی جائے نیز اس کی شرط یہ ہے کہ وصی اور نگران بھی اس کام میں مصلحت سمجھتے ہوں اور قسطیں بھی اس طرح نہ ہوں کہ وصیت نظر انداز ہو جائے اور اس پر عمل نہ ہو پائے۔



دفتر مقام معظم رہبری
www.leader.ir

س1851: ایک شخص نے جان لیوا بیماری کی حالت میں دو آدمیوں سے وصی اور نائب وصی کے طور پر وصیت کی لیکن بعد میں اپنی رائے تبدیل کر کے وصیت کو باطل کر دیا اور وصی اور اس کے نائب کو اس سے آگاہ کر دیا اور ایک دوسرا وصیت نامہ لکھا کہ جس میں اپنے ایک ایسے رشتہ دار کو اپنا وصی قرار دیا جو غائب ہے، کیا اس عدول اور تبدیلی کے بعد بھی پہلی وصیت اپنی حالت پر باقی اور معتبر ہے؟ اور اگر دوسری وصیت صحیح ہے اور وہ غائب شخص وصی ہے تو اگر معزول وصی اور اس کا نائب وصیت کرنے والے کی باطل کردہ وصیت کا سہارا لے کر اس پر عمل کریں تو کیا ان کا یہ عمل اور تصرف ظالمانہ شمار ہوگا اور کیا ان پر واجب ہے کہ جو کچھ انہوں نے میت کے مال سے خرچ کیا ہے وہ دوسرے وصی کو لوٹائیں؟

ج: اگر میت نے اپنی زندگی میں پہلی وصیت سے عدول کر لیا ہو اور اس نے پہلے وصی کو بھی معزول کر دیا ہو تو معزول ہونے والا وصی اپنے معزول ہونے سے آگاہ ہونے کے بعد پہلی وصیت کا سہارا لے کر اس پر عمل کرنے کا حق نہیں رکھتا لہذا وصیت سے متعلق مال کے سلسلے میں اس کے تصرفات فضولی شمار ہونگے اور وصی کی اجازت پر موقوف ہونگے اور اگر وصی انکی اجازت نہ دے تو معزول ہونے والا وصی ان اموال کا ضامن ہوگا جو اس نے خرچ کئے ہیں۔

س1852: ایک شخص نے وصیت کی ہے کہ اس کی جائیداد میں سے ایک ملک اس کے بیٹے کی ہے پھر دو سال کے بعد اس نے اپنی وصیت کو مکمل طور پر بدل دیا۔ کیا اس کا پہلی وصیت سے دوسری وصیت کی طرف عدول کرنا شرعی طور پر صحیح ہے؟ اس صورت میں کہ جب یہ شخص بیمار ہو اور اسے خدمت و نگہداری کی ضرورت ہو، کیا یہ ذمہ داری اس کے مقرر کردہ وصی یعنی اس کے بڑے بیٹے کی ہے یا یہ کہ یہ ذمہ داری اس کے تمام بچوں پر مساوی طور پر عائد ہوتی ہے؟

ج: جب تک وصیت کرنے والا زندہ ہے اور اس کا ذہنی توازن صحیح و سالم ہے تو شرعی طور پر اس کا اپنی وصیت سے عدول کرنا کوئی اشکال نہیں رکھتا اور شرعی لحاظ سے صحیح اور معتبر بعد والی وصیت ہوگی اور اگر بیمار اپنی خدمت کے لئے کوئی نوکر رکھنے پر قادر نہ ہو تو بیمار کی خدمت اور دیکھ بھال کی ذمہ داری اس کے ان تمام بچوں پر بطور مساوی ہے جو اس کی نگہداری کی قدرت رکھتے ہیں اور یہ صرف وصی کی ذمہ داری نہیں ہے۔

س1853: ایک باپ نے اپنے ایک تہائی اموال کی اپنے لئے وصیت کی ہے اور مجھے اپنا وصی بنایا ہے، میراث تقسیم کرنے کے بعد ایک تہائی مال الگ رکھ دیا ہے۔ کیا میں اس کی وصیت کو پورا کرنے کے لئے ایک تہائی مال سے کچھ مقدار کو بیچ سکتا ہوں؟

ج: اگر اس نے وصیت کی ہو کہ اس کا ایک تہائی مال اس کی وصیت کو پورا کرنے کیلئے خرچ کیا جائے تو ترکہ سے جدا کرنے کے بعد اس کے بیچنے اور وصیت نامہ میں ذکر کئے گئے موارد میں خرچ کرنے میں کوئی اشکال نہیں ہے لیکن اگر وصیت یہ کی ہو کہ ایک تہائی اموال سے حاصل ہونے والی آمدنی کے ذریعہ اس کی وصیت کو پورا کیا جائے تو اس صورت میں خود ایک تہائی مال کو فروخت کرنا جائز نہیں ہے اگرچہ یہ وصیت کے موارد میں خرچ کیلئے ہو۔

س1854: اگر وصیت کرنے والا، وصی اور نگران کو معین کرے، لیکن ان کے اختیارات اور فرائض کو ذکر نہ کرے اور اسی طرح اپنے ایک تہائی اموال اور ان کے مصارف کا بھی ذکر نہ کرے تو اس صورت میں وصی کی ذمہ داری کیا ہے؟ کیا جائز ہے کہ وصی اس کے ترکہ سے ایک تہائی اموال الگ کر کے نیکی کے کاموں میں خرچ کرے؟ کیا صرف وصیت کرنے اور وصی کے معین کرنے سے وصی کو یہ حق مل جاتا ہے کہ وہ وصیت کرنے والے کے ترکہ سے ایک تہائی اموال کو جدا کرے تا کہ اس پر ایک تہائی اموال الگ کر کے انہیں وصیت کرنے والے کیلئے خرچ کرنا واجب ہو؟

ج: اگر قرائن و شواہد یا وہاں کے مقامی عرف کے ذریعہ وصیت کرنے والے کا مقصود معلوم ہو جائے تو واجب ہے کہ وصی وصیت کے مورد کی تشخیص اور وصیت کرنے والے کے مقصود کہ جسے وہ ان ذرائع سے سمجھا ہے کے مطابق عمل کرے ورنہ وصیت مبہم اور متعلق وصیت کے ذکر نہ کرنے کی بنا پر باطل اور لغو قرار پائے گی۔

س1855: ایک شخص نے اس طرح وصیت کی ہے کہ: "تمام سلائی شدہ اور غیر سلائی شدہ کپڑے و غیرہ میری بیوی کے ہیں" کیا کلمہ "و غیرہ" سے مراد



دفتر مقام معظم رہبری
www.leader.ir

اس کے منقولہ اموال ہیں یا وہ چیزیں مراد ہیں جو لباس اور کپڑے سے کمتر ہیں جیسے جوتے اور اس جیسی چیزیں؟

ج: جب تک وصیت نامہ میں مذکور کلمہ " وغیرہ " سے اس کی مراد معلوم نہ ہو جائے اور کسی دوسرے قرینے سے بھی وصیت کرنے والے کی مراد سمجھ میں نہ آئے تو وصیت نامہ کا یہ جملہ مبہم ہونے کی بنا پر قابل عمل نہیں ہے اور سوال میں بیان کئے گئے احتمالات پر اس کی تطبیق کرنا ورثاء کی رضامندی اور موافقت پر موقوف ہے۔

س 1856: ایک عورت نے وصیت کی کہ اس کے ترکے کے ایک تہائی مال سے اس کی آٹھ سال کی قضا نمازیں پڑھائی جائیں اور باقی مال رد مظالم، خمس اور دوسرے نیک کاموں میں خرچ کیا جائے۔ چونکہ اس وصیت پر عمل کرنے کا زمانہ دفاع مقدس کا زمانہ تھا کہ جس میں محاذ جنگ پر مدد پہنچانا بہت ضروری تھا اور وصی کو یہ یقین ہے کہ عورت کے ذمہ ایک بھی قضا نماز نہیں ہے لیکن پھر بھی اس نے دو سال کی نمازوں کے لئے ایک شخص کو اجیر بنایا اور ایک تہائی مال کا کچھ حصہ محاذ جنگ پر مدد کیلئے بھیج دیا اور باقی مال خمس ادا کرنے اور رد مظالم میں خرچ کر دیا کیا وصیت پر عمل کرنے کے سلسلے میں وصی کے ذمہ کوئی چیز باقی ہے؟

ج: وصیت پر اسی طرح عمل کرنا واجب ہے جس طرح میت نے کی ہے اور کسی ایک مورد میں بھی وصی کے لئے وصیت پر عمل کو ترک کرنا جائز نہیں ہے لہذا اگر کچھ مال وصیت کے علاوہ کسی اور جگہ میں خرچ کیا ہو تو وہ اس مقدار کا ضامن ہے۔

س 1857: ایک شخص نے دو آدمیوں کو وصیت کی کہ اس کی وفات کے بعد جو کچھ وصیت نامہ میں ذکر ہوا ہے اس کے مطابق عمل کریں اور وصیت نامہ کی تیسری شق میں بیوں لکھا ہے کہ وصیت کرنے والے کا تمام ترکہ چاہے وہ منقولہ ہو یا غیر منقولہ، نقد رقم ہو یا لوگوں کے پاس قرض کی صورت میں۔ جمع کیا جائے اور اس کا قرض اس کے اصل ترکہ سے ادا کرنے کے بعد، اس کا ایک تہائی حصہ جدا کر کے وصیت نامہ کی شق نمبر ۵، ۵ اور ۶ کے مطابق خرچ کیا جائے، اور سترہ سال کے بعد اس ایک تہائی حصے کا باقی ماندہ اس کے فقیر ورثاء پر خرچ کیا جائے لیکن وصیت کرنے والے کے دونوں وصی اس کی وفات سے لے کر اس مدت کے ختم ہونے تک اس کے مال کا ایک تہائی حصہ جدا کرنے میں کامیاب نہیں ہوئے اور ان کے لئے مذکورہ شقوق پر عمل کرنا ممکن نہیں ہے۔ ورثاء مدعی ہیں کہ مذکورہ مدت ختم ہونے کے بعد وصیت نامہ باطل ہو چکا ہے اور اب وہ دونوں وصی وصیت کرنے والے کے اموال میں مداخلت کرنے کا حق نہیں رکھتے۔ اس مسئلہ کا حکم کیا ہے؟ اور ان دونوں وصیوں کی کیا ذمہ داری ہے؟

ج: وصیت پر عمل کرنے میں تاخیر سے وصیت اور وصی کی وصایت (وصی کا وصی ہونا) باطل نہیں ہوتا بلکہ ان دو وصیوں پر واجب ہے کہ وہ وصیت پر عمل کریں اگرچہ اس کی مدت طولانی ہو جائے اور جب تک ان کی وصایت ایسی خاص مدت تک نہ ہو جو ختم ہو گئی ہو اس وقت تک ورثاء کو حق نہیں ہے کہ وہ ان دونوں کیلئے وصیت پر عمل کرنے میں رکاوٹ بنیں۔

س 1858: میت کے ورثاء کے درمیان ترکہ تقسیم ہونے اور ان کے نام ملکیت کی دستاویز جاری ہونے کے چھ سال گزرنے کے بعد ورثاء میں سے ایک یہ دعویٰ کرتا ہے کہ متوفی نے زبانی طور پر اسے وصیت کی تھی کہ گھر کا کچھ حصہ اس کے ایک بیٹے کو دیا جائے اور بعض عورتیں بھی اس امر کی گواہی دیتی ہیں۔ کیا مذکورہ مدت گزرنے کے بعد اس کا یہ دعویٰ قابل قبول ہے؟

ج: اگر شرعی دلیل سے وصیت ثابت ہو جائے تو وقت گزرنے اور ترکہ کی تقسیم کے قانونی مراحل طے ہوجانے سے وصیت کے قابل قبول ہونے پر کوئی اثر نہیں پڑتا نتیجہً اگر مدعی اپنے دعوے کو شرعی طریقے سے ثابت کر دے تو سب پر واجب ہے کہ اس کے مطابق عمل کریں اور اگر ایسا نہ ہو تو جس شخص نے اسکے صحیح ہونے کا اقرار کیا ہے اس پر واجب ہے کہ وہ اس کے وصیت کے مطابق اور ترکہ میں سے اپنے حصے کی مقدار میں اس پر عمل کرے۔

س 1859: ایک شخص نے دو آدمیوں کو وصیت کی کہ اس کی اراضی میں سے ایک ٹکڑا فروخت کر کے اس کی نیابت میں حج بجلائیں اور اپنے وصیت نامہ میں اس نے ان میں سے ایک کو اپنا وصی اور دوسرے کو اس پر نگران مقرر کیا ہے۔ اس دوران ایک تیسرا شخص سامنے آیا ہے جو یہ دعویٰ کرتا ہے کہ اس نے وصی اور نگران کی اجازت کے بغیر اس کی نیابت میں حج انجام دے دیا ہے۔ اب وصی فوت ہو چکا ہے اور نگران زندہ ہے کیا نگران کے لئے ضروری ہے کہ وہ زمین کی رقم سے میت کی طرف سے دوبارہ فریضہ حج بجلائے؟ یا اس پر واجب ہے کہ زمین کی رقم اس شخص کو دے دے جو یہ دعویٰ کرتا ہے کہ اس نے میت کی نیابت میں فریضہ حج ادا کر دیا ہے یا اس سلسلے میں اس پر کچھ واجب نہیں ہے؟



دفتر مقام معظم رہبری
www.leader.ir

ج: اگر میت پر حج واجب ہو او وہ نائب کے ذریعے حج کی انجام دہی کی وصیت کر کے بریں الذمہ ہونا چاہتا ہو تو اگر تیسرا شخص میت کی نیابت میں حج بجالے آئے تو اس کے لئے کافی ہے لیکن اس شخص کو کسی سے اجرت طلب کرنے کا حق نہیں ہے بصورت دیگر نگران اور وصی کیلئے ضروری ہے کہ وہ وصیت پر عمل کریں اور زمین کی رقم سے اس کی طرف سے فریضہ حج کو بجالائیں اور اگر وصی، وصیت پر عمل کرنے سے پہلے مرجائے تو نگران پر واجب ہے کہ وصیت کو عملی جامہ پہنانے کیلئے حاکم شرع کی طرف رجوع کرے۔

س 1860: کیا وراثہ، وصی کو میت کی قضا نمازوں اور روزوں کے ادا کرنے کے لئے کوئی مخصوص رقم ادا کرنے پر مجبور کرسکتے ہیں؟ اور اس سلسلے میں وصی کی ذمہ داری ہے؟

ج: میت کی وصیتوں پر عمل کرنا وصی کی ذمہ داریوں کا حصہ ہے اور ضروری ہے کہ جس مصلحت کو تشخیص دے اسی کی بنیاد پر عمل کرے اور وراثہ کو اس میں مداخلت کرنے کا حق نہیں ہے۔

س 1861: تیل کے ذخائر پر بمباری کے موقع پر وصیت کرنے والے کی شہادت ہوجاتی ہے اور تحریری وصیت جو اس کے ہمراہ تھی وہ بھی اس حادثے میں جل جاتی ہے یا گم ہوجاتی ہے اور کوئی بھی اس کے متن اور مضمون سے آگاہ نہیں ہے۔ اس وقت وصی نہیں جانتا کہ کیا وہ اکیلا اس کا وصی ہے یا کوئی دوسرا شخص بھی ہے، اس صورت میں اس کی ذمہ داری کیا ہے؟

ج: اصل وصیت کے ثابت ہونے کے بعد، وصی پر واجب ہے کہ جن موارد میں اسے تبدیلی کا یقین نہیں ہے ان میں وصیت کے مطابق عمل کرے اور اس احتمال کی پروا نہ کرے کہ ممکن ہے کوئی دوسرا وصی بھی ہو۔

س 1862: کیا جائز ہے کہ وصیت کرنے والا اپنے وراثہ کے علاوہ کسی دوسرے کو اپنے وصی کے طور پر منتخب کرے؟ اور کیا کسی کو یہ حق حاصل ہے کہ وہ اس کے اس کام کی مخالفت کرے؟

ج: ان افراد کے درمیان میں سے وصی کو منتخب اور مقرر کرنے کا دار و مدار کہ جنہیں وصیت کرنے والا اس کام کے لائق سمجھتا ہے خود اس کی رائے پر ہے اور اس میں کوئی اشکال نہیں ہے کہ وہ اپنے وراثہ کے علاوہ کسی دوسرے کو اپنا وصی بنائے اور اس کے وراثہ کو اس پر اعتراض کرنے کا حق نہیں ہے۔

س 1863: کیا جائز ہے کہ بعض وراثہ دوسروں کے ساتھ مشورہ کئے بغیر یا وصی کی موافقت حاصل کرنے کیلئے میت کے اموال سے وصی کی دعوت کے طور پر اس کے لئے اتفاق کریں؟

ج: اگر اس کام سے ان کی نیت وصیت پر عمل کرنا ہے تو اسکا انجام دینا میت کے وصی کے ذمہ ہے اور انہیں یہ حق حاصل نہیں ہے کہ وصی کی موافقت کے بغیر اپنے طور پر یہ کام کریں اور اگر ان کا ارادہ یہ ہے کہ میت کے وراثہ کی میراث میں سے خرچ کریں تو اس کے لئے بھی تمام وراثہ کی اجازت ضروری ہے اور اگر وہ راضی نہ ہوں تو دوسرے وراثہ کے حصے کی نسبت یہ کام غصب کے حکم میں ہے۔

س 1864: وصیت کرنے والے نے اپنے وصیت نامہ میں ذکر کیا ہے کہ فلاں شخص اس کا پہلا وصی، زید دوسرا وصی اور خالد تیسرا وصی ہے کیا تینوں اشخاص باہمی طور پر اس کے وصی ہیں یا یہ کہ صرف پہلا شخص اس کا وصی ہے؟

ج: یہ چیز وصیت کرنے والے کی نظر اور اس کے قصد کے تابع ہے اور جب تک قرائن و شواہد کے ذریعہ معلوم نہ ہوجائے کہ اس کی مراد تین اشخاص کی اجتماعی وصایت ہے یا ترتیبی وصایت، ان کیلئے ضروری ہے کہ وہ اس پر اجتماعی طور پر عمل کریں۔



دفتر مقام معظم رہبری
www.leader.ir

س 1865: اگر وصیت کرنے والا تین افراد کو اجتماعی طور پر اپنا وصی مقرر کرے لیکن وہ لوگ وصیت پر عمل کرنے کے طریقہ کار پر متفق نہ ہوں تو ان کے درمیان اس اختلاف کو کیسے حل کیا جائے؟

ج : اگر وصی متعدد ہوں اور وصیت پر عمل کرنے کے طریقے میں اختلاف ہو جائے تو ان پر واجب ہے کہ حاکم شرع کی طرف رجوع کریں۔

س 1866: میں اپنے باپ کا بڑا بیٹا ہوں اور شرعی طور پر ان کی قضا نمازوں اور روزوں کو بجا لانے کا ذمہ دار ہوں اگر میرے باپ کے ذمہ کئی سال کی قضا نمازیں اور روزے ہوں لیکن انہوں نے وصیت کی ہو کہ ان کے لیے صرف ایک سال کی قضا نمازیں اور روزے ادا کئے جائیں تو اس صورت میں میری ذمہ داری کیا ہے؟

ج: اگر میت نے وصیت کی ہو کہ اس کی قضا نمازوں اور روزوں کی اجرت اس کے ایک تہائی ترکہ سے ادا کی جائے تو ایک تہائی ترکہ سے کسی شخص کو اس کی قضا نمازوں اور روزوں کیلئے اجیر بنانا جائز ہے اور اگر اس کے ذمہ قضا نمازیں اور روزے اس مقدار سے زیادہ ہوں کہ جس کی اس نے وصیت کی ہے تو آپ پر ان کا بجالانا واجب ہے اگرچہ اس کے لئے آپ اپنے اموال سے کسی کو اجیر بنائیں۔

س 1867: ایک شخص نے اپنے بڑے بیٹے کو وصیت کی ہے کہ اس کی اراضی میں سے ایک مخصوص ٹکڑا فروخت کر کے اس کی رقم سے اس کی طرف سے حج بجالائے اور اس نے بھی یہ عہد کیا کہ باپ کی طرف سے حج بجا لائے گا لیکن ادارہ حج و زیارات کی طرف سے سفر حج کی اجازت نہ ملنے کی وجہ سے وہ حج انجام نہیں دے سکا اور اس وقت چونکہ حج کے اخراجات بڑھ گئے ہیں اس لئے اس زمین کی رقم سے حج پر جانا ممکن نہیں ہے لہذا باپ کی وصیت پر بڑے بیٹے کا عمل کرنا اس وقت ناممکن ہو گیا ہے او وہ کسی دوسرے کو حج انجام دینے کیلئے نائب بنا نے پر مجبور ہے لیکن زمین کی رقم نیابت کی اجرت کیلئے کافی نہیں ہے کیا باقی ورثاء پر واجب ہے کہ باپ کی وصیت پر عمل کرنے کے لئے اس کے ساتھ تعاون کریں یا یہ کہ صرف بڑے بیٹے پر اس کا انجام دینا واجب ہے کیوں کہ بہر حال بڑے بیٹے کیلئے باپ کی طرف سے فریضہ حج کو انجام دینا ضروری ہے؟

ج : سوال کی روشنی میں حج کے اخراجات دیگر ورثاء پر واجب نہیں ہیں لیکن اگر وصیت کرنے والے کے ذمے میں حج مستقر ہو چکا ہے اور زمین کی وہ رقم جو نیابتی حج انجام دینے کیلئے معین کی گئی ہے وہ میقات سے نیابتی حج کے اخراجات ادا کرنے کیلئے بھی کافی نہ ہو تو اس صورت میں واجب ہے کہ حج میقاتی کے اخراجات اصل ترکے سے پورے کئے جائیں۔

س 1868: اگر ایسی رسید موجود ہو جس سے یہ معلوم ہو کہ میت نے اپنے شرعی حقوق ادا کئے ہیں یا کچھ لوگ گواہی دیں کہ وہ اپنے حقوق ادا کرتا تھا تو کیا ورثاء پر اس کے ترکہ سے اس کے شرعی حقوق ادا کرنا واجب ہے؟

ج : محض رسید کا موجود ہونا اور گواہوں کا گواہی دینا کہ وہ اپنے حقوق شرعی ادا کرتا تھا میت کے بری الذمہ ہونے پر حجت شرعی نہیں ہے اور اسی طرح اس سے یہ بھی ثابت نہیں ہوگا کہ اس کے مال میں حقوق شرعی نہیں تھے لہذا اگر اس نے اپنی حیات کے دوران یا وصیت نامہ میں اس بات کا اعتراف کیا ہو کہ وہ کچھ مقدار میں حقوق شرعی کا مقروض ہے یا اس کے ترکہ میں حقوق شرعی موجود ہیں یا ورثاء کو اس کا یقین حاصل ہو جائے تو ان پر واجب ہے کہ جس مقدار کا میت نے اقرار کیا ہے یا جس مقدار کا انہیں یقین حاصل ہو گیا ہے اسے میت کے اصل ترکہ سے ادا کریں ورنہ ان پر کوئی چیز واجب نہیں ہے۔

س 1869: ایک شخص نے اپنے ایک تہائی اموال کی اپنے لئے وصیت کی اور اپنے وصیت نامہ کے حاشیہ پر قید لگادی کہ باغ میں جو گھر ہے وہ ایک تہائی حصہ کے مصارف کیلئے ہے اور اس کی وفات کے بیس سال گزرنے کے بعد وصی کیلئے ضروری ہے کہ وہ اسے بیچ کر اس کی رقم اس کے لئے خرچ کرے کیا ایک تہائی حصہ اس کے پورے ترکہ یعنی گھر اور اسکے دیگر اموال سے حساب کیا جائیگا تاکہ اگر گھر کی قیمت ایک تہائی مقدار سے کمتر ہو تو اسے اس کے دیگر اموال سے پورا کیا جائے یا یہ کہ ایک تہائی حصہ صرف اس کا گھر ہے اور ورثاء سے تہائی حصہ کے عنوان سے دوسرے اموال نہیں لیئے جائیں گے



دفتر مقام معظم رہبری
www.leader.ir

ج : جو کچھ میت نے وصیت نامے اور اس کے حاشیہ میں ذکر کیا ہے اگر اس سے اس کا مقصود صرف اپنے گھر کو ایک تہائی کے عنوان سے اپنے لئے معین کرنا ہو اور وہ گھر بھی میت کا قرض ادا کرنے کے بعد اس کے مجموعی ترکہ کے ایک تہائی سے زیادہ نہ ہو تو اس صورت میں صرف گھر ایک تہائی ہے اور وہ میت سے مختص ہے اور یہی حکم اس صورت میں بھی ہے کہ جب اس نے اپنے لئے ترکہ کے ایک تہائی کی وصیت کے بعد گھر کو اس کے مصارف کیلئے معین کیا ہو اور اس گھر کی قیمت میت کے قرض کو ادا کرنے کے بعد باقی بچنے والے ترکہ کا ایک تہائی ہو اور اگر ایسا نہ ہو تو ضروری ہے کہ ترکے کے دوسرے اموال میں سے اتنی مقدار گھر کی قیمت کے ساتھ ملائی جائے کہ انکی مجموعی مقدار ترکے کے ایک تہائی کے برابر ہو جائے؟

1870: ترکہ کو تقسیم کئے ہوئے بیس سال گزر گئے ہیں اور چار سال پہلے میت کی بیٹی اپنا حصہ فروخت کرچکی ہے اب ماں نے ایک وصیت نامہ ظاہر کیا ہے جس کی بنیاد پر شوہر کے تمام اموال اس کی بیوی کے متعلق ہیں اور اسی طرح اس نے اعتراف کیا ہے کہ یہ وصیت نامہ اس کے شوہر کی وفات کے وقت سے اس کے پاس تھا لیکن اس نے ابھی تک کسی کو اس سے آگاہ نہیں کیا تھا۔ کیا اسکی بنا پر میراث کی تقسیم اور میت کی بیٹی کا اپنے حصے کو فروخت کرنا باطل ہو جائے گا؟ اور باطل ہونے کی صورت میں، کیا اس ملک کی قانونی دستاویز کو جسے تیسرے شخص نے میت کی بیٹی سے خریدا ہے، میت کی بیٹی اور اس کی ماں کے درمیان اختلاف کی وجہ سے باطل کرنا صحیح ہے؟

ج: مذکورہ وصیت کے صحیح ہونے اور دلیل معتبر کے ذریعہ اس کے ثابت ہونے کی صورت میں، چونکہ ماں کو اپنے شوہر کی وفات سے لے کر ترکہ کی تقسیم تک اس وصیت کے بارے میں علم تھا اور بیٹی کو اس کا حصہ دیتے وقت اور اس کا اپنے حصے کو کسی دوسرے کو فروخت کے وقت، وصیت نامہ ماں کے پاس تھا لیکن اس کے باوجود اس نے وصیت کے بارے میں خاموشی اختیار کی اور بیٹی کو اس کا حصہ دینے پر کوئی اعتراض نہیں کیا جبکہ وہ اعتراض کر سکتی تھی اور اعتراض کرنے سے کوئی چیز مانع بھی نہ تھی اور اسی طرح جب بیٹی نے اپنا حصہ فروخت کیا تب بھی اس نے اس پر کوئی اعتراض نہیں کیا یہ تمام چیزیں اس بات پر دلالت کرتی ہیں کہ ماں لڑکی کے میراث کا حصہ لینے اور پھر اسکے فروخت کرنے پر راضی تھی۔ اس کے بعد ماں کو حق حاصل نہیں ہے کہ جو کچھ اس نے لڑکی کو دیا ہے اس کا مطالبہ کرے اسی طرح وہ خریدار سے بھی کسی چیز کا مطالبہ نہیں کر سکتی اور اسکی لڑکی نے جو معاملہ کیا ہے وہ صحیح ہے اور بیچی گئی چیز بھی خریدار کی ملکیت ہے۔

1871: ایک شہید نے اپنے باپ کو وصیت کی کہ اگر اس کے قرض کی ادائیگی اس کا مکان فروخت کئے بغیر ممکن نہ ہو تو مکان بیچ دے اور اس کی رقم سے قرض ادا کرے۔ اسی طرح اس نے یہ بھی وصیت کی کہ کچھ رقم نیک کاموں میں خرچ کی جائے اور زمین کی قیمت اس کے ماموں کو دی جائے اور اس کی ماں کو حج پر بھیجے اور کچھ سالوں کی قضا نمازیں اور روزے اس کی طرف سے بجالاتے جائیں پھر اس کے بعد اس کے بھائی نے اس کی بیوی سے شادی کر لی اور اس بات سے آگاہ ہونے کے ساتھ کہ گھر کا ایک حصہ شہید کی بیوی نے خرید لیا ہے وہ اس گھر میں رہائش پذیر ہو گیا اور اس نے مکان کی تعمیر کیلئے کچھ رقم بھی خرچ کردی اور شہید کے بیٹے سے سونے کا ایک سکہ بھی لے لیا تا کہ اسے گھر کی تعمیر کیلئے خرچ کرے۔ شہید کے گھر اور اسکے بیٹے کے اموال میں اسکے تصرفات کے بارے میں کیا حکم ہے؟ اس امر کے پیش نظر کہ اس نے شہید کے بیٹے کی تربیت کی ہے اور اسکے اخراجات پورے کئے ہیں اس کا اس ماہانہ وظیفہ سے استفادہ کرنا جو شہید کے بیٹے سے مخصوص ہے کیا حکم رکھتا ہے؟

ج : واجب ہے کہ اس شہید عزیز کے تمام اموال کا حساب کیا جائے اور اس کے تمام مالی واجب الاداء امور اسی سے ادا کرنے کے بعد، اس کے باقیماندہ ترکہ کا ایک تہائی حصہ اس کی وصیت پر عمل کرنے کیلئے خرچ کیا جائے چنانچہ قضا نمازوں اور روزوں کے سلسلے میں اس کی وصیتوں کو پورا کیا جائے، اس کی ماں کو سفر حج کے لئے اخراجات فراہم کئے جائیں اور اسی طرح دوسرے کام اور پھر دیگر دو حصوں اور مذکورہ ایک تہائی کے باقیماندہ مال کو شہید کے ورثا یعنی باپ ماں اولاد اور اس کی بیوی



دفتر مقام معظم رہبری
www.leader.ir

کے درمیان کتاب و سنت کے مطابق تقسیم کیا جائے اور اسکے گھر اور باقی اموال میں ہر قسم کے تصرفات کیلئے شہید کے ورثاء اور اس کے بچے کے شرعی ولی کی اجازت لینا ضروری ہے اور شہید کے بھائی کو یہ حق حاصل نہیں ہے کہ اس نے گھر کی تعمیر کیلئے نابالغ بچے کے ولی کی اجازت کے بغیر جو اخراجات کئے ہیں انہیں وہ نابالغ کے مال سے وصول کرے اور اسی طرح اسے یہ بھی حق نہیں ہے کہ نابالغ بچے کا سونے کا سکہ اور اس کا ماہانہ وظیفہ گھر کی تعمیر اور اپنے مخارج میں خرچ کرے بلکہ وہ انہیں خود بچے پر بھی خرچ نہیں کرسکتا البتہ اسکے شرعی ولی کی اجازت سے ایسا کرسکتا ہے بصورت دیگر وہ اس مال کا ضامن ہوگا اور اس کیلئے ضروری ہے کہ وہ یہ مال بچے کو واپس لوٹا دے اور اسی طرح ضروری ہے کہ گھر کی خرید بھی بچے کے شرعی ولی کی اجازت سے ہو۔

1872: وصیت کرنے والے نے اپنے وصیت نامہ میں تحریر کیا ہے کہ اس کے تمام اموال جو تین ایکڑ پھلوں کے باغ پر مشتمل ہیں ان میں اس طرح مصالحت ہوئی ہے کہ اس کی وفات کے بعد ان میں سے دو ایکڑ اسکی اولاد میں سے بعض کیلئے ہو اور تیسرا ایکڑ خود اس کیلئے رہے تا کہ اسے اسکی وصیت کے مطابق خرچ کیا جائے لیکن اسکی وفات کے بعد معلوم ہوا کہ اس کے تمام باغات کا رقبہ دو ایکڑ سے بھی کم ہے لہذا اولاد تو یہ بتائیے کہ جو کچھ اس نے وصیت نامہ میں لکھا ہے کیا وہ اسکے اموال پر اسی طرح مصالحتہ شمار کیا جائے گا جیسے اس نے لکھا ہے یا یہ کہ اسکی وفات کے بعد اسکے اموال کے سلسلے میں وصیت شمار ہوگی؟ ثانیاً جب یہ معلوم ہو گیا کہ اسکے باغات کا رقبہ دو ایکڑ سے کمتر ہے تو کیا یہ سب اسکی اولاد سے مخصوص ہوگا اور ایک ایکڑ جو اس نے اپنے لیئے مخصوص کیا تھا منتفی ہو جائے گا یا یہ کہ کسی اور طرح سے عمل کیا جائے؟

ج : جب تک اس کی طرف سے اس کی زندگی میں صحیح اور شرعی صورت پر صلح کا ہونا ثابت نہ ہو جائے - کہ جو اس بات پر موقوف ہے کہ جس سے صلح کی گئی ہے (مصالح لہ) وہ صلح کرنے والے (مصالح) کی زندگی میں صلح کو قبول کر لے۔ اس وقت تک جو کچھ اس نے ذکر کیا ہے اسے وصیت شمار کیا جائے گا چنانچہ اس کی وصیت جو اس نے پھلوں کے باغات کے متعلق اپنی بعض اولاد اور خود اپنے لئے کی ہے وہ اسکے پورے ترکہ کے ایک تہائی میں نافذ ہوگی اور اس سے زائد میں ورثاء کی اجازت پر موقوف ہے اور اجازت نہ دینے کی صورت میں ایک تہائی سے زائد حصہ انکی میراث ہے -

1873: ایک شخص نے اپنے تمام اموال اس شرط پر اپنے بیٹے کے نام کر دیئے کہ باپ کی وفات کے بعد اپنی ہر بہن کو میراث سے اسکے حصے کی بجائے نقد رقم کی ایک معین مقدار دے گا لیکن باپ کی وفات کے وقت اس کی بہنوں میں سے ایک بہن موجود نہیں تھی لہذا وہ اپنا حق نہ لے سکی جب وہ اس شہر میں واپس آئی تو اس نے بھائی سے اپنا حق طلب کیا لیکن اس کے بھائی نے اس وقت اسے کچھ نہیں دیا۔ اب جب کہ اس واقعہ کو کئی سال گزر چکے ہیں اور جس رقم کی وصیت کی گئی تھی اس کی قیمت کافی کم ہو گئی ہے اس وقت اس کے بھائی نے وصیت شدہ رقم ادا کرنے کیلئے آمادگی کا اظہار کیا ہے لیکن اس کی بہن وہ رقم موجودہ قیمت کے مطابق طلب کرتی ہے اور اس کا بھائی اسے ادا کرنے سے انکار کرتا ہے اور بہن پر سود مانگنے کا الزام لگاتا ہے اس مسئلہ کے بارے میں کیا حکم ہے؟

ج : اگر جائیداد بیٹے کی تحویل میں دینے اور بیٹیوں کو معین رقم دینے کی وصیت صحیح اور شرعی طریقے سے انجام پائی ہو تو بہنوں میں سے ہر ایک اسی رقم کی مستحق ہے جس کی وصیت کی گئی ہے لیکن اگر ادا کرتے وقت رقم کی قیمت اس قیمت سے کم ہو گئی ہو جو وصیت کرنے والے کے فوت ہونے کے وقت تھی تو احوط یہ ہے کہ دونوں اس مقدار کے تفاوت کے سلسلے میں باہمی طور پر مصالحت کریں اور یہ سود کے حکم میں نہیں ہے -

1874: میرے ماں باپ نے اپنی زندگی میں اپنے سب بچوں کے سامنے اپنے اموال کے ایک تہائی حصے کے عنوان سے اپنی زرعی زمین کا ایک ٹکڑا مختص کیا تا کہ انکی وفات کے بعد اس سے کفن، دفن اور قضا نمازوں اور روزوں وغیرہ کے اخراجات میں استفادہ کیا جائے چونکہ میں انکا تنہا بیٹا ہوں لہذا اس کے متعلق انہوں نے مجھے وصیت کی اور چونکہ ان کی وفات کے بعد ان کے پاس نقد رقم نہیں تھی لہذا ان تمام امور کو انجام دینے کیلئے میں نے اپنی طرف سے رقم خرچ کیے۔ کیا اب میں وہ رقم مذکورہ ایک تہائی حصے سے لے سکتا ہوں۔

ج: جو کچھ آپ نے میت کے لئے خرچ کیا ہے اگر وہ اس نیت سے خرچ کیا ہو کہ اسے وصیت نامہ کے



دفتر مقام معظم رہبری
www.leader.ir

مطابق اس کے ایک تہائی اموال سے لے لوں گا تو آپ لے سکتے ہیں ورنہ جائز نہیں ہے۔

س 1875: ایک شخص نے وصیت کی کہ اگر اس کی بیوی اس کے مرنے کے بعد شادی نہ کرے تو جس گھر میں وہ رہتی ہے اسکا تیسرا حصہ اس کی ملکیت ہے اور اس بات کے پیش نظر کہ اس کی عدت کی مدت گزر گئی ہے اور اس نے شادی نہیں کی اور مستقبل میں بھی اسکے شادی کرنے کے کوئی آثار نظر نہیں آتے تو وصیت کرنے والے کی وصیت پر عمل کے سلسلے میں وصی اور دیگر ورثا کی ذمہ داری کیا ہے؟

ج: ان پر واجب ہے کہ فی الحال جس کی وصیت کی گئی ہے وہ ملک اس کی بیوی کو دے دیں لیکن اس کی شرط یہ ہے کہ وہ دوسری شادی نہ کرے چنانچہ اگر بعد میں وہ شادی کر لے تو وراثہ کو فسخ کرنے اور ملک واپس لینے کا حق ہوگا۔

س 1876: جب ہم نے باپ کی وہ میراث تقسیم کرنے کا ارادہ کیا جو انہیں اپنے باپ سے ملی تھی اور جو ہمارے، ہمارے چچا اور ہماری دادی کے درمیان مشترک تھی اور انہیں بھی وہ مال ہمارے دادا کی طرف سے وراثت میں ملا تھا تو انہوں نے دادا کا تیس سال پرانا وصیت نامہ پیش کیا جس میں دادی اور چچا میں سے ہر ایک کو میراث سے انکے حصے کے علاوہ، معین مقدار میں نقد رقم کی بھی وصیت کی گئی تھی لیکن ان دونوں نے مذکورہ رقم کو اس کی موجودہ قیمت میں تبدیل کر کے مشترک اموال سے وصیت شدہ رقم سے کئی گنا زیادہ اپنے لئے مخصوص کر لیا ہے۔ کیا ان کا یہ کام شرعی طور پر صحیح ہے؟

ج: احتیاط یہ ہے کہ رقم کی قیمت کے تفاوت کے متعلق باہمی طور پر مصالحت کریں۔

س 1877: ایک شہید عزیز نے وصیت کی ہے کہ جو قالین اس نے اپنے گھر کیلئے خریدا ہے اسے کربلا میں امام حسین علیہ السلام کے حرم کو ہدیہ کر دیا جائے، اس وقت اگر اس کی وصیت پر عمل کے ممکن ہونے تک اس قالین کو ہم اپنے گھر میں رکھنا چاہیں تو اس کے تلف ہونے کا خوف ہے۔ کیا نقصان سے بچنے کیلئے اس سے محلہ کی مسجد یا امام بارگاہ میں استفادہ کر سکتے ہیں؟

ج: اگر وصیت پر عمل کرنے کا امکان پیدا ہونے تک قالین کی حفاظت اس بات پر موقوف ہو کہ اسے وقتی طور پر مسجد یا امام بارگاہ میں استعمال کیا جائے تو اس میں اشکال نہیں ہے۔

س 1878: ایک شخص نے وصیت کی کہ اس کی بعض جائیدادوں کی آمدنی کی ایک مقدار مسجد، امام بارگاہ، دینی مجالس اور نیکی کے دیگر کاموں میں خرچ کی جائے لیکن اسکی مذکورہ ملک اور دوسری جائیدادیں غصب ہو گئی ہیں اور ان کے غاصب سے واپس لینے کے لئے بہت سے اخراجات ہوئے ہیں۔ کیا ان اخراجات کا اس کی وصیت کردہ مقدار سے وصول کرنا جائز ہے؟ اور کیا صرف ملک کے غصب سے آزاد ہونے کا امکان وصیت کے صحیح ہونے کیلئے کافی ہے؟

ج: غاصب کے قبضہ سے املاک واپس لینے کے اخراجات وصیت شدہ ملک سے وصول کرنے میں کوئی اشکال نہیں ہے اور کسی ملک کے بارے میں وصیت کے صحیح ہونے کیلئے اس کا وصیت کے مورد میں قابل استفادہ ہونا کافی ہے اگر چہ یہ غاصب کے ہاتھ سے مال واپس لینے اور اس کے لئے خرچ کرنے کے بعد ہی ممکن ہو۔

س 1879: ایک شخص نے اپنے تمام منقولہ اور غیر منقولہ اموال کی اپنے بیٹے کے لئے وصیت کی اور یوں اس نے چھ بیٹیوں کو میراث سے محروم کر دیا کیا یہ وصیت نافذ اور قابل عمل ہے؟ اور اگر قابل عمل نہیں ہے تو ان اموال کو چھ بیٹیوں اور ایک بیٹے کے درمیان کیسے تقسیم کیا جائے؟

ج: اجمالی طور پر مذکورہ وصیت کے صحیح ہونے میں کوئی حرج نہیں ہے لیکن وہ میراث کے صرف تیسرے حصے میں نافذ ہے اور اس سے زائد مقدار میں تمام وراثہ کی اجازت پرموقوف ہے۔ نتیجتاً اگر بیٹیاں اس کی اجازت سے انکار کریں تو ان میں سے ہر ایک ترکہ کے باقیماندہ دو تہائی میں سے اپنا حصہ لے گی لہذا اس صورت میں باپ کا مال چوبیس حصوں میں تقسیم ہوگا اور اس میں سے بیٹے کا حصہ وصیت شدہ مال کے ایک تہائی کے عنوان سے ۲۴/۸ اور باقی ماندہ دو تہائی (۲۴/۱۶) میں سے بیٹے کا حصہ ۲۴/۴ ہوگا اور بیٹیوں میں سے ہر ایک کا حصہ ۲۴/۲ ہوگا اور بالفاظ دیگر پورے ترکے کا آدھا حصہ بیٹے کا ہے اور دوسرا آدھا حصہ چھ بیٹیوں کے درمیان تقسیم ہوگا۔



دفتر مقام معظم رہبری
www.leader.ir

غصب کے احکام

س 1880: ایک شخص نے زمین کا ایک قطعہ اپنے نابالغ بیٹے کے نام پر خرید کر ایک معمولی دستاویز اس کے نام پر یوں مرتب کی: "فروخت کرنے والا فلاں شخص ہے اور خریدنے والا بھی اسکا فلاں بیٹا ہے" بچے نے بالغ ہونے کے بعد وہ زمین دوسرے شخص کو فروخت کردی لیکن باپ کے ورثاء دعویٰ کرتے ہیں کہ وہ ان کے باپ کی میراث ہے اور باوجود اس کے کہ ان کے باپ کا اس دستاویز میں نام ہی نہیں ہے انہوں نے اس زمین پر قبضہ کر لیا ہے۔ کیا اس صورت میں ورثاء دوسرے خریدار کے لئے مزاحمت پیدا کرسکتے ہیں؟

ج: صرف معاملہ کی دستاویز میں نابالغ بچے کا نام خریدار کے طور پر ذکر ہونا اس کی ملکیت کی دلیل نہیں ہے اس لئے اگر ثابت ہو جائے کہ باپ نے جو زمین اپنے پیسے سے خریدی ہے اسے اپنے بیٹے کو بہہ کردیا ہے یا اس کے ساتھ صلح کرلی ہے تو اس صورت میں زمین بیٹے کی ملکیت ہے اور بالغ ہونے کے بعد اگر وہ زمین صحیح شرعی طور پر دوسرے خریدار کو فروخت کردے تو کسی کو یہ حق نہیں ہے کہ وہ اس کے لئے رکاوٹ پیدا کرے یا اس سے زمین چھینے۔

س 1881: زمین کا ایک قطعہ جسے چند خریداروں نے خریدا اور بیچا ہے میں نے اسے خرید کر اس میں مکان بنالیا ہے اب ایک شخص دعویٰ کرتا ہے کہ اس زمین کا مالک وہ ہے اور اس کی رجسٹری بھی انقلاب اسلامی سے پہلے قانونی طور پر اس کے نام ثبت ہوچکی ہے اور اسی وجہ سے اس نے میرے اور میرے بعض پڑوسیوں کے خلاف عدالت میں شکایت کی ہے کیا اس کے دعویٰ کو مدنظر رکھتے ہوئے اس زمین میں میرے تصرفات غصب شمار ہونگے؟

ج: پہلے جس شخص کے قبضے میں یہ زمین تھی اسے اس سے خریدنا ظاہر شریعت کے مطابق صحیح ہے اور زمین خریدار کی ملکیت ہے اور جب تک وہ شخص جو زمین کی پہلی ملکیت کا مدعی ہے عدالت میں اپنی شرعی ملکیت ثابت نہ کر دے اسے موجودہ مالک اور تصرف کرنے والے کے لئے رکاوٹ پیدا کرنے کا حق نہیں ہے۔

س 1882: ایک زمین ایک معمولی دستاویز میں باپ کے نام ہے اور کچھ عرصے کے بعد اس کی قانونی دستاویز اسکے نابالغ بچے کے نام صادر ہوتی ہے لیکن ابھی زمین باپ کے قبضے میں ہے اب بچہ بالغ ہو گیا ہے اور وہ یہ دعویٰ کرتا ہے کہ زمین اس کی ملکیت ہے کیونکہ سرکاری رجسٹری اس کے نام ہے لیکن اسکا باپ یہ کہتا ہے کہ اس نے یہ زمین اپنی رقم سے خود اپنے لئے خریدی ہے اور صرف ٹیکس سے بچنے کے لئے اسے اپنے بیٹے کے نام کیا ہے کیا اگر اسکا بیٹا اس زمین میں اپنے باپ کی مرضی کے خلاف تصرف کرے تو وہ غاصب شمار ہوگا؟

ج: اگر باپ نے وہ زمین اپنی رقم سے خریدی ہے اور بیٹے کے بالغ ہونے کے بعد تک اس میں تصرف کر رہا تھا تو جب تک بیٹا یہ ثابت نہ کر دے کہ باپ نے وہ زمین اسے بہہ کی ہے اور اس کی ملکیت اسے منتقل کردی ہے اس وقت تک اسے حق نہیں ہے کہ وہ صرف رجسٹری اپنے نام ہونے کی بنا پر باپ کو زمین میں تصرف کرنے سے منع کرے اور اس کے لئے رکاوٹ پیدا کرے۔

س 1883: ایک شخص نے پچاس سال پہلے زمین کا ایک قطعہ خریدا اور اب وہ ایک اونچے پہاڑ کے نام کا سہارا لیکر کہ جس کا ذکر رجسٹری میں زمین کی حدود کے طور پر آیا ہے، دعویٰ کرتا ہے کہ وہ دسیوں لاکھ میٹر عمومی زمین اور ان دسیوں پرانے گھروں کا مالک ہے جو اس کی خریدی ہوئی زمین اور اس پہاڑ کے درمیان واقع ہیں اسی طرح وہ اس بات کا بھی مدعی ہے کہ اس علاقہ کے لوگوں کی ان گھروں اور مذکورہ زمینوں میں نماز غصب کی بنا پر باطل ہے یہ بات قابل ذکر ہے کہ گذشتہ دور میں ان زمینوں اور پرانے مکانوں میں اس نے کسی قسم کا تصرف نہیں کیا جو اس جگہ واقع ہیں اور ایسے دلائل بھی موجود نہیں ہیں جو اس زمین کی سینکڑوں سالہ پرانی صورت حال کو واضح کریں اس صورت میں مسئلہ کا کیا حکم ہے؟

ج: جو زمین خریدی گئی زمین اور اس پہاڑ کے درمیان ہے کہ جو اسکی حدود کے طور پر اس کی دستاویز میں مذکور ہے اگر وہ غیر آباد زمین ہو کہ جو پہلے کسی خاص شخص کی ملکیت نہیں تھی یا ان زمینوں میں سے ہو کہ جو گذشتہ لوگوں کے تصرف میں تھیں اور اب ان سے منتقل ہو کر دوسروں کے تصرف میں آگئی ہیں تو اس صورت میں جس شخص کے پاس جتنی مقدار زمین یا مکان ہے اور وہ اس



دفتر مقام معظم رہبری
www.leader.ir

کے مالکانہ تصرف میں ہے شرعی طور پر وہ اس کا مالک ہے اور جب تک مدعی اپنی مالکیت کو شرعی طور پر عدالت میں ثابت نہ کر دے اس وقت تک اس ملک میں ان کے تصرفات مباح اور حلال ہیں۔

س 1884: قاضی نے جس زمین کے ضبط کرنے کا حکم دیا ہو کیا اس میں اس کے پچھلے مالک کی اجازت کے بغیر مسجد بنانا جائز ہے؟ کیا اس قسم کی مساجد میں نماز پڑھنا اور دوسرے دینی امور انجام دینا جائز ہے؟

ج: اگر مذکورہ زمین حاکم شرع کے حکم سے یا حکومت اسلامی کے موجودہ قانون کی بنا پر پہلے مالک سے ضبط کی گئی ہو یا اس کی ملکیت کے مدعی کے لئے شرعی ملکیت ثابت نہ ہو تو اس پر تصرف کے لئے ملکیت کے مدعی یا پہلے مالک کی اجازت لازمی نہیں ہے پس اس میں مسجد بنانا، نماز پڑھنا اور دوسرے دینی امور انجام دینا اشکال نہیں رکھتا۔

س 1885: ایک زمین نسل بہ نسل میراث کے ذریعہ وراثت تک پہنچی پھر ایک غاصب نے اسے غصب کر کے اپنے قبضہ میں لے لیا انقلاب اسلامی کی کامیابی اور حکومت اسلامی کے قائم ہونے کے بعد وراثت نے غاصب سے اس زمین کو واپس لینے کا اقدام کیا۔ کیا شرعی طور پر یہ وراثت کی ملکیت ہے یا انہیں صرف اس کے حکومت سے خریدنے میں حق تقدم حاصل ہے؟

ج: ارث کے ذریعہ فقط گذشتہ تصرفات کا لازمہ اس کی ملکیت یا اس کے خریدنے میں حق تقدم نہیں ہے لیکن جب تک اس کے برخلاف ثابت نہ ہو جائے تب تک شرعی طور پر ملکیت ثابت ہے لہذا اگر ثابت ہو جائے کہ وراثت زمین کے مالک نہیں ہیں یا زمین پر کسی اور کی ملکیت ثابت ہو جائے تو وراثت کو زمین یا اس کے عوض کے مطالبہ کا حق نہیں ہے ورنہ ذوالید (قبضے والا) ہونے کے اعتبار سے انہیں اصل زمین یا اس کے عوض کے مطالبہ کا حق ہے۔



دفتر مقام معظم رہبری
www.leader.ir

بالغ ہونے کے علائم اور حجر

س 1886: ایک شخص کی ایک بیٹی اور ایک بالغ سفیہ بیٹا ہے جو اس کے زیر سرپرستی ہے ، کیا باپ کے مرنے کے بعد جائز ہے کہ بہن اپنے سفیہ بھائی کے اموال میں ولایت اور سرپرستی کے عنوان سے تصرف کرے؟

ج: بھائی اور بہن کو اپنے سفیہ بھائی پر ولایت حاصل نہیں ہے اور اگر اس کا دادا موجود نہ ہو اور باپ نے بھی اس پر ولایت اور سرپرستی کے سلسلے میں کسی کو وصیت نہ کی ہو تو سفیہ بھائی اور اس کے اموال پر حاکم شرع کو ولایت حاصل ہو گی

س 1887: کیا لڑکے اور لڑکی کے سن بلوغ میں شمسی سال معیار ہے یا قمری؟

ج : قمری سال معیار ہے۔

س 1888 : اس امر کو تشخیص دینے کے لئے کہ ایک شخص بالغ ہونے کے سن کو پہنچا ہے یا نہیں کس طرح قمری سال کی بنیاد پر اس کی تاریخ ولادت کو سال اور مہینے کے اعتبار سے حاصل کر سکتے ہیں؟

ج: اگر شمسی سال کی بنیاد پر اس کی ولادت کی تاریخ معلوم ہو تو اسے قمری اور شمسی سال کے درمیان فرق کا حساب کر کے معلوم کیا جاسکتا ہے۔

س 1889: جو لڑکا پندرہ سال سے پہلے محتلم ہو جائے کیا اسے بالغ سمجھا جائیگا؟

ج: احتلام ہو جانے سے وہ بالغ سمجھا جائے گا کیونکہ شرعی طور پر احتلام بلوغ کی علامات میں سے ہے۔

س 1890: اگر دس فیصد احتمال ہو کہ بلوغ کی دوسری دو علامتیں (مکلف ہونے کے سن کے علاوہ) جلدی ظاہر ہو گئی ہیں تو اس صورت میں حکم کیا ہے؟

ج: محض یہ احتمال دینا کہ وہ دو علامتیں جلدی ظاہر ہو گئی ہیں بلوغ کا حکم ثابت ہونے کے لئے کافی نہیں ہے۔

س 1891: کیا جماع کرنا بالغ ہونے کی علامات میں سے شمار ہوتا ہے اور اس کے انجام دینے سے شرعی فرائض واجب ہو جاتے ہیں؟ اور اگر کوئی شخص اس کے حکم سے واقفیت نہ رکھتا ہو اور اس طرح کئی سال گزر جائیں تو کیا اس پر غسل جنابت واجب ہوتا ہے؟ اور وہ اعمال جن میں طہارت شرط ہے جیسے نماز ، روزہ اگر انہیں غسل جنابت کرنے سے پہلے انجام دے تو کیا وہ باطل ہیں؟ اور انکی قضا واجب ہے؟

ج: انزال اور منی خارج ہوئے بغیر صرف جماع ، بالغ ہونے کی علامت نہیں ہے لیکن یہ جنابت کا باعث بن جاتا ہے لہذا بلوغ کے وقت غسل کرنا واجب ہوگا اور جب تک بلوغ کی کوئی علامت انسان میں نہ پائی جائے شرعی طور پر وہ بالغ نہیں ہے اور اس کے لئے احکام شرعی کا بجالانا ضروری نہیں ہے اور جو شخص بچپن میں جماع کی وجہ سے مجنب ہوا ہو اور بالغ ہونے کے بعد غسل جنابت انجام دیئے بغیر اس نے نمازیں پڑھی اور روزے رکھے ہوں تو اس پر واجب ہے کہ وہ اپنی نمازوں کا اعادہ کرے لیکن اگر وہ جنابت کے بارے میں جاہل تھا تو اس پر روزوں کی قضا بجالانا واجب نہیں ہے۔

س 1892: ہمارے اسکول کے بعض طالب علم لڑکے اور لڑکیاں اپنی ولادت کی تاریخ کے اعتبار سے بالغ ہو گئے ہیں لیکن ان کے حافظہ میں خلل اور کمزوری کی وجہ سے ان کا طبی معائنہ کیا گیا تا کہ ان کی ذہنی صلاحیت اور حافظہ چیک کیا جائے معائنہ کے نتیجے میں ثابت ہوا کہ وہ گذشتہ ایک سال یا اس سے زیادہ عرصہ سے ذہنی طور پر پسماندہ ہیں لیکن ان میں سے بعض کو پاگل شمار نہیں کیا جاسکتا کیونکہ وہ اس قابل ہیں کہ دینی اور معاشرتی مسائل کو سمجھ سکتے ہیں کیا اس مرکز کی تشخیص ڈاکٹروں کی تشخیص کی طرح معتبر ہے اور ان طالب علموں کے لئے ایک معیار ہے؟



دفتر مقام معظم رہبری
www.leader.ir

ج : انسان پر شرعی ذمہ داریاں عائد ہونے کا معیار یہ ہے کہ وہ شرعی طور پر بالغ ہو اور عرف کے اعتبار سے عاقل ہو لیکن ہوش و فہم کے درجات معتبر نہیں ہیں اور اس میں ان کا کوئی اثر نہیں ہے۔

س 1893: بعض احکام میں خاص طور پر ممیّز بچے کے سلسلے میں آیا ہے: "جو بچہ اچھے اور برے کو پہچانتا ہو" اچھے اور برے سے کیا مراد ہے؟ اور تمیز کا سن کونسا سن ہے؟

ج: اچھے اور برے سے مراد وہ چیز ہے جسے عرف اچھا اور برا سمجھتا ہے اور اس سلسلے میں بچے کی زندگی کے حالات ، عادات و آداب اور مقامی رسم و رواج کو بھی مد نظر رکھنا ضروری ہے اور سن تمیز ، افراد کی استعداد اور درک و فہم کے اختلاف کی بنیاد پر مختلف ہے۔

س 1894: کیا لڑکی کھلنے نو سال پورے ہونے سے پہلے ایسے خون کا دیکھنا جس میں حیض کی نشانیاں موجود ہوں ، اس کے بالغ ہونے کی علامت ہے؟

ج: یہ خون لڑکی کے بالغ ہونے کی شرعی علامت نہیں ہے اور حیض کا حکم نہیں رکھتا ہے اگرچہ اس میں حیض کی علامات موجود ہوں۔

س 1895 جو شخص کسی وجہ سے عدالت کی طرف سے اپنے مال میں تصرف کرنے سے ممنوع ہو جائے اگر وہ اپنی وفات سے پہلے اپنے اموال میں سے کچھ مقدار اپنے بھتیجے کو خدمت کے شکرے اور قدردانی کے عنوان سے اسے دے اور وہ بھتیجا اپنے چچا کی وفات کے بعد مذکورہ اموال اس کی تجہیز و تکفین اور دوسری خاص ضرورتوں کو پورا کرنے پر خرچ کر دے ، تو کیا جائز ہے کہ عدالت اس سے اس مال کا مطالبہ کرے؟

ج: اگر وہ مال جو اس نے اپنے بھتیجے کو دیا ہے حجر کے دائرے میں ہو یا کسی دوسرے کی ملکیت ہو تو شرعی طور پر اسے حق نہیں ہے کہ وہ مال بھتیجے کو دے اور اسکا بھتیجا بھی اس میں تصرف کرنے کا حق نہیں رکھتا اور عدالت کھلنے جائز ہے کہ وہ اس مال کا اس سے مطالبہ کرے ورنہ کسی کو اس سے وہ مال واپس لینے کا حق نہیں ہے -



دفتر مقام معظم رہبری
www.leader.ir

مضارہ کے احکام

س 1896: کیا سونے اور چاندی کے غیر کے ساتھ مضارہ جائز ہے ؟

ج : جو کرنسی آج کل رائج ہے اس کے ساتھ مضارہ میں کوئی اشکال نہیں ہے لیکن اجناس اور سامان کے ساتھ مضارہ جائز نہیں ہے ۔

س 1897: کیا تجارت ، سپلائی ، سرویس فراہم کرنے اور پیداوار کے سلسلے میں عقد مضارہ سے استفادہ کرنا صحیح ہے ؟ اور کیا وہ عقود جومضارہ کے عنوان سے غیر تجارتی کاموں میں آج کل متعارف ہو گئے ہیں شرعی طور پر صحیح ہیں یا نہیں؟

ج : عقد مضارہ صرف خرید و فروش کے ذریعہ تجارت میں سرمایہ کاری کرنے سے مخصوص ہے اور اس سے سپلائی ، سرویس فراہم کرنے ، پیداواری کاموں اور اس جیسے دیگر امور میں استفادہ کرنا صحیح نہیں ہے لیکن ان امور کو دیگر شرعی عقود کے ساتھ انجام دینے میں کوئی حرج نہیں ہے جیسے جعالہ ، صلح و غیرہ ۔

س 1898: میں نے اپنے دوست سے مضارہ کے طور پر ایک مقدار رقم اس شرط پر لی ہے کہ کچھ عرصہ کے بعد اصل رقم کچھ اضافے کے ساتھ اسے واپس لوٹا دوں گا اور میں نے رقم میں سے کچھ مقدار اپنے ایک ضرورتمند دوست کو دے دی اور یہ طے پایا کہ منافع کا ایک تہائی وہ ادا کرے گا۔ کیا یہ کام صحیح ہے ؟

ج : اس شرط پر کسی سے رقم لینا کہ کچھ عرصے کے بعد اصل رقم کچھ اضافے کے ساتھ واپس کریں گے مضارہ نہیں ہے بلکہ سودی قرض ہے جو کہ حرام ہے۔ تاہم اس رقم کا مضارہ کے عنوان سے لینا، اس کی جانب سے قرض شمار نہیں ہوگا لہذا یہ رقم لینے والے کی ملکیت قرار نہیں پائے گی بلکہ وہ اصل مالک کی ملکیت پر باقی ہے اور رقم لینے والے اور عامل کو صرف اس سے تجارت کرنے کا حق ہے اور دونوں نے باہمی طور پر جو توافق کیا ہے اس کی روشنی میں یہ اس کے منافع میں شریک ہیں اور عامل کو حق نہیں ہے کہ وہ مال کے مالک کی اجازت کے بغیر اس میں سے کچھ رقم کسی دوسرے کو قرض کے طور پر دے یا مضارہ کے عنوان سے کسی دوسرے کے اختیار میں قرار دے ۔

س 1899: ان لوگوں سے مضارہ کے نام پر رقم قرض لینا - جو مضارہ کے عنوان سے رقم دیتے ہیں تاکہ طے شدہ معاہدے کے تحت ہر مہینہ ایک لاکھ تومان کے عوض تقریباً چار یا پانچ ہزار تومان منافع حاصل کریں۔ کیا حکم رکھتا ہے ؟

ج : مذکورہ صورت میں قرض لینا مضارہ نہیں ہے بلکہ یہ وہی سودی قرض ہے جو حکم تکلیفی کے لحاظ سے حرام ہے اور عنوان میں ظاہری تبدیلی لانے سے حلال نہیں ہوگا۔ اگرچہ اصل قرض صحیح ہے اور قرض لینے والا مالک بن جاتا ہے ۔

س 1900: ایک شخص نے کچھ رقم دوسرے کو دی تاکہ وہ اس سے تجارت کرے اور ہر مہینہ کچھ رقم منافع کے طور پر اسے ادا کرے اور اس کے تمام نقصانات بھی اسی کے ذمہ ہوں کیا یہ معاملہ صحیح ہے ؟

ج: اگر یوں طے کریں کہ اس کے مال کے ساتھ صحیح شرعی طور پر مضارہ عمل میں آئے اور عامل پر شرط لگائے کہ ہر مہینہ اس کے منافع میں سے اس کے حصے سے کچھ مقدار اسے دیتا رہے اور اگر سرمایہ میں کوئی خسارہ ہوا تو عامل اس کا ضامن ہے تو ایسا معاملہ صحیح ہے۔

س 1901: میں نے ایک شخص کو وسائل حمل و نقل کے خریدنے ، ان کے درآمد کرنے اور پھر بیچنے کیلئے کچھ رقم دی اور اس میں یہ شرط لگائی کہ ان



دفتر مقام معظم رہبری
www.leader.ir

کو فروخت کرنے سے جو منافع حاصل ہوگا وہ ہمارے درمیان مساوی طور پر تقسیم ہوگا اور اس نے ایک مدت گزرنے کے بعد کچھ رقم مجھے دی اور کہا: یہ تمہارا منافع ہے کیا وہ رقم میرے لیئے جائز ہے؟

ج: اگر آپ نے سرمایہ مضاربہ کے عنوان سے اسے دیا ہے اور اس نے بھی اس سے وسائل حمل و نقل کو خریدا اور بیچا ہو اور پھر اس کے منافع سے آپ کا حصہ دے تو وہ منافع آپ کے لئے حلال ہے۔

س1902: ایک شخص نے دوسرے کے پاس کچھ رقم تجارت کے لئے رکھی ہے اور ہر مہینہ اس سے علی الحساب کچھ رقم لیتا ہے اور سال کے آخر میں نفع و نقصان کا حساب کرتے ہیں اگر رقم کا مالک اور وہ شخص باہمی رضامندی کے ساتھ ایک دوسرے کو نفع و نقصان بخش دیں تو کیا ان کیلئے اس کام کا انجام دینا صحیح ہے؟

ج: اگر یہ مال صحیح طور پر مضاربہ انجام دینے کے عنوان سے اسے دیا ہے تو مال کے مالک کیلئے ہر مہینہ عامل سے منافع کی رقم کی کچھ مقدار لینے میں کوئی اشکال نہیں ہے اور اسی طرح ان دونوں کے لئے ان چیزوں کی نسبت مصالحت کرنا بھی صحیح ہے جو شرعی طور پر وہ ایک دوسرے سے لینے کے مستحق ہیں لیکن اگر وہ مال قرض کے طور پر ہو اور اس میں یہ شرط رکھی گئی ہو کہ مقروض قرض خواہ کو ہر مہینہ کچھ منافع ادا کرے اور پھر سال کے آخر میں جو مال وہ ایک دوسرے سے لینے کے مستحق ہیں اس کے بارے میں صلح کر لیں تو یہ وہی سودی قرض ہے جو حرام ہے اور اس کے ضمن میں شرط کرنا بھی باطل ہے اگرچہ اصل قرض صحیح ہے اور یہ کام محض دونوں کے ایک دوسرے کو نفع و نقصان ہبہ کرنے سے حلال نہیں ہوسکتا لہذا قرض خواہ کسی قسم کا منافع نہیں لے سکتا جیسا کہ وہ کسی قسم کے نقصان کا بھی ضامن نہیں ہے۔

س1903: ایک شخص نے مضاربہ کے عنوان سے دوسرے سے مال لیا اور اس میں یہ شرط لگائی کہ اس کے منافع کا دو تہائی حصہ اس کا ہوگا اور ایک تہائی مالک کا ہوگا اس مال سے اس نے کچھ سامان خرید کر اپنے شہر کی طرف بھیجا جو راستے میں چوری ہو گیا یہ نقصان کس کے ذمہ ہے؟

ج: تجارت کے مال یا سرمایہ کے تمام یا بعض حصے کا تلف اور ضائع ہوجانا اگر عامل یا کسی دوسرے شخص کی کوتاہی کی وجہ سے نہ ہو تو سرمایہ لگانے والے کے ذمہ ہے اور مال کے منافع سے اس نقصان کو پورا کیا جائے گا مگر یہ کہ اس میں شرط ہو کہ سرمایہ لگانے والے کا نقصان عامل کے ذمہ ہوگا۔

س1904: کیا جائز ہے کہ جو مال کاروبار یا تجارت کیلئے کسی کو دیا جائے یا کسی سے لیا جائے اس میں یہ شرط لگائیں کہ اس سے حاصل شدہ منافع بغیر اس کے کہ یہ سود ہو ان دونوں کے درمیان ان کی رضامندی سے تقسیم کیاجائے؟

ج: اگر تجارت کیلئے مال کا دینا یا لینا قرض کے عنوان سے ہو تو اس کا تمام منافع قرض لینے والے کا ہے جس طرح کہ اگر مال تلف ہوجائے تو وہ بھی اسی کے ذمہ ہے اور مال کا مالک مقروض سے صرف اس مال کا عوض لینے کا مستحق ہے اور جائز نہیں ہے کہ وہ اس سے کسی قسم کا منافع وصول کرے اور اگر مضاربہ کے عنوان سے ہو تو اس کے نتائج حاصل کرنے کیلئے ضروری ہے کہ عقد مضاربہ ان کے درمیان صحیح طور پر منعقد ہوا ہو اور اسی طرح ان شرائط کا لحاظ رکھنا بھی ضروری ہے جو اس کے صحیح ہونے کیلئے لازمی ہیں اور ان میں سے ایک شرط یہ ہے کہ وہ دونوں منافع سے اپنا اپنا حصہ کسر مشاع کی صورت میں معین کریں ورنہ وہ مال اور اس سے حاصل شدہ تمام آمدنی مالک کی ہوگی اور عامل صرف اپنے کام کی اجرة المثل (مناسب اجرت) لینے کا مستحق ہوگا۔

س1905: اس امر کے پیش نظر کہ بینک کے معاملات واقعی طور پر مضاربہ نہیں ہیں کیونکہ بینک کسی قسم کے نقصان کو اپنے ذمہ نہیں لیتا۔ کیا وہ رقم جو پیسہ جمع کرانے والے ہر مہینہ بینک سے منافع کے طور پر لیتے ہیں حلال ہے؟



دفتر مقام معظم رہبری
www.leader.ir

ج: صرف نقصان کا بینک کی طرف سے قبول نہ کرنا مضاربہ کے باطل ہونے کا سبب نہیں بنتا اور اسی طرح یہ چیز اس عقد کے صرف ظاہری شکل و صورت کے اعتبار سے مضاربہ ہونے کی بھی دلیل نہیں ہے کیونکہ شرعی طور پر اس میں کوئی حرج نہیں ہے کہ مالک یا اس کا وکیل عقد مضاربہ کے ضمن میں شرط کرے کہ عامل، سرمایہ کے مالک کے ضرر اور نقصانات کا ضامن ہوگا لہذا جب تک یہ ثابت نہ ہو جائے کہ وہ مضاربہ جو بینک سرمایہ جمع کرانے والوں کے وکیل کے عنوان سے انجام دینے کا مدعی ہے وہ صرف ظاہری ہے اور کسی سبب سے باطل ہے تب تک وہ مضاربہ صحیح ہے اور اس سے حاصل ہونے والا منافع جو سرمایہ جمع کرانے والوں کو دیا جاتا ہے حلال ہے۔

س1906: میں نے رقم کی ایک معین مقدار ایک زرگر کو دی تا کہ وہ اسے خرید و فروش کے کام میں لائے اور چونکہ وہ ہمیشہ منافع حاصل کرتا ہے اور نقصان نہیں اٹھاتا، کیا جائز ہے کہ ہر مہینہ، میں اس کے منافع سے خاص رقم کا اس سے مطالبہ کروں؟ اگر اس میں کوئی اشکال ہو تو کیا جائز ہے اس مقدار کے بدلے میں سونا چاندی لے لوں؟ اور اگر وہ رقم اس شخص کے ذریعہ جو ہمارے درمیان واسطہ ہے ادا ہو تو کیا اشکال ختم ہو جائے گا؟ اور اگر وہ اس رقم کے عوض کچھ رقم ہدیہ کے عنوان سے مجھے دے دے تو کیا پھر بھی اشکال ہے؟

ج: مضاربہ میں شرط ہے کہ منافع میں سے سرمائے کے مالک اور عامل ہر ایک کا حصہ نصف، تہائی یا چوتھائی و غیرہ کی صورت میں معین ہو لہذا کسی خاص رقم کو ماہانہ منافع کے طور پر سرمائے کے مالک کیلئے معین کرنے سے مضاربہ صحیح نہیں ہوگا چاہے وہ ماہانہ منافع جو مقرر ہوا ہے نقد ہو یا سونا چاندی یا کسی سامان کی شکل میں اور چاہے اسے براہ راست وصول کرے یا کسی دوسرے شخص کے ذریعہ سے اور چاہے اسے منافع میں سے اپنے حصہ کے عنوان سے وصول کرے یا عامل وہ رقم اس تجارت کے بدلے میں جو اس نے اس کے پیسے کے ساتھ کی ہے، ہدیہ کے عنوان سے اسے دے یہاں یہ شرط لگا سکتے ہیں کہ سرمائے کا مالک اس کے منافع کے حاصل ہونے کے بعد ہر مہینے اندازے کے ساتھ اس سے کچھ مقدار لیتا رہے گا تا کہ عقد مضاربہ کی مدت ختم ہونے کے بعد اس کا حساب کر لیں۔

س1907: ایک شخص نے کچھ لوگوں سے مضاربہ کے عنوان سے تجارت کیلئے کچھ رقم لی ہے اور اس میں یہ شرط کی ہے کہ اس کا منافع اس کے اور صاحبان اموال کے درمیان ان کی رقم کے تناسب سے تقسیم ہو گا اس کام کے بارے میں کیا حکم ہے؟

ج: اگر رقم کا باہمی طور پر تجارت کیلئے خرچ کرنا اس کے مالکان کی اجازت کے ساتھ ہو تو اس میں کوئی اشکال نہیں ہے۔

س1908: کیا عقد لازم کے ضمن میں یہ شرط لگانا جائز ہے کہ عامل ہر ماہ صاحب سرمایہ کو منافع میں سے اس کے حصہ سے کچھ رقم دیتا رہے اور کمی اور زیادتی کی نسبت مصالحت کر لیں؟ دوسرے لفظوں میں کیا صحیح ہے کہ عقد لازم کے ضمن میں ایسی شرط لگائیں جو احکام مضاربہ کے خلاف ہو؟

ج: اگر شرط وہی صلح ہو یعنی صاحب سرمایہ اس کے منافع میں سے اپنے حصے کا کہ جو کسر مشاع کے طور پر معین کیا گیا ہے عامل کی اس رقم ساتھ مصالحت کرے جو وہ اسے ہر مہینہ دے رہا ہے تو اس میں کوئی اشکال نہیں ہے لیکن اگر شرط یہ ہو کہ منافع میں سے مالک کے حصہ کا تعین اس رقم کی صورت میں ہوگا کہ جو عامل ہر ماہ اسے ادا کریگا تو یہ شرط، عقد مضاربہ کے مقتضی کے خلاف ہے پس باطل ہے۔

س1909: ایک تاجر نے کسی شخص سے مضاربہ کے سرمایہ کے طور پر اس شرط پر کچھ رقم لی کہ تجارت کے منافع سے چند معین فیصد رقم اسے دے گا۔ در نتیجہ اس نے وہ رقم اور اپنا سرمایہ اکٹھا کر کے تجارت میں لگادیا اور دونوں ابتدا ہی سے جانتے تھے کہ اس رقم کے ماہانہ منافع کی مقدار کو تشخیص دینا مشکل ہے اسی بنا پر انہوں نے مصالحت کرنے پر اتفاق کر لیا، کیا شرعی طور پر اس صورت میں مضاربہ صحیح ہے؟



ج : مالک کے سرمایہ کے منافع کی ماہانہ مقدار کی تشخیص کے ممکن نہ ہونے سے عقد مضاربہ کی صحت پر کوئی اثر نہیں پڑتا۔ شرط یہ ہے کہ مضاربہ کی صحت کے دیگر شرائط کی رعایت کی گئی ہو لہذا اگر عقد مضاربہ اس کی شرعی شرائط کی روشنی میں منعقد کریں اور پھر اتفاق کرلیں کہ حاصل ہونے والے منافع کے سلسلے میں مصالحت کریں اس طرح کہ منافع حاصل ہونے کے بعد سرمایہ کا مالک اس میں سے اپنے حصے پر معین رقم کے بدلے میں صلح کرلے تو کوئی اشکال نہیں ہے -

س 1910: ایک شخص نے کچھ رقم مضاربہ کے طور پر کسی دوسرے کو اس شرط پر دی کہ تیسرا شخص اس مال کی ضمانت اٹھائے اس صورت میں اگر عامل وہ رقم لے کر بھاگ جائے تو کیا پیسے کے مالک کو حق ہے کہ اپنی رقم لینے کے لئے ضامن کے پاس جائے؟

ج: مذکورہ صورت میں مضاربہ والے مال کو ضمانت کی شرط کے ساتھ دینے میں کوئی اشکال نہیں ہے لہذا وہ رقم جو عامل نے مضاربہ کے طور پر لی تھی اگر اسے لے کر بھاگ جائے یا کوتاہی کرتے ہوئے اسے تلف کردے تو صاحب سرمایہ کو حق ہے کہ وہ اس کا عوض لینے کے لئے ضامن کے پاس جائے -

س 1911: اگر عامل مضاربہ کی اس رقم کی کچھ مقدار جو اس نے متعدد افراد سے لے رکھی ہے اس کے مالک کی اجازت کے بغیر کسی دوسرے کو قرض کے طور پر دے دے چاہے یہ رقم مجموعی سرمایہ میں سے ہو یا کسی خاص شخص کے سرمایہ سے تو کیا اسے (اس کے ید کو) دوسروں کے اموال کی نسبت جو انہوں نے اس کے پاس مضاربہ کے طور پر رکھے ہیں خیانت کار (ید عدوانی) شمار کیا جائے گا؟

ج: جو مال اس نے مالک کی اجازت کے بغیر قرض کے طور پر کسی دوسرے کو دیا ہے اس کی نسبت اس کی امانتداری (ید امانی) خیانت کاری (ید عدوانی) میں بدل جائے گی۔ نتیجہ کے طور پر وہ اس مال کا ضامن ہے لیکن دیگر اموال کی نسبت جب تک وہ افراط و تفریط نہ کرے امانتدار کے طور پر باقی رہے گا -



دفتر مقام معظم رہبری
www.leader.ir

بینک کے احکام

س 1912: اگر بینک قرض دینے کے لئے شرط لگائے کہ قرض لینے والا اضافی رقم ادا کرے تو کیا مکلف پر لازم ہے کہ وہ ایسا قرض لینے کے لئے حاکم شرع یا اس کے وکیل سے اجازت حاصل کرے؟ کیا ضرورت نہ ہونے کی صورت میں ایسا قرض لینا جائز ہے؟

ج: اصل قرض لینا حاکم شرع کی اجازت سے مشروط نہیں ہے حتیٰ اگر وہ سرکاری بینک سے بھی ہو اور حکم وضعی کے لحاظ سے صحیح ہے اگرچہ وہ سودی ہی کیوں نہ ہو لیکن سودی ہونے کی صورت میں حکم تکلیفی کے لحاظ سے اس کا لینا حرام ہے چاہے مسلمان سے لیا گیا ہو یا غیر مسلم سے، چاہے اسلامی حکومت سے لے یا غیر اسلامی حکومت سے، مگر یہ کہ قرض لینا ایسے اضطرار کی حد تک پہنچ جائے کہ جس میں حرام کا ارتکاب جائز ہوتا ہے اور حرام قرض کا لینا حاکم شرع کی اجازت سے حلال نہیں ہوسکتا بلکہ اس سلسلے میں اس کی اجازت کا کوئی محل نہیں ہے لیکن انسان حرام میں پڑنے سے بچنے کیلئے یہ کر سکتا ہے کہ وہ اضافی رقم دینے کا قصد نہ کرے اگرچہ وہ یہ جانتا ہو کہ یہ اضافی رقم حتماً اس سے لے لیں گے اور قرض لینا اگر سودی نہ ہو تو اس کے لینے میں ضرورت اور احتیاج کا ہونا لازمی نہیں ہے۔

س 1913: اسلامی جمہوریہ ایران کا بینک مسکن لوگوں کو مکان بنانے، خریدنے اور مرمت کرنے کے لئے قرضے دیتا ہے اور مکان بنانے، مرمت کرنے یا خریدنے کے بعد اس قرضے کو قسطوں میں وصول کرتا ہے لیکن ادا کی گئی قسطوں کی رقم، قرض کی رقم سے زیادہ ہوتی ہے کیا یہ اضافی رقم شرعی طور پر صحیح ہے؟

ج: وہ رقم جو بینک مسکن مکان خریدنے یا بنانے کے لئے دیتا ہے وہ قرض کے عنوان سے نہیں بلکہ شرعی عقود میں سے کسی ایک عقد کے مطابق دیتا ہے جیسے شراکت، جعالہ یا اجارہ وغیرہ لہذا اگر ان عقود کی شرعی شرائط کی رعایت کی جائے تو اس کے صحیح ہونے میں کوئی اشکال نہیں ہے۔

س 1914: بینک لوگوں کی جمع شدہ رقم کا تین سے لے کر بیس فیصد تک منافع دیتے ہیں کیا مہنگائی اور افراط زر کی شرح کے پیش نظر صحیح ہے کہ اس اضافی رقم کو اصل رقم کے جمع کرانے والے دن اس کی قیمت کی نسبت اس کی وصولی والے دن جو اس کی قیمت کم ہو گئی ہے کے مقابلے میں حساب کیا جائے تا کہ اس طرح وہ سود کے عنوان سے خارج ہو جائے؟

ج: اگر وہ اضافی رقم اور منافع جو بینک ادا کرتا ہے اس آمدنی سے ہو کہ جسے بینک نے پیسہ جمع کرانے والوں کے وکیل کے طور پر ان کے پیسے سے صحیح شرعی عقود کے ساتھ حاصل کیا ہے تو یہ سود نہیں ہے بلکہ شرعی معاملہ کا منافع ہے اور اس میں کوئی اشکال نہیں ہے۔

س 1915: جس شخص کے پاس اپنی بسر اوقات کے لئے سودی بینک میں ملازمت کرنے کے علاوہ کوئی چارہ نہ ہو اس کے وہاں ملازمت کرنے کا کیا حکم ہے؟

ج: اگر بینک میں کام کرنا سودی معاملات سے منسلک ہو اور کسی طور پر اس کے وقوع پذیر ہونے میں مؤثر ہو تو وہاں کام کرنا جائز نہیں ہے اور صرف اپنے معاش کے لئے کوئی دوسرا حلال کام پیدا نہ کرسکنا اس بات کا جواز فراہم نہیں کرسکتا کہ انسان حرام کام کرنے لگ جائے۔

س 1916: بینک مسکن نے اس شرط پر ہمارے لئے ایک گھر خریدا کہ ہم اس کی رقم ماہانہ ادا کریں۔ کیا یہ معاملہ شرعاً صحیح ہے اور ہم اس گھر کے مالک بن جائیں گے؟

ج: اگر بینک نے وہ گھر اپنے لئے خریدا ہو اور پھر قسطوں پر آپ کو فروخت کیا ہو تو اس میں کوئی



دفتر مقام معظم رہبری
www.leader.ir

اشکال نہیں ہے -

س 1917: بینک شراکت یا لین دین کے کسی دوسرے عقد کے عنوان سے عمارت تعمیر کرنے کے لئے قرض دیتا ہے اور تقریباً پانچ سے لے کر آٹھ فیصد تک اضافی رقم لیتا ہے۔ اس قرض اور اس کے منافع کے بارے میں کیا حکم ہے؟

ج: بینک سے شراکت یا کسی اور صحیح شرعی معاملہ کے ذریعے رقم لینا، قرض لینا یا قرض دینا نہیں ہے اور وہ منافع جو اس قسم کے شرعی معاملات سے بینک کو حاصل ہوتا ہے وہ سود شمار نہیں ہوتا پس گھر خریدنے یا بنانے کے عنوان سے رقم لینے اور اس میں تصرف کرنے میں کوئی اشکال نہیں ہے اور اگر بالفرض قرض کے عنوان سے اور اضافی رقم لینے کی شرط کے ساتھ ہو تو اگرچہ سودی قرض حکم تکلیفی کے لحاظ سے حرام ہے لیکن اصل قرض حکم وضعی کے اعتبار سے قرض لینے والے کیلئے صحیح ہے اور اس کا اس میں تصرف کرنا بلا اشکال ہے -

س 1918: کیا غیر اسلامی ممالک کے بینکوں میں جو رقم جمع کرائی جاتی ہے اس کا منافع لینا جائز ہے؟ اور کیا اس کے لینے کے بعد اس میں تصرف کرنا جائز ہے چاہے بینک کا مالک اہل کتاب ہو یا مشرک اور رقم جمع کرتے وقت منافع کی شرط کی ہو یا نہ کی ہو؟

ج: مذکورہ صورت میں منافع لینا جائز ہے حتیٰ اگر منافع لینے کی شرط کی ہو۔

س 1919: گزشتہ مسئلے میں اگر بینک کے سرمایہ کے بعض مالک مسلمان ہوں تو کیا اس صورت میں بھی بینک سے منافع لینا جائز ہے؟

ج: غیر مسلم کے حصے کی نسبت منافع لینے میں کوئی اشکال نہیں ہے لیکن مسلمان کے حصے کی نسبت اگر بینک میں رقم جمع کرنا منافع اور سود کی شرط کے ساتھ ہو تو منافع لینا جائز نہیں ہے۔

س 1920: جو رقم اسلامی ممالک کے بینکوں میں جمع کرائی گئی ہے اس کا منافع لینے کے بارے میں کیا حکم ہے؟

ج: اگر جمع کرائی گئی رقم قرض کی صورت میں اور منافع لینے کے ارادے سے ہو یا منافع لینے پر مبتنی ہو تو اس کا لینا جائز نہیں ہے۔

س 1921: جو بینک قرض دے کر اس پر سود لیتا ہے اگر انسان اس بینک سے قرض لینا چاہے تو کیا اس کے لئے صحیح ہے کہ وہ سود سے بچنے کے لئے اس طرح عمل کرے کہ ایک ہزار روپے کے نقد نوٹ کو ایک ہزار دوسو روپے ادھار پر خرید لے اور اس میں شرط ہو کہ ہر مہینہ سو روپے ادا کرے گا اور اس کے سو روپے والے بارہ عدد پرونوٹ بینک کو دے دے یا یہ کہ بینک سے بارہ عدد مدت والے پرونوٹ کہ جن کی مجموعی قیمت ایک ہزار دوسو روپے ہے ایک ہزار روپے نقد کے ساتھ اس شرط پر خرید لے کہ ان پرونوٹ کی رقم بارہ مہینے میں ادا کر دی جائیگی؟

ج: اس قسم کے معاملات جو صرف ظاہری اور بناوٹی ہوتے ہیں اور قرض کے سود سے بچنے کی نیت سے انجام پاتے ہیں شرعاً حرام اور باطل ہیں -

س 1922: کیا جمہوری اسلامی ایران کے بینکوں کے معاملات صحیح ہیں؟ بینک سے لی گئی رقم کے ساتھ گھر وغیرہ خریدنے کا کیا حکم ہے؟ ایسے گھر میں غسل کرنے اور نماز پڑھنے کا کیا حکم ہے جو اس قسم کی رقم سے خریدا گیا ہو؟ اور کیا اس منافع کا لینا حلال ہے جو لوگوں کی بینک میں جمع کی ہوئی رقم کے عوض ہوتا ہے؟

ج: کلی طور پر بینک کے وہ معاملات، جو مجلس شورائے اسلامی کے منظور شدہ قوانین کے جن کی گارڈین کونسل سے بھی تائید ہو چکی ہو کی بنیاد پر انجام پاتے ہیں کوئی اشکال نہیں رکھتے اور وہ صحیح ہیں۔ اور وہ منافع جو سرمایہ کو کام میں لاکر صحیح شرعی عقود میں سے کسی ایک کی بنیاد پر حاصل ہوتا ہے حلال ہے لہذا اگر بینک سے گھر خریدنے یا کسی دوسرے کام کیلئے رقم لینا ان عقود میں سے کسی ایک عقد کے عنوان سے ہو تو اس میں کوئی اشکال نہیں ہے لیکن اگر سودی قرض کی شکل میں ہو تو اگرچہ اس کا لینا حکم تکلیفی کے اعتبار سے حرام ہے لیکن حکم وضعی کے اعتبار سے



دفتر مقام معظم رہبری
www.leader.ir

اصل قرض صحیح ہے اور وہ مال قرض لینے والے کی ملکیت قرار پاتا ہے اور جائز ہے کہ وہ اس میں اور اس سے خریدی گئی ہر چیز میں تصرف کرے۔

س 1923: کیا وہ منافع جو جمہوری اسلامی کے بینک لوگوں سے ان قرضوں کے بدلے میں جو وہ انہیں زراعت، گھر خریدنے اور فارم و غیرہ کیلئے دیتے ہیں - طلب کرتے ہیں حلال ہے؟

ج: اگر یہ بات صحیح ہو کہ بینک لوگوں کو گھر بنانے یا خریدنے یا دوسرے امور کے لئے جو رقم دیتے ہیں وہ قرض کے طور پر ہوتی ہے تو اس میں کوئی شک و شبہ نہیں ہے کہ اس کے عوض منافع لینا شرعاً حرام ہے اور بینک کو منافع طلب کرنے کا کوئی حق نہیں ہے لیکن بظاہر بینک اس کام کو قرض کے بجائے عقود شرعی میں سے کسی ایک عقد کے تحت انجام دیتے ہیں جیسے مضاربت، شراکت جعالہ یا اجارہ و غیرہ۔ مثال کے طور پر بینک گھر بنانے کا نصف خرچ ادا کر کے گھر کی ملکیت میں شریک ہوجاتا ہے اور پھر اپنا حصہ مثلاً بیس قسطوں میں اپنے شریک کو فروخت کردیتا ہے یا اپنا حصہ مدت معین تک اور مخصوص کرائے کے ساتھ اسے اجارے پر دے دیتا ہے پس اس قسم کے معاملات سے بینک جو منافع حاصل کرتا ہے اس میں شرعاً کوئی اشکال نہیں ہے اور اس قسم کے معاملات کا قرض اور اسکے منافع سے کوئی ربط نہیں ہے۔

س 1924: ایک پروجیکٹ میں شراکت کی غرض سے بینک نے کچھ رقم مجھے دی میں نے اس میں سے نصف رقم اپنے دوست کو اس شرط پر دے دی کہ وہ اس کا پورا منافع بینک کو ادا کرے گا کیا اس سلسلے میں مجھ پر کچھ واجب ہے؟

ج: اگر بینک نے وہ رقم لینے والے کو کسی خاص پروجیکٹ میں اپنے حصہ دار ہونے کیلئے دی ہو تو لینے والے کو یہ حق نہیں ہے کہ وہ یہ رقم کسی دوسرے کام میں خرچ کرے چہ جائیکہ یہ رقم کسی دوسرے کو قرض پر دے بلکہ وہ رقم اسکے پاس بطور امانت ہے اور اسے معین کی گئی جگہ پر ہی خرچ کرے یا پھر عیناً وہی رقم بینک کو واپس لوٹا دے۔

س 1925: ایک شخص نے جعلی دستاویز کے ذریعے بینک سے کچھ رقم بطور مضاربتہ اس شرط پر حاصل کی کہ کچھ مدت کے بعد اصل رقم اور اس کا منافع بینک کو لوٹا دے گا اگر بینک کو دستاویز کے جعلی ہونے کا علم نہ ہو تو کیا اس صورت میں وہ رقم قرض شمار کی جائیگی اور وہ منافع جو قرض لینے والا بینک کو ادا کرے گا سود کے حکم میں ہے؟ اور اگر بینک کو اس دستاویز کے جعلی ہونے کا علم ہو اور اسکے باوجود وہ رقم لینے والے کو دے دے تو اسکے بارے میں کیا حکم ہے؟

ج: اگر بینک کا عقد مضاربتہ کرنا اس دستاویز کے صحیح ہونے کے ساتھ مشروط ہو تو دستاویز کے جعلی ہونے کی صورت میں مذکورہ عقد باطل ہے اور در نتیجہ بینک سے حاصل کی جانے والی رقم جس طرح بطور مضاربتہ نہیں ہے بطور قرض بھی نہیں ہے البتہ ضمانت کے لحاظ سے حاصل کی جانے والی اس رقم کا حکم اسی شے والا ہے جو عقد فاسد کے ذریعے قبضے میں آتی ہے اور اس کے ذریعہ تجارت کا تمام منافع بینک کا ہے یہ حکم اس صورت میں ہے جب بینک دستاویز کی صورت حال سے آگاہ نہ ہو لیکن اگر بینک دستاویز کے جعلی ہونے سے آگاہ ہو تو جو رقم لی گئی ہے وہ غصب کے حکم میں ہے۔

س 1926: اگر اس نیت کے ساتھ بینک میں رقم جمع کرائے کہ اس سے حلال معاملات میں استفادہ کیا جائے اور رقم جمع کرانے والے کا منافع میں سے حصہ معین نہ ہو اور اس میں یہ شرط ہو کہ بینک ہر چھ مہینے کے بعد اس کے حصے کا منافع ادا کرے تو کیا یہ جائز ہے؟

ج: اگر بینک میں رقم جمع کرانا اس صورت میں ہو کہ رقم کا مالک تمام اختیارات بینک کے حوالے کردے حتیٰ کہ اس بات کی تعیین کہ رقم کو کس کام میں لگایا جائے اور رقم کے منافع سے مالک کے حصہ



دفتر مقام معظم رہبری
www.leader.ir

کی تعین بھی وکالت کے طور پر بینک کے اختیار میں دے دے تو اس طرح رقم کا جمع کرانا اور اس کے حلال معاملہ میں استعمال کرنے سے جو منافع حاصل ہو اس میں کوئی اشکال نہیں ہے اور رقم کے مالک کا رقم جمع کرانے کے وقت اپنے حصے سے بے خبر ہونا اس کے صحیح ہونے کو کوئی نقصان نہیں پہنچاتا۔

س 1927: کیا ایسے غیر اسلامی حکومتوں کے بینکوں میں طولانی مدت (فکس ڈیپازٹ) کیلئے رقم جمع کرانا جائز ہے جو مسلمانوں کے دشمن ہیں یا مسلمانوں کے دشمنوں کے ساتھ ہم پیمان ہیں؟

ج: غیر اسلامی حکومتوں کے بینکوں میں طولانی مدت کیلئے رقم جمع کرانے میں بذات خود کوئی اشکال نہیں ہے اس شرط کے ساتھ کہ اس کی وجہ سے ان کی سیاسی اور اقتصادی توانائی میں ایسا اضافہ نہ ہو کہ جس سے وہ اسلام اور مسلمانوں کے خلاف استفادہ کریں ورنہ جائز نہیں ہے۔

س 1928: اس بات کے پیش نظر کہ اسلامی ملکوں میں موجود بعض بینک ظالم حکومتوں سے وابستہ ہیں اور بعض کافر حکومتوں سے اور بعض مسلم یا غیر مسلم نجی اداروں سے متعلق ہیں ان بینکوں کے ساتھ کسی قسم کا معاملہ کرنے کا کیا حکم ہے؟

ج: وہ معاملات جو شرعی لحاظ سے حلال ہیں ان کے ان بینکوں کے ساتھ انجام دینے میں کوئی اشکال نہیں ہے۔ لیکن اسلامی بینکوں اور اداروں کے ساتھ سودی معاملات انجام دینا اور قرض کا سود لینا جائز نہیں ہے مگر یہ کہ بینک کا سرمایہ غیر مسلموں سے متعلق ہو۔

س 1929: اسلامی بینک اپنے قوانین و ضوابط کے مطابق اس سرمایہ پر منافع دیتے ہیں جو مختلف لوگ بینک میں رکھتے ہیں اور بینک اسے ایسے مختلف اقتصادی کاموں میں لاتے ہیں کہ جن کا منافع شرعی طور پر حلال ہوتا ہے۔ کیا اسی طرح عمل کرتے ہوئے ہم اپنی رقم بازار میں قابل اعتماد افراد کو دے سکتے ہیں تا کہ وہ بینک کی طرح اسے مختلف اقتصادی میدانوں میں کام میں لائیں؟

ج: اگر رقم کسی دوسرے شخص کو قرض کے عنوان سے اس شرط پر دی جائے کہ ہر مہینے یا ہر سال کچھ فیصد منافع اس سے لے گا تو ایسا معاملہ شرعی طور پر حرام ہے اگرچہ اصل قرض حکم وضعی کے لحاظ سے صحیح ہے اور جو منافع قرض کے عوض میں لے گا یہ وہی سود ہے جو شرعاً حرام ہے لیکن اگر رقم اس شرط پر دی ہو کہ وہ اسے حلال کام میں استعمال کرے اور اسے شرعی طور پر کسی صحیح عقد کے ذریعے کام میں لائے اور اس سے جو منافع حاصل ہو اس کی ایک مقدار اسے دے تو ایسا معاملہ صحیح ہے اور اس سے حاصل ہونے والا منافع بھی حلال ہے اور اس سلسلے میں بینک، کسی شخص اور ادارے کے درمیان کوئی فرق نہیں ہے۔

س 1930: اگر بینک کا نظام سودی ہو تو سرمایہ کاری کے ذریعہ بینک کو قرض دینے یا اس سے قرض لینے کا کیا حکم ہے؟

ج: قرض الحسنہ کے عنوان سے بینک میں رقم رکھنے یا قرض الحسنہ کے طور پر اس سے رقم لینے میں کوئی حرج نہیں ہے لیکن سودی قرض حکم تکلیفی کے اعتبار سے مطلق طور پر حرام ہے اگرچہ اصل قرض حکم وضعی کے اعتبار سے صحیح ہے۔

س 1931: میں نے بینک سے مضاربہ کے طور پر کچھ رقم حاصل کی، کیا مضاربہ کی رقم سے میرے لئے مکان خریدنا جائز ہے؟

ج: مضاربہ کا سرمایہ اس کے مالک کی طرف سے عامل کے پاس امانت ہے اور اسے اس میں تصرف کرنے کا حق نہیں ہے مگر یہ کہ اسے اسی نہج پر تجارت میں لگائے کہ جس پر انہوں نے باہمی اتفاق کیا ہے پس اگر عامل مضاربہ کے مال کو یکطرفہ طور پر کسی دوسرے کام میں استعمال کرے تو یہ غصب کے



دفتر مقام معظم رہبری
www.leader.ir

حکم میں ہے۔

1932: ایک شخص نے بینک سے تجارت کیلئے اس شرط پر سرمایہ حاصل کیا کہ بینک منافع میں اس کے ساتھ شریک ہوگا اگر یہ شخص اپنے کاروبار میں نقصان اٹھائے تو کیا بینک بھی اس کے ساتھ نقصان میں شریک ہے؟

ج: مضاربہ میں خسارہ، سرمایہ اور اس کے مالک کا ہوتا ہے اور منافع سے اس کا تدارک کیا جاتا ہے لیکن اس شرط لگانے میں کوئی اشکال نہیں ہے کہ عامل پورے خسارے یا اس کے کچھ حصے کا ضامن ہوگا۔

س 1933: ایک شخص نے بینک میں سیونگ اکاؤنٹ کھولا اور کچھ عرصہ کے بعد اسے اس پر کچھ منافع حاصل ہوا یہ منافع لینے کا کیا حکم ہے؟

ج: اگر اپنا مال قرض کے عنوان سے منافع کی شرط کے ساتھ یا اس پر مبتنی کرتے ہوئے سیونگ اکاؤنٹ میں رکھا ہو تو اس کا لینا جائز نہیں ہے کیونکہ یہ منافع وہی سود ہے جو شرعی طور پر حرام ہے بصورت دیگر اس کے لینے میں کوئی حرج نہیں ہے۔

س 1934: بینک میں ایک اکاؤنٹ ایسا ہے کہ اگر کوئی شخص پانچ سال کی مدت تک ہر مہینے مخصوص رقم اس بینک میں جمع کرائے اور اس مدت کے دوران اس رقم سے کچھ نہ نکالے تو بینک اس مدت کے ختم ہونے کے بعد ہر ماہ اس کے اکاؤنٹ میں مخصوص رقم ڈالتا ہے اور جب تک اکاؤنٹ کا مالک زندہ ہے اسے وہ رقم ملتی رہتی ہے اس معاملہ کا کیا حکم ہے؟

ج: اس معاملہ کی کوئی شرعی حیثیت نہیں ہے بلکہ یہ سودی معاملہ ہے۔

س 1935: لمبی مدت (فکس ڈیپازٹ) کیلئے بینک میں پیسے رکھنا کہ جس پر چند فیصد منافع ملتا ہے کیا حکم رکھتا ہے؟

ج: حلال معاملات میں استعمال کی نیت سے بینک میں پیسے جمع کرنا کوئی اشکال نہیں رکھتا اور اسی طرح اس سے حاصل ہونے والے منافع میں بھی کوئی اشکال نہیں ہے۔

س 1936: اگر انسان بینک سے کسی مخصوص کام کیلئے کچھ رقم حاصل کرے جبکہ اس رقم کا اس کام کیلئے لینا صرف ظاہری ہو اور اصل مقصد اس رقم کو حاصل کر کے کسی دوسرے اہم اور ضروری کام میں خرچ کرنا ہو یا رقم لینے کے بعد اسے کسی دوسرے اہم کام میں خرچ کرنے کا ارادہ کر لے تو اس کا کیا حکم ہے؟

ج: اگر رقم کا لینا اور دینا قرض کے عنوان سے ہو تو وہ ہر صورت میں صحیح ہے اور وہ رقم قرض لینے والے کی ملکیت ہے اور وہ اس رقم کو جہاں چاہے خرچ کر سکتا ہے البتہ اگر یہ شرط لگائی گئی ہو کہ اسے کسی مخصوص مورد میں خرچ کرے گا تو حکم تکلیفی کے لحاظ سے اس شرط پر عمل کرنا واجب ہے۔ لیکن اگر بینک سے رقم لینا یا دینا مثلاً مضاربہ یا شراکت کے طور پر ہو اور یہ عقد صرف ظاہری طور پر ہو تو صحیح نہیں ہے اور نتیجہ کے طور پر وہ رقم بینک کی ملکیت میں باقی رہے گی اور جس شخص نے وہ رقم وصول کی ہے اسے اس میں تصرف کرنے کا حق نہیں ہے اور اسی طرح وہ عقد کہ جس کے تحت رقم بینک سے حاصل کی ہے اگر اس میں نیت درست ہو تو وہ رقم اس کے پاس امانت ہے اور جائز نہیں ہے کہ اسے اس مورد کے علاوہ کہ جس کیلئے اس نے یہ رقم لی ہے کسی دوسرے مورد میں استعمال کرے۔

س 1937: ایک شخص نے بینک سے مضاربہ کے عنوان سے کچھ رقم حاصل کی اور کچھ عرصہ کے بعد اصل رقم اور اس کا منافع قسط وار بینک کو واپس کردیا لیکن قسطیں وصول کرنے والا ملازم انہیں اپنی جیب میں ڈالتا رہا اور صرف ظاہری طور پر جھوٹی رسیدیں دیتا رہا اور عدالت میں بھی اس نے اپنے کام کا اعتراف کیا ہے کیا ابھی بھی مضاربہ کا مال ادا کرنا عامل کے ذمہ ہے؟

ج: اگر قسطیں بینک کو رقم کی ادائیگی کے قوانین و ضوابط کی رعایت کرتے ہوئے ادا کی گئی ہوں اور اس ملازم نے بینک کے اموال کاجو غبن کیا ہے وہ اقساط جمع کرانے والے کی طرف سے قوانین و ضوابط پر



دفتر مقام معظم رہبری
www.leader.ir

عمل کرنے میں کوتاہی کی وجہ سے نہ ہو تو قسطیں ادا کرنے کے بعد عامل کسی چیز کا ضامن نہیں ہے بلکہ وہ ملازم جس نے غبن کیا ہے ضامن ہے۔

س 1938: کیا بینک کا اکاؤنٹ کے مالکین کو ان انعاموں سے مطلع کرنا جو قرعہ اندازی کے ذریعہ ان کے نام نکلتے ہیں واجب ہے؟

ج: یہ چیز بینک کے قوانین کے تابع ہے اگر اکاؤنٹ کے مالکین کو انعام دینا انہیں اطلاع دینے پر موقوف ہو تاکہ انعام وصول کرنے کیلئے وہ رجوع کریں تو بتانا واجب ہے۔

س 1939: کیا شرعی طور پر جائز ہے کہ بینک کے افسران بینک میں جمع کی گئی رقم کا کچھ منافع کسی شخص یا ادارے کو بخش دیں؟

ج: اگر وہ منافع بینک کی ملکیت ہو تو یہ چیز بینک کے قوانین کے تابع ہے لیکن اگر وہ اکاؤنٹ کے مالکین سے متعلق ہو تو اس میں تصرف کا حق صاحبان اکاؤنٹ کو ہے۔

س 1940: بینک ہر مہینے رقم جمع کرانے والوں کو ان کی رقم کے عوض کچھ منافع دیتا ہے اور منافع کی مقدار سرمایہ کے اقتصادی کاموں میں لگانے سے پہلے ہی معین ہوتی ہے اور سرمایہ کا مالک کام کی وجہ سے ہونے والے خسارے میں شریک نہیں ہوتا۔ کیا ان بینکوں میں یہ منافع حاصل کرنے کی خاطر رقم جمع کرانا جائز ہے یا یہ کہ ایسے معاملات کے سودی ہونے کی بنا پر یہ حرام ہے؟

ج: اگر یہ رقم بینک کو قرض کے عنوان سے اور منافع حاصل کرنے کی خاطر یا اس پر مبتنی کرتے ہوئے دی ہو تو واضح ہے کہ یہ وہی سودی قرض ہے جو حکم تکلیفی کے اعتبار سے حرام ہے اور اس کا منافع بھی سود ہے جو شرعی طور پر حرام ہے لیکن اگر بینک میں قرض کے عنوان سے رقم جمع نہ کرائے بلکہ بینک کے ذریعہ اسے حلال معاملات میں خرچ کرنے کی نیت سے جمع کرائے تو کوئی حرج نہیں ہے اور اس رقم کے استعمال سے پہلے منافع کی مقدار معین کرنا اور اسی طرح صاحبان رقم کا احتمالی نقصان میں شریک نہ ہونا مذکورہ معاملہ کے صحیح ہونے کو کوئی ضرر نہیں پہنچاتا۔

س 1941: اگر معلوم ہو کہ بعض موارد جیسے مضاربہ اور قسطوں پر بیچنا۔ میں بینک کے بعض ملازمین اس کے قوانین کو صحیح طور پر اجراء نہیں کرتے تو کیا منافع حاصل کرنے کی نیت سے بینک میں رقم جمع کرانا جائز ہے؟

ج: اگر فرض کریں کہ شخص کو علم ہو گیا ہے کہ بینک کے ملازمین نے اس کی رقم ایک باطل معاملہ میں خرچ کی ہے تو یہ منافع حاصل کرنا اور اس سے استفادہ کرنا اس کے لئے جائز نہیں ہے لیکن اس بڑے سرمائے کو مد نظر رکھتے ہوئے جو مالکان کی طرف سے بینک میں جمع کرایا جاتا ہے اور ان مختلف قسم کے معاملات کے پیش نظر جو بینک کے ذریعہ انجام پاتے ہیں اور ہم جانتے ہیں کہ ان میں سے بہت سے معاملات شرعی طور پر صحیح ہیں کسی شخص کو اس قسم کا علم حاصل ہونا بہت بعید ہے۔

س 1942: کمپنی یا سرکاری ادارہ جو اپنے ملازمین سے کئے ہوئے معاہدے کے مطابق ہر مہینے ان کی تنخواہ سے کچھ رقم کم کرتا ہے اور اسے کسی بینک میں جمع کرا دیتا ہے اور پھر اس سے ملنے والا منافع رقم کے تناسب سے ملازمین کے درمیان تقسیم کرتا ہے کیا یہ معاملہ صحیح اور جائز ہے اور اس منافع کے بارے میں کیا حکم ہے؟

ج: اگر بینک میں رقم جمع کرنا قرض کے عنوان سے ہو اور اس میں منافع کی شرط ہو یا اس پر مبتنی ہو یا اسے حاصل کرنے کی نیت کے ساتھ ہو تو اس صورت میں رقم جمع کرنا حرام ہے اور اس کا منافع بھی سود ہے جو شرعی طور پر حرام ہے لہذا اسے لینا اور اس میں تصرف کرنا جائز نہیں ہے لیکن اگر مال حفاظت کی نیت یا کسی دوسرے حلال کام کیلئے ہو اور منافع حاصل کرنا اس میں شرط نہ ہو اور اسے حاصل کرنے کی توقع اور امید بھی نہ رکھتا ہو تاہم اگر بینک اپنی طرف سے رقم کے مالک کو کوئی چیز



دفتر مقام معظم رہبری
www.leader.ir

دے دے یا اس رقم کا وہ منافع جو بینک نے اس رقم کو حلال معاملات میں خرچ کر کے حاصل کیا ہے مالک کو دیا جائے تو اس طرح رقم جمع کرانے اور اس پر اضافی منافع لینے میں کوئی اشکال نہیں ہے اور وہ اسکی ملکیت شمار ہوگا۔

س1943: کیا یہ صحیح ہے کہ بینک رقم جمع کرانے کیلئے لوگوں کو تشویق کرے اور رقم کے مالکوں کو وعدہ دے کہ جو شخص چھ مہینے تک اپنے اکاؤنٹ سے رقم نہیں نکالے گا بینک کی طرف سے اسے بینک کی خاص سہولیات دی جائیں گی؟

ج: بینک کی طرف سے رقم جمع کرانے والوں کی تشویق کیلئے اس قسم کے وعدے دینے اور سہولیات فراہم کرنے میں کوئی اشکال نہیں ہے۔

س1944: بعض اوقات بجلی، پانی وغیرہ کے بل جمع کرانے کے لئے آنے والے لوگ بل جمع کرنے والے بینک کے ملازم کو بل کی رقم سے کچھ زیادہ ادا کردیتے ہیں مثلاً کسی کو ۸۰ تومان ادا کرنے ہیں لیکن وہ ۱۰۰ تومان دے دیتا ہے اور باقی ۲۰ تومان واپس نہیں لیتا اور اس کا مطالبہ بھی نہیں کرتا کیا وہ ملازم اس اضافی رقم کو اپنے لئے رکھ سکتا ہے؟

ج: وہ اضافی رقم اس مالک کی ہے جس نے اصل رقم وصول کرنے والے ملازم پر واجب ہے کہ اگر وہ اس رقم کے مالک کو جاننا ہو تو اسے واپس کر دے اور اگر اسے نہ پہنچاتا ہو تو وہ مال مجہول المالک کے حکم میں ہے اور اس ملازم کیلئے جائز نہیں ہے کہ وہ اسے اپنے لئے اٹھالے مگر یہ کہ اس کے لئے ثابت ہو جائے کہ مالک نے مذکورہ رقم اسے بخش دی ہے یا اس نے اس سے اعراض کر لیا ہے۔

بینک کے انعامات

س 1945: میں نے قومی بینک میں کچھ رقم جمع کرائی اور کچھ عرصے کے بعد انعام کے طور پر مجھے کچھ رقم دی گئی اس رقم کے لینے کا کیا حکم ہے؟

ج: انعام لینے اور اس میں تصرف کرنے میں کوئی اشکال نہیں ہے -

س 1946: قرض الحسنہ کے طور پر جمع کرائی گئی رقم پر انعامات دیئے جاتے ہیں ان کے لینے کے بارے میں کیا حکم ہے اور بالفرض اگر ان کا لینا جائز ہو تو کیا ان سے خمس نکالنا ضروری ہے؟

ج: قرض الحسنہ کے طور پر رقم جمع کرانے اور اس کے انعامات میں کوئی اشکال نہیں ہے اور انعام پر خمس واجب نہیں ہے -

س 1947: اگر بینک میں جمع کرائی گئی رقم کا مالک اطلاع نہ ملنے یا کسی دوسری وجہ سے انعام حاصل کرنے کیلئے بینک میں رجوع نہ کرسکے تو کیا بینک کیلئے اس میں تصرف کرنا یا اسے اپنے ملازمین کے درمیان تقسیم کردینا جائز ہے؟

ج: بینک اور اسکے ملازمین کو یہ حق نہیں ہے کہ وہ ان انعامات کو جو جیتنے والوں کیلئے مخصوص ہیں انکی اجازت کے بغیر اپنی ملکیت میں لے لیں۔



دفتر مقام معظم رہبری
www.leader.ir

بینک کی ملازمت

س 1948: میں بینک کا ملازم ہوں اور اس کے بیرون ملک شعبہ میں کام کرتا ہوں۔ اس ملک کی حکومت نے ہمیں بینکوں کے متعلق ان قوانین کی پیروی کرنے کا پابند کیا ہے کہ جن میں سودی اور غیر سودی معاملات شامل ہیں کیا اس ذمہ داری کو قبول کرنا اور بینکاری کے اس نظام میں کام کرنا جائز ہے؟ اسی طرح وہ تنخواہ جو مجھے بینک کے مذکورہ شعبے سے ملتی ہے کے بارے میں کیا حکم ہے؟

ج: خود ملازمت میں کوئی اشکال نہیں ہے لیکن بینک کے سودی معاملات کے امور کو انجام دینا جائز نہیں ہے اور انسان انہیں انجام دینے کے عوض اجرت اور تنخواہ لینے کا مستحق نہیں ہے اور اسے بینک کے شعبہ کی طرف سے جو تنخواہ ملتی ہے اگر اسے اس کے حرام مال پر مشتمل ہونے کا علم نہ ہو تو اس کے لینے میں کوئی اشکال نہیں ہے۔

س 1949: کیا بینک کے شعبہ مینیجمنٹ اور اکاؤنٹنگ میں کام کرنے کے عوض ، تنخواہ لینا جائز ہے؟

ج: بینک کے مذکورہ شعبوں میں کام کرنا اور اس کے عوض تنخواہ لینے میں کوئی اشکال نہیں ہے بشرطیکہ کسی طریقے سے حرام معاملات کے ساتھ مرتبط نہ ہو۔



دفتر مقام معظم رہبری
www.leader.ir

چیک کے احکام

س 1950: مدت والے چیک کو اس کی رقم سے کمتر قیمت پر بطور نقد بیچنا کہ جو آج کل رائج ہے کیا حکم رکھتا ہے؟

ج: مدت والے چیک کو اس میں درج قیمت سے زیادہ یا کم پر فروخت کرنے میں کوئی اشکال نہیں ہے اور یہ جائز ہے اور جس کام میں اشکال ہے اور جائز نہیں ہے وہ یہ ہے کہ کسی سے کچھ رقم قرض لے اور اس کے مقابلے میں اسے قرض کی رقم سے زیادہ رقم کا مدت والا چیک دے یہ کام سودی قرض اور حرام ہے اگرچہ بعید نہیں ہے کہ اصل قرض صحیح ہو۔

س 1951: کیا چیک نقد رقم کی جگہ ہے کہ اگر مقروض قرض خواہ کو چیک دے دے تو بری الذمہ ہو جائے گا؟

ج: چیک نقد رقم کی جگہ نہیں ہے لہذا بیچنے والے یا قرض خواہ کا اپنی شے کی قیمت یا قرض کی ادائیگی میں چیک لینا اس وقت ادائیگی شمار کیا جائے گا جب عرف اسے رقم لینا شمار کرے اور یہ امر افراد اور موارد کے مختلف ہونے سے مختلف ہو جاتا ہے۔



دفتر مقام معظم رہبری
www.leader.ir

بیمہ (انشورنس)

س 1952: زندگی کے بیمہ (لائف انشورنس) کے بارے میں کیا حکم ہے؟

ج: شرعاً کوئی اشکال نہیں ہے۔

س 1953: کیا علاج معالجے کے بیمہ کارڈ سے اس شخص کیلئے استفادہ کرنا جائز ہے جو صاحب کارڈ کے اہل و عیال میں سے نہیں ہے؟ اور کیا مالک اس کارڈ کو دوسروں کے اختیار میں دے سکتا ہے؟

ج: علاج معالجہ کے بیمہ کارڈ سے صرف وہی شخص استفادہ کرسکتا ہے کہ جس کے ساتھ بیمہ کمپنی نے اپنی بیمہ سہولیات فراہم کرنے کا معاہدہ کیا ہے اور اس سے دوسروں کا استفادہ کرنا ضامن ہونے کا موجب ہے۔

س 1954: زندگی کے بیمہ کی تحریری دستاویز میں بیمہ کمپنی بیمہ کرانے والے سے یہ عہد کرتی ہے کہ اس کی وفات کے بعد وہ کچھ رقم ان لوگوں کو ادا کرے گی جنہیں بیمہ کرانے والا معین کرتا ہے اگر یہ شخص مقروض ہو اور اس کا قرض ادا کرنے کیلئے اس کا مال کافی نہ ہو تو کیا اس کے قرض خواہوں کو یہ حق ہے کہ وہ اپنے قرض اس رقم سے وصول کرلیں جو بیمہ کمپنی ادا کرتی ہے؟

ج: یہ چیز اس باہمی توافق کے تابع ہے جو بیمہ کی دستاویز میں لکھا گیا ہے اگر اس میں انہوں نے یہ طے کیا ہے کہ بیمہ کرانے والے شخص کی وفات کے بعد بیمہ کمپنی مقررہ رقم اس شخص یا اشخاص کو ادا کرے جنہیں اس نے معین کیا ہے تو اس صورت میں جو چیز کمپنی ادا کرتی ہے وہ میت کے ترکہ کا حکم نہیں رکھتی بلکہ وہ ان لوگوں سے مخصوص ہے جنہیں متوفی نے وہ رقم وصول کرنے کیلئے معین کیا ہے۔



دفتر مقام معظم رہبری
www.leader.ir

سرکاری اموال

س 1955: کئی سالوں سے بیت المال کا کچھ مال میرے پاس ہے اور اب میں بری الذمہ ہونا چاہتا ہوں اس صورت میں میری ذمہ داری کیا ہے؟

ج: بیت المال کا وہ مال جو آپ کے پاس ہے اگر حکومت کے کسی مخصوص ادارے کا ہے تو اگر ممکن ہو اسی ادارے کو واپس کیا جائے ورنہ حکومت کے اصل خزانے میں واپس کر دیا جائے۔

س 1956: میں نے بیت المال سے ذاتی استفادہ کیا ہے، اس سے بری الذمہ ہونے کے لئے میرا فریضہ کیا ہے؟ اور ملازمین کے لئے بیت المال سے کس حد تک ذاتی استفادہ کرنا جائز ہے؟ اور اگر متعلقہ افسران کی اجازت سے ہو تو اس کے بارے میں کیا حکم ہے؟

ج: ملازمین کے لئے ادارے کے اوقات میں بیت المال کی سہولیات سے متعارف حد تک استفادہ کرنا کہ جس کی ضرورت ہوتی ہے اور کام کی نوعیت کو دیکھتے ہوئے اتنی مقدار میں استفادہ کرنے کی اجازت ہوتی ہے کوئی اشکال نہیں رکھتا اور اسی طرح اس شخص کی اجازت سے بیت المال کے وسائل سے استفادہ کرنا کہ جسے قانونی اور شرعی طور پر اجازت دینے کا حق ہے اشکال نہیں رکھتا۔ لہذا اگر بیت المال میں آپ کے ذاتی تصرفات مذکورہ دو صورتوں میں سے کسی صورت میں ہوں تو آپ کے ذمہ کوئی چیز نہیں ہے لیکن اگر آپ نے بیت المال سے غیر متعارف حد تک استفادہ کیا ہو یا اس شخص کی اجازت کے بغیر متعارف حد سے زیادہ استفادہ کیا ہو جو اجازت دینے کا مجاز ہے تو آپ اس کے ضامن ہیں اگر وہ چیز موجود ہو تو وہی چیز بیت المال کو واپس کر دیں اور اگر ضائع ہو گئی ہو تو اس کا عوض دیں اور اسی طرح اگر اسکے استفادہ کی اجزا المثل ہو تو وہ بیت المال کو واپس کریں۔

س 1957: ڈاکٹروں کی معائنہ ٹیم نے جب میرے ناکارہ ہونے کا فیصد معین کر دیا تو اس کے بعد میں نے حکومت سے مدد کے طور پر کچھ رقم وصول کی لیکن مجھے احتمال ہے کہ میں اس قدر تعاون کا مستحق نہیں ہوں اور ڈاکٹروں نے شاید مجھ سے آشنائی یا دوستی کی بنا پر میرے ساتھ رعایت کی ہے اس چیز کے پیش نظر کہ میرے زخم بہت زیادہ ہیں اور ممکن ہے کہ میں اس مقدار سے زیادہ کا مستحق ہوں میری ذمہ داری کیا ہے؟

ج: آپ کے لئے اس رقم کو وصول کرنے میں کوئی اشکال نہیں ہے کہ جسے ڈاکٹروں کی معائنہ ٹیم نے آپ کے ناکارہ ہونے کی مقدار کے مطابق معین کیا ہے مگر یہ کہ آپ کو یقین ہو کہ آپ اس کے وصول کرنے کے قانونی طور پر مستحق نہیں ہیں۔

س 1958: میں نے کیشیئر کی غلطی کی وجہ سے اپنی دو مہینے کی تنخواہ کے برابر رقم وصول کی اور ادارے کے سربراہ کو بھی اس سے آگاہ کر دیا لیکن میں نے اضافی رقم واپس نہیں کی اور اب اس واقعہ کو چار سال گزر چکے ہیں اس بات کے پیش نظر کہ وہ رقم سرکاری اداروں کے سالانہ بجٹ کا حصہ ہے اسے اس ادارے کے اکاؤنٹ میں کیسے واپس کروں؟

ج: کیشیئر کی غلطی کی بنا پر آپ اپنے حق سے زیادہ رقم لینے کے مستحق نہیں ہیں اور آپ پر واجب ہے کہ اضافی رقم ادارے کو واپس کریں اگر چہ وہ اس کے گزشتہ سال کے بجٹ سے ہی کیوں نہ ہو۔

س 1959: قانون کی بنیاد پر وہ جنگی مجروحین جو پچیس فیصد سے زیادہ ناکارہ ہو چکے ہوں ادارے سے قرض لینے کی سہولت سے استفادہ کر سکتے ہیں اگر کسی کے ناکارہ اور معذور ہونے کا فیصد مذکورہ مقدار سے کم ہو تو کیا وہ اس سہولت سے استفادہ کر سکتا ہے؟ اگر وہ اس سے استفادہ کرے اور کچھ رقم ادارے سے قرض لے تو کیا اس کے لئے اس میں تصرف کرنا جائز ہے؟

ج: وہ شخص جو بیت المال سے قرض لینے کی شرائط نہیں رکھتا اس کے لئے جائز نہیں ہے کہ وہ ان شرائط کی بنیاد پر بیت المال سے قرض لے اور اگر وہ اس عنوان سے کچھ وصول کرے تو اس کیلئے اس میں تصرف کرنا جائز نہیں ہے۔



دفتر مقام معظم رہبری
www.leader.ir

س 1960: اس بات کے پیش نظر کہ سرکاری سامان سرکاری بجٹ کی رقم سے خریدا جاتا ہے کیا جائز ہے کہ کوئی کمپنی، کارخانہ یا ادارہ کہ جس کا بجٹ حکومت ادا کرتی ہے اپنی ضرورت کا سامان اور اشیاء کسی ایسے کارخانے، ادارے یا کمپنی سے خریدے کہ جس کا بجٹ بھی حکومت ادا کرتی ہے۔

ج: اگر معاملہ شرعی اور قانونی ضوابط کے مطابق انجام پائے تو اس میں کوئی اشکال نہیں ہے۔

س 1961: اسلامی یا غیر اسلامی حکومت کے اموال جو حکومت یا ان کارخانوں، کمپنیوں اور اداروں کے پاس ہیں جو حکومت کے تابع ہیں کیا حکم رکھتے ہیں؟ کیا وہ اموال مجہول المالک ہیں یا حکومت کی ملکیت شمار ہونگے؟

ج: حکومت کے اموال اگرچہ وہ غیر اسلامی ہو شرعاً اسی کی ملکیت شمار ہوتے ہیں اور ان کے ساتھ اسی طرح معاملہ کیا جائے گا جس طرح ان اموال کے ساتھ کیا جاتا ہے کہ جن کا مالک معلوم ہے اور ان میں تصرف کرنے کا جواز بھی اس ذمہ دار شخص کی اجازت پر موقوف ہے کہ جسے اس میں تصرف کرنے کا حق ہے۔

س 1962: کیا کافر ممالک میں عمومی املاک کی نسبت حکومت کے حقوق کی رعایت کرنا اور ذاتی املاک میں مالکوں کے حقوق کی رعایت کرنا واجب ہے؟ اور کیا تعلیمی مراکز کے وسائل سے ان موارد میں استفادہ کرنا جائز ہے کہ جن میں قانونی ضوابط اجازت نہیں دیتے؟

ج: دوسروں کے مال کے احترام کے واجب ہونے اور اس میں ان کی اجازت کے بغیر تصرف کے حرام ہونے میں نجی اور سرکاری املاک کے درمیان کوئی فرق نہیں ہے چاہے وہ حکومت مسلمان ہو یا غیر مسلم۔ نیز فرق نہیں ہے کہ وہ کفر کی سرزمین ہو یا اسلامی سرزمین، اس کا مالک مسلمان ہو یا کافر کلی طور پر دوسروں کے مال میں تصرف کرنا شرعی طور پر جائز نہیں ہے بلکہ یہ غصب اور حرام ہے اور ضمان کا موجب ہے۔

س 1963: کھانے کے وہ ٹوکن جو یونیورسٹی کے طالب علموں کو دیئے جاتے ہیں اگر معین دن میں کھانا نہ لینے کی صورت میں بغیر پیسے واپس کئے ضائع ہوجائیں تو کیا معتبر ٹوکن کی بجائے ضائع شدہ ٹوکن دکھانا جائز ہے؟ اور کیا جائز ہے کہ ہم ضائع شدہ ٹوکنوں کو معتبر ٹوکنوں کی جگہ دے کر کھانا حاصل کریں؟ اور جو کھانا اس طرح حاصل کیا جائے اس کا کیا حکم ہے؟

ج: ان ٹوکنوں سے استفادہ کرنا کہ جن کی مدت ختم ہوچکی ہے جائز نہیں ہے اور جو کھانا ان کے ذریعہ لیا جائیگا وہ غصب ہے اور اس میں تصرف کرنا حرام اور اس کی قیمت کے ضامن ہونے کا سبب بنے گا۔

س 1964: یونیورسٹیوں اور اعلیٰ تعلیمی اداروں کے طلباء کو کھانا اور دیگر ضروری وسائل دیئے جاتے ہیں کہ جو وزارت تجارت اور دوسرے اداروں کی طرف سے ان طالب علموں کے لئے مختص ہوتے ہیں جو اس یونیورسٹی میں حصول تعلیم میں مشغول ہوتے ہیں کیا انہیں یونیورسٹی کے دیگر ملازمین کے درمیان کہ جو اس وقت یونیورسٹی میں کام کرتے ہیں تقسیم کرنا جائز ہے؟

ج: ضرورت کی وہ چیزیں جو ان طلباء سے مخصوص ہیں جو تحصیل علم میں مشغول ہیں ان کا یونیورسٹی کے دیگر ملازمین میں تقسیم کرنا جائز نہیں ہے۔

س 1965: متعلقہ اداروں کی طرف سے سربراہان اور فوجی افسروں کو گاڑیاں دی جاتی ہیں تا کہ ان سے دفتری کاموں میں استفادہ کریں۔ کیا ان کے لئے ان گاڑیوں سے ذاتی کاموں اور غیر دفتری امور میں استفادہ کرنا جائز ہے؟

ج: افسران، ذمہ دار افراد اور دیگر ملازمین کیلئے جائز نہیں ہے کہ وہ سرکاری اموال سے ذاتی امور میں استفادہ کریں مگر متعلقہ ادارے کی طرف سے قانونی اجازت کے ساتھ۔

س 1966: اگر کسی ادارے کے بعض ذمہ دار افراد اس رقم سے سوء استفادہ کریں جو انہیں ادارے کے مہمانوں کے کھانے اور پہل و غیرہ کے لئے دی جاتی ہے اور اسے دیگر موارد میں خرچ کریں تو اس کا کیا حکم ہے؟

ج: سرکاری اموال کو ایسے موارد میں استعمال کرنا جن کی اجازت نہ ہو غصب کے حکم میں ہے اور



دفتر مقام معظم رہبری
www.leader.ir

ایسا کرنا ضامن ہونے کا سبب ہے مگر یہ کہ قانونی طور پر افسر بالا کی اجازت سے ہو۔

س 1967: اگر کسی شخص کی تنخواہ یا دیگر خصوصی مراعات کہ جو قانونی طور پر اسے ملنی ہوں حکومت کے ذمہ ہوں لیکن اس کے پاس اپنے اس حق کو ثابت کرنے کیلئے قانونی دلائل نہ ہوں یا اس کے مطالبے کی قدرت نہ رکھتا ہو تو کیا اس کے لئے جائز ہے کہ وہ اپنا حق حکومت کے اس مال سے تقاص کے طور پر وصول کر لے جو اس کے پاس ہے؟

ج: حکومت کا وہ مال جو اس کے پاس امانت کے عنوان سے ہے اس سے اپنا حق تقاص کے طور پر وصول کرنا جائز نہیں ہے لہذا اگر اس کا مال یا حق، حکومت کے ذمہ ہے اور اسے وصول کرنا چاہتا ہے تو ضروری ہے کہ اس کیلئے قانونی راستہ اختیار کرے۔

س 1968: واٹرسپلائی کے محکمہ نے ایک ایسے ڈیم میں مچھلیاں ڈالی ہیں جس کا پانی اطراف کے ان ندی نالوں سے آتا ہے جن میں خود مچھلیاں موجود ہیں لیکن پانی کا محکمہ ڈیم کی مچھلیوں کو صرف اپنے کارکنوں کے درمیان تقسیم کرتا ہے اور باقی تمام لوگوں کو ان کے شکار سے منع کرتا ہے کیا دوسروں کیلئے بھی جائز ہے کہ وہ ان مچھلیوں کو اپنے لئے شکار کریں؟

ج: ڈیم کی حدود کے پانی میں موجود مچھلیاں اگرچہ وہ ان پانیوں کی مچھلیاں ہوں کہ جو ڈیم میں گرتے ہیں، اس پانی کے تابع ہیں جس کے اختیارات محکمہ محکمہ واٹر سپلائی کے پاس ہے لہذا ان مچھلیوں کا شکار اور ان سے استفادہ کرنا اس محکمے کی اجازت پر موقوف ہے۔



دفتر مقام معظم رہبری
www.leader.ir

سرکاری اداروں میں ملازمت

س 1969: کیا ملازمین کیلئے کام کے اوقات میں نماز جماعت منعقد کرنا جائز ہے؟ اور جائز نہ ہونے کی صورت میں اگر وہ اس بات کے پابند ہوں کہ جتنا وقت نماز پر صرف ہو دفتری اوقات ختم ہونے کے بعد اس کی تلافی کر دیں گے تو کیا اس صورت میں ان کا دفتری اوقات میں نماز جماعت قائم کرنا جائز ہے؟

ج: نماز یومیہ کی خاص اہمیت اور اسے اول وقت میں ادا کرنے کی تاکید اور پھر نماز جماعت کی فضیلت کو مد نظر رکھتے ہوئے ملازمین کیلئے مناسب یہ ہے کہ وہ ایسا طریقہ اختیار کریں کہ نماز واجب کو اس کے اول وقت میں دفتری اوقات میں جماعت کے ساتھ کم سے کم وقت میں ادا کرسکیں لیکن اس کیلئے اس طرح انتظام کریں کہ اول وقت میں نماز ادا کرنا لوگوں کے امور کو تاخیر سے انجام دینے کا سبب نہ بنے۔

س 1970: بعض تعلیمی اداروں میں دیکھا جاتا ہے کہ معلم یا ادارے کے مختلف شعبوں کے ذمہ دار افراد دفتری امور کے سربراہ سے براہ راست اجازت لے کر اپنے ادارے کے اوقات میں دوسرے اسکول میں پڑھاتے ہیں اور اپنی ماہانہ تنخواہ کے علاوہ اس تدریس کی اجرت بھی وصول کرتے ہیں کیا یہ کام اور اس کے عوض اجرت لینا جائز ہے؟

ج: ادارے کے اوقات میں کسی دوسری جگہ پڑھانے کی اجازت دینا اس افسر کے قانونی اختیارات اور حدود کے تابع ہے البتہ چونکہ سرکاری ملازم اپنے کام کے اوقات کے عوض ہر مہینے تنخواہ وصول کرتا ہے لہذا اسے حق نہیں ہے کہ وہ اسی ٹائم میں کسی دوسرے اسکول میں پڑھانے کے عوض تنخواہ وصول کرے۔

س 1971: بعض اوقات کسی ادارے میں کام کا وقت اڑھائی بجے تک ہوتا ہے ایسے ادارے میں کام کے دوران ایک وقت کا کھانا کھانے کے بارے میں کیا حکم ہے؟

ج: اگر اس میں زیادہ وقت صرف نہ ہو اور یہ دفتری کام میں رکاوٹ نہ بنے تو کوئی اشکال نہیں ہے۔

س 1972: اگر ایک ملازم اپنے دفتر میں بہت زیادہ وقت فارغ رہتا ہو اور اسے اس ٹائم میں کسی دوسرے شعبے میں کام کرنے کی بھی اجازت نہ ہو تو کیا اس کے لئے جائز ہے کہ وہ اس فارغ وقت میں اپنے ذاتی کام انجام دے؟

ج: دفتر میں اور دفتر کے اوقات میں اپنے ذاتی کام انجام دینا متعلقہ افسر کی قانونی اجازت اور قواعد و ضوابط کے تابع ہے۔

س 1973: کیا سرکاری ملازمین کیلئے جائز ہے کہ وہ سرکاری دفاتر اور اداروں میں نماز جماعت یا مجالس عزا برپا کریں؟

ج: نماز قائم کرنے، احکام و معارف کو بیان کرنے اور اس طرح کے دیگر ان پروگراموں میں کہ جو نماز کے لئے جمع ہونے کے وقت بالخصوص ماہ مبارک رمضان یا دوسرے ایام اللہ میں انجام دئے جاتے ہیں کوئی حرج نہیں ہے لیکن شرط یہ ہے کہ اس سے کام کے لئے رجوع کرنے والوں کے حقوق ضائع نہ ہوں۔

س 1974: ہم ایک فوجی ادارے میں ملازمت کرتے ہیں اور ہمارے کام کی دو الگ الگ جگہیں ہیں بعض افراد ایک جگہ سے دوسری جگہ جاتے وقت راستے میں اپنا ذاتی کام انجام دیتے ہیں جس میں زیادہ وقت لگتا ہے کیا ان کاموں کو انجام دینے کیلئے اجازت لینا ضروری ہے یا نہیں؟

ج: دفتری اوقات میں ذاتی کاموں کو انجام دینے کیلئے اس افسر کی اجازت ضروری ہے جو اس کا مجاز ہے۔



دفتر مقام معظم رہبری
www.leader.ir

س 1975: ہمارے ادارے کے نزدیک ایک مسجد ہے کیا دفتری اوقات کے دوران نماز جماعت پڑھنے کیلئے وہاں جانا جائز ہے؟

ج: اگر خود ادارے میں نماز جماعت قائم نہ ہوتی ہو تو اول وقت میں نماز جماعت میں شرکت کرنے کی غرض سے مسجد جانے میں کوئی اشکال نہیں ہے لیکن نماز کے لئے تیار ہونے کے امور (وضو وغیرہ) اس طرح فراہم کئے جائیں کہ دفتری اوقات میں نماز جماعت کا فریضہ ادا کرنے کیلئے ادارے سے غیر حاضری کی مدت میں تا حد الامکان کمی آجائے۔

س 1976: اگر ایک ملازم ہر مہینے تیس یا چالیس گھنٹے ادارے میں اضافی کام کرے تو کیا ادارے کے ذمہ دار شخص کیلئے جائز ہے کہ وہ ملازمین کو ترغیب دلانے کیلئے ان کے اضافی گھنٹوں کو دوگنا حساب کرے مثلاً ہر مہینے ان کے لئے ایک سو بیس گھنٹے حساب کرے؟ اگر اس میں اشکال ہے تو وہ اجرت جو گزشتہ کاموں کے لئے لے چکا ہے اس کا کیا حکم ہے؟

ج: غیر واقعی رپورٹ لکھنا اور ایسے اضافی وقت کے عوض تنخواہ وصول کرنا جس میں کوئی کام انجام نہیں دیا گیا ہو جائز نہیں ہے اور وہ رقم کہ جس کے وصول کرنے کا ملازم مستحق نہیں تھا اس پر واجب ہے کہ اسے واپس لوٹادے۔ لیکن اگر کوئی ایسا قانون موجود ہو جو ادارے کے ذمہ دار افسر کو اس بات کی اجازت دے کہ ملازمین کے اضافی کام کے گھنٹوں کو دوگنا کردے تو اس کام کو انجام دینا جائز ہے اور اس صورت میں ملازم کا ادارے کے ذمہ دار شخص کی طرف سے اسکے اضافی کام کے گھنٹوں کے حساب کے مطابق اجرت وصول کرنا جائز ہے۔

سرکاری قوانین

س 1977: اگر ایک معمولی کاریگر کسی ماہر ذمہ دار شخص کی عدم موجودگی میں اس کے کام کو انجام دے اور اس طرح وہ مہارت حاصل کر لے۔ کیا اس کے لئے جائز ہے کہ وہ اپنی مہارت کو ثابت کرنے کی خاطر تحریری سند حاصل کے لئے اعلیٰ افسران سے رجوع کرے تا کہ اس مہارت اور تخصص کے فوائد اور سہولیات سے استفادہ کر سکے؟

ج: تجربے اور مہارت کی کے فوائد اور سہولیات سے استفادہ کرنے اور اسے ثابت کرنے کیلئے اعلیٰ افسران سے سند لینا متعلقہ قوانین و ضوابط کے تابع ہے لیکن اگر سند غیر واقعی اور قانونی ضوابط کے خلاف ہو تو نہ ہی اسے حاصل کرنے کی کوشش کرے اور نہ ہی اس سے استفادہ کر سکتا ہے۔



دفتر مقام معظم رہبری
www.leader.ir

چیمبر آف کامرس

1978: چیمبر آف کامرس جو وزارت تجارت کے تابع ہے نے گھر یلو ضروریات کا کچھ سامان جیسے فریجر، قالین اور کچھ دوسری چیزیں ایک دوکان کے حوالے کی ہیں تا کہ وہ انہیں سرکاری نرخ پر فروخت کرے لیکن چونکہ خریدار زیادہ ہیں اور چیزیں کم لہذا دوکاندار نے قرعہ اندازی کیلئے کارڈ شائع کر دیئے تا کہ اس طرح وہ ان چیزوں کو فروخت کرسکے اور قرعہ اندازی کا ہر کارڈ ایک معین قیمت کے ساتھ فروخت کیا گیا ہے تا کہ اس سے حاصل شدہ آمدنی بھلائی کے کاموں میں خرچ کی جائے۔ کیا ان چیزوں کا قرعہ کے ذریعہ فروخت کرنا شرعی طور پر اشکال رکھتا ہے؟ نیز کیا مذکورہ چیزوں سے متعلق قرعہ اندازی کے کارڈ فروخت کرنا شرعی طور پر اشکال رکھتا ہے؟

ج: دوکان کے مالکین پر واجب ہے کہ وہ مذکورہ چیزیں انہی شرائط کے تحت خریداروں کو فروخت کریں کہ جن کی بنا پر وہ انہیں دی گئی ہیں اور انہیں حق نہیں ہے کہ وہ فروخت کرنے کے شرائط کو بدل کر اپنی طرف سے نئی شرائط وضع کریں اور قرعہ اندازی کے کارڈ کی آمدنی کو نیک امور میں خرچ کرنے کی نیت انہیں سامان کی فروخت کے لئے مزید شرائط رکھنے کا جواز فراہم نہیں کرتی۔

س: 1979: کیا نان بائیوں کے لئے اس آٹے کا فروخت کرنا جائز ہے جو انہیں حکومت کی جانب سے سستے داموں اور سبسڈی کے ساتھ دیا جاتا ہے؟

ج: اگر نان بائی کو حکومت کی طرف سے آٹا بیچنے کی اجازت نہ ہو تو اس کے لئے جائز نہیں ہے کہ وہ اسے فروخت کرے اور لوگوں کا اسے خریدنا بھی جائز نہیں ہے۔

س: 1980: اگر دوکان میں موجود چیزوں کی قیمت طبعی طور پر یا اچانک بڑھ جائے تو کیا انہیں موجودہ قیمت پر فروخت کرنا جائز ہے؟

ج: اگر حکومت کی طرف سے ان کی کوئی قیمت معین نہ کی گئی ہو تو انہیں موجودہ منصفانہ قیمت کے ساتھ بیچنے میں کوئی اشکال نہیں ہے۔

س: 1981: اگر شریعت کا حکم قانون کے ساتھ ٹکرار ہو جیسا کہ حکومت کی طرف سے آباد زمینوں پر ان کے مالکین کی رضامندی کے بغیر اپنی ملکیت میں لینے میں یہ ٹکراؤ موجود ہے تو اس قسم کی خرید اور اسے اپنی ملکیت بنا لینے کا کیا حکم ہے؟

ج: خاص قوانین و ضوابط کی رو سے اور مفاد عامہ کے منصوبوں اور سکیموں کو عملی کرنے کیلئے حکومت یا بلدیہ کو جن زمینوں کی ضرورت ہے انہیں خریدنے اور اپنی ملکیت میں لینے کے قانون کا سہارا لیتے ہوئے حکومت کا دوسروں کی املاک کو اپنی ملکیت میں لینے کا جواز، ذاتی ملکیت یا مالک کے شرعی اور قانونی حقوق کے منافی نہیں ہے۔

س: 1982: ایک شخص نے آثار قدیمہ کی ایک قیمتی چیز کسی دوسرے شخص کو اسکے کام اور کوشش کے عوض میں دی اور اسکی وفات کے بعد وہ قیمتی چیز میراث میں اس کے وارثوں کو منتقل ہوئی کیا وہ چیز ان کی شرعی ملکیت شمار ہوگی؟ اور اس بات کے پیش نظر کہ اگر یہ قیمتی چیز حکومت کے اختیار میں ہو تو بہتر ہے کیا اسکے ورثاء کو یہ حق ہے کہ وہ یہ چیز حکومت کو دینے کے عوض میں کسی چیز کا مطالبہ کریں؟

ج: کسی چیز کا آثار قدیمہ یا نوادرات میں سے ہونا اس بات کا سبب نہیں بنتا کہ وہ اس کی شرعی ملکیت سے نکل جائے اور اس چیز کے منافی نہیں ہے کہ وہ کسی خاص فرد کی ملکیت ہو بشرطیکہ اسے شرعی طریقہ سے حاصل کیا ہو لہذا وہ اس کی ملکیت میں باقی رہے گی اور اس پر ذاتی ملکیت کے شرعی اثرات مترتب ہونگے لیکن اگر حکومت کی طرف سے نفیس یا تاریخی نوادرات کی حفاظت کیلئے خاص قوانین موجود ہوں تو ان پر عمل کرنے کے سلسلے میں واجب ہے کہ مالک کے شرعی حقوق کی بھی رعایت کی جائے لیکن اگر اس شخص نے اس چیز کو غیر شرعی طریقے اور حکومت اسلامی کے ان قوانین کی رعایت کئے بغیر کہ جن کی رعایت کرنا واجب ہے حاصل کیا ہو تو اس صورت میں وہ اس



دفتر مقام معظم رہبری
www.leader.ir

کا مالک نہیں ہے۔

1983: کیا عام استعمال کی چیزوں جیسے کپڑے، چاول وغیرہ کو غیر قانونی طریقے سے اور سمگلنگ کے ذریعے اسلامی جمہوریہ (ایران) سے عرب ممالک میں لے جا کر ان کے باشندوں کو فروخت کرنا جائز ہے؟

ج: اسلامی جمہوریہ (ایران) کے قوانین کی مخالفت کرنا جائز نہیں ہے۔

1984: یہ سوال چونکہ ایران کے ساتھ مختص تھا اس لیے اردو ترجمہ میں اسے حذف کر دیا گیا ہے۔

1985: ایسے امور کو انجام دینا جو کسی ملازم کی نظر میں قانون کے برخلاف ہیں لیکن اس کا افسر دعویٰ کرتا ہے کہ اس میں کوئی اشکال نہیں ہے اور اسے انجام دینے کا مطالبہ کرتا ہے کیا حکم رکھتا ہے؟

ج: کسی کو بھی ان قوانین و ضوابط کے خلاف عمل کرنے کا حق نہیں ہے جو سرکاری اداروں کیلئے وضع کئے گئے ہیں اور کسی افسر کو یہ حق حاصل نہیں ہے کہ وہ اپنے ملازم سے ایسے کام انجام دینے کا مطالبہ کرے جو قانون کے خلاف ہوں اور اس سلسلے میں ادارے کے افسر کی رائے کا کوئی اثر نہیں ہے۔

1986: کیا سرکاری اداروں کے ملازمین کیلئے کام کی خاطر رجوع کرنے والوں کے بارے میں کسی شخص کی سفارش کو قبول کرنا جائز ہے؟

ج: سرکاری ملازمین پر واجب ہے کہ وہ قوانین و ضوابط کے مطابق، رجوع کرنے والوں کے کام انجام دیں اور ان کی درخواستوں کا جواب دیں اور اگر کسی کی سفارش قانون کے خلاف ہو یا اس سے کسی دوسرے کا حق ضائع ہوتا ہو تو اس کا قبول کرنا جائز نہیں ہے۔

1987: ٹریفک کے قوانین و ضوابط اور کلی طور پر سرکاری قوانین کی خلاف ورزی کرنے کے بارے میں کیا حکم ہے؟ اور کیا قوانین پر عمل کو ترک کرنا امر بالمعروف اور نہی عن المنکر کے موارد میں سے شمار کیا جائے گا؟

ج: اسلامی حکومت کے ان قوانین و ضوابط کی خلاف ورزی جو مجلس شورائے اسلامی کی طرف سے بلا واسطہ طور پر بنائے گئے ہیں اور گارڈین کونسل نے ان کی تائید کی ہے یا متعلقہ اداروں کی قانونی اجازت سے بنائے گئے ہیں کسی کے لئے جائز نہیں ہے اور اس سلسلے میں اگر کسی شخص کی طرف سے خلاف ورزی ثابت ہو جائے تو دوسروں پر واجب ہے کہ اس کی راہنمائی کریں اور اسے نصیحت کریں اور (نہی از منکر کے شرائط کے ہوتے ہوئے) اسے نہی از منکر کریں۔

1988: بعض بیرونی ممالک میں اگر باہر سے آئے ہوئے یونیورسٹی کے طالب علم اپنے ملک کی شہریت کو اس ملک کی شہریت میں تبدیل کرنے کی درخواست دیں اور اس ملک کی شہریت حاصل کر لیں تو وہ تمام سہولیات جو تعلیم حاصل کرنے کے دوران اس ملک کے طالب علموں کو دی جاتی ہیں انہیں بھی حاصل ہوجاتی ہیں اور اس ملک کے قوانین کی بنیاد پر انسان وہاں کی شہریت ختم کر کے دوبارہ اپنی اصلی شہریت حاصل کرسکتا ہے اس مسئلہ کے بارے میں شرعی حکم کیا ہے؟

ج: اسلامی حکومت کے باشندوں کیلئے شہریت تبدیل کرنے میں کوئی حرج نہیں ہے بشرطیکہ اس سے کسی واجب الاتباع قانون کی خلاف ورزی نہ ہوتی ہو اور نہ ہی اس پر کوئی مفسدہ مترتب ہوتا ہو اور یہ اسلامی حکومت کے ضعف کا بھی سبب نہ ہو۔

1989: کیا جو شخص بیرونی ممالک کی کمپنیوں میں کام کرتا ہے یا ان کے ساتھ معاملات انجام دیتا ہے اس کے لئے ان کے قوانین کی رعایت نہ کرنا جائز ہے؟ بالخصوص اگر ایسا کرنا اسلام اور مسلمانوں کے بارے میں سوء ظن کا باعث ہو؟

ج: ہر شخص پر دوسروں کے حقوق کی رعایت کرنا واجب ہے اگرچہ وہ غیر مسلموں سے متعلق ہی کیوں



دفتر مقام معظم رهبری
www.leader.ir

نہ ہوں۔



دفتر مقام معظم رہبری
www.leader.ir

مالیات اور ٹیکس

س 1990: بعض اشخاص، کمپنیاں اور سرکاری و نجی ادارے ان ٹیکسوں کو ادا کرنے سے فرار اختیار کرتے ہیں جو حکومت کا حق ہیں اور مختلف طریقوں سے بعض حقائق کو چھپانے کی کوشش کرتے ہیں کیا ان کے لئے ایسا کرنا جائز ہے؟

ج: جمہوری اسلامی (ایران) کے قوانین پر عمل کرنے سے فرار اختیار کرنا، ٹیکس ادا نہ کرنا اور حکومت اسلامی کے تمام قانونی حقوق ادا کرنے سے بچنا کسی شخص کے لئے جائز نہیں ہے۔

س 1991: ایک شخص بینک کے ساتھ عقد مضاربتہ کر کے پیسہ کماتا ہے اور طے شدہ معاہدے کے مطابق حاصل ہونے والی آمدنی میں سے کچھ مقدار بینک کو دیتا ہے کیا ٹیکس وصول کرنے والے ادارے کیلئے جائز ہے کہ وہ اس سے مطالبہ کرے کہ حاصل ہونے والی آمدنی سے اپنے حصے کا ٹیکس ادا کرنے کے علاوہ بینک کے حصے کا ٹیکس بھی ادا کرے؟

ج: یہ چیز آمدنی پر ٹیکس کے قوانین و ضوابط کے تابع ہے لہذا اگر کسی شخص کیلئے آمدنی سے صرف اپنے حصے کا ٹیکس ادا کرنا ضروری ہو تو وہ آمدنی سے اپنے شریک کے حصے کا ٹیکس ادا کرنے کا ضامن نہیں ہوگا۔

س 1992: میں نے ایک شخص سے اس شرط پر گھر خریدا کہ گھر کی خرید و فروخت کا ٹیکس آدھا وہ ادا کرے گا اور آدھا میں، گھر بیچنے والے نے مجھ سے کہا کہ میں ٹیکس وصول کرنے والے ملازم کو گھر کی اصلی قیمت خرید سے کمتر قیمت بتاؤں تا کہ ٹیکس بھی کم ادا کرنا پڑے کیا گھر کی اصل قیمت اور جو قیمت میں نے ٹیکس وصول کرنے والے کو بتائی ہے ان کے درمیان جو فرق ہے اس کا ٹیکس ادا کرنا مجھ پر واجب ہے؟

ج: آپ پر گھر کی اصلی قیمت کے ٹیکس سے باقی ماندہ اپنا حصہ ادا کرنا واجب ہے۔

س 1993: ہمارے علاقہ والوں کے درمیان یہ بات مشہور ہے کہ وہ غیر اسلامی حکومت جو مسلمانوں کو اذیت پہنچانے کے درپے ہے، اسے پانی اور بجلی کا بل ادا کرنا واجب نہیں ہے بالخصوص اگر وہ اہلبیت {علیہم السلام} کے ماننے والوں اور دوسرے لوگوں کے درمیان امتیازی سلوک کی قائل ہو۔ کیا ایسی حکومت کو پانی اور بجلی کا بل ادا نہ کرنا جائز ہے؟

ج: ایسا کرنا جائز نہیں ہے بلکہ جو شخص حکومت کے پانی اور بجلی سے استفادہ کرتا ہے اس پر واجب ہے کہ وہ بل ادا کرے اگرچہ وہ حکومت غیر اسلامی ہو۔

س 1994: میرا شوہر وفات پا گیا ہے اور اس کے بینک اکاؤنٹ میں کچھ رقم موجود ہے اور بینک نے اس کی فوتگی سے آگاہ ہونے کے بعد اس کا اکاؤنٹ سیل کر دیا ہے اور دوسری طرف بلدیہ نے اعلان کیا ہے کہ تعمیرات وغیرہ کے سلسلے میں اجازت نامہ جاری کرنے کے عوض اسے اپنی تجارتی جگہ کا ٹیکس ادا کرنا ہوگا اور ٹیکس ادا نہ کرنے کی صورت میں وہ ان جگہوں کو سیل کر دے گی ہمارے تمام بچے چھوٹے ہیں اور ہم ٹیکس ادا نہیں کر سکتے کیا مذکورہ ٹیکس کا ادا کرنا ہم پر واجب ہے؟

ج: بلدیہ کے ٹیکس اور دیگر قانونی ٹیکس سرکاری قوانین کے مطابق ادا کرنا ضروری ہیں اور اگر یہ ٹیکس میت کے ذمہ ہوں تو واجب ہے کہ اصل ترکہ سے تیسرا حصہ جدا کرنے اور میراث تقسیم کرنے سے پہلے ادا کئے جائیں اور اگر ٹیکس ورثاء کے ذمہ ہوں تو واجب ہے کہ انکے اموال سے ادا کئے جائیں۔



دفتر مقام معظم رہبری
www.leader.ir

وقف کے احکام

س 1995: کیا وقف کے صحیح ہونے کے لئے اس کے صیغہ کا جاری کرنا شرط ہے؟ اور اگر ایسا ہے تو کیا اس کا عربی میں ہونا شرط ہے؟

ج: وقف میں انشاء لفظی شرط نہیں ہے کیونکہ یہ معاطات کے ذریعہ بھی ممکن ہے۔ اسی طرح وقف کو لفظ کے ساتھ انشاء کرنے میں بھی صیغہ کا عربی میں ہونا شرط نہیں ہے۔

س 1996: ایک شخص نے اپنے باغ کو اس صورت میں وقف کیا کہ اس کے منافع سے پچاس سال تک واقف (وقف کرنے والا) کی قضا نمازیں اور روزے ادا کئے جائیں اور پچاس سال کے بعد اس کے منافع کو قدر کی راتوں میں خرچ کیا جائے اور اس نے اپنے چار بیٹوں کو وقف کا متولی بنایا ہے۔ اس وقت باغ برباد ہو رہا ہے اور بالکل استفادے کے قابل نہیں ہے لیکن اگر اسے بیچ دیا جائے تو اس کے پیسے سے واقف کیلئے دو سو سال تک نمازیں پڑھوائی اور روزے رکھوائے جاسکتے ہیں اور اسکے چاروں بیٹے اس کام پر راضی ہیں کیا ایسی صورت میں مذکورہ باغ کو فروخت کرنا جائز ہے اور اسکے پیسے کو اس کام میں خرچ کیا جاسکتا ہے؟

ج: اگر مذکورہ صورت میں وقف سے واقف کا ارادہ یہ تھا کہ باغ کو بالترتیب اپنے اور دوسروں کیلئے وقف کرے تو اس کا اپنی نسبت وقف باطل ہے اور دوسروں کی نسبت وقف منقطع الاول ہے کہ جس کا صحیح ہونا اشکال سے خالی نہیں ہے اور اگر واقف کا قصد یہ ہو کہ اس باغ کے منافع کو پچاس سال تک اپنے لئے مستثنیٰ کرے تو اس کے صحیح ہونے میں شرعاً کوئی اشکال نہیں ہے لہذا مذکورہ وقف کے صحیح ہونے کی بنا پر جب تک باغ کو محفوظ رکھ کے اس کے منافع کو وصیت اور وقف میں خرچ کرنا ممکن ہو اگر چہ باغ کے منافع کو بڑھانے اور اسکی حفاظت کے لئے اس کی آمدنی کا کچھ حصہ خرچ کرنے کے ساتھ یا اس طرح کہ اس کی زمین کو عمارت و غیرہ بنانے کیلئے کرایہ پر دے دے اور اس سے حاصل ہونے والی آمدنی کو وقف اور وصیت کے مطابق خرچ کرے تو اس کا بیچنا یا تبدیل کرنا جائز نہیں ہے اور اگر ایسا نہ ہو تو پھر اسے فروخت کر کے اسکی رقم سے وقف اور وصیت پر عمل کرنے کی نیت سے اچھی زمین خرید لینے میں کوئی اشکال نہیں ہے؟

س 1997: خداوند عالم کی توفیق اور اس کے فضل سے میں نے اپنے گاؤں میں مسجد کی نیت سے ایک عمارت تعمیر کی ہے لیکن چونکہ اس گاؤں میں دو مسجدیں موجود ہیں اور اس میں کوئی تعلیمی ادارہ نہیں ہے لہذا مذکورہ گاؤں کو فی الحال مسجد کی ضرورت نہیں ہے اور ابھی تک مسجد کے عنوان سے وقف کا صیغہ بھی جاری نہیں کیا گیا اور "مسجد میں نماز" کے طور پر ابھی تک دو رکعت نماز بھی ادا نہیں کی گئی اگر کوئی شرعی اشکال نہ ہو تو میں نیت تبدیل کر کے وہ عمارت وزارت تعلیم کے اختیار میں دینا چاہتا ہوں اس مسئلہ کے بارے میں کیا حکم ہے؟

ج: اگر کوئی شخص صرف مسجد کی نیت سے عمارت تعمیر کرے تو جب تک وقف کا صیغہ جاری نہ کرے یا اسے نماز پڑھنے کیلئے نماز گزاروں کی تحویل میں نہ دے دے اس وقت تک وقف مکمل نہیں ہوگا بلکہ وہ عمارت مالک کی ملکیت میں باقی رہے گی اور اسے ہر قسم کے تصرف کا حق حاصل ہے لہذا اس عمارت کو وزارت تعلیم کی تحویل میں دینے میں کوئی اشکال نہیں ہے۔

س 1998: کیا وہ مال جو امام بارگاہ کا سامان خریدنے کیلئے بخش دیا جاتا ہے وقف کا حکم رکھتا ہے یا وہ سامان جو اس مال سے خریدا جاتا ہے اس کے لئے صیغہ وقف کا جاری کرنا ضروری ہے؟

ج: فقط مال کا جمع کرنا وقف شمار نہیں ہوگا لیکن ان اموال سے امام بارگاہ کا سامان خریدنے اور پھر اسے امام بارگاہ میں استعمال کیلئے رکھنے سے معاطاتی وقف ہوجاتا ہے اور اس میں صیغہ وقف جاری کرنے کی ضرورت نہیں ہے۔



دفتر مقام معظم رہبری
www.leader.ir

وقف کے شرائط

س 1999: کیا ایسے شخص کی جانب سے وقف صحیح ہے جسے مجبور کیا گیا ہو؟

ج: اگر وقف کرنے والے کو وقف پر مجبور کیا گیا ہو جب تک اس کی اجازت اس میں شامل نہ ہو وقف صحیح نہیں ہے۔

س 2000: کچھ زرتشتیوں نے ایک ہسپتال تعمیر کیا اور ایک ہزار سال کے لئے بھلائی کی راہ میں وقف کر دیا ہے۔ فقہ امامیہ میں وقف کے قوانین و ضوابط کے پیش نظر کیا جائز ہے کہ وقف کا موجودہ متولی وقف نامے کی شرائط کے برخلاف عمل کرے کہ جس میں واضح طور پر درج ہے کہ «اگر ہسپتال کی آمدنی اس کے اخراجات سے زیادہ ہو جائے تو لازم ہے کہ اس سے کچھ بیڈ خریدے جائیں اور ہسپتال میں موجود بیڈز کی تعداد بڑھائی جائے» و

ج: جن موارد میں مسلمانوں سے وقف صحیح ہے ان میں غیر مسلمانوں - چاہے کتابی ہوں یا غیر کتابی - سے بھی صحیح ہے، در نتیجہ ہسپتال کا ایک ہزار سال تک بھلائی کی راہ میں وقف اگرچہ وقف منقطع الآخر ہے تاہم شرعی لحاظ سے اس کا صحیح ہونا بلا اشکال ہے۔ لہذا موقوفہ کے متولی کے پر وقف کرنے والے کی شرائط پر عمل کرنا واجب ہے اور ان کو پس پشت ڈالنے اور ان سے تجاوز کرنے کا حق نہیں رکھتا۔



دفتر مقام معظم رہبری
www.leader.ir

متولی وقف کے شرائط

س 2001: جو متولی وقف ، واقف یا حاکم کی طرف سے منصوب ہوا ہے کیا اس کیلئے جائز ہے کہ وہ جو کام وقف کے امور کو چلانے کیلئے انجام دیتا ہے ان کی اجرت لے یا کسی دوسرے کو کام کرنے کی اجرت دے تا کہ وہ اسکی نیابت میں اس کام کو انجام دے؟

ج: متولی چاہے واقف کی طرف سے منصوب ہوا ہو یا حاکم کی طرف سے اگر وقف کے امور کو چلانے کے بدلے میں واقف کی طرف سے اس کی کوئی خاص اجرت معین نہیں کی گئی تو وہ وقف کی آمدنی سے اجرة المثل (مناسب اجرت) لے سکتا ہے۔

س 2002: سیشن کورٹ نے ایک شخص کو متولی کے ہمراہ وقف کے امور پر نظارت اور دیکھ بھال کی غرض سے امین کے طور پر منصوب کیا ہے اس قسم کے موارد میں اگر متولی اپنے بعد والے متولی کو معین کرنے کا حق رکھتا ہو تو کیا وہ اس شخص کے مشورے کے بغیر متولی معین کرسکتا ہے جسے عدالت نے منصوب کیا ہے؟

ج: اگر عدالت کی طرف سے شرعی متولی کے ہمراہ امین کے رکھنے کا حکم عام ہو اور اس کے تمام کاموں پر نظارت کی غرض سے ہو کہ جو وقف سے متعلق تمام امور حتی کہ اپنے بعد متولی معین کرنے کو بھی شامل ہے تو اسے حق نہیں ہے کہ وہ ناظر کے مشورے کے بغیر اپنے طور پر کسی کو متولی مقرر کرے۔

س 2003: مسجد کے پڑوس میں رہنے والے لوگوں نے مفت میں اپنی زمینیں اور گھر مسجد کی توسیع کی غرض سے دے دیئے ہیں تا کہ اس کے ساتھ ملحق ہوجائیں اور علماء کے ساتھ مشورے کے بعد امام جمعہ ان کے وقف کیلئے علیحدہ طور پر دستاویز تیار کرنے کا ارادہ رکھتا ہے اور ان تمام لوگوں نے اس امر پر موافقت کی جنہوں نے مسجد کو وہ زمینیں بخشی ہیں لیکن مسجد کا پرانا بانی اس امر کی مخالفت کرتا ہے اور اس کا یہ مطالبہ ہے کہ نئی زمین کاوقف ،وقف کی پہلی دستاویز میں ہی درج ہو اور وہ خود اس پورے وقف کا متولی ہو کیا اسے ایسا کرنے کا حق ہے؟ اور کیا اس کے مطالبہ کا مثبت جواب دینا ہم پر واجب ہے؟

ج: نئی زمینیں جو مسجد کے نام وقف ہوئی ہیں ان کے وقف اور وقف نامہ کے مرتب کرنے اور خاص متولی کو مقرر کرنے کا اختیار ان زمینوں کے وقف کرنے والوں کے ہاتھ میں ہے اور سابقہ مسجد کے بانی کو ان کی مخالفت کرنے کا حق نہیں ہے۔

س 2004: اگر امام بارگاہ کے متولی وقف نامہ مکمل ہونے کے بعد اس کے لئے ایک اندرونی نظام اور لائحہ عمل مرتب کریں لیکن اس کے بعض ضوابط وقف کی غرض و غایت کے ساتھ تکرارے ہوں تو کیا شرعی طور پر ان ضوابط پر عمل جائز ہے؟

ج: موقوفہ امام بارگاہ کے متولی کو حق نہیں ہے کہ وہ ایسے ضوابط بنائے جن کا وقف کی غرض و غایت کے ساتھ تکرار ہو اور شرعاً ان پر عمل کرنا بھی جائز نہیں ہے۔

س 2005: اگر چند افراد وقف کے متولی کے طور پر منصوب ہوئے ہوں تو کیا شرعی طور پر صحیح ہے کہ ان میں سے بعض دوسروں کی رائے بغیر انفرادی طور پر وقف کے امور کے س 2005: اگر چند افراد وقف کے متولی کے طور پر منصوب ہوئے ہوں تو کیا شرعی طور پر صحیح ہے کہ ان میں سے بعض دوسروں کی رائے لیے بغیر انفرادی طور پر وقف کے امور کے ذمہ دارین جائیں اور اگر انکے درمیان وقف کے امور میں اختلاف ہوجائے تو کیا ان میں سے ہر ایک کے لئے جائز ہے کہ وہ اپنی مرضی کے مطابق عمل کرے یا یہ کہ واجب ہے کہ وہ اس سلسلے کو روک کر حاکم کی طرف رجوع کریں؟ ذمہ دارین جائیں اور اگر انکے درمیان وقف کے امور میں اختلاف ہوجائے تو کیا ان میں سے ہر ایک کے لئے جائز ہے کہ وہ اپنی مرضی کے مطابق عمل کرے یا یہ کہ واجب ہے کہ وہ اس سلسلے کو روک کر حاکم کی طرف رجوع کریں؟

ج: اگر واقف نے ان کی تولیت کو مطلق طور پر بیان کیا ہے اور کوئی ایسا قرینہ بھی موجود نہیں ہے جو ان میں سے بعض یا حتی اکثریت کے استقلال پر دلالت کرے تو ان میں سے کسی کو بھی وقف کے امور میں مستقل طور پر عمل کرنے کا حق حاصل نہیں ہے بلکہ ان کے لئے ضروری ہے کہ وہ ایک دوسرے کے



دفتر مقام معظم رہبری
www.leader.ir

مشورے کے ساتھ مل کر وقف کے امور کو چلائیں اور اگر انکے درمیان اختلاف پیدا ہو جائے تو واجب ہے کہ وہ حاکم شرع سے رجوع کریں تا کہ وہ انہیں مل کر کام کرنے کا پابند بنائے۔

س 2006: کیا وقف کے بعض متولیوں کا دوسرے بعض کو معزول کرنا شرعی طور پر صحیح ہے؟

ج: صحیح نہیں ہے مگر یہ کہ واقف کی طرف سے اسے یہ حق دیا گیا ہو۔

س 2007: اگر بعض متولی دعویٰ کریں کہ دوسرے متولی خائن ہیں اور وہ ان کے معزول کرنے پر اصرار کریں تو اس سلسلے میں حکم شرعی کیا ہے؟

ج: وہ لوگ جن پر خیانت کا الزام ہے ان کے الزام کی تحقیق کے لئے حاکم شرع کی طرف رجوع کرنا واجب ہے۔

س 2008: اگر ایک شخص اپنی زمین کو وقف عام کر دے اور جب تک زندہ ہے اس کی تولیت اپنے پاس رکھے اور اپنے مرنے کے بعد بڑے بیٹے کو اس کا متولی بنائے اور اس کے امور کو چلانے کیلئے اسے مخصوص اختیارات بھی دے تو کیا محکمہ اوقاف کے افسران کو یہ حق ہے کہ اس سے ان میں سے بعض اختیارات چھین لیں؟

ج: جب تک واقف کی طرف سے منصوب متولی، وقف کی تولیت کے اختیارات سے باہر عمل نہ کرے وقف کے امور کی دیکھ بھال اسی کے اختیار میں رہے گی جیسا کہ واقف نے اس کے لئے انشاء وقف میں مقرر کیا ہے اور شرعی لحاظ سے اس کے اختیارات جو واقف کی طرف سے صیغہ وقف کے ضمن میں قرار دیئے گئے ہیں میں تبدیلی کرنا صحیح نہیں ہے۔

س 2009: کسی شخص نے زمین کا ایک حصہ مسجد کیلئے وقف کیا ہے اور اس کی تولیت اپنی اولاد کیلئے نسل در نسل قرار دی ہے اور ان کے ختم ہوجانے کے بعد اس کی تولیت اس پیش نماز کے ہاتھ میں قرار دی ہے جو اس مسجد میں پانچ وقت کی نماز پڑھاتا ہے اور اسی بنیاد پر متولی کی نسل کے ختم ہوجانے کے بعد اس مسجد کی تولیت اس پیش نماز کے ہاتھ میں آگئی جو اس میں کچھ عرصہ پانچ وقت کی نماز پڑھاتا تھا لیکن اسے بھی اٹیک ہو گیا ہے اور وہ نماز باجماعت پڑھانے کی قدرت نہیں رکھتا اور پیش نمازوں کی شوریٰ نے اس پیش نماز کی جگہ ایک دوسرے عالم دین کو اس مسجد میں امام جماعت مقرر کیا ہے کیا اس کام کے ذریعے پہلا عالم تولیت سے معزول ہوجائے گا یا اسے حق ہے کہ وہ کسی کو نماز جماعت پڑھانے کیلئے اپنا وکیل یا نائب مقرر کر دے اور خود متولی کے عنوان سے باقی رہے؟

ج: اگر فرض یہ ہو کہ اس عالم کی تولیت اس عنوان سے ہے کہ وہ پنجگانہ نمازوں میں مسجد کا امام جماعت ہے تو اگر بیماری یا کسی اور وجہ سے وہ مسجد میں امام جماعت ہونے اور نماز پڑھانے سے معذور ہوجائے تو اسکی تولیت ساقط ہوجائے گی۔

س 2010: ایک شخص نے اپنی جائیداد کو وقف کیا ہے تا کہ اس کی آمدنی کچھ خاص نیک کاموں میں خرچ کی جائے جیسے سادات کی مدد کرنا اور عزاداری قائم کرنا اور اس وقت اس کے کرائے میں کہ جو وقف کے منافع کا حصہ ہے اضافہ ہو گیا ہے اور بعض افراد یا ادارے اس وجہ سے کہ انکے پاس وسائل نہیں ہیں یا ثقافتی، سیاسی، اجتماعی اور دینی وجوہات کی بنا پر اس موقوفہ ملک کو بہت ہی کم کرائے پر لینا چاہتے ہیں کیا اوقاف کے ادارے کے لئے جائز ہے کہ اسے موجودہ قیمت سے کم کے ساتھ کرائے پر دے؟

ج: وقف کے امور کے نگران اور شرعی متولی پر واجب ہے کہ وہ وقف کو کرایہ پر دینے اور اس کے کرایہ کو معین کرنے میں اسکی منفعت اور مصلحت کو مدنظر رکھے لہذا کرایہ دار کے مخصوص حالات کی وجہ سے یا اس امر کی اہمیت کی وجہ سے کہ جس کے لئے وقف کو کرایہ پر دیا جا رہا ہے کرایہ کی قیمت میں کمی کرنے میں اگر وقف کی مصلحت اور فائدہ ہو تو کوئی اشکال نہیں ہے اور اگر ایسا نہ ہو تو جائز نہیں ہے۔

س 2011: امام راحل (قدس سرہ) کے نظریے کے مطابق مسجد کا متولی نہیں ہوتا کیا یہ حکم ان املاک کو بھی شامل ہے جنہیں مسجد کیلئے وقف کیا گیا ہے مثلاً وہ املاک جو مسجد میں وعظ و نصیحت اور احکام اسلام کی تبلیغ کیلئے وقف ہوئی ہیں؟ بالفرض اگر شامل ہے تو اس وقت بہت سی مسجدوں کی ایسی موقوفہ املاک ہیں کہ جن کے قانونی اور شرعی طور پر دائمی متولی بھی ہیں اور محکمہ اوقاف بھی ان کے ساتھ متولی جیسا سلوک کرتا ہے تو کیا



دفتر مقام معظم رہبری
www.leader.ir

ان متولیوں کیلئے جائز ہے کہ وہ ان املاک سے دست بردار ہوجائیں اور ان سے متعلق اپنی ذمہ داریاں انجام دینے سے اجتناب کریں جبکہ امام راحل (قدس سرہ) کے استفتاءات میں یہ نقل ہوا ہے کہ متولی کو وقف کی تولیت سے اعراض کرنے اور دست بردار ہونے کا حق نہیں ہے بلکہ اس پر واجب ہے کہ وہ واقف کی وصیت کے مطابق عمل کرے اور اس سلسلے میں کوتاہی نہ کرے؟

ج: یہ حکم مسجد سے مخصوص ہے کہ مسجد کا کوئی متولی نہیں ہوسکتا اور ان موقوفات کو شامل نہیں ہے جو مسجد کے لئے وقف کی گئی ہیں لہذا بہ طریق اولیٰ یہ حکم ان موقوفات کو بھی شامل نہیں ہے جو مسجد میں اسلام کی تبلیغ اور وعظ و نصیحت کی خاطر وقف کی گئی ہیں لہذا وقف خاص یا عام میں متولی کا مقرر کرنا، حتیٰ اس ملک میں بھی کہ جو مسجد کی ضروریات کو پورا کرنے کیلئے وقف کی گئی ہے جیسے مسجد کے اندر روشنی، پانی، صفائی اور دوسرے لوازمات، کوئی اشکال نہیں رکھتا اور وہ متولی جو ان اوقاف کی نگرانی کیلئے منصوب ہے اسے تولیت سے اعراض کرنے کا حق نہیں ہے بلکہ اس پر واجب ہے کہ وہ وقف کے امور کو اسی طرح چلائے جس طرح واقف نے وقف کے صیغہ میں بیان کیا ہے اگرچہ ان امور کو انجام دینے کیلئے نائب مقرر کر کے اور کسی کو یہ حق نہیں ہے کہ وہ اس کے لئے وقف کے امور کو چلانے میں رکاوٹ یا مشکلات پیدا کرے۔

س 2012: کیا وقف کے شرعی متولی کے علاوہ کسی اور شخص کیلئے وقف کے امور میں مداخلت، اس میں تصرف اور اس کے ان شرائط میں کہ جو وقف کے صیغہ میں ذکر ہوئے ہیں تبدیلی کر کے شرعی متولی کیلئے رکاوٹ پیدا کرنا جائز ہے اور کیا اس کے لئے جائز ہے کہ متولی سے یہ مطالبہ کرے کہ وہ موقوفہ زمین ایسے شخص کی تحویل میں دے جسے متولی اس کام کے لائق نہیں سمجھتا؟

ج: واقف کی ان شرائط کے مطابق جو وقف کے صیغہ میں ذکر ہوئی ہیں وقف کے امور کو چلانا فقط شرعی متولی کے ساتھ مخصوص ہے اور اگر واقف کی طرف سے وقف کیلئے کوئی خاص متولی منصوب نہ ہوا ہو تو وقف کے امور کو چلانے کی ذمہ داری مسلمانوں کے حاکم کی ہے اور کسی کو اس میں مداخلت کا حق نہیں ہے اور اسی طرح وقف کی جہت اور اس کی ان شرائط میں تبدیلی کرنے کا بھی کسی کو حق نہیں ہے جو وقف کے صیغہ میں ذکر ہوئے ہیں حتیٰ خود متولی شرعی کو بھی یہ حق نہیں ہے۔

س 2013: اگر واقف کسی شخص کو وقف کے نگران اور ناظر کے عنوان سے مقرر کرے اس شرط کے ساتھ کہ اسے فقط ولی فقیہ وقف کی نگرانی اور نظارت سے معزول کرسکتا ہے کیا اس شخص کی لئے جائز ہے کہ وہ خود کو اس کام سے معزول کر دے؟

ج: بنا بر احتیاط واجب وقف کی نظارت قبول کرنے کے بعد ناظر کیلئے جائز نہیں ہے کہ وہ خود کو وقف کی نظارت سے معزول کر دے جیسا کہ وقف کے متولی کی لئے بھی جائز نہیں ہے کہ وہ خود کو تولیت سے معزول کر دے۔

س 2014: ایک ایسا وقف ہے کہ جس کا ایک حصہ خاص اور دوسرا عام ہے اور واقف نے اس کی تولیت کیلئے اس طرح کہا ہے " ہر ایک کی وفات کے بعد وقف کی تولیت سب سے بڑے اور لائق ترین بیٹے کے ذمہ نسل در نسل ہے اس طرح کہ پہلی نسل دوسری نسل پر مقدم ہے " اس صورت میں اگر ایک نسل کے افراد کے درمیان ایسا شخص موجود ہو جو جامع الشرائط ہے لیکن وہ وقف کی تولیت قبول کرنے سے انکار کرے اور اس چھوٹے بیٹے کی تولیت پر اتفاق کرے جو اس کی نظر میں اس کام کیلئے موزوں اور لائق ترین ہے تو کیا چھوٹے بیٹے کیلئے جائز ہے کہ تمام شرائط موجود ہونے کی صورت میں وہ اس وقف کی تولیت کو قبول کرے؟

ج: وہ شخص جس کے اندر تولیت کے شرائط پائے جاتے ہیں وہ تولیت قبول کرنے سے انکار کرسکتا ہے لیکن اگر وہ تولیت کو قبول کر لے تو بنا بر احتیاط اس کے لئے جائز نہیں ہے کہ وہ خود کو تولیت سے معزول کرے لیکن اگر خود بلا واسطہ طور پر وقف کے امور کو چلانے کی شرط نہ لگائی گئی ہو تو اس امر میں کوئی اشکال نہیں ہے کہ وہ کسی ایسے دوسرے شخص کو وقف کے امور کو چلانے کیلئے وکیل



دفتر مقام معظم رہبری
www.leader.ir

بنا دے جو امین اور لائق ہو اور اسی طرح اگر پہلی نسل میں ایسا فرد موجود ہو جس میں تولیت قبول کرنے کی شرائط ہوں اور اس نے تولیت کو قبول کر لیا ہوتو بعد والی نسل کے فرد کیلئے تولیت کو قبول کرنا جائز نہیں ہے۔

س 2015: جن لوگوں پر وقف کیا گیا ہے اگر ان میں سے وہ افراد کہ جو شرائط کے حامل ہونے کی صورت میں تولیت کا حق رکھتے ہیں حاکم شرع کے پاس رجوع کریں اور اس سے مطالبہ کریں کہ وہ انہیں متولی کے عنوان سے منصوب کر دے اور حاکم شرع ان کی درخواست کو اس بنا پر مسترد کر دے کہ ان میں شرائط موجود نہیں ہیں تو کیا ان کے لئے جائز ہے کہ وہ اس شخص کے مقرر کرنے کی مخالفت کریں جس میں شرائط پائے جاتے ہیں صرف اس بنا پر کہ اسکی عمر کم ہے؟

ج: جس شخص میں شرائط موجود نہیں ہیں اسے وقف کی تولیت لینے اور جس شخص میں شرائط پائے جاتے ہیں اس کی مخالفت کرنے کا حق نہیں ہے۔

س 2016: جو متولی وقف کے امور کو چلانے کیلئے منصوب ہوا ہے اگر وہ اپنے فرائض اور ذمہ داریوں میں کوتاہی یا غفلت سے کام لے تو کیا اسے تولیت سے برطرف کرنا اور اس کی جگہ کسی دوسرے فرد کو وقف کی تولیت کیلئے منصوب کرنا جائز ہے؟

ج: وقف کے امور کو چلانے میں محض غفلت یا کوتاہی کرنا نصب شدہ متولی کو معزول اور برطرف کرنے اور اس کی جگہ کسی دوسرے کو منصوب کرنے کا شرعی جواز فراہم نہیں کرتا بلکہ اس کے بارے میں حاکم شرع کے پاس رجوع کرنا ضروری ہے تا کہ وہ اسے وقف کے امور انجام دینے کا پابند بنائے اور اگر اس کیلئے اسے پابند کرنا ممکن نہ ہو تو اس سے مطالبہ کرے کہ وہ اپنی طرف سے وقف کے امور کو انجام دینے کیلئے کسی لائق شخص کو منتخب کرے یا خود حاکم شرع کسی امین شخص کو اسکے ہمراہ کر دے۔

س 2017: ائمہ معصومین (ع) کے فرزندوں (امامزادوں) کے ایران کے شہروں اور دیہاتوں میں جو مزارات ہیں کہ جن کو سالہا سال گزر گئے ہیں اور یہ نہ وقف خاص ہیں اور نہ ہی ان کا کوئی مخصوص متولی ہے، تو ان کی مذورات و خیرات کی جمع آوری اور انکی تعمیر اور حفاظت کے لئے ان میں تصرف کرنے کی ولایت کس کے پاس ہے؟ کیا کسی کو یہ حق ہے کہ وہ امامزادوں کے حرم کی اس زمین کی ملکیت کا دعویٰ کرے جو قدیم زمانے سے جنازوں کے دفن کرنے کی جگہ ہے؟

ج: امامزادوں کے مزارات مبارکہ اور وقف عام جن کا کوئی خاص متولی نہیں ہے کی تولیت ولی فقیہ کے ہاتھ میں ہے اور موجودہ دور میں یہ تولیت محکمہ اوقاف میں ولی فقیہ کے نمائندے کو سپرد کی گئی ہے اور امامزادوں کے حرم اور صحن کی وہ زمین کہ جسے قدیم زمانے سے مسلمانوں کے جنازے دفن کرنے کیلئے قرار دیا گیا ہے وقف عام کے حکم میں ہے مگر یہ کہ حاکم کے پاس شرعی طریقے سے اسکے برخلاف کوئی چیز ثابت ہو جائے۔

س 2018: جو لوگ وقف سے استفادہ کرتے ہیں اور سب مسلمان ہیں کیا ان کے لئے جائز ہے کہ ہ ایک غیر مسلم کو محکمہ اوقاف کے یہاں متعارف کرائیں تا کہ وہ اس کے متولی ہونے کا حکم صادر کرے؟

ج: مسلمانوں کے وقف کی تولیت غیر مسلم کے ذریعہ جائز نہیں ہے۔

س 2019: واقف کی طرف سے منصوب متولی اور غیر منصوب متولی کون ہوتا ہے؟ اور اگر واقف کسی خاص شخص کو وقف کے متولی کے عنوان سے معین کرے اور بعد والے متولی کی تعیین کا حق اس متولی کو سونپ دے تو کیا وہ دوسرا شخص بھی منصوب متولی شمار ہوگا جسے پہلے متولی نے معین کیا ہے؟

ج: منصوب متولی وہ شخص ہے کہ جسے واقف، وقف کا صیغہ انشاء کرتے وقت متولی کے طور پر معین کرے اور اگر وقف کا صیغہ انشاء کرتے وقت بعد والے متولی کی تعیین کا حق اس متولی کو سونپ دے



کہ جسے اس نے منصوب کیا ہے اور وہ کسی کو متولی بنادے تو اس میں کوئی اشکال نہیں ہے اور جس شخص کو وہ وقف کی تولیت کیلئے معین کرتا ہے وہ بھی واقف کی طرف سے منصوب متولی کے حکم میں ہے۔

س 2020: کیا اسلامی جمہوریہ (ایران) کا محکمہ اوقاف وقف کے متولی کو برطرف کرسکتا ہے؟ اور اگر یہ جائز ہو تو اس کے شرائط کیا ہیں؟

ج: محکمہ اوقاف اتنی مقدار کہ جتنی قانونی ضوابط اسے اجازت دیتے ہیں ان اوقاف میں مداخلت کرسکتا ہے جنکے متولی خاص ہیں۔

س 2021: کیا جائز ہے کہ وقف کا متولی اپنی تولیت محکمہ اوقاف کے حوالے کردے؟

ج: وقف کے متولی کو ایسا کرنے کا حق نہیں ہے لیکن اگر وہ محکمہ اوقاف یا کسی دوسرے شخص کو وقف کے امور انجام دینے کیلئے وکیل بنائے تو اس میں کوئی اشکال نہیں ہے۔

س 2022: عدالت نے ایک شخص کو وقف کے اس متولی کے کاموں پر نگرانی کے لئے نگران کے طور پر معین کیا جس پر الزام ہے کہ اس نے وقف کے امور کو چلانے میں کوتاہی کی ہے اور پھر متولی ان الزامات سے بری ہونے کے بعد انتقال کرگیا۔ کیا مذکورہ نگران کو حق حاصل ہے کہ وہ اس متولی کے ان فیصلوں میں۔ کہ جو اس کے نگران منتخب ہونے سے پہلے انجام پائے ہیں انہیں برقرار رکھنے اور نافذ کرنے یا انہیں فسخ اور ختم کرنے کے ذریعہ مداخلت کرے اور اظہار رائے کرے یا یہ کہ اسکی نظارت اور ذمہ داری صرف اسکے نگران کے طور پر معین ہونے کے وقت سے متولی کی وفات کی تاریخ تک ہے؟ اور اس چیز کے پیش نظر کہ متولی کے الزامات سے بری ہونے کی تاریخ سے لے کر اب تک نگران کو برطرف نہیں کیا گیا کیا نگران کے اختیارات اور اس کی ذمہ داری متولی کے الزامات سے بری ہوجانے کے فیصلے کے بعد ختم ہوجاتی ہے یا یہ کہ اسکے اختیارات کا ختم ہونا عدالت کی طرف سے اسے برطرف کرنے پر موقوف ہے؟

ج: اگر نگران کا شرعی متولی کے ہمراہ تعین، وقف کے امور کو چلانے کے سلسلے میں اس پر الزامات کی بنا پر ہو تو وہ صرف انہیں امور میں اظہار رائے اور مداخلت کرنے کا حق رکھتا ہے جن پر اسے تعینات کیا گیا ہے اور جس متولی پر الزام ہے اس کے امور پر اس کی نگرانی کی صلاحیت اسکے الزامات سے بری ہوجانے کے بعد ختم ہوجاتی ہے اور اسی طرح پہلے متولی کی وفات کے بعد جب تولیت دوسرے شخص کو منتقل ہوجائے تو مذکورہ نگران کو نئے متولی کے کاموں اور وقف کے امور میں مداخلت کا حق نہیں ہے۔



دفتر مقام معظم رہبری
www.leader.ir

عین موقوفہ کے شرائط

س 2023: اگر کچھ افراد مخیرلوگوں سے اس نیت کے ساتھ رقم جمع کریں کہ وہ اس سے ایک مکان خرید کر وہاں امام بارگاہ بنائیں گے کیا ان کا رقم جمع کرنے کا یہ اقدام اس کام کیلئے کافی ہے کہ وہ اس گھر کو امام بارگاہ کے عنوان سے وقف کرنے کا حق رکھتے ہوں یا یہ کہ ان کی لئے ضروری ہے کہ وہ اس کام کیلئے رقم کے مالکوں کی طرف سے وکالت حاصل کریں؟ اور اس چیز کے پیش نظر کہ واقف کیلئے شرط ہے کہ وہ یا مالک ہو یا مالک کے حکم میں ہو اور یہ افراد اس رقم کے مالک نہیں ہیں کیا صرف رقم جمع کرنے سے ان پر مالک کا حکم صادق آتا ہے تا کہ یہ وقف کرنے کا حق رکھتے ہوں؟

ج: اگر وہ مخیرلوگوں کی طرف سے وکیل ہوں تا کہ ایک مکان کو خرید کر اسے امام بارگاہ کے عنوان سے وقف کریں تو مالکوں کی طرف سے وکالت کے طور پر انکا وقف صحیح ہے۔

س 2024: وہ جنگل اور قدرتی سبزہ زار جن کی تشکیل میں انسان کا کوئی عمل دخل نہیں ہے اور جیسا کہ اسلامی جمہوریہ (ایران) کے بنیادی قانون کی شق ۴۵ میں اس بات کی وضاحت کی گئی ہے کہ یہ انفال میں شمار ہوتے ہیں کیا ان کا وقف کرنا جائز ہے؟

ج: وقف کے صحیح ہونے میں واقف کی خاص شرعی ملکیت کا ہونا شرط ہے اور چونکہ جنگل اور سبزہ زار انفال اور عمومی اموال میں شامل ہیں اور کسی کی خاص ملک نہیں ہیں لہذا کسی شخص کے ذریعہ ان کا وقف صحیح نہیں ہے۔

س 2025: ایک شخص نے زرعی زمین کا ایک مشترکہ (مشاع) حصہ خرید کر اسے قانونی طور پر اپنے بیٹے کے نام کر دیا ہے کیا اس کیلئے جائز ہے کہ جو زمین اس نے اپنے بیٹے کیلئے خریدی ہے اسے وقف کر دے؟

ج: فقط ملک کا کسی کے نام کرنا اس شخص کی شرعی ملکیت کا معیار نہیں ہے لہذا اگر باپ اس زمین کو خریدنے اور اپنے بیٹے کے نام کرنے کے بعد اسے بہہ کر دے اور اس زمین کا قبضہ بھی صحیح طور پر واقع ہو جائے تو باپ کو وہ زمین وقف کرنے کا حق نہیں ہے کیونکہ وہ اس کا مالک نہیں ہے لیکن اگر اس نے صرف زمین کی دستاویز اس کے نام کی ہے اور زمین اسی کی ملکیت میں باقی ہو تو اس صورت میں وہ اس زمین کا شرعی لحاظ سے مالک ہے اور اسے اس کے وقف کا حق حاصل ہے۔

س 2026: اگر تیل کی کمپنی کے ذمہ دار افراد اور شہری زمین کا ادارہ اپنے زیر کنٹرول زمینوں میں سے بعض کو مساجد اور مدرسے تعمیر کرنے کے لئے مخصوص کرے اور صیغہ وقف جاری کرنے کے علاوہ قبضہ دینا اور لینا بھی مکمل ہو جائے تو کیا یہ زمینیں موقوفہ شمار ہونگی اور ان پر وقف کے احکام جاری ہونگے؟

ج: اگر یہ زمینیں حکومت کے عمومی اموال میں سے ہوں اور ان کے لئے مخصوص مصرف معین کیا گیا ہو تو وہ قابل وقف نہیں ہیں لیکن اگر وہ ایسی بنجر (موات) زمینیں ہوں جو کسی کی ملکیت نہیں ہیں اور شہری ادارے، تیل کی کمپنی یا حکومت کے اختیار میں ہوں تو متعلقہ افسران کی اجازت سے انہیں مساجد اور مدرسے کے عنوان سے احیا کرنے میں کوئی اشکال نہیں ہے۔

س 2027: کیا بلدیہ کو یہ حق ہے کہ وہ اپنی بعض املاک کو رفاہ عامہ کیلئے وقف کر دے؟

ج: یہ چیز بلدیہ کے قانونی حدود و اختیارات اور اس ملک کی خصوصیت پر منحصر ہے لہذا اگر وہ ایسی املاک میں سے ہے کہ جن کے بارے میں بلدیہ قانونی طور پر حق رکھتی ہے کہ انہیں رفاہ عامہ جیسے ہسپتال، ڈسپنسری، مسجد یا دوسرے امور میں استعمال کرے تو اس صورت میں کوئی اشکال نہیں ہے لیکن اگر ایسی املاک ہوں جو بلدیہ سے متعلقہ امور میں استفادے کے لئے مخصوص ہیں تو اسے انکے وقف کرنے کا حق نہیں ہے۔

موقوف علیہ کے شرائط

س 2028: ایک علاقہ کے باشندوں نے شہری زمین کے ادارے سے زمین کا ایک قطعہ لے کر اس میں ایک مسجد بنائی لیکن اس کے وقف کرنے کی کیفیت میں ان کے درمیان اختلاف ہو گیا کہ یہ وقف عام ہو یا وقف خاص، ان میں سے بعض کا خیال یہ ہے کہ اس کا اندراج وقف خاص کے عنوان سے ہونا چاہیے اور بعض کا خیال یہ ہے کہ چونکہ اس علاقہ کے تمام باشندے اس کے بنانے میں شریک ہوئے ہیں لہذا اسے وقف عام ہونا چاہیے اس مسئلہ کے بارے میں کیا حکم ہے؟

مسجد وقف عام ہوتی ہے اور اسے کسی خاص گروہ اور کسی خاص قبیلہ کیلئے وقف نہیں کیا جاسکتا لیکن نام رکھنے میں اسے کسی مناسبت سے کسی شخص یا اشخاص کے نام منسوب کرنے میں کوئی اشکال نہیں ہے لیکن جن مومنین نے مسجد کی تعمیر میں شرکت کی ہے ان کیلئے اس امر میں اختلاف کرنا مناسب نہیں ہے۔

س 2029: ایک گمراہ فرقہ کے رہنمائے اپنی املاک اس فرقہ کی لئے وقف کی ہیں اور اس امر کے پیش نظر کہ وقف کے صحیح ہونے میں وقف کی جہت کا مشروع ہونا شرط ہے اور دوسری جانب اس فرقہ کے اعتقادات، اعمال اور اہداف گمراہی پر مبنی اور باطل ہیں کیا یہ وقف صحیح ہے اور کیا ان اموال سے مذکورہ فرقہ کے حق میں استفادہ کرنا جائز ہے؟

ج: اگر یہ بات ثابت ہو جائے کہ وہ امر جس کیلئے ملک وقف کی گئی ہے حرام اور گناہ و معصیت پر تعاون کے مصادیق میں سے ہے تو ایسا وقف باطل ہے اور ان اموال کا ان امور میں استعمال کرنا جو شرعاً حرام ہیں صحیح نہیں ہے۔



دفتر مقام معظم رہبری
www.leader.ir

وقف کی عبارات

س 2030: کیا مجالس عزاداری میں شرکت کرنے والوں اور علاقے کے ان افراد کو کہ جن کیلئے امام بارگاہ تعمیر گئی ہے اس کے وقفنامہ کے جملوں کی تشریح کرنے میں مداخلت کا حق ہے؟

ج: اگر وقف نامہ کے متن میں کوئی ایہام یا اجمال ہو تو اسے سمجھنے کیلئے قرائن و شواہد حالیہ و مقالہ اور یا پھر عرف کی طرف رجوع کرنا ضروری ہے اور کسی کو حق نہیں ہے کہ وہ اپنی رائے کے مطابق اسکی تشریح کرے۔

س 2031: اگر کوئی جگہ علوم دینی کی تعلیم و تعلم کیلئے وقف ہوئی ہو تو کیا اس میں مشغول دینی طلاب کے موجود ہونے دوسرے عام لوگوں اور مسافروں کیلئے جائز ہے کہ وہ اس کے وسائل اور سہولیات سے استفادہ کریں؟

ج: اگر وہ جگہ صرف دینی طلاب کیلئے یا فقط تدریس اور تحصیل علوم دینی کیلئے وقف ہو تو دوسروں کیلئے اس سے استفادہ کرنا جائز نہیں ہے۔

س 2032: ایک وقفنامہ میں مندرجہ ذیل عبارت آئی ہے " صیغہ وقف میں شرط طے پائی ہے کہ وہاں کے عام باشندوں کا ایک گروہ ٹرسٹ کے ممبران کے عنوان سے منتخب کیا جائے" کیا یہ عبارت انتخاب کرنے والوں کو معین کرنے پر دلالت کرتی ہے؟ اور بالفرض اگر انتخاب کرنے والوں کو معین کرنے پر دلالت نہ کرتی ہو تو ٹرسٹیز کے انتخاب کا حق کن لوگوں کے پاس ہے؟

ج: مذکورہ عبارت سے ظاہر یہ ہوتا ہے کہ ٹرسٹ کے ممبران کے انتخاب میں وہاں کے تمام باشندوں کی شرکت ضروری ہے۔ بہر حال اگر واقف نے ٹرسٹیز کو انتخاب کرنے والے یا کرنے والوں کو معین نہ کیا ہو تو اگر وقف کا خاص متولی ہو تو ٹرسٹیز کے انتخاب کا حق اسے او اگر اس کے متعدد خاص متولی ہوں اور ان کا آپس میں اختلاف ہو یا واقف کی طرف سے متولی معین ہی نہ کیا گیا ہو تو ضروری ہے کہ اس مسئلہ میں حاکم شرع کی طرف رجوع کریں۔

س 2033: جن پر وقف کیا گیا ہے اگر ان میں سے سب سے بڑے بیٹے کی تولیت کیلئے اس کا " ارشد و اصلح" ہونا شرط ہو تو کیا اس کے رشید اور با صلاحیت ہونے کا اثبات بھی واجب ہے یا یہ کہ محض اس کا عمر کے لحاظ سے بڑا ہونا اس کے اصلح اور ارشد ہونے پر بنا رکھنے کا باعث ہوگا؟

ج: تولیت کے سنبھالنے کے تمام شرائط کا اثبات ضروری ہے۔

س 2034: ایک شخص نے اپنی ذاتی املاک محرم اور غیر محرم میں امام حسین علیہ السلام کی مجالس عزاداری قائم کرنے کیلئے وقف کی ہیں اور اپنے بعد اپنی اولاد کو ہمیشہ کیلئے اس کا متولی قرار دیا ہے اور املاک کے منافع کا ایک تہائی حصہ متولی کیلئے قرار دیا ہے۔ اگر کسی زمانے میں واقف کے پہلے، دوسرے اور تیسرے طبقے کے لڑکے اور لڑکیاں موجود ہوں تو کیا وقف کی تولیت ان سب کیلئے مشترکہ طور پر ہے اور تولیت کا حق ان کے درمیان تقسیم ہو جائے گا؟ اور اگر ان سب کے درمیان تقسیم ہوگا تو کیا لڑکے اور لڑکی کے درمیان برابر تقسیم ہوگا یا فرق کے ساتھ تقسیم ہوگا؟

ج: اگر کوئی ایسا قرینہ موجود نہ ہو جو میراث کے طبقات کے مطابق ترتیب اور سابقہ نسل کے بعد والی نسل پر مقدم کرنے پر دلالت کرے تو ہر زمانے میں موجود تمام طبقات وقف کے مساوی اور مشترک طور پر متولی ہیں اور حق تولیت لڑکے اور لڑکی کے درمیان بغیر کسی فرق کے بطور مساوی تقسیم ہوگا۔

س 2035: اگر واقف اپنے بعد وقف کی تولیت کو مطلق طور پر علماء و مجتہدین کے لئے قرار دے تو کیا وہ عالم جو مجتہد نہیں ہے اسے حق ہے کہ وہ تولیت کے امور کو اپنے اختیار میں لے لے؟

ج: جب تک یہ ثابت نہ ہو جائے کہ واقف کی علماء سے مراد فقط مجتہدین ہیں تو عالم دین کے لئے وقف کی تولیت سنبھالنے میں کوئی اشکال نہیں ہے اگرچہ وہ اجتہاد کے درجے تک نہ پہنچا ہو۔



دفتر مقام معظم رہبری
www.leader.ir

احکام وقف

س 2036: کچھ افراد نے متولی خاص کی اجازت کے بغیر جامع مسجد کے مدرسے کے کمرے اور مسجد کے ساتھ متصل امام بارگاہ کے باورچی خانہ کے درمیان واقع لائبریری کو مسمار کر کے اسے مسجد میں شامل کر دیا ہے کیا ان کا یہ کام صحیح ہے؟ اور کیا اس جگہ نماز پڑھنا جائز ہے؟

ج: اگر یہ ثابت ہو جائے کہ لائبریری کی زمین صرف لائبریری کیلئے وقف کی گئی ہے تو اسے مسجد میں تبدیل کرنے کا کسی کو حق نہیں ہے اور اس میں نماز پڑھنا جائز نہیں ہے اور جس شخص نے اس عمارت کو مسمار کیا ہے اس پر واجب ہے کہ وہ اسے پہلی حالت پر لائے۔ لیکن اگر صرف لائبریری کیلئے اس کا وقف ہونا ثابت نہ ہو تو اس میں نماز پڑھنے میں کوئی حرج نہیں ہے۔

س 2037: کیا جائز ہے کسی جگہ کو کچھ مدت مثلاً دس سال کیلئے مسجد کے عنوان سے وقف کریں اور اس مدت کے تمام ہونے کے بعد وہ دوبارہ واقف یا اس کے ورثاء کی ملکیت میں لوٹ آئے؟

ج: یہ کام وقف موقت کے طور پر صحیح نہیں ہے اور اس سے مسجد کا عنوان بھی محقق نہیں ہوتا لیکن اس جگہ کو معینہ مدت تک نماز گزاروں کیلئے مخصوص کرنے میں کوئی اشکال نہیں ہے۔

س 2038: ایک موقوفہ زمین ایسے قبرستان کے پاس موجود ہے جو وہاں کے مردوں کے دفن کرنے کیلئے کافی نہیں ہے اور اسے قبرستان میں تبدیل کرنا مناسب ہے کیا اس کا قبرستان میں تبدیل کرنا جائز ہے؟

ج: جو زمین مردوں کو دفن کرنے کے علاوہ کسی اور کام کیلئے وقف کی گئی ہو اسے بغیر کسی قیمت ادا کئے قبرستان میں تبدیل کرنا جائز نہیں ہے لیکن اگر اس کا وقف، وقف منفعہ ہو تو اس کا شرعی متولی وقف کی مصلحت اور فائدے کو مدنظر رکھتے ہوئے اسے قبرستان کیلئے کرایہ پر دے سکتا ہے۔

س 2039: سرکاری عمارتوں، عمومی پارک اور سڑکوں کی تعمیر اور ترقیاتی منصوبوں کی حدود میں بعض موقوفہ زمینیں آ رہی ہیں اور بعض سرکاری ادارے شرعی متولی کی اجازت کے بغیر اور ان کا کرایہ اور قیمت ادا کئے بغیر انہیں اپنے قبضے میں لے لیتے ہیں کیا ان کے لئے ایسا کرنا جائز ہے؟ کیا وہ شخص جو ان موقوفہ زمینوں میں تصرف کرتا ہے اس کیلئے ان کی قیمت یا ان کا عوض ادا کرنا ضروری ہے اور کیا اس کیلئے ضروری ہے کہ جس وقت سے اس نے ان میں تصرف کیا ہے اپنے تصرف کی اجرت المثل ادا کرے؟ اور کیا ادارے کے ذریعہ موقوفہ زمین کی قیمت ادا کرنے یا اس کے عوض دوسری زمین دینے میں حاکم شرع سے اجازت لینا واجب ہے یا جائز ہے کہ محکمہ اوقاف یا وقف کا متولی وقف کے فائدے اور مصلحت کی رعایت کرتے ہوئے انکے ساتھ عوض یا قیمت کے سلسلے میں توافق کرے؟

ج: متولی شرعی کی اجازت اور اذن کے بغیر جائز نہیں ہے کہ کوئی شخص وقف میں تصرف کرے جیسا کہ اگر وقف، وقف منفعہ ہو تو اس میں بھی صرف متولی سے کرایہ پر لینے کے بعد تصرف جائز ہے اور اسی طرح اس وقف کا فروخت یا تبدیل کرنا۔ کہ جس سے وہ انتفاع اور فائدہ حاصل کیا جاسکتا ہے کہ جس کیلئے اسے وقف کیا گیا ہے۔ جائز نہیں ہے اور اگر کوئی شخص اسے تلف کر دے تو وہ اس کا ضامن ہے اور اگر اس کے شرعی متولی کی اجازت کے بغیر اس میں تصرف کرے تو وہ اس کی اجرت المثل کا ضامن ہے اور ضروری ہے کہ وہ اجرت المثل وقف کے شرعی متولی کو ادا کرے تا کہ وہ اسے وقف کی جہت میں خرچ کرے اور اس مسئلہ میں اشخاص اور نجی و سرکاری اداروں کے درمیان کوئی فرق نہیں ہے اور وقف کے متولی کے لئے جائز ہے کہ وہ حاکم شرع کی طرف رجوع کئے بغیر تصرف کرنے والے یا تلف کرنے والے کے ساتھ وقف کی مصلحت کی رعایت کرتے ہوئے اسکی اجرت یا عوض پر توافق کرے۔



دفتر مقام معظم رہبری
www.leader.ir

س 2040: ایک موقوفہ زمین میں ایسا راستہ ہے کہ جو فقط مویشیوں کے گزرنے کیلئے مناسب ہے اور اس وقت اس کے اطراف میں گھروں کی تعمیر کی وجہ سے مذکورہ راستے کو چوڑا اور وسیع کرنے کی ضرورت ہے کیا دونوں طرف سے موقوفہ اور ذاتی زمینوں کو بطور مساوی شامل کر کے اسے وسیع اور چوڑا کرنا جائز ہے اور جائز نہ ہونے کی صورت میں کیا اس کے شرعی متولی سے موقوفہ زمین کی اس مقدار کو کرایہ پر لینا جائز ہے؟

ج: وقف کی زمین کو گزرنے کے راستے اور سڑک میں تبدیل کرنا جائز نہیں ہے مگر یہ کہ ایسا کرنا ضروری ہو جائے یا خود موقوفہ زمین سے استفادہ کرنے کیلئے اس راستہ کی ضرورت ہو لیکن وقف کی مصلحت کو مد نظر رکھتے ہوئے ایسی زمین کو کرایہ پر دینے میں کوئی اشکال نہیں ہے کہ جس کا وقف، وقف منفعت ہے۔

س 2041: ایک علاقے کے باشندوں کیلئے بیس سال پہلے ایک زمین وقف ہوئی تا کہ وہ اپنے جنازوں کو وہاں دفن کریں۔ واقف نے اس کی تولیت اپنے پاس رکھی اور اپنے بعد شہر کے ایک عالم دین جس کا نام وقف نامہ میں ہے کو سونپ دی اور مذکورہ عالم دین کے بعد متولی کے انتخاب کا طریقہ کار بھی معین کر دیا کیا وقف کے موجودہ متولی کو وقف یا اس کے بعض شرائط کو تبدیل کرنے یا بعض شرائط کے اضافہ کرنے کا حق ہے؟ اور اگر یہ تبدیلی اس امر پر اثر انداز ہو جس کے لئے زمین وقف کی گئی ہے مثلاً اسے گاڑیوں کا سٹینڈ بنا دے تو کیا اس صورت میں وقف کا موضوع اپنی حالت پر باقی رہے گا؟

ج: اس فرض کے ساتھ وقف، قبضہ ہونے کے ساتھ شرعی لحاظ سے نافذ اور واقع ہو گیا ہے لہذا واقف یا متولی کی طرف سے خود اسے یا اس کے بعض شرائط کو تبدیل کرنا یا بعض نئی شرائط کا اضافہ کرنا جائز نہیں ہے اور وقف کو پہلی حالت سے تبدیل کرنے سے اس کا وقف ہونا زائل نہیں ہوتا۔

س 2042: ایک شخص نے اپنی دوکان، مسجد سے وابستہ قرض الحسنہ کا ایک ادارہ قائم کرنے کیلئے وقف کی ہے وہ شخص دنیا سے رحلت کر گیا ہے۔ کئی سال ہو گئے ہیں کہ وہ جگہ بند پڑی ہے اور اب وہ خراب ہونے لگی ہے کیا اس سے دوسرے کاموں میں استفادہ کرنا جائز ہے؟

ج: اگر دوکان کا وقف قرض الحسنہ کا ادارہ قائم کرنے کیلئے ہو اور اس وقت اس مسجد میں قرض الحسنہ کا ادارہ قائم کرنے کی ضرورت نہ ہو تو اس جگہ سے دوسری مساجد سے وابستہ قرض الحسنہ کے اداروں کیلئے استفادہ کرنے میں کوئی حرج نہیں ہے اور اگر یہ بھی ممکن نہ ہو تو اس سے کسی بھی نیک کام میں استفادہ کرنا جائز ہے۔

س 2043: ایک شخص نے زمین کا ایک قطعہ اسکے پانی کے حصے سمیت امام حسین کی اس عبادت کیلئے وقف کیا ہے جو محرم یا صفر کی کسی ایک رات اور امیر المؤمنین کی شہادت کی شب مسجد "الحی" میں منعقد ہوتی ہے اور بعد میں اپنے ایک وارث کو وصیت کی کہ اس زمین کو وزارت صحت کے اختیار میں دے دے تا کہ اس میں ہسپتال بنایا جائے تو اس کام کے بارے میں کیا حکم ہے؟

ج: وقف کو وقف منفعت سے وقف انتفاع میں تبدیل کرنا جائز نہیں ہے لیکن ہسپتال بنانے کیلئے اسے کرایہ پر دینے میں کوئی اشکال نہیں ہے بشرطیکہ اس میں وقف کی مصلحت ہو۔

س 2044: کیا موقوفہ زمینوں میں امام بارگاہ یا نماز پڑھنے کی جگہ بنا سکتے ہیں؟

ج: موقوفہ زمینیں مسجد یا امام بارگاہ و غیرہ کے عنوان سے دوبارہ وقف نہیں ہوسکتیں اور کسی کیلئے انہیں مسجد بنانے یا کوئی اور ایسا عمومی ادارہ قائم کرنے کیلئے مفت میں دینا جائز نہیں ہے کہ جس کی لوگوں کو ضرورت ہو۔ لیکن ان کا شرعی متولی انہیں مدرسہ، نماز کی جگہ یا امام بارگاہ بنانے کیلئے کرایہ پر دے سکتا ہے اور مذکورہ زمینوں کے کرایہ کی رقم ان امور میں خرچ کی جائیگی جو وقف کیلئے معین ہوئے ہیں۔

س 2045: وقف خاص اور وقف عام سے کیا مراد ہے؟ بعض لوگ کہتے ہیں: وقف خاص کو واقف کی نیت کے برخلاف تبدیل کرنا اور اسے خاص ملکیت میں تبدیل کرنا جائز ہے کیا یہ بات صحیح ہے؟

ج: وقف کا خاص اور عام ہونا موقوفہ علیہ کو مد نظر رکھتے ہوئے ہے لہذا وقف خاص وہ وقف ہے جو



دفتر مقام معظم رہبری
www.leader.ir

شخص یا اشخاص کے لئے ہو جیسے اولاد پر وقف کرنا یا زید اور اس کی اولاد پر وقف کرنا جبکہ وقف عام وہ وقف ہے جو عمومی مصالح اور عمومی جہات کے لئے ہو جیسے مساجد، مدارس اور آرام کرنے کی جگہیں اور ان کے مانند دیگر امور، یا کلی عناوین پر وقف ہو جیسے فقراء، یتیم، بیمار اور وہ لوگ جن کا زاد راہ ختم ہو گیا ہو ان تین قسموں میں اصل وقف کے لحاظ سے کوئی فرق نہیں ہے اگرچہ ان میں احکام اور آثار کے لحاظ سے فرق ہے مثلاً عمومی مصالح اور جہات کے لئے یا کلی عناوین کے لئے وقف میں صیغہ وقف جاری کرنے کے وقت موقوف علیہم کے کسی مصداق یا فرد کا خارج میں موجود ہونا شرط نہیں ہے جبکہ وقف خاص میں یہ امر شرط ہے۔ اسی طرح عمومی مصالح اور جہات کے لئے وقف کہ جو وقف انتفاع کی صورت میں ہوتے ہیں جیسے مساجد، مدارس، قبرستان اور پل و غیرہ انہیں کسی بھی صورت میں فروخت کرنا جائز نہیں ہے حتیٰ اگر وہ خراب بھی ہو جائیں جبکہ وقف خاص اور کلی عناوین پر وقف جو وقف منفعت کی شکل میں ہے انہیں بعض خاص اور استثنائی حالات میں فروخت یا تبدیل کرنا جائز ہے۔

س 2046: قرآن مجید کا ایک خطی نسخہ جو سن 1263 ھ ش سے متعلق ہے ایک مسجد کیلئے وقف ہوا ہے اور اس وقت وہ ضائع ہو رہا ہے کیا اس گرانقدر اور مقدس و نفیس نسخہ کی حفاظت اور جلد کرانے کیلئے شرعی اجازت کی ضرورت ہے؟

ج: قرآن مجید کی جلد کرانے اور اس کے اوراق اور جلد کو ٹھیک کرانے اور مسجد میں اس کی حفاظت کیلئے حاکم شرع سے کسی خاص اجازت کی ضرورت نہیں ہے۔

س 2047: کیا وقف کو غصب کرنا اور اس میں وقف کے امور کے علاوہ تصرف کرنا اجرة المثل کے ضامن ہونے کا سبب بنتا ہے؟ اور کیا وقف کو تلف کرنا جیسے اس کی عمارت کو مسمار کر دینا یا موقوفہ زمین کو سڑک میں تبدیل کر دینا، اس کی قیمت یا مثل کے ضامن ہونے کا سبب بنتا ہے؟

ج: وقف خاص جیسے اولاد پر وقف اور اسی طرح وہ وقف عام جو وقف منفعت کی صورت میں ہے کو غصب کرنا یا اس میں وقف کے امور کے علاوہ تصرف کرنا یا وقف خاص میں موقوف علیہ کی اجازت کے بغیر اور وقف عام میں شرعی متولی کی اجازت کے بغیر تصرف کرنا عین اور منفعت کے ضامن ہونے کا سبب بنتا ہے اور ان منافع کا عوض دینا بھی ضروری ہے کہ جن کا اس نے اس سے استفادہ کیا ہے یا جن کا استفادہ نہیں کیا۔ اسی طرح اگر خود وہی مال موجود ہو تو اسکا واپس کرنا اور اگر وہ اسکے ہاتھ میں یا اسکے کسی فعل کے نتیجے میں تلف ہو گیا ہو تو اسکے عوض کو لوٹانا واجب ہے اور منافع کا عوض وقف کے امور میں خرچ کیا جائیگا اور خود موقوفہ شے کا عوض اس وقف کے بدلے میں صرف کیا جائے جو تلف ہو گیا ہے اور وہ وقف عام جو وقف انتفاع کی صورت میں ہے جیسے مساجد، سکول، مسافر خانے، پل، قبرستان و غیرہ کہ جو عام عناوین اور جہات پر وقف ہیں تا کہ موقوف علیہ ان سے انتفاع حاصل کریں اگر انہیں کوئی غصب کر لے یا انہیں ان امور اور منافع کے علاوہ میں صرف کرے جنکے لیئے وہ وقف کئے گئے ہیں تو ضروری ہے کہ سکول، مسافر خانوں اور حماموں میں تصرف کرنے کی اجرة المثل ادا کرے البتہ مسجدوں، پلوں، قبرستانوں اور زیارتگاہوں میں تصرف کرنے کی اجرة المثل کا ضامن نہیں ہے اور اگر خود ان موقوفات کو تلف کر دے تو انکی قیمت یا مثل ادا کرے تا کہ انہیں تلف شدہ وقف کے بدلے میں خرچ کیا جائے۔

س 2048: ایک شخص نے اپنی ملک گاؤں میں سید الشہداء کی عبادت کی عبادت قائم کرنے کیلئے وقف کی ہے لیکن اس وقت وقف کا متولی مذکورہ گاؤں میں عبادت قائم کرنے کی توانائی نہیں رکھتا کیا اس کیلئے جائز ہے کہ جس شہر میں وہ رہتا ہے وہاں مجالس عبادت برپا کرے؟



دفتر مقام معظم رہبری
www.leader.ir

ج: اگر اسی گاؤں میں عزاداری برپا کرنے کے لئے وقف مخصوص ہو توجب تک وقف کے مطابق عمل کرنا ممکن ہو اگر چہ اس کام کیلئے کسی کو وکیل بنانا پڑے تو اسے ان مجالس عزاداری کو کسی دوسری جگہ منتقل کرنے کا حق نہیں ہے بلکہ اس پر واجب ہے کہ وہ کسی شخص کو نائب بنائے تا کہ وہ اس گاؤں میں مجالس عزاداری برپا کرے۔

س: 2049: کیا مسجد کے ہمسایوں کیلئے جائز ہے کہ وہ اپنی عمارتوں کے لوہے کی ویلڈنگ کرنے کے لئے مسجد کی بجلی سے استفادہ کریں اور خرچ شدہ بجلی کی قیمت بلکہ اس سے زیادہ مسجد کی انتظامیہ کو ادا کر دیں؟ اور کیا مسجد کی انتظامیہ کے لئے جائز ہے کہ وہ اس کی بجلی سے استفادہ کرنے کی اجازت دے؟

ج: مسجد کی بجلی سے ذاتی کاموں میں استفادہ کرنا جائز نہیں ہے اور مسجد کی انتظامیہ کی لئے بھی جائز نہیں ہے کہ وہ اس قسم کی اجازت دے۔

س: 2050: پانی کا ایک موقوفہ چشمہ ہے جس سے لوگ کئی سالوں سے استفادہ کر رہے ہیں کیا اس سے مختلف جگہوں یا ذاتی گھروں میں پائپ لے جانا جائز ہے؟

ج: اگر اس میں پائپ لگانے سے وقف میں تبدیلی یا اس سے وقف کے امور کے علاوہ میں انتفاع نہ ہو اور اسکے پانی سے دیگر موقوفہ علیہ محروم نہ ہوں تو کوئی اشکال نہیں ہے ورنہ جائز نہیں ہے۔

س: 2051: ایک زمین عزاداری اور دینی طلبا کیلئے وقف ہوئی ہے یہ زمین گاؤں کے اصلی راستے کے کنارے واقع ہے اس وقت بعض گاؤں والے یہ چاہتے ہیں کہ اس میں دوسرا راستہ بنائیں جو مذکورہ زمین کے دوسری طرف میں واقع ہوگا بالفرض اگر یہ راستہ بنانے سے زمین کی قیمت میں اضافہ ہوتا ہو تو کیا یہ کام انجام دینا جائز ہے؟

ج: موقوفہ زمین میں راستہ بنانے کی وجہ سے اس کی قیمت میں اضافہ ہو جانا اس زمین میں تصرف یا اسے راستہ میں تبدیل کرنے کا شرعی جواز فراہم نہیں کرتا۔

س: 2052: مسجد کے پاس ایک گھر ہے اور اس کے مالک نے اسے مسجد کے امام جماعت کیلئے وقف کیا ہے لیکن وہ گھر اس وقت فیملی کے بڑا ہونے اور رجوع کرنے والوں کی کثرت اور دیگر وجوہات کی بنا پر امام جماعت کے رہنے کیلئے مناسب نہیں ہے اور امام جماعت کا اپنا مکان بھی ہے جس میں وہ رہتا ہے لیکن اسکی تعمیر کی ضرورت ہے اور اس نے اس کی تعمیر کیلئے کچھ قرضہ لیا ہے۔ کیا جائز ہے کہ وہ موقوفہ گھر کو کرایہ پر دے کر اس کے کرایہ کی رقم سے اپنے مکان کی تعمیر اور اس کی خاطر لیے گئے قرض کو ادا کرے؟

ج: اگر وہ گھر وقف انتفاع کی صورت میں مسجد کے امام جماعت کے رہنے کیلئے وقف ہوا ہے تو امام جماعت کو وہ گھر کرایہ پر دینے کا حق حاصل نہیں ہے اگر چہ اس کی نیت یہ ہو کہ وہ اس کے کرایہ سے اپنے گھر کی تعمیر اور اس کا قرض ادا کرے اور اگر وہ گھر چھوٹا ہونے کی وجہ سے انکے رہنے کی ضروریات کو پورا نہیں کر سکتا تو اس سے شب و روز کے بعض اوقات میں استفادہ کریں مثلاً اس سے رجوع کرنے والوں سے ملاقات کیلئے استفادہ کریں یا یہ کہ مذکورہ گھر کسی دوسرے پیش نماز کو دے دیں تا کہ وہ اس میں رہے۔

س: 2053: ایک مسافر خانے کی عمارت جو قافلوں کے قیام کے لئے کرایہ پر دی جاتی ہے وقف ہے اور اس کی تولیت اس مسافر خانے کے سامنے واقع مسجد کے موجودہ امام جماعت کے پاس ہے اور چونکہ مسئلہ صحیح انداز سے مراجع عظام کے سامنے پیش نہیں ہوا اس لئے مسافر خانے کی عمارت مسمار کر کے اس کی جگہ ایک امام بارگاہ تعمیر کی گئی ہے کیا اس جگہ کے منافع، تبدیل کرنے سے پہلے والی صورت پر باقی رہیں گے؟

ج: وہ مسافر خانہ جو وقف منفعت ہے اسے امام بارگاہ میں تبدیل کرنا جو کہ وقف انتفاع ہے جائز نہیں ہے بلکہ مسافر خانے کی عمارت کو پہلی حالت پر پلٹا دینا ضروری ہے تا کہ وہ مسافروں اور کاروانوں کو کرایہ پر دی جائے اور اس کے کرایہ کی رقم انہیں امور میں خرچ کی جائے جنہیں واقف نے معین کیا ہے



دفتر مقام معظم رہبری
www.leader.ir

لیکن اگر اسکا شرعی متولی تشخیص دے کہ وقف کی مختصر مدت اور طولانی مدت کی مصلحت اس بات کی مقتضی ہے کہ اس جگہ کو موجودہ صورت میں دینی امور کو برپا کرنے کیلئے کرایہ پر دیا جائے اور اسکا کرایہ وقف کے امور میں خرچ کیا جائے تو یہ کام جائز ہے۔

س 2054: کیا اس دوکان کی پگڑی کو فروخت کرنا جائز ہے جو مسجد کے صحن کی زمین میں بنائی گئی ہے؟

ج: اگر مسجد کے صحن میں دوکان بنانا شرعی طور پر جائز تھا تو وقف کی مصلحت اور اس کے منافع کے پیش نظر اور وقف کے شرعی متولی کی اجازت سے اس کی پگڑی کو فروخت کرنے میں کوئی حرج نہیں ہے اور اگر ایسا نہ ہو تو واجب ہے کہ دوکان کو گرادیا جائے اور اس کی زمین کو پہلے کی طرح مسجد کے صحن میں شامل کر دیا جائے۔

س 2055: بعض اوقات سرکاری اور غیر سرکاری ادارے ڈیم، پاورسٹیشن اور عمومی پارک و غیرہ بنانے کیلئے منصوبہ بندی اور دیگر فنی امور کے پیش نظر موقوفہ زمینوں میں تصرف کرنے پر مجبور ہوجاتے ہیں۔ کیا ان منصوبوں کو عملی کرنے والے پر وقف کی اجرت یا اس کا عوض ادا کرنا شرعاً لازم ہے؟

ج: وقف خاص میں وقف کو خریدنے یا اسے کرایہ پر لینے کیلئے ان لوگوں کی طرف رجوع کرنا ضروری ہے جن کے نام وقف کیا گیا ہے اور وہ وقف عام جو عمومی عناوین کیلئے وقف منفعہ کی صورت میں وقف ہو تاکہ اس کے منافع وقف کے امور میں صرف کئے جائیں اس میں تصرف کرنے کیلئے ضروری ہے کہ اسے اس کے شرعی متولی سے کرائے پر لیا جائے اور کرایہ کی رقم بھی اسی کو ادا کرنا ضروری ہے تا کہ وہ اسے وقف کے امور میں خرچ کرے اور اگر اس قسم کے وقف میں تصرف خود اس شے کے تلف اور ضائع کرنے کے حکم میں ہو تو یہ ضامن ہونے کا سبب ہے اور تصرف کرنے والے پر واجب ہے کہ وہ عین موقوفہ کا عوض وقف کے متولی کی تحویل میں دے تا کہ وہ اس سے کوئی دوسری ملک خریدے اور اسے پہلے وقف کے بدلے میں وقف کرے تا کہ اس کی آمدنی وقف کے امور میں خرچ کی جائے۔

س 2056: ایک شخص نے چند سال پہلے ایک دوکان کو اس کے مکمل طور پر تعمیر ہونے سے پہلے کرایہ پر لیا اور اس کی پگڑی کی رقم اسی وقت ادا کردی اور پھر مالک کی اجازت سے اس دوکان کی تعمیر کو اس کے کرایہ کی رقم سے مکمل کیا اور پھر کرایہ کی مدت کے دوران اس عمارت کے آدھے حصے کو قانونی دستاویز کے ساتھ مالک سے خرید لیا اور اس وقت وہ دعویٰ کرتا ہے کہ مذکورہ عمارت وقف ہے اور تولیت کا قائم مقام بھی یہ دعویٰ کرتا ہے کہ اس کی پگڑی دوبارہ ادا کی جائے۔ اس مسئلہ کے بارے میں کیا حکم ہے؟

ج: اگر اس عمارت کی زمین کا وقف ہونا ثابت ہوجائے یا کرایہ دار اس کا اعتراف کرلے تو اس صورت میں وہ تمام خصوصیات اور حقوق جو اس نے موقوفہ عمارت کے سلسلے میں اس کی زمین کی ملکیت کے مدعی سے لئے ہیں فاقد اعتبار ہیں بلکہ مذکورہ عمارت میں تصرف جاری رکھنے کے لئے وقف کے شرعی متولی کے ساتھ نیا معاملہ کرنا ضروری ہے اور وہ اپنی رقم کو اس شخص سے واپس لے سکتا ہے جو اسکی ملکیت کا دعویدار تھا۔

س 2057: اگر زمین کا وقف ہونا ثابت ہوجائے لیکن وقف کی جہت معلوم نہ ہوتو اس زمین میں رہنے والوں اور زراعت کرنے والوں کی ذمہ داری کیا ہے؟

ج: اگر اس موقوفہ زمین کا کوئی خاص متولی ہو تو تصرف کرنے والوں پر واجب ہے کہ وہ اس کی طرف رجوع کریں اور زمین کو اس سے کرایہ پر لیں اور اگر اس کا کوئی خاص متولی نہ ہو تو اس کی ولایت حاکم شرع کے ہاتھ میں ہے اور تصرف کرنے والوں پر لازم ہے کہ وہ اس کی طرف رجوع کریں لیکن وقف کی آمدنی کو خرچ کرنے میں جو مختلف احتمالات پائے جاتے ہیں اگر وہ متماثل اور غیر متبائن ہوں



دفتر مقام معظم رہبری
www.leader.ir

جیسے سادات ، فقراء ، علماء اور فلاں شہر کے باشندے تو اس صورت میں واجب ہے کہ وقف کی آمدنی ان احتمالات میں سے قدر متیقن میں خرچ کی جائے اور اگر اس کے احتمالات متبائن اور غیر متصادق ہوں تو اس صورت میں اگر احتمالات چند معین امور میں محصور ہوں تو وقف کے مصرف کو قرعہ کے ذریعہ معین کرنا واجب ہے۔ اور اگر احتمال ، غیر محصورہ امور کے درمیان ہو پھر اگر وہ غیر محصور عناوین یا اشخاص کے درمیان ہو جیسے ہم جانتے ہوں کہ موقوفہ زمین اولاد پر وقف ہے لیکن یہ معلوم نہ ہو کہ غیر محصورہ اشخاص میں سے کس شخص کی اولاد مراد ہے تو اس صورت میں وقف کے منافع مجہول المالک کے حکم میں ہیں اور واجب ہے کہ یہ فقراء کو صدقہ کے طور پر دیئے جائیں لیکن اگر یہ احتمال غیر محصورہ جہات میں ہو مثلاً مسجد یا زیارتگاہ یا پل یا زائرین و غیرہ کی مدد کیلئے وقف کرنے کے درمیان احتمال ہو تو اس صورت میں واجب ہے کہ ان احتمالات سے خارج نہ ہونے کی شرط کے ساتھ اسے نیکی کے کاموں میں خرچ کرے۔

2058ء: ایک زمین کہ جس میں عرصہ دراز سے مردوں کو دفن کیا جاتا ہے اور اس میں ایک امامزادہ بھی مدفون ہے اور تیس سال قبل مردوں کو غسل دینے کیلئے اس میں ایک غسل خانہ بھی بنایا گیا ہے لیکن معلوم نہیں ہے کہ یہ زمین مردوں کو دفن کرنے کیلئے وقف کی گئی ہے یا اس امامزادے کیلئے وقف کی گئی ہے اور ہمیں یہ بھی معلوم نہیں ہے کہ مردوں کو غسل دینے کیلئے اس غسل خانہ کا بنانا جائز ہے یا نہیں؟ لہذا کیا وہاں کے باشندوں کیلئے اپنے مردوں کو اس غسل خانے میں غسل دینا جائز ہے؟

ج: اس غسل خانہ میں حسب سابق مردوں کو غسل دینا جائز ہے اور وہ زمین جو امامزادے کے صحن کے ساتھ ہے اس میں مردوں کو دفن کرنا بھی جائز ہے مگر جب معلوم ہو جائے کہ ایسا کرنا وقف کی جہت کے منافی ہے۔

2059ء: ہمارے علاقہ میں ایسی زمینیں موجود ہیں کہ جن میں لوگ زراعت کرتے ہیں اور درخت لگاتے ہیں اور وہاں کے باشندوں کے درمیان مشہور ہے کہ یہ زمینیں اس علاقہ میں مدفون ایک امامزادے کے حرم کیلئے وقف ہیں اور اس وقف کے متولی بھی وہاں کے رہنے والے سادات ہیں لیکن ان زمینوں کے وقف ہونے پر کوئی دلیل موجود نہیں ہے البتہ کہا جاتا ہے کہ پہلے ایک وقف نامہ موجود تھا جو آگ لگنے کے ایک حادثے میں جل گیا ہے اور سابقہ حکومت میں ان زمینوں کی تقسیم کو روکنے کیلئے لوگوں نے ان کے وقف ہونے پر گواہی دی ہے اور کچھ لوگ یہ بھی کہتے ہیں کہ اس علاقہ کے ایک حاکم نے کہ جو سادات سے محبت رکھتا تھا ٹیکس سے بچنے کیلئے یہ زمینیں انہیں وقف کر دیں تھیں اب ان زمینوں کے بارے میں کیا حکم ہے؟

ج: وقف کو ثابت کرنے کیلئے وقف نامہ کاموجود ہونا شرط نہیں ہے بلکہ وہ لوگ کہ جن کے تصرف اور ہاتھ میں (ذوالید) یہ ہے یا ان کی وفات کے بعد ان کے ورثاء کے ہاتھ میں ہے اگر وہ اس امر کا اعتراف کریں تو اس جگہ کے وقف ہونے کیلئے کافی ہے اور اسی طرح اس جگہ کے ساتھ ماضی میں وقف جیسا سلوک یا وقف ہونے پر دو عادل مردوں کی گواہی یا اس کے وقف ہونے کی ایسی شہرت جو مفید علم یا اطمینان ہو بھی اس کے وقف ہونے کو ثابت کرنے کیلئے کافی ہے لہذا اگر وقف کے ان دلائل میں سے کوئی موجود ہو تو اس سے اس کے وقف ہونے کا حکم ثابت ہو جاتا ہے اور اگر ایسا نہ ہو تو جس کے تصرف میں ہے اسی کی ملکیت تصور کی جائیگی۔

س 2060: ایک زمین کا وقف نامہ ملا ہے جو پانچ سو سال پرانا ہے تو کیا اب اس ملک کے وقف ہونے کا حکم لگایا جائے گا؟

ج: صرف دستاویز کا مل جانا اس وقت تک وقف کی شرعی دلیل اور حجت نہیں ہے جب تک اس کے مضمون کے صحیح ہونے کا اطمینان نہ ہو جائے لیکن اگر اس ملک کا وقف ہونا لوگوں بالخصوص بوڑھوں کے درمیان اس طرح مشہور ہو کہ اس سے اس کے وقف ہونے کا علم یا اطمینان ہو جائے یا وہ شخص کہ جس کے اختیار اور ہاتھ (ذوالید) میں یہ ہے وہ اس کے وقف ہونے کا اقرار کرے یا یہ ثابت ہو جائے کہ



دفتر مقام معظم رہبری
www.leader.ir

ماضی میں اس کے ساتھ وقف جیسا معاملہ کیا جاتا تھا تو مذکورہ ملک وقف کے حکم میں ہے بہر حال زمانہ کتنا ہی گزر جائے موقوفہ ملک وقف ہونے سے خارج نہیں ہوسکتی۔

س 2061: میں نے اپنے باپ سے نہر کے پانی کے تین حصے میراث میں پائے ہیں اور اب مجھے معلوم ہوا ہے کہ یہ تین حصے جو میرے باپ نے خریدے تھے ان سو حصوں میں سے ہیں کہ جن میں سے پندرہ حصے وقف ہیں اور اب یہ معلوم نہیں ہے کہ یہ تین حصے آیا وقف کا حصہ ہیں یا بیچنے والے کی ملکیت کا؟ اس سلسلے میں میری ذمہ داری کیا ہے؟ کیا ان تین حصوں کا خریدنا باطل تھا۔ اور میں اس پہلے بیچنے والے شخص سے کہ جو ابھی زندہ ہے انکی رقم کے مطالبہ کا حق رکھتا ہوں؟

ج: اگر بیچنے والا شخص پانی بیچتے وقت مشترکہ پانی کی اس مقدار کا شرعی طور پر مالک تھا کہ جو بیچی گئی ہے اور یہ معلوم نہ ہو کہ آیا اس نے وہ مقدار فروخت کی ہے جس کا وہ مالک تھا یا ملک اور وقف کے درمیان مشترکہ حصہ (مشاع) فروخت کیا ہے تو اس صورت میں معاملہ صحیح ہے اور مشتری اس ملک کا مالک ہے اور اسکے بعد یہ اسکے ورثا کی طرف منتقل ہوگی۔

س 2062: ایک عالم نے اپنے مال کا کچھ حصہ - جیسے کھیت اور باغ وغیرہ - وقف خاص کے طور پر وقف کیا ہے اور اس کے متعلق ایک وقف نامہ بھی لکھ دیا ہے اور اس میں وضاحت کی ہے کہ اس نے وقف کے تمام شرائط پر عمل کیا ہے اور وقف کاشری صیغہ بھی جاری کیا ہے جس علماء نے اس پر دستخط بھی کئے ہیں کیا اس وقف نامہ کی بنا پر ان اموال کے وقف ہونے کا حکم لگایا جائے گا؟

ج: اگر ثابت ہو جائے کہ صیغہ وقف جاری کرنے کے علاوہ اس نے موقوفہ شے وقف کے شرعی متولی یا جن لوگوں کے نام اسے وقف کیا ہے کی تحویل میں دے دی ہے تو مذکورہ وقف، وقف لازم اور صحیح ہے۔

س 2063: ایک زمین محکمہ صحت کو ہدیہ کی گئی ہے تا کہ وہ اس میں ہسپتال یا مرکز صحت قائم کرے لیکن محکمہ صحت کے افسران نے ابھی تک نہ وہاں ہسپتال بنایا ہے اور نہ ہی مرکز صحت تعمیر کیا ہے کیا جائز ہے کہ واقف اس زمین کو واپس لے لے؟ اور کیا صرف زمین کا محکمہ صحت کے افسران کی تحویل میں دے دینا وقف کے واقع ہونے کیلئے کافی ہے یا یہ کہ اس میں عمارت تعمیر کرنا بھی شرط ہے؟

ج: اگر مالک نے شرعی طریقے سے انشاء وقف کے بعد وہ زمین محکمہ صحت کے افسران کو اس عنوان سے سپرد کر دی ہو کہ وہ اس زمین کو وقف کے شرعی متولی کی تحویل میں دے رہا ہے تو پھر اسے وہ زمین واپس لینے کا حق نہیں ہے لیکن اگر مذکورہ دو باتوں میں سے کوئی ایک نہ ہو تو مالک کو حق ہے کہ وہ اپنی زمین ان سے واپس لے لے؟

س 2064: ایک زمین کہ جسے اس کے مالک نے علاقہ کے عالم دین اور دو عادل گواہوں کے سامنے مسجد بنانے کیلئے وقف کیا ہے کچھ عرصہ کے بعد بعض اشخاص نے اس پر قبضہ کر کے اس میں رہائشی مکان تعمیر کر لیے ہیں اس سلسلے میں ان اشخاص اور متولی کی ذمہ داری کیا ہے؟

ج: اگر زمین کے وقف کے انشاء کے بعد وہ زمین واقف کی اجازت سے قبضے میں لے لی گئی ہے تو اس پر وقف کے تمام احکام جاری ہونگے اور دوسروں کیلئے اس میں مکان تعمیر کرنا غصب شمار ہوگا اور ان پر واجب ہے کہ اپنے گھروں کو گرا کر زمین خالی کر دیں اور اسے اس کے شرعی متولی کی تحویل میں دے دیں اور اگر ایسا نہ ہو تو زمین اپنے شرعی مالک کی ملکیت پر باقی رہے گی اور اس میں دوسروں کا تصرف اسکے مالک کی اجازت پر موقوف ہوگا۔

س 2065: ایک شخص نے اسی سال قبل ایک زمین خریدی اور اس کی وفات کے بعد اس کے ورثاء نے اس پر کئی معاملات انجام دیئے ہیں وہ خریدار جنہوں نے یہ زمین پہلے خریدار کے ورثاء سے خریدی ہے سب فوت ہو چکے ہیں اور اب وہ زمین ان کے ورثاء کے پاس ہے اور آخری گروہ نے تقریباً چالیس سال سے زمین کو سرکاری طور پر اپنے نام کرا لیا ہے اور ملکیت کی قانونی رجسٹری لینے کے بعد انہوں نے اس میں رہائشی مکان تعمیر کر لیے ہیں اور اب ایک شخص مدعی ہے کہ یہ زمین مالک کی اولاد پر وقف تھی اور انہیں اس کے بیچنے کا حق حاصل نہیں تھا۔ اس امر کے پیش نظر کہ اسی سال تک کسی نے ایسا دعویٰ نہیں کیا اور کوئی ایسی تحریری دستاویز بھی موجود نہیں ہے جو اس کے وقف ہونے پر دلالت کرے اور کسی نے اس پر گواہی بھی نہیں دی ہے اسکے موجودہ مالکوں کی شرعی ذمہ داری کیا ہے؟



دفتر مقام معظم رہبری
www.leader.ir

ج: جو شخص اس کے وقف ہونے اور اس کی فروخت کے صحیح نہ ہونے کا دعویٰ کرتا ہے جب تک وہ اپنے دعویٰ کو معتبر طریقے سے ثابت نہ کر لے اس وقت تک جو معاملات اس زمین پر انجام دیئے گئے ہیں ان کو صحیح سمجھا جائے گا اور اسی طرح اس وقت یہ زمین جن افراد کے اختیار اور تصرف میں ہے وہ اس کے مالک شمار ہوں گے۔

س 2066: ایک موقوفہ زمین ہے کہ جس میں تین چھوٹی نہریں ہیں اور چند سال مسلسل خشک سالی کی وجہ سے بلدیہ نے علاقہ کے لوگوں کو پینے کا پانی فراہم کرنے کیلئے ان میں سے دو نہریں کرائے پر لے لی ہیں اور تیسری نہر جو علاقہ کے طلاب اور واقف کی اولاد پر وقف تھی اس زمین میں دھنس کر خشک ہو گئی ہے جس کے نتیجے میں وہ زمین کہ جو اس کے پانی سے سیراب ہوتی تھی بنجر ہو گئی ہے اور اس وقت شہری زمین کا ادارہ مدعی ہے کہ یہ زمین موات ہے کیا یہ زمین کئی سال تک زراعت نہ کرنے کی وجہ سے موات زمینوں سے ملحق ہو جائے گی؟

ج: موقوفہ زمین کئی سال تک زراعت نہ کرنے کی وجہ سے وقف ہونے سے خارج نہیں ہوتی۔

س 2067: ایسی زمینیں جو امام رضا علیہ السلام کے حرم مقدس کیلئے وقف ہیں اور ان میں سے بعض زمینوں کے اطراف میں سبزہ زار اور جنگل بھی ہیں لیکن بعض متعلقہ اداروں نے جنگلات کے قانون کا حوالہ دیکر ان سبزہ زاروں اور جنگلوں پر انفال کا حکم جاری کیا ہے کیا وہ سبزہ زار اور جنگل جو موقوفہ املاک کے حرم میں واقع ہیں ان کا حکم بھی دیگر انہیں زمینوں کی طرح وقف والا ہوگا کہ جو موقوفہ زمینوں کے حرم میں واقع ہیں اور واجب ہے کہ ان کے سلسلے میں وقف کے مطابق عمل کیا جائے؟

ج: وہ سبزہ زار اور جنگل جو موقوفہ اراضی کے جوار میں واقع ہیں اگر وہ انکا اطراف (حرم) شمار ہوں تو موقوفہ کے حکم میں اور ان کے تابع ہیں اور انکے لیئے انفال اور املاک عمومی کا حکم جاری نہیں ہوگا اور حرم اور اسکی مقدار کی تشخیص مقامی عرف اور ان افراد کا کام ہے جو اس امر کے ماہر ہیں۔

س 2068: چالیس سال قبل کچھ زمینیں یتیموں کے دیکھ بھال اور ان کی کفالت و سرپرستی کے لئے گھر بنانے کیلئے وقف ہوئی ہیں اور اب تک اسی وقف کے مطابق عمل ہوتا رہا ہے اور ان کا متولی بھی معین اور مشخص ہے کہ جس کی محکمہ اوقاف نے بھی تائید کی ہے لیکن حال ہی میں ایک ایسی معمولی دستاویز سامنے آئی ہے جس کے بارے میں دعویٰ کیا جاتا ہے کہ یہ پرانی دستاویز ہی کا ایک نسخہ ہے اور اس میں اس بات کی وضاحت کی گئی ہے کہ یہ زمینیں تین سو سال پہلے سے اب تک وقف تھیں وقف کی اصلی دستاویز {کہ جس کے بارے میں دعویٰ کیا جاتا ہے کہ وہ زیادہ پرانی ہے} کے مفقود ہونے اور موجودہ دستاویز کے ناقص ہونے کے پیش نظر کہ جس میں متولی بھی معین نہیں ہے اور ان زمینوں کے سلسلے میں یہ بھی ثابت نہیں ہے کہ ان کے ساتھ پہلے وقف والا معاملہ ہوتا تھا اور بالخصوص وہ لوگ بھی کہ جن کے تصرف اور قبضہ میں یہ زمینیں ہیں اس دعویٰ کا انکار کرتے ہیں اور انکے سابق وقف کی شہرت بھی نہیں ہے کیا یہ دستاویز وقف جدید پر عمل کرنے سے مانع ہوسکتی ہے کہ جس کے مطابق اس وقت ان زمینوں سے یتیموں کو رکھنے اور ان کی دیکھ بھال و سرپرستی کے سلسلے میں استفادہ کیا جاتا ہے؟

ج: فقط وقف کی دستاویز کا ہونا چاہے اصلی ہو یا اس کا نسخہ ہو وقف کی شرعی دلیل اور حجت نہیں ہے پس جب تک پہلا وقف معتبر دلیل کے ذریعہ ثابت نہ ہو جائے اس وقت تک اسی جدید وقف پر عمل کیا جائے گا جس پر اس وقت عمل ہورہا ہے اور وقف جدید پر عمل صحیح اور نافذ ہے۔

س 2069: ایک شخص نے سید الشہداء (علیہ السلام) کی امام بارگاہ بنانے کیلئے ایک زمین وقف کی ہے لیکن مذکورہ زمین گاؤں والوں کیلئے عام راستے میں تبدیل ہو گئی ہے اور اس وقت امام بارگاہ کی کل زمین سے تقریباً ۴۲ مربع میٹر زمین باقی ہے اس زمین کے بارے میں کیا حکم ہے؟ کیا واقف کیلئے جائز ہے کہ وہ اسے اپنی ملکیت میں واپس لٹا لے؟

ج: اگر یہ کام شرعی طور پر وقف کے انشاء کرنے اور موقوفہ زمین متولی کو یا جہت وقف میں تحویل دینے کے بعد انجام پایا ہو تو وہ باقیماندہ زمین وقف پر باقی رہے گی اور واقف کیلئے جائز نہیں ہے کہ اسے واپس لے لے اور اگر ایسا نہیں ہے تو وہ زمین اسکی ملکیت میں باقی ہے اور اس کا اختیار اسکے ہاتھ میں ہے۔

س 2070: کیا جائز ہے کہ بعض ورثاء جو ترکہ میں حصہ دار ہیں پورے ترکے کو وقف کر دیں؟ اور کیا ان کے نام سے وقف کے صیغہ کا جاری کرنا صحیح ہے؟

ج: ان کا وقف صرف اپنے حصہ میں صحیح ہے لیکن دیگر ورثاء کے حصوں میں وقف فضولی اور ان کی



دفتر مقام معظم رہبری
www.leader.ir

اجازت پر موقوف ہوگا۔

س 2071: ایک شخص نے اپنی زمین اپنے بیٹوں پر وقف کی اور اس کی وفات کے بعد محکمہ اوقاف نے اس کی کیفیت سے آگاہی کے بغیر مذکورہ زمین متوفی کے بیٹے اور بیٹیوں کے نام ثبت کردی کیا یہ چیز اس زمین سے انتفاع میں بیٹے اور بیٹیوں کی شراکت کا موجب بنے گی؟

ج: فقط محکمہ اوقاف کے ذریعے اس زمین کا بیٹیوں کے نام ثبت ہوجانا وقف میں بیٹوں کے ساتھ ان کی شراکت کا موجب نہیں بنے گا پس اگر ثابت ہوجائے کہ وقف کی زمین بیٹوں کیلئے مخصوص ہے تو وہ صرف ان ہی سے مختص رہے گی۔

س 2072: ایک ایسی زمین جو نہر کے راستے میں واقع ہے سو سال پہلے وقف عام ہوئی ہے اور موقوفہ زمینوں کی خرید و فروخت کے باطل ہونے والے قانون کی بنا پر اس کے لئے وقف کے عنوان سے قانونی دستاویز بھی صادر ہوچکی ہے لیکن اس وقت اس زمین سے حکومت معدنی پتھر نکال رہی ہے کیا اب وہ انفال کا جز شمار ہوگی یا وقف ہے؟

ج: اگر شرعی صورت میں اس کا اصل وقف ثابت ہوجائے تو کسی شخص یا حکومت کیلئے جائز نہیں ہے کہ وہ اسے اپنی ملکیت میں لے لے بلکہ وہ وقف ہونے پر باقی رہے گی اور اس پر وقف کے تمام احکام جاری ہونگے۔

س 2073: تعلیمی مرکز کی عمارت میں ایک کمرہ ہے کہ جس سے اس وقت لیبارٹری کے طور پر کام لیا جاتا ہے اور اس کی زمین اس کے پڑوس میں واقع قبرستان کا حصہ ہے لیکن گزشتہ چند سالوں سے اس سے جدا ہوگئی ہے اور چونکہ قبرستان سے اس وقت بھی استفادہ ہورہا ہے لہذا وہ معلم اور طالب علم جو اس لیبارٹری میں نماز پڑھتے ہیں ان کیلئے کیا حکم ہے؟

ج: جب تک یہ ثابت نہ ہوجائے کہ لیبارٹری کی زمین مردوں کو دفن کرنے کیلئے وقف ہوئی ہے اس میں نماز پڑھنے اور دوسرے امور انجام دینے میں کوئی حرج نہیں ہے لیکن اگر معتبر دلیل کے ذریعہ ثابت ہوجائے کہ وہ زمین صرف مردوں کو دفن کرنے کیلئے وقف کی گئی تھی تو اسے اپنی پہلی حالت پر لوٹانا واجب ہے اور اسے مردے دفن کرنے کیلئے خالی کرنا ضروری ہے اور اس میں تعمیر کی گئی تمام چیزیں غصب کے حکم میں ہیں۔

س 2074: دو دوکانیں ایک دوسرے کے پڑوس میں واقع ہیں اور ہر ایک کا واقف اور مصرف، علیحدہ ہے اور ہر ایک دوسری سے الگ ہے کیا ان دونوں دوکانوں کے کرایہ دار کو ایک دوکان سے دوسری دوکان یا اس کے مخصوص راستے کی طرف دروازہ نکالنے کا حق ہے؟

ج: وقف سے انتفاع اور اس میں تصرف اگرچہ دوسرے وقف کی مصلحت کیلئے ہو ضروری ہے کہ وقف کے شرائط کے مطابق اور متولی کی اجازت سے ہواور ان دونوں دوکانوں کے کرایہ دار کو حق نہیں ہے کہ وہ اس بنا پر کہ دوسری دوکان بھی وقف ہے ایک دوکان سے دوسری میں دروازہ نکال کر یا راستہ بنا کر وقف میں تصرف کرے۔

س 2075: اس بات کے پیش نظر کہ بعض مراکز اور گھروں میں موجود نفیس کتابوں کے ضائع ہوجانے کا خطرہ ہے اور وہاں پر ان کی دیکھ بھال مشکل ہے بعض لوگوں نے یہ مشورہ دیا ہے کہ شہر کی مرکزی لائبریری کا ایک حصہ ان مراکز کے اختیار میں دے دیا جائے تا کہ ان کتابوں کے وقف کو برقرار رکھتے ہوئے انہیں اسی صورت میں کہ جس میں یہ پہلی جگہ تھیں اس حصہ میں منتقل کیا جائے کیا ایسا کرنا جائز ہے؟

ج: اگر یہ ثابت ہوجائے کہ ان نفیس موقوفہ کتابوں سے استفادہ کرنا کسی خاص جگہ سے مشروط ہے تو جب تک کتابوں کو ضائع ہونے سے بچانے کے ساتھ شرط کی رعایت بھی ممکن ہو ان کا اس خاص جگہ سے دوسری جگہ منتقل کرنا جائز نہیں ہے ورنہ ان کتابوں کی دیکھ بھال اور حفاظت کی خاطر انہیں ایسی قابل اطمینان جگہ لے جانے میں کوئی حرج نہیں ہے جہاں ان کی صحیح حفاظت ہوسکے۔



دفتر مقام معظم رہبری
www.leader.ir

س 2076: ایک ایسی زمین ہے جس سے صرف چراگاہ کے طور پر استفادہ کیا جاسکتا ہے لیکن اس کے مالک نے اسے مقدس مقامات کیلئے وقف کیا ہے اور اس کے متولی نے اس کا ایک حصہ کچھ لوگوں کو کرایہ پردے دیا ہے اور کرایہ داروں نے اس کے اس حصے میں کہ جو چراگاہ ہونے کے قابل نہیں ہے بتدریج اپنی رہائش کیلئے مکان تعمیر کرنا شروع کر دیئے ہیں اور اسی طرح اس کے جو حصے زراعت کیلئے مناسب تھے انہیں زمین اور باغ میں تبدیل کر دیا ہے۔

اولاً: چونکہ چراگاہ انفال اور عمومی اموال میں سے ہیں کیا اس کا وقف ہونا صحیح ہے اور اس وقت اس پر وقف ہونے کا حکم جاری ہوگا۔ ثانیاً: چونکہ کرایہ داروں نے اس میں اصلاحات اور تبدیلیاں کر کے اسے پہلے سے بہتر اور مرغوب بنادیا ہے تو انہیں کتنی اجرت دینا ضروری ہے؟ ثالثاً: اس بات کے پیش نظر کہ کرایہ داروں کی کوششوں سے وہ جگہ زرعی زمین اور باغ میں تبدیل ہو گئی ہے اس قسم کی زمینوں کو کیسے کرایہ پر دیا جائے گا؟ کیا ان کا کرایہ چراگاہ کے کرائے کی مقدار کے برابر ادا کیا جائے یا زرعی اور باغ کی زمین کے کرایہ کی مقدار کے برابر؟

ج: اصل وقف ثابت ہونے کے بعد جب تک یہ ثابت نہ ہو کہ زمینیں وقف کے وقت انفال تھیں اور واقف کی شرعی ملکیت میں نہیں تھیں، شرعی لحاظ سے ان کا وقف صحیح ہے اور کرایہ داروں کی کوششوں سے ان کے کھیتی، باغ یا گھر میں تبدیل ہونے سے یہ وقف ہونے سے خارج نہیں ہوں گی بلکہ انہوں نے موقوفہ زمین میں جو تصرفات کئے ہیں اگر وہ انہیں ان کے شرعی متولی سے کرایہ پر لینے کے بعد ہوں تو ان پر واجب ہے کہ وہ ان زمینوں کا کرایہ کہ جو عقد اجارہ میں معین کیا گیا ہے ان کے شرعی متولی کو ادا کریں تا کہ وہ اسے وقف کے امور میں خرچ کرے لیکن اگر انہوں نے ان زمینوں کو ان کے شرعی متولی سے کرایہ پر لئے بغیر ان میں تصرف کیا ہو تو ان پر واجب ہے کہ وہ مدت تصرف کی عادلانہ قیمت کے برابر اجرة المثل ادا کریں اور اگر ثابت ہو جائے کہ وہ زمینیں وقف کے وقت دراصل موات اور انفال میں سے تھیں اور واقف کی شرعی ملکیت نہیں تھیں تو اس صورت میں وقف شرعی طور پر باطل ہے اور زمین کے وہ حصے جو تصرف کرنے والوں نے قوانین و ضوابط کے مطابق احیاء کئے ہیں اور انہیں اپنے لئے باغ، کھیتی اور مکان میں تبدیل کیا ہے خود انہی کیلئے ہیں اور زمین کے دوسرے حصے جو پہلی حالت پر باقی ہیں اور ہمیشہ موات رہے ہیں قدرتی ثروت اور انفال کا حصہ ہیں اور ان کا اختیار اسلامی حکومت کے ہاتھ میں ہے۔

س 2077: ایک عورت نے وہ تمام ملک مشاع وقف کردی جو اس کے اور دیگر مزارعین کے درمیان مشترک ہے اور یہ اس کے صرف چھٹے حصے کی مالک ہے اور یہ چیز محکمہ اوقاف کی مداخلت کی وجہ سے وہاں کے باشندوں کیلئے بہت سی مشکلات کا باعث بن گئی ہے مثلاً محکمہ اوقاف وہاں کے باشندوں کے گھروں کیلئے ملکیت کی دستاویز جاری کرنے میں رکاوٹ پیدا کر رہا ہے کیا یہ وقف تمام مشترکہ ملک میں نافذ ہے یا صرف اس کے اپنے حصے میں نافذ ہے؟ اور اگر وقف صرف اس کے اپنے حصے میں صحیح ہو تو کیا تقسیم کرنے سے پہلے مشاع زمین کو وقف کرنا صحیح ہے؟ اور اگر مشاع حصے کا وقف اسکے جدا کرنے سے پہلے صحیح ہو تو اس سلسلے میں دیگر شرکا کی شرعی ذمہ داری کیا ہے؟

ج: مشاع ملک کے حصے کو جدا کرنے سے پہلے وقف کرنے میں کوئی اشکال نہیں ہے بشرطیکہ اس سے وقف کی جہت میں استفادہ کرنا ممکن ہو اگرچہ اسے جدا اور تقسیم کرنے کے بعد ہی لیکن جو شخص صرف ایک حصے کا مالک ہے اسکا تمام ملک کو وقف کرنا دیگر شرکاء کے حصوں کی نسبت فضولی اور باطل ہے اور شرکاء کو حق حاصل ہے کہ وہ اس ملک کی تقسیم اور وقف سے اپنے حصوں کے جدا کرنے کا مطالبہ کریں۔

س 2078: کیا وقف کے شرائط سے عدول کرنا جائز ہے اور جواز کی صورت میں اس کی حدود کیا ہیں اور کیا وقت کا طولانی ہوجانا وقف کے شرائط پر عمل کرنے میں اثر انداز ہوتا ہے؟

ج: ان صحیح شرائط سے عدول کرنا جائز نہیں ہے جو واقف نے وقف کے عقد میں لگائی ہیں مگر یہ کہ ان پر عمل کرنا نا ممکن ہو یا اس میں کوئی حرج لازم آتا ہو البتہ زمانے کے گزرنے سے اس پر کوئی اثر نہیں پڑتا۔



دفتر مقام معظم رہبری
www.leader.ir

س 2079: بعض موقوفہ زمینوں میں ایسی نہریں اور نالے ہیں کہ جن میں معدنی پتھر اور سنگریزے پائے جاتے ہیں کیا یہ سنگریزے اور معدنی پتھر جو موقوفہ زمین میں پائے جاتے ہیں وقف کے تابع ہیں؟

ج: بڑی اور عمومی نہریں اور اسی طرح عمومی نالے جو موقوفہ زمین کے قریب سے یا خود موقوفہ زمین سے گزرتے ہیں اس وقف کا حصہ نہیں ہیں مگر وہ مقدار جو عرف عام میں موقوفہ زمین کے اطراف (حریم) میں سے شمار ہوتی ہو تو اس مقدار کے ساتھ وقف والا معاملہ کیا جائے گا لیکن وہ چھوٹی نہریں جو موقوفہ ہیں ان کے معدنی پتھروں اور سنگریزوں کے ساتھ بھی وقف جیسا معاملہ کیا جائے گا۔

س 2080: ایک دینی مدرسے کی عمارت پرانی ہونے اور اس میں رطوبت آجانے کی وجہ سے استفادہ کے قابل نہیں رہی اور اس کی املاک کی آمدنی جمع کر کے امانت کے طور پر بینک میں رکھ دی گئی ہے اور اب ہم اس رقم سے اسے دوبارہ تعمیر کرنا چاہتے ہیں لیکن عمارت بنانے کی اجازت حاصل کرنے اور مذکورہ اموال کو نئی عمارت کی تعمیر کے سلسلے میں خرچ کرنے پر بہت وقت لگے گا کیا اس مدت کے دوران مذکورہ اموال کو کسی بینک میں سرمایہ کی شکل میں رکھنا اور بینک کے عام اور متعارف معاملات کے مطابق وقف کیلئے کچھ فیصد منافع حاصل کرنا جائز ہے؟

ج: ان اموال کی نسبت وقف کے شرعی متولی پر جو چیز واجب ہے وہ یہ ہے کہ وہ انہیں وقف کے امور میں خرچ کرے لیکن اگر وقف کی آمدنی کا وقف کے امور میں خرچ کرنا ممکن نہ ہو مگر اس پر کچھ مدت گزرنے کے بعد اور ان اموال کی، وقف کے امور میں خرچ کرنے کا وقت آنے تک حفاظت کرنا انکے بینک میں رکھنے سے ممکن ہو اور بینک میں ان اموال کا رکھنا انکے اپنے مصرف میں ہر وقت خرچ کرنے میں تاخیر کا باعث نہ ہو تو انہیں کسی شرعی عقد کے ضمن میں بینک کے حوالے کردینے اور اسکے منافع سے وقف کی مصلحت میں استفادہ کرنے میں کوئی اشکال نہیں ہے۔

س 2081: جو زمین ایک مسلمان نے دوسرے مسلمانوں کیلئے وقف کی ہے کیا اسے کسی غیر مسلم کو کرایہ پر دینا جائز ہے؟

ج: اگر زمین کا وقف وقفِ منفعت کی صورت میں ہو تو اسے غیر مسلم کو کرائے پر دینے میں کوئی اشکال نہیں ہے بشرطیکہ اس صورت میں منفعت وقف محفوظ رہے۔

س 2082: چند مہینے پہلے ایک عالم دین کو موقوفہ زمین میں وقف کرنے والوں کی اجازت سے دفن کیا گیا ہے اور اب ایک گروہ اس کام پر معترض ہے اور دعویٰ کرتا ہے کہ موقوفہ زمین میں دفن کرنا جائز نہیں ہے اس مسئلہ کے بارے میں کیا حکم ہے؟ اور جائز نہ ہونے کی صورت میں اگر اس موقوفہ زمین کہ جس میں عالم دین دفن ہوا ہے کے عوض کچھ رقم دی جائے تو کیا یہ اشکال ختم جائے گا؟

ج: اگر موقوفہ زمین میں میت کا دفن کرنا جہت وقف کے منافی نہ ہو تو کوئی اشکال نہیں ہے لیکن اگر اس کا دفن کرنا جہت وقف کے منافی ہو تو وہاں دفن کرنا جائز نہیں ہے اور اگر کوئی شخص ایسی موقوفہ زمین میں دفن ہو جائے تو احوط یہ ہے کہ جب تک اس کا بدن منتشر نہ ہوا ہو اسے قبر سے نکال کر دوسری جگہ دفن کیا جائے مگر یہ کہ قبر کھودنے میں حرج ہو یا اس سے مؤمن کی بے احترامی ہوتی ہو پھر حال اس زمین کے عوض مال یا دوسری زمین دینے سے یہ اشکال ختم نہیں ہوگا۔

س 2083: اگر کوئی جائیداد بیٹوں پر نسل در نسل وقف ہوئی ہو اور بیٹے (موقوف علیہم) کسی بھی وجہ سے اپنے حقوق سے صرف نظر کر لیں تو کیا وقف زائل ہو جائے گا؟ اور اگر پہلی نسل والے اپنے حقوق سے صرف نظر کر لیں تو بعد والی نسل کی کیا ذمہ داری ہے؟ اور اسی طرح موقوفہ املاک کے شرعی متولی کی آنے والی نسلوں کے حقوق کے بارے میں کیا ذمہ داری ہے؟

ج: جن کے لئے وقف کیا گیا ہے ان کے اپنے حقوق سے صرف نظر کرنے سے وقف زائل نہیں ہوتا اور پہلی نسل کا موقوفہ میں اپنے حق سے صرف نظر کر لینا بعد والی نسل کے حق کے سلسلے میں کوئی اثر نہیں رکھتا اور ان کے صرف نظر کرنے سے وقف ختم نہیں ہوگا بلکہ بعد کی نسل والے جب وقف سے استفادہ کرنے کے سلسلے میں ان کی باری آجائے - اپنے پورے حق کا مطالبہ کرسکتے ہیں بلکہ اگر پہلی نسل



دفتر مقام معظم رہبری
www.leader.ir

کے زمانے میں وقف کو فروخت کرنے کا شرعی جواز ہو تو بھی واجب ہے کہ وقف کو فروخت کرنے کے بعد اس کی رقم سے موقوفہ شے کی جگہ دوسری ملک خریدی جائے تا کہ اس سے آنے والی نسلیں استفادہ کرسکیں اور وقف کے متولی پر بھی واجب ہے کہ جن کیلئے یہ وقف کی گئی ہے وہ ان کی تمام نسلوں کیلئے وقف کی حفاظت کرے۔

س 2084: اگر اولاد پر وقف کے سلسلے میں یہ معلوم نہ ہو کہ وقف کے منافع ان کے درمیان کیسے تقسیم کئے جائیں تو کیا اس قسم کے موارد میں واجب ہے کہ تقسیم، میراث کے قانون کی بنیاد پر ہو یا مساوی طور پر؟

ج: اگر اولاد پر وقف کے بارے میں معلوم نہ ہو کہ اسے اولاد پر بطور مساوی تقسیم کرنا ہے یا مذکر و مونث کے درمیان قانون ارث کے فرق کی بنیاد پر تو اس وقف کو تمام افراد پر بطور مساوی تقسیم کرنے پر حمل کیا جائے گا لہذا اس کی آمدنی بھی ہر نسل کے مذکور و مونث کے درمیان مساوی طور پر تقسیم ہوگی۔

س 2085: کئی سالوں سے ایک خاص شہر کے حوزہ علمیہ کے وقف کی آمدنی کا اس کے اس شہر میں بھیجنا ممکن نہ ہونے کی وجہ سے خرچ کرنا ممکن نہیں ہے جس کی وجہ سے اب تک آمدنی کی ایک بڑی مقدار جمع ہوگئی ہے کیا اس کا دوسرے شہروں میں واقع حوزات علمیہ پر خرچ کرنا جائز ہے؟ یا یہ کہ انہیں محفوظ رکھا جائے یہاں تک کہ ان کے اس شہر میں ارسال کرنے کا امکان فراہم ہو جائے؟

ج: محکمہ اوقاف یا شرعی متولی کی یہ ذمہ داری ہے کہ وہ وقف کی آمدنی کو جمع کر کے اسے وقف کی جہت میں خرچ کریں اور اگر وقتی طور پر آمدنی کا اس شہر کی طرف ارسال کرنا ممکن نہ ہو کہ جس میں اسے خرچ کرنا ہے تو واجب ہے کہ اس آمدنی کی حفاظت کریں اور منتظر رہیں یہاں تک کہ اس کا اس شہر میں پہنچانا ممکن ہو جائے بشرطیکہ یہ وقف کے بے فائدہ ہونے کا سبب نہ بنے اور اگر مستقبل میں بھی اس آمدنی کو اس خاص حوزہ علمیہ تک پہنچا سکنے کی امید نہ ہو تو اسے دیگر علاقوں کے حوزات علمیہ میں خرچ کرنے میں کوئی اشکال نہیں ہے۔



دفتر مقام معظم رہبری
www.leader.ir

حبس کے احکام

س 2086: اگر کوئی شخص اپنی زمین کو معینہ مدت کیلئے ایسی چیز کیلئے حبس کرے کہ جس کیلئے وقف کرنا صحیح ہے اور اس کی امید یہ ہو کہ حبس کی مدت ختم ہونے کے بعد وہ زمین اسے واپس مل جائے گی تو کیا مدت ختم ہونے کے بعد وہ زمین اسے واپس مل جائے گی اور اس سے اسے اپنی دیگر املاک کی مانند استفادہ کرنے کا حق ہے۔

ج: اگر زمین حبس کرنے والے کی شرعی ملکیت ہے اور اس نے زمین کو شرعی ضوابط کے مطابق حبس کیا ہو تو حبس صحیح ہے اور زمین پر اسکے شرعی آثار مترتب ہونگے اور حبس کی مدت ختم ہونے کے بعد وہ ملک حبس کرنے والے کی ملکیت میں واپس آجائیگی اور وہ بھی اسکی دیگر املاک کی مانند ہوگی لہذا اس کے منافع اور دیگر فوائد بھی اسی کیلئے ہوں گے۔

س 2087: وہ ملک جسے مالک نے ایسی چیز کیلئے حبس دائم کیا ہے کہ جس پر وقف صحیح ہے یا میت کا وہ ایک تہائی حصہ کہ جس کی عین کو اس نے ہمیشہ کیلئے محفوظ رکھنے کی وصیت کی ہے تا کہ اس کی آمدنی اس کی طرف سے معین کردہ امور میں خرچ کی جائے اگر وہ ملک وراثت کے درمیان میراث کے طور پر بانٹ دی جائے اور وراثت اسے قانونی دستاویز میں اپنے نام کرلیں یا اسے شرعی جواز کے بغیر کسی دوسرے کو فروخت کردیں تو کیا موقوفہ زمینوں، املاک اور پانی کی خرید و فروخت اور انہیں اپنی ملکیت میں لانے کی حرمت اسے بھی شامل ہوگی؟

ج: وہ ملک اور وہ تیسرا حصہ جو حبس دائم ہوئے ہیں خرید و فروخت اور ملکیت میں لینے کی حرمت کے لحاظ سے وقف کے حکم میں ہیں اور ان کی وراثت کے طور پر وراثت کے درمیان تقسیم اور اسی طرح ان کی خرید و فروخت باطل ہے۔



دفتر مقام معظم رہبری
www.leader.ir

وقف کا بیچنا اور اسے تبدیل کرنا

س 2088: ایک شخص نے اپنی زمین کا کچھ حصہ امام بارگاہ کی تعمیر کے لئے وقف کیا ہے اور اس میں امام بارگاہ کی تعمیر مکمل ہو چکی ہے لیکن وہاں کے بعض لوگوں نے امام بارگاہ کے ایک حصے کو مسجد میں تبدیل کر دیا ہے اور اس وقت اس حصے میں مسجد کے عنوان سے نماز جماعت ادا کرتے ہیں کیا ان کا امام بارگاہ کو مسجد میں تبدیل کرنا صحیح ہے؟ اور کیا اس پر مسجد کے احکام جاری ہونگے؟

ج: واقف یا کسی دوسرے شخص کے لئے ایسی امام بارگاہ کو مسجد میں تبدیل کرنے کا حق نہیں ہے جو امام بارگاہ کے عنوان سے وقف کی گئی ہو اور ایسا کرنے سے وہ مسجد میں تبدیل نہیں ہوگی اور اس پر مسجد کے احکام و آثار بھی مرتب نہیں ہوں گے لیکن اس میں نماز جماعت ادا کرنے میں کوئی اشکال نہیں ہے۔

س 2089: اگر کوئی شخص ایسی زمین کو بیع لازم کے طور پر فروخت کر دے جو چند سال پہلے اسے میراث میں ملی ہو اور بعد میں معلوم ہو کہ وہ زمین وقف تھی تو کیا یہ خرید و فروش باطل ہے؟ اور اگر باطل ہے تو کیا اسے خریدار کو اس کی موجودہ قیمت ادا کرنا ہوگی یا وہی رقم جو بیچنے کے وقت اس سے لی تھی؟

ج: جب معلوم ہو جائے کہ بیچی گئی زمین در حقیقت وقف تھی اور بیچنے والے کو اسے فروخت کرنے کا حق نہیں تھا تو وہ خرید و فروخت اور معاملہ باطل ہے اور واجب ہے کہ اس زمین کو اسی وقف کی حالت پر پلٹا دیا جائے اور زمین بیچنے والے پر لازم ہے کہ خریدار کو وہ رقم واپس کرے جو اس نے زمین کے عوض حاصل کی تھی اور پیسے کی قیمت کے کم ہونے کے سلسلے میں احتیاط واجب یہ ہے کہ باہمی طور پر مصالحت کریں۔

س 2090: ایک شخص نے تقریباً سو سال سے اپنی ایک ملک اپنے بیٹوں پر وقف کی ہے اور اس نے وقف نامہ میں ذکر کیا ہے کہ اگر اس کا کوئی بیٹا فقیر ہو جائے تو اسے شرعاً حق ہے کہ وہ اپنا حصہ دوسرے وارث کو بیچ دے لہذا اس کے بعض بیٹوں نے کچھ عرصہ پہلے اپنا حصہ ان لوگوں کو فروخت کر دیا ہے کہ جن کے لئے یہ وقف ہوئی ہے اور اب یہ کہا جاتا ہے کہ چونکہ عبارت میں کلمہ وقف ہے لہذا وہ شرائط جو واقف نے ذکر کئے ہیں صحیح نہیں ہیں اور اس ملک کی خرید و فروخت باطل ہے چنانچہ اس بات کے پیش نظر کہ وہ زمین وقف خاص ہے نہ عام، کیا واقف کے وقف نامہ کے مطابق اس زمین کی خرید و فروخت جائز ہے؟

ج: اگر یہ بات ثابت ہو جائے کہ واقف نے عقد وقف کے ضمن میں یہ شرط رکھی ہے کہ اگر اس کے ان بیٹوں میں سے کسی نے اس زمین وقف کی ہے کوئی فقیر اور محتاج ہو جائے تو وہ اپنا حصہ انہی بیٹوں میں سے کسی دوسرے کو فروخت کر سکتا ہے تو اس شخص کا معاملہ اور خرید و فروخت اشکال نہیں رکھتا کہ جس نے اپنا حصہ فقر و نیازمندی کی بنا پر فروخت کیا ہے اور اس کا معاملہ صحیح ہے۔

س 2091: میں نے زمین کا ایک ٹکڑا محکمہ تعلیم کو اسکول بنانے کیلئے ہدیہ کے طور پر دیا لیکن مشورے اور یہ اطلاع حاصل کرنے کے بعد کہ اس زمین کی رقم سے شہر کے دوسرے محلوں میں ایسے کئی اسکول بنائے جاسکتے ہیں میں نے اس زمین کو وزارت تعلیم کی نگرانی میں بیچنے اور اس کی رقم سے شہر کے جنوب یا محروم علاقوں میں کئی سکول تعمیر کرنے کیلئے اس وزارت کے دفتر میں رجوع کیا، کیا میرے لئے اس کام کو انجام دینا جائز ہے؟

ج: اگر سکول کی زمین انشاء وقف کے ساتھ اس عنوان سے وزارت تعلیم کی تحویل میں دی ہو کہ وزارت تعلیم اس کی سرپرست اور متولی ہے تو اس کے بعد آپ کو اس میں دخالت، تصرف اور رجوع کرنے کا حق نہیں ہے لیکن اگر وقف حتی فارسی زبان میں بھی انشا نہ ہوا ہو یا زمین وقف کے قبضے کے عنوان سے وزارت تعلیم کی تحویل میں نہ دی گئی ہو تو اس صورت میں زمین پر آپ کی ملکیت باقی ہے اور



دفتر مقام معظم رہبری
www.leader.ir

اس کا اختیار آپ کے ہاتھ میں ہے۔

س 2092: ایک امامزادے کی زیارت گاہ کے گنبد مبارک پر تین متصل قبوں کی شکل میں تین کلوگرام سونا موجود ہے اس سے پہلے یہ سونا دو مرتبہ چوری ہوا لیکن واپس آگیا اور پھر اسے اسی جگہ پر لگادیا گیا اس بات کے پیش نظر کہ مذکورہ سونے کے چوری یا تلف ہوجانے کا خطرہ ہے کیا اس کا فروخت کرنا اور اس کے پیسے کو روضے کی تعمیر و توسیع کیلئے خرچ کرنا جائز ہے؟

ج: صرف چوری ہونے اور اس کے ضائع ہونے کے خطرے کے پیش نظر اسے بیچنا یا تبدیل کرنا جائز نہیں ہے لیکن اگر شرعی متولی قرائن و شواہد کے ذریعہ اس بات کا قابل اعتنا احتمال دے کہ وہ سونا روضے کی ضروریات کو پورا کرنے اور اس کی تعمیر میں صرف کرنے کیلئے ذخیرے کے طور پر رکھا گیا ہے یا یہ کہ اس بقعہ مبارکہ کی تعمیر اور اس کی مرمت نہایت ضروری ہے اور اس کی رقم کسی اور طریقے سے فراہم کرنا ممکن نہیں ہے تو اس صورت میں سونے کو بیچنا اور اس کی رقم کو اس بقعہ مبارکہ کی ضروری تعمیر اور مرمت کیلئے خرچ کرنے میں کوئی اشکال نہیں ہے اور مناسب ہے کہ محکمہ اوقاف اس کام کی نگرانی کرے۔

س 2093: ایک شخص نے اپنی زرعی زمین اور پانی کی کچھ مقدار اپنے بیٹوں پر وقف کی ہے لیکن اولاد کی کثرت، ذراعت کی دشواری اور پیداوار کی کمی کی وجہ سے کوئی بھی زمین میں زراعت کرنے میں دلچسپی نہیں رکھتا، لہذا مستقبل قریب میں یہ وقف استعمال کے قابل نہیں رہے گا اور خراب ہوجائے گا کیا اس بنا پر جائز ہے کہ مذکورہ زمین اور پانی بیچ دیئے جائیں اور انکی رقم کو نیک کاموں میں خرچ کیا جائے۔

ج: جب تک وقف سے اس جہت میں استفادہ کرنا ممکن ہے کہ جس کیلئے اسے وقف کیا گیا ہے اگرچہ اس طرح کہ اسے ان افراد میں سے بعض کو کہ جن پر اسے وقف کیا گیا ہے یا کسی دوسرے شخص کو کرایہ پر دے دیں اور اس کے کرایہ کو جہت وقف میں خرچ کریں یا اس سے استفادہ کرنے کی نوعیت کو تبدیل کر دیں تو اسکا فروخت کرنا اور تبدیل کرنا جائز نہیں ہے اور اگر اس سے کسی بھی صورت میں فائدہ اٹھانا ممکن نہیں ہے تو پھر اسکا بیچنا جائز ہے لیکن اس صورت میں واجب ہے کہ اسکی رقم سے کوئی دوسری ملک خریدی جائے تا کہ اس کے منافع جہت وقف میں خرچ کئے جائیں۔

س 2094: ایک منبر مسجد کھلے وقف ہوا ہے لیکن بہت زیادہ اونچا ہونے کی وجہ سے عملاً استعمال کے قابل نہیں ہے کیا اسے دوسرے مناسب منبر میں تبدیل کرنا جائز ہوتا ہے؟

ج: اگر منبر اپنی اس موجودہ شکل میں اس مسجد یا دوسری مساجد میں استعمال کے قابل نہیں ہے تو اس کی شکل بدلنے میں کوئی حرج نہیں ہے۔

س 2095: کیا ان زمینوں کا فروخت کرنا جائز ہے جو وقف خاص ہیں اور واقف نے انہیں اراضی کی اصلاحات کے قانون کے تحت حاصل کیا ہے؟

ج: اگر واقف وقف کرتے وقت اس چیز کا شرعی مالک ہو جسے اس نے وقف کیا ہے اور اس کی جانب سے وقف بھی شرعی طور پر واقع ہوا ہو تو خود اس کے یا کسی دوسرے کے ذریعے وقف کی خرید و فروخت یا اس میں تبدیلی صحیح نہیں ہے اگرچہ وہ وقف خاص ہو مگر خاص استثنائی موارد میں کہ جن میں اس کا فروخت کرنا یا تبدیل کرنا شرعی طور پر جائز ہوتا ہے۔

س 2096: میرے والد صاحب نے زمین کا ایک حصہ جس میں کھجور کے درخت ہیں محرم کے پہلے دس دنوں اور قدر کی راتوں میں نیاز دینے کیلئے وقف کیا ہے اور اب ان درختوں کی عمر سو سال سے زیادہ ہوگئی ہے اور استفادہ کرنے کے قابل نہیں رہے ہیں اس بات کے پیش نظر کہ میں بڑا بیٹا ہوں اور باپ کی طرف سے وکیل و وصی ہوں کیا جائز ہے کہ میں اس زمین کو فروخت کر کے اس کی رقم سے مدرسہ یا امام بارگاہ تعمیر کروں تا کہ وہ میرے باپ کیلئے صدقہ جاریہ ہوں؟



دفتر مقام معظم رہبری
www.leader.ir

ج: اگر زمین بھی وقف ہو تو صرف وقف شدہ درختوں کے قابل استعمال نہ رہنے کی بنا پر اس کا بیچنا اور تبدیل کرنا جائز نہیں ہے بلکہ ممکنہ صورت میں واجب ہے کہ ان درختوں کی جگہ نئے درخت لگائے جائیں اگرچہ اس کے لئے قابل استعمال نہ رہنے والے درختوں کی رقم خرچ کرنی پڑے تا کہ ان کا منافع وقف کے امور میں صرف کیا جائے اور اگر ایسا نہ ہو تو زمین سے کسی دوسری شکل میں استفادہ کیا جائے مثلاً اسے زراعت یا گھر بنانے وغیرہ کیلئے کرایہ پر دینا اور پھر اس کی آمدنی کو وقف کے امور میں خرچ کرنا، کلی طور پر جب تک وقف کی زمین سے کسی طرح استفادہ کرنا ممکن ہو اس وقت تک اس کا فروخت یا تبدیل کرنا جائز نہیں ہے لیکن اگر کھجور کے درخت قابل استعمال نہیں ہیں تو ان کے بیچنے میں کوئی اشکال نہیں ہے اور امکان کی صورت میں ان کی رقم کو نئے درخت لگانے میں خرچ کرنا ضروری ہے اور اگر یہ بھی ممکن نہ ہو تو اسے وقف کے امور میں خرچ کیا جائے۔

س2097: کسی شخص نے ایک جگہ پر مسجد بنانے کیلئے لوہے اور ویلڈنگ کا کچھ سامان بدیہ کیا اور مسجد کی تعمیر کا کام مکمل ہونے کے بعد کچھ سامان بیچ گیا ہے اور دیگر اخراجات کی وجہ سے مسجد مقروض ہے کیا اس بچے ہوئے سامان کو فروخت کر کے اس کی رقم سے مسجد کا قرض ادا کرنا اور اس کی دوسری ضروریات کو پورا کرنا جائز ہے؟

ج: اگر دینے والے شخص نے وہ آلات اور سامان مسجد بنانے کیلئے دیا ہو اور انہیں اسی کام کیلئے اپنی ملکیت سے خارج کیا ہو تو اس صورت میں ان میں سے جو چیز بھی قابل استعمال ہو اگرچہ دوسری مساجد میں، تو اس کا فروخت کرنا جائز نہیں ہے بلکہ ضروری ہے کہ اس سے دوسری مسجد کی تعمیر کیلئے استعمال کیا جائے لیکن اگر دینے والے نے وہ سامان صرف مسجد میں استعمال کیلئے دیا ہو تو اس صورت میں بچا ہوا مال اس کی اپنی ملکیت ہے اور اس کا اختیار بھی خود اس کے ہاتھ میں ہے۔

س2098: ایک شخص نے اپنی لائبریری اپنے بیٹوں کیلئے وقف کی ہے لیکن اس کی اولاد اور پوتوں میں سے کسی نے بھی دینی تعلیم حاصل نہیں کی اور وہ لائبریری سے استفادہ نہیں کرتے اور دیمک نے اس کی بعض کتابوں کو ضائع کر دیا ہے اور باقی کتابیں بھی ضائع ہو رہی ہیں کیا انہیں بیچنا جائز ہے؟

ج: اگر اس کی اولاد پر لائبریری کا وقف کرنا اس بات سے مشروط ہو کہ وہ علوم دینی حاصل کریں اور علماء دین بنیں تو تعلیق کی بنا پر یہ وقف ابتدا ہی سے باطل ہے اور اگر اس سے استفادہ کرنے کیلئے اولاد پر وقف کیا ہے اور اس وقت ان میں کوئی ایسا شخص موجود نہیں ہے جو اس سے استفادہ کر سکے اور آئندہ بھی کوئی امید نہیں ہے تو اس صورت میں مذکورہ وقف صحیح ہے اور ان کے لئے جائز ہے کہ وہ لائبریری ایسے افراد کے اختیار میں دے دیں جو اس سے استفادہ کرنے کی صلاحیت رکھتے ہوں اور اسی طرح اگر لائبریری ایسے افراد کے استفادے کیلئے وقف ہوئی ہو جو اس سے استفادہ کرنے کی صلاحیت رکھتے ہیں لیکن وقف کے متولی اس کے بیٹے ہوں تو بیٹوں پر واجب ہے کہ وہ مذکورہ افراد کے استفادہ کیلئے اسے ان کے اختیار میں دے دیں یہ حال انہیں اس کے فروخت کرنے کا حق نہیں ہے اور شرعی متولی پر واجب ہے کہ وہ مناسب طریقے سے ان کتابوں کو ضائع ہونے سے بچائے۔

س2099: ایک موقوفہ زرعی زمین کی سطح اطراف کی زمینوں سے بلند ہے کہ جس کی وجہ سے اس تک پانی پہنچانا ممکن نہیں ہے اور کچھ عرصہ سے اسے دوسری زمینوں کے ہم سطح بنانے کا کام بھی ختم ہو گیا ہے اور اضافی مٹی اس کے وسط میں پڑی ہے جو اس میں زراعت میں رکاوٹ ہے کیا اضافی مٹی کو فروخت کر کے اس کی رقم اس امامزادے کے حرم میں خرچ کرنا جائز ہے جو مذکورہ زمین کے قریب واقع ہے۔

ج: اگر اضافی مٹی موقوفہ زمین سے استفادہ کرنے میں مانع ہے تو اسے زمین سے ہٹانے اور فروخت کر کے اس کی رقم کو وقف کے امور میں خرچ کرنے میں کوئی اشکال نہیں ہے۔



دفتر مقام معظم رہبری
www.leader.ir

س 2100: بعض موقوفہ تجارتی دوکانیں جو موقوفہ زمین میں بنائی گئی ہیں اور کرایہ داروں سے پگڑی لئے بغیر کرائے پر دے دی گئی ہیں کیا ان کے کرایہ داروں کیلئے جائز ہے کہ وہ دوکانوں کی پگڑی کسی دوسرے کو بیچ کر اس سے رقم لے لیں؟ اور اگر جائز ہے تو کیا پگڑی کی رقم کرایہ دار کی ہے یا وہ وقف کی آمدنی شمار ہوگی اور اسے وقف کے امور میں خرچ کیا جائیگا؟

ج: اگر وقف کا متولی اس کی مصلحت کی رعایت کرتے ہوئے پگڑی فروخت کرنے کی اجازت دے تو جو مال اس کے بدلے میں حاصل ہوگا وہ وقف کی آمدنی شمار ہوگا اور واجب ہے کہ اسے وقف کے امور میں خرچ کیا جائے لیکن اگر وہ اس معاملہ کی اجازت نہ دے تو معاملہ باطل ہے اور بیچنے والے کیلئے ضروری ہے کہ جو رقم اس نے خریدار سے لی ہے اسے واپس کر دے بہر حال جس کرایہ دار کے پاس پگڑی کا حق نہیں ہے اگر اس نے اسے کسی دوسرے کرایہ دار کو بیچا ہے تو اس کے مال میں اس کا کوئی حق نہیں ہے۔



دفتر مقام معظم رہبری
www.leader.ir

قبرستان کے احکام

س 2101: مسلمانوں کے عمومی قبرستان کو اپنی ملکیت میں لانے اور اس میں ذاتی عمارتیں بنانے اور اسے بعض اشخاص کے نام پر ملک کے عنوان سے ثبت کرنے کے بارے میں کیا حکم ہے؟ اور کیا مسلمانوں کا عمومی قبرستان وقف شمار ہوگا؟ اور کیا اس میں ذاتی تصرف کرنا غصب ہے؟ اور کیا اس میں تصرف کرنے والوں کے لئے ضروری ہے کہ وہ اپنے تصرفات کے سلسلے میں اجرة المثل ادا کریں؟ اور اجرة المثل کا ضامن ہونے کی صورت میں اس مال کو کس جگہ خرچ کیا جائےگا؟ اور اس میں تعمیر کی گئی عمارتوں کے بارے میں کیا حکم ہے؟

ج: مسلمانوں کے عمومی قبرستان کی ملکیت کی محض دستاویز اپنے نام کرا لینا نہ تو اس کی شرعی ملکیت کی حجت ہے اور نہ ہی غصب کرنے کی دلیل جیسا کہ عمومی قبرستان میں مردوں کو دفن کرنا بھی اس کے وقف ہونے کی شرعی دلیل نہیں ہے۔ بلکہ اگر قبرستان عرف کی نظر میں اس شہر کے تابع شمار ہو تاکہ اس شہر کے باشندے اپنے مردوں کو دفن کرنے یا کسی دوسرے کام کے لئے اس سے استفادہ کریں یا کوئی ایسی شرعی دلیل ہو جس سے ثابت ہو کہ وہ قبرستان مسلمان مردوں کو دفن کرنے کے لئے وقف ہوا ہے تو ان کے لئے ضروری ہے کہ وہ قبرستان کی زمین سے ہاتھ اٹھالیں اور اس میں جو عمارتیں و غیرہ تعمیر کی ہیں انہیں گرا کر اپنی سابقہ حالت پر لوٹا دیں لیکن تصرفات کی اجرة المثل کا ضامن ہونا ثابت نہیں ہے۔

س 2102: ایک ایسا قبرستان ہے جسکی قبروں کو تقریباً پینتیس سال ہوچکے ہیں اور بلدیہ نے اسے عمومی پارک میں تبدیل کر دیا ہے اور پچھلی حکومت کے زمانے میں اس کے بعض حصوں میں کچھ عمارتیں بنائی گئی ہیں کیا متعلقہ ادارہ بھی اپنی ضرورت کے مطابق اس زمین میں دوبارہ عمارتیں بنا سکتا ہے؟

ج: اگر قبرستان کی زمین مسلمان مردوں کو دفن کرنے کے لئے وقف ہوئی ہو یا اس میں عمارتیں بنانے سے علما، صلحاء اور مؤمنین کی قبروں کی توہین یا ان کے کھودنے کا سبب ہو یا زمین عام شہریوں کے استفادہ کے لئے ہو تو اس میں کسی قسم کی تبدیلی کرنا اور ذاتی تصرفات اور عمارتیں بنانا جائز نہیں ہے ورنہ اس کام میں بذات خود کوئی اشکال نہیں ہے۔ لیکن اس سلسلے میں قوانین کی رعایت کرنا ضروری ہے۔

س 2103: ایک زمین مردوں کو دفن کرنے کے لئے وقف کی گئی ہے اور اس کے بیچ میں ایک امامزادے کی ضریح واقع ہے اور پچھلے چند سالوں میں بعض شہدا کے جنازے بھی وہاں دفن کئے گئے ہیں اور اس بات کے پیش نظر کہ جوانوں کی ورزش اور کھیل کود کے لئے کوئی مناسب جگہ نہیں ہے کیا اس قبرستان میں آداب اسلامی کی رعایت کرتے ہوئے کھیلنا جائز ہے؟

ج: قبرستان کو ورزش اور کھیل کود کی جگہ میں تبدیل کرنا اور موقوفہ زمین میں جہت وقف کے علاوہ تصرف کرنا جائز نہیں ہے اور اسی طرح مومنین اور شہدا کی قبروں کی توہین کرنا بھی جائز نہیں ہے۔

س 2104: کیا جائز ہے کہ ایک امامزادے کے زائرین اپنی گاڑیوں کو اس پرانے قبرستان میں پارک کریں کہ جسے تقریباً سو سال ہوچکے ہیں اور معلوم ہے کہ پہلے اس دیہات کے باشندے اسی جگہ مردے دفن کرتے تھے اور اب انہوں نے مردوں کو دفن کرنے کے لئے دوسری جگہ منتخب کر لی ہے؟

ج: اگر یہ کام عرف میں مسلمانوں کی قبروں کی توہین شمار نہ ہو اور اس کام سے امامزادے کے زائرین کی لئے کوئی رکاوٹ بھی پیدا نہ ہو تو اس میں کوئی اشکال نہیں ہے۔

س 2105: بعض افراد عمومی قبرستان میں بعض قبروں کے پاس مردے دفن کرنے سے منع کرتے ہیں کیا وہاں دفن کرنے میں کوئی شرعی رکاوٹ ہے اور کیا انہیں روکنے اور منع کرنے کا حق ہے؟



دفتر مقام معظم رہبری
www.leader.ir

ج: اگر قبرستان وقف ہو یا اس میں ہر شخص کی لئے مردے دفن کرنا مباح ہو تو کسی کو کوئی حق نہیں ہے کہ وہ عمومی قبرستان میں اپنی میت کی قبر کے اطراف میں حریم بنا کر اس میں مردہ مؤمنین کو دفن کرنے سے منع کرے۔

س 2106: ایک قبرستان کہ جس میں قبروں کی جگہ پر ہو گئی ہے اس کے قریب ایسی زمین ہے جسے عدالت نے اس کے مالک سے ضبط کر کے اس وقت ایک دوسرے شخص کو دے دی ہے کیا اس زمین میں موجود مالک کی اجازت سے مردے دفن کرنا جائز ہے؟

ج: اگر اس زمین کا موجودہ مالک اس کا شرعی مالک شمار ہوتا ہے تو اس میں اس کی اجازت اور رضامندی سے تصرف کرنے میں کوئی اشکال نہیں ہے۔

س 2107: ایک شخص نے مردوں کو دفن کرنے کے لئے زمین وقف کی اور اسے مسلمانوں کے لئے عمومی قبرستان قرار دے دیا کیا جائز ہے کہ اس کی انتظامیہ ان لوگوں سے پیسے وصول کرے جو اپنے مردوں کو وہاں دفن کرتے ہیں؟

ج: انہیں موقوفہ عمومی قبرستان میں مردوں کو دفن کرنے کے عوض کسی چیز کے مانگنے کا حق نہیں ہے لیکن اگر وہ قبرستان میں دوسرے کام انجام دیتے ہوں یا صاحبان اموات کی لئے اپنی خدمات پیش کرتے ہوں تو ان خدمات کے عوض اجرت لینے میں کوئی اشکال نہیں ہے۔

س 2108: ہم ایک دیہات میں ٹیلیفون ایکسچینج بنانا چاہتے ہیں لہذا ہم نے دیہات کے باشندوں سے کہا کہ وہ اس کام کے لئے ہمیں کوئی زمین دیں مگر اس کام کے لئے دیہات کے وسط میں کوئی زمین نہ ملے تو کیا اس ایکسچینج کو قدیمی قبرستان کے متروکہ حصے میں بنانا جائز ہے؟

ج: اگر وہ عمومی قبرستان مردوں کو دفن کرنے کے لئے وقف ہو یا اس میں ٹیلیفون ایکسچینج بنانا مسلمانوں کی قبریں کھودنے یا ان کی توبین کا سبب ہو تو جائز نہیں ہے ورنہ اس میں کوئی اشکال نہیں ہے۔

س 2109: ہم نے دیہات میں مدفون شہدا کی قبروں کے پاس اس دیہات کے ان شہیدوں کی یاد میں پتھر نصب کرنے کا عزم کیا ہے جو دوسرے مقامات میں دفن ہوئے ہیں تا کہ مستقبل میں یہ انکا مزار ہو کیا یہ کام جائز ہے؟

ج: شہدا کے نام سے قبر کی یادگار بنانے میں کوئی اشکال نہیں ہے لیکن اگر وہ جگہ مردوں کو دفن کرنے کے لئے وقف ہو تو دوسروں کے لئے مردے دفن کرنے میں رکاوٹ پیدا کرنا جائز نہیں ہے۔

س 2110: ہم قبرستان کے قریب ایک بنجر زمین میں مرکز صحت قائم کرنے کا ارادہ رکھتے ہیں لیکن وہاں کے بعض باشندے دعویٰ کرتے ہیں کہ یہ جگہ قبرستان کا حصہ ہے اور ذمہ دار افراد کے لئے اس کی تشخیص مشکل ہے کہ یہ جگہ قبرستان کا حصہ ہے یا نہیں اور اس علاقہ کے بعض بوڑھے گواہی دیتے ہیں کہ جس زمین میں بعض لوگ قبر کے وجود کا دعویٰ کرتے ہیں اس میں کوئی قبر موجود نہیں تھی البتہ دونوں گروہ یہ گواہی دیتے ہیں کہ جو زمین مرکز صحت قائم کرنے کے لئے منتخب کی گئی ہے اس کے اطراف میں قبریں موجود ہیں۔ اب ہماری ذمہ داری کیا ہے؟

ج: جب تک یہ ثابت نہ ہو جائے کہ وہ زمین مسلمان مردوں کے دفن کے لئے وقف ہے اور مذکورہ زمین ان عام جگہوں میں سے بھی نہ ہو جو وہاں کے باشندوں کی ضرورت کے لئے ہیں اور اس میں مرکز صحت قائم کرنے سے قبریں کھودنا لازم نہ آتا ہوا اور مومنین کی قبروں کی اہانت بھی نہ ہوتی ہو تو مذکورہ زمین میں مرکز صحت قائم کرنے میں کوئی اشکال نہیں ہے ورنہ جائز نہیں ہے۔

س 2111: کیا جائز ہے کہ قبرستان کا ایک حصہ کہ جس میں ابھی کوئی مردہ دفن نہیں ہوا اور وہ قبرستان وسیع و عریض ہے اور اس کے وقف کی کیفیت بھی صحیح طور پر معلوم نہیں ہے اسے رفاہ عامہ جیسے مسجد یا مرکز صحت کی تعمیر میں استفادہ کے لئے کرایہ پر دیا جائے اس شرط کے ساتھ کہ کرایہ کی رقم خود قبرستان کے فائدے کے لئے خرچ کی جائے؟ (قابل توجہ ہے کہ اس علاقہ میں چونکہ رفاہ عامہ کے مراکز قائم کرنے کے لئے کوئی خالی زمین نہیں ہے لہذا اس علاقے میں ایسے کام کی ضرورت ہے؟)

ج: اگر وہ زمین بالخصوص مردے دفن کرنے کے لئے وقف انتفاع کے طور پر وقف ہوئی ہو تو اسے کرایہ



دفتر مقام معظم رہبری
www.leader.ir

پر دینا یا اس میں مسجد و مرکز صحت و غیرہ بنانا جائز نہیں ہے لیکن اگر ایسے شواہد موجود نہ ہوں کہ وہ زمین مردوں کو دفن کرنے کے لئے وقف ہوئی ہے اور علاقہ کے لوگوں کو اپنے مردے دفن کرنے اور اس جیسے دیگر کاموں کی خاطر اس جگہ کی احتیاج نہ ہو اور اس میں قبریں بھی نہ ہوں اور اسکا کوئی خاص مالک بھی نہ ہو تو اس صورت میں اس زمین سے وہاں کے باشندوں کے رفاہ عامہ کے لئے استفادہ کرنے میں کوئی اشکال نہیں ہے۔

س 2112: بجلی کی وزارت بجلی پیدا کرنے کے لئے کچھ ڈیم بنانا چاہتی ہے ان میں سے ایک ڈیم دریائے کارون کے راستے میں بجلی گھر بنانے کے لئے ہے۔ پروجیکٹ کی ابتدائی تعمیرات اور کام مکمل ہو چکے ہیں اور اس کا بجٹ بھی فراہم کر دیا گیا ہے لیکن اس پروجیکٹ والے علاقہ میں ایک قدیمی قبرستان ہے کہ جس میں پرانی اور نئی قبریں موجود ہیں اور اس پروجیکٹ کو عملی جامہ پہنانا ان قبروں کو منہدم کرنے پر موقوف ہے اس مسئلہ کے بارے میں کیا حکم ہے؟

ج: وہ پرانی قبریں کہ جن کے مردے خاک بن چکے ہیں ان کے منہدم کرنے میں کوئی اشکال نہیں ہے لیکن ان قبروں کو منہدم کرنا اور ان کے ان مردوں کو آشکار کرنا کہ جو ابھی خاک میں تبدیل نہیں ہوئے جائز نہیں ہے البتہ اگر اس جگہ ان بجلی گھروں کی تعمیر اقتصادی اور سماجی لحاظ سے ضروری ہو اور اس کے علاوہ کوئی چارہ نہ ہو اور انہیں اس جگہ سے دوسری جگہ منتقل کرنا یا قبرستان سے ہٹانا سخت اور مشکل یا طاقت فرساکام ہو تو اس جگہ ڈیم بنانے میں کوئی اشکال نہیں ہے لیکن واجب ہے کہ جو قبریں ابھی خاک میں تبدیل نہیں ہوئی ہیں انہیں کھودے بغیر کسی دوسری جگہ منتقل کیا جائے اگر چہ اس طرح کہ قبر کے اطراف کو کھود کر پوری قبر کو دوسری جگہ منتقل کر دیا جائے اور اگر اس دوران کوئی بدن ظاہر ہو جائے تو اسے فوراً کسی دوسری جگہ دفن کرنا واجب ہے۔

س 2113: قبرستان کے قریب ایک زمین ہے کہ جس میں قبر کا کوئی نشان موجود نہیں ہے لیکن یہ احتمال ہے کہ وہ ایک پرانا قبرستان ہو کیا اس زمین میں تصرف کرنا اور اس میں اجتماعی کاموں کے لئے عمارتیں بنانا جائز ہے؟

ج: اگر ثابت ہو جائے کہ وہ زمین اس موقوفہ قبرستان کا حصہ ہے جو مردوں کو دفن کرنے کے لئے مخصوص ہے یا عرف کی نظر اس کا اطراف (حریم) ہو تو وہ قبرستان کے حکم میں ہے اور اس میں تصرف کرنا جائز نہیں ہے۔

س 2114: کیا جائز ہے کہ انسان اپنی زندگی کے دوران قبر کو ملکیت کے ارادے سے خریدے؟

ج: اگر قبر کی جگہ کسی دوسرے کی شرعی ملکیت ہو تو اس کے خریدنے میں کوئی اشکال نہیں ہے لیکن اگر وہ ایسی زمین کا حصہ ہے جو مؤمنین کے دفن کے لئے وقف ہے تو انسان کا اسے خرید کر اپنے لئے محفوظ کرنا جائز نہیں ہے کیونکہ یہ اقدام دوسروں کو اس میں مردے دفن کرنے سے روکنے کا موجب بنتا ہے۔

س 2115: اگر ایک سڑک کے ساتھ پیدل چلنے کا راستہ بنانا ان مؤمنین کی بعض قبروں کو منہدم کرنے پر موقوف ہو جو بیس سال پہلے اس سڑک کے پاس قبرستان میں دفن ہوئے تھے تو کیا یہ کام جائز ہے؟

ج: اگر مذکورہ قبرستان وقف نہ ہو تو جب تک یہ کام مسلمان کی قبر کھودنے یا اس کی اہانت کا موجب نہ ہو اس میں پیدل راستہ بنانے میں کوئی اشکال نہیں ہے۔

س 2116: شہر کے وسط میں ایک متروکہ قبرستان ہے کہ جس کا وقف ہونا معلوم نہیں ہے کیا اس میں مسجد کا بنانا جائز ہے؟



دفتر مقام معظم رہبری
www.leader.ir

ج: اگر مذکورہ قبرستان موقوفہ زمین اور کسی کی ذاتی ملکیت نہ ہو اور اسی طرح مختلف مواقع پر وہاں کے باشندوں کی عام ضرورت کھلے بھی نہ ہو اور اس میں مسجد بنانا مسلمانوں کی قبروں کی بے حرمتی اور انہیں کھودنے کا سبب بھی نہ ہو تو کوئی اشکال نہیں ہے۔

س 2117: زمین کا ایک حصہ جو تقریباً سو سال سے اب تک عمومی قبرستان ہے اور کچھ سال پہلے کھدائی کے نتیجے میں وہاں پر کچھ قبریں ملی ہیں اس کے کھودنے کا کام مکمل ہونے اور وہاں سے مٹی اٹھانے کے بعد بعض قبریں آشکار ہو گئی ہیں اور ان کے اندر ہڈیاں بھی دیکھی گئی ہیں کیا بلدیہ کھلے اس زمین کا فروخت کرنا جائز ہے؟

ج: اگر مذکورہ قبرستان وقف ہو تو اس کا فروخت کرنا جائز نہیں ہے بہر حال اگر کھدائی قبروں کے کھودنے کا سبب ہو تو وہ بھی حرام ہے۔

س 2118: وزارت تعلیم نے ایک پرانے قبرستان پر وہاں کے باشندوں کی اجازت حاصل کئے بغیر قبضہ کیا اور وہاں پر ایک سکول بنادیا کہ جس میں طالب علم نماز بھی پڑھتے ہیں اس کے بارے میں کیا حکم ہے؟

ج: جب تک کوئی ایسی معتبر دلیل موجود نہ ہو جس سے یہ ثابت ہو کہ اسکول کی زمین مردوں کے دفن کھلے وقف ہوئی ہے اور ایسی عمومی جگہوں میں سے نہ ہو کہ جس کی شہریوں کو اپنے مردوں کو دفن کرنے یا اس جیسے دیگر کاموں کھلے ضرورت ہوتی ہے اور یہ کسی کی ذاتی ملکیت بھی نہ ہو تو قوانین و ضوابط کی رعایت کرتے ہوئے اس سے اسکول بنانے اور اس میں نماز پڑھنے کھلے استفادہ کرنے میں کوئی اشکال نہیں ہے۔